

بِسْمِ اللّٰهِ الرَّحْمٰنِ الرَّحِیْمِ

محی السنہ، تاج الاصفیاء، مرشد برحق، خطیب البراہین، حضرت علامہ  
الحاج صوفی مفتی محمد نظام الدین قادری برکاتی رضوی محدث بستی رحمۃ اللہ علیہ  
کی حیات و خدمات پر ایک وقیع، معیاری اور جامع دستاویز بنام

# جہانِ خطیب البراہین



جمع و ترتیب

مولانا محمد طاہر القادری نظامی مصباحی  
شیخ الحدیث دارالعلوم اہل سنت غوثیہ نظامیہ، حسنی، بانس کھور کلاں، ضلع بستی



اصلاح و ارشاد  
مولانا مفتی کمال احمد علیی نظامی  
استاذ و مفتی دارالعلوم علمیہ  
جہد اشاہی، ضلع بستی



حسب فرمائش

نبیرہ حضور خطیب البراہین، حضرت علامہ محمد سعید نظامی صاحب قبلہ



شائع کردہ

خطیب البراہین ایجوکیشنل ویلفیئر ٹرسٹ، حسنی، بانس کھور کلاں، ضلع بستی، یوپی

سلسلہ اشاعت نمبر: ۴

© جملہ حقوق بحق مرتب محفوظ

## تفصیلات

✽... نام کتاب : جہان خطیب البراہین

✽... مرتب : مولانا محمد طاہر القادری نظامی مصباحی

[شیخ الحدیث دارالعلوم اہل سنت غوثیہ نظامیہ، حسنی، بانس کھورکلاں، ضلع بستی]

✽... اصلاح وارشاد : حضرت علامہ مفتی کمال احمد علمی نظامی

[استاذ و مفتی - دارالعلوم علمیہ جہا شاہی، ضلع بستی]

✽... حسب فرمائش : بنیرہ حضور خطیب البراہین، حضرت علامہ محمد سعید نظامی مدظلہ العالی

✽... اشاعت اول : ۱۴۴۶ھ / ۲۰۲۴ء

✽... شائع کردہ : خطیب البراہین ایجوکیشنل ویلفیئر ٹرسٹ، حسنی، بانس کھورکلاں، ضلع بستی

✽... صفحات :

✽... ہدیہ : -/Rs. 700-

✽ ملنے کے پتے ✽

☆... دارالعلوم اہل سنت غوثیہ نظامیہ، حسنی، بانس کھورکلاں، ضلع بستی۔

☆... خانقاہ نظامیہ، اگیا شریف، سنت کبیر نگر۔

☆... مکتبہ نظامیہ، اگیا شریف، سنت کبیر نگر۔

☆... مدرسۃ البنات البرکاتیہ، مڑلا حسن پور، مہراج گنج۔

## فہرست مضامین

- (۱) شرف انتساب \_\_\_\_\_ ۷
- (۲) تقدیم از مفتی کمال احمد علیی \_\_\_\_\_ ۸
- (۳) عرض مرتب: مولانا محمد طاہر القادری مصباحی \_\_\_\_\_ ۱۲
- (۴) دعائیہ کلمات: حضرت علامہ حبیب الرحمن صاحب قبلہ \_\_\_\_\_ ۱۴
- (۵) اظہار مسرت: حضرت علامہ محمد سعید نظامی صاحب قبلہ \_\_\_\_\_ ۱۷
- (۶) تاثر جمیل: حضرت علامہ ضیاء المصطفیٰ نظامی صاحب قبلہ \_\_\_\_\_ ۱۸
- (۷) تقریظ جلیل: حضرت مفتی عبدالحکیم نوری صاحب قبلہ \_\_\_\_\_ ۲۰

## باب اوّل: نقوش حیات

- (۸) حیات خطیب البراہین کے تابندہ نقوش: شہزادہ خطیب البراہین مدظلہ \_\_\_\_\_ ۲۳
- (۹) حضور خطیب البراہین: حیات و خدمات: مولانا محمد طاہر القادری نظامی \_\_\_\_\_ ۳۹
- (۱۰) حضور خطیب البراہین اور ان کے اساتذہ: مولانا نور العابدین نظامی \_\_\_\_\_ ۱۶۶
- (۱۱) حضور خطیب البراہین: حیات اور کارنامے: ڈاکٹر شجاع الدین فاروقی \_\_\_\_\_ ۱۸۸
- (۱۲) خطیب البراہین: حالات زندگی اور کارنامے: مولانا ارشد احمد مصباحی \_\_\_\_\_ ۱۹۹
- (۱۳) حضور خطیب البراہین کی حیات کا مختصر جائزہ: علامہ مفتی قدرت اللہ علیہ الرحمہ \_\_\_\_\_ ۲۱۳

## باب دوم: خدمات

- (۱۴) حضور خطیب البراہین بحیثیت مبلغ: مفتی منظر وسیم مصباحی \_\_\_\_\_ ۲۱۷
- (۱۵) خطیب البراہین اور دعوت و تبلیغ: مفتی عبدالحکیم نوری \_\_\_\_\_ ۲۲۱
- (۱۶) خطیب البراہین اور اصلاح معاشرہ: مفتی ساجد علی مصباحی \_\_\_\_\_ ۲۲۶
- (۱۷) حضور خطیب البراہین اور ردّ وہابیت: مولانا ابوالوفار ضوی \_\_\_\_\_ ۲۴۰
- (۱۸) حضور خطیب البراہین کی تصنیفات....: مولانا محمد طاہر القادری نظامی \_\_\_\_\_ ۲۴۷

## باب سوم: اوصاف جمیلہ

- (۱۹) خطیب البراہین ایک عالم باعمل: علامہ فروغ احمد اعظمی مصباحی \_\_\_\_\_ ۲۷۶
- (۲۰) خطیب البراہین کی کچھ یادیں کچھ باتیں: علامہ تفسیر القادری مصباحی علیہ الرحمہ \_\_\_\_\_ ۲۸۲

- (۲۱) خطیب البراہین شریعت و طریقت.....: ڈاکٹر غلام یحییٰ انجم \_\_\_\_\_ ۲۹۲
- (۲۲) حضور خطیب البراہین کے اوصاف جمیلہ: علامہ عبداللہ خان عزیزی علیہ الرحمہ ۲۹۵
- (۲۳) حضور خطیب البراہین: اخلاق و کردار... مولانا غیاث الدین عارف مصباحی \_\_\_\_\_ ۳۰۷
- (۲۴) حضور خطیب البراہین کی تقویٰ شعار زندگی: مولانا محمد شمیم احمد نوری \_\_\_\_\_ ۳۱۵
- (۲۵) حضور خطیب البراہین کی شان استغنا: مولانا اقبال احمد علی \_\_\_\_\_ ۳۳۰
- (۲۶) حضور خطیب البراہین کا اخلاص و عمل: مولانا محمد حبیب الرحمن نظامی \_\_\_\_\_ ۳۳۵
- (۲۷) خطیب البراہین اور سنت نبوی... مولانا محمد طاہر القادری نظامی \_\_\_\_\_ ۳۴۲
- (۲۸) حضور خطیب البراہین: تصوف کے آئینے میں: مولانا محمد علی نظامی \_\_\_\_\_ ۳۴۷
- (۲۹) حضور خطیب البراہین کا عشق رسول: مولانا مکرم خان مصباحی \_\_\_\_\_ ۳۵۵

### باب چہارم فضائل و مکارم

- (۳۰) خطیب البراہین علم و عمل...: شہزادہ حبیب العلماء مولانا ضیاء المصطفیٰ نظامی \_\_\_\_\_ ۳۶۲
- (۳۱) حضور خطیب البراہین: ایک منفرد المثال شخصیت: علامہ عبدالرحمن مصباحی \_\_\_\_\_ ۳۶۹
- (۳۲) حضور خطیب البراہین: الجامعۃ الاشرفیہ...: مولانا محمد ادریس بستوی \_\_\_\_\_ ۳۸۱
- (۳۳) خطیب البراہین اور تصوف: مفتی عبدالحکیم نوری مصباحی \_\_\_\_\_ ۳۸۶
- (۳۴) حضور خطیب البراہین ایک عالم باعمل: مفتی محمد شہاب الدین نوری \_\_\_\_\_ ۳۹۸
- (۳۵) خطیب البراہین: ایک انجم: مولانا بدر الدجی مصباحی \_\_\_\_\_ ۴۰۰
- (۳۶) خطیب البراہین ایک جامع شریعت و طریقت: ڈاکٹر انوار احمد خان بغدادی \_\_\_\_\_ ۴۰۲
- (۳۷) حضور خطیب البراہین کا کشف: مولانا عبدالصطفیٰ ندیم مصباحی \_\_\_\_\_ ۴۰۴
- (۳۸) خطیب البراہین پر اکابر اہل سنت کوناز: مولانا مبارک حسین مصباحی \_\_\_\_\_ ۴۱۱
- (۳۹) خطیب البراہین واقعات کی روشنی میں: مولانا محمد طاہر القادری نظامی \_\_\_\_\_ ۴۱۴
- (۴۰) خطیب البراہین ارباب علم و دانش کی نظر میں: مولانا محمد طاہر القادری.. \_\_\_\_\_ ۵۱۰

### باب پنجم علمی کمالات

- (۴۱) حضور خطیب البراہین ایک عظیم شارح حدیث: مفتی کمال احمد علی \_\_\_\_\_ ۵۲۶
- (۴۲) خطیب البراہین کی محدثانہ بصیرت: مولانا کوثر امام قادری \_\_\_\_\_ ۵۴۶
- (۴۳) حضور خطیب البراہین کی فقہی بصیرت: مولانا غلام سید علی علمی \_\_\_\_\_ ۵۷۳



(۴۴) حضور خطیب البراہین اپنے خطبات...: مفتی صدر الوریٰ مصباحی \_\_\_\_\_ ۵۸۲

(۴۵) حضور خطیب البراہین فن خطابت کے تاجدار: مفتی ابوطالب برکاتی \_\_\_\_\_ ۵۸۵

## باب ششم: روابط و تعلقات

(۴۶) حضور خطیب البراہین علیہ الرحمہ کا خانقاہوں.. مولانا محمد طاہر القادری \_\_\_\_\_ ۵۸۹

(۴۷) حضور خطیب البراہین اور خانقاہ مارہرہ مطہرہ: مفتی شکیل الرحمن مصباحی \_\_\_\_\_ ۵۹۲

(۴۸) حضور خطیب البراہین اور خانقاہ رضویہ: مفتی شکیل الرحمن مصباحی \_\_\_\_\_ ۵۹۹

(۴۹) حضور خطیب البراہین اور جامعہ اشرفیہ: مولانا ابوہریرہ مصباحی \_\_\_\_\_ ۶۰۳

## باب ہفتم: متفرقات

(۵۰) حضور خطیب البراہین کا انٹرویو: خانقاہ مارہرہ مطہرہ \_\_\_\_\_ ۶۱۲

(۵۱) حضور خطیب البراہین ایک جامع کمالات شخصیت: علامہ اقبال احمد قادری \_\_\_\_\_ ۶۲۲

(۵۲) حضور خطیب البراہین: جامع اوصاف و کمالات: علامہ محمد سعید نظامی \_\_\_\_\_ ۶۲۴

(۵۳) حضور خطیب البراہین اپنے فرمودات..: مولانا محمد طاہر القادری نظامی \_\_\_\_\_ ۶۲۸

(۵۴) صاحب سجادہ حضور حبیب العلماء کا مختصر تعارف: مولانا محمد طاہر القادری. \_\_\_\_\_ ۶۳۴

(۵۵) حضور خطیب البراہین: میری نظر میں: مولانا محمد طاہر القادری نظامی \_\_\_\_\_ ۶۷۵

## باب: ہشتم، مناقب

(۵۶) سب کے لبوں پہ نام صوفی نظام کا: تاج الشعر اعلامہ فریدی مصباحی \_\_\_\_\_ ۶۸۷

(۵۷) نظام دین و ملت اے امیر کارواں تم ہو: علامہ تفسیر القادری \_\_\_\_\_ ۶۹۰

(۵۸) نظام دین و ملت عالم علم ہدی تم ہو: مولانا محمد قاسم نظامی مصباحی \_\_\_\_\_ ۶۹۱

(۵۹) تیرا اونچا مقام ہے مرشد: مولانا محمد طیب علیسی نظامی \_\_\_\_\_ ۶۹۲

(۶۰) خدا کے فضل کا جلوہ میرے صوفی نظام الدین: مولانا غیاث الدین عارف \_\_\_\_\_ ۶۹۳

(۶۱) فدائے احمد مختار ہیں....: مولانا غیاث الدین عارف مصباحی \_\_\_\_\_ ۶۹۴

(۶۲) ہیں ولی خدا میرے مرشد نظام: مولانا غیاث الدین عارف \_\_\_\_\_ ۶۹۵

(۶۳) وہ اک مرد قلندر تھا: مولانا غیاث الدین عارف \_\_\_\_\_ ۶۹۶

(۶۴) کس قدر ہے ذی وجاہت صوفی ملت کی ذات: مولانا غیاث الدین عارف \_\_\_\_\_ ۶۹۸

- (۶۵) پیرو مرشد کا ہمارا جود یوانہ ہوگا؛ مولانا غیاث الدین عارف \_\_\_\_\_ ۶۹۹
- (۶۶) ہمیں اپنا کہیں مرشد عقیدت ہو تو ایسی ہو: / / \_\_\_\_\_ ۷۰۰
- (۶۷) جس نے بھی صوفی نظام الدین کو دیکھا جناب: / / \_\_\_\_\_ ۷۰۱
- (۶۸) عطاے حافظ ملت گداے مصطفیٰ تم ہو: مولانا احسان اللہ علیہ \_\_\_\_\_ ۷۰۲
- (۶۹) مصلح قوم و ملت ہیں صوفی نظام: قاری نور الہدیٰ مصباحی \_\_\_\_\_ ۷۰۳
- (۷۰) لطف و کرم مدام ہے صوفی نظام کا: عالمہ فردوس فاطمہ اشرفی \_\_\_\_\_ ۷۰۴
- (۷۱) متاع اہل حاجت ہیں نظام الدین برکاتی: مولانا نور الہدیٰ نور \_\_\_\_\_ ۷۰۵
- (۷۲) سیدی سندی جیبی مرشدی صوفی نظام: مولانا مظہر علی نظامی \_\_\_\_\_ ۷۰۶
- (۷۳) شہنشاہ بغداد کی وہ عطا ہے: مولانا رمضان علی تنویری \_\_\_\_\_ ۷۰۷
- (۷۴) ضیاء شمع دین مصطفیٰ صوفی نظام الدین: مولانا شعیب اختر قادری \_\_\_\_\_ ۷۰۸
- (۷۵) ہے مسلم مرتبہ صوفی نظام الدین کا: مولانا بلال احمد بلالی \_\_\_\_\_ ۷۰۹
- (۷۶) کہہ اٹھے زندہ ولی اہل طریقت دیکھ کر: مولانا بلال احمد بلالی \_\_\_\_\_ ۷۱۰
- (۷۷) السلام اے سیدی صوفی نظام: مولانا وثیق الفت نظامی \_\_\_\_\_ ۷۱۱
- (۷۸) نبی کے عشق میں سرشار....: مولانا محمد جمیش خان امجدی \_\_\_\_\_ ۷۱۲
- (۷۹) کرم ہے نبی کا یہ فضل خدا ہے: مولانا اسد اللہ نظامی \_\_\_\_\_ ۷۱۳
- (۸۰) پاسبان دین و ملت تھے محدث بستوی: مولانا عبد المجید رضوی \_\_\_\_\_ ۷۱۴
- (۸۱) کہہ اٹھا سارا زمانہ صوفی ملت ہیں آپ: مولانا محمود فیض \_\_\_\_\_ ۷۱۵
- (۸۲) عقل سے ہے ماورائے تہ نظام الدین کا: مولانا محمد امام الدین نظامی \_\_\_\_\_ ۷۱۶

## شرف انتساب



حضور خطیب البراہین علیہ الرحمہ کے والدین کریمین

اور

ان کے داماد محترم معین الدین خان نظامی علیہ الرحمہ

اور

ہمارے والدین کریمین کے نام  
جن کی دعاؤں نے مجھ حقیر کو اس لائق بنایا

محمد طاہر القادری نظامی مصباحی

## تقدیم

حضرت علامہ مفتی کمال احمد علیہ نظامی

استاذ و مفتی دارالعلوم علیہ جہدِ شاہی بستی یونی

مرشد برحق، پیر طریقت، حضرت علامہ الحاج صوفی محمد نظام الدین قادری برکاتی صاحب علیہ الرحمہ کی پاکیزہ حیات امت مسلمہ کے لیے مینارہ نور کی حیثیت رکھتی ہے، آپ ان عظیم المرتبت شخصیات میں سے ہیں جو صدیوں میں پیدا ہوتی ہیں، جن کی پیدائش کا مقصد ہی امت مسلمہ کی اصلاح اور ملت بیضی کی نصرت و حمایت ہوتا ہے۔

آپ کی حیات و خدمات پر بہت کچھ لکھا گیا اور لکھا جائے گا ان شاء اللہ تعالیٰ، اب تک جو بھی کام ہوئے تھے منتشر تھے، ضرورت تھی کہ باضابطہ ایک مستقل مجموعہ سامنے لایا جائے جس میں اب تک ہونے والے تمام کاموں کو یکجا کر دیا جائے، تاکہ جس کسی کو حضور والا کے تعلق سے کچھ بھی جاننا ہو وہ اسی مجموعے کی طرف رجوع کرے۔

اس پہلو پر کافی دنوں سے کام کرنے کی سوچ رہا تھا، شہزادہ خطیب البراہین، حبیب العلما، نمونہ اسلاف، حضرت علامہ صوفی محمد حبیب الرحمن صاحب دامت برکاتہم اور ان کے فرزند ارجمند، ادیب لبیب، حضرت علامہ ضیاء المصطفیٰ صاحب دامت فیضہم سے اس بارے میں کئی بار بات بھی ہوئی، دونوں حضرات نے اس تعلق سے بھرپور حوصلہ افزائی فرمائی، مگر شب و روز گزرتے گئے، کام شروع نہ ہو سکا۔

ہر کام کا ایک وقت ہوتا ہے، خداے متعال کا فضل عظیم کہ حضور خطیب البراہین کے بارہویں عرس مبارک کا اشتہار شہزادہ حبیب العلما نے ارسال کیا تو طبیعت نے مجبور کر دیا کہ اس کام کو کر لیا جائے، محب مکرم حضرت مولانا محمد طاہر القادری نظامی مصباحی صاحب سے بات ہوئی، آپ نے اس کار خیر کی تیاری بہت پہلے سے کر رکھی تھی، کچھ مدت پہلے ہم دونوں نے معارف خطیب البراہین کا ایک خاکہ بھی بنایا تھا، اب

وقت آگیا تھا کہ اس خاکے میں رنگ بھرا جائے، اس سلسلے میں نبیرہ حضور خطیب البراہین، صوفی باصفا، سعید ملت، حضرت مولانا صوفی محمد سعید نظامی صاحب دامت برکاتہم سے بات ہوئی، حضرت نے نہ صرف اس اقدام پر اظہارِ مسرت فرمایا بلکہ اس مجموعے کی اشاعت کا بار بھی اپنے سر اٹھانے کو تیار ہو گئے، فالحمد للہ علی منہ وکرمہ۔

اب ایک بار پھر سے حضور حبیب العلماء اور حضرت علامہ ضیاء المصطفیٰ صاحب قبلہ سے بات کی گئی، دونوں شخصیات نے انشراح صدر کے ساتھ دعاؤں سے نوازا، پھر حضور خطیب البراہین کی روحانیت سے استمداد کرتے ہوئے اس کار خیر کا آغاز کر دیا گیا۔

حضرت مصباحی صاحب نے بڑی محنت سے بکھرے ہوئے مواد یک جا کیے، تشنہ عناوین پر خود لکھا، احباب سے لکھوایا اور پھر سارے مواد کی ترتیب و تدوین کے بعد تنزیل و سیٹنگ کے لیے رفیق مکرّم، ذوالمجد والکرم، حضرت مولانا غلام سید علی علیمی نظامی صاحب، موقر استاذ دارالعلوم مدینۃ العربیہ دوست پور، سلطان پور و سابق استاذ دارالعلوم علیمیہ، جمد اشاہی، بستی یوپی جیسے ماہر فن کو اس اہم ترین کام کی ذمہ داری سونپی گئی۔

کام چل رہا تھا، مگر پھر ہماری آزمائشوں کا سلسلہ شروع ہوا، فائل ان پیج تھری میں تھی، حضرت مولانا غلام سید علی علیمی نظامی صاحب کے لیپ ٹاپ سے پوری فائل کرپٹ ہو گئی، ہم تو ہمت ہار بیٹھے، حضرت مصباحی صاحب بھی کافی پریشان ہوئے، مگر مایوسی کی اس کیفیت سے محب مکرّم حضرت مولانا غلام سید علی علیمی نظامی صاحب نے نکالا، رات دن ایک کر کے پوری فائل کو ریکور کیا، کچھ جان میں جان آئی، مگر دوسری مصیبت یہ پیدا ہوئی کہ اصلاح کے لیے جو فائل میرے پاس آئی وہ کوششِ بسیار کے باوجود نہیں کھل سکی، ہم پھر پریشان ہوئے، اس عالمِ اضطراب میں پھر حضرت مولانا غلام سید علی

علیمی نظامی صاحب نے ہمت کی اور پوری فائل ورڈ میں کرنے کی ٹھان لی، ابھی دو دن پہلے ہی کئی گھنٹے محنت کر کے فائل کنورٹ کی گئی، پھر میں نے پروف ریڈنگ وکریشن کا کام شروع ہی کیا تھا کہ ایک تیسرا حادثہ پیش آگیا، یہ سب سے مشکل وقت تھا، محب مکرّم حضرت مولانا محمد طاہر القادری نظامی مصباحی صاحب اپنے گھر مہراج گنج جا رہے تھے، راستے میں بانک سے ایکسیڈنٹ ہوا، شدید چوٹیں آئیں، میرے پاس بڑی مایوسی کے ساتھ میسج کیا کہ اب پورا کام آپ ہی کے حوالے ہے، میں تو عرش سے فرش پر آگیا، منزل کے قریب جا کر لٹنے کا احساس ہوا، سوچا کام بند کر دوں، مگر پھر کسی نے مہیز کیا، شاید کسی کی روحانیت کا تصرف تھا، میرے دیرینہ رفیق، حضرت مولانا حافظ وقاری افتخار احمد علی نظامی صاحب سابق استاذ دارالعلوم تدریس الاسلام بسڈیلہ نے اس موقع پر ہماری حوصلہ افزائی فرمائی، اس کام کی تکمیل پر زور دیتے رہے، آخر کار چند دن اور چند راتوں کی نیند قربان کر کے اس کام کو پایہ تکمیل تک پہنچانے کی کوشش کی گئی، اور بزرگوں کی عنایات کے صدقے یہ کام ہو گیا۔

یہ کام جن جاں گداز حالات میں ہوا ہے، ان کا اثر اس کام پر ضرور پڑا ہے، قلت وقت، مسلسل حادثات، پھر اپنی تدریسی و تقریری مصروفیات نے ہمیں اپنے معیار پر کام نہیں کرنے دیا، بس جیسے بن پڑا، ہم نے اپنی عقیدت کا خراج بارگاہِ مرشد میں پیش کر دیا ہے۔

اس میں کوئی دو رائے نہیں کہ اس مجموعے کی ترتیب و تالیف اور مقالات کی تحصیل میں سب سے بڑا کردار حضرت مولانا محمد طاہر القادری نظامی مصباحی صاحب کا رہا ہے، آپ کے علاوہ حضرت مولانا غلام سید علی نظامی صاحب کی انتھک محنتوں نے اس کا روان شوق کو منزل سے ہم کنار کیا، محب محترم حضرت مولانا افتخار احمد علی نظامی نے ہمیں قدم قدم پر مہیز کیا، حضور حبیب العلمائے اپنے گراں قدر تاثرات سے نوازا، شہزادہ حبیب العلمائے اپنی دعاؤں سے سرفراز فرمایا، ان سب حضرات کو

اجر تو خداے لم یزل ہی دے گا، ہم تو ان کی بارگاہوں میں گلدستہ تشکر ہی پیش کر سکتے ہیں۔

ہمارے سب سے زیادہ شکر یہ کے مستحق نبیرہ حضور خطیب البراہین، حضرت علامہ صوفی محمد سعید نظامی صاحب قبلہ کی ذات بابرکات ہے، جنہوں نے اس کام میں خصوصی دل چسپی لی اور اشاعتی مصارف کا بارگراں اپنے کندھوں پر اٹھا کر ہمیں سرخ رو کر دیا۔

یہ کام بعجلت تمام ہوا ہے، کچھ مضامین پہلے سے شائع شدہ تھے، سابقہ تصحیح پر اعتماد کرتے ہوئے انہیں سرسری طور سے پڑھا گیا، ان تیج سے ورڈ میں کنورٹ کرنے کی وجہ سے کتابت کی بہت ساری غلطیاں در آئیں جنہیں حتی الامکان صحیح کرنے کی کوشش کی گئی، مگر ہمیں کامل اطمینان نہیں ہو سکا، قارئین کرام سے معذرت کے ساتھ یہ کتاب پیش ہے، مطالعہ فرما کر دو عافرمائیں، نوازش ہوگی۔

کمال احمد علیمی نظامی

۱۸/ربیع الآخر ۱۴۴۶ھ/۲۲ اکتوبر ۲۰۲۴ء

## عرض مرتب



اللہ وحدہ لا شریک کا لاکھ لاکھ شکر ہے کہ اس نے مجھ جیسے حقیر انسان سے یہ کام لیا اور مجھے توفیق بخشی کہ میں مرشد برحق، حضور خطیب البراہین، تاج الاصفیا حضرت علامہ الحاج الشاہ صوفی مفتی محمد نظام الدین رضوی علیہ الرحمہ آگیا شریف کی حیات و خدمات پر کام کروں، یہ اس رب کا کرم ہی ہے کہ اس نے پیرو مرشد کی حیات میں مجھے ان کی خدمت کرنے کا موقع عطا فرمایا اور پردہ فرمانے کے بعد ان کے نقوش حیات کو لوگوں تک پہنچانے کا حوصلہ عطا فرمایا۔

”جہان خطیب البراہین“ کے جمع و ترتیب کے لیے آج سے دو سال قبل نبیرہ خطیب البراہین، شیخ طریقت حضرت علامہ محمد سعید نظامی صاحب قبلہ نے کہا تھا کہ میری خواہش ہے کہ نانا حضور پر ایک ایسی کتاب تیار کریں جس میں آپ کی حیات و خدمات پر مکمل روشنی ڈالی گئی ہو، تعمیل حکم کے لیے خادم نے برادر طریقت حضرت علامہ کمال احمد علیسی سے ملاقات کی، خاکہ تیار کر لیا گیا کچھ اور آہستہ آہستہ کام ہوتا رہا، چوں کہ درس و تدریس، اور ادارے کی دیگر ذمہ داریوں ہی میں اکثر وقت نکل جاتا رہا، خیر جب ایک حد تک کام ہو گیا تو خادم نے حضرت علامہ محمد سعید نظامی سے بتایا کہ اب طباعت کا انتظام کریں، الحمد للہ! حضرت نے اس کتاب کی اشاعت کے مصارف کا انتظام فرما کر ہمارا سب سے بڑا مسئلہ حل فرمادیا، اور اب ”جہان خطیب البراہین“ پریس کے حوالے ہونے جا رہی ہے۔

میں شکر گزار ہوں شہزادہ حضور خطیب البراہین، حبیب العلماء، شیخ طریقت حضرت علامہ صوفی محمد حبیب الرحمن رضوی صاحب قبلہ کا کہ انہوں نے اس کتاب کو دیکھا، خوشی کا اظہار کیا اور دعاؤں سے بھی نوازا اور اس کتاب کے لیے کچھ دعائیہ کلمات بھی تحریر کیے۔



اور شکر گزار ہوں شہزادہ حبیب العلماء حضرت علامہ ضیاء المصطفیٰ نظامی صاحب کا جنہوں نے کتاب کو دیکھا اور خوشی کا اظہار کیا اور حوصلہ افزائی کے چند کلمات بھی تحریر کیے۔

اور میں شکر گزار ہوں علامہ کمال احمد علمی نظامی صاحب قبلہ کا جو اس عظیم کام میں روز اول سے لے کر اب تک رہنمائی فرماتے رہے اور اس کی تہذیب و اصلاح میں اہم کردار ادا کیا اور میں شکر گزار ہوں مولانا غلام سید علمی نظامی کا کہ انہوں نے اس کتاب کی ترتین کاری کر کے کتاب کو دیدہ زیب بنایا، اس کے علاوہ اپنے ان تمام احباب کا جو کسی بھی طرح اس کتاب کو تیار کرنے میں ہمارے معین و مددگار رہے۔

یہ کتاب دنیاے تصوف کے نیر تاباں، حضور خطیب البراہین، حضرت علامہ صوفی مفتی محمد نظام الدین رضوی مصباحی علیہ الرحمہ کی حیات و خدمات پر مشتمل ہے، جس میں آپ کی حیات طیبہ کے مختلف گوشوں پر روشنی ڈالنے کی کوشش کی گئی ہے، پھر بھی ہمیں اس کا اعتراف ہے کہ اس میں جو کچھ لکھا گیا وہ آپ کی حیات و خدمات کا عشرِ عشر بھی نہیں ہے، ان شاء اللہ یہ سلسلہ آگے چلتا رہے گا۔

مجھے اپنی کم علمی کا اعتراف ہے، اگر اس میں کوئی خامی آپ حضرات کو نظر آئے تو انسان سمجھ کر درگزر فرمائیں، پروردگار عالم اس حقیر کاوش کو قبول فرمائے اور زندگی کی آخری سانس تک مرشد برحق کی خدمت کرنے کی توفیق عطا فرمائے اور اس کتاب کو بانیض بنائے، آمین

اسیر خطیب البراہین

محمد طاہر القادری نظامی مصباحی



9919171625

## دعائیہ کلمات

شہزادہ حضور خطیب البراہین حبیب العلماء حضرت علامہ صوفی محمد حبیب الرحمن صاحب قبلہ  
سجادہ نشین خانقاہ عالیہ قادریہ برکاتیہ نظامیہ، اگیا شریف، سنت کبیر نگر

بجملہ تعالیٰ آج ۱۳ ربیع الآخر ۱۴۴۶ ہجری مطابق ۱۷ اکتوبر ۲۰۲۴ عیسوی بروز  
جمعرات عزیز القدر مولانا محمد طاہر القادری نظامی مصباحی شیخ الحدیث دارالعلوم اہل سنت  
غوثیہ نظامیہ حسنی بانس کھور کلاں ضلع بستی والد بزرگوار، محی السنہ، تاج الاصفیا، مرشد بر  
حق خطیب البراہین حضور محدث بستوی علیہ الرحمۃ والرضوان کی حیات و خدمات پر  
ایک وسیع معیاری اور جامع دستاویز بنام "جہان خطیب البراہین" جو سات سو سے زائد  
صفحات پر مشتمل ہے، خانقاہ عالیہ قادریہ برکاتیہ رضویہ نظامیہ اگیا شریف میں یہ ضخیم  
دستاویز لے کر حاضر ہوئے سرورق حسب فرمائش عزیز سعید مولانا محمد سعید نظامی سلمہ  
اور جمع و ترتیب عزیز القدر مولانا محمد طاہر القادری نظامی مصباحی اور عزیزم مولانا مکمل  
احمد علی نظامی استاذ و مفتی دارالعلوم علیمیہ جہا شاہی بستی اور شائع کردہ خطیب البراہین  
ایجوکیشنل ویلفیئر ٹرسٹ حسنی بانس کھور کلاں ضلع بستی یو پی کے کالم نظر نواز ہوئے، دل  
باغ باغ ہو گیا، جس میں حضور خطیب البراہین علیہ الرحمۃ والرضوان کی باعمل زندگی پر  
علمائے ذوی الاحترام اور محققین اسلام، شعراے عظام کے پر مغز تاثرات کو یکجا کیا گیا  
ہے، جملہ ارادت مندان حضور خطیب البراہین علیہ الرحمہ لائق صد مبارکباد ہیں، کیوں  
کہ اہل طاعت کی محبت اور اہل معصیت سے نفرت جزو ایمان ہے، اسی لیے کریم رب  
نے اپنے بندوں کو دعائی تعلیم دی کہ وہ جنت تک پہنچ جائیں ارشاد ہوا:

اهدنا الصراط المستقیم صراط الذین انعبت علیہم غیر المغضوب علیہم  
ولا الضالین.

ترجمہ: ہم کو سیدھا راستہ چلا، راستہ ان کا جس پر تو نے انعام کیا، نہ ان کا جن پر  
غضب ہوا، نہ بہکے ہوؤں کا.

پرہیزگار ہی اللہ کے دوست ہیں، جیسا کہ سورہ انفال میں ارشاد ہوا:

ان اولیاء الا المتقون ولكن اکثرهم لا یعلمون۔ (پ ۹ سورہ انفال آیت ۳۴)  
ترجمہ۔ اس کے اولیا تو پرہیزگار ہی ہیں۔ مگر ان میں اکثر کو علم نہیں، اللہ  
پرہیزگاروں کے ساتھ ہے، جیسا کہ رب کریم نے اپنے متقی و پرہیزگار بندوں کو اہمیت  
دیتے ہوئے سورہ بقرہ میں یوں ارشاد فرمایا:

واعلموا ان اللہ مع المتقین۔ (پ ۲ سورہ بقرہ رکوع ۲۴ آیت ۱۹۴)  
ترجمہ اور مان رکھو کہ اللہ ڈر والوں کے ساتھ ہے، سچوں کے ساتھ ہو جاؤ،  
اللہ تعالیٰ نے اپنے بندوں کو سچوں کے ساتھ ہونے کا حکم بھی دیا، جیسا کہ سورہ توبہ  
میں ارشاد ہوا:

یا ایہا الذین آمنوا اتقوا اللہ وكونوا مع الصادقین (پ ۱۱ سورہ توبہ رکوع ۱۱۵ آیت ۱۱۹)  
اے ایمان والو! اللہ سے ڈرو اور سچوں کے ساتھ ہو جاؤ۔  
اسی لیے اللہ تعالیٰ کے وفادار بندے مقبولین بارگاہ الہی کے پاکیزہ حالات قوم کے  
سامنے پیش کرتے رہتے ہیں تاکہ دارین کی سرفرازی حاصل ہو، اسی پاکیزہ جذبے کے  
ساتھ مذکورہ بالا احباب نے جہان خطیب البراہین قوم و ملت تک پہنچانے کی سعی محمود  
کی ہے، دعا ہے رب کریم ہمیں اپنے متقی و مقبول بندوں کے فیوض و برکات سے دارین  
میں سرفراز فرمائے، آمین!

سایہ جملہ مشائخ یا خدا ہم پر رہے  
رحم فرما آل رحم مصطفیٰ کے واسطے  
یا الہی بہر حضرت مصطفیٰ حیدر حسن  
حسن و صفوت کر عطا ان کے گدا کے واسطے  
کر عطا صدق و صفا زہد و تقویٰ دین میں  
سیدی حضرت رئیس الاتقیاء کے واسطے

یا الہی کر نظام دین پر مستحکم ہمیں  
مرشد برحق نظام الاولیا کے واسطے

آمین بجاہ سید المرسلین، علیہم الصلوٰۃ والتسلیم وعلی آلہ  
واصحابہ وذریاتہ و ابنہ الغوث الاعظم الجیلانی محی الدین و  
اولیاء ملتہ وعلماء امتہ و صلحاء ملتہ اجمعین۔

کاشانہ اتقیا کا جاروب کش  
محمد حبیب الرحمن رضوی خادم خانقاہ نظامیہ اگیا شریف۔

## اظہار مسرت

پیر طریقت، نبیرہ حضور خطیب البراہین،  
حضرت علامہ محمد سعید نظامی صاحب قبلہ دامت برکاتہم،  
پرنسپل دارالعلوم اہل سنت غوثیہ رضویہ، اگیا شریف، سنت کبیر نگر

میری دلی خواہش تھی کہ نانا حضور، خطیب البراہین، حضرت علامہ الشاہ صوفی مفتی محمد نظام الدین رضوی علیہ الرحمہ کی حیات و خدمات پر ایک مکمل اور جامع کتاب آجاتی تو بہت بہتر ہوتا، اس کے لیے کئی احباب نے مجھ سے تقاضا بھی کیا تھا، آج مولانا طاہر القادری نظامی مصباحی اور مولانا مفتی کمال احمد علمی نظامی صاحبان نے اس تقاضے کو پورا کر دیا، پروردگار عالم ان حضرات کے علم و فضل میں برکت عطا فرمائے، اس خدمت کو قبول فرمائے اور فیضان خطیب البراہین سے مالا مال فرمائے۔ آمینؑ

محمد سعید نظامی غفرلہ

## تاثر جمیل

نبیرہ حضور خطیب البراہین، ادیب لیب  
حضرت علامہ ضیاء المصطفیٰ نظامی صاحب قبلہ دامت برکاتہم

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلیٰ ونسلم علی حبیبہ الکریم  
خطیب البراہین، محی السنہ، عارف باللہ، حضرت علامہ الحاج الشاہ صوفی مفتی محمد  
نظام الدین برکاتی رضوی محدث بستوی نور اللہ مرقدہ جلیل القدر ایک عظیم عالم ربانی  
تھے، جن کو درس نظامی پر کامل دسترس حاصل تھی، علم حدیث، تفسیر، فقہ، اصول فقہ پر  
آپ کو ید طولیٰ حاصل تھا، علم تصوف و اخلاق کے جملہ شعبوں میں آپ کو مہارت تھی۔  
غرض یہ کہ علوم و فنون میں آپ کے کمالات کی تشریح و توضیح کیوں کر ہو سکتی، اسی  
طرح علوم باطن میں آپ کے مراتب قرب و کمالات اور اتصال باطن دور ہیں نگاہیں بہ  
خوبی جانتی اور پہچانتی ہیں، آپ کی عبادات و ریاضات، اوراد و وظائف، اذکار و افکار،  
اعمال و اشغال وغیرہ پر غور کیجیے اور متقدمین اولیائے کرام کے شبانہ روز سے ملاتے  
جائیے، تو ان کی زندگی کا ہر پہلو سیرت نبوی کی عملی تفسیر نظر آئے گا۔

آپ کے تبحر علمی، فراست و ذکاوت، جودت طبع، نکتہ رسی، محدثانہ بصیرت کا  
اعتراف بڑے بڑے اصحاب علم و فضل کو تھا اور آج بھی ہے، اپنے اپنے غیروں نے  
بھی آپ کے فضائل و کمالات کا اعتراف کیا۔

آپ کی زندگی بچپن ہی سے انتہائی بے داغ اور صاف ستھری رہی ہے۔ کم گوئی و  
خندہ روئی، شرافت و بزرگی، نیکی و دین داری، زہد و تقویٰ، قناعت و غنا، توکل و رضا، صبر  
و شکر، ذکر و فکر، علم و عمل، اخلاص نیت اور جہد مسلسل آپ کی شخصیت کے نمایاں خدو  
خال تھے۔ اللہ کی یاد میں خلق خدا سے قریب رہ کر بھی دور اور دور رہ کر بھی قریب، گویا

خلوت در انجمن تھے۔ راستہ چلتے دنیا کی چکاچوند سے صرف نظر گویا نظر بر قدم ہے۔  
آپ اپنے انہیں ذاتی اوصاف کی بنا پر علمائے صوفیہ میں حد درجہ ممتاز و محترم اور  
عوام میں غیر معمولی طور سے مقبول و محبوب رہے۔ جہاں جائیں خلق خدا کھینچی چلی  
آئے، جہاں رہیں عوام و خواص پروانہ وار نثار ہوتے چلے جائیں، ہر جگہ سب میں  
کیساں طور سے مقبول تھے۔

ایک طویل زمانہ تک آپ کے قرآن و احادیث سے مبرہن مواعظ حسنہ انتہائی  
ذوق و شوق سے سنے جاتے رہے، وعظ و نصیحت کی ان دینی محفلوں کے ذریعہ ہزار ہا  
بندگان خدا خدا تک پہنچے اور آپ کی مخلصانہ نصیحتوں سے متاثر ہو کر انہیں توبہ  
و استغفار کی توفیق نصیب ہوئی اور آپ کے دست حق پرست پر بیعت ہو کر وہ سلسلہ  
عالیہ قادریہ برکاتیہ، رضویہ، نظامیہ میں داخل ہوئے۔

زیر نظر "جہان خطیب البراہین" میں جدی الکریم حضور خطیب البراہین قدس  
سرہ کی حیات مبارکہ کے مختلف گوشوں پر لکھے گئے گراں قدر مضامین، علماء و مشائخ کے  
تاثرات و غیرہ کو شامل کیا گیا ہے۔

مرتب برادر طریقت حضرت علامہ مولانا محمد طاہر القادری نظامی مصباحی صاحب  
اور برادر طریقت حضرت علامہ مفتی کمال احمد علیسی نظامی صاحب قبلہ جملہ وابستگان  
سلسلہ نظامیہ کی جانب مبارک باد و شکریہ کے مستحق ہیں۔

رب کریم اس کاوش کو قبول فرمائے اور حضور خطیب البراہین قدس سرہ کے مرقد  
انور پر رحمت و نور کے بھرن برسائے اور ہم جملہ متعلقین کو اُن کے روحانی فیوض و  
برکات سے مالا مال فرمائے۔ آمین بجاہ سید المرسلین صلوات اللہ تعالیٰ  
علیہم اجمعین۔

ضیاء المصطفیٰ نظامی

خادم خانقاہ نظامیہ اگیا شریف، سنت کبیر نگر، یوپی۔

## تقریظ جلیل

علامہ مفتی عبدالحکیم نوری ناطق مصباحی

علامہ فضل حق اکیڈمی یس نگر یوپی

دور حاضر میں تصنیف و تالیف کا کام کرنے والے حضرات کچھ حد تک مایوسیوں کے شکار ہیں، اس لیے کہ اکثر کا حال یہ ہے کہ موبائل کو اپنا رہنما بنا لیا ہے، بوقت ضرورت اس میں دیکھ کر کام چلا لیتے ہیں، جب کہ کام چلانا اور ہے، مطالعہ اور ہے، اس سے مطالعہ نہیں ہو سکتا، بلاشبہ یہ اغیار کی سازش ہے، چنگیز خان کو بغداد میں کتب خانوں کو نذر آتش کرنے میں ہفتہ عشرہ لگا تھا، جب کہ اسلامی سرمایہ جو موبائل میں ہے لمحہ میں ختم ہو جائے گا، موبائل سے کام لیتے ہوئے اشاعت کتب کی سخت ضرورت ہے۔

بفضلہ تعالیٰ بعض نوجوان علما کی کاوشوں کو دیکھ کر دل باغ باغ ہو جاتا ہے، دنیاوی منفعت کے بجائے دنیاوی نقصان کو برداشت کرتے ہوئے شادماں فرحاں ہو کر روز و شب تصنیف و تالیف کے ذریعہ اشاعت دین میں مصروف ہیں۔

"جہان خطیب البراہین" کے مرتب حضرت مولانا محمد طاہر القادری نظامی مصباحی سے جب ملاقات ہوتی ہے تو یہی کہتے ہیں کہ دلائل الخیرات شریف، چہل کاف شریف، حزب البحر شریف کے ساتھ حضور خطیب البراہین پر یہ کر رہا ہوں، گویا کہ ان کے شیخ طریقت نے قلبی طور پر انہیں خدمت دین انجام دینے کے شعور و آگہی سے آشنا کر دیا ہے۔

اسی شعور و آگہی کے باعث اپنے احباب کی معاونت خصوصاً حضرت علامہ کمال احمد نظامی عظیمی کی اصلاح و ارشاد کے ساتھ تقریباً سات سو سے زائد صفحات پر مشتمل جہان خطیب البراہین عقیدت مند ان خطیب البراہین کے سامنے پیش کر رہے ہیں،



جسے دیکھ کر اہل علم مسرور ہوں گے، رب العزت مولانا الاعز کو ہر منزل میں کامیاب و کامراں فرمائے۔

ایں دعا از من و از جملہ جہاں آمین باد

طالب دعا:

عبدالحکیم نوری ناطق مصباحی علامہ فضل حق اکیڈمی یس نگر یوپی



## باب اول

# نقوش حیات

# حیات خطیب البراہین کے تابندہ نقوش

شہزادہ حضور خطیب البراہین، شیخ طریقت، حبیب العلماء،

حضرت علامہ محمد حبیب الرحمن رضوی مدظلہ النورانی

سجادہ نشین خانقاہ عالیہ قادریہ برکاتیہ نظامیہ، اکیا شریف، سنت کبیر نگر

سلسلہ نسب

محمد نظام الدین بن نصیب اللہ بن بیتاب علی بن محمد اسحاق علیہم الرحمہ

القاب

(۱) حضرت خطیب البراہین (۲) حضرت صوفی صاحب (۳) حضرت مفتی

صاحب۔

منشا و مولد

۲۵ جنوری ۱۹۲۸ء میں بچہ اجیار کا مردم خیز معروف و مشہور گاؤں موضع اگیا

پوسٹ چھاتا (بڑا پوسٹ دودھارا تھانہ) ضلع بستی (فی الحال سنت کبیر نگر) یوپی

ابتدائی تعلیم

گاؤں کے مکتب میں حاصل فرمائی، درجہ فارسی و عربی کے لیے اجیار تپہ ضلع بستی کی پہلی عظیم دینی درس گاہ دارالعلوم اہل سنت تدریس الاسلام بسڈیلہ میں اپنے خاندان کے درجہ پرائمری کے رفیق درس حضرت علامہ مفتی سخاوت علی علیہ الرحمہ کے ہمراہ ۱۹۳۳ء میں داخلہ لیا، دارالعلوم اہل سنت تدریس الاسلام بسڈیلہ میں موضع دیوریا لال (جو بسڈیلہ کے دکھن تقریباً تین سو قدم پر واقع ہے) کے خیر الاذکیا علامہ محمد کاظم علی علیہ الرحمہ بھی رفیق درس ہو گئے (یہ اس دور کی بات ہے جب کہ آپ کی عمر تقریباً پندرہ سال کی تھی، موضع بسڈیلہ و دیوریا کے پورب قریب ڈیڑھ کلومیٹر موضع مشرد کے باغ میں اہل سنت و جماعت و دیابنہ کے مابین مناظرہ ہوا جس میں حضور سید العلماء حضرت علامہ سید آل مصطفیٰ علیہ الرحمہ مارہرہ مطہرہ اور شیریشہ اہل سنت حضرت علامہ حشمت

علی خاں علیہ الرحمہ پہلی بھیت سے تشریف لائے جس میں رب کریم نے اہل سنت و جماعت کو فتح مبین عطا فرمایا) آپ کا بیان ہے کہ فن و نحو کی پہلی کتاب ”نحو میر“ کے مجملہ تعالیٰ ہم لوگ حافظ تھے، موضع اگیا سے موضع بسڈیلہ کی دوری ۶ کلومیٹر ہے، صبح گھر سے پیدل جاتے وقت میں سناتا جاتا، حضرت مولانا سخاوت علی علیہ الرحمہ سنتے جاتے اور شام کو گھر واپسی پر مولانا سخاوت علی علیہ الرحمہ سناتے اور میں سنتا جاتا، غرضیکہ پوری دل چسپی کے ساتھ علوم دینیہ مشکوٰۃ و شرح جامی تک دارالعلوم اہل سنت تدریس الاسلام بسڈیلہ میں حضرت علامہ عبدالرؤف صاحب فیض آبادی اور ان کے برادر اصغر فاروق ملت حضرت مولانا محمد فاروق صاحب فیض آبادی و دیگر اساتذہ سے حاصل کیا۔

اعلیٰ تعلیم

۱۹۴۷ء میں اعلیٰ تعلیم کے حصول کے لیے یہ تینوں حضرات یعنی آپ اور علامہ کاظم علی و مفتی سخاوت علی علیہم الرحمہ، امام النخوصہ العلماء حضرت علامہ سید غلام جیلانی میرٹھی علیہ الرحمہ (مصنف بشیر القاری فی شرح البخاری و بشیر الناجیہ و البشیر الکامل وغیرہا) و حضور رئیس الاتقیاء حضرت علامہ الحاج حافظ محمد مبین الدین فاروقی محدث امر و ہوی علیہ الرحمہ (مصنف شہید معظم و افضل المرسلین و حاشیہ طحاوی شریف و شرح تفسیر بیضاوی) کی خدمت میں مدرسہ اسلامیہ اندر کوٹ میرٹھ میں داخل ہو کر پوری محنت و لگن کے ساتھ علوم اسلامیہ حاصل کرتے رہے۔

پھر یہ تینوں حضرات ۱۰ شوال المکرم ۱۳۶۷ھ مطابق ۱۹۴۸ء میں دارالعلوم اہل سنت اشرفیہ مصباح العلوم قصبہ مبارک پور ضلع اعظم گڑھ یوپی میں داخل ہوئے، دارالعلوم اشرفیہ میں ان تینوں رفقا کے ہم درس رفقا میں حضرت علامہ سید حامد اشرف صاحب قبلہ اشرفی (شیخ الحدیث دارالعلوم محمدیہ ممبئی) و بدر ملت حضرت علامہ بدر الدین صاحب رضوی اور حضرت علامہ محمد احمد شاہدی (شیخ الحدیث مدرسہ عربیہ کان پور) وغیرہ تھے۔

استاذ العلما جلالة العلم حضرت حافظ ملت علامہ الحاج عبدالعزیز صاحب قبلہ محدث مراد آبادی (بانی الجامعة الاشرفیہ مبارک پور) و حضرت علامہ محمد سلیمان صاحب بھاگل پوری، خیر الاذکیا، سند المدرسین حضرت علامہ حافظ عبدالرؤف صاحب بلیاوی، سلطان الواعظین، شہنشاہ تفہیم حضرت علامہ الحاج عبدالمصطفیٰ صاحب اعظمی (قصبہ گھوسی) و شیخ العلما حضرت علامہ غلام جیلانی اعظمی (قصبہ گھوسی) وغیرہ نور اللہ مرقدہم جیسی عظیم المرتبت شخصیتوں سے اکتساب فیض کرتے رہے۔

## فراغت

مذکورہ بالا اساتذہ کرام جو انہام و تفہیم کے شہنشاہ اور کتب متداولہ مروجہ کے علوم و فنون کے ماہر اور یکتائے روزگار تھے، انہیں سے علوم اسلامیہ کی تکمیل کی اور ۱۰ شعبان المعظم ۱۳۷۱ھ مطابق ۵ مئی ۱۹۵۲ء میں دارالعلوم اہل سنت اشرفیہ مصباح العلوم کے ہونے والے جلسہ دستار فضیلت میں سلطان الواعظین ابوالحامد حضرت علامہ سید محمد میاں محدث اعظم ہند علیہ الرحمہ کچھوچھ مقدسہ و استاذ العلما جلالة العلم حافظ ملت حضرت علامہ حافظ عبدالعزیز صاحب قبلہ محدث مراد آبادی و دیگر اکابر سے سند و دستار فضیلت سے سرفرازی حاصل کی۔ ڈاکٹر عزیز اللہ خاں عزیزی نے سن فراغت یوں رقم فرمایا

آیا دو پانچ نو ایک خوشیوں کا دن  
اوج پر پہونچی قسمت نہایت تری

## تعلیمی لیاقت

عالم (الہ آباد بورڈ) ۱۹۵۲ء فاضل درس نظامیہ دارالعلوم اہل سنت اشرفیہ مصباح العلوم مبارک پور ضلع اعظم گڑھ (یوپی)۔

## بیعت

اصلاح حال، تزکیہ نفس، فلاح دارین اتصال نسبت کے لیے حضور تاجدار اہل

سنت، شہزادہ اعلیٰ حضرت، سید سرکار مفتی اعظم ہند، آل رحمن مصطفیٰ رضا خان نوری برکاتی بریلوی علیہ الرحمہ کے دست حق پرست پر زمانہ طالب علمی ہی میں مورخہ ۷/ ربیع الآخر ۱۳۷۰ھ مطابق ۱۶ جنوری ۱۹۵۱ء کو بیعت کا شرف حاصل کر کے سلسلہ عالیہ، قادریہ، برکاتیہ، رضویہ، نوریہ میں داخل ہو گئے۔

### شرف اجازت و خلافت سلسلہ برکاتیہ

خاندان برکات سے آپ کو غیر معمولی عقیدت و محبت رہی ہے، مارہرہ مطہرہ کی حاضری آپ کا معمول تھا، خانقاہ مارہرہ مطہرہ میں عرس قاسمی کے موقع پر خانقاہ برکاتیہ کے عظیم چشم و چراغ، محبوب اہل سنت، پیشواے اہل طریقت، واقف رموز شریعت، مقتداے ملت، اولیائے حقیقت، سراج السالکین، شمس العارفین، زبدۃ الاصفیاء، احسن العلما حضرت علامہ سید مصطفیٰ حیدر حسن میاں علیہ الرحمۃ والرضوان صاحب سجادہ مارہرہ مطہرہ نے علما و مشائخ کی موجودگی میں مورخہ ۲۰/ صفر المنظر ۱۴۰۵ھ مطابق ۱۵/ نومبر ۱۹۸۴ء بروز پنجشنبہ سلسلہ عالیہ قادریہ برکاتیہ کی خلافت و اجازت سے سرفراز فرما کر مجمع عام میں اعلان بھی فرمادیا۔

اس وقت خانوادہ برکاتیہ کے آقا یان نعمت کے علاوہ شارح بخاری فقیہ عصر حضرت علامہ مفتی محمد شریف الحق امجدی علیہ الرحمہ صدر شعبۂ افتاء الجامعۃ الاشرفیہ مبارک پور، بحر العلوم حضرت علامہ الحاج مفتی عبدالمنان اعظمی علیہ الرحمہ مبارک پور، عزیز ملت حضرت علامہ الشاہ عبدالحفیظ صاحب قبلہ سربراہ اعلیٰ الجامعۃ الاشرفیہ مبارک پور و دیگر اکابر علما و مشائخ موجود تھے۔

آپ کا بیان ہے کہ جس وقت حضور احسن العلما علیہ الرحمہ نے میری خلافت کا اعلان فرمایا اور میرے سر پہ سبز دستار باندھی اس وقت میرے اوپر فیضان برکات، انوار و تجلیات کی ایسی برسات ہوئی کہ میرا باطنی خلا پُر ہو گیا اور میری کیفیت کیا ہوئی اسے الفاظ میں نہیں بیان کیا جاسکتا۔ (انٹرویو از خانقاہ مارہرہ مطہرہ از خطیب البراہین نمبر راشدیہ سہارا گورکھپور)

## شرف اجازت و خلافت سلسلہ رضویہ

چوں کہ آپ نے شرف بیعت تو حضور مفتی اعظم ہند علیہ الرحمہ سے حاصل کیا جو سلسلہ عالیہ قادریہ برکاتیہ کی رضویہ نوریہ شاخ سے تعلق رکھتے ہیں اس لیے یہ خواہش ہونا فطری تھا کہ آپ کو اس سلسلہ کی بھی خلافت و اجازت حاصل ہو، اس کی تکمیل اس طرح ہوئی کہ دارالعلوم مظہر اسلام بریلی شریف کے شیخ الحدیث حضور رئیس الاقنیا علامہ الحاج الشاہ مبین الدین امر وہوی علیہ الرحمہ (جو تاجدار اہل سنت سرکار مفتی اعظم ہند علیہ الرحمہ کے چہیتے خلیفہ ہیں جن کے بارے میں تاجدار اہل سنت فرمایا کرتے تھے کہ جسے زندہ ولی دیکھنا ہو وہ حاجی مبین الدین کو دیکھ لے) نے سلسلہ رضویہ نوریہ شاخ کی خلافت و اجازت وصال سے سوا سال قبل ۵ / محرم الحرام ۱۴۰۷ھ مطابق ۱۹۸۶ء کو اپنے لائق ترین متقی و پرہیزگار اور مقبول انام شاگرد حضرت علامہ صوفی صاحب قبلہ علیہ الرحمہ کو عطا فرما کر اپنا خلیفہ مجاز بنادیا۔

بجہم تعالیٰ آپ گویا مجمع البحرین ہو گئے، دونوں سلسلوں سے آپ نے فیضیابی حاصل کرتے ہوئے اسی کے مطابق تشنگان علوم و معرفت میں دونوں ہاتھوں سے فیض تقسیم فرماتے رہے، جن کے گرداگرد علوم و فنون کے طالب تزکیہ باطن کے متلاشی، پند و مواعظت کے شائق صف بستہ نظر آتے ہیں جن کی تابانیوں سے ضمیر کی اصلاح اور تاریک دلوں میں تجلیوں کا ظہور ہو رہا ہے۔

## اتصال نسبت کی برکتیں

آپ کا بیان ہے کہ بجہم تعالیٰ اتصال نسبت کی وجہ سے تصلب اور استقامت فی الدین اور خوف و خشیت الہی و اتباع سنت ”الْحُبُّ فِي اللَّهِ وَالْبُغْضُ فِي اللَّهِ“ جذبہ فزوں تر ہو گیا۔ (خطیب البراہین نمبر ۱۸ شریعہ سہارا گورکھپور صفحہ ۴۶)

## والد ماجد

آپ کے والد ماجد جناب نصیب اللہ علیہ الرحمہ صوم و صلوة کے پابند دین دار،

صالح و نیک کردار، بااخلاق و ملنسار، اچھے حساب دال، دیانت دار کاشت کار و تاجر تھے، مہمانوں کی آمد پر بہت خوش ہوتے اور ہر طرح ان کی خدمت و دلجوئی میں لگے رہتے، آپ کے عمدہ اخلاق و شیریں گفتار کے پیش نظر اہل قریہ و قرب و جوار کے لوگ آپ کو عزت کی نگاہ سے دیکھتے۔ راقم الحروف کی پیدائش ماہ محرم الحرام ۱۳۶۹ھ مطابق ماہ اکتوبر ۱۹۴۹ء بروز پیر ہو چکی تھی، اس لیے راقم الحروف کو بھی تین یا چار سال محترم دادا علیہ الرحمہ کی آغوش شفقت میں پروان چڑھنے کا موقع میسر آیا، دادا جان علیہ الرحمہ نے ہمارے والد ماجد کی تعلیم و تربیت میں پوری توجہ دی اور انھیں عالم دین بنانے کے لیے بھرپور موقع عنایت فرمایا۔ رب کریم نے دادا جان کی پاکیزہ آرزوں کو قبول فرمایا، ۱۹۵۲ء میں دستار فضیلت ہو گئی مگر ایک ہی سال کے بعد یعنی ۱۹۵۳ء بروز جمعہ مبارکہ کو وطن مالوف اگیا ہی میں دادا جان نے داعی اجل کو لبیک کہا اور گاؤں کے قبرستان میں مدفون ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

### والدہ ماجدہ

آپ کی والدہ ماجدہ عابدہ، زاہدہ، محترمہ ربیعہ خاتون علیہا الرحمہ نماز تہجد کے بعد روزانہ سات یا آٹھ پارہ قرآن کریم کی تلاوت و دلائل الخیرات و دیگر اوراد و وظائف سے فارغ ہونے کے بعد ہی صبح کا ناشتہ کرتیں، محلے کی عورتیں دعا کے لیے بھیڑ لگائے رہتیں، آپ ہر ایک سے اخلاق کریمانہ سے پیش آتیں اور انھیں اور ان کے لائے ہوئے پانی و تیل میں دم کرتیں۔

### تلاوت کریم سے پیار

بجملہ تعالیٰ دادی محترمہ تلاوت قرآن کریم کی تو ایسی عادی تھیں کہ ماہ ذی قعدہ ۱۴۱۰ھ مطابق ماہ جون ۱۹۹۰ء میں جب والد بزرگوار اپنی ضعیفہ والدہ ماجدہ کو لے کر زیارت حرین شریفین کے لیے ارادہ فرمایا تو دادی محترمہ کے کبر سنی کے پیش نظر خدمت کے لیے راقم الحروف کو بھی ساتھ لے گئے، ابھی ہم لوگ مکہ معظمہ میں قیام گاہ



پر پہنچے ہی تھے کہ دادی محترمہ نے تلاوت کے لیے قرآن کریم طلب فرمایا چوں کہ قرآن کریم ہمراہ نہیں لے جاسکے تھے، اس لیے والد بزرگوار نے اپنی والدہ ماجدہ کی بے قراری کو دیکھتے ہوئے مجھے حکم دیا کہ جاؤ مکہ مکرمہ کے کسی کتب خانے سے قرآن پاک لے آؤ؟ راقم الحروف بازار مکہ میں گیا اور قرآن پاک لیا اور محترمہ دادی کو جوں ہی پیش کیا وہ خوش ہو گئیں اور راقم الحروف کو دعائیں دیتے ہوئے فوراً قرآن کریم کی تلاوت میں مشغول ہو گئیں۔

مکہ مکرمہ میں ایک بار دادی محترمہ کی طبیعت خراب ہو گئی تو بعد نماز تہجد قرآن کریم کی تلاوت میں مشغول ہوئیں صبح ہم لوگ ناشتے کے لیے اصرار کرتے رہے مگر تلاوت کرنا موقوف نہ کیا، بار بار کہنے سے بمشکل تام تھوڑا توقف کیا، بعد ناشتہ پھر تلاوت میں مشغول ہو گئیں، زوال کے وقت تھوڑا توقف کیا، نماز ظہر کے بعد سے عصر تک تلاوت جاری رکھا، بعد نماز مغرب پھر تلاوت کرنے بیٹھ گئیں، یہ منظر وارفتگی دیکھ کر ہم لوگ محو حیرت تھے کہ انسان کی طبیعت جب خراب ہوتی ہے تو آرام کرتا ہے اور محترمہ دادی کی خراب طبیعت کو تلاوت کلام ربانی سے آرام مل رہا ہے۔ سبحان اللہ!

مریدین کے لیے دعائے مغفرت

راقم الحروف نے دادی محترمہ علیہا الرحمہ کو دیکھا کہ ایک جذبہ والہانہ کے ساتھ بارگاہ ایزدی میں اور دعاؤں کے ساتھ یہ بھی دعا کر رہی تھیں کہ ”اے رب کریم! ہمارے مولانا بابو سے جو لوگ سلسلہ عالیہ، قادریہ، برکاتیہ، رضویہ، نوریہ و نظامیہ میں داخل ہوں تو اپنے کرم سے ان کی مغفرت فرما۔ آمین“ دعا سے فارغ ہونے کے بعد راقم الحروف سے کہنے لگیں کہ مولانا بابو خلافت پانے کے بعد گھر آئے اور مجھ سے کہنے لگے کہ ”اماں“ بزرگوں نے اشاعت سلسلہ کی ذمہ داری مجھ ناچیز کو بھی عطا فرمادی ہے، آپ نماز پنجگانہ اور تہجد کے بعد بارگاہ رب العلمین میں دعا کریں کہ رب کریم بزرگوں کے طفیل داخل سلسلہ ہونے والوں کی مغفرت فرمائے، اسی وقت سے مریدین کے بخشش و مغفرت کی دعا کرتی ہوں۔ رب کریم قبول فرمائے۔ آمین

## امت کے لیے دعا

اور یہی حال حضور خطیب البراہین علیہ الرحمہ کا بھی تھا، راقم الحروف نے آپ کو بارہا بار گاہ ایزدی میں یہ دعا کرتے ہوئے دیکھا:

”اللّٰهُمَّ اصْلِحْ أُمَّةَ سَيِّدِنَا مُحَمَّدٍ ﷺ“ اے اللہ! ہمارے سردار محمد ﷺ کے امت کی اصلاح و درستگی فرما۔

”اللّٰهُمَّ اِزْهِمْ أُمَّةَ سَيِّدِنَا مُحَمَّدٍ ﷺ“ اے اللہ! ہمارے سردار محمد ﷺ کی امت پر رحم فرما۔

”اللّٰهُمَّ اغْفِرْ لَامَةَ سَيِّدِنَا مُحَمَّدٍ ﷺ“ اے اللہ! ہمارے سردار محمد ﷺ کی امت کے لیے بخشش فرما۔

## تعلیم قرآن کی تحریک

ہماری والدہ ماجدہ جن کا نام ”خوش بی بی“ علیہا الرحمہ تھا، شادی کے بعد والد بزرگوار قبلہ نے دیکھا کہ قرآن پاک نہیں پڑھی ہیں اور اسی طرح خاندان کی بہت سی عورتیں تعلیم قرآن سے محروم ہیں۔ چنانچہ والد گرامی صاحب قبلہ نے قرآن پاک پڑھنے کی تحریک بڑے زور و شور سے شروع فرمائی کہ خاندان کی کوئی عورت اور کوئی بچہ ایسا نہ رہے جو قرآن کریم پڑھنے سے محروم رہے، چنانچہ گاؤں کی عورتوں اور بچوں و بچیوں میں قرآن کریم پڑھنے کا ایسا ماحول بنا کہ خاندان ہی میں جناب ماسٹر علی اکبر صاحب کی دادی محترمہ شاہ باندی علیہا الرحمہ (المتوفیہ ۱۹۷۰ء) اہل قریہ جنھیں ”استانی صاحبہ“ کہا کرتے تھے وہ اپنے مکان پر جو مسجد کے چچم ہے گاؤں کے بچوں و بچیوں کو فی سبیل اللہ پڑھایا کرتی تھیں، اب جوان عورتوں کو بھی پوری دل چسپی سے پڑھانے لگیں، ہماری خالہ مرحومہ جنت النساء علیہا الرحمہ (المتوفیہ ۱۴۱۳ھ مطابق ۱۶ اگست ۱۹۹۲ء بروز پیر) ماشاء اللہ قرآن پاک پڑھے ہوئے تھیں جو پڑھنے والیوں کی معاون رہیں اور ہماری چچی عائشہ خاتون (زوجہ چچا انعام الدین المتوفی ۲۴ محرم الحرام ۱۴۳۲ھ مطابق ۳۰ دسمبر ۲۰۱۰ء بروز جمعرات) نے اور ہماری والدہ جنابہ خوش بی بی علیہا الرحمہ

نے بھی قرآن پاک ختم کیا اور گھر میں برابر تلاوت ہونے لگی بالآخر والدہ ماجدہ نے ۱۹/ربیع الاول ۱۳۹۸ھ مطابق ۲۷/فروری ۱۹۷۸ء بروز پیر پونے نو بجے دن میں آگیا مکان، ہی پہ داعی اجل کو لبیک کہا۔ ”إِنَّا لِلّٰهِ وَإِنَّا إِلَيْهِ رَاجِعُونَ“

”قَالُوا إِنَّا لِلّٰهِ وَإِنَّا إِلَيْهِ رَاجِعُونَ“ کا ایک منظر

فقیر راقم الحروف ان دنوں الجامعۃ الاشرفیہ مبارک پور سے الہ آباد بورڈ کا فارم بھرے ہوئے تھا جس کا سینئر شبلی انٹر کالج شہر اعظم گڑھ تھا۔ ۲۶/فروری ۱۹۷۸ء سے امتحان شروع ہونے والا تھا، راقم الحروف بیمار والدہ کی کیفیت کے پیش نظر شریک امتحان ہونے میں متردد تھا، میری کیفیت و شش و پنج کو دیکھ کر والدہ ماجدہ نے خود ہی اطمینان دلاتے ہوئے مجھ سے فرمایا کہ زیادہ نہ سوچو، جاؤ اللہ کا نام لے کر امتحان میں شریک ہو جاؤ۔ چنانچہ والدہ کے تسلی دینے پر ۲۶/فروری ۱۹۷۸ء کو شبلی انٹر کالج شہر اعظم گڑھ کے ہونے والے امتحان میں شریک ہوا کہ ۲۷/فروری ۱۹۷۸ء کی شام میں اپنے خاندان ہی کے جناب عزیز اللہ خان صاحب نظامی شبلی انٹر کالج شہر اعظم گڑھ مجھے لینے کے لیے پہنچے، میں دیکھتے ہی سمجھ گیا ”إِنَّا لِلّٰهِ وَإِنَّا إِلَيْهِ رَاجِعُونَ“، کہا، راقم الحروف کے آنکھوں میں آنسوؤں کو دیکھ کر شرکائے امتحان جمع ہو گئے، محدث کبیر حضرت علامہ ضیاء المصطفیٰ صاحب قبلہ قادری نے مجھے تسلی دیتے ہوئے والدہ مرحومہ کے لیے دعائے مغفرت کی، رات ایک بجے کے قریب آگیا گھر پہنچا، دیکھا والدہ کا جنازہ کفن سے ملبوس چار پائی پر تیار رکھا ہوا ہے، مجھے دیکھتے ہی والد بزرگوار کے رفیق دیرینہ حضرت علامہ مفتی سخاوت علی علیہ الرحمہ مجھے سینے سے لگا کر رونے لگے، مگر والد صاحب میری طرف متوجہ نہ ہوئے بلکہ رکھے ہوئے جنازے کے پاس پہلے ہی سے نماز نفل پڑھنے میں مشغول تھے اور مسلسل پڑھتے ہی رہے، یہ منظر دیکھ کر راقم الحروف کی نگاہ قرآن کریم کے دوسرے پارہ پہ گئی کہ خالق موت و حیات نے یہی فرمایا ہے ”وَبَشِّرِ الصَّابِرِينَ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلّٰهِ وَإِنَّا إِلَيْهِ رَاجِعُونَ أُولَٰئِكَ عَلَيْهِمْ صَلَواتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُهْتَدُونَ“ [پارہ ۲/سورہ بقرہ ع ۱۹ آیت ۱۵۵ تا ۱۵۷]

ترجمہ:- اور خوش خبری سنا! ان صبر کرنے والوں کو کہ جب ان پر کوئی مصیبت

پڑے تو کہیں ہم اللہ کے مال ہیں اور ہم کو اسی کی طرف پھرنا، یہ لوگ ہیں جن پر ان کے رب کی درودیں ہیں اور رحمت اور یہی لوگ راہ پر ہیں۔ سبحان اللہ!

قبر پر تلاوت قرآن کریم کی تاکید

مرحومہ والدہ ماجدہ علیہا الرحمہ کی تجہیز و تکفین کے بعد والد بزرگوار قبلہ کی تلقین قبر کے مواجہہ میں سورۃ بقرہ تلاوت کی گئی، بعدہ راقم الحروف سے تاکید فرمایا کہ بیٹا! تم دارالعلوم اہل سنت تدریس الاسلام بسڈیلہ میں پڑھاتے ہو روزانہ گھر سے آتے جاتے ہو، میری خواہش ہے کہ تم اپنی والدہ ماجدہ کی قبر کے مواجہہ میں چالیس یوم سورۃ ملک، سورۃ رحمن، سورۃ یسین و سورۃ دخان وغیرہ روزانہ شام میں پڑھ کر دعائے مغفرت کیا کرو، والد گرامی قبلہ یہ ارشاد فرما کر دارالعلوم اہل سنت تنویر الاسلام امرڈوبھا تشریف لے گئے اور راقم الحروف بحمدہ تعالیٰ روزانہ بعد نماز عصر قرآن کریم ولائین لے کر ماں کی قبر پر جاتا رہا اور مسلسل چالیس دن تلقینات والد بزرگوار کے مطابق عمل کیا اور اکتالیسویں روز بعد نماز فجر تدریس الاسلام بسڈیلہ کے درجہ حفظ کے طلبا باری باری ایک ایک کر کے پانچ پارہ، چھ پارہ اور سات پارہ پڑھتے ہوئے زوال کے پہلے پہلے پورا قرآن کریم ختم کیا۔ فالحمد للہ علی ذلک۔

سالانہ محفل ایصال ثواب کی تاکید

اس کے بعد والد گرامی قبلہ نے ارشاد فرمایا کہ سال میں گھر پر تقریب فاتحہ کی ایک محفل رکھی جائے جس میں قرآن خوانی ہو اور اللہ و رسول (جل جلالہ و عظمیٰ علیہ السلام) نیز اہل اللہ کا ذکر ہو اور تمام اہل اللہ خصوصاً مرحومین و جملہ مومنین کے ارواح پاک کو ایصال ثواب کیا جائے، چنانچہ اسی وقت سے پورے خاندان میں باقاعدہ اس کا رواج ہو گیا، اس کے بعد ہی حضرت علامہ عبدالعزیز خاں صاحب کے والد ماجد مرحوم الحاج محمد نعیم علیہ الرحمہ کا ۴ ربیع الثانی ۱۴۰۶ھ مطابق ۱۷ دسمبر ۱۹۸۵ء بروز منگل انتقال ہوا، اسی وقت سے حضرت مولانا عبدالعزیز اور ان کے تمام اہل خانہ پورے اہتمام کے ساتھ

سالانہ ایصال ثواب کی محفل و قرآن خوانی کا پروگرام کرتے رہے ہیں اور ہمارے چچازاد بھائی حافظ محبوب الرحمن، مفتی شکیل الرحمن وغیرہ اپنی والدہ ماجدہ کا اور حافظ رضوان الرحمن و مولانا محب الرحمن وغیرہ اپنے والد ماجد کا اور نعیم اللہ عرف نموبابا کے بچے اپنے والدین کا اور اسی طرح اور افراد خاندان بھی اپنے اپنے گھروں پہ تقریب فاتحہ کی سالانہ محفل و قرآن خوانی کا التزام رکھتے ہیں۔ فالحمد للہ علیٰ ذلک

### دارالعلوم غوثیہ رضویہ کا قیام

گاؤں کے بچوں کو دینی تعلیم دینے والی محترمہ شاہ باندی علیہا الرحمہ کا ۱۹۷۰ء میں انتقال ہو چکا تھا، اس وقت اگیا گاؤں میں کوئی دینی ادارہ نہیں تھا، اگیا پوکھرے پر درجہ پنجم تک ایک پرائمری اسکول چل رہا تھا، والد گرامی قبلہ اور حضرت علامہ سخاوت علی علیہ الرحمہ (المتوفی ۱۰ رجب المرجب ۱۴۲۱ھ مطابق ۱۹ اکتوبر ۲۰۰۰ء بروز جمعرات) یہ دونوں حضرات گاؤں ہی کے نہیں بلکہ پورے علاقے کے پہلے فارغ ہونے والے سنی عالم تھے، اس لیے ان دونوں حضرات نے گاؤں میں ایک دارالعلوم قائم کرنے کی تحریک چلائی، چنانچہ فوری طور پر ۱۹۷۱ء میں بچوں کی تعلیم و تربیت کے لیے حضرت مولانا عبدالستار صاحب تدریسی لائے گئے جو اگیا گاؤں ہی میں مرحوم الحاج محمد الیاس علیہ الرحمہ کے مکان پر بچوں کے تعلیم و تربیت میں لگ گئے، ادھر اہل قریہ نے باہمی غور و خوض کے بعد یہ طے کیا کہ گاؤں کے باہر اگیا پوکھرے کے پورب ایک دینی مدرسہ کی بنیاد ڈالی جائے، اس وقت ہمارے خاندان میں مرحوم حاجی محمد مستقیم علیہ الرحمہ باندہ ربیبی میں اچھا کاروبار کرتے تھے، گاؤں کے پہلے سیٹھ تھے، ان کی کوئی اولاد نہیں تھی، انھوں نے پوری دل چسپی لی۔

چنانچہ ۱۹۷۲ء میں دارالعلوم غوثیہ رضویہ کے ساتھ ایک چھوٹی سی مسجد تعمیر ہو گئی، پھر آنے والے دنوں میں گاؤں کے دیگر حضرات کی بھی مالی حالت بہتر سے بہتر ہوتی چلی گئی، انھوں نے بھی ادارہ کی تعلیمی و تعمیری ترقی میں بھرپور تعاون کیا جس

سے شعبہ حفظ و قرأت کے ساتھ ساتھ درس نظامیہ و درجات عالیہ کا مکمل انتظام ہو گیا۔ بحمدہ تعالیٰ ہر سال دور و دراز کے مقیم طلباء الہ آباد بورڈ سے عالم، فاضل منشی اور کامل کے امتحانات میں شریک ہوتے ہیں اور شعبہ حفظ و قرأت و درجہ فضیلت سے فارغ التحصیل ہو کر کثیر تعداد میں مسلسل نکلتے رہتے ہیں۔ فالحمد للہ علیٰ ذلک

**تدریسی خدمات**

بحمدہ تعالیٰ! حضور خطیب البراہین صاحب قبلہ علیہ الرحمہ کی تدریسی خدمات ۱۹۵۲ء سے ۲۰۰۸ء کل چھپن سال ہے۔ جس کی قدرے تفصیل یوں ہے۔

(۱) دارالعلوم اہل سنت فیض الاسلام مہنداول ضلع (بستی) سنت کبیر نگر (یوپی)

(۲) دارالعلوم اہل سنت شاہ عالم احمد آباد گجرات

(۳) دارالعلوم اہل سنت فضل رحمانیہ پچیروا ضلع (گوڈہ) بلرام پور (یوپی)

(۴) دارالعلوم اہل سنت تنویر الاسلام امرڈو بھا، بکھرہ ضلع (بستی) سنت کبیر نگر

(یوپی)

**دارالعلوم اہل سنت تنویر الاسلام امرڈو بھا**

اس مرکزی دینی درس گاہ میں آپ ۱۹۶۳ء تا ۲۰۰۸ء کل پینتالیس (۲۵) سال تک پورے اخلاص کے ساتھ طالبان علوم نبویہ علی صاحبہا الصلوٰۃ والتحیۃ کی تعلیم و تربیت میں لگے رہے، اس ادارے سے ہر سال سیکڑوں علما و فضلا، حفاظ و قراء فارغ التحصیل ہو ہو کر نکلتے رہے، آپ کے اس پینتالیس سالہ دور میں تنویر الاسلام کے تعلیمی و تعمیری اور تبلیغی شعبوں کو خوب خوب فروغ حاصل ہوا، آپ ۳۰ جون ۱۹۸۷ء میں ریٹائرڈ ہو گئے۔

**درس بخاری کی خصوصیت**

بحمدہ تعالیٰ آپ اکیس سال تک بلا معاوضہ فی سبیل اللہ درس بخاری دیتے رہے، آپ کے درس بخاری کی ایک خصوصیت یہ بھی رہی کہ بلا ناغہ نماز فجر پڑھنے کے

بعد ہی دورہ حدیث کے طلباء آپ کے کمرے میں آجایا کرتے، آپ انتہائی ذوق و شوق کے ساتھ مسلسل دو گھنٹے ”اصح الکتب بعد کتاب اللہ تعالیٰ الصحیح للبخاری“ کا درس دیتے۔ دوسری خصوصیت یہ رہی کہ آپ دینی جلسوں میں تشریف لے جاتے، جلسہ ختم ہوتے ہی تنویر الاسلام امر ڈوبھائیں آنے کے لیے بے قرار ہو جایا کرتے تاکہ درس بخاری کا ناغہ نہ ہو جائے حتیٰ کہ کبھی آپ اپنے وطن مالوف آگیا گھر کے پروگرام میں بھی تشریف لاتے تو پروگرام ختم ہونے پر ہم لوگ پوری کوشش کرتے کہ اس وقت قیام فرمائیں، صبح تشریف لے جائیں، تو آپ پُر زور لہجے میں ارشاد فرماتے کہ درس بخاری کا ناغہ ہو جائے گا۔ تیسری خصوصیت یہ ہے کہ مسلسل و کوشش پیہم سے سال پورا ہونے تک بخاری شریف کی دونوں جلدیں ختم کرادیا کرتے۔ سبحان اللہ!

### تصانیف حضور خطیب البراہین

ابھی تک یعنی ماہ صفر المظفر ۱۴۳۳ھ مطابق ماہ جنوری ۲۰۱۲ء تک آپ کی تصانیف میں سے مندرجہ ذیل کتابیں شائع کی جاسکی ہیں۔

(۱) فضائل تلاوت قرآن مبین (۲) اختیارات امام النبیین (۳) خطب خطیب البراہین (۴) فضائل مدینہ (۵) کھانے پینے کا اسلامی طریقہ (۶) برکات روزہ (۷) فلسفہ قربانی (۸) حقوق والدین (۹) برکات مسواک (۱۰) داڑھی کی اہمیت (۱۱) احوال الصالحین۔ ان شاء اللہ العزیز مستقبل قریب میں آپ کی مزید کتابیں پیش خدمت کی جائیں گی۔

### آپ پر لکھی گئیں شائع شدہ کتابوں کی تفصیل

ابھی تک یعنی ماہ صفر المظفر ۱۴۳۳ھ مطابق ماہ جنوری ۲۰۱۲ء تک آپ کی شخصیت پر مندرجہ ذیل کتابیں لکھی جاچکی ہیں مزید سلسلہ جاری ہے۔

(نظام حسن و مبین (۲) دو عظیم شخصیتیں (۳) آئینہ محدث بستوی (۴) خطیب البراہین ایک منفرد المثال شخصیت (۵) خطیب البراہین اپنے خطبات کے آئینے میں

(۶) خطیب البراہین آئینہ اشعار میں (۷) محدث بستوی سنت رسول کے آئینے میں (۸) محدث بستوی نمبر میگزین (۹) خطیب البراہین نمبر روزنامہ راشٹریہ سہارا اردو گورکھپور

## خصوصیات

بحمدہ تعالیٰ درسیات میں جہاں آپ ایک ماہر و بے مثل مدرس ہیں وہیں یگانہ روزگار مخلص خطیب بھی ہیں، آپ کے خطاب کی خصوصیت یہ ہے کہ بلا خوف و لومۃ لائم حقائق کو سادہ اور سلیس زبان میں کتاب و سنت اور معتبر مذہبی کتب کے حوالوں سے مبرہن کرتے ہوئے موقع و محل کے مطابق کلام اعلیٰ حضرت یا استاذ من حضرت حسن رضا بریلوی علیہما الرحمہ کے اشعار کو پیش فرما کر بیان میں چار چاند لگا دیتے ہیں، بیانات میں حوالوں کی اس قدر بھرمار ہوتی ہے کہ اگر حوالوں کے درمیان سے ان کی مختصر دل پذیر شرح اور سادہ جامع تبصرے نکال دیئے جائیں تو بس حوالے ہی حوالے ہیں، اصل عربی عبارات کے ساتھ ان کے ترجمے بھی ہیں۔

اس کی وجہ یہ سمجھ میں آتی ہے کہ حضور خطیب البراہین صاحب قبلہ کا یہ نظریہ ہے کہ قرآن و حدیث اور بزرگوں کی باتوں میں جو تاثیر ہوتی ہے وہ ایک داعی و خطیب کی اپنی باتوں میں نہیں ہوتی، لہذا اپنی بات کم سے کم کہہ کر اللہ و رسول اور بزرگوں کی باتیں براہ راست زیادہ بیان کی جائیں۔ [خطیب البراہین نمبر روزنامہ راشٹریہ سہارا اردو گورکھپور صفحہ ۵۸]

حوالوں سے متعلق آپ خود بیان فرماتے ہیں کہ یہ مبرہن و مدلل بیانات میرے کریم النفس استاذ حضور رئیس الاقنیا علیہ الرحمہ کے فیض صحبت کا اثر ہے کیوں کہ حضور رئیس الاقنیا علیہ الرحمہ کا یہ دستور تھا کہ جو باتیں وہ بیان فرماتے اسے فوراً کتاب کھول کر دکھا دیا کرتے، چنانچہ آپ کا ہر خطاب دلائل و براہین سے مزین ہوتا ہے، اسی لیے تو علما و مشائخ اور دانشوروں نے آپ کو خطیب البراہین کے لقب سے یاد فرمایا۔ آپ کے مخلص شاگرد مولانا سراج الدین حبات بستوی نے اس کی یوں ترجمانی کی ہے



آپ کا ارشاد ہوتا ہے مدلل مبرہن  
 کیا حدیثوں کے حوالے اور کیا ام الکتاب  
 نور و نکہت سے مزین ہوتا ہے قول و عمل  
 آپ کی تقریر ایسی منفرد جیسے گلاب  
 جلوہ گر پیش نظر صوفی نظام الدین ہیں  
 پیروی سے ہو رہا ہے ایک عالم فیضیاب  
 آپ ہیں پیکرِ عمل کے انتہائی ہیں خلیق  
 اور روئے پاک سے ظاہر بزرگی کا شباب  
 ایسے پابندِ شرع سے مطمئن ہے ہر مرید  
 اور شاگردی پہ نازاں ہے سراج الدین حباب

صاحبزادہ

راقم الحروف محمد حبیب الرحمن صاحب رضوی نوری استاذ دارالعلوم اہل سنت  
 تدریس الاسلام بسڈیلہ و سربراہ اعلیٰ جامعہ برکاتیہ حضرت صوفی نظام الدین لہروی  
 بازار ضلع سنت کبیر نگر (یوپی)

تاریخ پیدائش

ماہ محرم الحرام ۱۳۶۹ھ مطابق ماہ اکتوبر ۱۹۴۹ء بروز پیر

صاحبزادی

عزیزہ شریف النساء۔ تاریخ پیدائش ماہ شوال ۱۳۷۲ھ مطابق ۱۹۵۳ء

عم مکرم

محمد حنیف مرحوم

برادران محترم

(۱) جناب انعام الدین مرحوم (۲) جناب اکرام الدین

برادر زادگان

از صلب انعام الدین: (۱) جمیل الرحمن (۲) محفوظ الرحمن (۳) سعید الرحمن

(۴) حافظ وقاری رضوان الرحمن (۵) مولانا محبوب الرحمن اور دو بچیاں: (۱) قمر النساء

(۲) حمید النساء

از صلب جناب اکرام الدین

(۱) عزیز الرحمن (۲) حافظ وقاری محبوب الرحمن (۳) نعمت الرحمن (۴) مفتی

شکیل الرحمن اور ایک صاحبزادی فاطمہ خاتون۔

خواہر

(۱) کرم پھول (۲) حقیق النساء

خلفا

(۱) راقم محمد حبیب الرحمن رضوی (۲) شہزادہ حضور رئیس الاتقیاء جناب ڈاکٹر شجاع

الدین فاروقی صاحب

حج و زیارت

ماہ ذی قعدہ ۱۴۱۰ء مطابق ماہ جون ۱۹۹۰ء میں والدہ ماجدہ اور صاحبزادہ مولانا محمد

حبیب الرحمن رضوی و اختر عادل نظامی وغیرہ کے ساتھ زیارت حرمین شریفین سے

بہرہ ور ہوئے۔



## حضور خطیب البراہین: حیات و خدمات

مولانا محمد طاہر القادری نظامی مصباحی

شیخ الحدیث دارالعلوم اہل سنت غوثیہ نظامیہ، حسنی، بستی

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علی رسولہ الکریم

پروردگار عالم نے سب سے پہلے اپنے پیارے حبیب آقائے دو جہاں، مدنی تاجدار محمد عربی ارواحنا فدہ صلی اللہ علیہ وسلم کے نور پاک کو پیدا فرمایا پھر آپ کے نور سے کائنات کو وجود بخشا، اس کائنات میں زمین کو پیدا فرما کر اسے ہر طرح سے مزین و آراستہ کیا پھر ”خليفة الله في الارض“ حضرت آدم نبینا علیہ الصلاۃ والتسلیم کو اس زمین کا خلیفہ بنا کر بھیجا اور آپ کے مبارک قدموں کی برکت سے اس دنیا کو لالہ زار بنایا، آپ سب سے پہلے نبی اور سب سے پہلے انسان ہیں، آپ کے ذریعہ انسانی آبادی کو خوب خوب فروغ ملا، کرامت و بزرگی والی اس مخلوق کی ہدایت و رہنمائی کے لیے اللہ رب العزت انسانوں ہی میں سے حسب ضرورت کم و بیش ایک لاکھ چوبیس ہزار یا دو لاکھ چوبیس ہزار انبیائے کرام و رسلان عظام کو بھیجتا رہا، سب سے آخری نبی ہمارے سر کا آقائے دو جہاں محمد عربی صلی اللہ علیہ وسلم کو بنا کر بھیجا اور ضلالت و گمراہی کے گھاٹوں پر اندھیرے میں گھری ہوئی اس انسانی آبادی کو آپ کے ذریعہ ہدایت ملی، آپ آخری نبی ہیں، آپ کے بعد نہ تو کوئی نبی ہو سکتا ہے اور نہ رسول اس لیے دعوت الی الحق (امر بالمعروف اور نہی عن المنکر) کی ذمہ داری پروردگار عالم نے آپ کی امت کے ناتواں کندھوں پر رکھی اور ”کنتم خیر امة اخرجت للناس تامرون بالمعروف وتنہون عن المنکر وتؤمنون باللہ“ فرما کر ہر اہل ایمان پر حسب حیثیت، لیاقت و صلاحیت دعوت الی الحق کو لازم قرار دیا، امت مرحومہ کے علماء، صوفیا اور

مشائخ نے اپنی ذمہ داریوں کو بھرپور نبھایا بالخصوص سرزمین ہند پر انھیں کے دم قدم سے بہا آئی اور آج جو ہر طرف مذہب اسلام کے ماننے والے موجود ہیں یہ انھیں کے وجود مسعود اور محنتوں کا ثمرہ ہے۔

یوں تو سرزمین ہند میں علما و صوفیاء کے ذریعہ جس مسلک (یعنی مسلک اہل سنت و جماعت) کی ترویج و اشاعت کی گئی بعد کے علمائے کرام، صوفیائے عظام نے اسے عوام و خواص میں خوب خوب پھیلایا اور اپنی زبان و قلم سے امت مسلمہ کی اصلاح کے لیے ہمیشہ کوشاں رہے، ماضی قریب کے ان علمائے کرام اور صوفیائے عظام میں ایک قابل ذکر نام محی السنۃ حضور خطیب البراہین حضرت علامہ الحاج صوفی مفتی محمد نظام الدین رضوی برکاتی علیہ الرحمۃ والرضوان کا ہے۔ جنھوں نے امت مسلمہ کے مابین علم دین کے فروغ اور ان کے اعمال و عقائد کی اصلاح کو اپنی زندگی کا مقصد بنایا اور پوری زندگی سنت نبوی کے سانچے میں ڈھل کر العلماء و رشیۃ الانبیاء کا فریضہ ادا کرتے رہے۔

آپ کی زندگی عصر حاضر کے علمائے کرام، صوفیائے عظام، پیران طریقت اور عوام و خواص سب کے لیے مشعل راہ۔ ہم آئندہ صفحات میں آپ کے حیات و خدمات کو پیش کرنے کی سعادت حاصل کر رہے ہیں تاکہ مخلوق خدا آپ کی شخصیت کو دلائل و براہین کی روشنی میں پہچان سکے اور آپ کے نقش قدم پر چل کر اپنے اعمال کا محاسبہ کرتے ہوئے اپنے سیرت و کردار کو سنوار سکے۔

## نام و نسب

نام و نسب:- محمد نظام الدین بن نصیب اللہ بن بیتاب علی بن محمد اسحاق

آپ کا مسلک:- آپ مسلک حنفی، مشرباً قادری اور مسکناً بستوی ہیں۔

القاب:- خطیب البراہین، محدث بستوی، صوفی صاحب وغیرہ

مولد و مسکن:- ہندوستان کے صوبہ اتر پردیش کا ایک قدیمی ضلع بستی ہے (جو آج

سنت کبیر نگر ہے) یہ ضلع ۱۸۶۵ء میں برٹش گورنمنٹ نے اپنے انتظامی سہولت کی بنیاد

پر ضلع گورکھپور سے پانچ تحصیلوں کو کاٹ کر بنایا تھا اور ان تحصیلوں میں ایک تحصیل خلیل آباد تھی، تحصیل خلیل آباد میں بیہ اجیار کو ایک اہم مقام حاصل ہے، جو مسلم اکثریتی علاقہ مانا جاتا ہے بیہ اجیار کے موضع اگیا پوسٹ چھتا ضلع سنت کبیر نگر کے زراعت پیشہ سنی مسلم پٹھان کے گھر میں آپ کی ولادت ہوئی، گھر میں غربت ضرور تھی مگر ماحول اسلامی تھا، آنکھ کھولنے کے بعد چاروں طرف اسلامی ماحول پایا تہجد گزار والدہ اور پابند شرع والد محترم کی صحبت آپ کی ذات پر کچھ اس طرح اثر انداز ہوئی کہ آپ بچپن ہی سے صوم و صلاۃ کے پابند رہے۔

آپ کا نام محمد نظام الدین آپ کے والد محترم ہی نے رکھا۔ حضرت مولانا محمد محسن صاحب قبلہ نظامی اپنے ایک مضمون میں تحریر فرماتے ہیں۔

”میں نے ایک مرتبہ حضرت سے پوچھا کہ حضرت آپ کا نام کس نے رکھا تو حضرت نے فرمایا میرا نام میرے والد محترم ہی نے رکھا، آپ اس زمانے میں پورے گاؤں میں اپنا ایک مقام رکھتے تھے اور گاؤں کے اکثر لوگ اپنے بچوں کا نام والد صاحب ہی سے رکھواتے تھے۔“

## تحصیل علم

والد محترم غضب کے ذہین تھے، پرائمری کی تعلیم حاصل کرتے وقت آپ سارے اسکول میں ممتاز تھے، آپ کی امتیازی صلاحیت و لیاقت کے معترف اسکول کے اساتذہ بھی تھے۔

کہا جاتا ہے ”الولد سر لابیہ“ کہ لڑکا باپ کا عکس ہوا کرتا ہے، لڑکے میں باپ کی صلاحیت و لیاقت جھلکتی ہے، حضرت کے ذہانت و فطانت میں کسی کو کلام نہیں، حضرت قرآن و احادیث و بزرگان دین کے اقوال اور حوالہ اس قدر تفصیل سے بیان کرتے کہ سننے والا حیران و ششدر رہ جاتا، اس سے آپ کے ذہانت و فطانت کا اندازہ کیا جاسکتا ہے۔

جب آپ نے شعور کی منزل میں قدم رکھا تو والد محترم کو آپ کے تعلیم کی فکر لاحق ہوئی والد محترم نے آپ کا داخلہ گاؤں ہی کے ایک مکتب میں کرایا جہاں آپ نے پرائمری کی تعلیم حاصل کی، پرائمری کی تعلیم مکمل کرنے کے بعد ضلع بستی کے سب سے قدیم ادارہ دارالعلوم اہل سنت تدریس الاسلام بسڈیلہ (جو اس وقت ضلع سنت کبیر نگر میں واقع ہے) میں آپ نے داخلہ لیا، حضرت علامہ کاظم علی اور حضرت علامہ سخاوت علی علیہما الرحمہ جیسی شخصیتوں کی معیت میں حضرت علامہ عبدالرؤف فیض آبادی اور حضرت مولانا محمد فاروق صاحب قبلہ علیہما الرحمہ سے درس نظامیہ کی ابتدائی تعلیم حاصل کی اور بڑے ہی دل جمعی کے ساتھ حصول علم میں لگے رہے، عسرت و تنگدستی کے باوجود بھی آپ نے اپنا تعلیمی سفر جاری رکھا اور دارالعلوم اہل سنت تدریس الاسلام بسڈیلہ میں شب و روز اساتذہ سے حصول علم و اکتساب فیض کرتے رہے۔

کہتے ہیں غربت انسان کے حوصلوں کو پست اور قدم کو لڑکھڑادی ہے، مگر جن کے اندر منزل مقصود کی حصولیابی کا جذبہ کار فرما ہوتا ہے، بڑی سی بڑی رکاوٹیں بھی اسے منزل مقصود تک پہنچنے میں حائل نہیں ہو پاتیں، حصول علم کے لیے ایسا ہی جذبہ بیکراں حضور خطیب البراہین علیہ الرحمہ کے اندر موجود تھا، آپ کے مستحکم عزائم کو غربت و افلاس کے مشکلات بھی پست نہ کر سکے کیوں کہ ایک طرف جہاں آپ کے دل میں تبلیغ دین کی تڑپ تھی وہیں اسلاف کی سیرت آپ کے حوصلوں کو ہمیز دے رہی تھی، جس کا ثمرہ یہ ہوا کہ آپ نے کوہ ہمالہ جیسی مصیبتوں کو بھی خش و خاشاک سے زیادہ اہمیت نہ دی۔ سچ ہے

عزم محکم ہو تو کشتی لب ساحل پہونچے

حوصلہ چاہیے طوفانوں سے ٹکرانے کا

ذیل میں ہم آپ کی غربت و تنگ دستی کے دو واقعات کو نقل کرتے ہیں جن سے جہاں آپ کے عزم محکم کا اندازہ ہو جائے گا وہیں عصر حاضر کے وہ طلباء جو اداروں اور

گھروں سے تمام تر سہولت پانے کے باوجود بھی بلا محنت علامہ بننے کی خواہش رکھتے ہیں اور تھوڑی سی انتظامی یا مالی کمی ہونے پر گھر والوں اور اہل ادارہ کو تنگ کرنے سے بھی نہیں چوکتے، ان کے لیے یہ واقعات نہ صرف نصیحت بلکہ حصول منزل کے لیے نمونہ عمل بھی ہیں۔

(۱) جس وقت آپ دارالعلوم اہل سنت تدریس الاسلام بسڈیلہ میں زیر تعلیم تھے اس وقت تنگ دستی کا عالم یہ تھا کہ جسم پر صرف ایک کپڑا ہا کرتا تھا اور وہی کل ملکیت ہوا کرتی تھی جمعہ کے دن گھر تشریف لاتے، گاؤں کا وہ پوکھرہ جہاں پورے گاؤں کے لوگ اپنے کپڑوں کو دھلا کرتے تھے، آپ بھی تشریف لے جاتے اور کسی کپڑے سے ستر ڈھک کر جسم کے سارے کپڑے اتار دیتے، صابن کی جگہ ریہ (وہ مٹی جس سے دھو بی اس زمانے میں کپڑا دھلا کرتے تھے) سے اپنے کپڑوں کو دھلتے اور پھر اسے سوکھنے کے لیے ڈال دیتے جب کپڑے سوکھ جاتے تو آپ غسل کرتے اور پھر نماز جمعہ ادا کرتے آپ کے صاحبزادے حبیب العلما حضرت علامہ محمد حبیب الرحمن صاحب رضوی اس واقعے کو اپنے ایک مضمون میں اس طرح تحریر فرماتے ہیں:

”تنگ دستی کا یہ حال تھا کہ فقط بدن پر ایک کپڑا ہوتا، کرتا یا عجامہ بجائے صابن سے صاف کرنے کے ریہ مٹی سے ایک کپڑا دھل کر سکھاتے، کپڑا خشک ہو جاتا تو اسی کپڑے کو پہن کر نماز جمعہ ادا کرتے“۔ (روزنامہ راشتریہ سہارا دو خطیب البراہین نمبر صفحہ ۸)

مذکورہ واقعے سے اس چیز کی وضاحت ہو جاتی ہے کہ آپ نے تنگ دستی کی وجہ سے صرف ایک کپڑا ہی پہن کر تعلیم حاصل کی، اب آئیے دوسرا واقعہ بھی ملاحظہ فرمائیں، جس میں آپ کے شب و روز کا بھی تذکرہ ملتا ہے، کہ کس طرح آپ نے پیٹ کی آگ بجھا کر علم دین کو حاصل کیا۔

(۲) یہ واقعہ اس زمانے کا ہے، جس وقت ہر ہندوستانی سفید فام ظالم و جابر حکمرانوں سے نجات حاصل کرنے کے لیے جدوجہد کر رہا تھا، ہندوستانیوں کی حکمت عملی کی

وجہ سے برسوں پرانی غلامی کی زنجیریں ٹوٹ رہی تھیں ماور آہستہ آہستہ آزادی کی صبح نمودار ہو رہی تھی، اس وقت آپ ابھی اپنے عمر کی دو دہائیوں کو بھی پار نہ کر پائے تھے، ابھی آپ کی عمر صرف ۱۹ سال کی تھی کہ علم دین کے حصول کے لیے اپنے روحانی مربی رئیس الاقتیا حضرت علامہ حاجی محمد مبین الدین امروہوی علیہ الرحمہ اور امام النخو حضرت علامہ غلام جیلانی میرٹھی علیہ الرحمہ کی بارگاہ میں مدرسہ اسلامیہ اندر کورٹ میرٹھ کی سر زمین پر زانوئے ادب تہ کر چکے تھے، آگے کا واقعہ خود حضور خطیب البراہین کے صاحبزادے حبیب العلما حضرت علامہ محمد حبیب الرحمن صاحب قبلہ کی زبانی ملاحظہ فرمائیں، حضرت حبیب العلما صاحب قبلہ تحریر فرماتے ہیں:

”ابا حضور فرمایا کرتے تھے عمرت و تنگدستی اس قدر تھی کہ ناشتے کا کوئی انتظام نہیں تھا، شادی وغیرہ کے موقع پر جو روٹیاں بچ جایا کرتی تھیں، شہر میرٹھ کے لوگ اسے اپنے جانوروں کے لیے خرید کر لایا کرتے تھے اور اپنے چوپایوں کو کھلایا کرتے، ہم لوگ بھی بازار سے وہی روٹی خرید کر لاتے اور کپڑے میں رکھ کر اینٹ وغیرہ سے باریک کرتے شام کو پانی میں بھگو دیتے، صبح گڑ ملا کر کھالیا کرتے تھے اور پوری دل جمعی سے علوم اسلامیہ کے حصول میں لگے رہتے۔“ (روزنامہ راشتریہ سہارا گورکھپور ار کا خطیب البراہین نمبر صفحہ ۸)

مذکورہ بالا دونوں واقعات عصر حاضر کے ان طلباء کے لیے مشعل راہ ہیں، جو تمام تر سہولتوں، اچھے اور عمدہ کھانوں کے باوجود بھی علم دین کے حصول سے کتراتے ہیں۔

دارالعلوم اہل سنت تدریس الاسلام میں اپنی تعلیم مکمل کرنے کے بعد آپ نے اعلیٰ تعلیم حاصل کرنے کے لیے مدرسہ اسلامیہ اندر کورٹ میرٹھ کا رخ کیا اس وقت یہ ادارہ حضور رئیس الاقتیا حضرت علامہ حاجی محمد مبین الدین امروہوی اور امام النخو حضرت علامہ سید غلام جیلانی میرٹھی علیہما الرحمۃ والرضوان کی بنیاد پر طالبان علوم نبویہ کی علمی پیاس بجھانے کے لیے ایک عظیم سرشمرہ کی حیثیت رکھتا تھا، آپ نے ۱۹۴۷ء میں وہاں داخلہ لیا اور ایک سال تک تعلیم حاصل کرتے رہے، پھر اساتذہ کی رہنمائی اور ان



کی اجازت سے آپ نے ملک کی عظیم دانش گاہ الجامعۃ الاشرفیہ مبارکپور عظیم گڑھ کا رخ کیا اور ۱۹۴۸ء میں مبارکپور کی سرزمین پر واقع علم و ہنر کی اس عظیم دانش گاہ میں داخلہ لیا جس کے افراد آج پوری دنیا میں اپنی علمی لیاقتوں، تنظیمی صلاحیتوں اور تبلیغی کارناموں سے اسلام و سنیت کو فروغ دینے میں اہم کردار ادا کر رہے ہیں۔

۱۹۴۸ء میں الجامعۃ الاشرفیہ مبارکپور میں ملک کے عظیم مدرس، فکری و روحانی تربیت دینے والے عمدہ مربی، درس و تدریس میں مہارت رکھنے والے بہترین مدرسین کی ایک عظیم ٹیم موجود تھی، یہی وجہ ہے کہ الجامعۃ الاشرفیہ کا شہرہ اس دور میں بھی دور دور تک تھا، حضور حافظ ملت علیہ الرحمہ نے اس گلشن میں کھلنے والے پھولوں کی آبیاری اور دیکھ ریکھ کے لیے ملک کے دانشوروں کی ایک عظیم ٹیم اکٹھا کر رکھا تھا، جن میں اکثر لوگوں کو بدر الطریقہ، صدر الشریعہ، مصنف بہار شریعت حضرت علامہ مفتی محمد امجد علی علیہ الرحمہ سے شرف تلمذ حاصل تھا، اس وقت کا الجامعۃ الاشرفیہ اس زمانے میں مدرسہ اشرفیہ مصباح العلوم کے نام سے جانا جاتا تھا، جس کو استاذ العلماء جلالتہ العلم حضرت علامہ الحاج عبدالعزیز محدث مراد آبادی، حضرت علامہ محمد سلیمان بھاگلپوری، شیخ العلماء حضرت علامہ غلام جیلانی صاحب قبلہ اعظمی، صاحب تصانیف کثیرہ سلطان الواعظین حضرت حضرت علامہ الحاج عبدالمصطفیٰ صاحب قبلہ اعظمی اور حضرت علامہ حافظ عبدالرؤف صاحب قبلہ بلیاوی علیہم الرحمہ جیسی عظیم شخصیتوں کی خدمات جلیلہ حاصل تھیں۔

آپ نے ۱۹۴۸ء سے لے کر ۱۹۵۲ء تک ان مبارک ہستیوں کے علمی فیضان سے خوب خوب اکتساب فیض کیا اور علمی و روحانی دولتوں سے اپنے دامن مراد کو بھرا، صوم و صلاۃ کے پابند والدین کے گود میں آپ نے آنکھ کھولی تھی، اس لیے آپ پر گھر بیلو ماحول کا اثر شروع ہی سے رہا، آپ بچپن ہی سے صوم و صلاۃ کے پابند رہے، مدرسہ میں بھی آپ کے ساتھی آپ کو صوفی صاحب ہی کہا کرتے تھے، جس کی شکایت آپ نے ایک مرتبہ حضو حافظ ملت علیہ الرحمہ کی بارگاہ میں کی جس کی تفصیل حضرت علامہ مبارک

حسین مصباحی ایڈیٹر ماہنامہ اشرفیہ مبارکپور و استاذ الجامعۃ الاشرفیہ مبارکپور اپنی تصنیف ”دو عظیم شخصیتیں“ میں یوں رقم طراز ہیں:

”جامعہ اشرفیہ میں کچھ حضرات نے حضرت صوفی صاحب کے حوالے سے یہ واقعہ ذکر کیا ہے، کہ ایک بار آپ نے استاذ گرامی حضور حافظ ملت علیہ الرحمہ کی بارگاہ میں یہ عریضہ پیش کیا کہ حضور! میرے احباب مجھے صوفی صاحب کہتے ہیں جب کہ میں اپنے کو اس کا مصداق نہیں پاتا، اس لیے آپ ان لوگوں سے فرمادیں کہ مجھے اس نام سے نہ پکاریں حضرت حافظ ملت علیہ الرحمہ نے آپ پر ایک پراسرار نظر ڈالی اور پرزور انداز میں فرمایا جی ہاں! ہم بھی آپ کو صوفی صاحب کہتے، آپ ہیں اسی لیے تو کہتے ہیں۔“ (دو عظیم شخصیتیں صفحہ: ۴۳)

سبحان اللہ! ایک مرد درویش کے منہ سے نکلی ہوئی بات بارگاہ رب العزت میں اس قدر مقبول ہوئی کہ ساری دنیا آپ کو صوفی صاحب کہنے لگی۔ کیوں نہ ہو نہ پوچھ ان خرقة پوشوں کو عقیدت ہو تو دیکھ ان کو

ید بیضا لیے بیٹھے ہیں اپنی آستینوں میں

الجامعۃ الاشرفیہ مبارک پور میں دوران طالب علمی ہی میں آپ کی پرہیزگاری کی گواہی اس دور کے ہاسٹل کے نگران حضرت مولانا علی احمد مبارک پوری علیہ الرحمہ یوں دیتے ہیں:

”دوران طالب علمی جب بھی طلباء کو جگانے کے لیے گیا تو مولانا نظام الدین کو یا تو وضو کرتے ہوئے پایا یا وضو سے فارغ پایا۔“ (دو عظیم شخصیتیں)

آپ تقریباً پانچ سال تک الجامعۃ الاشرفیہ میں زیر تعلیم رہے، مگر اساتذہ کا ادب و احترام ہمیشہ ملحوظ رکھا آخر وہ ساعت سعیدہ آئی گئی، کہ ۱۹۵۲ء میں جامعہ اشرفیہ کے سالانہ جلسہ دستار بندی میں ابوالحامد سید محمد میاں کچھو چھوی محدث اعظم ہند اور دیگر علما و مشائخ نے آپ کے سر پر تاج فضیلت رکھا۔ (اور آپ کے تحصیل علم کا ایک عظیم سفر ختم ہوا)

## مادر علمی (الجامعۃ الاشرفیہ) سے دلی لگاؤ

الجامعۃ الاشرفیہ مبارک پور میں آپ حضرت علامہ عبدالمصطفیٰ اعظمی صاحب قبلہ کی خدمت میں رہا کرتے تھے، جس وقت آپ الجامعۃ الاشرفیہ مبارک پور میں دورہ حدیث کی تکمیل کر رہے تھے، اسی زمانے میں حضرت علامہ عبدالمصطفیٰ اعظمی علیہ الرحمہ کسی سبب سے الجامعۃ الاشرفیہ مبارک پور سے استعفیٰ دے کر دارالعلوم شاہ عالم احمد آباد گجرات میں منصب شیخ الحدیث پر تشریف لے گئے، دارالعلوم شاہ عالم میں ابھی حال ہی میں دورہ حدیث کی جماعت قائم ہوئی تھی اس لیے دارالعلوم میں طلباء کی کمی تھی، آپ کے کچھ ساتھی حضرت اعظمی صاحب قبلہ کے ساتھ احمد آباد جا کر تعلیم حاصل کرنے لگے، لوگوں کو یہ گمان تھا کہ حضرت اعظمی صاحب قبلہ کے ساتھ صوفی صاحب ضرور جائیں گے کیوں کہ آپ اعظمی صاحب قبلہ کے قریبی تھے، مگر آپ نے ایسا کچھ نہ کیا بلکہ بارگاہ حافظ ملت میں رہ کر ان کے دست مبارک سے مصباحیت کا تاج پہننا ہی اپنے لیے باعث صدا افتخار سمجھا اور بارگاہ حافظ ملت میں لگے رہے، فراغت کے بعد ایک وقت ایسا بھی آیا کہ خود علامہ اعظمی صاحب قبلہ علیہ الرحمہ نے اپنے جن معتمد شاگردوں کو اپنے پاس احمد آباد میں درس و تدریس کے لیے بلایا ان میں آپ کی ذات گرامی بھی شامل تھی، بلکہ آپ کو سب سے پہلے بلا کر یہ واضح کر دیا کہ آپ کی شخصیت سے نہ تو اعظمی صاحب قبلہ کو کچھ ناراضگی تھی اور نہ ہی کوئی تکلیف بلکہ آپ ہمیشہ حضرت کے محبوب نظر رہے۔

حضرت علامہ اعظمی صاحب قبلہ علیہ الرحمہ آپ کو کس قدر چاہتے تھے اس کا اندازہ مندرجہ ذیل خط سے لگا سکتے ہیں:

از بھینڈی ۹ نومبر ۱۹۶۱ء

مولانا العزیز محمد نظام الدین رضوی دام مجدکم... السلام علیکم ورحمۃ اللہ وبرکاتہ

اس مرتبہ بہت دنوں بعد آپ نے مجھ فقیر کو یاد کیا۔ خیر

عمرت دراز باد کہ ایں ہم غنیمت است

دوسرے عزیزوں نے تو بالکل فراموش کر دیا ہے۔ بحمدہ تعالیٰ مع الخیر ہوں اور نہایت سکون و اطمینان کے ساتھ اپنے مشاغل میں منہمک ہوں، البتہ کبھی کبھی آپ عزیزوں کی جدائی اور اپنی تنہائی سوچ کر آب دیدہ ہو جاتا ہوں۔ افسوس خزاں جو آئی بہاروں نے ساتھ چھوڑ دیا سفینہ ڈوبا سہاروں نے ساتھ چھوڑ دیا بوقت بیکسی یاروں نے ساتھ چھوڑ دیا اندھیری شب میں ستاروں نے ساتھ چھوڑ دیا بچے کو دعا کا تحفہ دیجیے اور اراکین خصوصاً ناظم صاحب کو سلام کہہ دیجیے، آج کل بحمدہ تعالیٰ بھیونڈی میں میرے وعظ ہو رہے ہیں، کل نواں، پرسوں دسواں وعظ ہوگا۔ فقط

دعا گو:- الا عظمیٰ عفی عنہ... ۹ نومبر ۱۹۶۱ء

### تدریسی خدمات کا آغاز

الجامعۃ الاشرفیہ مبارک پور سے فراغت کے بعد آپ نے غیر منقسم ضلع بستی کے ایک قدیمی صنعتی قصبہ مہنداول میں واقع دارالعلوم اہلسنت فیض الاسلام کے غریب مخلص ارکان کے اصرار پر نہایت ہی قلیل مشاہرے پر درس و تدریس کی ذمہ داری قبول کر لی اور نہایت ہی عرق ریزی اور حسن تدبیر سے طلباء کو علم دین سے آراستہ کرنے میں لگ لیے گئے، دارالعلوم اہل سنت فیض الاسلام مہنداول میں درس و تدریس کی خدمت کرتے ابھی زیادہ دن نہیں ہوئے تھے کہ آپ کے مشفق اور کرم فرما استاذ حضرت علامہ عبدالمصطفیٰ اعظمی نور اللہ مرقدہ کا حکم نامہ آپ تک پہنچ گیا جس میں آپ کو مدینۃ الاولیاء شہر احمد آباد کے دارالعلوم شاہ عالم میں درس و تدریس کے لیے بلایا گیا تھا، آپ نے مختصر عرصے میں اہل مہنداول کو اپنا گرویدہ بنا لیا تھا، مہنداول والوں کو جب یہ خبر ملی کہ آپ احمد آباد جانے کے لیے سوچ رہے ہیں، تو اہل مہنداول آپ کی خدمت میں آکر عرض

کرنے لگے کہ حضور! اگر مشاہرے کی بات ہے تو ہم غریب مسلمان بھی اسی مشاہرے کا انتظام کر دیں گے جو آپ کو احمد آباد میں ملے گا لیکن آپ احمد آباد نہ جائیں مگر حضرت نے اہل مہنداول کو حقیقت حال سے آگاہ کراتے ہوئے یوں ارشاد فرمایا:

آپ لوگوں کی محبت اپنی جگہ لیکن میرا جانا اس لیے ضروری ہے کہ میرے استاذ کریم نے مجھے اس کا حکم دیا ہے اور ان کے حکم کی تعمیل میرے لیے لازم ہے مشاہرہ کی کمی و بیشی کا فقیر کے نظر میں کوئی معاملہ نہیں آپ سبھی لوگ جانتے ہیں، جب سے میں خدمت کر رہا ہوں میں نے اشارے کنائے میں بھی اضافہ تنخواہ کے لیے آپ لوگوں سے نہیں کہا میں دولت دنیا کے لیے نہیں بلکہ دولت اخروی کے لیے اپنے استاذ کی خدمت میں جا رہا ہوں۔ (خطیب البراہین ایک منفرد امثال شخصیت صفحہ ۱۷)

اہل مہنداول نے آپ کے عزم بالجزم کو دیکھا اور انہیں یہ یقین ہو گیا کہ آپ احمد آباد جائیں گے ہی تو غیور سنی مسلمانوں نے آپ کو نمناک آنکھوں سے الوداع کہا اور آپ احمد آباد کے لیے عازم سفر ہوئے، احمد آباد صوبہ گجرات کا وہ عظیم شہر ہے جسے چار احمدوں نے مل کر بسایا تھا، جن کے زمانے کی تعمیرات آج بھی اس کی گواہی دے رہے ہیں ان چار احمدوں میں (۱) گنج احمد کھٹو (۲) سلطان احمد شاہ بادشاہ (۳) ملک احمد (۴) احمد قاضی صاحب ہیں، اول الذکر تینوں بزرگوں کا مزار شہر احمد آباد ہی میں ہے جب کہ حضرت قاضی احمد صاحب کی درگاہ پٹن میں ہے، جو صوبہ گجرات کا ایک علاقہ ہے۔

احمد آباد کے جس ادارے میں آپ کو درس و تدریس کے لیے مدعو کیا گیا تھا اس زمانے میں اس کی شہرت دور دور تک تھی کیوں کہ اس وقت میں دارالعلوم کے مسند تدریس پر ملک کی ایسی ایسی عبقری شخصیتیں جلوہ بار تھیں جن کے علم و فضل اور درسی صلاحیتوں کا چرچا ملک بھر میں پھیلا ہوا تھا، خصوصیت کے ساتھ رئیس الاتقیا حضرت علامہ الحاج محمد مبین الدین امر و ہوی قدس سرہ (ولادت ۱۳۳۷ھ ۱۹۱۹ء) اور شہنشاہ افہام و تفہیم، سلطان الواعظین، صاحب تصانیف کثیرہ حضرت علامہ عبد المصطفیٰ اعظمی

صاحب قبلہ علیہ الرحمہ جیسی عظیم المرتبت شخصیتوں کی خدمات جلیلہ اس دارالعلوم کو حاصل تھیں۔

جس وقت آپ احمد آباد تشریف لے گئے غالباً وہ ۱۹۵۴ء کا زمانہ تھا، نہایت ہی عرق ریزی کے ساتھ درس و تدریس کا آغاز کیا اور اپنے شفیق و کرم فرما استاذ کے انتخاب پر کھرے اترے، اپنے مشفق و مہربان اساتذہ کے زیر سایہ رہ کر جہاں آپ نے علوم ظاہری میں کمال حاصل کیا وہیں اپنے اندر تزکیہ نفس، تطہیر قلب اور اصلاح باطن پر بھی تو جب صرف کی اور بہت کچھ سیکھا۔ حضرت علامہ محمد محسن صاحب قبلہ نظامی علیہ الرحمہ سابق شیخ الحدیث دارالعلوم اہل سنت تنویر الاسلام امرڈوبھا جو حضرت کے قریب بچپن ہی سے رہے ہیں، دارالعلوم شاہ عالم میں قیام کے دوران حضرت نے کیا حاصل کیا اپنے ایک مقالے میں کچھ اس طرح تحریر فرماتے ہیں:

”بسا اوقات حضرت اپنی زبان فیض ترجمان سے خود ہی ارشاد فرماتے کہ دارالعلوم شاہ عالم کی تدریسی خدمات کے دوران حضور رئیس الاقنیا محدث امر و ہوی قدس سرہ القوی کو انتہائی قریب سے دیکھنے کا موقع میسر آیا، جس کی وجہ سے میری حیات کا یہ درخشندہ باب واشگاف ہوا کہ میرے رگ و ریشہ میں امام اہل سنت شیخ الاسلام والمسلمین اعلیٰ حضرت مجددین و ملت امام احمد رضا خان فاضل بریلوی رضی اللہ عنہ کی والہانہ محبت سرایت کر گئی، دوسرے اتباع سنت رسول گرامی و قاری ﷺ کا بھی جذبہ فراوان مجھے استاذ محترم کی متبع سنت زندگی سے حاصل ہوا۔“

آپ نے حضور رئیس الاقنیا علیہ الرحمہ کی بارگاہ سے جہاں بہت کچھ حاصل کیا وہیں آپ کی ایک ادا کو اپنی زندگی کا جزو لا ینفک بنالیا، بیان کیا جاتا ہے کہ حضور رئیس الاقنیا علیہ الرحمہ جب چلتے تھے تو ان کی نگاہیں ہمیشہ نیچی رہا کرتی تھیں گویا کہ آپ جب چلتے تو اپنی نگاہوں کو زمین پر گاڑ کر چلتے تھے، حضور رئیس الاقنیا علیہ الرحمہ کی یہ ادا آپ کے اندر بدرجہ اتم پائی جاتی ہے۔

”حضور صوفی صاحب قبلہ کی بچی نگاہ کر کے چلنے کی ادا عملی طور پر حضور رئیس الاقیا حضرت علامہ مبین احمد امروہوی علیہ الرحمہ سے ملی تھی۔“ (آئینہ محدث بستوی)

آپ کا قیام احمد آباد کی سرزمین پر درس و تدریس کی غرض سے غالباً ۱۹۵۴ء تک رہا وہاں آپ طالبان علوم نبویہ کے علمی پیاس کو بجھاتے رہے اور خود اپنے اساتذہ سے اکتساب فیض کرتے رہے، حضرت علامہ اعظمی صاحب علیہ الرحمہ کے استغنیٰ دینے کے بعد آپ بھی استغنیٰ دے کر یوپی تشریف لائے۔

### مہنداول والپسی

دارالعلوم شاہ عالم احمد آباد گجرات سے واپس آنے کے بعد آپ نے پھر اہل مہنداول کی التجا پر دارالعلوم اہل سنت فیض الاسلام مہنداول کے عہدہ صدارت کو قبول کیا اور طالبان علوم نبویہ آپ سے اکتساب فیض کرنے لگے، حضرت کی تشریف آوری سے اہل مہنداول بہت خوش تھے اور آپ بھی درس و تدریس کے علاوہ اہل مہنداول کی اصلاح فکر و اعتقاد کی مسلسل کوشش کرتے رہے، رفتہ رفتہ اہل مہنداول کے ذہن و فکر کو اسلامی شعور سے آشنا کر دیا یہ کوئی ۱۹۵۹ء کا زمانہ تھا، دوبارہ والپسی پر مہنداول میں ایک سال یا اس سے کچھ زیادہ رہے پھر وہاں سے استغنیٰ دے کر دارالعلوم اہل سنت فضل رحمانیہ پچیڑوا گونڈہ تشریف لے گئے۔

### دارالعلوم فضل رحمانیہ میں تقرری

دارالعلوم اہل سنت فضل رحمانیہ پچیڑوا ضلع گونڈہ (موجودہ ضلع بلرام پور) کا عظیم ترین ادارہ ہے، آپ نے پچیڑوا اور علاقہ بھانہر کے غیور سنی مسلمانوں کے نمائندہ صوفی عبد الحمید کی التجا پر اس ادارے میں درس و تدریس کی خدمت کو قبول کی، اراکین ادارہ نے آپ کو دارالعلوم کے صدر المدرسین کے عہدے پر تقرر کیا، آپ نہایت ہی حسن تدبیر کے ساتھ سارے معاملات کو دیکھتے رہے اور نہایت ہی دیانت داری اور محنت و جانفشانی کے ساتھ درس و تدریس کی خدمت انجام دیتے رہے، آہستہ آہستہ آپ کی شہرت قرب

وجوار تک ہوگئی اور وہاں کے سنی مسلمان میلاد پاک اور جلسوں میں آپ کو مدعو کرنے لگے، آپ پروگرام میں جاتے اور واپس آکر دن میں درس و تدریس کی خدمت انجام دیتے، آپ کے لیے چار سالہ وقت دارالعلوم فضل رحمانیہ میں کیسا رہا حضرت علامہ محمد محسن نظامی صاحب قبلہ اپنے ایک مضمون میں اس کا یوں ذکر فرماتے ہیں:

”خود راقم الحروف سے ایک موقع پر حضور پیر طریقت صاحب قبلہ علیہ الرحمہ نے ارشاد فرمایا کہ ۱۹۵۹ء سے لے کر ۱۹۶۳ء تک دارالعلوم فضل رحمانیہ پیچہڑوا کی تعلیمی و تعمیری ہمہ جہت ترقی کو دیکھ کر دارالعلوم کے ارباب حل و عقد اور اطراف و جوانب کے باوقار سنی مسلمانوں کی ایک معتدبہ تعداد نے میری خدمات اور مساعی سے متاثر ہو کر دارالعلوم کے جملہ نظم و نسق کی مکمل ذمہ داری مجھے تفویض کر دی حالاں کہ میرے ناتواں کاندھے اس بار کو نہ اٹھا سکتے تھے لیکن فضل رحمن و رحیم پر بھروسہ کرتے ہوئے میں نے یہ ذمہ داریاں قبول کر لیں اور انتہائی دیانت داری کے ساتھ میں نے اپنی ذمہ داریوں کو نبھایا، اس درمیان مجھے خار دار وادیوں سے بھی گزرنا پڑا جب کہ احباب و مخلصین نے پھولوں کے گلہستے بھی پیش کیے، اپنوں کی مدح اور غیروں کی طعن و تشنیع کے درمیان خدمت دین متین کرتا رہا۔

اس طرح کل تقریباً چار سال تک دارالعلوم اہل سنت فضل رحمانیہ آپ کے وجود مسعود سے مہکتا رہا اور تعلیمی و تعمیری منازل طے کرتا رہا۔

آپ کو صوفی عبدالمجید پیچہڑوالے کر کس طرح پہنچے اس کی تفصیل علی گڑھ مسلم یونیورسٹی کے شعبہ عمرانیات کے پروفیسر ڈاکٹر شجاع الدین فاروقی اس طرح تحریر فرماتے ہیں:

”صوفی عبدالمجید مدرس دارالعلوم فضل رحمانیہ پیچہڑوا کا بیان ہے کہ میں ضلع بستی میں ایک عالم دین کی شہرت سن کر اپنے ادارے کی زیب و زینت بنانے کے لیے رخت سفر باندھ کر ان کی طرف چلا، ابھی جس جگہ مجھے جانا تھا اس جگہ پہنچنے بھی نہ پایا تھا کہ را



ستے ہی میں دارالعلوم اہل سنت فیض الاسلام مہنداول کے عالم دین اور اراکین کو باہم گفت و شنید کرتے دیکھا، میں سلام کر کے ایک گوشے میں بیٹھ گیا، کچھ ہی دیر ہوئی تھی کہ اس عالم دین کے لب و لہجے، انداز گفتگو اور ان کے شیریں کلام میں مقناطیسی اثر دیکھا جس نے میرے ذہن و فکر پر مسلط ہو کر مجھے اسیر کر لیا، اب میرا ارادہ بالکل بدل گیا اور دل ہی دل میں کہنے لگا کہ فضل رحمانیہ کے اراکین نے جس عالم دین کے لیے مجھے بھیجا ہے اب وہاں نہ جا کر جیسے بھی ہو سکے اسی عالم دین، نورانی شکل و صورت، شیریں کلام والے، بچی نگاہ والے کو لے کر جاؤں گا، تھوڑی دیر گفتگو کے بعد مَنْ جَدَّ فَوَجَدَ کے مصداق میں اپنے مقصد میں کامیاب ہو گیا۔ (نظام حسن و مبین صفحہ ۱۹)

### دارالعلوم اہل سنت تنویر الاسلام میں آپ کی آمد

۱۹۶۳ء کے زمانے میں آپ کے درس و تدریس کا شہرہ دور دور تک پھیل چکا تھا، اس وقت حضور رئیس الاقنیا علیہ الرحمہ جو آپ کے روحانی مربی اور استاذ بھی ہیں مرکز اہل سنت و جماعت بریلی شریف میں تشریف فرما تھے اور اپنے فیض سے طالبان علوم نبویہ کو سرفراز کر رہے تھے، آپ نے حضور خطیب البراہین علیہ الرحمہ کے پاس خط لکھا کہ بریلی شریف کی عظیم دانش گاہ دارالعلوم منظر اسلام کو آپ کے خدمت کی ضرورت ہے، آپ بریلی شریف تشریف لائیں، اسی درمیان آپ کے رفیق درس حضرت علامہ سخاوت علی علیہ الرحمۃ والرضوان جو اس وقت دارالعلوم اہل سنت تنویر الاسلام امرڈوبھا کے صدر المدرسین تھے انھیں بھی امرڈوبھا میں اپنے دست راست کی ضرورت تھی، وہ بھی آپ کو امرڈوبھا میں آنے کے لیے اصرار کر رہے تھے، ایک طرف استاذ گرامی کا حکم اور دوسری طرف رفیق درس کا اصرار تھا، حالات کی نزاکت کو دیکھ کر آپ نے اپنے اس استاذ گرامی کی بارگاہ میں پوری تفصیل لکھ کر رفیق درس سے دیرینہ تعلقات اور آبائی وطن سے قربت کو بیان کر کے حضور رئیس الاقنیا علیہ الرحمہ سے فیصلے کی درخواست کی حضور رئیس الاقنیا علیہ الرحمہ نے آپ کو دارالعلوم اہل سنت تنویر الاسلام امرڈوبھا میں درس و تدریس کی خدمت انجام دینے کی اجازت عطا فرمادی۔

آپ کے علمی و روحانی مربی حضور رئیس الاقتیاء علیہ الرحمہ کی اجازت ملنے کے بعد حضور خطیب البراہین علیہ الرحمہ نے دارالعلوم اہل سنت تنویر الاسلام امرڈوبھائیں درس و تدریس کے لیے اپنی رضامندی ظاہر کر دی اور ۱۴ اپریل ۱۹۶۳ء سے آپ نے دارالعلوم اہل سنت تنویر الاسلام امرڈوبھائیں درس و تدریس کا آغاز کر دیا، حضرت علامہ سخاوت علی علیہ الرحمہ کی حکمت عملی، حضور خطیب البراہین علیہ الرحمہ کی محنت و جانفشانی و دیگر اساتذہ کی محنتیں رنگ لائیں، دارالعلوم اہل سنت تنویر الاسلام ترقی کی راہوں پر چل پڑا اور ملک کے کونے کونے سے طلباء تنویر الاسلام کی جانب رخ کرنے لگے، حضور خطیب البراہین علیہ الرحمہ کو تنویر الاسلام میں جلوہ افروز ہوئے ابھی چند سال ہوئے تھے کہ حضرت علامہ سخاوت علی علیہ الرحمہ اپنے کاروباری مصروفیت کی بنا پر صدر المدرسین کے عہدے سے استعفیٰ دے کر عروس البلاد ممبئی تشریف لے گئے اور پھر وہیں کے ہو کر رہ گئے، یہ ایک اتفاق ہی کہا جائے گا کہ آپ کے دور فقیان درس جو بیہ اجیار کے رہنے والے تھے ایک تو حضرت علامہ سخاوت علی علیہ الرحمہ اور دوسرے امام المنطق حضرت علامہ کاظم علی علیہ الرحمہ دونوں حضرات کی آخری آرام گاہ ممبئی ہی بنی۔

خطیب البراہین صدر مدرس کے عہدے پر

حضرت علامہ سخاوت علی علیہ الرحمہ کے استعفیٰ دینے کے بعد ارکان ادارہ نے آپ کو منصب صدارت قبول کرنے کی پیش کش کی، پہلے تو آپ نے انکار کیا مگر ارکان و مدرسین کے پیہم اصرار پر حضور خطیب البراہین نور اللہ مرقدہ نے عہدہ صدارت کو قبول کر لیا، آپ کے دور صدارت میں دارالعلوم نے کتنی ترقی کی حضرت علامہ ادریس بستوی کی زبانی ملاحظہ فرمائیں آپ تحریر فرماتے ہیں:

”حضرت خطیب البراہین علیہ الرحمہ کے دور صدارت میں دارالعلوم اہل سنت تنویر الاسلام ملک کی صف اول کی درس گاہ میں شمار کیا جانے لگا، کثیر تعداد میں بیرونی طلباء یہاں نظر آنے لگے اور جدید در سگاہوں کی تعمیرات کا بھی سلسلہ چل پڑا، آپ کے

صدارت کا فیضان واضح طور پر نظر آنے لگا، ایک جدید مسجد دارالعلوم کے گراؤنڈ میں بنام ”تنویر المساجد“ تعمیر ہوئی، جو اس علاقے میں منفرد المثال ہے، حقیقت یہ ہے کہ دارالعلوم اہل سنت تنویر الاسلام کے عرج و ارتقا کی ساری داستان حضرت خطیب البراہین علیہ الرحمہ کی مرہون منت ہے اور حقیقت یہ ہے کہ آپ کی دعائے نیم شبی اور آہ سحرگاہی نے تنویر الاسلام کو بام عروج تک پہنچا دیا۔ (خطیب البراہین ایک منفرد المثال شخصیت صفحہ نمبر ۲۲)

### اساتذہ اور طلباء میں مقبولیت

عہدہ صدارت ایک ایسا عہدہ ہے جو ہر کسی کو اس نہیں آتا، صدارت کا تاج پر خار ہوتا ہے، صدر مدرس اگر کہیں صبر و استقلال کا دامن چھوڑ دے اور دور اندیشی سے کام نہ لے تو پل بھر میں اس کا وقار مجروح ہو کر رہ جاتا ہے اور اساتذہ و طلباء کی نظروں میں خار ہو جاتا ہے، اس عہدہ پر رہ کر اگر انسان خود اصول کا پابند ہو اور اپنے ماتحتوں کو حکمت عملی تحت با اصول بنانا چاہے تو بنا سکتا ہے، ادارے کی تعلیمی و تعمیری ترقی میں اہم رول ادا کر سکتا ہے، مگر عصر حاضر میں ایسا اکثر نہیں ہوتا بلکہ پرنسپل حضرات اپنے عہدے کا ناجائز فائدہ اٹھا کر خود تو پابندی نہیں کرتے اور ماتحتوں پر ہمیشہ رعب صدارت قائم کرنا چاہتے ہیں، جس کی بنا پر ماتحت میں کام کرنے والے مدرسین و ملازمین نہ صرف ان سے نفرت کرنے لگتے ہیں بلکہ ان کے شاک کی بھی ہو جاتے ہیں اور جب اساتذہ و صدر المدرسین کا آپسی تال میل نہیں ہوتا تو اس کا براہ راست اثر تعلیمی اور تعمیری ترقی پر پڑتا ہے، نتیجہ میں ادارہ تنزلی کا شکار ہوتا چلا جاتا ہے، مگر حضور خطیب البراہین علیہ الرحمہ تقریباً دو دہائیوں سے زائد عرصہ تک اس عہدے پر فائز رہے، مگر اساتذہ نے نہ تو کبھی آپ کے خلاف کوئی صف بندی کی اور نہ ہی طلباء نے کوئی گروپ بندی، کیوں کہ آپ قول بلا عمل کے قائل نہیں تھے، بلکہ اپنے ہر قول پر پہلے خود عمل کرتے پھر اساتذہ کو اس پر عمل کرنے کے لیے کہتے، یوں ہی طلباء پر شفقت اور کبھی

حسب ضرورت سختی بھی کرتے مگر آپ کی مقبولیت اساتذہ اور طلباء کے درمیان ہمیشہ یکساں رہی۔

اس زمانے میں گرانٹ لسٹ میں شامل ہونے کے بعد اداروں میں جس طرح اقربا پروری اور مالداری کو ترجیح دی جا رہی ہے یہ کسی پر پوشیدہ نہیں ہے، آج انتظامیہ رشتوں اور نوٹوں کی گڈیوں کا احترام زیادہ اور صلاحیت کا احترام کم کرتی ہے کیوں کہ آج صلاحیت نہیں رشتہ اور پیسہ دیکھا جاتا ہے، مگر حضور خطیب البراہین علیہ الرحمہ کے عہد صدارت میں جب دارالعلوم اہل سنت تنویر الاسلام گرانٹ لسٹ میں شامل کیا گیا تو آپ نے حسب لیاقت و صلاحیت جو جس کا اہل تھا اسے اسی جگہ پر رکھا اور نہایت ہی حسن تدبیر سے یہ کام انجام پذیر ہو گیا۔

### طریقہ تدریس

حضور خطیب البراہین علیہ الرحمہ جہاں خطابت، تقویٰ طہارت اور دیگر معمولات میں یگانہ روزگار تھے وہیں پر آپ کی علمی صلاحیت، انداز درس و تدریس اور افہام و تفہیم کا دور دور تک چرچا تھا، یہی وجہ ہے کہ آپ نے جب دارالعلوم اہل سنت تنویر الاسلام میں قدم رکھا تو طلباء کی تعداد میں روز بروز اضافہ ہونے لگا اور چند ہی سالوں میں تنویر الاسلام کا شمار ہندوستان کے معتبر اداروں میں ہونے لگا، آپ طلباء کو کس انداز میں پڑھاتے تھے آئیے آپ کی بارگاہ کے خوشہ چیں علمائے کرام میں سے تین شخصیتوں کے بیان قلم بند کر رہا ہوں، ملاحظہ فرمائیں۔

حضرت علامہ محمد ادریس بستیوی یوں تحریر فرماتے ہیں:

”حضور خطیب البراہین کا انداز درس نہایت ہی سادہ اور پراثر ہے، آپ کا معمول

ہے کہ جو کتاب بھی پڑھاتے ہیں اس کا پورا حق ادا کر دیتے ہیں۔

(خطیب البراہین ایک منفرد المثل شخصیت صفحہ ۲۳)

”حضرت کا انداز تدریس بڑا نرالا ہوتا تھا، میرا خیال ہے کہ آپ کا انداز آپ کے

استاذ گرامی جلالتہ العلم حضور حافظ ملت حضرت علامہ الحاج عبدالعزیز محدث مبارک پور ی بانی الجامعۃ الاشرفیہ مبارک پور سے کافی ملتا جلتا تھا کیوں کہ حافظ ملت بھی لمبی چوڑی تقریر کر کے طلباء کا وقت ضائع نہیں کرتے تھے، عموماً حضرت صوفی صاحب قبلہ علیہ الرحمہ ضروری مقامات پر تشریح کر دیتے، اگر کہیں کوئی اعتراض پیدا ہونے والا ہوتا تو اسے پہلے ہی دفع کر دیتے، طلباء سے عبارت ضرور پڑھواتے، الفاظ و اعراب کی غلطی پر سخت تنبیہ کرتے۔“ (آئینہ محدث بستوی صفحہ ۴۵)

اخیر میں ہم حضور خطیب البراہین علیہ الرحمہ کے درس و تدریس کے متعلق حضرت علامہ محمد محسن نظامی کا تاثر نقل کر رہے ہیں جو خود دار العلوم اہل سنت تنویر الاسلام امرڈوبھا کے نائب پرنسپل کے عہدے پر سالوں سے رہے اور پھر شیخ الحدیث کے عہدے پر فائز رہ کر ادارے کی خدمت کی، آپ نے حضرت کو بچپن سے دیکھا اور پھر آپ ہی کی درس گاہ کے خوشہ چیں بھی ہیں وہ اپنے ایک مضمون میں حضور خطیب البراہین نور اللہ مرقدہ کے درس و تدریس کے متعلق کچھ اس طرح رقم طراز ہیں:

”آپ کا انداز درس و تدریس انتہائی سادہ اور الفاظ کے پیچ و خم سے سے عاری تھا، شریک درس طلباء کو ذہن کے مطابق اسباق سے متعلق ایسی جامع تقریر فرماتے کہ ابتدائی و منہتی درجات کے طلباء آپ کی درس گاہ سے مطمئن ہو کر اٹھتے طلباء آپ کے انداز تفہیم اور عبارت کی تشریح نیز ترجمہ و مطالب کے بیان سے اس قدر متاثر ہوتے کہ بسا اوقات رفقائے درس آپس میں اپنے ذہنی شکوک و شبہات، اشکالات و ایرادات کا ذکر فرماتے اور اس وقت حضور خطیب البراہین علیہ الرحمہ اشکالات و ایرادات کا دفاع جس انداز سے کرتے اس سے طلباء کے چہروں پر بشارت نمودار ہو جاتی اور طلباء بالکل مطمئن ہو جاتے، آپ طلباء کو ہمیشہ مطالعہ اور مذاکرہ کرنے کی تاکید فرماتے اور بغیر مطالعہ کے عبارت خوانی کرنے والے طلباء کی زجر و توبیخ فرماتے بلکہ حواشی کتب پڑھنے کی تاکید فرماتے اور ترغیب دیتے، کبھی عبارت کے لطائف و نکات سے متعلق کوئی سوال فرماتے

تو طلبا خاموش رہ جاتے پھر آپ حاشیہ کی عبارت پڑھ کر سمجھا دیا کرتے تھے تاکہ طلبا میں حاشیہ کتب پڑھنے اور سمجھنے کا جذبہ و حوصلہ پیدا ہو سکے، آپ کسی بھی کتاب کا بغیر مطالعہ پڑھانا پسند نہ فرماتے تھے، ابتدائی کتابیں بھی اگر زیر درس ہوئیں تو ان کا بھی مطالعہ فرماتے۔“ (روزنامہ راشتریہ سہارا اردو گورکھپور کا خطیب البراہین نمبر ص ۳۱)

یہ تھا آپ کے طریقہ تدریس کا مختصر تعارف یہی وجہ ہے کہ آپ کی درس گاہ سے فیض یافتہ علما یورپ و ایشیا میں اسلام و سنیت کی خدمات انجام دے رہے ہیں اور ان کے ذریعہ آپ کا علمی فیضان عام ہو رہا ہے، آپ مختلف اداروں میں کل ۵۴ سال تک درس و تدریس سے منسلک رہے جس میں ۲۷ سال تک درس بخاری دیا اور اس میں ۲۰ سال تک درس بخاری بلامعاوضہ دیتے رہے، آپ کی اس خدمت کو دنیا رہتی دنیا تک یاد کرتی رہے گی۔

آپ کی سادگی

سادگی اور عاجزی پر ہے شہنشاہی ثثار

لحمہ لحمہ ہے فقیرانہ نظام الدین کا

آپ نے اپنی پوری زندگی نہایت سادگی میں گزاری، آپ کی پوری زندگی میں کہیں بھی تضلع اور ریاکاری کی بو بھی نہیں ملتی، نہ تو آپ نے کبھی عوامی مقبولیت کے تئیں زرق برق لباس اور رنگ برنگ کپڑوں کا استعمال کیا اور نہ ہی عوام پر رعب جمانے کے لیے لچھے دار تقریریں کیں اور نہ ہی مریدین کو مرعوب کرنے کے لیے کبھی اپنی ولایت اور کرامت کا ڈھنڈھوڑا پٹیا، آپ کی زندگی بچپن، جوانی و بوڑھاپے میں یکساں سادی اور غیر شرعی امور سے ہمیشہ پاک و صاف رہی، اہل سنت و جماعت کے ایک جید عالم دین بحر العلوم حضرت علامہ مفتی عبدالمنان اعظمی صاحب قبلہ علیہ الرحمۃ والرضوان آپ کے زمانہ طالب علمی کے بارے میں یوں تحریر فرماتے ہیں:

”زمانہ طالب علمی ہی سے آپ (صوفی صاحب) ایک نہایت سنجیدہ متین محنتی اور

اپنے کام پر لگے رہنے والے طالب علم تھے، نیک بختی آپ کے چہرے کا غازہ اطاعت شعاری آپ کی پیشانی کا نور تھی، جوانی تو دیوانی ہے مشہور ہے اور آج کل کے جوان طالب علم تو عام طور سے کریلا اور نیم چڑھا ہوتے ہیں، لیکن مولانا موصوف کا پورا دور طالب علمی صبح کے اجالے کی طرح روشن اور دریا کے پانی کی طرح صاف ستھرا ہے۔“  
(خطبات خطیب البراہین صفحہ ۴)

آپ کی سادگی کے متعلق ”آئینہ محدث بستوی“ کے مصنف رقم طراز ہیں:  
ایک بزرگ لکھتے ہیں (اگر تم اندازہ لگانا چاہو کہ کسی خوب صورت لباس کے پہننے سے کبر و عجب پیدا ہوتا ہے کہ نہیں تو دیکھو پہننے سے پہلے اور اس کے بعد کیا تغیرات پیدا ہوئے، اگر تم نے اس کا اندازہ لگا لیا تو سمجھ لو کہ تم نے سلوک کی آدھی منزل طے کر لی) حضرت صوفی صاحب کو جب اس زاویہ نظر سے پڑھتے ہیں تو ہمیں تضاد سے دوچار نہیں ہونا پڑتا ہے، وہ ہر حال میں یکساں اور ایک رنگ میں نظر آتے ہیں وہی سادہ لباس وہی انداز غریبانہ، وہی سادگی و پرکاری، وہی اطوار فقیرانہ، نہ کہیں تکلف کی بو آتی ہے، نہ کہیں تصنع کی جھلک۔

مزید آگے تحریر فرماتے ہیں:

”آپ قبل اجازت و خلافت بھی اتنے ہی ملنسار اور پابند شرع تھے، جتنا کہ بعد میں دیکھے گئے، البتہ سونے پر سہاگہ ضرور ہوا، ظاہری ہیئت میں کوئی خاص تبدیلی نہ دیکھی گئی، ظاہر ہے کہ ہاتھ نکلن کو آرسی کیا ہے؟“۔ (آئینہ محدث بستوی صفحہ ۳۸)

آپ کی سادگی ہی آپ کی سب سے بڑی خوبی رہی ہے، چاہے وہ علما و دانشوروں کا طبقہ رہا ہو یا عوام کا ہر ایک کو آپ کی یہی سادگی بھاتی ہے، ہر کوئی آپ کا مداح اور تقریباً ہر طبقے کے لوگ آپ کے دامن کرم سے وابستہ ہیں۔



خطیب البراہین اور آپ کے معمولات  
جس کے رگ رگ میں بسا ہے ذکر حق ذکر رسول  
جس کا ہر لمحہ عبادت صوفی ملت کی ذات  
سنتوں کے آئینے میں ہر قدم جس کا اٹھے  
پیکر زہد و شرافت صوفی ملت کی ذات

ہر ایک آدمی کی زندگی کے الگ الگ معمولات ہوا کرتے ہیں، کسی کے بیشتر اوقات حصول زرقاوت میں صرف ہوتے ہیں، تو کسی کی زندگی کے اکثر اوقات تسبیح و تحلیل میں گزرتے ہیں، کچھ تو دنیا میں اس طرح مستغرق ہوتے ہیں کہ انہیں اس کے علاوہ سوچنے کی فرصت نہیں ہوتی، کچھ اللہ عزوجل کے ذکر و فکر میں اس قدر مستغرق ہوتے ہیں کہ دنیا میں کیا ہو رہا ہے انہیں اس سے کوئی سروکار نہیں ہوتا، کچھ بندگان خدا ایسے بھی ہوتے ہیں جو دن میں مخلوق خدا کے درمیان رہ کر ان کے فکر و اعتقاد کی اصلاح کرنے کی کوشش کرتے ہیں اور رات کی تاریکیوں میں اللہ عزوجل کی بارگاہ میں سر بسجود ہو کر سرد آہ کھینچتے ہیں، ان کی آنکھیں خوف خدا سے اشکبار ہوتی ہیں، زبان پر وحدہ لا شریک کی تسبیح ہوا کرتی ہے، انہیں بندگان خدا میں ایک ذات حضور خطیب البراہین حضرت علامہ الحاج الشاہ صوفی مفتی محمد نظام الدین رضوی محدث بستوی علیہ الرحمہ کی ہے جو دن میں طالبان علوم نبویہ کو علم دین سے آراستہ کرتے رہے تو رات میں بارگاہ رب العزت میں گریہ و زاری تسبیح و تکبیر، تلاوت قرآن کریم، دلائل الخیرات شریف کا وظیفہ کرنا آپ کا معمول رہا۔ ہم ذیل میں آپ کے روز و شب کے معمولات کا ایک مختصر خاکہ پیش کر رہے ہیں، ملاحظہ فرمائیں:

آپ جب دارالعلوم اہل سنت تنویر الاسلام امرڈوبھا میں رہتے تو نماز فجر اور مختصر وظائف کے بعد اپنی درسگاہ میں آجاتے، پھر دارالعلوم کے طلبا آجاتے اور قال اللہ اور قال الرسول کی صدا بلند ہونے لگتی، ڈیڑھ سے دو گھنٹے تک درس بخاری دیتے، پہلے



عبارت خوانی، پھر اس کا ترجمہ، اس کے بعد حسب ضرورت اس کی تشریح، مسائل کی تخریج کے ساتھ ساتھ، احادیث مبارکہ کے اندر تطبیق موقع بموقع اسماء الرجال پر بحث آپ کا معمول تھا۔

بخاری شریف کا درس دینے کے بعد آپ سیدھے اپنے کمرے میں آتے اور ہلکا ناشتہ کرتے پھر کچھ دیر آرام کرتے اس کے بعد اٹھتے وضو کرتے اور پھر کمرے میں داخل ہو جاتے، اگر کوئی مرید یا حاجت مند آیا ہوا ہوتا تو اس کے دکھ درد کو سنتے اور کچھ نصیحت کرتے پھر مطالعہ کتب میں لگ جاتے، یہ سلسلہ ظہر کی نماز تک چلتا، اذان ہوتی با جماعت ظہر کی نماز ادا کرتے، پھر کھانا تناول فرماتے اور تھوڑی دیر بعد چھوٹا استنجا کرتے پھر قیلولہ کرتے، جب قیلولہ سے بیدار ہوتے وضو کرتے، اگر کوئی مہمان ہوتا تو اس سے ملاقات کرتے، اس کی مہمان نوازی کرتے ورنہ مطالعہ کتب میں لگ جاتے اور یہ عمل عصر کی اذان تک جاری رہتا، بعد نماز عصر اکثر کبھی کبھی مسجد ہی میں قیام کرتے، اوراد و وظائف میں مشغول رہتے، عصر اور مغرب کے درمیان کچھ نہ کھاتے بلکہ مسجد ہی میں ذکر و فکر میں لگے رہتے، بعد نماز مغرب آتے ہلکا ناشتہ کرتے اور آئے ہوئے لوگوں سے ملاقات کرتے اور ان کو نصیحت کرتے، یہ سلسلہ عشا کی نماز تک چلتا رہتا، عشا کی نماز کے بعد کھانا تناول فرماتے، تھوڑی دیر بعد استنجا کر کے پھر آرام کرتے، رات کے آخری پہر میں بیدار ہو جاتے خود اپنے ہاتھ سے پانی لیتے اور وضو کرتے، رات میں پانی لیتے وقت اگر کوئی طالب علم جاگ جاتا اور آپ کو پانی دینا چاہتا تو آپ اسے منع کر دیتے اور بڑے نرم انداز میں کہتے بیٹا جاو! ابھی رات ہے سو جاو، پھر تہجد کی نماز ادا کرتے اس کے بعد گریہ و زاری کرتے دلائل الخیرات شریف اور قرآن پاک کی تلاوت کرتے نوافل اکثر چھپا کر پڑھتے، آپ کے خلف اکبر و سجادہ نشین شیخ طریقت حضرت علامہ حبیب الرحمن صاحب قبلہ مدظلہ النورانی بیان فرماتے ہیں:

”رمضان المبارک کے مہینے میں کبھی کبھی ابا حضور کا قیام دارالعلوم پر ہوا کرتا تھا، ابا حضور! تھوڑی دیر رات میں آرام کرتے پھر اٹھ جاتے اوراد و وظائف، تلاوت کلام

اللہ اور نوافل کی کثرت کرتے، جب سحری کا وقت ہوتا تو مجھے دارالعلوم کے اساتذہ کو بلانے کے لیے بھیج دیتے اور خود چادر اوڑھ کر لیٹ جاتے، جب اساتذہ کرام آتے اور جگاتے تو ابا حضور! آنکھوں کو ملتے ہوئے اٹھتے، ایسا معلوم ہوتا تھا کہ آپ کب کے سوئے ہوئے ہیں۔“

حضور خطیب البراہین نور اللہ مرقدہ کے نواسے حضرت مولانا محمد سعید نظامی صاحب کا بیان ہے کہ جب نانا ہم کو ہمارے گھر سے امرڈوبھا پڑھنے کے لیے اپنے پاس لائے اس وقت میں بہت چھوٹا تھا، نانا ہم کو اپنے پاس سلا یا کرتے تھے، ایک رات اچانک میری آنکھ کھل گئی، نانا بارگاہ رب العزت میں سر رکھ کر گریہ و زاری کر رہے تھے، چوں کہ میں نے آپ کو اس حال میں کبھی نہیں دیکھا تھا، اس لیے ڈر گیا، کچھ دیر بعد حضرت کو جب میری حالت کا احساس ہوا تو میری طرف متوجہ ہوئے اور مجھے تسلی دی، پھر میں سو گیا۔

۲۰۰۹ء کی بات ہے جس وقت حضرت دارالعلوم اہل سنت تنویر الاسلام امرڈوبھا سنت کبیر نگر سے آکر جامعہ برکاتیہ حضرت صوفی نظام الدین لہرولی بازار سنت کبیر نگر میں قیام پذیر ہوئے (تو اس وقت شروع میں تقریباً چھ ماہ تک حضرت کے کمرے میں ہی سویا کرتا تھا، اس وقت سے لے کر اخیر وقت تک ہمیں خدمت کرنے کا بھرپور موقع میسر آیا) اس وقت سردی کے ایام تھے، حضرت کا بستر فرش پر ہی لگایا اور خود حضرت کے پائتالے اپنا بستر لگا کر یہ سوچ کر سو گیا کہ کہیں حضرت اٹھیں اور انھیں کوئی حاجت ہو تو آہٹ محسوس ہوگی اور میں جاگ جاؤں گا، پہلے دن حضرت رات میں دو تین مرتبہ اٹھے میں بھی اٹھ جاتا تھا، حضرت استنجا خانہ جاتے اور پھر اپنے بستر پر لیٹ جاتے اس طرح ایک رات گزر گئی، دوسرے دن بھی میں نے رات ہونے پر بستر لگا دیا، حضرت آرام فرمانے لگے، میں بھی لائٹ بجھا کر لیٹ گیا، جب رات ڈھلی حضرت بیدار ہوئے، میری آنکھ کھل چکی تھی مگر میں لحاف کے نیچے پڑا دیکھتا رہا حضرت استنجا خانہ گئے اور طہارت حاصل کی پھر وضو فرمائے اور مصلیٰ بچھا کر نماز پڑھنے لگے میں تھوڑی دیر تک

اپنے لحاف کے نیچے سے دیکھتا رہا اور پھر سو گیا اس وقت مجھے گزشتہ رات کے بار بار اٹھنے کی حکمت معلوم ہوئی کہ اللہ والے اپنے نوافل کو اکثر بندوں سے چھپا کر ادا کرتے ہیں، پھر تو میں اپنے وقت پر سو جایا کرتا تھا اور حضرت حسب معمول اپنا کام کیا کرتے تھے۔“

آپ شعبان المعظم کی ۱۵ تاریخ کو اپنے پاس موجودہ رقموں کی زکوٰۃ نکالتے اور لفافے میں بند کر کے اسے اس کے حقداروں تک بھجوا دیتے جس میں دینی ادارے بھی شامل ہوا کرتے تھے، اسی درمیان دارالعلوم اہل سنت تنویر الاسلام کے اساتذہ کو بھی کپڑے وغیرہ نذرانہ میں پیش فرماتے، شعبان المعظم کی آخری چھٹی میں جب آپ گھر تشریف لاتے تو اپنے اعزاء و اقربا اور اہل خاندان کو بھی تحفے تحائف اور نذرانہ دیتے تھے اور مرحومین کے لیے صدقہ و خیرات کرتے۔

اہل خانہ کے مرحومین کے لیے سال میں ۱۹ ربیع النور کو اپنے آبائی وطن آگیا میں نہایت ہی اہتمام کے ساتھ قرآن خوانی کراتے، ادارے کے طلباء، غربا اور مساکین کی دعوت کرتے اور دل کھول کر ان پر خرچ کرتے۔

اسی طرح مشائخ قادریہ کے ایصالِ ثواب کے لیے ربیع الآخر کے مہینے میں اکثر دارالعلوم اہل سنت تنویر الاسلام امرڈوبھا میں نیاز کا اہتمام کرتے، بعد نماز ظہر قرآن خوانی ہوتی پھر پروگرام ہوتا، جس میں اکثر باہر کے کسی خطیب کو مدعو کیا جاتا، اس پروگرام میں مشائخ قادریہ کی فضیلت اور ان کی سیرت پر بھرپور خطاب ہوتا، اخیر میں حضرت کے صاحبزادے شجرہ عالیہ، قادریہ، برکاتیہ، رضویہ پڑھتے پھر خود مشائخ کرام کے ارواح کو ایصالِ ثواب کرتے، صلاۃ و سلام کے بعد پروگرام کا اختتام ہوتا۔

مہمان نوازی آپ بڑی ہی فراخ دلی سے کرتے، آپ کے پاس مریدین و دیگر احباب اہل سنت کی آمد ہر روز ہوا کرتی تھی، ان کی مہمان نوازی اپنے جیب خاص سے کیا کرتے تھے، اگر کوئی عالم دین آپ کے پاس ملنے کے لیے آتا تو اسے اپنے بغل میں بٹھاتے اور ان کی خاطر و تواضع کرتے، اگر کوئی سادات کرام میں سے تشریف لاتے

تو انھیں اپنی مسند پر بٹھاتے، ان کے سامنے خود دو زانو ہو کر بیٹھتے اور ان کی ہر ممکن خدمت کرتے سادات کرام کی قدم بوسی آپ کا معمول تھا، حضرت مفتی شکیل الرحمن مصباحی استاذ جامعہ حنفیہ رحمت گنج بستی اپنے ایک مضمون میں یوں رقم طراز ہیں:

”ایک مرتبہ دارالعلوم امجدیہ ارشدالعلوم اوجھانگج بستی میں جلسہ دستار بندی کے موقع پر حضور سید امین میاں صاحب قبلہ تشریف لائے ہوئے تھے اور اس جلسہ میں صوفی صاحب بھی مدعو تھے، صوفی صاحب قبلہ تشریف لائے اور سنا کہ حضور امین میاں صاحب قبلہ تشریف فرما ہیں، آپ نے ملنے کی خواہش ظاہر کی اور راقم کو بھیجا کہ حضرت سے اجازت لے لو کہ خادم ملنا چاہتا ہے، راقم نے حضور سے عرض کیا کہ حضرت صوفی صاحب آئے ہوئے ہیں اور ملنا چاہتے ہیں، آپ نے فرمایا ٹھیک ہے تشریف لائیں، اس کے بعد جب صوفی صاحب ملنے گئے، تو آپ کھڑے ہو گئے اور بہت ہی پر تپاک طریقے سے ملے، صوفی صاحب نے دست بوسی کے بعد قدم چومنا چاہا تو آپ پیچھے ہٹتے ہوئے فرماتے ہیں، ارے آپ، ارے آپ، اس کے بعد آپ نے بغل میں بیٹھنے کا اصرار کیا لیکن صوفی صاحب ادب کی وجہ سے سامنے ہی بیٹھے۔“ (محدث بستی نمبر صفحہ ۷۴)

حضرت مولانا محمد سعید صاحب قبلہ کا بیان ہے کہ حضرت عرس کے موقع پر جب مارہرہ شریف تشریف لے جاتے اور سادات کرام میں سے اگر کسی پر نظر پڑ جاتی تو ان کی قدم بوسی فرماتے۔

آپ کے شہزادے حضور حبیب العلماء صاحب قبلہ فرماتے ہیں کہ آپ جب گھر آتے تو اپنی والدہ کی قدم بوسی کرتے، ان کی خیریت دریافت کرتے اور شام کو سوتے وقت تیل لے کر والدہ کے سرہانے پہنچ جاتے اہل خانہ عرض کرتے ہم لوگ تو خدمت کے لیے ہیں ہی آپ کو پریشان ہونے کی ضرورت کیا ہے؟ مگر آپ فرمایا کرتے آپ لوگ تو روز خدمت کرتے ہیں، ہماری بھی تو والدہ ہیں کیا ہمارا فریضہ نہیں بتاتا ہے، خود اپنے ہاتھ سے ان کے سر میں تیل لگاتے اور ان کی خدمت کرتے۔

حضور خطیب البراہین علیہ الرحمہ جب دارالعلوم کے لیے چلتے تو والدہ سے سلام کرتے اور قدم بوسی فرماتے، والدہ محترمہ دعائیں دیتیں، پروردگار عالم آپ کو سورج کی طرح چمکائے، ماں کی دعا کی برکت دیکھیں آپ عالم اسلام میں آج بھی سورج کے مانند چمک رہے ہیں اور اپنے فیوض و برکات خوش عقیدہ سنی مسلمانوں کے درمیان تقسیم فرما رہے ہیں۔

آپ کے نزدیک امیر و غریب میں کبھی کوئی فرق نہیں رہا، ہر ایک کے ساتھ اسلامی اصول کے مطابق پیش آتے، حالت سفر میں بھی نماز کا اہتمام کرتے اگر اپنی سواری سے سفر کر رہے ہوتے تو جب نماز کا وقت آتا جہاں بھی ہوتے گاڑی کھڑی کرادی مصلیٰ بچھا دیا اور نماز شروع کر دی، ٹرین میں بھی نماز کی پابندی کرتے اکثر اسٹیشن پر اتر کر نماز ادا کرتے اور اگر نماز کا وقت جا رہا ہے اور اترنے کی گنجائش نہیں ہے تو ٹرین میں ہی ادا کر لیتے، سفر ختم ہونے پر اس کا اعادہ کرتے، ٹرین میں اوراد و وظائف کا بھی اہتمام کرتے تلاوت کلام پاک اور دلائل الخیرات شریف کثرت سے پڑھتے۔

آپ کی زندگی سادگی میں گزری، کرتا پا جامہ اکثر کرتا، لنگی، صدری اور عمامہ آپ کا لباس رہا، زرق برق لباس سے آپ کافی محتاط رہے، مگر اس سادگی میں خودداری ہمیشہ نظر آتی رہی، آپ کے مریدوں میں امراء، روسا کی کثیر تعداد موجود ہے مگر آپ نے کبھی کسی سے اپنے لیے کسی چیز کا نہ تو مطالبہ کیا اور نہ ہی کسی چیز کی خواہش ظاہر کی، ہندوستان و نیپال کے مختلف مقامات پر بغرض دعوت و تبلیغ آپ ہمیشہ جاتے رہے مگر کسی سے کبھی ایک روپیہ کا مطالبہ نہیں کیا، جو مل گیا رکھ لیا اور اپنا کام کر کے واپس آگئے، کبھی کبھی فجر کے وقت آپ مسجد میں جھاڑو بھی لگاتے اور اگر اتفاق سے کوئی مؤذن نہیں ہے تو آپ اذان بھی دے دیتے، گویا آپ کی زندگی کو جس پہلو سے دیکھا جائے اس میں خاکساری، خودداری اور سنت نبوی کا پہلو نمایاں نظر آتا ہے، درحقیقت آپ کی زندگی عصر حاضر کے علما و مشائخ لیے منارہ نور کی حیثیت رکھتی ہے۔



## خطیب البراہین اور آپ کا تقویٰ

زاہد و عابد بھی ہیں اور متقی زندہ ولی

عزت ہند و ستال صوفی نظام الدین ہیں

حضور خطیب البراہین علیہ الرحمہ کا تقویٰ اور پرہیزگاری کسی پر پوشیدہ نہیں عوام و خواص کے درمیان اپنی پرہیزگاری کی بنیاد پر آپ نے ایک عظیم مقام حاصل کیا ہے، کسی بیک گراؤنڈ کے باوجود بھی لاکھوں کی تعداد میں آپ کے مریدین ملک و بیرون ملک میں موجود ہیں جس میں ہزاروں کی تعداد علمائے ذوی الاحترام کی ہے، یہ سب نتیجہ ہے آپ کے تقویٰ اور پرہیزگاری کا، تو لیجیے آپ کے تقویٰ شعار زندگی کے چند گوشوں کو ملا حظہ کیجیے۔

پروردگار عالم قرآن مجید میں ارشاد فرماتا ہے: يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ“ (پ ۱۱ ع ۴) اسی طرح ایک جگہ اور ارشاد فرماتا ہے: ”إِنْ أَوْلِيَاءُ إِلَّا الَّذِينَ اتَّقَوْا“۔

مذکورہ بالا دونوں آیات مبارکہ کو غور سے دیکھیں۔ ایک جگہ پروردگار عالم ایمان والوں کو تقویٰ اختیار کرنے اور سچوں کی معیت میں زندگی گزارنے کا حکم دے رہا ہے، تو دوسری جگہ متقی اور پرہیزگار بندوں کو اپنا دوست ہونے کا اعلان کر رہا ہے، اس لیے سب سے پہلے ہم تقویٰ کا معنی بیان کر دے رہے ہیں تاکہ اس فرمان ایزدی کی روشنی میں ہم محبوبان بارگاہ رب العزت کی شناخت کر سکیں، ان کی معیت میں رہ کر حکم خدا کی تعمیل کرتے ہوئے اپنی زندگی میں انقلاب لاسکیں، ہم ذیل میں تقویٰ کا معنی بیان کر رہے ہیں ملاحظہ فرمائیں:

حضرت علامہ سید نعیم الدین مراد آبادی علیہ الرحمہ ”هُدًى لِلْمُتَّقِينَ“ کے تحت تحریر فرماتے ہیں:

تقویٰ کے کئی معنی ہیں نفس کو خوف و ہراس سے بچانا اور عرف شرع میں ممنوعات چھوڑ کر نفس کو گناہ سے بچانا، حضرت ابن عباس رضی اللہ تعالیٰ عنہ نے فرمایا متقی وہ ہے جو شرک، کبائر و فواحش سے بچے، بعضوں نے کہا متقی وہ ہے جو اپنے آپ کو دوسروں سے بہتر نہ سمجھے اور بعض کا قول یہ ہے کہ تقویٰ حرام چیزوں کا ترک اور فرائض کو ادا کرنا ہے، بعض کے نزدیک معصیت پر اصرار اور طاعت پر غرور کے ترک کا نام تقویٰ ہے، بعض نے کہا تقویٰ یہ ہے کہ تیرا مولیٰ تجھے وہاں نہ پائے جہاں اس نے منع فرمایا، ایک قول یہ ہے کہ تقویٰ حضور صلی اللہ تعالیٰ علیہ وسلم اور صحابہ کرام رضوان اللہ تعالیٰ علیہم اجمعین کی پیروی کا نام ہے۔ (تفسیر جلالین، بحوالہ کنز الایمان)

حضور خطیب البراہین علیہ الرحمہ کی زندگی کا اگر مطالعہ کیا جائے تو ایک متقی کی جتنی صفتیں اوپر مذکور ہوئیں، وہ آپ کے اندر پائی جاتی ہیں آپ سنت نبوی ﷺ کے عامل اور صحابہ کی سیرت کو اپنانے والے نماز پنج گانہ باجماعت کے اہتمام کے ساتھ ساتھ تہجد کی پابندی ہمیشہ کرتے رہے، نفس پرستی گناہ اور فواحش سے احتراز آپ کا شیوہ رہا، امر بالمعروف نہی عن المنکر پر ہمیشہ عمل کرتے رہے، آپ نے ایک عابد شب زندہ دار شریعت مصطفویہ کا پاسدار بن کر اپنی زندگی گزاری، آپ کے تقویٰ کا ہر شخص قائل ہے، یہی وجہ ہے کہ نہایت ہی کم مدت میں مخلوق خدا کی لاکھوں کی تعداد آپ کے دامن کرم سے وابستہ ہو گئی، ہم ذیل میں آپ کے تقویٰ کے بارے میں چند مشاہیر علمائے کرام کی شہادت پیش کر رہے ہیں ملاحظہ فرمائیں:

(۱) شہزادہ صدر الشریعہ حضرت علامہ ضیاء المصطفیٰ صاحب قبلہ قادری ناناب قاضی القضاۃ فی الہندیوں تحریر فرماتے ہیں:

حضرت صوفی صاحب قبلہ محتاط، صاحب بصیرت اور پابند شرع عالم دین ہیں۔

(دو عظیم شخصیتیں صفحہ ۴۲)

(۲) حضرت علامہ سید نجم الدین سہروردی صاحب قبلہ جھونسی شریف آپ کی

تقویٰ شعار زندگی کے بارے یوں تحریر فرماتے ہیں:

حضرت صوفی صاحب قبلہ انتہائی شریف النفس، متقی، پرہیزگار اور باعمل عالم دین ہیں۔ (محدث بستی نمبر صفحہ ۶)

(۳) حضرت علامہ عبد اللہ خان عزیزی علیہ الرحمہ سابق صدر المدر سین دارالعلوم علیہ جہد اشاہی ضلع بستی یوں تحریر فرماتے ہیں:

حضرت صوفی نظام الدین صاحب محض صوفی نہیں بلکہ ایک عالم دین بھی ہیں اور ایسے عالم باعمل ہیں جن کی اہم خصوصیت دنیا کی آرائش و جمال سے بیزار رہنے کی ہے اور ہمیشہ تقویٰ و طہارت، پرہیزگاری و دیانت داری کے راہوں پر چلنے کی بھرپور کوشش کرتے رہے ہیں۔ (دعوت شخصیتیں صفحہ ۴۱)

(۴) استاذ الاساتذہ حضرت علامہ اعجاز احمد صاحب قبلہ شیخ الحدیث دارالعلوم اہل سنت تدریس الاسلام بسڈیلہ ضلع سنت کبیر نگر یوں تحریر فرماتے ہیں:

حضرت مولانا صوفی نظام الدین صاحب زاہد، متقی عالم دین ہیں، آپ کی عملی زندگی میں اسلاف کی روش کا انداز ہے۔ (فضائل زکوٰۃ صفحہ ۴)

(۵) نمونہ سلف حضرت علامہ مفتی محمد شہاب الدین نوری صدر شعبہ افتادار العلو م اہل سنت فیض الرسول برائوں شریف ضلع سدھار تھ نگریوں تحریر فرماتے ہیں:

موصوف ایک مستند عالم باعمل، صاحب زہد و ورع و تقویٰ اور اِنَّ اَكْثَرَ مَكْمُ عِنْدَ اللّٰهِ اَتْقَاكُمْ کی واضح تفسیر ہیں۔ (روزنامہ راشتریہ سہارا اردو کا خطیب البراہین نمبر صفحہ ۱۶)

اس جگہ میں صرف پانچ علمائے کرام کے تاثرات کو نقل کرنے پر اکتفا کر رہا ہوں کیوں کہ آنے صفحات میں ان شاء اللہ العزیز در جنوں علمائے کرام و شعرائے عظام کے تاثرات ایک باب کے تحت نقل کروں گا جسے آپ ملاحظہ کریں گے۔

آپ کے تقویٰ کی داستان زبان زد خاص و عام ہے، جس کے لیے کسی دلیل کی ضرورت نہیں ہے، دنیا جانتی ہے کہ آج اکثر لوگ سفر میں نماز کی پابندی نہیں کر پاتے



ہیں مگر آپ نہ صرف نماز کی پابندی کرتے رہے بلکہ دلائل الخیرات شریف اور تلاوت قرآن پاک کا ہمیشہ اہتمام کرتے رہے، آپ حالت سفر میں کس قدر نماز کی پابندی کرتے حضرت مولانا خورشید احمد نظامی علیہ الرحمہ صدر المدرسین دارالعلوم اہل سنت نظام الاسلام شہر جھابوا ایم پی کی زبانی ملاحظہ فرمائیں:

شہر جھابوا سے ۸۰ کلومیٹر دور ایک شہر علی راج پور ہے، بعد نماز ظہر حضرت کو لے کر جھابوا سے علی راج کے لیے چلا، حضرت نے پوچھا مولانا عصر کہاں پڑھیں گے میں نے عرض کیا حضرت شہر علی راج پور میں، چوں کہ راستہ بہت خراب تھا اس لیے حضرت نے پوچھا کہ کیا ہم لوگ علی راج پور پہنچ جائیں گے، میں نے کہا جی ہاں! ان شاء اللہ گاڑی چلتی رہی آپ ذکر و فکر میں لگے رہے، عصر کا وقت ہو چکا تھا، اچانک حضرت نے فرمایا مولانا عصر کی نماز پڑھنی ہے، میں نے عرض کیا حضور چند منٹ اور لگیں گے، سفر جاری رہا، اتنے میں آپ نے سخت لہجے میں فرمایا گاڑی روکو، گاڑی روک دی گئی، آپ فوراً ترے اور فرمایا مصلیٰ لاؤ، مصلیٰ دیا گیا، آپ نے عصر کی نماز ادا کی، نماز سے فارغ ہونے کے بعد فرمایا، میاں نماز وقت پر ادا کرنی چاہئے، یہی مومن کو زیب دیتا ہے۔ (روزنامہ راشٹر سہارا کا خطیب البراہین نمبر صفحہ ۲۰)

آپ کے تقویٰ و پرہیزگاری کی منظر کشی حضرت علامہ ادریس بستوی کچھ اس طرح کرتے ہیں:

اگر کسی کا نصیبہ جاگے اور صبح صادق سے پہلے صوفی صاحب کی بارگاہ میں پہنچ جائے تو انھیں آہ سرد بھرتا ہوا پائے گا، رنگ صبغۃ اللہ کا منظر پیش کرتا ہے اور ان کی چشم گر یاں کا نظارہ کرنا ہو تو نماز فجر کے بعد انھیں قرآن حکیم کی تلاوت کرتے ہوئے دیکھ لو آنکھوں سے موتیوں کی لڑی جھڑتی ہوئی نظر آتی ہے۔ (خطیب البراہین ایک منفرد المثل شخصیت صفحہ ۷۹)

جب ساری دنیا میٹھی نیند سویا کرتی اس وقت آپ رب کی بارگاہ میں پیشانی رکھ کر آنسو بہاتے آپ کی شب بیداری، گریہ و زاری کے چشم دید گواہ حضرت مولانا خورشید

احمد نظامی صدر المدر سین دارالعلوم اہل سنت نظام الاسلام جھابوا ایم، پی، اپنے ایک مضمون میں اپنی آنکھوں دیکھی حالت کو کچھ اس طرح نقل فرماتے ہیں:

شہر جھابوا کے بغل میں بانیاں ایک قصبہ ہے، وہاں حضرت کا پروگرام تھا اور حاجی محمد اسماعیل کے یہاں حضرت کا قیام تھا، پروگرام ختم ہونے کے بعد لوگ قیام گاہ پر موجود تھے، حضرت نے فرمایا رات زیادہ ہو گئی ہے، آپ لوگ سو جائیں اور خود بھی چادر اوڑھ کر لیٹ گئے، بغل کے کمرے میں میں اور قاری رئیس القادری گور کھپوری (مہتمم دارالعلوم مظہر العلوم گھوسی پور گور کھپور) آہستہ آہستہ گفتگو کر رہے تھے، رات کے تقریباً تین بج رہے تھے اتنے میں کسی کے سسکنے کی آواز آئی، رات کا وقت تھا ہر طرف سناٹا تھا، آواز صاف آرہی تھی، میں نے قاری رئیس القادری صاحب سے کہا یہ کس کے رونے کی آواز آرہی ہے، قاری صاحب نے بھی غور سے سنا پھر کہا مولانا یہ حضرت کے گریہ وزاری کی آواز ہے، وقت فجر تک یہ سلسلہ چلتا رہا۔ (روزنامہ راشتریہ سہارا کا خطیب البراہین نمبر صفحہ ۲۰)

عبادت و ریاضت کے ساتھ آپ معاملات میں بھی بہت محتاط تھے، ہر ممکن یہ کوشش ہوتی تھی کہ کہیں کوئی گناہ کا کام نہ ہو جائے اور اس سے پروردگار عالم کی بارگاہ میں ہماری پکڑ ہو، آپ کے احتیاط کا ایک واقعہ حضرت مولانا دریس بستوی یوں تحریر فرماتے ہیں:

مجھ سے جناب ماسٹر سجاد مہند اولی نے بیان کیا کہ ایک بار میں اپنے رشتہ دار بھونو بھائی کی دکان پر بکھرہ گیا تھا، صوفی صاحب قبلہ اور چند علمائے کرام بھونو بھائی کی دکان پر آئے، سب لوگ مؤدب ہو کر کھڑے ہو گئے، ایک مولانا صاحب صوفی صاحب کا سوٹر جو پوری آستین کا تھا نکالا اور کہا اس سوٹر کو وضو کرتے وقت نکالنا پڑتا ہے، اس کے دونو آستینوں کو کلائی تک چاک کر کے چین لگا دیجئے، کہتے ہیں ہم لوگ بات کرنے میں مصروف ہو گئے دکان سے چین خرید کر آگئی اور بھونو بھیا نے آستین چاک کر کے کترن

سے ایک سفید کپڑا نکال کر چین کے ساتھ دونوں آستینوں کو بنا دیا، تھوڑی دیر بعد حضرت صوفی صاحب قبلہ نے فرمایا آستین بنا دیجیے، اب ہم لوگ چلیں گے، بھونو بھیا نے کہا حضرت تیار ہو چکی ہے، حضرت نے آستین کو دیکھا تو فرمایا، یہ سفید کپڑا کہاں سے لگایا گیا، بھونو بھیا نے عرض کیا حضرت کترن سے نکال کر لگایا گیا ہے، فرمایا نہیں یہ تو غلط ہوا، دوسرے کا کترن میرے لیے کیسے جائز ہوگا، اسے توڑ کر نکالو، ماسٹر سجاد مہنداولی کہتے ہیں، میرے حیرت کی کوئی انتہا نہ رہی، اس کترن کا کپڑا اسلامی توڑ کر نکالا گیا، حضرت نے پیسہ دے کر بزار کی دکان سے ایک گرہ کپڑا منگایا، پھر اس کپڑے کو لگا کر سوٹر میں چین سلی گئی، پھر حضرت تشریف لے گئے۔ (خطیب البراہین ایک منفرد المثال شخصیت صفحہ ۵۸)

سبحان اللہ! یہ ہے آپ کا تقویٰ اور احتیاط کہ کہیں کسی دوسرے کی چیز بلا اجازت استعمال نہ ہو جائے، جواز روئے شرع درست نہیں ہے، کیوں کہ خلاف شرع چلنے والا منزل مقصود تک نہیں پہنچتا وہ بھٹک جاتا ہے، احکام شرع کی پابندی اور اس پر عمل کرنا کوئی آپ سے سیکھے، آج تو نذرانے کے نام پر لوگ کیا کیا اور کس طرح وصول کر لیتے ہیں، مگر وارے رواج اور وقت کے حالات کیا کہا جائے اس خاکی انسان کو یہ اپنی دائمی مصیبت اور آخرت کے گھر کو اس قدر بھول چکا ہے، جسے دیکھ کر یہ کہنا پڑتا ہے

خدا تجھے کسی طوفان سے آشنا کر دے

کہ تیرے بحر کے موجوں میں اضطراب نہیں

مگر حضور خطیب البراہین علیہ الرحمہ نذرانے کے معاملے میں بھی بہت محتاط رہے آپ نذرانہ وہی قبول کرتے جواز روئے شرع درست ہوتا، (آپ پیسہ ہو چاہے جیسا ہو کے قائل نہیں) بلکہ اسی مال کو قبول کرتے جو جائز و حلال ہو شریعت مطہرہ کا ایک مسئلہ ہے کہ نابالغ اپنے کسی چیز کا مالک نہیں ہوتا اس لیے اگر وہ اپنی چیز کا کسی کو مالک بنانا چاہے تو نہیں بنا سکتا، نذرانے میں یہی ہوتا ہے کہ اپنا پیسہ اپنا سامان کسی کو بخوشی پیش کیا جاتا ہے کہ آپ اس کے مالک ہیں، اس میں جیسا تصرف کرنا چاہیں کر سکتے ہیں، اس

مسئلے کے رو سے یہ بات عیاں ہو گئی کہ نابالغ چوں کہ کسی چیز کا مالک نہیں اس لیے اگر وہ نذرانے میں کسی کو کچھ دے تو اسے قبول نہیں کرنا چاہیے، بلکہ سمجھا کر اسے واپس کر دینا چاہیے، ہم نے خود بہت سے لوگوں کو دیکھا پیسہ آئے بالغ سے ہو یا نابالغ سے سب کچھ دیکھ کر بھی نظر انداز کر دیتے ہیں اور فوراً اسے جیب میں جگہ دے دیتے ہیں، مگر حضور خطیب البراہین علیہ الرحمہ نابالغ کا نذرانہ قبول نہ کرتے، بلکہ اس بچے کو واپس کر دیا کرتے اور دعا بھی دیتے۔

صاحبِ آئینہ محدث بستوی تحریر کرتے ہیں:

ایک بار حضرت صوفی صاحب قبلہ مہراج گنج کے دورے پر تھے، میرے سامنے ایک بوڑھے نے اپنے بچے کے ہاتھ سے حضرت کو نذرانہ دینا چاہا، تو آپ نے یہ کہہ کے واپس کر دیا کہ بچے کے ہاتھ کا نذرانہ لینا جائز نہیں کیونکہ وہ کسی چیز کا مالک نہیں ہوتا، لیکن لطف تو یہ ہے کہ بچے کا دل رکھنے کے لیے اس کے ہاتھ سے روپیہ لے لیا پھر مسئلہ کی توضیح کے ساتھ روپیہ اس کے والد کو واپس کر دیا۔ (آئینہ محدث بستوی صفحہ نمبر ۵)

آپ نماز پنج گانہ باجماعت کا اہتمام کرتے، حتی الامکان باجماعت مسجد میں جا کر نماز ادا کرتے، نیز بارش اور سخت کیچڑ میں بھی آپ مسجد پہنچ جاتے، خود پڑھتے اور لوگوں کو اس کی پابندی کی تاکید کرتے، نماز باجماعت کی پابندی آپ کس طرح کرتے رہے، حبیب العلماء حضرت علامہ حبیب الرحمن صاحب اس کو یوں بیان کرتے ہیں:

برسات کا موسم تھا، جمعرات کی رات، تھی والد صاحب گھر پر آئے ہوئے تھے، عشائی اذان ہونے والی تھی، تیز بارش ہو رہی تھی والد صاحب نے لالٹین اٹھائی اور مسجد کی جانب چل پڑے، راستہ کیچڑ آلود تھا اس پر تیز بارش، والد صاحب مسجد گئے، نماز پڑھ کر واپس آئے اور مجھے گھر دیکھا تو پوچھ پڑے آپ کو میں نے مسجد میں نہیں دیکھا، میں نے عرض کیا ابا حضور! تیز بارش تھی، والدہ نے کہا بیٹا یہیں نماز پڑھ لو، میں نے گھر پر ہی نماز ادا کر لی، والد صاحب نے کہا یہ بتاؤ کہ اگر آپ کے والد کی طبیعت

خراب ہو جائے تیز بارش ہو رہی ہو اور ڈاکٹر دور رہتا ہو تو کیا آپ ڈاکٹر بلانے نہیں جائیں گے، میں نے کہا کیوں نہیں، والد صاحب نے کہا بیٹا! نماز باجماعت کا معاملہ اس سے اہم ہے، آج کے بعد جماعت نہ چھوڑے گا۔

کس قدر آپ کی پابندی ہے اور کس طرح آپ کی نصیحت، اگر سارے والدین اسی طرح نماز کی تاکید شروع کر دیں تو کیا ہر گھر میں نماز کا ماحول نہیں بن جائے گا، مگر جب والدین خود یاد خدا سے غافل ہیں تو اپنی اولاد کو تاکید کیسے کر سکتے ہیں۔

جماعت کی پابندی کا ایک واقعہ اور ملاحظہ فرمائیں تاکہ روح کو تازگی اور دل کے اندر نماز باجماعت ادا کرنے کا جذبہ پیدا ہو جائے۔

ایک بار کا واقعہ ہے کہ موسلا دھار بارش ہو رہی تھی، فجر کا وقت تھا بادل گرج رہے تھے، بجلی چمک اور کڑک رہی تھی، احاطہ تنویر الاسلام امرڈوبھا اور مسجد کے درمیان والی کچی سڑک نالہ کی صورت میں بہ رہی تھی اور شاید میں مسجد ہی کی طرف دیکھ رہا تھا، اور موسم کا جائزہ لے رہا تھا، مگر اس سخت بارش میں نکلنے کی ہمت نہیں پڑ رہی تھی، اتنے میں کیا دیکھتا ہوں کہ حضرت صوفی صاحب کے کمرے کا دروازہ کھلا آپ نے ایک ہاتھ میں لالٹین اٹھا رکھا تھا اور بلا خوف و خطر مسجد کی طرف چلے جا رہے تھے، سڑک پر گھٹنوں تک پانی تھا، کیچڑ الگ سے اس موسلا دھار بارش میں مسجد کے صحن کی دیوار پر لالٹین رکھا اور اذان دینا شروع کر دیا، ظاہر ہے کہ اذان ختم ہونے سے قبل آپ پانی سے شرابور ہو چکے تھے۔ (آئینہ محدث بستوی)

یہ ہے آپ کے نماز باجماعت مسجد میں ادا کرنے کا اہتمام، اس کے علاوہ آپ کی شخصیت کو جس پہلو سے بھی مطالعہ کیا جائے آپ کے اندر تقویٰ اور پرہیزگاری کا عنصر نمایاں نظر آتا ہے، یہی وجہ ہے کہ ہر خانقاہ کے شیوخ آپ کا احترام کرتے رہے، علما، صلحا اور عوام کا ہر طبقہ آپ کی قدم بوسی اپنے لیے معراج تصور کرتا رہا، پروردگار عالم ہم کو بھی آپ کے تقویٰ شعار زندگی پر عمل کرنے کی توفیق عطا فرمائے آمین۔



## خطیب البراہین اور خدمت خلق

انسان کی مدد اور اس کی خدمت اگر اللہ اس کے رسول کی رضا و خوشنودی حاصل کرنے کے لیے ہو تو یہ عبادت ہے، اسی لیے اللہ کے نیک بندے اپنی زندگی کو مخلوق خدا کی خدمت میں گزار دیتے ہیں اور اپنے آپ کو انھیں کے لیے وقف کر دیتے ہیں، وہ مخلوق خدا کی خدمت کر کے خوش ہوا کرتے ہیں، کیوں کہ خدمت خلق ایک عبادت ہے اور اللہ کے نیک بندوں کو اپنے رب کی عبادت میں خوشی محسوس ہوتی ہے، کسی حاجت مند کی مالی امداد کرنا، کسی مظلوم کی مدد کرنا، گرتے ہوؤں کو اٹھانا، برائیوں پر ٹو کنا، اچھائیوں کی نشان دہی کرنا، ایمان و عقائد کی تحفظ و بقا کے لیے عملی اقدام کرنا، یہ سب خدمت خلق میں آتا ہے۔

حضور خطیب البراہین علیہ الرحمہ کی شخصیت کا اگر مطالعہ کیا جائے تو یہ بات واضح ہو جاتی ہے کہ آپ نے اپنی زندگی کو خدمت خلق کے لیے وقف کر دیا تھا، ان کی پریشانیوں کو سننا اور ان کی مجبوریوں کو سمجھنا آپ کا روز کا معمول تھا، آپ اگر ایک طرف حاجت مندوں کی ضرورتوں کو پورا کرتے تھے تو دوسری طرف ملک و بیرون ملک دعوت و تبلیغ کے ذریعہ مسلمانوں کے ایمان و عقائد کی تحفظ و بقا کے لیے کوشش کرتے، اگر ایک طرف گناہوں سے توبہ کرا کر لوگوں کو سلسلہ قادر یہ سے جوڑتے رہے تو دوسری طرف در سگاہ میں علمائے کرام کی ٹیم تیار کر کے انھیں اہل سنت و جماعت کے ایمان و عقائد کی حفاظت کے لیے بھیجتے رہے، گویا جس طرف سے بھی دیکھا جائے آپ کے اندر خدمت خلق کا جذبہ بدرجہ اتم پایا جاتا ہے۔ ہم ذیل میں آپ کے خدمت خلق کی ایک جھلک پیش کر رہے ہیں ملاحظہ فرمائیں۔

آج خدمت خلق کے دعویداروں کی کمی نہیں، اگر کسی کو کچھ دے دیا تو دینے والے کی شہرت ہونی چاہیے، میڈیا میں نام آنا چاہیے، مگر حضور خطیب البراہین علیہ الرحمہ کے اندر ایسی کوئی بات نہیں تھی، بلکہ آپ ہر کام شریعت کے دائرے میں کرتے تھے،

آپ نے اگر کسی کی مدد کی کسی کی رہنمائی فرمائی، کسی کو غلطیوں پر ڈانٹا، تو اس میں اپنا کچھ مقصد نہیں، مقصد صرف رضائے الہی رہا کرتا تھا، نبیرہ خطیب البراہین حضرت علامہ محمد سعید نظامی بیان کرتے ہیں کہ جس وقت میں امر ڈوبھا پڑھ رہا تھا، میں نے خود دیکھا حضرت کے پاس ضرورت مند آیا کرتے تھے، حضرت لڑکے کی شادی ہے، حضرت بیمار ہیں علاج کرانا ہے، اسی طرح لوگ اپنی ضرورتوں کو بیان کرتے، حضرت حسب حیثیت ان کی مالی مدد کرتے، مگر کسی سے کبھی بیان نہ کیا کی میں نے فلاں کو یہ دیا یا اتنی مدد کی، یوں ہی بہت سے لوگوں کی بازار حضرت خود کراتے تھے، کبھی کبھی بند مٹھی میں کچھ رقم ہوتی مجھے دیتے لے جاو فلاں مکان پر فلاں صاحب ہیں ان کو دے آؤ، میں خود جاتا اور بند مٹھی میں جو رقم ہوتی ان کو دے دیتا، جنھیں حضرت دینے کے لیے کہہ کر بھیجتے تھے۔

علامہ موصوف بیان کرتے ہیں کہ آپ مدارس و مکاتب میں بھی دل کھول کر تعاون کرتے اکثر ہم نے دیکھا ہے کہ حضرت جب کسی مسجد یا مدرسے کی سنگ بنیاد کی تقریب میں جایا کرتے تو واپسی کے وقت کسی ذمہ دار کو بلا کر آہستہ سے جیب سے کچھ رقم نکالتے اور یہ کہتے ہوئے حوالے کر دیتے کہ اس سے نل لگوا لیجیے گا یا اور کوئی ضروری کام کروا لیجیے گا۔ ۱۹۹۸ء میں جب ہمارے گاؤں میں دارالعلوم اہل سنت غوثیہ نظامیہ حسنی کی بنیاد حضرت نے رکھی تو مجھے بلا کر بطور امداد ایک اچھی رقم عطا فرمائی خود جامعہ برکاتیہ حضرت صوفی نظام الدین لہروی بازار کے گراؤنڈ میں جب مسجد بنانے کی بات آئی تو آپ نے انتظامیہ کو بلا کر ایک اٹیچی سامنے رکھی اور اس کو کھولنے کا حکم دیا، جب اس کو کھولا گیا تو مختلف لفافوں میں سوالات کی رقم ملی، آپ نے انتظامیہ کو یہ کہتے ہوئے رقم کو حوالے کر دیا کہ اسے لے جائیے مسجد کی تعمیر میں لگا دیجیے گا۔

جیسا کہ اوپر ذکر کیا کہ جس طرح مال سے مدد کر دینا یا کسی اور طرح کسی کے کام آجانا اگر رضائے الہی کے لیے ہو تو خدمت خلق ہے، یوں ہی کسی کو برائی سے روکنا اور

اچھائیوں کی رغبت دلانا بھی خدمت خلق ہے، کیوں کہ اگر چند سکوں سے مدد کر کے کسی کی دنیا سنواری جاسکتی ہے، تو کسی کے ایمان و عقائد کو سنوار کر اس کو عقبی کی لازوال نعمت سے مالا مال کیا جاسکتا ہے، دنیا کے مقابلے میں کسی کے آخرت کو سنوارنا اور اہم ہوتا ہے، کیوں کہ دنیا تو چند دن کے لیے ہے مگر آخرت ہمیشگی کے لیے ہے، یہی وجہ ہے کہ بزرگان دین بندگان خدا کی آخرت کو سنوارنے کو ترجیح دیتے ہیں، یہی حال حضور خطیب البراہین علیہ الرحمہ کا رہا، اگر کسی کو خلاف شرع دیکھا تو فوراً ٹوکا اور احکام شرع پر عمل کرنے کی تلقین کی اور آخرت کی یاد اس طرح دلائی کہ آدمی اس کی طرف مائل ہو گیا۔ ہم نے ایسے بہت سے افراد کو دیکھا ہے، جن کی زندگی میں حضرت کی نصیحتوں نے انقلاب پیدا کر دیا، دیوریا جو مشرقی یوپی کا ایک ضلع ہے، وہاں پر میری ملاقات ایک مرتبہ ایک ڈاکٹر صاحب سے ہوئی، غالباً ان کا نام غلام حسین تھا، مگر پہلی ملاقات میں میں یہ سمجھ بھی نہ سکا کہ یہ ڈاکٹر ہوں گے، ان کے رہن سہن اور لباس سے اول نظر میں میں نے یہ سمجھا کہ کوئی مولانا ہوں گے، لیکن جب گفتگو ہوئی تو سمجھ میں آیا کہ یہ پیشے سے ڈاکٹر ہیں اور صوفی صاحب کے مرید ہیں، انھوں نے خود بیان کیا کہ حضرت سے مرید ہونے سے پہلے میرے دل میں یہ تمنا تھی کہ کسی پیر سے مرید ہو جاؤں، کئی شیوخ سے ملاقات کیا مگر میری طبیعت کسی کی طرف مائل نہ ہوئی، ایک مرتبہ جب حضور حافظ ملت علیہ الرحمہ کے عرس کے موقع پر مبارک پور پہونچا اور حضرت کو دیکھا تو دل حضرت کی جانب کھینچتا چلا گیا اور صبح کے وقت الجامعۃ الاشرفیہ مبارک پور میں حضرت سے مرید ہو گیا، مرید کرنے کے بعد حضرت نے کچھ نصیحت کی اور فرمایا باقرآن پڑھنا جانتے ہو، میں نے عرض کیا حضور نہیں، آپ نے فرمایا اس کو پڑھنا سیکھ لو، دیکھو ایمان لانے والے صحابہ کرام سب بچے ہی نہیں ہوا کرتے تھے، مگر ان حضرات نے قرآن پاک سیکھا اس لیے قرآن پاک پڑھنا سیکھ لو اور روزانہ نماز کی پابندی کے ساتھ ساتھ اس کی تلاوت بھی کیا کرو اور چہرے کو حضور کی سنت سے سجالو، یہی ایک مومن کی شان ہے۔



ڈاکٹر صاحب کا بیان ہے کہ مرید ہونے سے قبل ہر روز میں داڑھی صاف کیا کرتا تھا، مگر حضرت سے مرید ہونے کے بعد میں نے کبھی داڑھی پر استرہ نہیں لگوائی۔

مرید ہونے کے بعد گھر پہنچا، دوسرے دن ایک حافظ صاحب سے قرآن پاک پڑھنے کی خواہش ظاہر کی انہوں نے شام میں مجھے وقت دیا میں نے کہا حضرت جب بھی ہو سکے، جو وقت آپ کہیں میں اس وقت قرآن پڑھنے کے لیے تیار ہوں، چنانچہ ہر دن بعد نماز مغرب حافظ صاحب آجایا کرتے تھے اور میں اپنا سارا کام چھوڑ کر قرآن پاک سیکھنے میں لگ جایا کرتا تھا، چند مہینوں کی محنت سے میں نے اچھی طرح قرآن پڑھنا سیکھ لیا اور قرآن پاک کی تلاوت کرنے لگا، ایک دن میرے دل میں خیال آیا کہ جس طرح روز و وقت نکال کر پڑھنا سیکھ لیا کیوں نہ اسی وقت تھوڑا تھوڑا یاد کرنا شروع کر دوں بس کیا تھا اللہ کا نام لے کر یاد کرنا شروع کر دیا، الحمد للہ! آج میں حافظ قرآن ہو گیا ہوں، ہر دن ڈسپنری آتا ہوں اور راستے میں بھی کچھ تلاوت کر لیتا ہوں۔

یہ ہے شیخ طریقت کے نصیحتوں کا اثر کہ ایک مرید کی زندگی میں اس قدر انقلاب آیا کہ وہ نہ صرف قرآن پڑھنا سیکھ لیا بلکہ حافظ قرآن بھی ہو گیا۔

اسی طرح ضلع دیو ریا ہی کے حضرت کے ایک مرید تھے جو پولس محکمہ میں ملازمت کرتے تھے اور اس وقت انسپکٹر کے پوسٹ پر تھے ان کے بارے میں پہلے ہی سن رکھا تھا، ۲۰۰۹ء میں شہزادہ حضور خطیب البراہین کی معیت میں ایک بار دیو ریا جانا ہوا، اتفاق سے ان سے بھی ملاقات ہو گئی، جسم پر اسلامی لباس، سر پر برکاتی ٹوپی حد شرع داڑھی سے سجا یا چہرہ، گلے میں رومال، صاحبزادے نے تعارف کراتے ہوئے ارشاد فرمایا، مولانا یہی اسلم بھائی ہیں، جو اس وقت بلیا میں انسپکٹر کے عہدے پر فائز ہیں، اسلم بھائی کے اسلامی لباس اسلامی داڑھی دیکھ کر خوشی ہوئی۔

اسلم بھائی کا بیان ہے کہ جب میں حضرت سے مرید ہوا تو حضرت نے مجھے داڑھی رکھنے کے لیے کہا اور نماز پنج گانہ کی تاکید فرمائی، نماز ادا کرنے میں تو کوئی دقت نہیں تھی

مگر پولس محکمہ میں داڑھی رکھنا ایک پریشانی کا باعث تھا، خیر حالات سے قطع نظر مرشد کا حکم تھا داڑھی رکھ لی، اب مجھے پولس محکمہ کی جانب سے پریشان کیا جانے لگا اور داڑھی نہ رکھنے کا بہت دباؤ پڑا، ایک وقت ایسا بھی آیا کہ مجھے ایسا معلوم ہونے لگا کہ داڑھی رکھنے کی وجہ سے مجھے اپنی نوکری سے ہی ہاتھ دھونا پڑے گا، میں حضرت کے پاس آیا اور پورا واقعہ اپنے مرشد کی بارگاہ میں بیان کر دیا حضور اگر داڑھی رکھتا ہوں تو نوکری جاتی ہے اور اگر نہیں رکھتا ہوں تو شریعت کا حکم چھوٹتا ہے، حضور اگر نوکری چلی گئی تو میرے بچوں کا کیا ہوگا؟ حضرت نے بڑے ہی محبت بھرے لہجے میں ارشاد فرمایا:

بابوروزی دینے والا اللہ رب العزت ہے، پھر جس نوکری کو کرنے سے اللہ اور اس کے رسول کے حکم پر عمل نہ ہو سکے وہ نوکری ہی کس کام کی، پھر بڑے ہی پر اعتماد لہجے میں ارشاد فرمایا: لَا تَقْنَطُوا مِنْ رَحْمَةِ اللَّهِ (اللہ کی رحمت سے مایوس نہ ہو) جاو سب کچھ ٹھیک ہو جائے گا، ان شاء اللہ تعالیٰ۔

میں حضرت کے پاس واپس آیا، ڈیوٹی پر گیا، الحمد للہ آہستہ آہستہ سارا معاملہ ٹھیک ہو گیا اور آج بھی میں حدود شرع میں رہ کر اپنی ڈیوٹی انجام دے رہا ہوں، مگر اب مجھے کوئی پریشانی نہیں، مسلم و غیر مسلم سب میری قدر کرتے ہیں بلکہ آبادیوں میں جانے پر خوب خاطر تواضع ہوتی ہے، یہ سب مرشد کا کرم ہے۔

آپ کی نگاہ جس بھی مسلمان پر پڑتی چاہے وہ آپ کا مرید ہو یا نہ ہو غیر شرعی عمل پر اسے ضرور ٹوکتے اور محبت بھرے لفظوں میں سمجھاتے باوجود دنیا فانی ہے اور آخرت کی پوجی ہی اصل کمائی ہے، اگر دنیا کے چکر میں اپنی آخرت برباد کر لی تو اپنے رب کو کیا منہ دکھاو گے، حضرت مولانا نظام الدین نوری ایڈیٹر سہ ماہی نوری نکات اکتوبر تا دسمبر ۲۰۰۸ء کے ادارہ میں ایک واقعہ یوں نقل کرتے ہیں:

غالباً ۱۹۹۵ء کا واقعہ ہے مدینہ مسجد نزد ریلوے اسٹیشن بستی بیعت و ارشاد کے سلسلے میں حضور خطیب البراہین نور اللہ مرقدہ تشریف لائے تھے، جس میں حبیب

العلما حضرت علامہ محمد حبیب الرحمن صاحب قبلہ بھی تشریف لائے تھے، بعد صلاۃ و سلام لوگ حضرت کی دست بوسی کرنے لگے، حقیر مدیر بھی ایک شخص کے پیچھے کھڑا تھا، شخص مذکور کے ہاتھ میں دو انگوٹھی تھی، حضرت نے فرمایا ایک انگوٹھی پہننے کا حکم ہے وہ بھی ساڑھے چار ماشہ چاندی کی اور آپ دو انگوٹھی پہننے ہیں آپ فوراً اتاریے۔ (سماعی نوری نکات کا محدث بستوی نمبر صفحہ ۱۲)

آپ لوگوں کو نصیحت کرتے، زبان میں اگر چہ سادگی ہوتی مگر اس کا اثر یہ ہوتا کہ وہ بات لوگوں کے دلوں میں اتر جاتی تھی، آپ کی سادگی ہی لوگوں کو بھاتی تھی پھر نصیحت قبول کرنے والا شخص خود آپ کا گرویدہ ہو جاتا، حضرت مولانا نظام الدین نوری اپنے ادارہ میں ایک واقعہ یوں نقل کرتے ہیں:

غلام غازی جناب محمد اسماعیل ساکن محلہ ڈفالی ٹولہ بستی نے بتایا کہ ایک مرتبہ ہم دعا کے غرض سے امرڈوبھا گئے، لگ بھگ چالیس پینتالیس منٹ تک حضرت کی خدمت میں رہے، حضرت نے فرمایا:

”بابو داڑھی رکھ لو، نماز پڑھو اور سوانح اعلیٰ حضرت کا مطالعہ کرو“

امرڈوبھا سے واپس آنے کے بعد میرے دل میں پابندی سے نماز ادا کرنے کی خواہش بیدار ہوئی اور سوانح اعلیٰ حضرت کا مطالعہ کرنے کے بعد بہت سی دینی کتابیں پڑھنے کی توفیق حاصل ہوئی۔ (سماعی نوری نکات کا محدث بستوی نمبر صفحہ ۱۶)

اسی طرح ایک واقعہ حضرت مولانا محمد غیاث الدین احمد عارف مصباحی استاذ جامعہ عربیہ سعید العلوم یکماڈ پوکھی پور ضلع مہراج گنج حضرت مولانا مفتی محمد صادق مصباحی کے حوالے سے یوں نقل کرتے ہیں:

حضرت صوفی صاحب قبلہ نہایت ہی احسن طریقے سے غلطیوں کی اصلاح کرتے ہیں، مخاطب کو کوئی تکلیف بھی نہیں ہوتی اور وہ آسانی سے شریعت کی بات بھی مان لیتا ہے، حضرت مفتی محمد صادق مصباحی صاحب قبلہ استاذ جامعہ عربیہ سعید العلوم کچھی پور

مہراج گنج بیان کرتے ہیں کہ میرے طالب علمی کا زمانہ تھا، حضرت صوفی صاحب قبلہ ہمارے گانوں تشریف لائے تھے، میں نے بھی حضرت سے مرید ہونے کی خواہش کا اظہار کیا، اچانک حضرت کی نظر میرے پائجامے پر پڑ گئی، جو ٹخنوں سے نیچے تھا، حضرت نے نہایت ہی شفقت سے سمجھایا ”باو آپ لوگ عالم دین بن رہے ہیں اگر آپ ہی شریعت کا خیال نہیں کریں گے تو دوسرے کو کیسے سمجھائیں گے۔“ (روزنامہ راشتریہ سہارا کا خطیب البراہین نمبر صفحہ ۲۳)

آپ کی دور رس نگاہ لوگوں کے حالات پر رہتی، موقع ملنے پر ان کی اس طرح اصلاح کرتے کہ ان کی اصلاح بھی ہو جاتی اور انھیں برا بھی نہیں لگتا، حضرت مولانا محمد تفسیر القادری قیامی علیہ الرحمہ سابق صدر المدینہ دارالعلوم علیہ جہاد شاہی بستی اپنے ایک مضمون میں ایک واقعہ یوں تحریر فرماتے ہیں:

”دارالعلوم اہل سنت تنویر الاسلام امرڈوبھاضلع سنت کبیر نگر یوپی کے عمائدین میں سے ہم پیالہ وہم نوالہ رفیق و عبد اللہ تھے، رفیق و عبد اللہ میں سے جناب محمد رفیق صاحب نے حضرت صوفی صاحب قبلہ سے ایک بار کہا، سنا ہے آپ اپنے ہاتھ والی گھڑی فروخت کریں گے، حضرت نے فرمایا ہاں، کہنے لگے آپ نے کتنے میں خریدا تھا اور کیا قیمت لیں گے، آپ نے مسکرا کر فرمایا میں نے کتنے میں خریدا تھا آپ کو اس سے کیا ہے، اس وقت اتنا ہدیہ ہے پسند آئے تو لے لیجیے، غالباً پچیس روپے یا پینتالیس روپے قیمت آپ نے بتائی۔“

در اصل رفیق و عبد اللہ دو شخصوں کا نام تھا دونوں تاجر پیشہ تھے، گھوم پھر کر اپنا مال تجارت کپڑا فروخت کرنا کا طریقہ کار تھا، حضرت صوفی صاحب قبلہ نے ایک ہی جملوں میں سخت تنبیہ فرمادیا کہ خبردار اپنا مال زیادہ فروخت کرنے کی فکر میں جھوٹ اور جھوٹھی قسم کا سہارا امت لینا، کیوں کہ یہ دونوں حرام ہیں، اپنے مال کی متعینہ قیمت بتاؤ اور لگے رہو، خدا تمہیں برکتیں دے گا، یہ تجارت کے بنیادی اصول کا اہم دفعہ ہے۔“ (روزنامہ

راشٹریہ سہارا کا خطیب البراہین نمبر صفحہ ۵۲)

عصر حاضر میں بزنس کا جو رواج ہے اس میں بہت سے لوگ تو جھوٹ کا سہارا ہی لیتے ہیں، خاص کر گھوم پھر کر کپڑوں کی تجارت کرنے والے، جب کہ جھوٹ بول کر سامان بیچنا دھوکا دینا ہے جو اسلام میں درست نہیں ہے، مسلمانوں کو اس طرح کی تجارت سے بچنا چاہیے۔

آپ نے غیر شرعی رسموں کا بھی بھرپور محاسبہ کیا تحریر و تقریر کے ذریعہ ملک کے کو نے کو نے میں لوگوں کو غیر شرعی عمل سے اجتناب کی تاکید کرتے رہے، آپ غیر شرعی رسموں کو روکنے میں کس قدر سخت تھے، مندرجہ ذیل واقعہ کی روشنی میں ملاحظہ فرمائیں:

آپ کے وطن موضع اگیا پوسٹ چھاتا ضلع سنت کبیر نگر میں دیوالی کے موقع پر قبرستان کی زمین پر میلہ لگتا تھا، جس میں ہندو مسلم لڑکے لڑکیاں مرد و عورت کثرت کے ساتھ آیا کرتے تھے، پٹانے چھوڑے جاتے قسم قسم کے خرافات ہوتے قبرستان کی بے حرمتی ہوتی اور اختلاط مرد و زن بھی ہوتا، ایک سال دیوالی کے موقع پر آپ اپنے گھر تشریف لائے اور اپنے چند احباب کو لے کر قبرستان پہنچ گئے، جب لوگوں کے آمد کا سلسلہ شروع ہوا تو آپ اور آپ کے ہمناواں نے روکنا شروع کیا، ابتدا میں کچھ مخالفت ہوئی مگر جب آپ کی طرف سے لوگوں نے سختی دیکھی تو اس سال قبرستان میں میلہ نہیں لگا، لیکن لوگ آپ کے بارے میں قسم قسم کی باتیں کرتے رہے، انہیں ایام میں آپ کی ہمیشہ کا انتقال ہو گیا، دفن کے بعد کچھ گنواروں نے یہ افواہ پھیلا نا شروع کر دیا کہ میلہ روکنے کا بدلہ صوفی صاحب کو آخر مل ہی گیا، بہن کا انتقال ہو گیا، اس افواہ کو لوگوں میں خوب ہوا دیا گیا، تاکہ آئندہ میلے کا راستہ صاف ہو جائے، جب یہ خبر آپ تک پہنچی تو آپ نے ارشاد فرمایا، میلہ تو نہیں لگے گا چاہے میرے خاندان کا ایک ایک فرد ختم ہو جائے، آپ نے فرمایا کان کھول کر سن لو موت برحق ہے، غیر شرعی عمل روکنے سے پر

وردگار عالم خوش ہوتا ہے اس سے کسی کی موت نہیں ہوتی۔

آپ کی اس تبلیغ سے آگیا کی قبرستان میں میلہ لگنا بند ہو گیا اور ایک مسلم قبرستان کی بے حرمتی بند ہو گئی۔

آپ دور دراز رہنے والے اپنے مریدوں کی خبر گیری فرمایا کرتے تھے، کبھی ان کے پاس جا کر تو کبھی خطوط کے ذریعہ ان کے حالات کی خبر گیری کرتے اور موقع بموقع ان کی اصلاح اور شریعت مطہرہ پر چلنے کی تلقین و تاکید کرتے، ۲۰۰۹ء میں جب پہلی مرتبہ مند سوراہیم پی گیا، اس وقت میرا قیام حضرت کے ایک مخلص مرید الحاج سلطان احمد منصوری ایڈوکیٹ کے مکان پر تھا، انھوں نے اور ان کے اہل خانہ نے جو اخلاق میرے ساتھ پیش کیا، اس سے میں بہت متاثر ہوا اس کے بعد بہت مرتبہ میرا جانا ہوا مگر جب بھی جاتا ہوں قیام انھیں کے مکان پر رہتا ہے، وہ خود اور ان کے بچے ایڈوکیٹ انور احمد منصوری، ڈاکٹر احسان منصوری، شکیل بھائی، محمد عمر فاروق بھائی اور الحاج محمد رمضان وغیرہ ساتھ چل کر جامعہ کا تعاون بھی کراتے ہیں۔

ایک دن کی بات ہے کہ میں الحاج سلطان احمد منصوری کی آفس میں بیٹھا ہوا تھا حضرت کے متعلق گفتگو چل پڑی، حضرت کے چہیتے مرید الحاج محمد رمضان صاحب بھی موجود تھے، دوران گفتگو معلوم ہوا کہ حاجی محمد رمضان صاحب کے پاس حضرت کے بہت سے خطوط موجود ہیں، میں نے حاجی صاحب سے ان خطوط کی فوٹو کاپی دینے کی درخواست کی اور کہا کہ ان خطوط کی نقل ہمیں فراہم کرا دیں تاکہ ان خطوط کو میں امت مسلمہ تک پہنچا سکوں، خیر اس سال تو نہ ہو سکا مگر جب ۲۰۱۱ء میں میں مند سوراہیم پی تو حاجی رمضان صاحب کو ان کی پرانی بات یاد دلائی، حاجی رمضان صاحب نے چند خطوط کی فوٹو کاپی ہمیں فراہم کرا دیا اور کہنے لگے مولانا صاحب خطوط اور بھی تھے مگر بے احتیاطی کی وجہ سے ضائع ہو گئے، ان خطوط کو جب میں نے پڑھا تو تھوڑی دیر تک میں غور کرنے لگا، خطوط کیا تھے ان کے ہر ہر سطر سے معاشرے کے اصلاح کے موتی ٹپک

رہے تھے، امت مسلمہ کو دین پر چلنے کی تلقین کی گئی تھی، پورا خط پڑھ ڈالیے اس میں اپنے لیے کچھ نہیں لکھا گیا ہے، جو کچھ بھی ہے اللہ اور اس کے رسول کی رضا کے لیے ہے، ان خطوط میں سے ایک خط ذیل میں پیش کرنے کی سعادت حاصل کر رہا ہوں ملاحظہ فرمائیں۔

عزیزی ۹۲ رمضان صاحب السلام علیکم ورحمۃ اللہ وبرکاتہ

میں خیریت سے ہوں آپ تمام اہل خانہ کے لیے دل سے دعا گو ہوں کہ ہر بلا و مصیبت سے خدائے قدیر مامون رکھے۔

حاجی ۹۲ حسین اور عزیزی ۹۲ یعقوب کو سلام و دعائے ترقی کہیں، عزیزی ۹۲ فاروق، ۹۲ شکیل، ۹۲ ہاشم، ۹۲ صدیق کو دعائے ترقی اور نماز کی پابندی کے لیے کہیں اور میری جانب سے یہ سمجھا دیں کہ ٹی وی وغیرہ سے پرہیز کریں، حاجی نصیب علی خان، حاجی عبدالرحیم اور ۹۲ صابر خان کو بھی دعائے ترقی و سلام کہیں، باقی سب ٹھیک ہے، سا رے ملنے والوں کو سلام و دعائے ترقی کہیں۔

فقط والسلام

۹۲ نظام الدین عفی عنہ

مذکورہ بالا خط کو ایک بار اور پڑھ لیں، آپ کو ۹۲ جو عدد ہر نام کے شروع میں نظر آ رہا ہے وہ محمد صلی اللہ تعالیٰ علیہ وسلم کا عدد ہے، آپ خطوط میں آقائے دو جہاں رحمۃ اللہ علیہما کا اسم مبارک نہ لکھ کر صرف عدد لکھتے تھے، کیونکہ خطوط اکثر ادھر ادھر گرتے پڑتے پہنچتے ہیں اس لیے آپ اکثر آقائے دو جہاں رحمۃ اللہ علیہما کا نام نہ لکھ کر اس کا عدد لکھا کرتے تھے۔

مذکورہ بالا خط سے آپ حضور خطیب البراہین علیہ الرحمہ کے اندر موجود خدمت خلق کے جذبے کا اندازہ لگا سکتے ہیں، کتنا عمدہ طریقہ ہے اصلاح کرنے کا، اگر ایک طرف ترقی کی دعا کر رہے ہیں تو دوسری طرف نماز کی پابندی کرنے اور ٹی وی وغیرہ نہ دیکھنے کی تلقین کر رہے ہیں، یہی وجہ ہے کہ جب بھی حضرت کا گزر ان آبادیوں سے ہوا کرتا تو

وہاں کے لوگ اپنی پلکیں بچھا کر حضرت کا انتظار کرتے اور حضرت کے پہنچ جانے پر ان کا والہانہ استقبال کرتے، مریدین ہر طرف سے پھولوں کا گلدستہ اور گاڑیاں لے کر آپ کے ساتھ ساتھ چلتے، ہر طرف نعرہ تکبیر و نعرہ رسالت کی صدا سے فضا گونج جایا کرتی، آپ کے خدمت خالق کا ہی نتیجہ ہے کہ آج سیکڑوں مدارس، مکاتب مساجد، جامعات، کالجز، سوسائٹیاں اور چیرٹیبیل ادارے آپ کے نام سے موسوم ہیں، شہر ہو، قصبہ ہو یا دیہات ہر جگہ نظامی رنگ دیکھنے کو ملتا ہے، آپ کے نام موسوم چند اداروں، مساجد، کا نام حسب ذیل ہے۔ ملاحظہ فرمائیں۔

(۱) جامعہ برکاتیہ حضرت صوفی نظام الدین لہرولی بازار سنت کبیر نگر (یوپی)

(۲) دارالعلوم اہل سنت غوثیہ نظامیہ برکاتی محلہ مقام حسنی پوسٹ بانس کھور کلاں

ضلع بستی (یوپی)

(۳) الجامعۃ النظامیہ مقام شکرولی، پوسٹ سنولی ضلع مہراجنچ (یوپی)

(۴) نظامی ایجوکیشنل اینڈ ویلفیر سوسائٹی مقام ہریا پنڈت پوسٹ لال پور ضلع

مہراجنچ (یوپی)

(۵) الجامعۃ النظامیہ للبنات الاسلامیہ مقام اگیا پوسٹ چھاتا، سنت کبیر نگر

(یوپی)

(۶) آل انڈیا بزم نظامی مقام اگیا پوسٹ چھاتا ضلع سنت کبیر نگر (یوپی)

(۷) انجمن غلامان حضرت صوفی نظام الدین کرلا مہی

(۸) دارالعلوم اہل سنت نظام الاسلام کیلاش مارگ (ہوڑہ) ضلع جھابوا ایم پی

(۹) جامعہ نظامیہ عزیز البنات مقام پیسیا لائن پوسٹ کچھی پور ضلع مہراجنچ یوپی

(۱۰) نظام المساجد واقع گراونڈ جامعہ برکاتیہ حضرت صوفی نظام الدین لہرولی بازار

(۱۱) مسجد نظام لہرولی بازار سنت کبیر نگر (یوپی)

(۱۲) نظام المساجد مقام حسنی پوسٹ بانس کھور کلاں ضلع بستی (یوپی)



- (۱۳) مسجد غوثیہ نظامیہ مقام منڈی گیٹ مند سوراہیم پی  
 (۱۴) دارالعلوم نظام العلوم موضع اور ہی خلیل آباد سنت کبیر نگر  
 (۱۵) مدرسہ عربیہ نظامیہ عزیز یہ موضع ترکاہوا سنت کبیر نگر  
 (۱۶) خطیب البراہین ایجوکیشنل ویلفیئر ٹرسٹ، موضع حسنی، پوسٹ بانس کھور  
 کلاں، بستی، یوپی



### خطیب البراہین اور سنت نبوی پر عمل

تمھاری زندگی سنت کے سانچے میں ڈھلی ایسی  
 دلائل دین کے تم ہو براہین و بیان تم ہو  
 کوئی سنت کسی لمحہ نہ تم سے چھوٹی دیکھی  
 خدا جانے تمھارا مرتبہ کیا ہے کہاں تم ہو  
 تمھاری سیرتیں منھ بولتی تصویر قرآن کی  
 نبی کے عادت و اطوار کے عکس عیاں تم ہو

حضور خطیب البراہین حضرت علامہ الحاج الشاہ صوفی مفتی محمد نظام الدین علیہ  
 الرحمۃ والرضوان ایک پابند شرع عالم دین کا نام ہے، آپ کی زندگی کا سب سے نمایاں  
 پہلو سنت نبوی پر عمل ہے، ہر چھوٹے بڑے کام میں آپ سنت نبوی کا اہتمام کرتے  
 رہے، آنے والے چند صفحات میں مختصر طور پر میں آپ کی عملی زندگی کو پیش کرنے کی  
 سعادت حاصل کرنے جا رہا ہوں آپ کو خود اندازہ ہو جائے گا کہ آپ سنت نبوی پر کس  
 قدر عامل تھے۔

اس باب میں ہم نے اپنے کسی بھی بات پر حدیث پاک کا تذکرہ نہیں کیا ہے اور نہ  
 ہی مضمون کو لمبا کرنے کی کوشش کی ہے، کیوں کہ خود میرا ہی ایک مفصل مضمون بنام  
 (محدث بستوی سنت رسول کے آئینے میں) ایک کتاب کی شکل میں، اردو ہندی، گجراتی

زبان میں دارالقولم لہرولی بازار سے شائع ہو چکا ہے، تفصیل اور حوالوں کے خواہشمند حضرات اس کتاب کا مطالعہ کریں یہاں مختصراً حضور خطیب البراہین علیہ الرحمہ کی زندگی کے اس باب کو بھی ملاحظہ کیجیے جو سنت نبوی کے سانچے میں ڈھلا ہوا ہے۔

رب قدیر کا ارشاد ہے: ”مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ

فَاتَّهَبُوا“۔ (پارہ ۲۸ سورہ متحنہ)

یعنی اے میرے بندو! میرا حبیب جسے میں نے آخری پیغمبر بنا کر بھیجا تمہیں جس چیز کے کرنے کا حکم دے اسے بجالاؤ اور وہ تمہیں جس چیز سے روکے اس سے رک جاؤ اور اگر رک گئے تو یقیناً اسی میں تمہارے دارین کی سعادت اور جنت کی ضمانت ہے، اب مسلمان کو چاہیے وہ پروردگار عالم کے حکم کی تعمیل کرتے ہوئے اپنی زندگی کی صبح و شام کو سنت رسول کی روشنی میں گزارے، کیوں کہ تمام جدید و قدیم مسائل کا حل سنت نبوی کی روشنی میں تلاش کیا جاسکتا ہے اور اسی پر چل کر زندگی کے بہتر ایام گزارے جاسکتے ہیں، جیسا کہ خود پروردگار عالم کا فرمان عالی شان ہے۔ ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“، یعنی اسوہ حسنہ رسول اعظم کی مقدس زندگی ہی ہے انہیں کی حیات طیبہ کے روشن پہلو کو اپنا کر ہم اپنی دنیا کو سنوار سکتے ہیں اور آخرت میں سرخروئی بھی حاصل کر سکتے ہیں، یہی وجہ ہے کہ اللہ تعالیٰ کے نیک اور صالح بندے اپنی زندگی کو سنت رسول کے سانچے میں ڈھال کر گزارتے ہیں تاکہ خالق حقیقی کے فرمان عالی شان پر عمل بھی ہو جائے اور سنت رسول کی برکتوں سے مالا مال بھی۔ اللہ تعالیٰ کے انہیں نیک اور صالح بندوں میں ایک ذات محی السنۃ حضور خطیب البراہین علیہ الرحمہ کی ہے، آپ ایک سچے عاشق رسول تھے، سنت نبوی پر عمل کرنا آپ کا شیوہ رہا، ہر کام میں سنت نبوی کا پاس و لحاظ رکھتے، سنت نبوی پر عمل کا جذبہ آپ کے اندر کس قدر تھا اس کی تفصیل ہماری کتاب (محدث بستوی سنت رسول کے آئینے میں) میں ملاحظہ فرمائیں ہم ذیل میں آپ کی سنتوں بھری زندگی کا ایک خاکہ پیش کرنے کی سعادت حاصل کر رہے

ہیں تاکہ یہ کتاب بھی اس باب سے تشنہ نہ رہ جائے۔

آج کل کچھ پیر حضرات اپنے آپ کو شریعت سے بے نیاز تصور کرتے ہیں اور اس بے نیازی کی آڑ میں وہ بہت کچھ کر ڈالتے ہیں، مگر سیدھے سادھے مریدوں کی نظر میں ان کا کرنا اور کہنا کچھ بھی عیب نہیں ہے، کیوں کہ انھیں سمجھا دیا جاتا ہے کہ ہم اہل شریعت نہیں بلکہ اہل طریقت ہیں، ایسے لوگوں کا عالم یہ ہوتا ہے کہ نہ تو انھیں شریعت کا کچھ پاس و لحاظ ہوتا ہے اور نہ ہی ان کے مریدوں کو، مگر حضور خطیب البراہین علیہ الرحمہ خود شریعت پر عمل کرتے رہے اور اپنے مریدین و معتقدین و جملہ مسلمانان عالم کو زبان و قلم، تحریر و تقریر کے ذریعہ شریعت مطہرہ پر عمل کرنے کی تلقین کرتے رہے، یہی حق ہے، یہی صراط مستقیم ہے، یہی راستہ جنت میں لے جائے گا، تمام عبادات میں سب سے افضل عبادت نماز ہے، یہی ہمیشہ آپ کی تبلیغ رہی، آپ نہ صرف لوگوں کو تلقین کرتے بلکہ خود نہایت ہی پابندی سے خود بھی اس پر عمل کرتے، سفر ہو یا حضر نماز پنجگانہ کا اہتمام ہمیشہ رہا، اکثر اسٹیشن پر اتر کر نماز پڑھتے اور اگر کسی وجہ سے اسٹیشن پر ٹرین نہیں رکتی اور نماز کا وقت جاتا رہتا، تو ٹرین میں ہی نماز ادا کر لیتے اور جب ٹرین رکتی تو اس نماز کو دہراتے، نماز پنجگانہ کے علاوہ اور دیگر نوافل کا بھی اہتمام کرتے۔

یوں ہی ہمیشہ آپ کھانا کھاتے وقت بسم اللہ الرحمن الرحیم بلند آواز سے پڑھتے، کھانا نہایت ہی مختصر اور تین انگلیوں سے کھاتے، کپڑا جو تا وغیرہ پہنتے وقت ہمیشہ داہنے کا خیال رکھتے، کمرے میں داخل ہوتے تو داہنا پیر داخل کرتے اور بسم اللہ الرحمن الرحیم پڑھتے اگر کبھی بسم اللہ شریف پڑھنا بھول جاتے تو کمرے سے نکل آتے اور پھر بسم اللہ شریف پڑھ کر ہی کمرے میں داخل ہوتے، ننگے سر کھانے پینے سے احتراز کرتے، چلتے تو نگاہیں نیچی ہوتیں، عورتوں سے پردہ کرتے اور خود انھیں پردے میں رہنے کی تلقین کرتے، عورتوں سے آپ کس قدر پردہ کرتے اس واقعے کی روشنی میں ملاحظہ فرمائیں:

جب دارالعلوم اہل سنت تنویر الاسلام امرڈوبھا گرانٹ لسٹ پر آیا، اس وقت آپ وہاں کے صدر المدرسین تھے، ادارے کے معیار کو جانچنے کے لیے ایک عورت

بحیثیت آفیسر (غالباً رجسٹرار تھی) جس کا نام صالحہ رضوی تھا، اس کا آنا ہوا اس نے سارے اساتذہ کو بلایا، جب سارے اساتذہ اکٹھا ہو گئے تو اس نے پوچھا کوئی اور باقی ہے، جو نہیں آیا ہے، اساتذہ نے کہا اب صرف صوفی صاحب باقی ہیں، اس آفیسر عورت نے کہا انھیں بھی بلایا جائے، ایک صاحب گئے مگر دروازے سے واپس آ گئے، عورت نے ان سے پوچھا کہ کیا ہوا تو انھوں نے کہا محترمہ ہمت نہیں پڑی کہ ان کو آنے کے لیے کہوں، اس عورت نے پوچھا آخر کیوں؟ تو اس پر سارے اساتذہ بیک زبان ہو کر بول پڑے، محترمہ وہ صوفی صاحب ہیں، عورتوں سے نہیں ملتے، اس عورت نے کہا کہ اگر وہ نہیں ملتے تو میں ہی چل کر ان سے مل لیتی ہوں، یہ کہا اور حضرت کے کمرے کی جانب چل پڑی، محترمہ کے قدم جوں ہی حضرت کے کمرے میں پڑے، حضرت کو کسی کے قدموں کی آہٹ کا احساس ہوا ایک اچھٹی ہوئی نگاہ اس پر عورت پڑی، حضرت فوراً کمرے کے ایک گوشے میں چھپ گئے اور لا حول پڑھنے لگے، خاتون حضرت کی اس حالت کو دیکھ کر بہت شرمندہ ہوئی اور سر جھکائے واپس چلی آئی، اساتذہ کے سامنے اس نے اپنا بیان کچھ اس طرح دیا۔

”مجھے خوشی بھی ہو رہی ہے اور افسوس بھی، خوشی اس لیے ہو رہی ہے کہ ہم نے پہلی مرتبہ کسی مرد کو دیکھا ہے اور افسوس اس لیے کہ ہم نے ایک مرد درویش کو تکلیف پہونچائی ہے، آپ حضرات سے میری درخواست ہے کہ آپ حضرات ان سے میری جانب سے معافی مانگ لیں گے۔“ (خطیب البراہین آئینہ اشعار میں)

آپ ہدیہ قبول کرتے اور خود لوگوں کو ہدیہ دیتے بھی، مدارس میں تعطیل کلاس شعبان المعظم کی ۱۰ تاریخ کے بعد اکثر ہوا کرتی ہے، شعبان المعظم کی اس ہونے والی چھٹی میں دارالعلوم اہل سنت تنویر الاسلام امرڈوبھا کے اساتذہ و ملازمین کو کپڑا اور دیگر چیزیں نذرانے میں پیش کرتے، اعزاء و اقرباء، اہل خاندان اور گھر والوں کو بھی خوب نوازتے، یوں تو آپ کی نوازشات کی برسات پورے سال ہوتی رہتی، مگر رمضان

المبارک سے پہلے آپ کی سخاوت کا عالم ہی کچھ اور ہوتا، آپ اپنے ہم نوا تو ہم نوا مخالفین کو بھی نوازنے میں کوئی کسر باقی نہ اٹھا رکھتے۔

آپ جب گھر پہنچتے تو درازی عمر کے باوجود بھی اپنی والدہ کی خدمت کرتے، سر میں تیل لگاتے اور ہر طرح کی خدمت کرتے، بزرگوں کا احترام اور چھوٹوں پر شفقت اور سب سے عزت سے ملنا آپ کا شیوہ رہا۔

مریدین کی لاکھوں کی تعداد ہونے کے باوجود بھی آپ نے کبھی بھی کسی سے کسی چیز کا مطالبہ نہ کیا، ملک کے کونے کونے میں آپ کو تبلیغ کے لیے بلایا جاتا مگر کبھی بھی آپ نے کسی سے نذرانے کا مطالبہ نہ کیا، آپ جو بھی کام کرتے اللہ اور اس کے رسول کی رضا مندی کے لیے کرتے، کوئی کام دکھاوے کے لیے نہیں کرتے ریاکاری کا آپ کے اندر دور دور تک وجود نہ تھا، آپ نے لوگوں کو اپنی جانب متوجہ کرنے کے لیے کبھی بھی تصنع سے کام نہیں لیا بلکہ ہمیشہ سادگی پسند رہے، سفید کرتا سفید لنگی، سفید عمامہ زیب تن کرتے، اس سادگی میں وہ حسن پنہاں تھا کہ لوگ خود بخود آپ کے دامن کرم میں پناہ لینے کے لیے جوق در جوق چلے آتے۔

آپ کلام پاک کی تلاوت نہایت ہی پابندی کے ساتھ کرتے، تلاوت کے وقت کبھی کبھی آپ پر ایسی کیفیت طاری ہو جاتی کہ آنکھیں اشکبار ہو جاتیں، رونگٹے کھڑے ہو جاتے۔

آپ بلا ضرورت شرعی تصویر کشی کو ہمیشہ حرام سمجھتے رہے اور اسی پر آپ کا پوری زندگی عمل بھی رہا تصویر کشی کے متعلق آپ کے تقویٰ و پرہیزگاری پر جماعت اہل سنت کے ایک عظیم عالم دین محقق مسائل جدیدہ فقیہ عصر حضرت علامہ مفتی محمد نظام الدین رضوی صدر شعبہ افتاء الجامعۃ الاشرفیہ مبارکپور اعظم گڑھ یوں تحریر فرماتے ہیں:

”ایک دفعہ آپ کے ایک مرید نے حج نفل کے لیے آپ سے اصرار کیا، تو راقم الحروف سے آپ نے رجوع کیا، راقم الحروف نے عرض کیا حج نفل کے لیے بھی سارے

علمائے تصویر کھینچوانے کی اجازت نہیں دی ہے، گو عموم ہونے کی وجہ سے شرعاً گنجائش ہے، لیکن حضرت بچیں تو بہتر ہے کہ تقویٰ کا تقاضہ بہر حال احتیاط اور احتراز ہی ہے، خدا شاہد ہے کہ آپ نے اسباب کی فراہمی اور اصرار مریدین کے باوجود بھی احتراز ہی کو ترجیح دیا۔“ (داڑھی کی اہمیت صفحہ ۳)

آپ گھریلو معاملات میں بھی سنت رسول ﷺ کا خیال رکھتے تھے، گھر میں اہل خانہ محلہ اور گاؤں والوں کے ساتھ بھی حسن اخلاق سے پیش آتے تھے، آج بہت ایسے مشائخ ہیں جن کے مریدین ان کے گاؤں میں تو کیا ان کے علاقے میں بھی دیکھنے کو نہیں ملتے، مگر یہ حضور خطیب البراہین علیہ الرحمہ کی ذات ہے کہ گھر گاؤں اور پورے علاقے میں ہر طرف نظامی رنگ دیکھنے کو ملتا ہے۔

گویا حضور خطیب البراہین کی مبارک زندگی کو جس بھی پہلو سے دیکھا جائے اس میں سنت نبوی کی جھلک نظر آئے گی، آپ کی زندگی سنت نبوی کی ایک جیتی جاگتی تصویر ہے۔

تمھاری زندگی سنت کے سانچے میں ڈھلی ایسی  
دلائل دین کے ہو تم براہین و بیان تم ہو



خطیب البراہین اور آپ کی بے مثل خطابت  
حقائق با دلائل ہیں مجال دم زدن کیوں ہو  
خطابت میں نہاں حکمت محدث بستوی کی ہے

(مولانا ابوالوفا)

کس قدر کیف سے معمور ہے تقریر تیری  
جاذب فکر و نظر واقعی تحریر تیری  
مفتی اعظم دوروں سے ملی دولت دل  
تیری پیشانی سے تابندہ ہے توقیر تیری

(ڈاکٹر شکیل اعظمی)

دعوت و تبلیغ کے لیے ایک عالم دین کو جہاں اعلیٰ علمی لیاقت و صلاحیت کی ضرورت ہوتی ہے، وہیں تقریر و تحریر کے اندر مہارت کی بھی ضرورت پڑتی ہے، کیوں کہ اپنی بات قوم تک پہنچانے کے لیے یا تو قلم کا سہارا لینا پڑتا ہے یا پھر تقریر کا، اگر آدمی اپنے مافی الضمیر کو ادا کرنے میں تقریر و تحریر کی صلاحیت رکھتا ہے تو اکناف عالم تک اپنی بات کو باسانی پہنچا سکتا ہے، حضور خطیب البراہین علیہ الرحمہ جہاں دیگر صفات کے حامل تھے وہیں خطابت میں بھی یتائے روزگار اور اپنے ہم عصروں میں ہمیشہ منفرد نظر آئے، خطابت میں دور دور تک آپ کی نظیر دیکھنے کو نہیں ملتی، قرآن و احادیث اقوال ائمہ و علماء، شارحین حدیث و مفسرین قرآن کے نظریات اپنے دعویٰ کے ثبوت میں اتنے وافر مقدار میں پیش فرماتے کہ سامعین پر ایک عجیب سی کیفیت طاری ہو جاتی، آپ کے بے مول خطاب کے معترف اپنے تو اپنے دوسرے مکتب فکر کے لوگ بھی ہیں، آپ کی مبرہن و مدلل تقاریر کو سن کر علمائے کرام و مشائخ عظام نے آپ کو خطیب البراہین کے عظیم خطاب سے نوازا، آپ کی تقریر کا انداز کیا تھا۔ ہم ذیل میں دو ایسے علمائے کرام کی تحریروں کو بطور شہادت پیش کر رہے ہیں جنہوں نے آپ کو دیکھا بھی ہے اور آپ کی تقاریر کو بھی سماعت کی ہے، ملاحظہ فرمائیں:

حضرت علامہ صدر الوریٰ قادری مصباحی استاذ الجامعۃ الاشرفیہ مبارکپور اعظم گڑھ یوپی، آپ کی خطابت پر اپنا تاثر کچھ اس طرح پیش فرماتے ہیں:

آپ خطابت و عظ و تقریر پر جب اترتے ہیں تو جس موضوع پر چاہتے ہیں دلائل و براہین کا ایسا جوہر دکھاتے ہیں کہ سننے والے حیرت و استعجاب میں انگشت بدنداں رہ جاتے ہیں، کسی بات کو قرآن کریم سے مبرہن کرنا ہو تو پارہ رکوع آیت نمبر اس طرح بیان کرتے ہیں کہ حافظ قرآن کیا بیان کر سکتا ہے، احادیث نبویہ سے مدلل و پختہ کرنا ہو تو صحاح ستہ اور دیگر کتب احادیث سے جلد و صفحہ کی تعیین کے ساتھ اس حسین انداز میں حدیثیں پڑھتے ہیں کہ سامعین یہ فیصلہ کرنے پر مجبور ہو جاتے ہیں کہ حضرت

صوفی صاحب قبلہ کی ایک نگاہ بخاری کے صفحات پر تو دوسری نگاہ مسلم شریف اور دیگر کتب احادیث پر ہے، یہیں تک محدود نہیں بلکہ اپنے موقف کی تائید میں مرقات، مدارج النبوة، روض الریاحین اور دیگر کتب معتبرہ کے نصوص پیش فرما کر ایسا مستحکم بنا دیتے ہیں کہ اس کے آگے کسی مخالف کو مجال دم زدن نہیں ہوتی، یہی وجہ ہے کہ آپ جماعت اہل سنت میں خطیب البراہین کے نام سے جانے پہچانے جاتے ہیں۔ (روزنامہ راشٹریہ سہارا روڈ گورکھپور کا خطیب البراہین نمبر صفحہ ۳۰)

حضرت مولانا محمد ادریس بستی ناسب ناظم الجامعۃ الاشرفیہ مبارک پور اعظم گڑھ یوپی آپ کی خطابت کے متعلق یوں تحریر فرماتے ہیں:

آپ کا طریقہ خطاب یہ ہے کہ جس موضوع پر بیان فرماتے ہیں پہلے اس کے تعلق سے قرآن کریم کی آیت مبارکہ تلاوت فرماتے ہیں، پھر احادیث نبویہ سے اس کو ثابت کرتے ہیں، اس کے بعد صحابہ کرام و ائمہ عظام کے اقوال و افعال سے مبرہن فرماتے ہیں، قابل توجہ بات یہ ہے کہ ہر بات کے لیے قرآن و احادیث و اقوال ائمہ سے دلیل اور برہان اس طور پر پیش فرماتے ہیں کہ آیات کا پارہ، رکوع اور آیت نمبر بیان کرنے کا التزام فرماتے ہیں، خطاب میں دلائل اور ثبوت کا ایک سیل رواں جاری ہوتا ہے، جس سے اپنے اور غیر دونوں ہی متاثر ہوتے ہیں۔ (خطیب البراہین ایک منفرد المثال شخصیت صفحہ ۳۹)

یہ ہے آپ کی خطابت کے متعلق علمائے اہل سنت کا تاثر جو انہوں نے اپنے مشاہدات کی روشنی میں سپرد قلم کیا ہے، علمائے اہل سنت کے مذکورہ تاثرات سے یہ بات بالکل عیاں ہو جاتی ہے کہ آپ کا طریقہ خطاب آج کے پیشہ ور مقررین و خطباء کی روش سے ہٹ کر رہا، کیوں کہ کسی موضوع کا انتخاب کرنا اور اس پر دلائل و براہین کی روشنی میں اپنی بات کو کما حقہ پیش کرنا، ایسے خطیب نایاب تو نہیں مگر کمیاب ضرور ہیں، آپ کے ہم عصر دیگر مقررین و خطباء کے ثانی تو پیدا ہو گئے مگر دور دور دور تک خطیب



البراہین کا کوئی ثانی نظر نہیں آتا، کیوں کہ فی زمانہ خطیبوں کا عالم تو یہ ہے کہ موضوع کچھ اور ہوتا ہے، آیت کا مفہوم کچھ اور سمت متعین کرتا ہے، جب کہ لطیفے اور واقعات کا کوئی ربط موضوع سے نہیں رہتا، اکثر خطبائی پوری تقریر سننے کے بعد سامع یہ سمجھ بھی نہیں پاتا کہ خطیب صاحب اپنی اس تقریر سے قوم کو کیا پیغام دینا چاہتے ہیں اور کچھ خطیب اس قدر اشعار گنگنانے لگتے ہیں کہ شاعر اور خطیب کا فرق بھی سمجھنا مشکل ہو جاتا ہے اور کہیں کہیں شعر اپنے اشعار کی وضاحت اس قدر کرنے لگتے ہیں کہ یہ سمجھ میں نہیں آتا کہ ناظم اجلاس نے انہیں نعت رسول سنانے کے لیے بلایا ہے یا تقریر کرنے کے لیے، آج اکثر خطیبوں کی نظر امت کی اصلاح پر نہیں بلکہ لوگوں کی پسند پر ہوتی ہے، عوام کے نعروں پر ہوتی ہے، ان کی نگاہ امت کی اصلاح پر نہیں ان کے داد پر ہوتی ہے، یہی وجہ ہے کہ خطیب عوام سے نعرہ لگوانا چاہتا ہے اور عوام اس سے گھن گرج تقریر سننا چاہتی ہے، گویا ہمارے جلسوں اور کانفرنسوں کی حالت دن بدن رو بزوال ہوتی چلی جا رہی ہے، یہ وقت کا سب سے بڑا المیہ ہے، اگر ان جلسوں اور کانفرنسوں کو با معنی بنایا جائے حالات حاضرہ، موجودہ مسائل اور مسلمانوں کو ضروری مسائل پر ان جلسوں اور کانفرنسوں میں عمل کرنے کی دعوت دی جائے تو یقیناً اس سے بڑا انقلاب لایا جاسکتا ہے امت کی اصلاح کی جاسکتی ہے۔

الحمد للہ حضور خطیب البراہین علیہ الرحمہ کی نگاہ امت کے حالات پر ہوتی تقریر کا آغاز کرتے، آیت مبارکہ پڑھتے پھر اعلیٰ حضرت کے اشعار پڑھتے، سر جھکا ہوتا، اللہ اور اس کے رسول کی رضا کے لیے تقریر شروع کر دیتے، نہ عوام کے سبحان اللہ کہنے کی فکر ہوتی اور نہ ہی پروگرام کمیٹی سے نذرانے کی خواہش، اللہ اور اس کے رسول کے لیے تقریر کرتے، گویا حضور خطیب البراہین کے اندر وہ تمام خوبیاں تھیں جو ایک داعی کے اندر ہونی چاہیے، عصر حاضر کے خطبائے لیے آپ کی زندگی مشعل راہ ہے۔

## سیدنا سرکار اعلیٰ حضرت سے محبت

عربی کا ایک مشہور مقولہ ہے، مَنْ أَحَبَّ شَيْئًا فَأَكْثَرَ ذِكْرُهُ یعنی جو جس چیز سے محبت کرتا ہے اس کا اکثر ذکر کرتا رہتا ہے، جب بھی اس کے محبوب کا تذکرہ ہوتا ہے تو وہ بچل جاتا ہے، اپنوں کی محفل ہو یا بے گانوں کی، ہزاروں کی محفل ہو یا گوشہ تنہائی ہمیشہ اس کے ذکر سے اپنی زبان کو وہ تروتازہ رکھتا ہے، اسے اپنے محبوب کے ذکر ہی سے سکون ملتا ہے، وہ اس کا ذکر کرنے پر خوش ہوتا ہے اور اس کی ہجو پر اس کا خون کھولنے لگتا ہے، وہ اپنے محبوب کے حاسدوں اور دشمنوں سے دشمنی اور اس سے محبت رکھنے والوں سے محبت رکھتا ہے، حضور خطیب البراہین علیہ الرحمہ سیدنا سرکار اعلیٰ حضرت سے غایت درجہ عقیدت رکھتے تھے، اس لیے ان کی ہر محفل میں ان کا تذکرہ ہوا کرتا تھا، ہر بات پر سیدنا سرکار اعلیٰ حضرت کی تصنیفات کا حوالہ ہوا کرتا تھا۔

یوں تو حضور خطیب البراہین علیہ الرحمہ اہل سنت و جماعت کے تمام علمائے کرام و مشائخ عظام سے بڑی عقیدت و محبت رکھتے تھے، مگر سرکار اعلیٰ حضرت سے آپ کی محبت عشق کے حد تک تھی، آپ کی ہر محفل میں سیدنا سرکار اعلیٰ حضرت کا ذکر ہوا کرتا، ملک کے طول و عرض میں دعوت و تبلیغ اور بیعت و ارشاد کے لیے جانا ہوتا، چاہے سٹیج ہو یا میڈیوں کا حلقہ جب بھی کوئی دینی مذہبی بات ہوتی تو اس کے حوالے کے لیے سیدنا سرکار اعلیٰ حضرت کی تصنیفات کا حوالہ ضرور دیتے، دوران خطاب اعلیٰ حضرت کے اشعار سے محفل جھوم جاتی، سرکارِ دو عالم آقائے دو جہاں ﷺ کی شان میں اعلیٰ حضرت کی لکھی ہوئی نعت ”سب سے اعلیٰ واولیٰ ہمارا نبی“ اور درود ”کعبے کے بدرالدجی“ تم پے کروں درود“ اور مشہور زمانہ سلام ”مصطفیٰ جانِ رحمت پہ لاکھوں سلام“ کا ورد ہمیشہ زبان پر ہوتا۔

جب کہیں کسی کو مرید کرتے تو جہاں تمام مذاہب باطلہ کے لوگوں سے قطع تعلق رکھنے کا عہد لیتے وہیں مسلک اعلیٰ حضرت پر مضبوطی سے گامزن رہنے کی تلقین

کرتے، جہاں کہیں بھی ہوتے عرس رضوی کے موقع پر بریلی شریف ضرور حاضر ہوتے، گویا اعلیٰ حضرت کی محبت آپ کے رگ و ریشہ میں رچی بسی ہوئی تھی۔ حضور خطیب البراہین علیہ الرحمہ ہمیشہ مسلک اعلیٰ حضرت کے ترجمان رہے، مسلک اعلیٰ حضرت سے محبت کرنے والوں سے محبت اور بغاوت کرنے والوں سے نفرت کرتے، آپ نے اس معاملہ میں اپنے اور بیگانے کی کوئی تمیز نہیں کی جو مسلک میں اپنا ہے وہ اپنا ہے جو بیگانہ ہے وہ بیگانہ، خود آپ کی سسرال کی آبادی کی اکثریت وہابیوں کی رہی، آپ کے سسر مسلک اعلیٰ حضرت پر عمل پیرا ہے، آپ ان کی حیات تک ان کے گھر آتے جاتے رہے، اخیر وقت میں آپ کے سسر مرحوم نے وصیت کی تھی کہ ہمارے جنازے کی نماز صوفی صاحب ہی پڑھائیں گے، حضرت نے ان کے انتقال کے بعد ان کی نماز جنازہ پڑھائی پھر کچھ دنوں کے بعد جب آپ کے سالے کا رابطہ وہابیوں سے بڑھا تو پہلے آپ نے انھیں بلا کر سمجھایا کہ وہابی گمراہ بد مذہب اور گستاخ رسول ہیں، ان سے دوری بنائے رہو، بار بار سمجھانے پر بھی جب وہ نہ مانے اور ان وہابیوں کے ساتھ ان کے تعلقات گہرے ہونے لگے تو حضرت نے ان کو چھوڑ دیا جب کہ ان کے سالے کے پاس تقریباً چالیس۔ سیگھہ زمین تھی جس کی قیمت آج کے اس دور میں کروڑ سے زیادہ ہوتی ہے اور وہ بار بار کہتے تھے کہ مولانا صاحب آتے رہیے، یہ جائیداد ہم آپ ہی کو دیں گے مگر حضرت نے فرمایا کہ آپ اللہ اور اس کے رسول سے پھر گئے ہیں اس لیے ہم آپ کے ساتھ کوئی سمجھوتہ نہیں کر سکتے، ہاں اگر آپ وہابیت سے توبہ کر لیں تو رشتہ داری کے مراسم نبھائے جاسکتے ہیں مگر وہ نہ تو وہابیت سے تائب ہوئے اور نہ ہی حضرت نے ان سے ربط و ضبط رکھا اور ایسا کیوں نہ ہو جو اللہ و رسول کا نہیں وہ ہمارا نہیں ہو سکتا یہی تو ایک مومن کی شان ہے۔

اس سے اندازہ لگایا جاسکتا ہے کہ حضور خطیب البراہین علیہ الرحمہ مسلک کے معاملے میں کتنے سخت رہے کہ لاکھوں کی جائیداد کو ٹھوکرا مارنا گوارہ کر لیا مگر دین حق مسلک اعلیٰ حضرت پر سختی سے عمل پیرا ہے اور اس کے خلاف کوئی سمجھوتہ نہ کیا۔



خطیب البراہین اور آپ کے دعاؤں کی تاثیر

نہ پوچھ ان خر قہ پوشوں کو عقیدت ہو تو دیکھ ان کو

ید بیضا لیے بیٹھے ہیں اپنی آستینوں میں

ڈاکٹر اقبال

شفایابی مریضوں نے در با فیض ہے بیشک

دعاؤں میں بڑی برکت محدث بستوی کی ہے

مولانا ابوالوفا

پروردگار عالم کے وہ مقدس بندے جن کی صبح و شام یاد خدا میں کثرتی ہے، جو ہمیشہ اسی کے یاد میں مست رہتے ہیں، جب کبھی وہ اپنے رب کی بارگاہ میں دست دعا اٹھاتے ہیں، تو ان کی دعائیں رنگ لاتی ہیں، اور باب اجابت کو چوم کر شرف قبولیت سے بہرہ ور ہوتی ہیں، خود پروردگار عالم اپنے مقدس کلام میں یوں ارشاد فرماتا ہے۔ ”فَادْعُونِي وَاسْتَجِبْ لَكُمْ“، گویا جب بندہ مومن اپنے رب کی بارگاہ میں دست سوال دراز کرتا ہے تو پروردگار عالم اپنے اس بندے کو اس کے سوا دیتا ہے، چاہے وہ اپنے لیے مانگے یا کسی اور کے لیے، شرط یہ ہے کہ اس بندے کے دل میں اخلاص ہو اور پروردگار عالم کی جانب رجوع لائے۔

یہی وجہ ہے کہ لوگ اپنے مقاصد کے حصول کے لیے متقی اور پرہیزگار لوگوں سے دعاؤں کے خواست گار ہوتے ہیں اور ان بزرگوں کی دعاؤں کی برکتوں سے بھرپور فیضیاب بھی ہوتے ہیں، یہ حق ہے کہ بندگان خدا کی مقدس جماعت کی دعاؤں سے بہت سے لوگ فیض یاب ہوتے ہیں، ان کے دعاؤں سے بہت سے بے اولاد صاحب اولاد ہو جاتے ہیں، مفلس و لاچار مال و دولت سے مالا مال ہو جاتے ہیں، مصیبت زدہ دکھ درد سے، قرض دار سا ہو کاروں کے ظلم و ستم سے نجات پاتے ہیں، ان کی دعاؤں نے نہ جانے کتنے گھروں کو اجڑنے سے بچا لیا، بہت سے دلوں میں ایمان و ایقان کی شمع فروزاں

روشن کر دیا، گھروں کا ماحول سنور گیا، یہ اگر پھونک مار دیں تو بڑے سے بڑا کام ہو جائے، نگاہیں ڈال دیں تو دل روشن ہو جائے، ان کے یہاں سب کچھ ہے، کسی چیز کی کمی نہیں ان کے خالی ہاتھوں میں کونین کی نعمتیں ہوتی ہیں دنیا کے حالات سے ان کے مقام و مرتبہ کو نہ پرکھو، گدڑی میں ملبوس، ٹوٹی چٹائی پر فروکش بظاہر تہی دامن ضرور ہوتے ہیں، مگر جب کسی کو نوازتے ہیں تو حکومت و سلطنت بھی عطا کر دیتے ہیں، دنیا نے دیکھا ہے کہ سلطنتیں ان کی ٹھوکروں پر پلّتی ہیں، حکومتیں بھی ان سے مقابلے کی تاب نہیں لاسکیں، یہ وقت کے بے تاج بادشاہ ہوتے ہیں جو ان سے ٹکراتا ہے، اس کا وجود خاک میں مل جاتا اور جو عجز و انکساری سے ان کی چوکھٹ پر اپنے تحفظ کی بھیک مانگتا ہے، اسے تحفظ و استحکام ملتا ہے، سچ کہا ہے کسی کہنے والے نے

نہ پوچھ ان خرّقہ پوشوں کو عقیدت ہو تو دیکھ ان کو

ید بیضا لیے بیٹھے ہیں اپنی آستینوں میں

اللہ تعالیٰ کے ان مقبول بندوں میں ایک شخصیت حضور خطیب البراہین علیہ الرحمہ کی رہی جو اپنی حیات میں مرجع خلائق رہے اور اب بھی لوگ ان کے فیوض و برکات سے مالا مال ہو رہے ہیں، ان کے دعاؤں نے نہ جانے کتنے ویرانوں کو آباد کیا، مصائب و آلام میں گھرے لوگوں کو سکون و اطمینان عطا کیا، غربت و افلاس کا خاتمہ ہوا، بھٹکے ہوئوں کو اسلام کی سچی ڈگر ملی، اللہ اور اس کے رسول کے عظمت کا سکھ ان کے دلوں پر بیٹھ گیا، ضرورت مند لوگوں کی ضرورتیں پوری ہوئیں، بیماروں کو بیماری سے نجات ملی۔

ہم ذیل میں چند واقعات کا تذکرہ کر رہے ہیں، جن کا تعلق آپ کی دعاؤں سے ہے، ایسے واقعات سے تو ایک دفتر پر کیا جاسکتا ہے مگر یہاں اس کی گنجائش نہیں ہے، روح کو تازگی، ایمان کو پختگی اور عقیدے کو ٹھوس کرنے کے لیے ملاحظہ فرمائیں، اس لیے کہ بزرگان دین کے واقعات اور ان کے خوارق عادات امور کو دیکھ کر بہت سے لوگ دامن اسلام سے وابستہ ہو گئے۔

## دعا کی برکت سے گم شدہ سونا مل گیا

۱۹۹۵ء کا واقعہ ہے، ایک مرتبہ صوبہ مدھ پردیش، کے ضلع مند سور میں حضور خطیب البراہین علیہ الرحمہ کا جانا ہوا، آپ کے ساتھ آپ کے صاحبزادے حبیب العلماء حضرت علامہ محمد حبیب الرحمن صاحب قبلہ، آپ کے نواسے حضرت علامہ محمد سعید نظامی صاحب قبلہ اور حضرت قاری رئیس القادری صاحب بھی تھے، حسب سابق شہر مند سور کے محلہ منڈی گیٹ میں حاجی محمد رمضان کے گھر آپ کا قیام تھا، آپ بخاری شریف کی تلاوت کر رہے تھے، (حاجی محمد رمضان صاحب کو معلوم تھا، کہ حضرت ہمیشہ بخاری شریف کا درس دیتے ہیں اور مند سور میں حضرت کئی دن تک ٹھہر کرتے ہیں، اس لیے حاجی صاحب حضرت کے مطالعہ کے لیے اپنے گھر بخاری شریف خرید کر رکھ لیے تھے، میں نے خود حاجی صاحب کے گھر موجود بخاری شریف کی ان دونوں جلدوں کو دیکھا ہے جسے حضرت پڑھا کرتے تھے، حضرت نے اس میں کہیں کہیں حاشیہ بھی لگایا ہے) اور تمام رفقاء سفر اسی کمرے میں ایک طرف بیٹھے ہوئے تھے، اتنے میں حاجی محمد رمضان کے بڑے صاحبزادے عمر فاروق بھائی آئے، سلام کر کے حضرت کے قریب بیٹھ گئے اور حضرت سے عرض کرنے لگے، حضور! میرے پاس پچاس گرام گراہکوں کا سونا تھا میں ایک کاریگر ہوں گراہکوں کا سونا پگھلا کر زیور بناتا ہوں مگر وہ پچاس گرام سونا جو ہمارے پاس تھا اچانک غائب ہو گیا، بہت تلاش کیا نہیں مل رہا ہے، جہاں جہاں گیا تھا ان لوگوں سے بھی پوچھا مگر سب نے لاعلمی کا مظاہرہ کیا ہے، حضور دعا فرمادیں کہ وہ سونا مل جائے، اگر وہ سونا نہیں ملا تو میں اپنے آپ کو گروی رکھ کر بھی گراہکوں کا سونا نہیں ادا کر پائوں گا، میرے بچے بھوکے مرجائیں گے، حضرت نے سنا اور فرمایا جائیے، پھر حضرت بخاری شریف پڑھنے لگے، عمر فاروق بھائی کا بیان ہے کہ میں نے پھر عرض کیا حضرت نے پھر کہا جائے، اسی طرح پانچ مرتبہ حضرت نے مجھے جانے کو کہا، اتنے میں مجھے رونا آگیا، میری آنکھیں چھلک پڑیں میں پھوٹ پھوٹ کر

رونے لگا، میں نے دل میں ٹھان لیا کہ جب تک حضرت دعا نہیں کریں گے میں یہاں سے نہیں جاؤں گا، مجھے روتا ہوا دیکھ کر حضرت نے بخاری شریف بند کر دیا اور قریب بلایا، دعا کیا اور کہا حَسْبُنَا اللَّهُ وَنِعْمَ الْوَكِيلُ پڑھتے رہواں شاء اللہ گم شدہ سونا مل جائے گا، میں کمرے سے باہر نکلا، مرشد کے تسلی دلانے پر دل مضطرب کو ایک حد تک سکون مل چکا تھا، میں حَسْبُنَا اللَّهُ وَنِعْمَ الْوَكِيلُ کا ورد کرتے کرتے کمرے سے باہر نکل گیا، ابھی صرف تین ہی مرتبہ پڑھا تھا کہ میرے چچا محمد یعقوب سے ملاقات ہو گئی، چچا نے مجھے روتے ہوئے دیکھ کر مجھ سے پوچھا کیا بات ہے؟ میں نے ان سے پوری بات بتا دی، انھوں نے مجھ سے پوچھا اچھا تو بتا کہاں کہاں گیا تھا، میں نے ان جگہوں کو بتانے کے بعد کہا مگر چچا جان میں تو ان جگہوں کو دیکھ آیا ہوں اور ان جگہوں پر میں نے سونا نکالا بھی نہیں تھا، میرے چچا فوراً صرافہ مارکیٹ میں اس دکان پر گئے جہاں میں گیا تھا اور اس دکاندار سے سونا کے بارے میں پوچھا، پہلے تو اس نے انکار کیا مگر جب پچچا نے اس پر زور دیا تو اس نے اقرار کیا ہاں! سونا میرے ہی پاس ہے، مگر میں سونا عمر فاروق ہی کو دوں گا اسے بلاؤ، میرے پچچا نے مجھے بلایا میں وہاں پہنچا، دکاندار نے وہ سونا مجھے واپس کر دیا، جو دکاندار کچھ بھی ہونے سے انکار کر رہا تھا، حضرت کی دعا کے بعد اب وہی دکاندار سونا دے دیا، عمر فاروق بھائی کہتے ہیں کہ میں نے اس سونے کا زیور بنایا اور گراہکوں سے مزدوری لی، کام کرتا رہا اور آج الحمد للہ! اب پیرو مرشد کے کرم سے کسی چیز کی کمی نہیں ہے، اگر حضرت کی دعا سے وہ سونا نہ ملا ہوتا تو میں آج کہیں کا نہ ہوتا، کیوں کہ میرے پاس نہ تو کوئی پونجی تھی نہ کچھ تھا، اس وقت میں صرف ایک کاری گر تھا، مگر اس سونے کی کاریگری سے اتنی برکت ہوئی کہ اس کے بعد آہستہ آہستہ میں کام شروع کیا اور آج اللہ کے کرم سے مجھے کسی چیز کی کمی نہیں ہے، اللہ کا دیا ہوا سب کچھ ہے، آج صرافہ مار کیٹ میں میرے دکان کی ایک حیثیت ہے، میرے پاس جو کچھ بھی ہے سب میرے مرشد کا کرم ہے۔

## مسجد کے لیے کافروں نے زمین واپس کر دی

۲۲ فروری ۲۰۰۸ء بروز جمعہ مبارکہ کی بات ہے کہ موضع کھڑکھوڑی ضلع مہراج گنج میں ایک قدیم مسجد تھی جو کثرت آبادی کی وجہ سے تنگ ہو چکی تھی، اس کے توسیع کی بات آئی، تو وہاں کے مسلمانوں نے مسجد کے بغل میں موجود کچھ ہندوؤں کی زمین خرید لی اور اس پر مسجد کی بنیاد رکھنے کے لیے حضرت کو بلانے کے لیے راقم الحروف سے گاؤں کے ذمہ دار لوگوں نے رابطہ کیا، میں نے شہزادہ حضور خطیب البراہین حبیب العلماء حضرت علامہ الحاج محمد حبیب الرحمن صاحب قبلہ رضوی سے ٹیلی فون پر رابطہ کیا اور تاریخ مل گئی، تاریخ متعینہ پر سنگ بنیاد کا پروگرام بھی رکھا گیا، ایک طرف مسجد کے سنگ بنیاد اور دوسری طرف پیرومرشد کی آمد آمد کی خبر سے پورے علاقے اور خاص کر اس گاؤں میں خوشی کا ایک ماحول تھا، میں بھی شام چار بجے وہاں پہنچ گیا اور حضرت کے استقبال کے لیے احباب کے ساتھ آبادی سے باہر چار کلو میٹر تک گیا، حضرت تشریف لائے، گاؤں میں ہر طرف خوشی کا ماحول تھا، اچانک شوکت علی انصاری نے (جو اسی گاؤں کے رہنے والے ہیں) ہمیں روتے ہوئے یہ بتایا کہ جن ہندوؤں نے ہم لوگوں سے مسجد کے لیے زمین فروخت کی تھی ان لوگوں نے زمین دینے سے انکار کر دیا ہے، خوشی کا ماحول اچانک غم میں تبدیل ہو گیا اور یہ سب کچھ چند شر پسند عناصر کے اشاروں پر ہوا تھا، حالات کو دیکھ کر گاؤں کے باشعور مسلمانوں نے یہ فیصلہ کیا کہ کچھ بھی ہو، اگر وہ زمین نہ بھی دیں گے، پھر بھی مسجد کی تعمیر مسجد کی پرانی زمین پر ہوگی، یہ معاملہ عوام پر ظاہر نہ ہو اس لیے ذمہ دار افراد نے اس بات کو وہیں دبا دیا۔

رات کے نو بج چکے تھے، جلسے کی کاروائی شروع ہونے والی تھی حضرت کے کھانے کا انتظام ساجد علی خان کے یہاں تھا، ان کے بڑے لڑکے ماسٹر طفیل احمد میرے پاس آئے اور کہا کہ کھانے کا انتظام ہو گیا ہے، حضرت کو لے چلا جائے، میں نے حضرت کے صاحبزادے سے عرض کیا، انھوں نے فرمایا بابا کو تیار کر لو ہم اور ماسٹر



طفیل احمد حضرت کو دونوں طرف سے سہارا دے کر چلنے لگے، حضرت ابھی تھوڑی ہی دور چلے تھے، خود ارشاد فرما رہے ہیں یا اللہ بہت مشکل وقت پر آنا ہوا ہے، پھر فرما رہے ہیں سب کچھ ٹھیک ہو جائے گا، ان شاء اللہ تعالیٰ، جب کہ مسجد کی زمین کے متعلق حضرت سے کسی نے کوئی تذکرہ ہی نہ کیا تھا اور نہ ان کے ساتھ آئے ہوئے لوگوں کو اس کے بارے میں کچھ معلومات تھی، حضرت کے اس جملے کو میں اور ماسٹر طفیل دونوں نے سنا، چوں کہ حضرت کے قریب ہمیں دو لوگ تھے، میں نے سوچا ہو سکتا ہے ہم نے ہی صرف سنا ہو، خیر بات ختم ہو گئی، حضرت کے ساتھ سب لوگوں نے کھانا کھا یا، ہم اور ماسٹر طفیل احمد حضرت کو مدر سے کے ایک کمرے میں پہنچا دیے اور واپس آکر ہم دونوں کھانا کھانے لگے، ماسٹر طفیل نے ہم سے کہا آپ نے کچھ سنا ہے، حضرت راستے میں کیا فرما رہے تھے، میں نے کہا کیا فرما رہے تھے، ماسٹر صاحب نے کہا حضرت کہہ رہے تھے، یا اللہ بہت مشکل وقت پر آنا ہوا ہے، پھر کہہ رہے تھے سب کچھ ٹھیک ہو جائے گا ان شاء اللہ، ہم نے کہا یہ تو ہم نے بھی سنا ہے، ماسٹر صاحب نے کہا حضرت اب مسجد کا معاملہ ان شاء اللہ حل ہو جائے گا، میں نے کہا جب تک معاملہ حل نہ ہو جائے یہ راز راز ہی رہنے دینا کیوں کہ یہ بزرگوں کی بات ہے۔

خیر پروگرام شروع ہوا اور بحسن خوبی اختتام پذیر بھی ہو گیا، صلاۃ و سلام کے بعد حضرت کے سامنے مانک لایا گیا، حضرت دعا کرنے لگے مگر اس روز دعا کا انداز ہی کچھ اور تھا، کیفیت ہی کچھ اور تھی ”الہی خیر گردانی بحق شاہ جیلانی“ کا ورد شروع ہوا تو شروع ہو گیا، مرشد کا ہاتھ اٹھ گیا تھا، مریدین آمین کہہ رہے تھے، مجمع پر ایک عجیب سی کیفیت طاری تھی، دیر تک ورد کرتے رہے، دعا ختم کرنے کے بعد وہیں سے مسجد کی بنیاد رکھنے کے لیے گاڑی پر سوار ہو گئے، آگے چل کر گاڑی روک دی گئی، وہاں سے مسجد دور تھی، لوگوں نے کہا صاحبزادے صاحب سے بنیاد رکھوا لیا جائے، حضرت کو رات کی تاریکی میں اتنی دور چلانا مناسب نہیں ہے، مگر حضرت خود گاڑی سے اتر گئے اور مسجد کی جانب

چل دیئے، حضرت نے اپنے دست مبارک سے مسجد کی بنیاد رکھی اور دعا فرما کر واپس اپنی گاڑی میں بیٹھ گئے، جب حضرت چلنے لگے تو جناب نصیب علی بھائی پھوٹ پھوٹ کر رونے لگے اور کہنے لگے حضور قوم کی عزت کا سوال ہے، اگر وہ زمین نہیں ملی تو لوگ بہت نہیں گے، حضرت نے دلاسا دلایا اور صبر کی تلقین کی، مسجد کا کام شروع ہوا، دو ہی دن میں حالات نے اس قدر کروٹ لیے کہ جن لوگوں نے زمین دینے سے انکار کیا تھا وہ خود مسلمانوں کو زمین دینے کے لیے تیار ہو گئے اور مسجد کی تعمیر اسی بنیاد پر ہوئی جو پہلے دن کھودی گئی تھی اور حضرت کا یہ فرمان پورا ہوا، خیر سب کچھ ٹھیک ہو جائے گا، ان شاء اللہ تعالیٰ۔

چار سالہ پرانا کینسر ٹھیک ہو گیا

مرض سے کینسر کے شفا پا گیا  
کھجوریا میں ہے ظا ہر کرا مت تیری

ضلع مہراج گنج کے خوش عقیدہ سنی مسلمانوں کی تقریباً ہر آبادی میں حضور خطیب البراہین علیہ الرحمہ کے مرید موجود ہیں بلکہ اگر ضلعی سطح پر دیکھا جائے تو اکثریت آپ ہی کے دامن کرم سے وابستہ ہے، یہ ضلع ہمارے پڑوسی ملک نیپال سے ملا ہوا ہے، یہاں پر اگرچہ مسلمانوں کی اکثریت غریب طبقہ کے لوگوں کی ہے، پھر بھی گزشتہ دو دہائیوں سے ان میں جو تعلیمی اور دینی بیداری آئی ہے اسے مرشد کامل کی نگاہ کرم ہی کہا جائے گا، یہاں مسلمانوں کے خود کے اپنے دینی ادارے، مدارس، مکاتب، دارالعلوم و جامعات، لڑکیوں اور لڑکوں کے لیے جو نیرہائی اسکول، ہائی اسکول انٹر کالج اور لڑکیوں کے لیے دینی ادارے قائم ہو چکے ہیں، اسی ضلع ہیڈ کوارٹر سے چند کلومیٹر ہی پر ایک گاؤں کھجوریا نندابھار ہے اسی گاؤں کے محمد صغیر جو کینسر جیسے مہلک مرض میں مبتلا تھے، بہت علاج کرایا مگر صحت یاب نہ ہو رہے تھے، زندگی سے مایوس اس آدمی سے لوگوں نے کہا اب تو آپ کو ڈاکٹروں سے مایوسی ہو چکی ہے مگر اللہ کی رحمت سے مایوس نہیں ہونا چاہیے، کسی

اللہ والے سے دعا کرائیے، اسی گاؤں میں حضرت کے ایک مرید لیاقت حسین نام کے ہیں انھوں نے کہا چلیے میں حضرت سے دعا کرا دوں گا ہو سکتا ہے کہ پروردگار عالم حضرت ہی کے دعا کی برکت سے آپ کو شفاء عطا فرمادے، لیاقت بھائی انہیں لے کر دارالعلوم اہل سنت تنویر الاسلام امرڈوبھاسنت کبیر نگر پہنچے اور حضرت مولانا لکھنوی نظامی صاحب علیہ الرحمہ سے ملاقات کی اور پورے حالات کو بیان کر دیئے اور کہا انہیں حضرت سے مرید کرا دیں اور دعا کرا دیں، ہو سکتا ہے پروردگار عالم حضرت کی دعا کی برکت سے انھیں شفاء عطا فرمادے، مولانا لکھنوی نظامی صاحب علیہ الرحمہ نے حضرت سے پوری صورت حال کے بارے میں بتا دیا اور مرید کرنے کی گزارش بھی کی، حضرت نے فرمایا انہیں غسل کرا دیجئے، جب وہ غسل کر چکے تو حضرت نے انہیں داخل سلسلہ کیا اور نماز پڑھنے کی تاکید کی، پانی پر دم کر کے دیا اور فرمایا اس کو پیتے رہیے گا، اللہ تعالیٰ آپ کو شفاء عطا فرمائے، یہ سن کر محمد صغیر کی آنکھیں بھر آئیں اور بھوٹ پھوٹ کر رونے لگے، حضرت نے انھیں صبر کی تلقین کی اور فرمایا اللہ کی رحمت سے مایوس نہیں ہونا چاہیے، اس پر بھروسہ رکھیے، پانی پیتے رہیے سب کچھ ٹھیک ہو جائے گا ان شاء اللہ تعالیٰ۔

مایوسی کے اندھیرے میں امید کی ایک ہلکی کرن محمد صغیر صاحب کو نظر آنے لگی اور اپنے ساتھیوں کے ساتھ گھر روانہ ہو گئے، پابندی کے ساتھ پانی پینے لگے، جوں جوں وقت گزر تا گیا مرض کا اثر کم ہوتا گیا، کچھ دنوں بعد جو مرض جسمانی طبیعوں کے علاج سے ٹھیک ہونے کا نام نہیں لے رہا تھا، وہ ایک روحانی بوریہ نشیں طبیب کے دم کیے ہوئے پانی سے آہستہ آہستہ ٹھیک ہونے لگا، ایک وقت آیا کہ محمد صغیر مکمل طور پر صحت یاب ہو گئے، محمد صغیر صاحب کے دل میں آیا کہ چلوں ایک مرتبہ اس ڈاکٹر سے مل لوں جس کے یہاں سے میرا علاج چل رہا تھا، چنانچہ وہ گورکھ پور گئے اور ڈاکٹر سے ملاقات کی پہلے تو وہ پہچان نہ سکا، تعارف کے بعد جب وہ پہچانا اور اس کو صورت حال

سے آگاہی ہوئی تو وہ کچھ دیر تک ان کا منہ دیکھتا رہا اور پھر اپنا سر پکڑ لیا، اس واقعہ کی ترجمانی ڈاکٹر عزیز اللہ خان عزیزی نے یوں کی ہے

مرض سے کینسر کے شفا پاگیا  
کھجوریا میں ہے ظاہر کرامت تیری  
(خطیب البراہین آئینہ اشعار میں صفحہ ۴۴/۴۵)

شرابی نے شراب پینا چھوڑ دی

صوبہ مہاراشٹر کا کپڑے کا ایک بڑا صنعتی شہر بھونڈی ہے جو ضلع تھانہ میں پایا جاتا ہے، یہ شہر مسلم اکثریتی شہر کے نام سے جانا پہچانا جاتا ہے، یہاں بھی حضور خطیب البراہین علیہ الرحمہ کے مریدین کثرت کے ساتھ پائے جاتے ہیں، اسی شہر میں ایک مرتبہ ایک مرید نے حضرت کی دعوت کی، حضرت اس کے گھر پہنچے، ناشتہ وغیرہ سے فارغ ہونے کے بعد صاحب خانہ نے حضرت کے سامنے اپنی پریشانی بیان کرنا شروع کیا، حضور میرے پاس صرف ایک ہی لڑکا ہے، غلط صحبتوں میں پڑ کر بگڑ گیا ہے، شراب اور جوئے کا عادی بن گیا ہے، چھڑانے کی بہت کوشش کی، بہت سمجھایا مگر اس پر کچھ اثر نہیں ہو رہا ہے، اپنی اور میری کمائی کی ساری دولت اڑا دے رہا ہے، شادی شدہ ہے، بال بچوں والا ہے، اگر اس کا یہی حال رہا تو اس کے بچوں و بڑھاپے میں میرا کیا حال ہوگا حضور دعا فرمادیں تاکہ ہمارا بچہ اس بری لت کو چھوڑ دے اور شرافت کے ساتھ زندگی گزارے۔

حضرت نے ساری باتیں بغور سماعت فرمائیں، کچھ دیر سر جھکائے رہے، پھر سر کو اٹھایا اور فریادی کی طرف متوجہ ہو کر ارشاد فرمایا، ایک گلاس پانی لاؤ، حکم کی تعمیل کرتے ہوئے پانی لایا گیا، آپ نے کچھ پڑھ کر پانی پر دم کر دیا اور فرمایا اسے اپنے لڑکے کو پلا دو، صاحب خانہ نے اپنے اکلوتے اولاد کو دم کیا ہو پانی پلا دیا۔

اس واقعہ کے راوی (شمس الحق بھائی اس واقعہ کے راوی ہیں جو لہر جو تیا ضلع سنت کبیر نگر کے رہنے والے ہیں) کا بیان ہے کہ پانی پینے کے بعد اس لڑکے کی زندگی میں

ایک عجیب انقلاب پیدا ہوا اس نے اسی دن سے شراب اور جوئے سے توبہ کر لی اور اسی پر قائم رہا، اس واقعے کی ترجمانی جناب عزیز اللہ خان نے یوں کی ہے

چھوڑ دی ایک شرابی نے علت بری  
یوں دعا کر گئی ہے سرایت تیری  
(خطیب البراہین آئینہ اشعار میں صفحہ ۴۰)

اس کے علاوہ بہت سے ایسے واقعات میرے علم میں ہیں جنہیں حیطہ تحریر میں لایا جائے تو ایک ضخیم کتاب تیار ہو جائے گی۔ مزید بہت سے ایسے حیرت انگیز مشاہدات مریدین و متوسلین کے سینوں میں بھی موجود ہوں گے جن تک ہماری رسائی نہیں ہو سکی میرے خیال میں فی الحال کرامتوں کے متلاشی لوگوں کے لیے صرف اتنا ہی کافی ہے، ورنہ اہل شریعت و معرفت کے نزدیک سب سے بڑی کرامت تو یہی ہے کہ انسان اپنی زندگی کو اسوہ رسول کے سانچے میں ڈھال لے، جیسا کہ حضور مفتی اعظم ہند علیہ الرحمۃ والرضوان کے ایک بیان کا مفہوم ہے۔

لوگ کرامتوں کی خواہش کرتے ہیں، لیکن سب سے بڑی کرامت شریعت مصطفویہ پر عمل پیرا رہنا ہے۔

اس میں کوئی شک نہیں کہ حضور خطیب البراہین علیہ الرحمہ کی زندگی اسوہ رسول ﷺ کا آئینہ ہے۔



## حضور خطیب البراہین کا سفر آخرت

حضرت آدم علی نبینا علیہ الصلوٰۃ والتسلیم سے لے کر اب تک لوگوں کی آمد و رفت کا سلسلہ چلا آ رہا ہے اور تاقیامت یہ سلسلہ چلتا رہے گا، جب بھی کسی ذی روح کی حیات کا وقت ختم ہو جاتا ہے تو وہ اپنی جان جان آفریں کو سپرد کر دیتا ہے اور اپنے خالق و مالک کے اس فرمان: ”إِذَا جَاءَ أَجَلُهُمْ فَلَا يَسْتَقْدِمُونَ سَاعَةً وَلَا يَسْتَأْخِرُونَ“ کے مطابق راہی ملک عدم ہو کر ”كُلُّ نَفْسٍ ذَائِقَةُ الْمَوْتِ“ کی حقیقی و سچی تفسیر بن کر مکینان عالم کو موت کے لیے ہمیشہ تیار رہنے کی تلقین کرتا ہوا پس ماندگان و دیگر احباب کو روتا بلکتا چھوڑ کر چلا جاتا ہے۔

اسی طرح کچھ ۱۲ مارچ ۲۰۱۳ء مطابق یکم جمادی الاول بروز جمعرات صبح آٹھ بجے ہوا جب یہ المناک خبر پہونچی کہ حضور خطیب البراہین حضرت علامہ الحاج الشاہ صوفی مفتی محمد نظام الدین صاحب قبلہ رضوی مصباحی علیہ الرحمہ اس دار فانی سے کوچ کر کے اپنے خالق حقیقی سے جا ملے۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔

مجھ حقیر کو حضور خطیب البراہین علیہ الرحمۃ والرضوان کی تقریباً چار سال تک خدمت کرنے کا موقع میسر آیا، ان کے کرم کی بارش مجھ حقیر پر ہمیشہ ہوتی رہی اور ان شاء اللہ العزیز ہوتی رہے گی، وہ دن یاد کر کے دل مسوس اٹھتا ہے، ماضی کی یادیں جدائی کے زخم کو ہمیشہ کرید کر ہرا کرتی رہتی ہیں، جب آپ ہم لوگوں کے درمیان تھے، کیا انداز تھا نوازنے کا، افسوس کہ اب وہ دن دیکھنے کو نہیں ملے گا۔

عید الاضحیٰ کی چھٹی گزار کر ۲۰۱۲ء کی صبح میں اپنے گھر سے جامعہ برکاتیہ حضرت صوفی نظام الدین لہروی بازار پہونچا، حضرت کی بارگاہ میں حاضر ہوا، حضرت کی طبیعت ناساز تھی، دوپہر میں دو تین مرتبہ دست آیا جس سے نقاہت اور بڑھ گئی، شام کو شہزادہ حضور خطیب البراہین حبیب العلما صاحب قبلہ تشریف لائے تو حضرت آرام کر رہے تھے مگر دیکھنے میں کمزوری صاف ظاہر ہو رہی تھی، مشورے کے بعد حضرت علامہ

محمد سعید نظامی صاحب نے ڈاکٹر تصور حسین نظامی کو فون کر کے حالات سے آگاہ کیا اور انہیں فوراً جامعہ پر آنے کے لیے کہا، خیر ڈاکٹر صاحب بعد نماز مغرب آئے اور حضرت کو دیکھا تو ایسا معلوم ہو رہا تھا کہ حضرت بے ہوش ہیں، انہوں نے فوراً علاج شروع کیا، گلوکوز کی بائل اور طاقت کا انجکشن دینا شروع کیا، تقریباً ایک گھنٹے کے بعد حضرت کو چھینک آئی اور حضرت نے بلند آواز سے الحمد للہ پڑھا، سب کے جان میں جان آئی، بوتل چڑھتا رہا حضرت کی طبیعت معمول پر آنے لگی، ڈاکٹر صاحب جاتے جاتے کہ گئے کہ ہر دس پندرہ منٹ پر حضرت کو گلوکوز کا پانی دیتے رہے گا، اس میں کوتاہی نہ ہونے پائے کیوں کہ حضرت کو اس وقت پانی کی سخت ضرورت ہے، حضرت لیٹے رہے، راقم الحروف، قاری امیر حسن نظامی اور مولانا محمد مصطفیٰ رضا نظامی حضرت کی خدمت میں لگے رہے، حضرت حبیب العلماء صاحب قبلہ نے ہم سے کہا بابو! ابا کے پاس کون رہے گا، میں نے عرض کیا حضور! آپ اپنے کمرے میں آرام فرمائیں، ہم خدام کی یہ سعادت مندی ہوگی کہ حضرت ہمیں خدمت کرنے کا موقع عطا کر رہے ہیں مگر بار بار آکر حضرت کی حالت کے بارے میں جان کاری لیتے رہے، رات کے تقریباً گیارہ بجے تھے حضرت نے اشارے سے کچھ کھانے کی خواہش ظاہر کی، میں نے علامہ محمد سعید نظامی صاحب کو فون کر کے حالات سے آگاہ کیا اور کہا ڈاکٹر صاحب سے مشورہ کر لیجیے کہ کون سا کھانا حضرت کو اچھا پڑے گا، انہوں نے ڈاکٹر صاحب کو فون پر حالات کے بارے میں بتایا اور ان کے مشورے پر دودھ میں دلیبا بنا کر جامعہ پر پہنچادیا، حضرت نے تھوڑا کھانا تناول فرمایا پھر اٹھنے کے لیے اشارہ کرنے لگے، ہم اور قاری امیر حسن نظامی حضرت کو لے کر برآمدے میں آئے اور حضرت تھوڑی دیر تک چہل قدمی کرتے رہے، چلتے چلتے شہزادے کے حجرے میں داخل ہو گئے، حضرت کو چلتا دیکھ کر شہزادے کی آنکھیں خوشی سے چمک اٹھیں اور وہ بھی ساتھ ساتھ چلنے لگے، تھوڑی دیر چہل قدمی کے بعد حضرت کو ان کے بستر پر لٹا دیا گیا اور وہ پوری رات، پورا دن، دوسری رات بھی

ہم تینوں لوگ حضرت کو ہر پندرہ بیس منٹ پر پانی اور کچھ کھانے کی چیز دیتے رہے اور حضرت تیزی کے ساتھ صحت یاب ہو رہے تھے، ایک دو دن میں آپ کی صحت لوٹ آئی، حضرت کے اس حالت کو دیکھ کر اہل خانہ نے حضرت حبیب العلماء صاحب قبلہ سے عرض کیا کہ حضرت کو گھر پر لایا جائے کیوں کہ پوری زندگی حضرت نے مدرسوں ہی میں گزار دیا اور ہم لوگ آپ کی خدمت سے محروم رہے، چنانچہ ایک ہفتہ کے بعد حضرت حبیب العلماء صاحب قبلہ حضرت کو جب جامعہ سے لے جانے کی تیاری کرنے لگے تو جامعہ کے اساتذہ و طلباء نے آکر مجھ راقم الحروف سے کہا کہ حضرت آپ کی بات مانتے ہیں، آپ شہزادے سے عرض کریں کہ حضرت کو لے کر نہ جائیں یہاں پر حضرت کی خدمت میں کوئی کمی نہ آئے گی، میں نے اساتذہ و طلباء سے کہا جذبات سے کام نہیں لیا جاتا، یہ سچ ہے کہ آپ لوگ خدمت کریں گے مگر اس وقت جو خدمت گھر والے کر دیں گے آپ حضرات سے نہ ہو سکے گا، یہی کیا کم سعادت مندی کی بات ہے کہ اتنے دنوں تک حضرت نے آپ لوگوں کو خدمت کرنے کا موقع فراہم کیا، جب حضرت جامعہ سے اگیا جانے لگے تو اساتذہ و طلباء دونوں طرف صف بنا کر کھڑے ہو گئے اور دست بوسی و قدم بوسی کرنے لگے، بعد نماز مغرب حضرت اگیا تشریف لے گئے، ہفتہ عشرہ کے علاج کے بعد حضرت کی طبیعت ٹھیک ہو چکی تھی، حضرت حبیب العلماء صاحب قبلہ اور حضرت کی شہزادی اور پورے اہل خانہ ہمیشہ خدمت میں لگے رہتے تھے، یہ زندگی کا پہلا موقع تھا جب حضرت اتنے دنوں تک گھر پر ٹھہرے تھے۔

۱۰ مارچ ۲۰۱۳ء بروز اتوار میں اور قاری امیر حسن نظامی حضرت سے ملاقات کی غرض سے سرزمین اگیا ان کے مکان پر آئے، جب حضرت کے حجرے میں پہنچے تو حضرت لیٹے ہوئے تھے، ہم لوگوں نے سلام عرض کیا اور چار پائی پکڑ کر بیٹھ گئے پھر ہاتھ پیر اور سر میں تیل کی مالش کیا اور حضرت کی خدمت کرتے رہے، حضرت اپنے انداز میں دعائیں دیتے رہے، پھر ۱۲ مارچ ۲۰۱۳ء بروز منگل بعد نماز مغرب حضرت



سے ملاقات کی غرض سے آپ کی رہائش گاہ تک ہم اور قاری امیر حسن نظامی پہنچے، مہمان خانہ میں بیٹھ کر چائے پانی پیا گیا جب حضرت کے حجرے میں داخل ہوئے اور حضرت کی زیارت کی تو دیکھا کہ بخار تیز ہے اور سر پر پانی بھگو کر رومال رکھا ہوا ہے، حضرت آرام کر رہے تھے، نبیرہ حضور خطیب البراہین حضرت مولانا ضیاء المصطفیٰ نظامی ایڈیٹر سہ ماہی پیام نظامی و جنرل سیکریٹری آل انڈیا بزم نظامی نے فرمایا کہ ابھی دوا پلا کر سلا یا ہوں، ہم لوگوں نے زیارت کی اور واپس جامعہ چلے آئے، رات کی طبیعت دیکھا تھا اس لیے بدھ کے روز دن میں پھر چلا گیا، طبیعت رات ہی کی طرح تھی تھوڑی دیر تک زیارت کرتا رہا پھر واپس جامعہ چلا آیا۔

بدھ کی رات کو تقریباً آٹھ بجے نبیرہ حضور خطیب البراہین حضرت مولانا محمد سعید صاحب نظامی کا فون آیا، موبائل پر سلام و دعا کے بعد انھوں نے کہا کہ آپ کہاں ہیں؟ میں نے عرض کیا نظامی مارکیٹ پر، انھوں نے کہا تیار رہیں گے میں مارکیٹ پر پہنچ رہا ہوں، حضرت کے لیے بستی دوا لینے چلنا ہے، حضرت مولانا محمد سعید نظامی صاحب تشریف لائے اور ہم دونوں بستی کے لیے روانہ ہو گے، حضرت کے مرید فخر الدین بھائی نظامی کو پہلے ہی آگاہ کر دیا گیا تھا، بستی میں فخر الدین بھائی نظامی ہم لوگوں کا انتظار کر رہے تھے، وہاں بھاپ دینے والی مشین اور کچھ دوائیں خریدی گئیں اور پھر ہم لوگ رات دس بجے حضرت کے آبائی وطن اگیا پہنچ گئے، حضرت کے مکان پر پہنچے تو دیکھا روز کے اعتبار سے بھیڑ کچھ زیادہ تھی اور حضرت کی سانس میں گھڑ گھڑا ہٹ کچھ زیادہ تھی، ڈاکٹر انیس صاحب نظامی جو آپ کے خاندان ہی کے ہیں، سرہانے کھڑے تھے، فوری طور پر بھاپ دینے والی مشین کو درست کیا گیا، اس میں دوا ڈالی گئی، راقم الحروف حضرت کو گود میں لے کر بیٹھ گیا اور مولانا ضیاء المصطفیٰ صاحب نظامی نے بھاپ دینا شروع کر دیا، بھاپ تقریباً آدھے گھنٹے تک دیا جاتا رہا، بھاپ سے گھڑ گھڑا ہٹ ختم ہو چکی تھی، سانس معمول کے مطابق آنے لگی تھی، حضرت کو آرام ہو چکا تھا، حضرت آرام کرنے

لگے، کمرے میں موجود بھیڑ کو ہٹا دیا گیا اور حضرت کو لٹا دیا گیا، کمرے میں چند مخصوص اہل خانہ کے علاوہ کوئی نہیں رہ گیا تھا، آپ رات بھر آرام کرتے رہے۔

فجر سے پہلے حضرت مولانا ضیاء المصطفیٰ نظامی نے حضرت کو پھر بھاپ دیا اور بعد نماز فجر دودھ، شہد اور بادام وغیرہ ملا کر پلایا حضرت پیتے رہے اور مولانا ضیاء المصطفیٰ نظامی کو دیکھتے رہے، حضرت نے آدھا گلاس نوش فرمایا، سب کو یقین ہو چلا تھا کہ اب طبیعت معمول پر آگئی ہے۔

صبح کے تقریباً پونے آٹھ بج رہے تھے، حضرت کے کمرے میں حضرت مولانا توکل حسین صاحب، حضرت حبیب العلماء صاحب قبلہ، مولانا محمد سعید نظامی اور دیگر افراد اکٹھا تھے اور مشورہ کر رہے تھے کہ حضرت کو سہارا ہاسپٹل لکھنؤ یا ساوتری ہاسپٹل گور کھپور دکھا دیا جائے، اتنے میں اچانک حضرت کی طبیعت بگڑنے لگی اور تھوڑی ہی دیر میں آپ کا وقت موعود آپہونچا اور مسکراتے ہوئے جان جان آفریں کو سپرد کر دیا۔ اِنَّا لِلّٰہِ وَ اِنَّا اِلَیْہِ رَاجِعُونَ۔

میں رات میں چوں کہ حضرت کے مکان سے دیر میں لہرولی پہنچا تھا، صبح بعد نماز فجر نیند کا احساس ہوا اور ایک مرتبہ پھر سو گیا، صبح کے کوئی آٹھ بجے تھے کہ موبائل کی گھنٹی بجنے لگی، نمبر مولانا محمد سعید صاحب نظامی کا تھا، نمبر دیکھتے ہی نیند غائب ہو گئی، فون ریسیدو کیا اور سلام کیا، مولانا موصوف سے خیریت دریافت کیا تو مولانا موصوف صرف اتنا کہہ سکے کہ مولانا صاحب نانا، پھر رونے لگے، میں پوچھتا رہا کیا ہوا؟ زیادہ طبیعت خراب ہے، ادھر سے کچھ جواب نہ آیا اور فون کٹ گیا، پھر میں ادھر سے لگانے لگا لیکن فون بڑی بتا رہا تھا، حضرت کے اہل خانہ کے بیشتر حضرات کا نمبر ہمارے پاس تھا بہت کوشش کی مگر فون نہ لگا، دارالعلوم اہل سنت غوثیہ رضویہ اگیا کے ایک طالب سے تصدیق کرائی تو پتہ چلا کہ علم و فن کا بے تاج بادشاہ، دنیائے تصوف کا نیر تاباں جسے دنیا زندہ ولی کہا کرتی ہے اب وہ نہ رہا بلکہ اپنے خالق حقیقی سے جاملّا ’ اِنَّا لِلّٰہِ وَ اِنَّا اِلَیْہِ رَاجِعُونَ ‘ اتنی

دیر میں جامعہ کے طلباء واساتذہ اکٹھا ہو چکے تھے، جب اس خبر کا علم انھیں ہوا، ماحول سوگوار ہو گیا، ہر طرف اداسی چھا گئی، فوراً قرآن خوانی و فاتحہ کا اہتمام کیا گیا۔

ابھی چند منٹ ہی گزرے تھے کہ ہر طرف سے فون کی آمد کا سلسلہ شروع ہو گیا، ہر طرف اعلان ہونا شروع ہو گیا، مساجد، ٹی وی، ریڈیو، انٹرنیٹ ہر ایک کے ذریعہ یہ خبر پوری دنیا میں چند ہی منٹ میں پھیل گئی۔

ملک و بیرون ملک جو جہاں سنا وہیں سے جنازے میں شرکت کے لیے چل پڑا، ٹرینوں میں جگہ نہیں، پورے ملک سے لکھنؤ آنے والی فلائٹوں میں کوئی ٹکٹ نہیں، ریلوے اسٹیشن اور ہوائی اڈوں پر ٹوپی اور داڑھی والے ہی نظر آرہے تھے، جنازے کی نماز کب ادا کی جائے گی اس میں مختلف لوگوں کی مختلف آرا تھیں مگر تھوڑی دیر میں بعد نماز جمعہ جنازے کی نماز ادا کرنے پر سب کا اتفاق ہو گیا اور اسی وقت کا ہر طرف اعلان کر دیا گیا۔

جمعرات کو بعد نماز عصر مولانا محمد سعید صاحب نظامی، مولانا حیدر علی اشرفی اور خود راقم الحروف نے جنازے کی نماز ادا کرنے کے لیے ایک جگہ کا انتخاب کیا، جہاں تقریباً ایک لاکھ لوگ جنازے کی نماز ادا کر سکتے تھے اور اس میں صفوں کے لیے لائن بھی بنادی گئی، بعد نماز مغرب حضرت حبیب العلماء صاحب قبلہ کے حکم پر ایک میٹنگ کی گئی جس میں مختلف انتظامی امور پر تبادلہ خیال کیا گیا جس میں حضرت کے آخری دیدار، پانی کا انتظام، گاڑیوں کی پارکنگ کا معاملہ وغیرہ طے پایا، سب لوگ اپنی ذمہ داری نبھانے کے لیے سرشام ہی سے لگ گئے۔

جمعہ کی صبح ہوتے ہی لوگوں کی آمد و رفت کا سلسلہ شروع ہو گیا، لوگ آتے رہے اور حضرت کی زیارت کرتے رہے، یہ سلسلہ تقریباً ساڑھے دس بجے تک چلتا رہا، ساڑھے دس بجے کے بعد موضع اگیا کی ساری گلیاں، سڑکیں، اپنے تنگ دامنی کا شکوہ کرنے لگیں تھیں، عقیدت مندوں کا سیلاب بڑھتا جا رہا تھا، اس سیل رواں کو کنٹرول سے باہر دیکھتے ہوئے زیارت کا سلسلہ بند کر دیا گیا، چوں کہ وقت دوسرا ہو چکا تھا اس

لیے غسل کی تیاری شروع کر دی گئی مگر لوگ جہاں کھڑے تھے وہیں کھڑے رہے، گیارہ بجے غسل دیا گیا، جس کمرے میں غسل دیا جا رہا تھا پورا کمرہ بھرا ہوا تھا، غسل دینے میں شہزادہ خطیب البراہین حبیب العلماء حضرت علامہ الحاج محمد حبیب الرحمن صاحب قبلہ ونبیرگان خطیب البراہین حضرت مولانا ضیاء المصطفیٰ نظامی، حضرت مولانا محمد سعید نظامی، مولانا ثناء المصطفیٰ نظامی، حکیم رضاء المصطفیٰ نظامی اس کے علاوہ حاجی سمیع اللہ نظامی، حاجی محمد عمران نظامی، ماسٹر ماشاء اللہ وغیرہ نے مل کر غسل دیا، اس کے بعد وہ کفن دیا گیا جس کو حج کے موقع پر حضور خطیب البراہین علیہ الرحمہ نے آب زمزم میں غسل دیا تھا، اس وقت حضرت کے وصال کیے تقریباً ۲۸ گھنٹے ہو چکے تھے مگر جسم مبارک اس قدر نرم تھا معلوم ہو رہا تھا جیسے ابھی وصال فرمائے ہیں، چہرے مبارک پر ہلکی مسکراہٹ تھی جو اہل اللہ کے وصال کے وقت رہا کرتی ہے۔

بعد نماز جمعہ آپ کا جنازہ اٹھا، عقیدت مندوں نے نعرہ تکبیر و رسالت بلند کی، لوگ آپ کا جنازہ لے کر آپ کی آخری آرام گاہ کی جانب چل پڑے، اس وقت عقیدت مندوں کا جذبہ قابل دید تھا، ہر طرف انسانی سر ہی نظر آتا تھا، گاؤں کی گلیوں میں، سڑکوں پر، کھیت و کھلیان میں، گھروں کی چھتوں پر، جس طرف نظر دوڑائی جاتی انسان ہی انسان نظر آتے تھے، جنازہ چل رہا تھا، ہر کوئی کندھا دینے کے لیے بیتاب تھا، جب جنازہ خانقاہ سے پورب درخت کے نیچے پہونچا اچانک شہد کی مکھیوں کا ایک ریلہ آیا اور تابوت کے اوپر مثل ابر سائبان ہو گیا، لوگ گھبرا گئے، قریب تھا کہ بھگدڑ مچ جاتی مگر چند لمحوں ہی میں شہد کی مکھیاں غائب ہو گئیں اور کسی کو معلوم بھی نہیں ہو سکا کہ کہاں چلی گئیں، کسی طرح جنازہ خانقاہ کے برآمدے تک پہونچا، حضرت کے آخری دیدار کرانے کا پروگرام تھا اور جنازہ کے وقت میں ابھی ایک گھنٹہ باقی تھا مگر مخلوق خدا کی اس کثرت کو دیکھتے ہوئے انتظامیہ نے کوئی خطرہ مول لینا مناسب نہیں سمجھا اور اس پروگرام کو کنسل کر دیا گیا۔

علاقے کی مساجد میں ہر طرف جمعہ کی نماز ہو چکی تھی اور لوگ بڑی تیزی کے ساتھ موضع اگیا کی جانب چلے آ رہے تھے، ملک کے مختلف خانقاہوں کے شیوخ، مدارس و جامعات اور دارالعلوم کے اساتذہ و طلباء، مریدین و معتقدین، ارباب سیاست اور فرزندان اسلام کی بھیڑ قابل دید تھی، جو جگہ جنازے کے لیے تجویز کی گئی تھی وہ تو گیارہ بجے دن ہی میں اپنے تنگ دامنی کا شکوہ کرنے لگی تھی، تقریباً چار بجے حضرت کے جنازے کو اٹھایا گیا اور سیدھے آپ کے آخری آرام گاہ کی جانب لے کر چل دیا گیا، ہر طرف سے نعرہ تکبیر و نعرہ رسالت کی صدا بلند ہو رہی تھی، ایسا معلوم ہو رہا تھا کہ انسانوں کے سمندر میں ان کے سروں سے جنازہ مثل کشتی کے گزر تا چلا جا رہا ہے، جنازہ آپ کی آخری آرام گاہ تک پہنچا، ہر طرف سے آواز پہنچانے کے لیے مجمع میں حاضر علما کو مکبر بنا دیا گیا اور اعلان کر دیا گیا کہ اس جنازے میں کوئی بھی بد عقیدہ شریک نہ ہو، اس کے شریک ہونے کی اجازت نہیں ہے، شہزادہ خطیب البراہین حبیب العلماء حضرت علامہ الحاج الشاہ محمد حبیب الرحمن صاحب قبلہ رضوی نے آپ کے جنازے کی نماز پڑھائی، اس کے بعد حضرت حبیب العلماء صاحب قبلہ، حضرت علامہ محمد سعید نظامی، حاجی صفی اللہ، حاجی سمیع اللہ نظامی، محمد عمران نظامی وغیرہ دیگر احباب نے مل کر آپ کے جسد خاکی کو لحد میں اتارا اور تدفین عمل میں آئی، مغرب کے وقت تک لوگ مٹی دیتے رہے، اخیر میں فاتحہ خوانی ہوئی اور علامہ محمد سعید نظامی نے اذان دی، حضرت کے جنازے میں کتنے لوگوں نے شرکت کی اس کی صحیح تعداد تو نہیں بتایا جاسکتا، مگر میڈیا کے لوگوں نے اس کی تعداد تین لاکھ سے پانچ لاکھ تک رپورٹ کیا ہے۔

علم و عمل کا یہ کوہ گراں، زہد و تقویٰ کا حسین پیکر، درس و تدریس، تحریر و تقریر کا بے تاج بادشاہ، پاک دامنی و پارسائی کا کوہ نور آج ہماری نظروں سے روپوش ہو گیا، لاکھوں عقیدت مندوں کو روتا بلکتا چھوڑ کر راہی خلد بریں ہو گیا، مگر آپ کی یادیں آج بھی باقی ہیں، وہ کل بھی ہمارے درمیان زندہ تھے اور آج بھی زندہ ہیں، اپنے نقوش حیات کی بنیاد پر، آندھیاں چلتی رہیں گی، حالات بدلتے رہیں گے مگر آپ اور آپ کی یادیں

تاقیامت ان شاء اللہ العزیز باقی رہیں گی کیوں کہ اس کے پیچھے آپ کا اخلاص کار فرما ہے۔

پروردگار عالم آپ کے درجات کو بلند فرمائے، آپ کی تحریک کو مزید پائیداری عطا فرمائے، آپ کے جانشین، مریدین، معتقدین اور متوسلین کو آپ کے مشن کو مزید آگے بڑھانے کی توفیق خیر عطا فرمائے۔ آمین بحرمتہ سید المرسلین ﷺ



### حضور خطیب البراہین کے رفیقان درس

محی السنہ تاج الاصفیا حضور خطیب البراہین علیہ الرحمہ کے ساتھ تعلیم حاصل کرنے والے حضرات کی فہرست تو بہت طویل ہے، ہم ذیل میں آپ کے چار ہم سبق ساتھیوں کا تذکرہ کر رہے ہیں جس سے آپ اندازہ لگا سکتے ہیں کہ مرشد برحق حضور خطیب البراہین علیہ الرحمہ کے ساتھ تعلیم حاصل کرنے والے حضرات کس طرح ظاہری اور باطنی خوبیوں کے مالک تھے۔

اشرف العلما حضرت علامہ سید حامد اشرف اشرفی الجیلانی کچھوچھو مقدسہ اشرف العلما حضرت علامہ سید حامد اشرف اشرفی الجیلانی المصباحی علیہ الرحمہ حضور حافظ ملت کے ارشد تلامذہ میں سے تھے، مبارک پور اشرفیہ میں حضور خطیب البراہین علیہ الرحمہ آپ کے ہم سبق ساتھی رہے ہیں، فروغ اہل سنت کے لیے آپ نے درس و تدریس کے علاوہ افراد سازی بھی کی اور بہت سارے مساجد و مکاتب کے بانی و سرپرست رہے۔

آپ نے ابتدائی تعلیم کچھوچھو مقدسہ میں حاصل کی، اس کے بعد ۱۰ شوال المکرم ۱۳۶۵ ہجری میں آپ نے عالمی شہرت کی حامل درسگاہ الجامعۃ الاشرفیہ مبارک پور اعظم گڑھ میں داخلہ لیا اور حضور حافظ ملت کی نگرانی میں نہایت ہی عرق ریزی کے ساتھ علوم عقلیہ و نقلیہ کے حصول میں سعی پیہم کرتے رہے آپ نے ۱۹۵۲ عیسوی میں درس

نظامی کی تکمیل کی اور شعبان المعظم ۱۳۷۱ ہجری میں مطابق ۱۹۵۲ عیسوی میں الجامعۃ الاشرفیہ مبارک پور کے سالانہ جلسے میں علماء و مشائخ کے ہاتھوں آپ کو تاج مصباحیت سے سرفراز کیا گیا۔

فراغت کے بعد آپ نے مدرسہ فاروقیہ حمیدیہ بنارس سے درس و تدریس کا آغاز کیا اور ایک سال تک درس و تدریس کی خدمت انجام دیتے رہے، اس کے بعد حضور حافظ ملت علیہ الرحمہ کی طلب پر آپ جامعہ اشرفیہ، مبارک پور میں تشریف لائے اور مسلسل ۱۴ سال تک جامعہ اشرفیہ مبارک پور میں طالبان علوم نبویہ کو اپنے علمی پنگھٹ سے سیراب کرتے رہے، آپ کی درس گاہ سے فیض یافتہ علما میں شیخ الاسلام حضور سید مدنی میاں، خیر الاذکیا حضرت علامہ محمد احمد مصباحی، ڈاکٹر فضل الرحمن شرر مصباحی، علامہ یسین اختر مصباحی جیسی جلیل القدر ہستیوں کا نام آتا ہے ۱۹۸۷ عیسوی میں عروس البلاد ممبئی میں زکریا مسجد کے ٹرسٹیوں کے بے حد اصرار اور حضور حافظ ملت کے ایما پر آپ ممبئی تشریف لے گئے اور زکریا مسجد کی امامت و خطابت سے وہاں پر اپنی خدمات کا آغاز کیا، عروس البلاد ممبئی اگرچہ ایک زرخیز جگہ تھی مگر دینی علوم و فنون کے معاملے میں اس وقت کوئی معیاری ادارہ نہیں تھا، آپ نے ۱۳۸۷ ہجری میں دارالعلوم محمدیہ کی بنیاد رکھی، یہ عروس البلاد میں اہل سنت و جماعت کے لیے ایک انقلابی قدم تھا، آہستہ آہستہ یہ ادارہ ترقی کے شاہراہ پر گامزن رہا اور آگے چل کر اسلام و سنت کے ایک عظیم قلعہ کی شکل میں یہ ادارہ ممبئی میں پہچانا گیا، خود حضور اشرف العلماء اپنی آخری حیات تک اس ادارے میں درس حدیث دیتے رہے، اس کے علاوہ حضور اشرف العلماء نے مختلف تنظیم اور انجمن قائم کیے، دارالقضا، دارالافتاء، دارالحدیث، فیضان اشرف برائے نشر و اشاعت، کمپیوٹر سینٹر، محمدیہ ٹیکنیکل انسٹیٹیوٹ قائم کر کے مسلمان ہند کی بھرپور خدمت کی، آپ نے فتاویٰ رضویہ کی ترتیب و تہذیب میں بھی حصہ لیا، آپ ۱۸ صفر المظفر ۱۴۲۵ ہجری مطابق ۱۹ اپریل ۲۰۰۴ عیسوی بروز جمعہ مبارک کو اپنے خالق حقیقی سے جا ملے۔

بدر ملت حضرت علامہ بدر الدین احمد قادری علیہ الرحمہ

استاذ المشائخ، بدر الملة و الدين، حضرت علامہ بدر الدین احمد قادری رضوی گورکھپوری علیہ الرحمہ حضور خطیب البراہین علیہ الرحمہ کے ہم سبق ساتھی رہے، اور ان دونوں بزرگوں کی رفاقت الجامعۃ الاشرفیہ مبارک پور میں تقریباً چار سال تک رہی، بدر ملت اپنے عہد کے ایک نامور علماساز عالم دین، عظیم مفکر، عمدہ ادیب و مصنف، بہترین مدرس، بافیض شیخ رہے، نہ جانے کتنے بھٹکے ہوئے لوگوں کو آپ کی ذات بابرکات سے صراط مستقیم ملی، آپ کی نگاہ کیمیا اثر نے ناجانے کتنے دلوں کو صاف و شفاف آئینہ بنا دیا آپ کے علمی پنگٹ سے سیراب ہونے والوں میں بہت سے لوگ اپنے زمانے کے غزالی اور رازی بن کر چمکے اپنی ولادت کے بارے میں آپ خود تحریر فرماتے ہیں۔

میری پیدائش اپنے نہال موضع حمید پور میں ہوئی جو رאות پارس سے تقریباً دو میل کے فاصلے پر ہے میری ولادت کا سن ایک انداز کے مطابق ۱۳۲۸ ہجری مطابق ۱۹۲۹ عیسوی ہے۔ (جواہر المنطق صفحہ نمبر پانچ)

آپ کی ابتدائی تعلیم قصبہ شاہ پور میں ہوئی اس کے بعد عربی و فارسی کی بہتر تعلیم کے لیے آپ کے والد محترم نے مدرسہ انوار العلوم حین پور اعظم گڑھ ۱۹۴۴ عیسوی میں کرائی پھر اس کے بعد اعلیٰ تعلیم حاصل کرنے کے لیے ستمبر ۱۹۴۸ء میں آپ نے الجامعۃ الاشرفیہ مبارک پور میں داخلہ لیا یہی وہ زمانہ تھا جب ملک کے حالات ابتر تھے تقسیم ہند کی وجہ سے مسلمانان ہند کو بھاری قیمت چکانی پڑی تھی اسی زمانے میں حضور خطیب البراہین الجامعۃ الاشرفیہ مبارک پور میں زیر تعلیم تھے، آپ کا داخلہ بھی اسی جماعت میں ہوا جس جماعت میں حضور خطیب البراہین تعلیم حاصل کر رہے تھے، آپ خود تحریر فرماتے ہیں۔

شوال ۱۳۶۷ ہجری مطابق ستمبر ۱۹۴۸ میں دارالعلوم اشرفیہ مبارک پور اعظم گڑھ

میں داخلہ لیا۔ (جواہر المنطق صفحہ نمبر پانچ)



آپ الجامعۃ الاشرفیہ مبارک پور میں تقریباً چار سال تک تعلیم حاصل کرتے رہے، ۱۰ شعبان المعظم ۱۳۷۱ ہجری مطابق ۱۵ مئی ۱۹۵۲ء میں ادارے کے سالانہ جلسے میں علما و مشائخ کے ہاتھوں آپ کے سر پر فضیلت کا تاج رکھا گیا اور سند تفویض کی گئی فراغت کے بعد شوال المکرم میں حضور حافظ ملت نے آپ کو اپنے پاس ہی رکھ لیا، آپ حضور حافظ ملت کی نگرانی میں جامعہ اشرفیہ مبارک پور میں بچوں کو تعلیم دیتے رہے پھر اپریل ۱۹۵۲ء کو حضور حافظ ملت نے آپ کو دعوت و تبلیغ کی خدمت انجام دینے کے لیے بلیا ضلع کے موضع کٹواری میں بھیجا، آپ ۲۱ جولائی ۱۹۵۳ء تک اس آبادی میں اپنی ذمہ داری نبھاتے رہے، اس کے بعد حضور حافظ ملت علیہ الرحمہ نے درسی خدمات انجام دینے کے لیے آپ کو شہر بستی یوپی بھیجا اور تین اگست ۱۹۵۳ء کو بستی شہر کے انجمن معین الاسلام پرانی بستی ضلع بستی یوپی میں درس نظامی کی تدریس کے لیے آپ کی تقرری عمل میں آئی، آپ وہاں تقریباً ڈھائی سال تک درس و تدریس کی خدمت انجام دیتے رہے مگر اراکین سے عدم موافقت کی بنیاد پر آپ نے استعفیٰ دے دیا اس کے بعد کے حالات خود حضور بدر ملت سے ملاحظہ فرمائیں۔

انجمن معین الاسلام بستی سے استعفیٰ دیے ہوئے مجھے تقریباً چار مہینے گزرے تھے کہ درس گاہ فیض الرسول براؤ شریف، ضلع بستی کے بانی حضرت سیدی مولانا شاہ محمد یار علی علیہ الرحمہ نے اپنے ادارے میں میرا تقرر فرمایا اور ۱۳ ہجری مطابق ۱۰ جولائی ۱۹۵۶ عیسوی سے ۲۰ شوال المکرم، ۱۵ نومبر ۱۹۷۱ء تک ادارہ ہذا میں بحیثیت صدر المدرسین میں تدریسی فرائض انجام دیتا رہا، ناموافق حالات کی بنا پر ۲۱ شوال مذکور سے درسی خدمت سے استغفار دے دیا۔

آپ کے زمانے میں فیض الرسول کو خوب مقبولیت حاصل ہوئی اور اس ادارے نے ملک و قوم کو ایک سے ایک نایاب ہیرے عطا کیے براؤں شریف سے استعفیٰ دینے کے بعد مدرسہ غوثیہ فیض العلوم، بڑھیا، ضلع بستی موجودہ ضلع سدھار تھ نگر کے اراکین

کی دعوت پر ادارے کی خدمت کے لیے آپ بڑھیا شریف لے گئے اور آخری سانس تک اسی ادارے کی خدمت میں لگے رہے علم و فضل کا یہ آفتاب ۷ / رمضان المبارک ۱۴۱۲ھ مطابق ۱۲ / مارچ ۱۹۹۲ء کو ہمیشہ کے لیے روپوش ہو گیا، آپ کا مزار مبارک بڑھیا شریف میں مرجع خلائق ہے۔

درس و تدریس کی مشغولیت کے باوجود فیض الرسول میں آئے ہوئے استفتا کا جواب بھی لکھا کرتے تھے فتاویٰ فیض الرسول میں آپ کے فتاویٰ شائع ہوئے ہیں۔ آپ نے عربی ادب میں فیض الادب اول دوم، علم منطق میں جواہر المنطق، علم نحو میں تلخیص الاعراب کے علاوہ درجہ پرائمری کے لیے تعمیر ادب کا حصہ اول سے پنجم تک تحریر فرمایا، سوانح اعلیٰ حضرت آپ کی وہ مایہ ناز تصنیف ہے جو آج بھی سیدی سرکار اعلیٰ حضرت پر کام کرنے والے حضرات کے لیے ماخذ کی حیثیت رکھتی ہے، آپ کی تصنیفات کو وہ مقبولیت حاصل ہوئی کہ ہندوپاک میں بیشتر اداروں میں آپ کی کتابیں داخل نصاب ہیں، آپ ۱۹۵۱ء میں تاجدار اہل سنت حضور مفتی اعظمی ہند علیہ الرحمہ کے دست حق پرست پر بیعت کا شرف حاصل کیا، آپ کو مظہر اعلیٰ حضرت سلطان المناظرین حضرت علامہ حشمت علی خان لکھنوی علیہ الرحمہ سے سلسلہ عالیہ قادریہ برکاتیہ رضویہ کی اجازت و خلافت حاصل رہی، اس کے بعد پھر ایک وقت آیا کہ آپ کے پیرو مرشد حضور مفتی اعظمی علیہ الرحمہ نے آپ کو سلسلہ عالیہ قادریہ برکاتیہ رضویہ اور دیگر سلاسل کی خلافت عرس رضوی کی موقع پر بریلی شریف میں عطا فرمائی۔

حضرت علامہ سخاوت علی علیہ الرحمہ

آپ کا نام سخاوت علی ابن اسرار احمد مرحوم، کنیت ابو ظہار اور تخلص سخا ہے، آپ مقام اگیا پوسٹ چھاتا ضلع سنٹر کبیر نگر میں ایک سنی مسلم پٹھان کے گھر پیدا ہوئے، آپ حضور خطیب البراہین کے رفیق درس اور جگری دوست تھے، پوری زندگی حضور خطیب البراہین، حضرت علامہ کاظمی علیہ الرحمہ اور علامہ سخاوت علیہ الرحمہ کے درمیان

گھرے مراسم رہے اور تینوں حضرات اگیا سے لے کر الجامعۃ الاشرفیہ تک ایک ساتھ تعلیم حاصل کرتے رہے، علامہ غلام نجی انجم مصباحی تحریر فرماتے ہیں:

ابتدا ہی سے مولانا صوفی نظام الدین، مولانا کاظم علی اور آپ یعنی علامہ سخاوت علی کے درمیان گھرے روابط تھے، یہ اصحاب ثلاثہ ۱۹۴۷ء میں میرٹھ گئے، وہاں کی عظیم درس گاہ مدرسہ اسلامیہ میں صدرالعلماء مولانا غلام جیلانی میرٹھی اور حضرت مولانا مومین الدین امرہوی کی خدمت میں ایک سال رہ کر اکتساب علوم کیا، ۱۹۴۸ء میں دارالعلوم اشرفیہ، مبارک پور کو پہنچے، مسلسل چار سال تک اس ادارے میں خوشہ چینی کی اور ۱۹۵۲ء میں فارغ التحصیل ہوئے۔ (تذکرے علمائے ہستی صفحہ نمبر ۱۴۴)

فراغت کے بعد آپ ممبئی چلے گئے محلہ ٹانک بندر میں ایک نانٹ اسکول سے درس و تدریس کا آغاز کیا، مگر چند ماہ بعد وہاں سے اپنے آبائی وطن اگیا میں واپس آ گئے، اس وقت دارالعلوم تدریس الاسلام، بسڈیلہ میں ایک عالم کی ضرورت تھی اہل بسڈیلہ کے اصرار پر آپ علامہ اعجاز احمد عظمیٰ کی نیابت میں درس و تدریس کا آغاز کیا، اور تقریباً ڈھائی سال تک تعلیم دیتے رہے، پھر ۱۹۵۵ء میں علامہ عبدالمصطفیٰ عظمیٰ کے طلب پر آپ احمد آباد گجرات گئے اور چار سال تک وہاں درس و تدریس کی خدمت انجام دیتے رہے، رمضان المبارک کی چھٹی میں آپ گھر آئے ہوئے تھے، اسی درمیان رئیس اڑیسہ علامہ حبیب الرحمن قادری کے حکم پر آپ دارالعلوم تنویر الاسلام، امرڈوبھا چلے گئے، اس زمانے میں ادارہ اپنے ابتدائی مراحل سے گزر رہا تھا، آپ کی حکمت عملی نے ادارے کے فروغ میں اہم کردار ادا کیا، اور نوجوانوں کو ادارے کی جانب متوجہ کرنے کے لیے آپ نے ایک لائبریری قائم کی، آہستہ آہستہ طالبان علوم نبویہ کا ہجوم بڑھتا چلا گیا، درس و تدریس کے لیے اچھے اچھے اساتذہ کا انتخاب کیا گیا، آپ ہی کے اصرار پر حضور خطیب البراہین بھی اس ادارے میں تشریف لائے، آپ کی شبانہ روز کوششیں رنگ لائیں اور تنویر الاسلام ایک مرکزی ادارہ بن کر ابھرا، ادارے کو رجسٹرڈ آپ ہی نے

کرایا، آپ ہی کے زمانے میں ادارے کا الحاق بھی ہوا پھر ایک وقت آیا کہ گھریلو مصروفیات کی بنیاد پر آپ ممبئی گئے، پھر وہیں کے ہو کے رہ گئے، آپ نے دو کتابیں تصنیف کیں، پہلی تنویر الہدیٰ فی حیات الشہداء والموتیٰ دوسری تنویر الاسلام در فضائل صلاۃ و سلام آپ کو حضور مفتی اعظم ہند سے ۱۹۵۱ء میں شرف بیعت حاصل ہے۔

### حضرت علامہ کاظم علی علیہ الرحمہ

حضرت علامہ کاظم علی علیہ الرحمہ بسٹیلہ سے مبارک پور تک حضور خطیب البراہین کے ساتھ رہے اور ان دو بزرگوں میں گہری دوستی بھی تھی، آپ کو اللہ رب العزت نے معقولات و منقولات پر مکمل دسترس عطا فرمایا تھا، انتظامی امور کے ماہر حضور حافظ ملت کے سچے مرید اور اچھے شاگرد تھے۔

آپ دیوریا ضلع سنت کبیر نگر میں ۱۹۳۲ء میں ایک دیندار گھرانے میں پیدا ہوئے، ابتدائی تعلیم گاؤں کے مکتب میں حاصل کی، اس کے بعد دارالعلوم تدریس الاسلام، بسٹیلہ میں داخلہ لیا، پھر ۱۹۴۷ء میں علامہ سخاوت علی علیہ الرحمہ اور حضور خطیب البراہین کی معیت میں میرٹھ گئے، اس کے بعد ۱۹۴۸ء مذکورہ دونوں بزرگوں کے ساتھ مبارک پور میں داخلہ لیا اور ۱۹۵۲ء میں انہی بزرگوں کے ساتھ آپ کو الجامعۃ الاشرفیہ مبارک پور سے دستار فضیلت سے نوازا گیا۔

ابتداء ہی سے منقولات کے ساتھ معقولات سے دلچسپی تھی، اس لیے فراغت کے بعد بھی آپ جامعہ اشرفیہ، مبارک پور میں رہ کر بارگاہ حضور حافظ ملت سے فیض حاصل کرتے رہے اور معقولات کی مزید تعلیم حاصل کی، آپ کو حضور حافظ ملت اور جامعہ اشرفیہ کے بام و در سے اس قدر محبت ہو گئی تھی کہ آپ جامعہ اشرفیہ کو چھوڑنا گوارا نہیں کرتے تھے، انہی ایام میں مدرسہ ضیاء الاسلام اتروڑہ گونڈہ کے لیے ایک عالم کی ضرورت تھی، وہاں کے لوگ بارگاہ حافظ ملت میں پہنچ کر اپنی درخواست پیش کی، حضور حافظ ملت کی نگاہ انتخاب آپ پر پڑی، حضور حافظ ملت نے جانے کے لیے کہا تو آپ تیار نہیں

تھے اس پر حضور حافظ ملت نے ارشاد فرمایا:

”تم کو تبلیغ دین و سنت کے لیے تیار کیا تھا، اب دین کو تمہارے تبلیغ کی ضرورت ہے اس لیے جاؤ۔“ (تذکرہ علمائے ہستی صفحہ نمبر ۲۱۱)

حضور حافظ ملت نے آپ کو سینے مبارک سے لگایا اور رخصت کیا، آپ خود بیان فرماتے ہیں کہ حضور حافظ ملت کی درس گاہ سے اشرفیہ کے گیٹ تک مجھے جبراً لایا گیا، اہل مبارک پور میری بے قراری اور اشتک باری کو دیکھ کر حیران و پریشان تھے، آخر کیا ہو گیا؟ ادھر اترو لے کے اراکین گیٹ پر سواری کے منتظر تھے کہ کسی طرح اسٹیشن پہنچا، گاڑی پر سوار ہوا مگر ڈبے کے دروازے پر کھڑے ہو کر جب تک مبارک پور کے درخت نظر آئے دیکھتا رہا، دوسرے دن اترو لے پہنچ گیا۔ (تذکرے علمائے ہستی صفحہ نمبر ۲۱۲)

اترو لے پہنچ کر آپ نے نہایت ہی عرق ریزی کے ساتھ ادارے کو فروغ دیا آپ کی جہد مسلسل کو دیکھ کر مناظر اسلام علامہ عتیق الرحمن علیہ الرحمہ نے آپ کو تلسی پور لانے کے لیے حضور حافظ ملت کی بارگاہ میں درخواست پیش کی، جس کو منظوری مل گئی اور آپ تلسی پور تشریف لائے اور بحر العلوم حضرت علامہ مفتی عبدالمنان کی نیابت میں ادارے کی تعلیمی اور تعمیری ترقی میں ہم کردار ادا کیا۔

اس کے بعد حضور حافظ ملت کے حکم پر آپ ۱۹۵۷ء میں صوبہ بہار میں دمودر پور تشریف لے گئے اور وہاں پہنچ کر دارالعلوم علیمیہ دمودر پور کو ترقی کی شاہراہ پر گامزن کیا اور ہر سال درجنوں علما و حفاظ فارغ ہونے لگے، اس علاقے کی سنیت اور یہ ادارہ آپ کے مساعی جیلہ کی یادگار ہے۔

اس کے بعد دارالعلوم علیمیہ، جہد اشاہی کے اراکین کے اصرار پر اور حضور حافظ ملت کے حکم پر آپ جہد اشاہی تشریف لائے، یہاں آکر آپ نے منہج کا انتظام کیا، ادارے کو فروغ دلوا دیا، یہاں تک کی فضیلت تک تعلیم ہو گئی، اسی درمیان حضور حافظ ملت کے وصال کی خبر آپ کو ملی، وصال کی خبر نے آپ کے دل و دماغ پر گہرا اثر ڈالا اور آپ بیمار پڑ

گئے، جس کی وجہ سے علمیمہ کو چھوڑ کر آپ گھر رہنے لگے، انہیں ایام دارالعلوم تدریس الاسلام، بسڈیلہ کے اراکین کو ایک شیخ الحدیث کی ضرورت تھی، لوگوں نے آپ کو اس عہدے کے لیے بہت گزارش کی کہ آپ یہ عہدہ قبول کر لیں، لوگوں کی پیہم اسرار پر آپ بسڈیلہ تشریف لائے، اور ایک زمانہ تک مختلف علوم و فنون کی کتابیں پڑھاتے رہے، اخیر عمر میں ممبئی تشریف لے گئے اور پھر وہیں کے ہو کر رہ گئے، آپ کی آخری آرام گاہ ممبئی میں ہے، آپ کو حضور حافظ ملت سے شرف بیعت حاصل ہے۔



## حضور خطیب البراہین کے مشاہیر شاگرد

محی السنہ تاج الاصفیا حضرت علامہ الحاج الشاہ صوفی مفتی محمد نظام الدین نور اللہ مرقدہ کے شاگردوں کی فہرست بہت طویل ہے، ہزاروں کی تعداد میں علما و مشائخ ملک اور بیرون ملک میں اسلام و سنیت کی خدمات انجام دے رہے ہیں، ہم ذیل میں آپ کے کچھ شاگردوں کے مختصر حالات زندگی رقم کرنے کی سعادت حاصل کر رہے ہیں ملاحظہ فرمائیں:

### محسن العلما حضرت علامہ محمد محسن نظامی علیہ الرحمہ

محسن العلما حضرت علامہ محمد محسن صاحب قبلہ نظامی علیہ الرحمۃ والرضوان حضور خطیب البراہین کے چہتے شاگرد اور علمائے کرام میں پہلے مرید ہیں، حضور خطیب البراہین سے آپ کے گہرے تعلقات بھی اچھے تھے، حسن اتفاق دارالعلوم تنویر الاسلام میں حضرت کے حجرے کے بغل ہی میں آپ کا کمرہ تھا، حضرت کے پاس آئے ہوئے خطوط کے جواب لکھنے کی ذمہ داری آپ ہی کی تھی اور حضرت کے لیے کپڑے وغیرہ کی مارکیٹ بھی آپ ہی کیا کرتے تھے۔

آپ کی پیدائش ضلع سنت کبیر نگر کی سب سے قدیمی تحصیل مہنداول سنت کبیر نگر

میں ہوئی ۱۵ جنوری ۱۹۱۵ء میں آپ پیدا ہوئے، آپ کے والد گرامی حافظ محمد یاسین صاحب حضور خطیب البراہین کے عقیدت مند اور مرید تھے، آپ نے ابتدائی تعلیم مہنداول کے دارالعلوم اہل سنت فیض الاسلام میں حاصل کی، اس کے بعد آپ نے دارالعلوم اہل سنت تنویر الاسلام امرڈوبھا میں داخلہ لیا اور عالمیت کی تعلیم مکمل کی آپ نے درجہ فضیلت کی تعلیم جامعہ اشرفیہ مبارک پور سے حاصل کی اور ۱۹۷۰ء میں دستار فضیلت سے نوازے گئے۔

فراغت کے بعد آپ نے دارالعلوم صدر العلوم سسوا بازار، دارالعلوم منظر حق التفات گنج امبیدکر نگر، دارالعلوم معین الاسلام لہرن، سنت کبیر نگر، دارالعلوم عتیقیہ تلسی پور، دارالعلوم امداد العلوم مہنا سدھار تھ نگر جیسے عظیم الشان اداروں میں تقریباً ۱۰ سال تک تدریسی خدمت انجام دیتے رہے۔

۱۹۸۰ء سے ۲۰۱۲ء تک تقریباً ۳۴ سال تک دارالعلوم اہل سنت تنویر الاسلام میں درجہ عالیہ کے ساتھ شیخ الحدیث کے منصب پر فائز رہ کر تشنگان علوم کو سیرابی عطا کرتے رہے، اس کے بعد ۲۰۱۲ء میں جامعہ برکاتیہ حضرت صوفی نظام الدین، لہروی بازار، سنت کبیر نگر میں بحیثیت شیخ الحدیث آپ کی تقرری عمل میں آئی، پھر ۲۰۱۷ء میں دارالعلوم اہل سنت غوثیہ نظامیہ نسواں مقام حسنی میں آپ تشریف لائے، اور تاحیات شیخ الحدیث کے عہدے پر فائز رہے آپ کے ہزاروں شاگرد ملک و بیرون ملک میں اسلام و سنت کی خدمات انجام دے رہے ہیں۔

آپ اپنے وقت کے ایک بہترین خطیب تھے، آپ بڑے بڑے کانفرنسوں اور جلسوں میں شریک رہے، اپنے وقت کے مقبول خطیب کے ساتھ ساتھ بہترین ادیب اور مصنف بھی تھے، دارالقلم لہروی بازار سے نکلنے والے سہ ماہی رسالہ پیامِ نظامی کے تاحیات چیف ایڈیٹر رہے، مختلف موضوع پر سینکڑوں مضامین ملک کے مختلف رسالوں کی زینت بنے۔

آپ نے اتنی مصروفیات کے بعد بھی پانچ کتابیں تصنیف کیں، سیرت محسن انسانیت، محمد بن عبدالوہاب نجدی اور اس کے افکار و نظریات، منصب غوثیت کبریٰ، تنویر الحدیث معروف بہ اربعین نظامی، خطیب البراہین اور تصوف، آخر کی دو کتابوں کے علاوہ باقی کتابیں زیور طبع سے آراستہ نہ ہو سکیں۔

نبیرہ حضور خطیب البراہین حضرت علامہ صوفی محمد سعید صاحب قبلہ نظامی نبیرہ حضور خطیب البراہین، داماد حضور حبیب العلماء حضرت علامہ صوفی محمد سعید نظامی صاحب قبلہ حفظہ اللہ تعالیٰ ایک متحرک فعال تنظیمی صلاحیت کے مالک عالم دین، قوم و ملت کا درد رکھنے والے قائد، خلیق اور ملنسار اصحاب علم و فضل کے قدردان شخص ہیں۔

آپ حضور خطیب البراہین کی شہزادی کی اولادِ نرمینہ میں سے سب سے بڑے ہیں، آپ کے علاوہ آپ کے تین دیگر برادران اور بھی ہیں، حضرت حافظ و قاری محمد سعد نظامی، جناب محمد زبیر نظامی، جناب محمد عمر نظامی۔

آپ کی پیدائش موضع حسنی پوسٹ بانس کھورکلاں، ضلع بستی یو پی میں سن ۱۹۸۰ء میں ہوئی، آپ کا لقب سعید ملت ہے۔

موضع حسنی کے پورب میں ضلع سنت کبیر نگر ہے، جب کہ پچھم اور دکھن میں بستی اور اتر میں ضلع سدھار نگر واقع ہے، گویا یہ آبادی ضلع بستی کے سرحد پر واقع ہے اس علاقے میں اہل سنت والجماعت کے احباب کی تعداد بہت کم ہے۔

## آپ کا بچپن

آپ کا بچپن حضور خطیب البراہین کے زیر سایہ گزرا انہیں کی تربیت میں آپ جوان ہوئے اور حضور خطیب البراہین کے اخیر عمر تک ان کی خدمت میں لگے رہے۔

موضع حسنی میں اہل سنت و جماعت کا کوئی ادارہ نہیں تھا، اس کے لیے اس آبادی کے کچھ غریب سنی مسلمانوں نے کبھی سوچا اور ادارہ کے قیام کے لیے اینٹ خرید کر تیل گاڑی پر لا کر لائے تھے، مگر یہاں کے دبنگ غیر سنی لوگوں نے ان سے اینٹ چھین لی



اور ان کے کھڑے کے گھر کو بھی نقصان پہنچایا، پھر اس اینٹ سے وہ اپنا مدرسہ بنا ڈالے۔

اس آبادی میں اپنے مسلک کو مذہب کے مدرسے کا نہ ہونا حضور خطیب البراہین علیہ الرحمہ کو ہمیشہ کھٹکتا تھا، اس لیے آپ ہمیشہ آبادی کے لیے فکر مند رہا کرتے تھے، انہیں دنوں میں ایک میاں سنی بن کر آپ کے گھر آتا جاتا تھا آہستہ آہستہ اس نے اپنا رنگ دکھایا اور آپ کے دادا سے کہا بابو کو ندوہ پڑھنے کے لیے بھیج دیجیے، وہاں آپ کا کچھ خرچ نہ ہوگا، اچھی پڑھائی ہوتی ہے، چونکہ آپ کے دادا گاؤں میں بااثر تھے اس لیے وہ چاہ رہا تھا کہ اگر یہ بد مذہبوں کے ادارے میں پڑھ لیے تو بد مذہبیت پھیلانا اور آسان ہوگا، شدہ شدہ یہ خبر حضور خطیب البراہین علیہ الرحمہ کو پہنچی، حضرت ایک دن جمعرات کو تشریف لائے اور آپ کو اپنے ساتھ دارالعلوم اہل سنت تنویر الاسلام امرڈوبھا لے کر چلے گئے، حضور خطیب البراہین آپ کو اپنے ساتھ کھلاتے اور اپنے ساتھ سلاتے تھے، اپنی نگرانی میں تعلیم کا آغاز بھی کرایا، آپ خود بیان فرماتے ہیں:

جب شروع شروع میں امرڈوبھا پہنچا تو اچھا نہیں لگ رہا تھا، امی کی بار بار یاد آتی تھی، مگر نانا حضور کی نوازشات اس قدر تھیں کہ میں امرڈوبھا میں رہ گیا، جب ایک ہفتہ پورا ہوا تو حضرت نے مجھے مولانا نیاز احمد نظامی لو کی لالہ سنت کبیر نگر کے ساتھ میری والدہ کے پاس ملنے کے لیے بھیج دیا، آتے وقت نانا حضور نے کہا سعید میاں آج جاؤ سنچر کو واپس آجانا، چنانچہ مولانا نیاز صاحب حضور خطیب البراہین کی سائیکل سے مجھے لے کر آئے اور حسنی چھوڑ کر اپنے گھر لو کی چلے گئے، شام کے وقت کھانا کھانے کا بعد جب سونے کا وقت ہوا والد صاحب نے بستر لگایا اور کہا بیٹا سو جاؤ اچانک میں رونے لگا، والدہ نے پوچھا بیٹا کیوں رو رہے ہو میں نے کہا نانا کی یاد آرہی ہے، والدہ مسکرائیں اور کہنے لگی بس ایک ہی ہفتے میں والدہ کو بھول گئے۔

شروع میں اکثر جمعرات کو میں والدہ سے ملاقات کے لیے حسنی آیا کرتا تھا پھر تنویر

الاسلام امر ڈوبھا پہنچ کر حصول تعلیم میں لگ جایا کرتا تھا، اساتذہ تنویر الاسلام میرا بہت خیال رکھتے تھے اسی طرح سال دو سال کا عرصہ گزر گیا۔

ایک شب معمول کے مطابق میں نے کھانا کھایا اور نماز کے بعد نانا حضور کے بستر پر سو گیا، ٹھنڈی کے آیام تھے، ٹھنڈک بہت سخت تھی میں لحاف کے اندر اپنا منہ چھپا کر سو رہا تھا رات میں اچانک میری نیند کھلی تو کیا دیکھتا ہوں کہ نانا حضور لائین کے اجالے میں کچھ سفید پوش لوگوں کو کوئی کتاب پڑھا رہے ہیں جو لوگ سامنے بیٹھے تھے وہ مدرسوں کے طلبہ کے سوا تھے، اس لیے میں ڈر گیا اور پھر لحاف میں منہ چھپا لیا دیر تک تو مجھے نیند نہیں آئی مگر اس کے بعد مجھے کب نیند آئی مجھے معلوم نہیں۔

دوسرے دن نانا حضور بغیر کچھ کہے میرے سونے کا انتظام الگ کمرے میں کرا دیے اور پھر اس کے بعد سے میں الگ ہی کمرے میں سونے لگا۔

### نانا حضور کی نوازشات

آپ بیان فرماتے ہیں کہ یوں تو نانا حضور کی نوازشات ہمارے اوپر پوری زندگی رہی اور آج بھی انہیں کے نگاہ کرم سے جی کھا رہا ہوں مگر طالب علمی کے ایام میں آپ کی نوازشات کچھ زیادہ ہی تھیں ضرورت کا خرچ دے ہی دیا کرتے تھے، مگر اس کے علاوہ اکثر ہماری ضرورت کے بارے میں پوچھا کرتے تھے ایک دن جمعرات کا دن تھا نانا حضور کے ساتھ میں بھی اپنی والدہ سے ملنے کے لیے حسی آیا ہوا تھا، ہم لوگ نانا حضور کے ساتھ بیٹھے ہوئے تھے، میں آہستہ آہستہ والدہ محترمہ کے پاس گیا اور ان کے کان میں کہنے لگا، آپ ہمارے لیے موٹر سائیکل خرید دو، میں اب سائیکل چلا لیتا ہوں، والدہ نے کہا ٹھیک ہے، آپ کے والد صاحب سے کہہ کر خریدوا دوں گی، ہم دونوں کو آپس میں گفتگو کرتے ہوئے نانا حضور نے دیکھا تو میری والدہ سے پوچھنے لگے سعید میاں کیا کہہ رہے ہیں؟ والدہ نے کہا ابا حضور کوئی بات نہیں ہے، نانا حضور نے پوچھا نہیں بتاؤ کیا کہہ رہے ہیں؟ یہ اس پر میری والدہ نے کہا یہ موٹر سائیکل کے لیے کہہ رہے ہیں تو ان کے

والد سے کہہ کر خریدادوں گی، نانا حضور نے فرمایا نہیں، ان کے لیے آپ لوگ نہیں خریدیں گے، سعید میرا ایسا بیٹا ہے جس کی کسی خواہش کو میں نے رد نہ کیا، میں ہی خرید دوں گا، سینیچر کو نانا حضور جب امرڈوبھا پہنچے تو مولانا محسن علیہ الرحمہ کو بلایا، پیسے دیے فرمایا سعید میاں کے لیے موٹر سائیکل خرید دیں چنانچہ میرے لیے بجا ج روی اسکوٹر خرید دی گئی۔

## فراغت

آپ نے پوری تعلیم دارالعلوم تنویر الاسلام امرڈوبھا میں حاصل کی جہاں دیگر اساتذہ کرام سے آپ نے دیگر علوم و فنون کی تعلیم حاصل کی وہیں پر بخاری شریف کا درس آپ نے حضور خطیب البراہین تاج الاصفیاء شیخ طریقت حضرت علامہ الحاج صوفی مفتی محمد نظام الدین رضوی علیہ الرحمہ سے لیا، گویا آپ حضور خطیب البراہین کے نواسے مرید اور شاگرد بھی ہیں، آپ مورخہ ۱۰ دسمبر ۱۹۹۸ء مطابق ۲۰ شعبان المعظم ۱۴۱۹ھ کو دارالعلوم اہل سنت تنویر الاسلام امرڈوبھا کے سالانہ جلسہ دستار بندی میں دستار فضیلت و سند سے نوازے گئے۔

## تعویذات و دیگر تبرکات کی اجازت

آپ کو حضور خطیب البراہین علیہ الرحمہ سے تعویذات اور دیگر تبرکات کی اجازت حاصل ہے۔

## بزنس کا آغاز

فراغت کے بعد آپ ممبئی تشریف لے گئے وہاں آپ کے والد محترم الحاج معین الدین خان نظامی علیہ الرحمہ نے آپ کے لیے بانس بلی کی گوبندی ممبئی میں ایک دکان کھلوادی، دکان کے افتتاح میں حضور خطیب البراہین نے شرکت کی، آپ پورا دن اس دکان پر رہے، پہلے ہی دن خدا کے فضل سے اچھی خاصی بکری ہوئی، شام کے وقت آپ گھر پہنچے اتفاق سے حضور خطیب البراہین بھی آپ کے گھر آئے ہوئے تھے، آپ

نے پوچھا سعید میاں کہاں ہے؟ میں نے کہا: جی، حضور خطیب البراہین علیہ الرحمہ نے کہا چلو میرے ساتھ واپس مدرسہ چلو، آپ کو یہاں نہیں رہنا آپ کے والد صاحب نے عرض کیا حضور ان کے لیے دکان کھلوادی ہے، حضرت نے فرمایا: جی جانتا ہوں، مگر یہ دکان نہیں کریں گے چنانچہ حضور خطیب البراہین علیہ الرحمہ آپ کو اپنے ساتھ واپس امرڈوبھالے کرا آگئے، حضور خطیب البراہین علیہ الرحمہ کی دور رس نگاہیں دیکھ رہی تھیں کہ آپ سے تو کچھ اور ہی کام لینا قدرت کو منظور ہے، آج بھی وہ دکان موجود ہے، آپ کے چھوٹے بھائی زبیر نظامی اس دوکان کو چلاتے ہیں۔

آپ نے درس و تدریس کا آغاز جامعہ حنفیہ رحمت گنج بستی سے کیا، وہاں پر آپ نے درس و تدریس کے علاوہ مریدین کے درمیان دعوت و تبلیغ کا بھی کام جاری رکھا، مریدین کے یہاں آپ کا آنا جاننا رہا، اس کا ماحول پر ایک اچھا اثر پڑا، مگر بستی کی سرزمین پر آپ بہت دن تک نہ رہ سکے اور واپس بارگاہ مرشد میں آگئے۔

بستی سے واپسی کے بعد آپ کی تقرری دارالعلوم اہل سنت غوثیہ رضویہ میں ہو گئی، وہاں پر بھی آپ نے درس و تدریس کی خدمات انجام دیتے رہے مگر چوں کہ اس وقت آپ کی ذمہ داریاں کچھ زیادہ بڑھ گئی تھیں اور گاؤں کے ادارے کی ذمہ داری بھی آپ ہی کے ساتھ تھی اس لیے آپ نے وہاں سے استعفیٰ دے دیا، اس زمانے میں جامعہ برکاتیہ حضرت صوفی نظام الدین لہروی بازار سنت کبیر نگر میں تعلیم کا آغاز ہو چکا تھا، اس لیے جامعہ کی ذمہ داریوں میں آپ ہاتھ بٹانے لگے اس جامعہ کی خدمت کرتے رہے۔

### دارالعلوم اہل سنت غوثیہ نظامیہ کا قیام

موضع حسنی کے بارے میں ابھی آپ پڑھ چکے ہیں اس علاقے کے حالات کو دیکھتے ہوئے حضور خطیب البراہین علیہ الرحمہ کی خواہش تھی اس علاقے میں اہل سنت الجماعت کا کوئی اور ادارہ ہو جائے چنانچہ مرشد برحق کی دعا رنگ لائی اور ۱۹۹۸ء میں گیہوں کی کچی فصل کاٹ کر حضور خطیب البراہین کے دست مبارک سے دارالعلوم کی

بنیاد رکھی گئی، حضور خطیب البراہین علیہ الرحمہ نے اس ادارے کا نام دارالعلوم اہل سنت غوثیہ نظامیہ رکھا اور ہاتھ اٹھا کر اس ادارے کے لیے ان الفاظ میں دعا کی: پروردگار اس سرزمین کو گاؤں کی زمینوں میں سب سے بہتر کر دے، ادارے کی بنیاد ابھی رکھی ہی نہیں گئی تھی کہ مخالفین کے پیٹ میں درد ہونے لگا اور ان کی آنکھوں میں یہ ادارہ چھپنے لگا اس ادارے کی تعمیر و ترقی میں رخنہ اندازی کرنے میں حزب مخالف نے کوئی کور کسرباتی نہیں چھوڑی اور ظلم کی حد تو اس وقت ہو گئی جب ادارے میں آگ لگادی گئی اور اس کی زمین کو ٹریکٹر سے جتوادیایا گیا اور یہ سب کرنے والے غیر مسلم نہیں تھے بلکہ نام نہاد مسلمان تھے چنانچہ آپ پر مقدمات قائم کیے گئے اور آپ کو پریشان کرنے کی ہر ممکن کوشش کی گئی، ان لوگوں نے آپس میں چندہ کر کے مزید پریشان کرنے کی دھمکی دی بلکہ اس پر عمل بھی کیے، مگر ان کے سارے جال حضور خطیب البراہین کی دعاؤں کے سامنے تار عنکبوت ثابت ہوئے اور ان کی ہر سازش ناکام ہوتی رہی چنانچہ مرشد برحق کے دعاؤں کا اثر ہوا ظلم کا بادل چھٹ گیا، مگر ابھی کی تاریکی دور ہوئی اور آج بھی ادارہ آپ کی قیادت میں اسلام و سنت کو فروغ دے رہا ہے۔

### دارالعلوم اہل سنت غوثیہ نظامیہ نسواں کا قیام

لڑکوں کی تعلیم کا تو انتظام ہو گیا تھا مگر احباب اہل سنت کی شہزادیوں کے لیے اہل سنت والجماعت کی کوئی تربیت گاہ نہیں تھی ایک دن حضرت سعید ملت نے راقم الحروف سے اپنے دل کے ارادے کو ظاہر کیا، کہا مولانا صاحب میں لڑکیوں کے لیے ایک ادارہ کھولنا چاہتا ہوں، میں نے عرض کیا نیت تو ٹھیک ہے مگر اس کے لیے ایک اچھی بلڈنگ کی ضرورت ہے اس کے علاوہ طالبات کو تمام سہولتوں کے ساتھ ساتھ پردے کا بھی معقول انتظام ہو، آپ نے ارشاد فرمایا چلیے، میرا مکان دیکھ لیجیے، اگر نئے والے مکان میں انتظام ہو جائے تو میں والد صاحب سے بات کروں، میں نے کہانی الوقت اس مکان میں تھوڑا سا کام کر ادیں تو کھولا جاسکتا ہے۔

چنانچہ آپ نے اپنے والد محترم معین الدین خان نظامی سے کہا انھوں نے کہا بیٹا اگر دین کے لیے تمھاری یہ خواہش ہے تو ادارہ کھول لو ہم لوگ پرانے گھر ہی میں رہ لیں گے چنانچہ ۲۰۱۶ء میں ادارہ کھول دیا گیا اور آج تک اس ادارے سے درجنوں طالبات علم و فضل کی دستار حاصل کر چکی ہے، اس ادارے کی تعمیر کے لیے الحاج مرتضیٰ حسین اور ان کی اہلیہ حجن صاحبہ علیہما الرحمہ نے ایک بیگھ سے زائد زمین وقف کی ہے، آپ کے صاحبزادے الحاج عبدالکریم خان نظامی اور ان کے برادر اصغر حافظ عبدالقادر صاحبان نے اپنے والدین کا سپورٹ کیا، الحمد للہ وقف کی ہوئی زمین پر ۲۲ ہزار اسکوائر فٹ پر تعمیر کا سلسلہ ابھی جاری ہے۔

### خطیب البراہین ایجوکیشنل ویلفیئر ٹرسٹ کا قیام

آپ نے تعلیمی بیداری پیدا کرنے غریب لوگوں کی امداد و اعانت اور فروغ اہل سنت کے لیے کام کرنے کی خاطر خطیب البراہین ایجوکیشنل ویلفیئر ٹرسٹ قائم کیا، اس ٹرسٹ کے ذریعے آج تک سینکڑوں لوگوں کو مالی امداد کی جا چکی ہے، خاص کر لاک ڈاؤن کے موقع پر لوگوں میں راشن و کپڑا اور رقم تقسیم کیے گئے اس ٹرسٹ کے ذریعے علاقے میں دعوت و تبلیغ کا کام بھی کیا جاتا ہے، اب تک درجنوں آبادیوں میں اس ٹرسٹ کے ذریعہ اسلام و سنیت کا پیغام پہنچایا جا چکا ہے۔

### بیعت

آپ کو تاج الاصفیا حضور خطیب البراہین حضرت علامہ الحاج الشاہ صوفی مفتی محمد نظام الدین رضوی علیہ الرحمہ اگیا شریف سے بیعت کا شرف حاصل ہے۔

### خلافت

آپ کو شہزادے حضور خطیب البراہین حبیب العلما حضرت علامہ الحاج صوفی محمد حبیب الرحمن رضوی سجادہ نشین آستانہ عالیہ قادریہ برکاتیہ اگیا شریف سنت کبیر نگر اور تاجدار کشور اشرفیت شیخ الاسلام والمسلمین حضرت علامہ الحاج سید محمد مدنی میاں

اشرفی الجیلانی سے اجازت و خلافت حاصل ہے۔

## حج زیارت

۲۰۱۸ میں آپ اپنی والدہ محترمہ کے ساتھ حج بیت اللہ شریف کے لیے تشریف لے گئے، حج کے علاوہ بارگاہ رسالت مآب صلی اللہ تعالیٰ علیہ وسلم میں آپ نے حاضری بھی دی اور دیگر مقامات متبرکہ کی زیارت بھی فرمائی۔

## دارالعلوم اہل سنت غوثیہ رضویہ میں عہدہ پرنسپل پر تقرری

آپ کی تنظیمی و تدریسی صلاحیتوں اور عوامی مقبولیت کو دیکھتے ہوئے دارالعلوم اہل سنت غوثیہ رضویہ اگیا چھاتا سنت کبیر نگر کے ارباب حل و عقد نے آپ کو ۲۱/۰۸/۲۱ کو پرنسپل کے عہدے پر منتخب کیا، الحمد للہ آپ ان کی امیدوں پر کھرے اترے اور آپ کی قیادت میں ادارہ تعمیری و تعلیمی دونوں میدان میں عروج کی منزل سے گزر رہا ہے، آپ کا حسن انتظام، ڈسپلین کو دیکھتے ہوئے لوگ اپنے بچوں کو اس ادارے کی جانب بھیج رہے ہیں، الحمد للہ رب العالمین! یہ ادارہ اس وقت تعلیمی و تعمیری دونوں میدان میں خوب کام کر رہا ہے، پروردگار عالم اس ادارے کو آسیب دہر سے محفوظ رکھے، آمین۔

## تنویر العلما حضرت مفتی عبدالمنان قادری

حضرت علامہ مفتی عبدالمنان قادری مفتی اعظم مندسور علیہ الرحمہ حضور خطیب البراہین کی شاگرد اور معتقد تھے اور مندسور کے گرد و نواح میں سلسلہ نظامیہ کے فروغ میں ان کا اہم کردار رہا گو کہ آپ یوپی کے رہنے والے تھے، مگر مندسور میں آپ نے اپنی پوری زندگی علوم اسلامیہ کے فروغ اور مسلک اہل حضرت کی ترویج و اشاعت میں لگادی۔

آپ کی ولادت ۱۵ جنوری ۱۹۶۳ کو بکھرہ بازار سنت کبیر نگر میں ہوئی آپ کے والد نے آپ کا نام عبدالمنان رکھا آپ تنویر العلما اور مفتی اعظم مندسور کے لقب سے مشہور ہوئے، شاعری میں آپ کا تخلص بسمل ہے، آپ نے مکمل تعلیم دارالعلوم

تنویر الاسلام امرڈوبھا سے حاصل کی۔

آپ خود تحریر فرماتے ہیں:

مکمل الف سے یا تک جو کچھ میں نے سیکھا یوپی کے قابل فخر مرکزی ادارہ مرکز اہل سنت دارالعلوم تنویر الاسلام امرڈوبھا کے فیض بخش آنگن سے سیکھا۔ (تنویرالعلمایات وخدمات)

فراغت کے بعد مختلف اداروں میں تعلیم و تعلم کے لیے آپ بھیجے گئے، مگر حالات کی وجہ سے جگہ بدلتے رہے، جگہ بدلنے کی وجہ سے آپ نے ٹھان لیا کہ اب اوقات کے گزر بسر کے لیے اور کام کروں گا، اس کے بعد کیا ہوا انہیں کی زبانی سماعت کیجیے:

اب ارادہ ہوا کہ درس و تدریس کے لائن سے ہٹ کر بسر اوقات کے لیے کوئی دوسرا راستہ اختیار کروں اور اسی میں کوشش کرنے لگے کسی کے ذریعہ یہ خبر قطب زماں صوفی ریگانہ مخدوم گرامی حضرت علامہ مفتی محمد نظام الدین صاحب قبلہ علیہ الرحمہ کو پہنچی معمول کے مطابق ہفتے میں دو بار خاکسار کے مکان پر مخدوم گرامی تشریف لاتے مگر ایک روز معمول سے ہٹ کر الگ تشریف لائے اور فرمایا اسی لائن میں رہنا اور مرنا ہے۔ (تنویرالعلمایات وخدمات)

حضرت مفتی عبدالمنان صاحب قبلہ حضور خطیب البراہین کی باتوں سے متاثر ہو کر پہلی مرتبہ ۱۹۸۲ عیسوی میں مندسور علاقے میں آئے اور تقریباً ایک سال تک مندسور سے متصل پرتاب گرھ کی باوڑی والی مسجد میں امامت کے فرائض انجام دیتے رہے اور ۱۹۸۴ میں آپ مندسور تشریف لائے اور وہیں آسود خاک ہوئے۔

اس مرد مجاہد نے اس علاقے میں تقریباً ۳۷ سال گزارے اور علاقے کے کوالہ زار بنادیا ہر طرف مساجد مدارس دارالعلوم جامعات جو نظر آرہے ہیں، اس میں کہیں نہ کہیں تنویرالعلماء کی قربانیاں شامل ہیں، آپ کی بہترین یادگار دارالعلوم گلشن طیبہ اور



مسجد اعلیٰ حضرت مند سور ہے، حضور خطیب البراہین کو خود گلشن طیبہ سے بہت لگاؤ تھا، حضرت مفتی عبدالمنان صاحب قبلہ کو مختلف خانقاہوں سے اجازت و خلافت حاصل تھی، آپ شہزاد اعلیٰ حضرت حضور مفتی اعظم ہند علیہ الرحمہ سے مرید تھے۔

آپ کو حضرت علامہ آسی پیا علیہ الرحمہ، حضرت علامہ سید مسعود ظفر علیہ الرحمہ، حضرت علامہ راشد کی اشرفی، نبیرہ اعلیٰ حضرت حضرت علامہ توصیف رضا خان، شہزادے حضور احسن العلما حضرت سید نجیب حیدر میاں برکاتی سے اجازت و خلافت حاصل ہے۔

حضرت مفتی صاحب قبلہ نے علاقہ مند سور میں علما و حفاظ کی ایک ٹیم تیار کی جو اس علاقے کے علاوہ ملک کے دیگر خطے میں اسلام و سنیت کی خدمات انجام دے رہے ہیں، ۲۲ جولائی ۲۰۲۰ کو کرونا کی وجہ سے آپ کا انتقال ہو گیا، مند سور سے کچھ دور پر واقع موضع بادہ کھیڑی میں آپ کو سپرد خاک کیا گیا۔

**حضرت مولانا محمد ادریس بستوی**

حضرت مولانا محمد ادریس بستوی ایک متحرک و فعال عالم دین، بہترین مدرس، عمدہ خطیب رہے، سیاست سے آپ کو خاصی دلچسپی رہی ایک مرتبہ ایم ایل اے کا انتخاب بھی لڑ چکے ہیں۔

آپ ضلع سنت کبیر نگر کی سب سے قدیم تحصیل مہداول کے رہنے والے ہیں، آپ مہداول ہی میں ۱۹۴۹ میں پیدا ہوئے، منشی محمد سلیم مرحوم نے رسم بسم اللہ خوانی کرائی، مہداول کے مدرسے میں حضور خطیب البراہین سے گلستاں، بوستاں وغیرہ کی تعلیم حاصل کی اس کے بعد آپ تدریس الاسلام بسڈیلہ میں کسب علم کے لیے تشریف لے گئے اور وہاں کے اساتذہ بالخصوص علامہ اعجاز احمد خان قبلہ سے قافیہ، مرقات وغیرہ تک علم حاصل کی پھر ۱۹۵۷ میں آپ نے جامعہ اشرفیہ مبارک پور میں داخلہ لیا اور پانچ سال تک حصول علم میں مصروف رہے اور فراغت حاصل کی۔

درس نظامی کی تکمیل کے بعد آپ نے تجارت کا آغاز کیا اور اس میں بہت حد تک کامیاب بھی رہے پھر ۱۹۶۵ میں احباب کے اصرار پر دارالعلوم اہل سنت فیض الاسلام مہدول میں سے صدر المدرسین کے عہدے کو قبول کیا اور ریٹائری تک اسی عہدے پر فائز رہے۔

پروردگار عالم نے آپ کو مختلف صلاحیتوں سے نوازا تھا، آپ اگر ایک طرف اچھے مدرس تھے، تو دوسری طرف عمدہ خطیب بھی تھے، سیاست سے دلچسپی نے آپ کی خطابت میں اور ہی رنگ پیدا کر دیا تھا، تقریر ہی کی بنیاد پر آپ کو جیل بھی جانا پڑا، اگرچہ جن الزامات کی بنیاد پر آپ کو جیل میں ڈالا گیا تھا، وہ فرضی تھے ایک زمانے میں پورے ملک میں ادریس بستوی کی دھوم تھی۔

زبان کے ساتھ آپ قلم کے بھی مالک تھے، آپ کی تصنیفات کی تفصیل تو ہمیں نہ مل سکی بہر حال دو کتابوں کے بارے میں علم ہوا ایک کا نام مہدول سے اچہرہ تک اور دوسری خطیب البراہین ایک منفرد المثال شخصیت شائع ہو کر مقبول انعام ہو چکی ہے، آپ کی صلاحیتوں کے پیش نظر جامعہ اشرفیہ، مبارک پور کے ارباب حل و عقد نے آپ کو جامعہ اشرفیہ کا نائب ناظم بنایا، اس عہدے پر آپ آج بھی فائز ہیں، مہدول کے سنی مسلمانوں نے آپ کو تحفظ ناموس رسالت تنظیم کے عہدہ صدارت لیے منتخب کیا، آج بھی مختلف تنظیموں کی سرپرستی کر رہے ہیں۔

حضرت علامہ تفسیر القادری قیامی علیہ الرحمہ

حضرت علامہ تفسیر القادری قیامی علیہ الرحمہ عالم باعمل اور بافیض استاد تھے، انتہائی نیک منسکر المزاج تھے، حضور خطیب البراہین سے گہری عقیدت رکھتے تھے، دارالعلوم اہل سنت تنویر الاسلام میں حضور خطیب البراہین کی شاگردیت اختیار کی، آپ اخلاق و کردار، عمل اور سادگی میں سلف صالحین کے کہ نمونہ تھے۔

حضرت علامہ قیامی صاحب قبلہ اگست ۱۹۴۷ء موضع اہلی ڈیہ سنت کبیر نگر میں پیدا

ہوئے تعلیم کا آغاز اپنے گاؤں ہی سے کیا، پرائمری کی تعلیم کی تکمیل کے بعد مہدول کے مدرسہ فیض الاسلام میں داخل ہوئے، اس کے بعد درجہ اعدادیہ سے درجہ عالمیت کی تعلیم مکمل دارالعلوم اہل سنت تنویر الاسلام میں حاصل کی اور انہی ایام میں حضور خطیب البراہین سے مختلف کتابوں کا درس بھی لیا، عالمیت کی تعلیم کی تکمیل کے بعد فضیلت کی تعلیم حاصل کرنے کے لیے آپ نے دارالعلوم مظہر اسلام بریلی شریف ۱۹۲۵ میں داخلہ لیا اور ۱۹ نومبر ۱۹۲۷ کو مظہر اسلام کے جلسے سالانہ میں آپ کو دستار فضیلت سے نوازا گیا، آپ نے مختلف وقتوں میں مدرسہ غوثیہ حبیب المدارس سنبرسا، پورندر پور، مہاراج گنج، راج مندل خور، برگدہی مہاراج گنج، مدرسہ اشرفیہ عزیز العلوم تالہی مہاراج گنج، دارالعلوم ستاریہ معین الاسلام لہرن سنت کبیر نگر، دارالعلوم علمیہ جہاں شاہی بستی اور دارالعلوم علمیہ نسواں جہاں شاہی، جامعہ رابعہ بصریہ تنیہواں ضلع سنت کبیر نگر میں تعلیم دیتے رہے۔

علامہ قیامی نے درس و تدریس کا آغاز مدرسہ غوثیہ سنبرسا سے فی سبیل اللہ کیا تھا اور اخیر عمر میں جامعہ رابعہ بصریہ میں بھی فی سبیل اللہ تعلیم دیتے رہے۔

آپ کی زندگی کے تقریباً ۳۲ سال دارالعلوم علمیہ جہاں شاہی میں گزرے ہیں، آپ مدرس سے انچارج پرنسپل تک رہے، آپ کے شاگردوں میں ایک سے ایک صاحبان علم و فضل علمی ہیرے ملک اور بیرون ملک میں خدمت انجام دے رہے ہیں، آپ ایک اصلاحی خطیب سنجیدہ باوقار مدرس کے ساتھ ساتھ سیال قلم کے مالک بھی تھے، دو درجن سے زائد کتابیں آپ نے تصنیف کیں، جس میں برکات نماز، گیان نامہ، الف نامہ، تذکرہ مخدوم اودھ، جلوہ طور، مسئلہ تنویب وغیرہ قابل ذکر ہیں۔

آپ اچھے مصنف کے ساتھ ساتھ اچھے شاعر بھی تھے نمونے کے طور پر حضور خطیب البراہین کے شان میں آپ کی لکھی ہوئی منقبت کے چند اشعار نقل کر رہا ہوں ملاحظہ فرمائیں:

نظام دین و ملت اے امیر کارواں تم ہو  
 شریعت اور طریقت کے امین و پاسباں تم ہو  
 تمہاری زندگی سنت کے سانچے میں ڈھلی ایسی  
 دلائل دین کے ہو تم براہین و بیاں تم ہو  
 کوئی سنت کسی لمحہ نہ تم سے چھوٹی دیکھی  
 خدا جانے تمہارا مرتبہ کیا ہے کہا تم ہو

۱۰ محرم الحرام ۱۴۴۴ھ ۱۷ اگست ۲۰۲۲ء کو علم و فضل کا یہ مہر منیر روپوش ہو گیا

آپ کے آبائی وطن میں آپ کو سپرد خاک کیا گیا۔

حضرت مولانا محمد شفیق نظامی

حضرت مولانا محمد شفیق نظامی ایک بہترین عالم دین حضور خطیب البراہین کے  
 چہیتے مرید اور شاگرد ہیں اور شیخ طریقت حضور حبیب العلماء حضرت علامہ محمد حبیب  
 الرحمن صاحب قبلہ اور شیخ الاسلام حضور مدنی میاں کے خلیفہ ہیں۔

آپ کی پیدائش موضع بھونر جوت ضلع مہراجنچ میں چھ جون ۱۹۷۸ء میں ہوئی  
 پرائمری کی تعلیم گاؤں کے مکتب میں ہوئی درجہ اعدادیہ اور اولیٰ کی تعلیم دارالعلوم اہل  
 سنت غوثیہ رضویہ بہیر ہواں نیپال میں ہوئی ۱۹۹۱ء میں دارالعلوم تدریس اسلام بسٹیلہ  
 میں درجہ ثانیہ میں داخلہ لیا اور درجہ سابعہ تک تعلیم مکمل کئی پھر ۱۹۹۸ء میں دارالعلوم  
 تنویر الاسلام بسٹیلہ میں داخلہ لیا اور حضور خطیب البراہین کی درسگاہ سے بخاری کادرس  
 لیا اور وہیں سے فضیلت کی دستار حاصل کی فراغت کے بعد احمد آباد گجرات کی جانب  
 کسب معاش کے لیے سفر کیا اور وہاں دارالعلوم اہل سنت غوثیہ سراج العلوم چار توڑہ  
 قبرستان گھومتی پور احمد آباد میں درس و تدریس کا آپ کیا مکمل تین سال تک ادارے کی  
 خدمت کرتے رہے اور ساتھ ہی ساتھ ملک شعبان درگاہ کی مسجد میں امامت بھی

کرتے رہے بعد میں مدرسہ چھوڑ دیا اور صرف امامت ہی کرتے رہے ۲۰۲۴ تک مسلسل اسی مسجد میں امامت کے فرائض انجام دیتے رہے اسی درمیان تجارت کا بھی آغاز کیا اور آج ایک اچھے تاجر کی حیثیت سے جانے جاتے ہیں، اصلاح فکر و اعتقاد اور خدمت خلق کی خاطر آپ نے ایک ٹرسٹ بھی بنایا، فی الوقت اس ٹرسٹ کے ذریعے فلاحی کام کر رہے ہیں اور سلسلہ نظامیہ کے فروغ کے لیے کوشش کر رہے ہیں، احمد آباد کی سرزمین پر اس وقت آپ ایک مقبول شیخ اور تاجر کی حیثیت سے جانے جاتے ہیں۔

### حضرت مولانا محمد عالمگیر نظامی

حضرت مولانا محمد عالمگیر نظامی علیہ الرحمہ ایک بہترین عالم دین عمدہ خطیب خلیق اور ملنسار انسان تھے آپ حضور خطیب البرہین کے شاگرد مرید معتمد تھے ایک زمانہ تک یوپی بہار جھارکھنڈ نیپال کے مختلف علاقوں میں تقریباً ہر تبلیغی سفر میں آپ حضرت کے ساتھ رہے اور اس علاقے میں سلسلہ نظامیہ کے فروغ میں کلیدی کردار ادا کیا۔

آپ کی ولادت موضع کیٹوپور ضلع گوپال گنج بہار کے میں ہوئی ۱۹۷۲ء آپ کی تاریخ پیدائش ہے۔

آپ نے پرائمری کی تعلیم اپنے آبائی گاؤں مدرسہ نقشبندیہ کیسوپور میں حاصل کی، اس کے بعد خود صرف اور فارسی کی کچھ کتابیں مدرسہ اسلامیہ گوپال گنج کے اساتذہ سے پڑھیں اس کے بعد میں آپ اپنے اساتذہ کے رہنمائی میں دارالعلوم اہلسنت تنویر الاسلام امرڈوبھا پہنچے اور ۱۹۸۵ میں درجہ ثانیہ میں داخلہ لے کر انتہائی عرق ریزی کے ساتھ اکتساب علم میں لگے رہے، ۱۹۸۵ میں حضور خطیب البراہین سے داخل سلسلہ ہو کر روحانی فیض بھی حاصل کرتے رہے، درس بخاری حضور خطیب البراہین سے لیا اور ۱۹۹۲ میں موقر علما و مشائخ کے ہاتھوں دستار فضیلت اور سند سے آپ کو نوازا گیا، آپ نے درس و تدریس کا آغاز فراغت کے بعد دارالعلوم اہل سنت تنویر الاسلام سے کیا، تقریباً ڈیڑھ سال کے بعد حضرت علامہ محمد حنیف قادری علیہ الرحمہ کے حکم پر آپ

نیپال کی راجدھانی کاٹھمانڈو کی جامع مسجد کے خطیب و امام کی حیثیت سے تشریف لے گئے اور آپ حضرت کی امیدوں پر کھرے اترے وہاں کی مسجد کی تعمیر وہ ترقی میں آپ نے بھرپور حصہ لیا اپنے مادر علمی کا کماحقہ تعارف بھی کرایا اور وہاں پر ایک ادارہ بھی قائم کیا جس کا نام دارالعلوم مکیں شاہ رکھا، جو وہاں کے کسی بزرگ کے نام پر ہے، پھر ایک وقت آیا حضرت مفکر ملت کے ایماں پر آپ پھر تنویر الاسلام میں تشریف لائے اور درس و تدریس میں مصروف ہو گئے اور ایک لمبے عرصہ تک حضور خطیب البراہین کے سفرو حضر کے ساتھی بنے رہے، حضور خطیب البراہین کے پروگرام کی ایک ڈائری ان کے پاس بھی رہتی تھی، یہ سلسلہ ۲۰۰۸ تک جاری رہا یقیناً حضرت مولانا عالمگیر نظامی علیہ الرحمہ درس و تدریس کے علاوہ تبلیغی پروگراموں میں حضرت کے ساتھ جاتے اور آئے ہوئے مہمانوں کے مہمان نوازی بھی کرتے، آپ کی ان خدمات کی وجہ سے آپ کو ہمیشہ یاد کیا جائے گا، آپ کو حضرت مفتی سعید الرحمن علیہ الرحمہ سے سلسلہ قادریہ رحمانیہ حضرت مفتی سید منظر امام حسن قادری اور حضرت علامہ غلام جنید عالم رشیدی اور خواجہ محمد ناظم صاحب کاٹھمانڈو سے بھی اجازت و خلافت حاصل تھی، ۱۰ اگست ۲۰۲۰ کو آپ نے آخری سانس لی اور ہمیشہ کے لیے اس دار فانی سے کوچ کر گئے، آپ کی تدفین آپ کے آبائی وطن گوپال گنج میں عمل میں آئی۔

### حضرت مولانا خورشید احمد نظامی جھابوا

حضرت علامہ مولانا خورشید احمد نظامی ایک سنجیدہ عالم دین، بہترین خطیب قوم و ملت کا درد رکھنے والے ایک بہترین قائد اور حاذق طبیب بھی تھے، حضور خطیب البراہین سے آپ کو شاگردیت کا شرف حاصل ہے اور آپ حضرت کے مرید بھی ہیں، آپ حضور خطیب البراہین سے غایت درجہ محبت رکھتے تھے، آپ کی پیدائش مقام و پوسٹ کھجوری سنت کبیر نگر میں ہوئی آپ کی تاریخ پیدائش ۲۸ فروری ۱۹۶۶ء ہے۔

آپ نے ابتدائی درجے کی تعلیم گاؤں کے مکتب میں حاصل کی، اس کے بعد

بدھیانی خلیل آباد سنت کبیر نگر کے مدرسے میں ابتدائی فارسی و عربی کی تعلیم حاصل کی، اس کے بعد دارالعلوم تنویر الاسلام امرڈو بھا میں آپ نے داخلہ لیا اور وہیں سے آپ نے ۸/ اپریل ۱۹۸۷ء کو فضیلت کی سند حاصل کی، اسی ادارے میں آپ کو حضور خطیب البراہین سے شاگردیت کا شرف حاصل ہوا، فراغت کے بعد آپ نے گجرات کی راجدھانی احمد آباد کا سیدھا رخ کیا، احمد آباد سے ملحق ایک دیہات کا ٹھوواڑا جو آج شہر بن چکا ہے، وہاں پر آپ نے امامت و خطابت کا آغاز کیا چند سالوں بعد آپ شہر احمد آباد آگئے اور جوہا پور کی ایک مسجد میں امامت و خطابت کی خدمت انجام دینے لگے، اس کے بعد آپ مدھیہ پردیش کے ضلع جھابوا میں آگئے اور شہر جھابوا کی جامع مسجد میں امامت و خطابت کے منصب کو سنبھال لیا، کچھ دنوں بعد ایک مدرسہ کا قیام بھی عمل میں آیا، اس مدرسے کے صدر مدرس کی حیثیت سے کام کرتے رہے، انہی ایام میں حضور خطیب البراہین کی آمد اس شہر میں ہوئی اور آپ حضرت کے دامن کرم سے وابستہ ہو گئے، اس کے بعد آپ نے اس علاقے میں سلسلے نظامیہ کے فروغ کے لیے جی توڑ محنت کی اور پڑوسی ضلع علی راجپور میں بھی حضرت کا دورہ کروایا اور پورے علاقے کو نظامی سلسلے میں جوڑنے میں اہم کردار ادا کیا۔

راقم الحروف نے ملک کے اندر مختلف جگہوں پر حضور خطیب البراہین کے ساتھ پروگرام میں شرکت کی، بہت ساری جگہوں پر لوگوں نے حضرت کا استقبال کیا مگر جھابوا کی سرزمین پر حضرت کے استقبال کا الگ ہی منظر دیکھا، گجرات کے بارڈر پر کاریں، موٹر سائیکلیں ٹیپو، ٹرک سیکڑوں کی تعداد میں اہل جھابوا لے کر موجود تھے اور وہیں سے جھابوا تک ایک کارواں کی شکل میں آئے، میں نے حضرت علامہ خورشید احمد نظامی سے پوچھا حضرت گاڑیاں تو بہت زیادہ ہیں، انہوں نے کہا آج پورے شہر میں مسلمانوں کے پاس جتنی بھی گاڑیاں تھیں، سب مسلم نوجوان لے کر باہر آگئے ہیں اور استقبال میں شامل ہوئے ہیں، یہ استقبال گزشتہ کئی سالوں سے ہوتا آیا ہے، حضرت

علامہ خورشید احمد اس علاقے میں سب سے با اثر عالم دین تھے، مذہبی معاملات میں آپ کا فیصلہ پورے علاقے کے لوگ تسلیم کرتے تھے، سیاست پر گہری پکڑ تھی، کسی بھی پارٹی کا لیڈر ہو، آپ کے گھر خود چل کر آتا تھا آپ نے اس علاقے میں فروغ سنیت اور مسلک اعلیٰ حضرت کی ترویج و اشاعت میں اہم کردار ادا کیا، آپ کو شہزادہ حضور خطیب البراہین حضرت علامہ صوفی مفتی محمد حبیب الرحمن صاحب قبلہ قادری سے سلسلہ قادریہ رضویہ برکاتیہ نظامیہ کی اجازت و خلافت حاصل ہے اور شیخ الاسلام حضرت علامہ سید محمد مدنی میاں صاحب قبلہ سے بھی اشرفی سلسلے کی اجازت و خلافت حاصل ہے۔ سیکنڈ کرونا کی لہر میں آپ کرونا سے متاثر ہوئے اور اس بیماری کی تاب نہ لا کر جان بحق ہو گئے۔

### حضرت مولانا حیدر علی اشرفی مصباحی

حضرت مولانا حیدر علی اشرفی ایک سنجیدہ عالم دین حضور خطیب البراہین کے شاگرد اور معتمد رہے آپ کی پیدائش ۱۱ جولائی ۱۹۵۶ قصبہ امرڈوہا میں ہوئی آپ نے پرائمری کی تعلیم محلہ کے پرائمری اسکول میں حاصل کی اس کے بعد درجہ اعدادیہ سے درجہ عالیت تک دارالعلوم تنویر الاسلام امرڈوہا میں حاصل کی اور یہیں پر آپ کو حضور خطیب البراہین کی شاگردیت کا شرف حاصل ہوا کچھ گھریلو حالات کی بنیاد پر تعلیم کا سلسلہ قطع کر دیا اور درس و تدریس سے منسلک ہو گئے بعد میں پھر حضرت قاری ظہور صاحب قبلہ علیہ الرحمہ کی تحریک پر الجامعۃ الاشرفیہ مبارک پور میں داخلہ لیا اور ۱۹۷۸ میں عرس عزیزی کے موقع پر دستار فضیلت سے نوازے گئے مبارک پور سے فراغت کے بعد جامعہ قادریہ اشرفیہ پل کھائیں کپتان گنج بستی اور دارالعلوم اہل سنت نور العلوم ٹنڈواں ضلع بستی میں درس و تدریس کی خدمت انجام دیتے رہے اس کے بعد دارالعلوم اہل سنت رضویہ دساواں و سنت کبیر نگر میں ۸ اگست ۱۹۸۴ میں آپ کی تقریر عمل میں آئی اور ۳۰ جولائی ۲۰۱۵ کو پرنسپل کے عہدے پر رہتے ہوئے آپ ریٹائر ہوئے ریٹائر



ہونے کے بعد بھی آپ کچھ دنوں تک اس ادارے میں اپنی خدمت انجام دیتے رہے اس کے بعد جامعہ برکاتیہ حضرت صوفی نظام الدین لہرولی بازار کے اراکین کی دعوت پر اس ادارے میں تدریس کی خدمت انجام دیتے رہے فی الوقت اپنے گھر پر ہی رہتے ہیں آپ کے ہزاروں شاگرد ملک و بیرون ملک میں اسلام و سنت کی خدمت انجام دے رہے ہیں۔

### حضرت مولانا شبیر احمد مصباحی

حضرت مولانا شبیر احمد مصباحی موضع درگجوت پوسٹ نندور ضلع سنت کبیر نگر میں ۱۹۶۰ میں پیدا ہوئے آپ کی ابتدائی تعلیم گاؤں کے مکتب میں ہوئی اس کے بعد ابتدائی فارسی سے لے کر فضیلت تک تعلیم دارالعلوم اہل سنت تنویر الاسلام امرڈوبا میں ہوئی اور سالانہ جلسے میں دستار فضیلت سے سرفراز کیے گئے اس کے بعد اپنی علمی تشنگی کو بجھانے کے لیے عزیزی میکدے کی جانب رخ کیا اور مبارک پور کی سرزمین پر واقع الجامعۃ الاشرفیہ میں داخلہ لے کر اکتساب علم و فضل کرتے رہے ایک دن آیا کہ ۱۹۷۸ میں عرس حافظ ملت کے موقع پر آپ کو دستار فضیلت سے نوازا گیا اور آپ مصباحیت کا تاج سر پر سجا کر گھر واپس آئے۔

فراغت کے بعد تقریباً ایک سال تک دارالعلوم اہل سنت کلیمیہ عزیز العلوم لہر سن بازار ضلع سنت کبیر نگر میں آپ نے درس و تدریس کی خدمت انجام دی، اس کے بعد ۱۹۸۱ میں دارالعلوم اہل سنت تنویر الاسلام میں آپ کی تقرری عمل میں آئی اس وقت سے لے کر کے اب تک آپ اس ادارے کی خدمت انجام دیتے رہے آپ کو اجمل العلما حضرت علامہ سید اجمل حسین صاحب قبلہ سے شرف بیت اور خلافت حاصل ہے اور حضور خطیب البراہین کے شاگردیت کا شرف بھی حاصل ہے آپ کے ہزاروں شاگرد ملک کے اندر دین حق کی خدمت انجام دے رہے ہیں۔

## حضرت علامہ امام علی رضوی

استاذالعلماء نمونہ سلف حضرت علامہ امام علی صاحب قبلہ مدظلہ العالی حضور خطیب البراہین کے شاگرد اور بارگاہ کے فیض یافتہ سنجیدہ باوقار عالم دین ہزاروں علما و مشائخ کے استاذ ہیں۔

آپ کی تاریخ پیدائش ۲۰ اگست ۱۹۵۹ء ہے والد صاحب چونکہ کانپور کے فیکٹری میں ملازمت کرتے تھے، اس لیے آپ کا بچپن کانپور میں گزرا، پرائمری کی تعلیم وہیں کانپور میں ایک صاحب کے مکان میں حاصل کی، ۱۹۶۸ء میں دارالعلوم تنویر الاسلام امرڈوبھا ضلع سنت کبیر نگر میں درجہ اعدادیہ میں داخلہ لیا اور ۱۹۷۶ء میں دارالعلوم کے سالانہ جلسے میں فضیلت کے تاج زریں سے نوازا گیا آپ کے علمی لیاقت کا اعتراف اہل ادارہ کو تھا، اس لیے درجہ فوقانیہ میں درس تدریس کی خدمت انجام دینے کے لیے تنویر الاسلام میں ۱۹۷۷ء میں آپ کی تقرری عمل میں آگئی، آپ اپنی خداداد صلاحیت سے ترقی کے زینے کو طے کرتے رہے پھر انتظامیہ نے آپ کو درجہ عالیہ میں ترقی دے دی نائب عالیہ کے مدرس کے عہدے پر آپ سروس سے ریٹائر ہوئے، ریٹائر ہونے کے بعد اہل ادارہ نے آپ کو شیخ الحدیث کے عظیم منصب پر رہ کر خدمت کرنے کی التجا کی، جس کو آپ نے قبول کر لیا اور آج دارالعلوم تنویر الاسلام میں شیخ الحدیث کے عظیم منصب پر فائز ہیں آپ کی درس گاہ کے فیض یافتہ علما ہزاروں کی تعداد میں ملک اور بیرون ملک میں دینی خدمات انجام دے رہے ہیں آپ ۱۹۷۱ء میں شہزادہ اعلیٰ حضرت حضور مفتی اعظم ہند کے دامن کرم کو تھام کر سلسلہ قادریہ میں داخل ہوئے تھے۔



## حضور خطیب البراہین سے مرید علمائے کرام

تاج الاصفیا، حضور خطیب البراہین حضرت علامہ الحاج الشاہ صوفی مفتی محمد نظام الدین رضوی علیہ الرحمہ کے مریدین میں ہر طبقے کے لوگ ہیں، بالخصوص علمائے کرام کی ایک بڑی تعداد آپ کے مریدوں میں ہے، بطور نمونہ چند حضرات کا مختصر تذکرہ حسب ذیل ہے، ملاحظہ فرمائیں:

### شہزادہ حبیب العلماء حضرت علامہ ضیاء المصطفیٰ نظامی صاحب قبلہ

نبیرہ حضور خطیب البراہین، شہزادہ حبیب العلماء، داماد حجت العلم حضرت علامہ ضیاء المصطفیٰ نظامی صاحب قبلہ مدظلہ النورانی ایک پابند شرع عالم دین، خلیق و ملنسار، درسی اور ادبی صلاحیتوں کے مالک ہیں، آپ کے نوک قلم سے بہت سی ادبی، مذہبی، اصلاحی مضامین اور کتابیں منظر عام پر آئیں، ”پیامی نظامی“ سہ ماہی کے محرک اول اور ایڈیٹر ہیں، اصلاح فکر و اعتقاد کی خاطر آپ نے کچھ کتابیں بھی تصنیف کی ہیں۔

### ولادت باسعادت

آپ کی پیدائش ایک ولی کامل، عابد شب زندہ دار، حضور خطیب البراہین، حضرت علامہ الشاہ صوفی مفتی محمد نظام الدین رضوی علیہ الرحمہ کے آنگن میں ہوئی، آپ کی ولادت کی خوشی میں حضور خطیب البراہین نے لوگوں میں مٹھائی تقسیم کی تھی، آپ حضور حبیب العلماء حضرت علامہ شاہ صوفی مفتی محمد حبیب الرحمن رضوی سجادہ نشین خانقاہ عالیہ قادریہ برکاتیہ نظامیہ کی اولاد زریںہ میں پہلی اولاد ہیں، حضور حبیب العلماء نے آپ کا نام ضیاء المصطفیٰ رکھا تاکہ فیضانِ مصطفیٰ کی برکتیں عمر بھر ملتی رہیں، آپ کی تاریخ پیدائش ۱۳ اپریل ۱۹۸۴ء ہے۔

آپ کی ابتدائی تعلیم دارالعلوم اہل سنت غوثیہ رضویہ اگیا شریف میں ہوئی، پرائمری کی تکمیل کے بعد مدرسہ احسن البرکات، پرنسپل میں چند ماہ درجہ اعدادیہ کی تعلیم حاصل کی، اس کے بعد دارالعلوم تدریس الاسلام، بسڈیلہ ضلع سنت کبیر نگر میں

آپ نے درجہ اعدادیہ واولی کی تکمیل کی، ۱۹۹۸ء میں جامعہ امجدیہ رضویہ میں درجہ ثانیہ میں داخلہ لیا اور اساتذہ امجدیہ سے اپنی علمی پیاس بجھاتے رہے، امجدی فیضان آپ پر جھوم کر برسوں اور ۱۹ اکتوبر ۲۰۰۳ء بروز جمعرات کی شب میں علما مشائخ کے ہاتھوں آپ کو دستار فضیلت سے نوازا گیا۔

فراغت کے بعد آپ کے اندر مزید تعلیم حاصل کرنے کا شوق تھا، اس لیے عربی ادب کی مزید تعلیم حاصل کرنے کے لیے آپ نے جامعہ حضرت نظام الدین اولیا، دہلی میں داخلہ لیا اور وہاں پر دو سال تک علم حاصل کرتے رہے، اسی درمیان آپ نے الگ سے کمپیوٹر کی بھی تعلیم حاصل کی، جب کہ اس زمانے میں اس علاقے میں علمائے کرام میں کم ہی لوگ کمپیوٹر سے آشنا تھے۔

جامعہ حضرت نظام الدین اولیا، دہلی سے تعلیم مکمل کرنے کے بعد ۲۰۰۴ء کے اخیر میں شعبان المعظم کی چھٹی میں اپنے وطن مالوف اگیا واپس آئے، دل کے اندر کچھ کر گزرنے کا جذبہ تھا، اس لیے آپ نے اس کا آغاز ایک رسالہ سے کیا اور ۲۰۰۵ء کے شروع میں آپ نے پہلا رسالہ بنام سہ ماہی پیام نظامی اپنی ادارت میں نکالنے کے لیے ٹھان لیا، خود ٹائپ کیا، خود اس کی کاپی لے کر دہلی پہنچ گئے اور اسے چھپوایا، رمضان المبارک کے شروع میں اسے لے کر نظامی مارکیٹ لہرولی بازار میں پہنچے اور رسالے کا مالی تعاون آپ کے نانا حکیم صاحب نے کیا تھا، اس لیے اس رسالے کے بارے میں حضور حبیب العلماء کو بھی خبر نہیں تھی رمضان المبارک کے موقع پر آپ ممبئی میں موجود تھے، علامہ ضیاء المصطفیٰ صاحب نے رسالے کی کچھ کاپیاں اپنے ابا حضور حضرت حبیب العلماء کی بارگاہ میں ممبئی بھجوا دیا، حضور حبیب العلماء نے رسالہ دیکھا تو پہلے ناراضگی کا اظہار کیا اور کہا بلا مشورے کے اس نے یہ کام کیا ہے، اسے ایسا نہیں کرنا چاہیے مگر بعد میں جب علما و مشائخ نے اس رسالے کی تعریف کی تو آپ خوش ہو گئے۔

## درس و تدریس کا آغاز

۲۰۰۵ء کے شوال المکرم میں جامعہ برکاتیہ حضرت صوفی نظام الدین کے ایک حصے کی تعمیر مکمل ہو چکی تھی اور احباب کی خواہش تھی کہ جامعہ برکاتیہ کے اندر تعلیمی سلسلہ کا آغاز ہونا چاہیے، اس لیے شوال میں اس کا آغاز کر دیا گیا اور آپ کو اس ادارے کے پرنسپل کے عہدے پر منتخب کیا گیا، آپ نے اس ادارے کے فروغ میں کلیدی کردار ادا کیا اور ۲۰۰۷ء میں حفاظ کرام کی درجن بھر ٹیم تیار کر کر انہیں قوم کے حوالے کر دیا، ۲۰۰۷ء میں پہلے جلسہ دستار بندی نے جامعہ برکاتیہ حضرت صوفی نظام الدین، لہر ولی بازار کی شہرت میں چار چاند لگا دیا۔

۲۰۰۷ء ہی میں آپ نے طالبان علوم نبویہ کے ہاتھوں میں قلم و قرطاس کا مضبوط ہتھیار عطا کرنے کے لیے جامعہ کے حضور احسن العلماء ہال میں تحریری انعامی مقابلہ رکھا، جس میں قرب و جوار کے مدارس و جامعات کے طلبہ کو دعوت تحریر دیا، جن اداروں کے بچوں نے شرکت کی ان میں سے دارالعلوم تنویر الاسلام امرڈوبھا، دارالعلوم رضویہ دساواں، دارالعلوم غوثیہ رضویہ اگیا اور خود جامعہ برکاتیہ حضرت صوفی نظام الدین لہر ولی بازار سنت کبیر نگر کے طلبہ شریک تھے، چوں کہ یہ پروگرام اس علاقے میں اپنے اعتبار سے ایک منفرد پروگرام تھا، اس لیے اس پروگرام کی خوب پذیرائی ہوئی اور طلبہ کے اندر ایک بیداری پیدا ہو گئی اور پھر اس پروگرام کا سلسلہ سال بہ سال چلتا رہا، ان طالبان علوم نبویہ کی حوصلہ افزائی کے لیے ان کے ذریعہ لکھے گئے مضامین کو کتابی شکل دے کر ضیائے حبیب کے نام سے شائع کیا گیا اور جامعہ برکاتیہ حضرت صوفی نظام الدین لہر ولی بازار سنت کبیر نگر کے سالانہ جلسہ دستار بندی کے موقع پر حضور محدث کبیر حضرت علامہ ضیاء المصطفیٰ صاحب قبلہ قادری کے دست مبارک سے اس کا اجرا بھی عمل میں آیا۔

جامعہ برکاتیہ حضرت صوفی نظام الدین کے اندر تعلیم کا آغاز درجہ حفظ سے ہوا

تھا، اس کے ساتھ ساتھ درس نظامی کی تعلیم کا بھی انتظام کیا گیا، ذی صلاحیت، متحرک و فعال اساتذہ کا انتخاب عمل میں آیا اور آپ کی مضبوط قیادت میں چند ہی سالوں کے اندر اس ادارے میں عالمیت تک تعلیم ہونے لگی اور پرائمری و جونیئر کے شعبہ جات بھی بڑھائے گئے، بہر حال آپ کی قیادت میں جامعہ برکاتیہ حضرت صوفی نظام الدین لہروی بازار کا تعلیمی اور تعمیری سفر ترقی کی شاہراہ پر گامزن رہا اور پورے ملک میں اس کی ہر جانب شہرت ہو گئی۔

### الجامعۃ النظامیہ شکرولی میں آپ کی آمد

ہندو نیپال بارڈر پر واقع سنولی بازار کے بغل میں ایک موضع شکرولی ہے، جہاں پر مریدین خطیب البراہین نے اپنے مرشد کے نام پر ایک دینی ادارہ قائم کیا اور اس کا سربراہ اعلیٰ حبیب العلماء حضرت علامہ صوفی حبیب الرحمن صاحب قبلہ مدظلہ العالی کو بنایا تھا، یہ ادارہ گورنمنٹ سے ملحق ہے، یہاں درجہ عالیہ میں ایک جگہ خالی ہوئی، اہل ادارہ کو کسی ذی صلاحیت استاد کی ضرورت تھی، کچھ مخلص مریدوں کی نگاہ انتخاب آپ پر پڑی، آپ سے ادارے کی خدمت کرنے کی درخواست کی، انھوں نے کہا کہ آپ آجائیں دادا حضور کا چچن ہے، آپ رہیں گے تو دادا حضور کی نشانی بھی موجود رہے گی اور چچن حضور خطیب البراہین کی آبیاری بھی ہوتی رہے گی، چنانچہ آپ نے ان کی درخواست قبول کی اور باضابطہ طور سے الجامعۃ النظامیہ شکرولی سنولی بازار کے درجہ عالیہ کے استاد ہو گئے، فی الوقت آپ اس ادارے میں درس و تدریس کی خدمت انجام دے رہے ہیں۔

### ادبی خدمات

ایک بہترین مدرس کے ساتھ ساتھ آپ عمدہ ادیب بھی ہیں، تقریباً ۱۵ سال تک آپ کی ادارت میں ”پیام نظامی“ سہ ماہی رسالہ نکلتا رہا، جس میں آپ نے مختلف موضوعات پر مضامین لکھے، بطور نمونہ ایک مضمون کا اقتباس حاضر خدمت ہے، آپ

مسلمانوں کی پسماندگی کے بارے میں ایک مضمون میں یوں رقم طراز ہیں:

جب ہم امت مسلمہ کی حالات کا جائزہ لیتے ہیں تو ہمیں محسوس ہوتا ہے کہ یہ امت اپنی تاریخ میں نازک ترین دور سے گزر رہی ہے، جس کی وجہ سے وہ مایوسی، پشیمردگی، شکست خوردگی اور ذہنی انتشار کی شکار ہے، اس قوم کی تمام تر پریشانیوں کا علاج تعلیم ہی کے ذریعہ ممکن ہے، تعلیم ہی کے بدولت امت مسلمہ اپنے مسائل کو حل کر سکتی ہے۔ (پیام نظامی سماہی اپریل تا جون ۲۰۱۱ء)

مذکورہ بالا عبارت سے آپ حضرت ضیاء ملت کی تحریری صلاحیتوں اور ان کی فکر کا اندازہ لگا سکتے ہیں۔

### تصنیفات

آپ نے دو کتابیں بھی تصنیف کی ہیں، ایک کا نام ”حج زیارت“ اور دوسرے کا نام ”حجۃ العلم کا علمی مقام“ ہے۔

تذکرہ انبیاء کرام

”پیام نظامی“ سماہی میں تذکرہ انبیاء کرام کے عنوان سے ایک مستقل کالم تھا، جس میں حضرت حجۃ العلم حضرت علامہ مفتی قدرت اللہ علیہ الرحمہ عمر کے اخیر حصے تک لکھتے رہے، حضرت کے پردہ فرمانے کے بعد ”پیام نظامی“ سماہی کے اس کالم میں حضرت ضیاء ملت حضرت مولانا ضیاء المصطفیٰ صاحب قبلہ نظامی مسلسل لکھتے رہے اور الحمد للہ! قاری، حضور حجۃ العلم کے بعد اس عنوان پر کوئی کمی محسوس نہیں کرتا تھا۔

### خدمت خلق

خدمت خلق ایک عظیم عبادت ہے، جسے انسان کو اپنی حیثیت کے اعتبار سے کرنی چاہیے، لاک ڈاؤن ہندوستان میں کرونا کے زمانے میں اہل ہند نے پہلی مرتبہ دیکھا تھا، اچانک لاک ڈاؤن لگنے سے بہت سے لوگوں کو فاقہ کشی کا سامنا کرنا پڑا مگر اس

ماحول میں بھی کچھ صاحب ثروت لوگوں نے ان پریشان حال لوگوں کی مدد کی بلکہ لوگ خود مدد حاصل کرنے کے لیے دست سوال دراز کر لیتے، اس وقت ملک کے پرائیویٹ مدارس میں درس و تدریس کی خدمات انجام دینے والے اساتذہ کے حالات سب سے زیادہ ناگفتہ بہ تھے، ایسے وقت میں آپ نے ان پرائیویٹ مدرسین، مساجد کے ائمہ کی جانب توجہ کی اور ۷۲ نفوس قدسیہ کی نسبت سے ۷۲ علمائے کرام کو اپنی بساط کے مطابق مالی مدد فرمائی، جس کی طرف اور لوگوں کی نظر نہیں تھی پھر آپ کی امداد کے بعد کچھ لوگوں کے اندر حرکت پیدا ہوئی اور علمائے کرام کی جانب متوجہ ہوئے اور ان کی امداد کی۔

### اجازت و خلافت

آپ کو حبیب العلماء، شیخ طریقت، حضرت علامہ الحاج الشاہ محمد حبیب الرحمن صاحب قبلہ سجادہ نشین خانقاہ عالیہ قادریہ رضویہ نظامیہ اگیا شریف اور شیخ الاسلام حضرت علامہ سید محمد مدنی میاں اشرفی مدظلہ النورانی سے اجازت و خلافت حاصل ہے۔

### بیعت

آپ کو اپنے دادا حضور خطیب البراہین حضرت علامہ صوفی مفتی محمد نظام الدین علیہ الرحمہ سے بیعت کا شرف حاصل ہے۔

### حج و زیارت

اللہ رب العزت کے فضل و کرم سے آپ اپنی والدہ محترمہ کے ساتھ حج بیت اللہ کے لیے تشریف لے گئے اور حج بیت اللہ کے علاوہ آقائے دو جہاں صلی اللہ علیہ وسلم کی بارگاہ میں حاضری نصیب ہوئی، اس کے علاوہ دیگر مقامات مقدسہ کی بھی آپ نے زیارت فرمائی۔

عرس نظامی کے موقع پہ لاکھوں کی تعداد میں آئے ہوئے علما و مشائخ اور زائرین کی خدمت کرتے ہیں، پروردگار عالم آپ کو عمر خضر عطا فرمائے اور فیضان نظامی سے مالا



مال فرمائے۔ آمین ثم آمین بحرمۃ سید الانام۔

### مولانا امجد علی نظامی

حضرت مولانا امجد علی نظامی بن شفاعت علی ایک ذی صلاحیت مدرس، عمدہ خطیب اور اچھے قلم کار ہیں، آپ سنہ ۱۹۹۰ء میں حضور خطیب البراہین کے دامن سے وابستہ ہوئے، حضور خطیب البراہین کا ان پر ایک خاص کرم یہ بھی ہے کہ حضرت نے انہیں دلائل الخیرات کی اجازت بھی عطا فرمائی ہے۔

مولانا امجد علی ۱۵ جنوری سنہ ۱۹۷۹ء میں موضع کھجوریا نندابھار ضلع مہراج گنج میں پیدا ہوئے، ابتدائی تعلیم گاؤں کے ادارے مدرسہ عربیہ اہل سنت بحر العلوم کھجوریا میں حاصل کی، ۱۹۸۹ء میں مہراج گنج کی عظیم درس گاہ جامعہ رضویہ سول لائن مہراج گنج میں درجہ اعدادیہ میں داخلہ لیا، اس کے علاوہ آپ نے مدرسہ سراج العلوم برگدہی مہراج گنج، الجامعۃ الاسلامیہ روناہی، دارالعلوم علیہ جہا شاہی میں بھی تعلیم حاصل کی، پھر ۱۹۹۴ء میں دارالعلوم غوثیہ تیغیہ رسول آباد سلطان پور سے آپ کو سنہ ۱۹۹۸ء میں علم و فضل کے تاج ذریں سے نوازا گیا۔

فراغت کے بعد آپ نے دارالعلوم اہل سنت نظامیہ فتح العلوم رام پور بلڈیہا مہراج گنج سے درس و تدریس کا آغاز کیا، اس کے بعد کچھ دن اپنے گاؤں کے مدرسے کے مدرس رہے، پھر ۲۰۰۳ء کو حضرت علامہ معین الدین صاحب قبلہ کی دعوت پر جامعہ رضویہ نورالعلوم سول لائن مہراج گنج میں آپ کی تقرری عمل میں آئی، اس وقت سے لے کر اب تک جامعہ کے طلبہ کو اپنے علمی پنگھٹ سے سیراب کر رہے ہیں، اور جامعہ میں آئے ہوئے فتوؤں کا جواب بھی لکھتے ہیں۔

آپ ایک عمدہ خطیب بھی ہیں، قرآن و احادیث سے مبرہن آپ کی تقریر ہوتی ہے، آپ کے نوک قلم سے ابھی تک سات کتابیں منظر عام پر آچکی ہیں، وہ یہ ہیں معارف خطیب البراہین، عقیدہ علم غیب، شگفتہ تقریریں، کیا یزید جنتی ہے، گناہوں

کا انجام اور توبہ کی فضیلت۔

بہر حال مرید ہونے کے بعد سے اب تک ایک سچے مرید کی طرح حضور خطیب البراہین سے دلی عقیدت رکھتے ہیں۔ (ماخوذ از معارف حضور خطیب البراہین)

**نبیرہ خطیب البراہین حافظ محمد سعید نظامی صاحب**

نبیرہ خطیب البراہین حضرت حافظ محمد سعید نظامی صاحب حضور خطیب البراہین کے نواسے، چہیتے مرید اور ایک کامیاب تاجر ہیں۔

آپ کی پیدائش یکم اگست ۱۹۸۱ء موضع حسنی پوسٹ بانس کھور ضلع بستی یوپی میں ہوئی، بچپن میں اکثر وقت آپ کا نیہال اکیا سنت کبیر نگر میں گزرا، پرائمری کی تعلیم کے حصول کے لیے آپ نے ۱۹۹۷ء میں دارالعلوم اہل سنت دساواں کبیر نگر میں داخلہ لیا، درجہ پرائمری کی تکمیل کے بعد حفظ قرآن کا آغاز کر دیا کچھ دنوں کے بعد آپ نے دارالعلوم اہل سنت تدریس الاسلام بسڈیلہ میں داخلہ لیا اور حفظ قرآن کی تعلیم جاری رکھی، ۱۹۹۲ء میں دارالعلوم اہل سنت یتیم خانہ صفویہ قصبہ کرنیل گنج ضلع گونڈہ میں داخلہ لیا اور مکمل دو سال تک وہاں کے اساتذہ سے کسب علم کرتے رہے، ۱۹۹۵ء میں دارالعلوم اہل سنت یتیم خانہ صفویہ کے سالانہ جلسے میں آپ کو حفظ کی دستار سے نوازا گیا۔

فراغت کے بعد کسب معاش کے لیے آپ نے بمبئی کا رخ کیا اور تجارت میں لگ گئے، اس کے باوجود بھی اپنا مذہبی تشخص برقرار رکھا اور مارکیٹ میں لوگ حافظ صاحب ہی کے نام سے جانتے ہیں، حضور خطیب البراہین کا آپ پر خاص کرم رہا ہے۔ ۲۰۱۷ء جب حضور خطیب البراہین، حضور سیدنا شیخ عبدالقادر جیلانی رضی اللہ عنہ کی بارگاہ میں حاضری کے لیے تشریف لے گئے تو اولاد غوث اعظم حضرت علامہ سید شیخ محمد نجیب عبدالباقی قادری صاحب قبلہ نے ۱۱ ربیع الثانی ۱۴۳۷ ہجری کی شب میں آپ کو سلسلہ عالیہ قادریہ رزاقیہ کی اجازت و خلافت عطا فرمائی، ذالک فضل اللہ یعطیہ من

یشاء۔

حضرت حافظ صاحب اگرچہ تجارت کے میدان میں رہے مگر دینی خدمات کا جذبہ ہمیشہ رہا، دارالعلوم غوثیہ نظامیہ حسنی بستی کے تعاون اور تعارف کے لیے ہمیشہ کام کرتے رہے، فی الوقت اس ادارے کی نظامت کے فرائض انجام دے رہے ہیں۔

حضرت علامہ مفتی کمال احمد علیی نظامی استاذ و مفتی دارالعلوم علییہ جہرا

### شاہی بستی

حضرت علامہ کمال احمد علیی نظامی ایک نامور ادیب، ممتاز مدرس، باریک بین مفتی، مشہور زمانہ خطیب، درجنوں کتابوں کے مصنف اور خدمت خلق کا جذبہ رکھنے والے خلیق اور ملنسار شخص ہیں، حضور خطیب البراہین کی عبادت و ریاضت سے متاثر ہو کر طالب علمی ہی کے زمانے میں آپ کے دامن کرم سے وابستہ ہو گئے تھے۔

آپ کی ولادت موضع رام نگر ضلع بلرام پور میں ۱۰ فروری ۱۹۸۵ء کو ہوئی، آپ کے والد ماجد کا نام شاہ محمد خان ہے۔ آپ نے ابتدائی تعلیم دارالعلوم ہدایت الاسلام بمبھیاں، بلرام پور میں حاصل کی اور ۲۰۰۱ء میں دارالعلوم علییہ جہرا شاہی بستی میں داخلہ لیا اور ۲۰۰۸ء میں آپ کو فضیلت کے تاج زریں سے نوازا گیا، عہد طالب علمی میں آپ نے علییہ میں چار مرتبہ امتیازی پوزیشن حاصل کی اور آپ کو علییہ ایوارڈ سے نوازا گیا، فراغت کے بعد سے تادم تحریر آپ اپنے مادر علمی ہی میں درس و تدریس کی خدمت انجام دے رہے ہیں۔

آپ ایک سیال قلم کے مالک ہیں اور اس کم عمری میں دو درجن سے زائد کتابیں آپ کے نوک قلم سے منظر شہود پر آچکی ہیں، جن میں تحریک استشراق، امام احمد رضا اور اسرائیلی روایات، نکاح سیدہ عائشہ صدیقہ، مسائل سود، تحائف اشرفی، تجلیات تاج الشریعہ، شرح ہدایۃ الخو، حیات شیخ القرآن وغیرہ قابل ذکر ہیں، اس کے علاوہ معارف قیامی، جہان شمس العلماء، مقالات شیخ القرآن، حیات شیخ القرآن علامہ کمال کے کمال کا

نتیجہ ہے۔ آپ کے علمی وادبی وفلاحی خدمات کو سراہتے ہوتے بہت سے اداروں نے آپ کی خدمت میں سپاس نامے اور ایوارڈ پیش کیے ہیں۔ آپ عصر حاضر کے ایک مقبول خطیب ہیں، چاہے وہ عوام الناس ہوں یا علما کی جماعت ہر حلقہ میں آپ کے خطاب کو پسند کیا جاتا ہے۔

حضرت مولانا غلام سید علی نظامی علمی استاذ دارالعلوم مدینۃ العربیہ

دوست پور سلطان پور

حضرت مولانا غلام سید علی نظامی صاحب ایک ذی صلاحیت عالم دین ہونے کے ساتھ مضبوط قلم کے مالک ہیں، عربی، فارسی، اردو کے علاوہ ہندی انگریزی زبان پر بھی مضبوط گرفت رکھتے ہیں، آپ ۲۰۰۴ء میں حضور خطیب البراہین کے دامن کرم سے وابستہ ہوئے۔

آپ کی ولادت موضع پوکھرنی بستی میں ۱۵ جولائی ۱۹۸۹ء میں ہوئی، گاؤں کے پرائمری اسکول سے تعلیم کا آغاز کیا اور مکتب اسلامیہ نور الاسلام نگر بازار میں پرائمری کی تعلیم مکمل کی، اس کے بعد دارالعلوم محمدیہ اہل سنت فیض غوثیہ ہیراگل میں درجہ اعدادیہ اور اولی کی تعلیم حاصل کرتے رہے، ۲۰۰۲ء میں دارالعلوم علمیہ جمہاشاہی میں درجہ ثانیہ میں داخلہ لیا اور ۲۰۰۸ء تک علمی چمن کے گل بوٹوں سے اپنے خالی دامن کو بھرتے رہے اور علمی پن گھٹ سے اپنی تشنگی کو بجھاتے رہے، ۲۰۰۸ء میں ادارے کے سالانہ جلسے میں آپ کو علمی تاج سے سرفراز کیا گیا، فراغت کے بعد بھی آپ نے اپنے تعلیمی سفر کا سلسلہ جاری رکھا اور علی گڑھ مسلم یونیورسٹی سے ۲۰۱۱ء میں بی اے مکمل کیا اس کے بعد مولانا آزاد نیشنل یونیورسٹی حیدرآباد سے بی ایڈ کی ڈگری حاصل کی۔

آپ نے درود تدریس کا آغاز دارالعلوم علمیہ جمہاشاہی بستی سے کیا اور تقریباً چار سال تک دارالعلوم علمیہ جمہاشاہی میں خدمت انجام دیتے رہے، اس کے بعد نور جہاں عبدالمصطفیٰ انٹر کالج بیدی پور، بستی میں تین سال تک سال بحیثیت پرنسپل

خدمت انجام دیتے رہے۔

آپ کے نوک قلم سے اردو، عربی، ہندی، انگریزی زبانوں میں پچاس سے زائد تحقیقی مقالے منظر عام پر آئے اور مقبول ہوئے۔ درجن بھر کتابوں پر آپ کے قلم کے مقدّمے قابل مطالعہ ہیں۔ آپ نے الحق المبین فی رد من تلاعب بالدرین کا ہندی ترجمہ کیا جو متحدہ عرب امارات سے سے شائع ہوئی، یوں ہی حضرت علامہ شیخ القرآن کی کتاب مسائل سود کا ہندی ترجمہ کیا جو منظر عام پر آچکی ہے۔ اس کے علاوہ ماہنامہ پیام حرم، اور پیام رضا کے ایڈیٹر کی حیثیت سے کام کر چکے ہیں اور سال نامہ ”ندائے مدینہ“ (دارالعلوم مدینۃ العربیہ، دوست پور) کے ایڈیٹر ہیں۔

ایں سعادت بزور بازو نیست  
تا نہ بخشد خداے بخشندہ

حضرت مولانا سید علی نظامی کچھی پور

حضرت مولانا سید علی نظامی بن صادق علی مرحوم پرنسپل جامعہ عربیہ سعید العلوم یکھاڈ پو کچھی پور ضلع مہراج گنج حضور خطیب البراہین کے مرید و شاگرد ہیں، انھوں نے تنویر الاسلام میں آپ سے درس حاصل کیا، آپ کی تاریخ پیدائش ۱۳ پر میل ۱۹۷۵ء ہے۔

آپ نے ابتدائی تعلیم گاؤں کے مکتب میں حاصل کی، اس کے بعد پرائمری اور درجہ مولوی کی تعلیم دارالعلوم غوثیہ کھٹوتیانپال میں حاصل کی، ۱۹۹۷ء میں دارالعلوم تنویر الاسلام امرڈوبھا میں درجہ رابعہ میں داخلہ لیا اور وہاں پر درجہ سابعہ تک تعلیم حاصل کی، ۱۹۹۰ء میں دارالعلوم اہل سنت فیض الرسول براؤں شریف میں داخلہ لیا اور ۱۹۹۱ء میں عرس شعیب الاولیا کے مبارک موقع پر آپ کو دستار فضیلت سے نوازا گیا۔

فراغت کے بعد درس و تدریس کا آغاز مدرسہ کھٹوتیا سے کیا، اس کے بعد ہتھیہواں چمن گنج ٹولہ، وغیرہ میں چار سال تک تعلیم دیتے رہے، ۱۹۹۵ء میں جامعہ عربیہ سعید العلوم کچھی پور میں درجہ فوقانیہ میں آپ کی تقرری عمل میں آئی، پھر کچھی

کارکردگی کی بنیاد پر درجہ عالیہ میں ترقی پائے، اس کے بعد ۲۰۰۶ء میں آپ صدر المدرسین کے عہدہ پر فائز ہوئے، فی الوقت بحیثیت پرنسپل اس ادارے کی خدمات انجام دے رہے ہیں، آپ کے شاگردوں میں سیکڑوں کی تعداد علما و حفاظ کی ہے، جو انڈو نیپال میں اپنی خدمات انجام دے رہے ہیں۔

درس و تدریس کے علاوہ آپ نے کچھی پور کے گرد و نواح میں چار ادارے قائم کیے جہاں سیکڑوں طلبہ و طالبات کسب علم کر رہے ہیں، علاقے کے دیگر مدارس کے لیے آپ ہمیشہ سینہ سپر رہے، آپ کی خدمات کو دیکھ کر پچرس ایسوشین مدارس عربیہ نے آپ کو ضلع مہراج گنج کا جنرل سکریٹری بنایا۔ جامعہ کالمیہ اہل سنت مفتاح العلوم کو لہوئی بازار نے آپ کو کالمی ایوارڈ جب کہ دارالعلوم امام احمد رضا بندیشر پور سدھار تھ نگر نے امام احمد رضا ایوارڈ سے نوازا، اور حضرت سید احمد اشرف صاحب قبلہ نے آپ کو سلسلہ اشرفیہ کی اجازت و خلافت بھی عطا کی۔

### حضرت مولانا شکیل اختر نظامی کھڈاشی نگر

حضرت مولانا شکیل اختر نظامی استاذ مدرسہ اشرفیہ اہل سنت انوار العلوم، راجہ بازار کھڈاشی نگر، ایک متحرک و فعال، ذی صلاحیت عالم دین اور مقبول انام خطیب بھی ہیں۔ آپ کی ولادت ۱۵ جنوری ۱۹۸۵ء بھرواں باگا پار ضلع مہراج گنج میں ہوئی، پرائمری کی تعلیم گاؤں کے مدرسے میں ہوئی، درجہ اعدادیہ اور اولیٰ کی تعلیم جامعہ رضویہ سول لائن مہراج گنج میں ہوئی، اس کے بعد جامعہ غازیہ سید العلوم بہرائچ شریف میں داخلہ لیا اور وہیں فضیلت کی دستار و سند حاصل کی۔

۲۰۰۵ء سے ۲۰۱۰ء تک مہاراشٹر کے گڑچول کے غوثیہ جامع مسجد میں امامت و خطابت کے فرائض انجام دے رہے تھے، پھر ۲۰۱۱ء میں مدرسہ اشرفیہ اہل سنت انوار العلوم کھڈاشی نگر میں آپ کی تقرری عمل میں آئی، تاحال وہیں پر آپ درد و تدریس اور علاقہ میں دعوت و تبلیغ کی خدمت انجام دے رہے ہیں۔

آپ کو خلیفہ بدر ملت، شاگرد حضور حافظ ملت حضرت علامہ الحاج الشاہ قاری ڈاکٹر حسام الدین علیہ الرحمہ سے اجازت و خلافت حاصل ہے۔

### حضرت مولانا غیاث الدین نظامی مصباحی

حضرت غیاث الدین عارف مصباحی ایک ذی صلاحیت مدرس اور بہترین ادیب، متعدد کتابوں کے مصنف، بہترین شاعر و خطیب، اور مدرسہ عربیہ اہل سنت سعید العلوم کچھی پور کے استاذ ہیں۔

آپ کی تاریخ پیدائش ۱۰ فروری ۱۹۸۰ء ہے۔

آپ نے روہنی گاؤں پالیکا وارڈ نمبر ۱، جچین پور کے مدرسہ غوثیہ نور العلوم میں پرائمری تعلیم کی تکمیل کے بعد پڑوسی ملک نیپال کی قدیم دینی درس گاہ دارالعلوم غوثیہ اہل سنت نور العلوم کھٹوتیا بھیڑ ہوا روپند یہی میں درجہ اعدادیہ میں داخلہ لیا اور درجہ ثالثہ تک تعلیم حاصل کی، اس کے بعد ضلع مہراج گنج کی عظیم درس گاہ دارالعلوم عزیز یہ مظہر العلوم نچلول بازار میں درجہ رابعہ اور خامسہ کی تعلیم حاصل کی، اس کے بعد ازہر ہند الجامعۃ الاشرفیہ مبارک پور میں درجہ سادسہ میں داخلہ لیا، اور ۲۰۰۰ء میں فضیلت کی سند و ستار سے نوازے گئے۔

فراغت کے بعد آپ نے دارالعلوم فیض الرسول نوڈ ہواں سکھوانی مہراج گنج سے درس و تدریس کا آغاز کیا، اور ۲۰۰۳ء تک آپ اس ادارے کی خدمت کرتے رہے۔ ۲۰۰۳ء میں مدرسہ عربیہ سعید العلوم، کچھی پور میں آپ کی تقرری عمل میں آئی، اس وقت سے لے کر تاحال طالبان علوم نبویہ کو اپنے علمی پیگمٹ سے سیراب کر رہے ہیں۔

آپ نے ۱۹۹۵ء میں حضور خطیب البراہین کے دست حق پرست پر بیعت کا شرف حاصل کیا۔ پھر نظامی فیضان آپ پر کچھ اس قدر ہوا کہ آپ کی مقبولیت میں اضافہ ہی ہوتا گیا، مورخہ ۷ مارچ ۲۰۱۷ء کو نیپال میں کھجوریا کے جلسے میں شہزادہ خطیب البراہین حبیب العلما نے آپ کو سلسلہ نظامیہ کی اجازت و خلافت عطا فرمائی، اس کے

بعد ۱۰ نومبر ۲۰۱۸ء میں حضرت علامہ سید محمد اشرف کچھوچھوی نے بھی آپ کو سلسلہ اشرفیہ کی خلافت سے نوازا۔

آپ ایک سیال قلم کے مالک ہیں، نثر و نظم میں درجن بھر سے زائد کتابیں آپ کے نوک قلم سے منظر شہود پر آچکی ہیں، جس میں حیات خطیب البراہین، میلاد النبی کی فضیلت، گلستان ریاض، ترجمہ کلام نوری، نعمات عارف، خوشبوے حسان، تم بہترین امت ہو، آنسوؤں کی قیمت، اور بیسک انگلش بک قابل ذکر ہیں۔

آپ کے علمی ادبی، سماجی خدمات کو سراہتے ہوئے دارالعلوم امام احمد رضا ہند پور سدھار تھ نگر نے امام احمد رضا ایوارڈ، جامعہ کالمیہ مفتاح العلوم کو لہوئی بازار نے کالمی ایوارڈ، خانقاہ برکاتیہ عزیزیہ نے حافظ ملت ایوارڈ اور دارالعلوم فیضان اہل بیت ضلع نول پر اسی نیپال نے امیر القلم ایوارڈ آپ کی خدمت میں پیش کیا، ذالک فضل اللہ یعطیہ من یشاء۔

### حضرت مفتی صادق مصباحی استاذ سعید العلوم کچھمی پور۔

حضرت مفتی صادق مصباحی ایک سنجیدہ ذی صلاحیت عالم دین، فقہ وافتا کی باریک گتھیوں کو سلجھانے والے مفتی، بہترین ادیب و مصنف ہیں، الجامعہ الاشرفیہ کے فقہی سمیناروں میں شرکت کرتے ہیں اور اپنے مقالے پیش کرتے ہیں، اساتذہ اشرفیہ کے معتمد ہیں، اور مدرسہ سعید العلوم کے درجہ عالیہ کے مدرس ہیں، ادارے کا دارالافتا آپ ہی کے سپرد ہے، آپ ۱۴۲۱ھ میں حضور خطیب البراہین کے دست حق پرست پر بیعت ہوئے۔

آپ کی پیدائش ۲ جنوری ۱۹۸۱ء میں مقام وپوسٹ پر سونی بازار ضلع مہراج گنج میں ہوئی، ابتدائی تعلیم گاؤں کے ادارہ دارالعلوم قدوسیہ فخرالعلوم میں ہوئی ہے، آپ نے ۱۹۹۳ء میں جامعہ معینیہ موہنا پور ڈھالہ مہراج گنج میں درجہ اعدادیہ میں داخلہ لیا اور دو سال تک مکمل عرق ریزی کے ساتھ تعلیم حاصل کرتے رہے، اس کے بعد



۱۹۹۵ء میں جامع امجدیہ گھوسی منو میں داخلہ لیا اور درجہ ثانیہ اور ثالثہ کی تعلیم مکمل کی، اس کے بعد درجہ رابعہ میں الجامعۃ الاشرفیہ مبارک پور میں داخلہ لیا، اور ۲۰۰۱ء میں فضیلت کی سند حاصل کی، اس کے بعد جامعہ اشرفیہ ہی سے تخصص فی الفقہ کیا اور ۲۰۰۳ء میں آپ کو مفتی کی دستار سے نوازا گیا، اس کے بعد ۲۰۰۳ء میں علی گڑھ مسلم یونیورسٹی میں عربی سال اول میں داخلہ لیا۔

۲۰۰۴ء میں مدرسہ عربیہ سعید العلوم یکھاڈ پو کچھی پور مہراج گنج میں درجہ عالیہ کے مدرس اور مفتی کے عہدہ پر آپ کی تقرری عمل میں آئی، تاحال آپ اس ادارے میں درس و تدریس اور افتا کی خدمت انجام دے رہے ہیں۔

تصنیف و تالیف اور ترجمہ نگاری میں آپ کامل دسترس رکھتے ہیں، آپ کے نوک قلم سے ابھی تک درجنوں تحقیقی مضامین اور کتابیں منظر عام پر آچکی ہیں، جس میں ”نگراہ کن نظریات کی تردید دلائل کی روشنی میں، بہار شریعت اور مسائل صحیحہ راجحہ منقحہ، انتصار الحق، الفقہ الحنفی والعمل بالحدیث، تصوف ضرورت و اہمیت وغیرہ قابل ذکر ہیں۔

### حضرت مولانا مفتی محمد شعیب رضا نظامی فیضی گور کھپوری

حضرت مولانا مفتی شعیب رضا فیضی نظامی ذی صلاحیت عالم دین، بہترین ادیب، عمدہ خطیب و مصنف اور مفتی ہیں، آپ کی پیدائش گولہ بازار ضلع گور کھپور یوپی میں ۴/۴/۱۹۹۷ء میں ہوئی، آپ خطیب البراہین کے مرید ہیں۔

آپ نے ابتدائی تعلیم جامعہ رضویہ اہل سنت گولا بازار گور کھپور سے حاصل کی، اس کے بعد دارالعلوم امام احمد رضا بندیشر پور سدھارتھ نگر، دارالعلوم بدر العلوم گھوسی منو، جامعہ عربیہ اہل سنت بحر العلوم بدھیانی سنت کبیر نگر میں مسلسل اکتساب علم کرتے رہے، اخیر میں دارالعلوم فیض الرسول براؤں سدھارتھ نگر سے آپ نے ۲۲/محرم الحرام ۱۴۳۹ھ میں سند فضیلت حاصل کی، اس کے بعد تقریباً دو سال تک فیض الرسول

کے دارالافتائیں افتا کی مشق کرتے رہے۔

آپ نے درس و تدریس کا آغاز دارالعلوم امام احمد رضا بندیشرپور سے کیا، وہاں آپ درجہ عالیہ کے استاذ و مفتی کی حیثیت سے اپنی خدمت انجام دیتے رہے، اس کے بعد جامعہ رضویہ ضیاء الاسلام موضع پرساں نگر، ہی گولا ضلع گورکھپور میں بحیثیت صدر مدرس ایک سال تک اپنی خدمات انجام دیتے رہے، گزشتہ دو سالوں سے اپنے آبائی وطن مدرسہ جامعہ رضویہ اہل سنت قصبہ گولا بازار میں درس و تدریس کی خدمت انجام دے رہے ہیں۔

آپ نے ابھی تک مختلف موضوعات پر درجنوں مضامین تحریر کیے ہیں جو مختلف رسالوں اور اخبارات کی زینت بن چکے ہیں، اس کے علاوہ آپ نے متعدد کتابیں تصنیف کیں، جن میں فیض النخو اول دوم، تہہمات نظامی، سیدنا اولیس قرنی تعارف و تحقیق قابل ذکر ہیں۔

حضرت مولانا قاری جمیل احمد نظامی حنفیہ ضیاء القرآن، لکھنؤ

حضرت مولانا قاری جمیل احمد نظامی موضع بگہواں پوسٹ ڈومریا گنج ضلع سدھار تھ نگر ایک عالم دین، خوش گلو قاری، اور بہترین خطیب ہیں، ۱۹۸۸ء میں آپ حضور خطیب البراہین کے دامن کرم سے وابستہ ہوئے، آپ کی تاریخ پیدائش ۲ جنوری ۱۹۷۶ء ہے۔

آپ نے ابتدائی تعلیم گاؤں کے مکتب میں حاصل کی، اس کے بعد ۱۹۸۴ء میں دارالعلوم تنویر الاسلام امرڈوبھا میں داخلہ لیا، اور درجہ رابعہ تک تعلیم حاصل کی، اس کے بعد چھوٹی تکیہ بہرائچ شریف میں داخلہ لیا اور وہیں سے فضیلت کی دستار و سند حاصل کی، اس کے بعد آپ لکھنؤ میں مشہور زمانہ قاری حضرت قاری احمد ضیاء علیہ الرحمہ سے علم قرات کی تعلیم حاصل کی اور ۱۹۹۳ء میں قرات کی تعلیم مکمل کرنے کے بعد آپ مدرسہ حنفیہ ضیاء القرآن میں درس و تدریس کی خدمات انجام دینے لگے جو تاحال جاری ہے۔

آپ لکھنؤ میں جواہر بھون کی رضا جامع مسجد کے خطیب و امام ایک زمانے سے ہیں، آپ مدارس عربیہ کی تنظیم کے لکھنؤ یونٹ کے صدر ہیں، آپ نے رفاه مسلم کے لیے سنی مسلم کونسل اتر پردیش قائم کیا، جس کے آپ صدر بھی ہیں، آپ نے ایک کتاب بھی تصنیف کی ہے جس کا نام ”تحفہ رمضان“ ہے۔

### حضرت مولانا محمد علی نظامی بستوی

حضرت مولانا محمد علی نظامی بستوی متحرک و فعال عالم دین اور بہترین خطیب اور حضور خطیب البراہین کے مرید ہیں۔

آپ ۲۳ مارچ ۱۹۹۹ء میں اپنے آبائی گاؤں میں ایک جلسے میں حضور خطیب البراہین علیہ الرحمہ کے دامن سے وابستہ ہوئے، آپ کی تاریخ پیدائش ۱۱ ستمبر ۱۹۷۸ء ہے۔ آپ نے پرائمری کی تعلیم گاؤں کے مکتب میں حاصل کی اس کے بعد اعدادیہ اور اولیٰ کی تعلیم دارالعلوم اہل سنت نور العلوم ٹنڈو ضلع سدھارتھ نگر میں حاصل کی، اس کے بعد ۱۹۹۱ء میں درجہ ثانیہ میں دارالعلوم علمیہ جہد اشاہی بستی میں داخلہ لیا اور عالمیت کی تعلیم مکمل کی، عالمیت کی تعلیم مکمل کرنے کے بعد حضور خطیب البراہین کی باگاہ میں تین ماہ تک رہ کر درس بخاری لیتے رہے، اس کے بعد دارالعلوم اہل سنت فیض الرسول براؤں شریف میں داخلہ لیا اور وہاں فضیلت کی تعلیم مکمل کی، ۱۹۹۹ء میں آپ کو سند و دستار سے نوازا گیا۔

آپ نے مختلف اداروں میں درس و تدریس کی خدمت انجام دی ہے، آپ بہترین خطیب ہیں، علامہ غلام محی الدین کے طرز پر خطاب کرتے ہیں۔

حضرت حافظ وقاری غیاث الدین خان نوری پرنسپل جامعۃ الصالحات گریس کالج مغلہاں بھگنیر تھ پور مہراج گنج

حضرت حافظ وقاری غیاث الدین خان ابن الحاج سحیم اللہ خان موضع مغلہاں پوسٹ بھگنیر تھ پور تھانہ کو لہوئی تحصیل نوتنواں ضلع مہراج گنج میں یکم جنوری ۱۹۷۷ء

میں پیدا ہوئے، ابتدائی تعلیم گاؤں ہی کے ادارہ الجامعۃ البرکاتیہ میں حاصل کی، ابھی آپ نے پرائمری کی تعلیم مکمل ہی کی تھی، اسی درمیان ضلع مہراج گنج کے ممتاز عالم دین حضرت علامہ صاحب علی فردوسی صاحب آپ کے گھر آئے ہوئے تھے، علامہ موصوف کا آپ کے گھر سے پرانارشتہ تھا، حضرت قاری صاحب کا خاندان پرانائیس تھا، جب علامہ موصوف کی نظر قاری صاحب پر پڑی تو علامہ موصوف نے آپ کے والد الحاج سنجیم اللہ خان سے کہا کہ اس لڑکے کو میں اپنے ساتھ لے جانا چاہتا ہوں، میری خواہش یہ ہے کہ اس گھر میں ایک حافظ قرآن ہو جائے، والد ماجد نے اپنی رضا مندی کا اظہار کر دیا، چنانچہ ۱۹۸۹ء میں آپ نے دارالعلوم اہل سنت اشاعت الاسلام پر تاول ضلع مہراج گنج میں شعبہ حفظ میں داخلہ لیا اور حضرت قاری فرقان علی مصباحی کی درس گاہ میں تعلیم حاصل کرنے لگے۔

آپ نے تین سال کی مختصر سی مدت میں ناظرہ و حفظ قرآن کی تعلیم مکمل کی۔ اور ۱۹۹۲ء میں دارالعلوم کے سالانہ جلسے میں علما و مشائخ کے ہاتھوں آپ کے سر پر حفظ قرآن کا تاج زریں رکھا گیا، اس کے بعد قرات کی تعلیم حاصل کرنے کے لیے دارالعلوم معراج العلوم دیوریاد ہو خان میں داخلہ لیا۔ وہاں پر آپ نے قرات اور درجہ مولوی کی ابتدائی تعلیم حاصل کی۔

حفظ و قرات اور درجہ مولوی کی ابتدائی تعلیم حاصل کرنے کے بعد علاقہ کی مرکزی درس گاہ جامعہ کالمیہ مفتاح العلوم کو لہوئی بازار میں شعبہ حفظ میں درس و تدریس کا آغاز کیا اور تقریباً دو سال تک کالمیہ میں خدمت انجام دیتے رہے۔ پھر صوبہ بہار کے سیوان ضلع کے مشہور قصبہ جامو بازار کے قریب سلطان پور گاؤں میں تقریباً ایک سال تک جامع مسجد کی امامت و خطابت کے فرائض انجام دیتے رہے۔ چوں کہ یہ جگہ وطن مالوف سے بہت دور تھی اس لیے علاقے ہی میں قصبہ برجمن گنج میں مدرسہ غوث العلوم میں درس و تدریس کی خدمت انجام دینے لگے۔ اور قصبہ کی جامع مسجد میں

امامت بھی کرتے تھے۔ یہ سلسلہ ۲۰۰۵ء تک جاری رہا، آپ کی درس گاہ سے فیض یافتہ طلبہ جامعہ کاملیہ کی پہلی فصل بہار کے طور پر ۱۹۹۹ء میں فارغ ہوئے۔ پروردگار عالم نے آپ کو انتظامی صلاحیتوں سے بھرپور نوازا ہے، آپ کی حسن کارکردگی اور انتظامی صلاحیت کو دیکھتے ہوئے جامعہ کاملیہ کے ارباب حل و عقد نے ادارے کی مکمل باغ ڈور آپ کے ہاتھوں میں سوپ دی۔ ۲۰۰۵ء سے ۲۰۰۸ء تک آپ کاملیہ میں صدر المدرسین کے عہدے پر فائز رہے، آپ کے عہد صدارت میں جامعہ نے تعمیری و تعلیمی میدان میں خوب ترقی کی۔ آپ کے عہد صدارت ۲۰۰۷ء میں پہلی بار جامعہ میں عالمیت کی دستار بندی ہوئی۔ جامعہ کا ترجمان رسالہ ”نوائے کامل“ سہ ماہی کا اجراء بھی ۲۰۰۷ء میں عمل میں آیا۔ جامعہ میں چلنے والی نرسری، بچے کے جو نرسیائی اسکول تک آپ ہی کی صدارت میں پہنچی، آپ نے رفاہ عامہ کے لیے بھی ٹھوس قدم اٹھایا، علاقے کے غرباء و مساکین کی امداد کے لیے قومی فلاحی تنظیم قائم کی۔ اور خود اس کے ڈائریکٹر کے عہدے پر فائز رہے۔ علاقے میں تبلیغ کے لیے علما کی ایک ٹیم بنائی جو مساجد میں جا جا کر دینی مسائل اور معمولات اہل سنت سے روشناس کراتے رہے۔ ۲۰۰۸ء سے اب تک جامعۃ الصالحات گرلس کالج مغلہاں بھگیر تھ پور کے صدر المدرسین کے عہدہ پر فائز رہ کر خدمت دین متین انجام دے رہے ہیں۔ آپ کی تعمیری و تعلیمی خدمات کو سراہتے ہوئے جامعہ کاملیہ کی طرف سے آپ کو کمالی ایوارڈ اور سند سے نوازا گیا۔ آپ کو حضور خطیب البراہین حضرت علامہ الحاج الشاہ صوفی محمد نظام الدین علیہ الرحمۃ والرضوان سے شرف بیعت حاصل ہے۔

### حضرت مولانا محمد غیاث الدین خان نظامی

حضرت مولانا محمد غیاث الدین خان نظامی ابن محمد اسلام خان مرحوم مقام مولان گنج ضلع مہراج گنج میں ستمبر ۱۹۷۲ء میں پیدا ہوئے، آپ ایک متحرک و فعال عالم دین ہیں، تنظیمی صلاحیت کے مالک اور تعمیری خدمات کی انجام دہی کے جذبہ سے سرشار ہیں۔ آپ نے ابتدائی تعلیم گاؤں کے مکتب مولان گنج میں حاصل کی، اس کے بعد

دارالعلوم قادریہ سراج العلوم برگدھی مہراج گنج میں داخلہ لیا اور علم حاصل کرتے رہے پھر ۱۹۸۶ء میں دارالعلوم علیہ جہد شاہی بستی میں داخلہ لیا اور ۱۹۸۷ء تک یہیں پر تعلیم حاصل کرتے رہے، گھر کی کچھ مجبوریوں اور نامساعد حالات کی بنیاد پر آپ نے اپنے تعلیمی سلسلہ کو منقطع کر لیا اور درس و تدریس میں لگ گئے۔

آپ نے سب سے پہلے مدرسہ مفتاح العلوم ہڑکھوڑا مہراج گنج میں ۱۹۸۸ء میں درس و تدریس کا آغاز کیا اور تقریباً دو سال تک اس ادارے میں رہ کر اسلام و سنیت کے فروغ کے لیے کام کرتے رہے، پھر ۱۹۹۰ء میں دارالعلوم معین الاسلام چھتوہ میں تشریف لائے اس وقت یہ ادارہ ایک مکتب کی شکل میں تھا، آپ نے اس ادارے کی بہت خدمت کی اور مکتب سے دارالعلوم بنایا، اساتذہ کی ٹیم اکٹھا کی، طالبان علوم نبویہ کی آمد ہوئی، الحمد للہ! آپ کی کاوشوں سے آج یہ ادارہ پورے علاقے کے اندر اپنا ایک علمی مقام رکھتا ہے۔

آپ حضور خطیب البراہین کے مرید ہیں، اس علاقے میں آپ اور حضرت مولانا محمد قاسم برہانی صاحبان نے سلسلہ نظامیہ کے فروغ کے لیے بڑی قربانیاں دی ہیں۔

### نور العابدین قادری مصباحی

نام: مولانا نور العابدین نظامی قادری مصباحی

نسب: نور العابدین بن معین الدین بن عطاء اللہ بن کودن۔

### تاریخ ولادت

آپ کی پیدائش موضع للائن پیسیا، پوسٹ کچھی پور، ضلع گورکھ پور (موجودہ ضلع مہراج گنج) میں ۲۶ جنوری ۱۹۷۵ء کی شب میں ہوئی۔ آپ کے دادا بزرگوار نے اذان و اقامت کہی اور پھر دوسرے دن حضرت مولانا عبدالحی صاحب قبلہ صدر المدرسین مدرسہ عربیہ سعید العلوم کچھی پور مہراج گنج کے باہمی مشورے سے نور العابدین نام رکھا۔

آپ کی ابتدائی تعلیم اپنے گاؤں کے مدرسہ عربیہ اہل سنت مسیح العلوم لائن پیسیا کچھی پور مہراج گنج میں ہوئی ہے، جس میں تنہا عالی جناب ماسٹر محمد مرتضیٰ عرف بچن صاحب بحیثیت مدرس درس دیا کرتے تھے۔ تقریباً ۱۹۸۲ء میں مدرسہ عربیہ سعید العلوم کچھی پور مہراج گنج میں داخلہ لیا اور وہاں پر حضرت مولانا عبدالحئی صاحب قبلہ فیضی کی بارگاہ میں رہ کر اردو کی دوسری تا پنجم جماعت اور درس نظامی کی ابتدائی کتب پڑھیں۔ ۱۹۸۸ء کے اواخر میں حضرت مولانا عبدالحئی صاحب فیضی کسی وجہ سے مستعفی ہوئے، اس وقت آپ اپنے کچھ ہم سبق ساتھیوں کے ہمراہ دارالعلوم اہل سنت تنویر الاسلام امرڈوبھابستی (موجودہ ضلع سنٹر کیرنگر) میں حضور خطیب البراہین علیہ الرحمۃ والرضوان کی خدمت میں رہ کر حصول علم کا جذبہ لیے حاضر ہوئے، نحو میر، میزان و منشعب، ہدایۃ النخو، شرح مائۃ عامل و دیگر درسی کتب یہاں کے اساتذہ کرام کی خدمت میں رہ کر پڑھیں۔

اس طرح تقریباً ۱۹۹۰ء عیسوی تک دارالعلوم میں رہ کر دیگر اساتذہ کرام بالخصوص حضور خطیب البراہین علیہ الرحمۃ والرضوان کے فیوض و برکات سے مالا مال ہوتے رہے۔

۱۹۹۱ء میں دارالعلوم اہل سنت سراج العلوم برگدہی جدو پیرا مہراج گنج میں داخلہ لیا، وہاں حضرت مولانا محمد طاہر مصباحی، حضرت مولانا شبیر احمد مصباحی و دیگر اساتذہ سے اکتساب فیض کیا۔ بالخصوص حضرت علامہ مفتی مطیع الرحمن صاحب قبلہ سے کافیہ، اصول الشاشی، نور الانوار، شرح جامی وغیرہ کتابوں کا درس لیا۔

پھر ۱۹۹۳ء میں الجامعۃ الامجدیہ الرضویہ گھوسی میں داخلہ لیا۔ یہاں دو سال تک تعلیم حاصل کرتے رہے پھر حضرت علامہ مفتی حبیب اللہ صاحب قبلہ مصباحی کے حکم پر ہندوستان کی مشہور ترین درس گاہ، چنستان حضور حافظ ملت علیہ الرحمۃ والرضوان

دارالعلوم اشرفیہ مصباح العلوم معروف بہ الجامعۃ الاشرفیہ مبارک پور اعظم گڑھ میں شوال المکرم ۱۴۱۶ھ مطابق ۱۹۹۵ء میں داخلہ لیا اور ۱۵ اکتوبر ۱۹۹۶ء کو عرس عزیزی کے نشاط آفریں ماحول و پر کیف لمحات میں آپ کو دستار فضیلت سے نوازا گیا۔

### درس و تدریس

فراغت کے بعد آپ نے دارالعلوم عزیز العلوم اعظم گڑھ (شاخ الجامعۃ الاشرفیہ مبارک پور) میں بحیثیت صدر المدرسین درس و تدریس کے فرائض کی انجام دہی پر مامور ہوئے۔ پھر ۱۴۱۹ھ مطابق ۱۹۹۸ء میں جامعہ کالمیہ مفتاح العلوم کلہوئی بازار مہراج گنج میں بحیثیت شیخ الحدیث حاضر ہوئے، بعدہ حضرت مولانا شمس الحق مصباحی کے اصرار پر حضور خطیب البراہین کے قائم کردہ ادارہ الجامعۃ النظامیہ شکرولی سنولی بازار مہراج گنج میں تقریباً آٹھ سال تک اپنی ذمہ داریوں کو بحسن و خوبی انجام دیا۔

اس کے بعد دارالعلوم امام احمد رضا رتنگیری کوکن مہاراشٹر تشریف لے گئے اور وہاں سے فیض العلوم بھینڈی میں تقرری ہوئی۔ اور ساتھ ہی سنی جامع مسجد غیبی نگر میں امامت و خطابت کی ذمہ داریاں بھی سپرد ہیں۔ تقریباً پانچ سال تک بھینڈی قیام کے بعد دارالعلوم رضویہ اہل سنت رستم پور سنیچر بازار سنت کبیر نگر (جو کہ حضرت علامہ بدرالدین علیہ الرحمۃ والرضوان کا قائم کردہ ادارہ ہے) میں بحیثیت صدر المدرسین ۱۴۳۱ھ مطابق ۲۲ نومبر ۲۰۱۰ء میں تقرری ہوئی ہے اور تادم تحریر اسی ادارے میں اپنے فرائض منصبی کو نبھا رہے ہیں۔

### ٹیچر ٹریننگ کورس

دہلی کی سرزمین پر دوران قیام جامعہ ملیہ اسلامیہ نیو دہلی میں ٹیچر ٹریننگ کورس کا موقع ہاتھ لگا اور پانچ جنوری ۲۰۰۳ء کو ٹریننگ کے بعد ڈیپارٹمنٹ آف ٹیچر ٹریننگ اینڈ نان فارمل ایجوکیشن کی طرف سے جامعہ ملیہ اسلامیہ کے ایک حال میں ایک معزز مہمان کے ہاتھوں سند عنایت کی گئی۔



## بیعت و خلافت

الجامعۃ الاشرفیہ مبارک پور میں عرس عزیزی کے پر بہار موقع پر ۴۴ اکتوبر ۱۹۹۷ء کی شب میں حضور خلیفہ احسن العلماء، بقیۃ السلف، خطیب البراہین، حضرت علامہ الحاج الشاہ مفتی محمد نظام الدین علیہ الرحمہ کے پاکیزہ ہاتھوں میں اپنا ہاتھ دے کر حلقہ ارادت میں داخل ہوئے، آپ کو حضرت سید محمد اشرف الاشرفی ابجیلانی سے سلسلہ اشرفیہ کے جملہ سلاسل کی اجازت و خلافت حاصل ہے۔

آپ کی مذہبی و سماجی خدمات کا اعتراف کرتے ہوئے جامعہ کالمیہ اہل سنت مفتاح العلوم کو لہوئی بازار کی جانب سے کالمی ایوارڈ سے نوازا گیا۔



## حضور خطیب البراہین اور ان کے اساتذہ

مولانا نور العابدین نظامی

پرنسپل دارالعلوم اہل سنت رضویہ، رستم پور، سینچر بازار، سنت کبیر نگر

اس عالم رنگ و بو میں بے شمار افراد انسانی افق پر معرض وجود میں آئے اور دیکھتے ہی دیکھتے پیوند خاک ہو گئے، آدم تا اس دم لا تعداد انسانوں نے جنم لیا اور اس دار فانی کو خیر آباد کہہ کر رخصت ہو گئے اور ان گنت ہستیاں صفحہ ہستی پر نمودار ہوئیں اور پھر پردہ عدم میں روپوش ہو گئیں، مگر وہ موقر ہستیاں جن کو اس دنیا نے یاد رکھا اور جن کو تاریخ نے اپنے دامن میں محفوظ رکھا ایسی جامع کمالات نفوس قدسیہ کی تعداد ہر دور و عہد میں بہت کم رہی ہے، جنہوں نے لگشتگان منزل کو سمت منزل کا پتہ دیا، نور توحید سے تاریک دلوں کو منور و مجلی کیا، عشق رسول مقبول صلی اللہ علیہ وسلم کا پاکیزہ چراغ ابن آدم کے دلوں میں جلا کر راہ مستقیم پر کھڑا کیا، بے راہ روی کے شکار افراد کے سینوں میں عشق رسول صلی اللہ علیہ وسلم کا پاکیزہ چراغ جلا کر راہ مستقیم پر کھڑا کیا، بے راہ روی کے شکار افراد کے سینوں میں عشق رسول مقبول صلی اللہ علیہ وسلم کی جوت جگا کر عظمت رسول صلی اللہ علیہ وسلم سے آشنا فرمایا۔ اور بے شمار لوگوں کو اوصاف حمیدہ و فضائل حسنہ کا خوگر بنا کر لا تعداد محاسن جلیلہ اور شمائل حمیدہ کے آبدار موتیوں سے ظاہر و باطن کو مزین فرمایا۔

ان ہی اوصاف کی حامل شخصیتوں میں ایک نام محی السنہ تاج الاصفیا خطیب البراہین حضرت علامہ الحاج الشاہ صوفی مفتی محمد نظام الدین قادری برکاتی رضوی محدث بستوی علیہ الرحمۃ والرضوان کا ہے جن کے افعال و اقوال، کردار و عمل اور روز و شب کے معمولات ہمارے لیے قابل تقلید ہیں، جنہوں نے تقریباً نصف صدی تک دین و ملت کی حفاظت و صیانت اور اس کی پاسبانی کا فریضہ بحسن و خوبی انجام دیا اور کیوں نہ ہو حضور خطیب البراہین علیہ الرحمۃ والرضوان صوبہ اتر پردیش کے ضلع سنت کبیر نگر

میں واقع غیر معروف بستی اگیا چھاتا میں ۱۵ جنوری ۱۹۲۸ء عیسوی میں تولد ہوئے۔ مگر خاندانی شرافت اور دینی اصول و ضوابط سے محبت نے انہیں ایام طفولیت ہی میں دینی تعلیم اور اسلامی ماحول کا گرویدہ بنا دیا تھا۔ جس کا اثر یہ ہوا کہ حضور خطیب البراہین علیہ الرحمة والرضوان اسی میدان میں بڑھتے چلے گئے۔ اور ایسی ایسی نابغہ روزگار ہستیتوں کی بارگاہ میں زانوئے تلمذتہ کیا جو اپنے زمانے میں خود اپنی مثال آپ تھے۔ جن کی صحبت بابرکات نے آپ کو ایسا نکھارا کہ آپ اپنے معاصرین اور آنے والی نسلوں کے لیے قابل تقلید نمونہ بن گئے۔ ان ہی جلیل القدر اساتذہ خطیب البراہین علیہ الرحمة والرضوان میں سے چند پاکیزہ صفت اور منفرد المثال ہستیتوں کے تذکرے سے خود کو مشرف کر رہا ہوں، ملاحظہ فرمائیں:

### جلالۃ العلم حضور حافظ ملت علیہ الرحمہ

حضور خطیب البراہین کے اساتذہ کرام میں ایک نام استاذ العلماء، جلالۃ العلم حضور حافظ ملت محدث مراد آبادی ثم مبارک پوری رحمۃ اللہ تعالیٰ علیہ کا ہے۔

### نام و نسب

آپ کا نام عبدالعزیز اور لقب حافظ ملت ہے جب کہ سلسلہ نسب عبدالعزیز بن حافظ غلام نور بن مولانا عبدالرحیم رحمہم اللہ تعالیٰ ہے۔

آپ کے دادا حضرت مولانا عبدالرحیم رحمۃ اللہ علیہ نے دہلی کے مشہور محدث حضرت شاہ عبدالعزیز بن شاہ ولی اللہ محدث دہلوی رحمۃ اللہ تعالیٰ علیہ کے پاکیزہ نسبت سے آپ کا نام عبدالعزیز رکھا تا کہ میرا یہ بچہ بھی عالم دین بنے۔

### ولادت باسعادت

حضور حافظ ملت علیہ الرحمة والرضوان کی ولادت باسعادت ۱۳۱۲ ہجری مطابق ۱۸۹۴ عیسوی کو قصبہ بھوچپور ضلع مراد آباد انڈیا میں بروز پیر بوقت صبح ہوئی۔

## والد ماجد کی خواہش

آپ کے والد ماجد حضرت غلام نور رحمۃ اللہ علیہ کی شروع سے یہی تمنا تھی کہ آپ ایک عالم دین کی حیثیت سے دین متین کی خدمت انجام دیں، اسی پاکیزہ خیال کو قلب و جگر میں بسائے ہوئے بھوچپور میں جب بھی کسی بڑے عالم یا شیخ کی تشریف آوری ہوتی تو آپ اپنے صاحبزادے حافظ ملت علیہ الرحمۃ والرضوان کو ان کے پاس لے جاتے اور عرض کرتے کہ حضور میرے اس بچے کے لیے دعا فرمادیں۔

## ابتدائی تعلیم

حضور حافظ ملت علیہ الرحمۃ والرضوان نے ناظرہ اور حفظ قرآن مجید کی تعلیم اپنے والد ماجد حضرت حافظ غلام نور رحمۃ اللہ علیہ سے حاصل کی، اس کے علاوہ اردو کی چار جماعتیں وطن عزیز بھوچپور میں پڑھیں اور فارسی کی ابتدائی کتابوں کا درس مولوی عبد المجید مراد آبادی اور حافظ نور بخش سے بھوچپور اور پیپل سانہ ضلع مراد آباد میں حاصل کیا۔ پھر کچھ گھریلو مسائل کے سبب سلسلہ تعلیم موقوف کر دیا اور بھوچپور قصبہ ہی میں مدرسۃ القرآن میں بحیثیت مدرس تقرری ہوئی اور ساتھ ہی وہاں کی جامع مسجد میں امامت کے فرائض بھی سونپ دی گئی۔

## سلسلہ تعلیم رک جانے پر اظہار جذبات:

جب آپ کا سلسلہ تعلیم رک گیا تو کبھی کبھار غمگین ہو کر والدہ ماجدہ سے عرض کرتے: آپ تو دادا حضور کا یہ فرمان کہ تم عالم دین بنو گے سنایا کرتی تھیں لیکن میں عالم نہ بن سکا، یہ سن کر والدہ ماجدہ کی آنکھیں آنسوؤں سے بھر جاتیں اور بار بار گاہ ایزدی میں ہاتھ اٹھا کر دعا فرماتیں۔

## سلسلہ تعلیم کا دوبارہ آغاز

کچھ عرصہ بعد حالات بدلے اور والد محترم حضرت حافظ غلام نور علیہ الرحمہ کی خواہش اور دادا حضور حضرت مولانا عبدالرحیم علیہ الرحمہ کی پیشین گوئی پوری ہونے کا

سامان یوں ہوا کہ حضرت علامہ عبدالحق خیر آبادی رحمۃ اللہ علیہ کے شاگرد رشید طبیب حاذق مولانا حکیم محمد شریف حیدر آبادی رحمۃ اللہ تعالیٰ علیہ علاج و معالجہ کے سلسلے میں بھوجپور تشریف لانے لگے اور جب بھی آتے تو حضور حافظ ملت کی افتدائیں نماز ادا کرتے، ایک دن کہنے لگے آپ تو قرآن مجید بہت عمدہ پڑھتے ہیں، اگر علم طب پڑھنا چاہتے ہیں تو میں پڑھا دوں گا، آپ نے جواباً کہا کہ میرا ذریعہ معاش امامت اور تدریس ہی ہے اور روزانہ مراد آباد آنا جانا میری استطاعت سے باہر ہے، حکیم صاحب نے کہا آپ ٹرین سے مراد آباد چلے جایا کریں اور سبق پڑھ کر بھوجپور واپس آجایا کریں اخراجات کی ذمہ داری میں اٹھاتا ہوں، حضور حافظ ملت علیہ الرحمہ کے والد بزرگوار نے اس کی اجازت دیتے ہوئے ارشاد فرمایا: روز کا آنا جانا مناسب نہیں، لہذا مراد آباد میں رہ کر ہی تعلیم مکمل کریں یوں آپ امامت و تدریس کو چھوڑ مراد آباد تشریف لے گئے اور کچھ عرصہ حکیم صاحب سے علم طب پڑھا۔

### جامعہ نعیمیہ مراد آباد میں داخلہ

حکیم صاحب نے آپ کی محنت و لگن اور ذہانت و قابلیت کو دیکھ کر ارشاد فرمایا میری مصروفیات زیادہ ہیں اور آپ کو پڑھانے کے لیے مجھے مزید مطالعہ کا وقت نہیں ملتا، لہذا آپ جامعہ نعیمیہ میں داخلہ لے لیں چنانچہ حضور حافظ ملت علیہ الرحمہ نے ۲۷ سال کی عمر میں ۱۳۳۹ ہجری کو جامعہ نعیمیہ میں داخلہ لے لیا اور تین سال تک تعلیم حاصل کی مگر علمی تشنگی بجھنے کے بجائے اور شدت اختیار کر گئی جس کے لیے کسی علمی سمندر کی تلاش تھی۔

### حضور صدر الشریعہ علیہ الرحمہ سے ملاقات

۱۳۴۲ ہجری میں آل انڈیا سنی کانفرنس مراد آباد میں منعقد ہوئی۔ جس میں ہندوستان (ہندوپاک) کے نامور علمائے اہل سنت کی تشریف آوری ہوئی۔ جن میں صدر الشریعہ بدر الطریقہ حضور مفتی امجد علی اعظمی علیہ الرحمۃ والرضوان بھی شامل تھے۔

موقع دیکھ صدر الشریعہ علیہ الرحمہ کی بارگاہ عالی جاہ میں آپ نے درخواست کی۔ تو آپ نے فرمایا: ”شوال المکرم سے اجمیر معلى آجائیں مدرسہ معینہ میں داخلہ دلوا کر تعلیمی سلسلہ شروع کرا دوں گا۔“

### صدر الشریعہ کی شفقت

حضور حافظ ملت اپنے چند ہم سبق ساتھیوں کے ہمراہ حضور صدر الشریعہ علیہ الرحمہ کے حکم پر اجمیر معلى پہنچے۔ اور جامعہ معینہ میں داخلہ لیا۔ درسی کتابیں دیگر مدرسین پر تقسیم ہو گئیں، مگر ازراہ شفقت اپنی مصروفیات سے فراغت کے بعد حضور صدر الشریعہ علیہ الرحمہ شرح تہذیب اور اصول الشاشی کا درس دیا کرتے۔ حضور حافظ ملت علیہ الرحمہ حمد اللہ تک کی تعلیم کی تکمیل کے بعد معاشی پریشانی اور ذاتی مصروفیت کے سبب تعلیم ترک کرنے کا ارادہ کیا اور دورہ حدیث پڑھنے کی خواہش ظاہر کی۔ جس پر حضور صدر الشریعہ علیہ الرحمہ نے شفقت سے فرمایا: ”آسمان زمین بن سکتا ہے، پہاڑ اپنی جگہ سے ہل سکتا ہے، لیکن آپ کی ایک کتاب بھی رہ جائے ایسا ممکن نہیں“ چنانچہ ارادہ ملتوی کر کے پوری اجتماعی سے حضور صدر الشریعہ کی خدمت میں رہ کر منازل علم طے کرتے رہے بالآخر استاد محترم قبلہ صدر الشریعہ علیہ الرحمہ کی نگاہ فیض سے ۱۹۵۱ ہجری مطابق ۱۹۳۲ عیسوی میں دارالعلوم منظر اسلام بریلی شریف سے دورہ حدیث مکمل کیا اور دستار علم و فضل حاصل ہوئی اور حضور صدر الشریعہ علیہ الرحمہ کی نگاہ فیض سے آسمان علم کے درخشندہ ستارے بن کر چمکے۔

### بیعت و خلافت:

اجمیر معلى ہی میں دوران تعلیم سلسلہ قادریہ اشرفیہ میں شیخ المشائخ سید علی حسین اشرفی میاں کچھوچھوی رحمۃ اللہ تعالیٰ علیہ کے دست حق پرست پر بیعت ہوئے۔ اور جب آپ اپنے پیر و مرشد کی سرپرستی میں چلنے والے ادارے میں بحیثیت صدر المدرسین تشریف لائے تو آپ کو حضور شیخ المشائخ رحمۃ اللہ علیہ نے اجازت و خلافت عطا فرمائی۔ دوسری خلافت استاد محترم حضور صدر الشریعہ علیہ الرحمۃ والرضوان سے حاصل تھی۔

## درس و تدریس:

فراغت کے بعد بحکم حضور صدر الشریعہ علیہ الرحمۃ والرضوان ۲۹ شوال المکرم ۱۳۵۲ ہجری مطابق ۱۲ جنوری ۱۹۳۲ عیسوی کو مدرسہ اشرفیہ مبارک پور تشریف لائے۔ اور درس و تدریس میں مشغول ہو گئے۔ آپ کے درس و تدریس کی شہرت دور دور تک پھیل گئی۔ اور طلبہ کی تعداد اس قدر بڑھنے لگی کہ مدرسہ اشرفیہ میں جگہ کم پڑنے لگی تو گولابازار مبارک پور میں ۱۳۵۳ ہجری میں ایک عظیم دارالعلوم قائم کیا گیا۔ جس کا نام حضور مخدوم سمنان رحمۃ اللہ تعالیٰ علیہ کی نسبت سے ”دارالعلوم اشرفیہ مصباح العلوم“ رکھا گیا۔ درمیان میں بعض وجوہات کے سبب آپ مستعفی ہو کر جامعہ عربیہ ناگپور چلے گئے، مگر پھر حضور صدر الشریعہ علیہ الرحمۃ والرضوان کے حکم پر ۱۳۶۲ ہجری میں دوبارہ مبارک پور کی سرزمین کو اپنے قدوم میمنت لزوم سے شرف یاب فرمایا۔ اور تاحیات خلوص وللہیت کے ساتھ درس و تدریس کے فرائض انجام دیتے رہے۔

## الجامعۃ الاشرفیہ کا قیام

حضور حافظ ملت علیہ الرحمۃ کی کوششوں سے ۱۳۹۲ ہجری مطابق ۱۹۷۲ عیسوی میں الجامعۃ الاشرفیہ کا قیام عمل میں آیا۔ شیخ المشائخ حضور اشرفیہ میاں، حضور مفتی اعظم ہند، حضور سید العلمامارہروی اور حضور حافظ ملت و دیگر اکابر علما و مشائخ علیہم الرحمۃ نے اس کی بنیاد رکھی۔ اور آپ پوری زندگی شیخ الحدیث کے منصب پر اسی جامعہ میں فائز رہے۔ یہ جامعہ اس وقت سے لے کر اب تک ہندوستان میں اہل سنت و جماعت کا مرکزی ادارہ ہے۔ یہاں کے فارغین ”مصباحی“ کہلاتے ہیں، جو ملک و بیرون ملک میں اشاعت دین و شریعت کا کام بحسن و خوبی انجام دے رہے ہیں۔

## وصال

حضور حافظ ملت علیہ الرحمۃ الرضوان نے یکم جمادی الاخرہ ۱۳۹۶ ہجری مطابق ۱۳ مئی ۱۹۷۶ عیسوی کو رات ۱۱ بج کر ۵۵ منٹ پر اپنی جان جان آفریں کے سپرد کر

دی۔ آپ کی تدفین الجامعۃ الاشرفیہ مبارک پور میں عزیز المساجد کے دائیں جانب اور قدیم ہاسٹل کے مغربی سمت میں ہوئی۔ جو زیارت گاہ خاص و عام ہے۔

رئیس الاوقاف علامہ عبدالمبین امروہوی علیہ الرحمہ

حضور خطیب البراہین علیہ الرحمۃ والرضوان کے اساتذہ کرام میں ایک عدیم المثال شخصیت رئیس الاوقاف، حضرت علامہ مولانا الحاج الشاہ محمد مبین الدین رضوی امروہوی علیہ الرحمۃ والرضوان کی ہے۔

نام و نسب

حضرت علامہ مولانا الحاج محمد مبین الدین رضوی بن شیخ احمد الدین بن شیخ معین الدین عرف سلطان احمد علیہم الرحمہ۔

تاریخ ولادت

آپ کی ولادت باسعادت ماہ جمادی الآخرہ ۱۳۳۷ ہجری مطابق مارچ ۱۹۱۹ء امروہہ ضلع مراد آباد (انڈیا) میں ہوئی۔۔۔  
تحصیل علم

بسم اللہ خوانی کے بعد قرآن پاک کی تعلیم شروع ہوئی۔ ذہین اتنے غضب کے تھے کہ سن بلوغ کو پہنچنے سے پہلے ہی حافظ قرآن بن گئے اور اسی دوران آپ اپنی والدہ ماجدہ کے سایہ عاطفت سے محروم ہو گئے۔ جس کے سبب چند سالوں تک تعلیمی مشاغل کا سلسلہ ٹوٹ گیا۔ مالی حالت کی ابتری اور شفقت مادری سے محرومی کے سبب آپ کو بچپن میں بہت سے مصائب و آلام کا سامنا رہا۔ باوجود اس کے تعلیم سے دلچسپی نے اپنی راہیں مسدود نہ ہونے دیں۔ ابتدائی کتب فارسی و عربی امروہہ میں مکمل فرمائیں۔ پھر آپ کو حضور صدر الشریعہ علیہ الرحمۃ والرضوان کی خدمت میں بھیج دیا گیا۔ لائق استاذ کی جو ہر شناس نگاہ نے آپ کی لیاقت کو پہچان لیا اور اسے جلا بخشے میں کوئی کسر نہ چھوڑا اور پھر دیکھتے ہی دیکھتے وہ ساعت سعیدہ آپہنچی جب آپ کو ۲۴ شعبان



المعظم ۱۳۶۲ ہجری مطابق ۱۲ اگست ۱۹۴۲ عیسوی میں سند فراغت سے سرفراز کیا گیا۔  
اساتذہ کرام

حضور رئیس الاقنیاء علیہ الرحمہ والرضوان کے اساتذہ کرام میں جن کے علم و فضل کا آفتاب پوری تابانی کے ساتھ آسمان دنیا پر جگمگا رہا تھا وہ مندرجہ ذیل ہیں۔

☆ حضرت مولانا سید محمد کاظمی محدث امر وہوی ☆ صدر الشریعہ حضرت علامہ امجد علی رضوی اعظمی ☆ حضرت مفتی اعظم ہند علامہ مصطفیٰ رضا خان نوری بریلوی ☆ مولوی حکمت اللہ صدیقی ☆ حافظ تمیز الدین امر وہوی علیہم الرحمۃ والرضوان۔  
علم و فضل

حضور رئیس الاقنیاء محدث امر وہوی علیہ الرحمۃ والرضوان بہترین حافظ، بلند پایہ عالم دین، محدث اور فقیہ تھے۔

مدارس اسلامیہ میں رائج جملہ علوم عقلیہ و نقلیہ میں آپ کو مہارت تامہ حاصل تھی اور بر سہابرس تک ان کی تدریس میں منہمک اور مشغول رہے۔ آپ علم و حلم، زہد و تقویٰ، صدق و صفا، صبر و شکر، توکل و رضا اور تہذیب و شائستگی کا ایک بلند و روشن مینار تھے، جو تقریباً نصف صدی تک اپنی نوری ضیا پاشیوں سے لوگوں کو مستفیض و مستنیر کرتا رہا۔ اور جن کا فیض تا قیامت جاری و ساری رہے گا۔

ویسے تو جملہ فنون پر آپ کو عبور حاصل تھا مگر فن تفسیر میں جو مہارت تامہ آپ کو حاصل تھی وہ خوب تھی آپ نے تفسیر بیضاوی کی سورہ فاتحہ کی مکمل تفسیر فرمائی تھی۔ جس میں آپ نے دیوبندیوں کی بازاری شروحات میں جو اغلاط ہیں ان کی خوب خبر لی۔ ساری زندگی علوم مصطفیٰ کی اشاعت میں مصروف رہے۔ ملک کی عظیم درس گاہوں کو اپنی تدریسی خدمات سے زینت بخشی۔ جن میں دارالعلوم منظر اسلام بریلی شریف اور جامعہ نعیمیہ مراد آباد سرفہرست ہیں۔

## بیعت و خلافت

حضور رئیس الاقنیا علیہ الرحمہ والرضوان ۲۴ صفر المظفر ۱۳۷۰ ہجری مطابق ۵ دسمبر ۱۹۵۰ عیسوی کو حضور مفتی اعظم ہند علیہ الرحمۃ والرضوان کے دست حق پرست پر داخل سلسلہ ہوئے۔ اور پھر ۸ شعبان المعظم ۱۳۸۱ ہجری مطابق ۱۵ جنوری ۱۹۶۲ عیسوی میں حضور مفتی اعظم ہند علیہ الرحمہ نے آپ کو اپنے سلسلہ کی اجازت و خلافت مرحمت فرمائی۔ اور جب آپ زیارت حرمین شریفین کے لیے تشریف لے گئے تو قطب مدینہ حضرت علامہ الشاہ ضیاء الدین احمد مدنی رضوی قدس سرہ نے بھی خلافت و اجازت سے نوازا۔

## حضور مفتی اعظم ہند کی نوازشات

حضور مفتی اعظم ہند علیہ الرحمہ والرضوان آپ سے بے حد خوش رہتے تھے۔ ہمیشہ انتہائی قدر و منزلت کی نگاہ سے دیکھتے۔

حضور مفتی اعظم ہند علیہ الرحمۃ والرضوان کردار و گفتار میں انتہائی محتاط تھے۔ کسی بہت ہی متقی اور پرہیزگار آدمی کا تذکرہ ہوتا تو فرماتے کہ ولی صفت ہے۔ مگر آپ کے متعلق ارشاد فرمایا کہ ”اگر کسی کو زندہ ولی دیکھنا ہو تو وہ حاجی مبین الدین کو دیکھ لے۔“

ہمارے اکابر میں ایسا تقویٰ ہوتا تھا کہ نام و نمود اور شہرت سے کوسوں دور رہتے تھے۔ ایسی شخصیت جن کی ولایت کی گواہی حضور مفتی اعظم ہند علیہ الرحمہ والرضوان نے دی ہو اور خلافت و اجازت خلیفہ اعلیٰ حضرت قطب مدینہ نے عطا فرمائی ہو باوجود اس کے وہ پیری مریدی سے دور رہے۔ ایک سادہ اور کچے مکان میں زندگی کے روز و شب گزارے اور علم دین کی نشر و اشاعت میں مصروف رہے۔

## خصائل حمیدہ

آپ کے شب و روز کا بیشتر حصہ آقاے کریم علیہ الصلاۃ والتسلیم کی بارگاہ میں درود و سلام کے نذرانے بھیجنے میں گزرتا تھا، دلائل الخیرات شریف، حزب البحر اور سلسلہ قادریہ

رضویہ کے دیگر اوردو وظائف کے بڑے پابند تھے، یہی وجہ ہے کہ حضور انور صلی اللہ تعالیٰ علیہ وآلہ وسلم کے دیدار پر انوار سے بارہا مشرف ہوئے، حضرات شیخین اور حضرت علی رضی اللہ تعالیٰ عنہم نے بھی دیدار سے نوازا، مستقل بیماری کے باوجود رمضان المبارک میں تراویح کے اندر قرآن مجید سناتے تراویح کے علاوہ بھی رمضان شریف میں ۱۶/۱۵ قرآن مجید ختم فرماتے تھے، تدریس کے علاوہ تصنیف میں بھی خاص ملکہ حاصل تھا۔

## وصال

پوری زندگی تشنگان علوم نبویہ کو اپنے علمی فیضان سے مالا مال کرنے والی شخصیت کا سفر آخرت کا وقت آن پہنچا اور ۲۵ جمادی الآخرہ ۱۴۰۸ ہجری مطابق ۲۴ فروری ۱۹۸۸ عیسوی بروز اتوار تین بج کر ۳۵ منٹ پر آپ جلوہ یار میں گم ہو گئے۔  
حضرت علامہ غلام جیلانی میرٹھی علیہ الرحمہ۔

حضور خطیب البراہین علیہ الرحمۃ والرضوان کے اساتذہ کرام میں ایک نام وحید العصر، امام النخو، حضرت علامہ مولانا غلام جیلانی میرٹھی علیہ الرحمہ والرضوان کا ہے۔

## نام و نسب

آپ کا نام نامی اسم گرامی غلام جیلانی اور لقب امام النخو ہے اور آپ کا سلسلہ نسب کچھ اس طرح سے ہے۔

حضرت علامہ غلام جیلانی بن مولانا الحاج غلام فخر الدین بن مولانا حکیم سخاوت حسین فخری سلیمانی (آپ کے دادا حضور نے آپ کا نام غلام محی الدین جیلانی رکھا)

## تاریخ ولادت

مخدوم ملت فخر المتکلمین، عمدة المحققین، صدر العلماء، امام النخو حضرت علامہ غلام جیلانی میرٹھی علیہ الرحمہ والرضوان ۱۱ رمضان المبارک ۱۳۱۷ ہجری مطابق ۱۹۰۰ء ضلع علی گڑھ کے ریاست دادوں میں پیدا ہوئے۔

## تحصیل علم

آپ کی ابتدائی تعلیم و تربیت گھر پر ہوئی۔ بعد ازاں جامعہ نعیمیہ مراد آباد میں داخلہ لیا۔ آپ نے وقت کی مایہ ناز فقید النظر اور جید علمائے کرام رحمہم اللہ تعالیٰ سے اکتساب فیض کیا۔ جو مندرجہ ذیل ہیں۔

☆ صدر الافاضل مولانا نعیم الدین مراد آبادی ☆ حجت الاسلام مولانا حامد رضا خان بریلوی ☆ صدر الشریعہ حکیم مولانا امجد علی اعظمی (مصنف بہار شریعت) ☆ حضرت مولانا عبدالعزیز صاحب فتح پوری ☆ مولانا امتیاز احمد امبیٹھوی ☆ مولانا سید عبد المجید ☆ مولانا عبدالحی افغانی ☆ حضرت مولانا عبد اللہ افغانی ☆ مولانا سید امیر احمد پنجابی رحمۃ اللہ تعالیٰ علیہم اجمعین۔

## بیعت و خلافت

آپ کو بیعت و خلافت کا شرف شیخ المشائخ حضرت مولانا الشاہ علی حسین اشرفی میاں کچھوچھوی رحمۃ اللہ تعالیٰ علیہ سے حاصل ہے۔

## سیرت و خصائص

آپ تاحیات درس و تدریس سے منسلک رہے، اپنے علمی خزانے کے گوہر ہائے آبدار کی چمک سے رشد و ہدایات کے مینار تعمیر کیے۔ علوم و فنون کے دریا بہائے۔ مسند تدریس کو عروج و کمال تک پہنچایا۔ ترقی کے بلند منازل سے مزین کیا۔ آپ کی ذات بلجائے خواص و عوام اور مرجع اصاغر و اکابر تھی۔ وقت کے ممتاز علما و فقہا آپ کے سامنے زانوئے علم و ادب تہ کیے۔ آپ کی کوششوں سے علوم و فنون کی ترویج ہوئی۔ آپ کی علمی بصیرت اور دینی خدمات کا زمانہ معترف ہے۔ آپ کی مثالی اور عمیقی شخصیت نے تحقیقی اور تجدیدی خدمات سے علم میں ایک نئی جان ڈال دی۔ آپ کی تبحر علمی کے پیش نظر اس وقت کے کالمین نے آپ کو ”صدر العلما“ اور ”صدر المدر سین“ کے خطاب سے نوازا۔

## وصال

آپ نے ۲۹ جمادی الاولیٰ ۱۳۹۸ ہجری مطابق ۸ مئی ۱۹۷۸ عیسوی کو وصال فرمایا۔ آپ کا مزار مبارک مدرسہ اسلامیہ عربیہ اندر کوٹ میرٹھ (انڈیا) میں زیارت گاہ عوام و خواص ہے۔

علامہ عبدالرؤف بلیاوی علیہ الرحمہ۔

حضور خطیب البراہین علیہ الرحمہ والرضوان کے اساتذہ کرام میں ایک نام استاذ الاساتذہ حضرت علامہ حافظ عبدالرؤف بلیاوی علیہ الرحمہ والرضوان کی ہے۔

## نام و نسب

آپ کا نام نامی اسم گرامی عبدالرؤف اور والد ماجد کا نام محمد اسلام اور جد امجد کا نام بخش اللہ ہے۔

مولانا عبدالرؤف بلیاوی معروف بہ حافظ جی علیہ الرحمۃ والرضوان اپنے تین بھائیوں میں سب سے چھوٹے تھے۔ آپ کی والدہ ماجدہ کا نام آسیہ خاتون ہے۔ جو انتہائی نیک سیرت اور پرہیزگار خاتون تھیں۔

والدین کی شفیق نگاہوں کے سائے تلے آپ مغربی بنگال کی فضاؤں میں اپنی طفلانہ زندگی کے شب و روز گزارتے رہے۔ جب کچھ شعور بالیدہ ہوا اور زبان کی شستگی ظاہر ہوئی تو دیندار گھرانے میں پاکیزہ ماحول رکھنے والے والدین کریمین نے اپنے فرزند کو علم کے پہلے زینہ پر کھڑا کرنا چاہا اور اپنے ہونہار بچے کو اسلامی روش پر لگانا چاہا۔

## رسم بسم اللہ خوانی

رسم بسم اللہ شریف پنجم تلہ ہاوڑا میں ادا کی گئی۔ ابھی کم عمری تھی کہ یہ رسم انجام پذیر ہوئی، حافظ دین محمد صاحب نے اس مقدس کام کو انجام دیا۔ پھر سبقا سبقا اپنے بڑے بھائی حضرت مولانا امین الدین صاحب سے پڑھتے رہے۔

## عہد طفلی میں ذہانت کا ایک حیرت انگیز واقعہ

حضرت مولانا امین الدین صاحب بیان فرماتے ہیں کہ حافظ جی قاعدہ بغدادی کے حروف تہجی پڑھ رہے تھے جب قاف پر پہنچے تو میں نے کہا بڑا قاف اور جب ک پر پہنچے تو کہا کی چھوٹا کاف اس پر انہوں نے مجھ سے اعتراض کیا کہ یہ ک اتنا لمبا ہے چھوٹا کاف کیسے ہو جائے گا اس کو بڑا قاف ہونا چاہیے۔ اور وہ ق اس سے چھوٹا ہے اس لیے اس کو چھوٹا ہونا چاہیے میں یہ سوال سن کر حیرت میں پڑ گیا کہ یہ عمر اور ایسا سوال، میں نے اپنا دامن چھڑانے کے لیے سمجھایا کہ دیکھتے نہیں ہو، اس کے اوپر دو ٹوپی لگی ہے، اس لیے یہ بڑا قاف ہے اور اس کے اوپر ٹوپی نہیں ہے اس لیے یہ چھوٹا کاف ہے مگر اس سے ان کو تشفی نہیں ہوئی۔

آپ نے بہت تھوڑی مدت میں عم پارہ ختم کر لیا۔ صحت حروف اور پڑھنے کا انداز بہت ہی نرالا تھا۔ چوں کہ آپ کے استاد محترم نے بھرپور محنت و لگن اور دلجمعی سے پڑھایا تھا اس لیے روز بروز نکھار ہوتا ہی گیا۔ جب ابتدائی تعلیم کی تکمیل ہو گئی تو والد ماجد نے حفظ قرآن مقدس کے لیے بٹھادیا۔

## حفظ قرآن پاک

چوں کہ والد ماجد ہاوڑا ہی میں رہتے تھے اس لیے حافظ جی علیہ الرحمہ کو اتنی چھوٹی عمر میں کہیں باہر بھیجنا نامناسب خیال کرتے ہوئے یہیں پر حفظ قرآن شروع کرا دیا۔ ماموں جان حافظ دین محمد صاحب بھی ہاوڑا ہی میں رہتے تھے اس لیے انہیں سے درس لیا کرتے تھے۔ بے پناہ قوت حافظہ ہونے کے سبب بہت ہی جلد حفظ مکمل کر لیا اور اسی سال ہاوڑا ہی میں تراویح گنایا۔

## تعلیم و تربیت

عمر کے ابتدائی حصے میں حفظ قرآن مقدس کی نعمت سے بہرہ مند ہونے کے بعد درس نظامیہ کی ابتدائی کتابیں شروع کر دیں اس کے لیے اپنے بڑے بھائی حضرت مولانا

امین الدین صاحب کے سامنے نیاز مندی حاصل کی۔ اور پھر حضرت مولانا شمس الحق بلیاوی سے رجوع کیا۔ اور تقریباً ۱۳۵۵ ہجری ذیقعدہ کے مہینے میں کلکتہ سے تنہا مروہہ تشریف لائے اور مولانا عبد الرؤف صاحب مروہہ ضلع مراد آباد کے مدرسہ حنفیہ میں تین سال تک اپنی علمی پیاس بجھاتے رہے۔ اور ہمیشہ اچھے نمبروں سے پاس ہوتے۔ اور اس کے بعد آپ احسن المدارس قدیم نئی سڑک کانپور میں تشریف لائے۔ مگر یہاں زیادہ دن قیام نہ کر سکے کیونکہ اس وقت افق علم پر اشرفیہ کا مہر درخشاں ضو پاشی کر رہا تھا، اس لیے مدرسہ اشرفیہ مصباح العلوم مبارک پور اعظم گڑھ تشریف لائے اور یہیں پر بارگاہ حافظ ملت علیہ الرحمۃ والرضوان میں اپنی روح کی علمی تشنگی کو بجھانے میں مصروف تعلیم ہو گئے۔ آپ کے حصول علم میں استغراق کا حال سب سے نرالا تھا، کیوں نہ ہو حافظ ملت علیہ الرحمۃ والرضوان جیسی ندرت بیان، نکتہ سنخ فقیہ اور عبقری شخصیت اور آپ جیسا باذوق محنتی طالب علم سونے پہ سہاگہ تھا۔

جب حضور حافظ ملت اشرفیہ سے جامعہ عربیہ ناگپور تشریف لے گئے تو حافظ جی بھی ساتھ ہو لیے چوں کہ ان کا آخری سال تھا، تعلیم اختتام پر تھی، دورہ حدیث تھا، یہ شرف و فخر سرزمین ناگپور کو حاصل ہوا جس نے وہاں کے سالانہ جلسہ دستار بندی میں حضور حافظ جی علیہ الرحمۃ والرضوان کے سر کو علم و فضل کی دستار سے مزین ہوتے ہوئے دیکھا۔

### درس و تدریس

حضرت موصوف علیہ الرحمۃ فراغت کے بعد ۱۹۴۲ عیسوی میں چند ماہ کے لیے جامعہ عربیہ ناگپور ہی میں عارضی مدرس ہو گئے۔ پھر جب حافظ ملت علیہ الرحمۃ سال بھر کے بعد اشرفیہ مبارک پور تشریف لائے تو حضرت حافظ جی وہاں سے خود ہی سبکدوش ہو گئے اور حضور مفتی اعظم ہند علیہ الرحمۃ کے فرمان پر دارالعلوم منظر اسلام بریلی شریف تشریف لائے اور بڑی تندہی سے مصروف کار رہے۔ اور غالباً ایک سال

بعد حضور حافظ ملت علیہ الرحمہ بریلی شریف تشریف لے گئے اور حضور مفتی اعظم ہند کی بارگاہ سے آپ کو بڑی منت و سماجت کے بعد مبارک پور لائے۔ حضور حافظ ملت کو سوہنے کے بعد حضور مفتی اعظم ہند علیہ الرحمہ والرضوان نے ارشاد فرمایا کہ ”مولانا عبدالرؤف کا جانا ہمارے مدرسہ کی موت کے مترادف ہے“ یہ مختصر سا جملہ حضرت حافظ جی علیہ الرحمہ کے علمی و انتظامی تشخص اور ان کی بلند پایہ شخصیت کی بھرپور عکاسی کر رہا ہے۔ علوم عقلیہ و نقلیہ میں جو تبحر آپ کو حاصل تھا وہ اپنی مثال آپ تھا۔

### بیعت

آپ ایام طفولیت ہی میں حجتہ الاسلام حضرت علامہ مفتی حامد رضا خان بریلوی علیہ الرحمہ والرضوان کے دست حق پرست پر اپنے بڑے بھائی حضرت مولانا امین الدین کے ساتھ بریلی شریف حاضری کے دوران داخلے سلسلہ ہو چکے تھے۔

### وصال

۱۰ شعبان المعظم ۱۳۹۱ ہجری کو یک بیک درد شکم اٹھا اور شدت اختیار کر تا گیا۔ ڈاکٹروں سے رجوع کرنے پر آپ صحت یاب ہوئے مگر کچھ دنوں بعد پھر وہی بیماری عود کر آئی۔ بڑی کوششوں کے بعد بھی افاقہ نہ ہوا۔ اور پھر ۱۴ شوال المکرم ۱۳۹۱ ہجری مطابق ۱۹۷۱ عیسوی بروز جمعہ مبارکہ کو زندگی کا تھکا ہارا مسافر اپنی منزل مقصود کو جا پہنچا۔ انا للہ وانا الیہ راجعون۔

### حضرت علامہ عبدالمصطفیٰ اعظمی علیہ الرحمہ

حضور خطیب البراہین علیہ الرحمہ والرضوان کے اساتذہ کرام میں ایک نام حضرت علامہ مولانا عبدالمصطفیٰ اعظمی علیہ الرحمہ والرضوان کا ہے۔ اسم گرامی: عبدالمصطفیٰ

نسب: آپ کا سلسلہ نسب کچھ اس طرح ہے۔

محمد عبدالمصطفیٰ بن شیخ حافظ عبد الرحیم بن شیخ حاجی عبد الوہاب بن شیخ چمن بن شیخ



نور محمد بن شیخ مٹھو بابا رحمہم اللہ تعالیٰ۔

آپ کی والدہ ماجدہ کا نام حلیمہ بی بی تھا۔

## ولادت باسعادت

شیخ الحدیث حضرت علامہ عبدالمصطفیٰ اعظمی رحمۃ اللہ تعالیٰ علیہ ہندوستان کے ضلع اعظم گڑھ کے قصبہ گھوسی میں ماہ ذی قعدہ ۱۳۳۳ ہجری میں شیخ حافظ عبدالرحیم رحمۃ اللہ تعالیٰ علیہ کے گھر پیدا ہوئے۔

## تحصیل علم

آپ اپنے والد گرامی سے ابتدائی تعلیم حاصل کر کے مدرسہ اسلامیہ گھوسی میں داخل ہوئے اور اردو، فارسی کی مزید تعلیم پائی۔ چند ماہ مدرسہ ناصر العلوم گھوسی میں بھی تعلیم حاصل کی۔ اس کے بعد مدرسہ معروف پورا میں میزان سے شرح جامی تک پڑھا، پھر ۱۳۵۱ ہجری میں مدرسہ محمدیہ حنفیہ اور مدرسہ منظر اسلام بریلی شریف میں علی الترتیب شیخ العلماء حضرت مولانا شاہ اویس حسن عرف غلام جیلانی اعظمی شیخ الحدیث دارالعلوم فیض الرسول (متوفی ۱۳۹۷ ہجری) مولانا حکمت اللہ امرہوی، حضرت مولانا سید خلیل احمد کاظمی محدث امرہوی، محدث اعظم پاکستان حضرت علامہ مولانا سردار احمد علیہم الرحمہ سے حاصل کیا۔ ۱۰ شوال المکرم ۱۳۵۵ ہجری کو دارالعلوم حافظیہ سعدیہ ریاست دادوں علی گڑھ پہنچے اور حضرت صدر الشریعہ علیہ الرحمہ والرضوان سے دورہ حدیث پڑھا، ۱۳۵۶ ہجری میں سند فضیلت مرحمت ہوئی، حضرت مولانا سید شاہ مصباح الحسن صاحب چشتی رحمۃ اللہ تعالیٰ علیہ نے سرپرستار فضیلت باندھی۔

مذکورہ بالا مشائخ کے علاوہ آپ نے مندرجہ ذیل نابغہ روزگار ہستیوں سے بھی علمی و روحانی استفادہ فرمایا ☆ حجة الاسلام حضرت مولانا محمد حامد رضا خان بریلوی (خلف اکبر سرکار اعلیٰ حضرت امام احمد رضا خان قدس سرہ العزیز) کی خدمت میں حاضری دی اور شرفیاب ہوئے۔ موصوف آپ پر بڑا کرم فرماتے تھے، اعلیٰ حضرت قدس سرہ کے

برادر خور و حضرت مولانا محمد رضا خان صاحب عرف ننھے میاں رحمۃ اللہ تعالیٰ علیہ سے علم میراث کی مشق کی۔ اور حضور مفتی اعظم ہند علیہ الرحمہ والرضوان کے دارالافتا میں بھی حاضر ہوتے تھے۔ اسی طرح حضرت مولانا سید سلیمان اشرف بہاری پروفیسر دینیات مسلم یونیورسٹی علی گڑھ (خلیفہ اعلیٰ حضرت قدس سرہ) کی خدمت میں بھی حاضری دیتے اور علمی اکتساب فرماتے تھے۔

### بیعت و خلافت

۱۷ صفر المظفر ۱۳۵۳ ہجری میں حافظ شاہ ابرار حسن خان صاحب نقشبندی شاہ جہاں پوری سے صحت سلسلہ نقشبندیہ میں بیعت ہوئے اور ۲۵ صفر المظفر ۱۳۵۸ ہجری میں حجۃ الاسلام حضرت مولانا حامد رضا خان رحمۃ اللہ تعالیٰ علیہ نے سلسلہ قادریہ رضویہ کی خلاف عطا فرمائی۔ اس کے بعد حضرت مولانا قاضی محبوب احمد عباسی صاحب خلیفہ حافظ شاہ ابرار حسن صاحب شاہ جہاں پوری نے سلسلہ نقشبندیہ مجددیہ کی خلافت سے سرفراز کیا۔

### درس و تدریس

آپ ساری زندگی مدارس اہل سنت میں تدریس کے فرائض انجام دیتے رہے اور حقیقی طور پر دین متین کی خدمت فرمائی۔ بحمدہ تعالیٰ ان درس گاہوں میں سیکڑوں طلبہ آپ کے درس سے فارغ التحصیل ہو کر ہندوستان و پاکستان، بنگلہ دیش، انگلینڈ اور افریقہ میں دینی خدمات انجام دے رہے ہیں۔

### وعظ و تقریر

آپ ایک بلند پایہ مقرر تھے، وعظ و تقریر کا حلقہ بہت وسیع تھا، زبان میں شیرینی، روانی اور تاثیر تھی، ملک کے طول و عرض میں آپ کے بیانات کی دھوم مچی ہوئی تھی۔

### سیرت و خصائص

فقیہ ملت حضرت علامہ مفتی محمد جلال الدین صاحب قبلہ رحمۃ اللہ تعالیٰ علیہ آپ

کے بارے میں رقم طراز ہیں:

علامہ عصر، شیخ الحدیث حضرت مولانا الحاج عبدالمصطفیٰ صاحب اعظمی مجددی قبلہ مدظلہ العالی اپنے علمی جاہ و جلال اور فضل و کمال کے اعتبار سے اکابر علمائے اہل سنت میں ایک خصوصی امتیاز کے ساتھ ممتاز ہیں، آپ ایک مسلم الثبوت، ماہر درسیات، ساحر البیان اور ایک خصوصی طرز تحریر کے موجد و کامیاب مصنف ہونے کی بنا پر ملک و بیرون ملک میں ”جامع الصفات“ مشہور ہیں۔ چند خاص خاص اور اہم موضوعات پر آپ کی چھوٹی بڑی ۱۵ کتابیں طبع ہو کر عوام و خواص سے خراج تحسین حاصل کر چکی ہیں۔

سفر حج اور آپ کے مشائخ حرمین

۱۹ شوال المکرم ۸۷۳ ہجری میں حرمین شریفین روانہ ہوئے، مکہ مکرمہ میں حضرت مفتی محمد سعد اللہ المکی نے صحاح ستہ و دلائل الخیرات شریف و حزب البحر کی اجازت دے کر سندیں عطا فرمائیں اور مفتی المالکیہ مولانا سید علوی عباس مکی نے صحاح ستہ کی سند عطا فرمائی۔ اور شیخ الحرم مولانا محمد ابن العربی الجزائری رحمۃ اللہ تعالیٰ علیہ نے بخاری اور موطا شریف کی سند خاص سے سرفراز فرمایا۔ اور مدینہ منورہ میں شیخ الدلائل حضرت علامہ یوسف بن محمد بن علی مدنی نے اپنی سند خاص کے ساتھ دلائل الخیرات شریف کی اجازت عطا فرمائی۔ حج کو جاتے وقت آپ نے حضور مفتی اعظم ہند علیہ الرحمۃ والرضوان سے شیخ مذکور کے نام ایک تعارفی خط لکھوا لیا تھا۔ جس سے توجہات عالیہ کو منعطف کرانے میں مدد ملی۔ شیخ کی بارگاہ میں پہنچ کر جب آپ نے خط پیش کیا اور شیخ اس جملے پر پہنچے۔

”هذا تلميذ تلميذ الشيخ مولانا احمد رضا خان الهندي“

تو فرمایا عبدالمصطفیٰ آپ ہی ہیں۔ آپ نے عرض کیا ہاں میں ہی ہوں، پھر تو بڑی ہی گرم جوشی سے معانقہ فرمایا اور دعائیں دیں۔ بعدہ حضور مفتی اعظم ہند علیہ الرحمۃ

وسیدی سرکار اعلیٰ حضرت قدس سرہ کا تذکرہ فرمایا اور پھر اپنے گھر بلایا اور اپنی تمام تصانیف کی ایک ایک جلد عنایت فرمائی اور صحاح ستہ کی سند عطا کی۔

## وصال

حضور اعظمی صاحب قبلہ رحمۃ اللہ علیہ وفات سے چھ ماہ قبل شدید بیمار ہوئے بالآخر ۵ رمضان المبارک ۱۴۰۶ ہجری مطابق ۱۵ مئی ۱۹۸۵ عیسوی بروز جمعرات بوقت عصر علم و حکمت اور فضل و کمال کا یہ مہر درختاں ہمیشہ کے لیے غروب ہو گیا۔

## تدفین

دوسرے دن بعد نماز جمعہ ہزاروں سگواروں نے اس پیکر علم و دانش اور صاحب قلم ہستی کو ان کی ذاتی زمین میں سپرد خاک کیا۔

## شیخ العلماء علامہ غلام جیلانی اعظمی علیہ الرحمہ

حضور خطیب البراہین علیہ الرحمہ والرضوان کے اساتذہ کرام میں ایک نام شیخ العلماء حضرت علامہ غلام جیلانی اعظمی علیہ الرحمہ والرضوان کا ہے۔

## نام و نسب

آپ کا نام نامی اسم گرامی غلام جیلانی والد کا نام مولانا محمد صدیق اور دادا کا نام مولانا یار محمد تھا۔

آپ کے والد ماجد حضرت مولانا محمد صدیق صاحب استاذ العلماء حضرت علامہ محمد ہدایت اللہ رامپوری رحمۃ اللہ تعالیٰ علیہ کے شاگرد رشید تھے۔

## تاریخ ولادت

حضور شیخ العلماء علیہ الرحمۃ والرضوان علم و فضل سے مزین قصبہ گھوسی ضلع اعظم گڑھ میں ۱۹۰۲ عیسوی میں پیدا ہوئے۔

بچپن کا زمانہ مفلسی اور غربی میں گزرا، جب آپ کی عمر نو سال کی تھی تبھی آپ کے

والد بزرگوار حضرت مولانا محمد صدیق صاحب کا وصال ہو گیا اور آپ شفقت پدری سے محروم ہو گئے۔

## رسم بسم اللہ خوانی

حضرت شیخ العلماء علیہ الرحمہ کی بسم اللہ خوانی الحاج ضیاء الدین صاحب نے کرائی اور انہی سے قرآن پاک ختم کر کے اردو کی چند کتابیں آپ نے پڑھی پھر مبارک پور تشریف لے گئے۔

## حصول تعلیم

حضرت شیخ العلماء علیہ الرحمہ نے ابتدائی تعلیم اپنے وطن عزیز میں حاصل کی۔ چند دن مبارک پور میں رہے جہاں آپ کے والد ماجد حضرت مولانا محمد صدیق صاحب مدرس تھے یہاں آپ اپنے والد ماجد کے ابتدائی شاگرد رہے بعدہ حجۃ العصر حضور صدر الشریعہ مولانا حکیم محمد امجد علی اعظمی قدس سرہ کہ ہمراہ بریلی جا کر منظر اسلام میں داخل ہوئے۔

منیۃ المصلیٰ سے تفسیر جلالین، نور الانوار، بیضاوی شریف، رسالہ میرزا ہدایت تک تعلیم حاصل کر کے حضور صدر الشریعہ علیہ الرحمۃ والرضوان کی معیت میں ۱۳۴۳ ہجری مطابق ۱۹۲۴ عیسوی دارالخیر اجمیر شریف کے جامعہ عثمانیہ میں داخلہ لیا، ایک سال تک یہاں رہ کر اپنی علمی پیاس بجھائی۔ اس کے بعد فرنگی محلی کے مدرسہ نظامیہ میں مولانا قطب میاں سے تفسیر مدارک، مسلم الثبوت، ملا حسن، ملا جلال، میبذی، شرح عقائد، صدر، حمد اللہ وغیرہ پڑھی، امتحان میں نمایاں کامیابی کی وجہ سے خوش ہو کر مولانا عبد الباری علیہ الرحمہ نے تکمیل سے پہلے مولانا کی سند مرحمت فرمائی۔ اور نور و پیہ ماہانہ وظیفہ مقرر کیا۔ بعدہ ۱۳۴۳ ہجری میں منظر اسلام بریلی شریف میں داخلہ لے کر حضرت مولانا شاہ محمد رحمہ الہی منگلوری مظفر پوری صدر المدر سین، حجۃ الاسلام مولانا شاہ حامد رضا قدس سرہ سے صحاح ستہ کا دورہ کیا، موخر الذکر شخصیت نے ۱۳۴۵ ہجری میں جلسہ عام میں علم و فضل کی دستار باندھی اور سند عنایت کی۔

## درس و تدریس

فراغت کے بعد حضور شیخ العلماء حضرت علامہ غلام جیلانی اعظمی علیہ الرحمہ مدرسہ محمدیہ امروہہ، دارالعلوم اشرفیہ مبارک پور، اور پھر حضور مفتی اعظم ہند رحمۃ اللہ تعالیٰ علیہ کے حکم پر ۱۳۶۲ ہجری میں مدرسہ منظر اسلام بریلی شریف پہنچے اور اپنی علمی تجلی سے تشنگان علوم نبویہ کے آسمان قلب و جگر کو مستنیر کرتے رہے۔ اس کے بعد مدرسہ احسن المدارس قدیم کانپور، پھر حضور احسن العلماء علیہ الرحمہ والرضوان کے حکم پر خانقاہ مارہرہ مطہرہ میں تدریسی فرائض انجام دیے، ۱۳۷۹ ہجری سے دارالعلوم فیض الرسول براؤں شریف ضلع بستی (موجودہ ضلع سدھار تھ نگر) میں حضور شعیب الاولیاء رحمۃ اللہ تعالیٰ علیہ نے مراسلے کے ذریعہ پیغام بھیج کر طلب فرمایا اور بحیثیت شیخ الحدیث و صدر المدرسین آپ کی تقرری عمل میں آئی۔ آپ نے اپنے فرائض منصبی کو بحسن و خوبی انجام دیا۔

آپ کو درس نظامی کی کتابوں کی تدریس پر مکمل دسترس رہی، عربی ادب سے خصوصی شغف رہا، حضور شیخ العلماء علیہ الرحمہ نے ہندوستان کے مختلف دینی درس گاہوں میں تقریباً ۵۰ سال تک مسند تدریس کو زینت بخشی، ہزاروں طالبان علوم نبویہ نے اپنے دامن میں ان سے موتیوں کو سمیٹا اور آج سکہ رائج الوقت کی طرح وقت کے معیار بنے ہوئے ہیں۔

## خصائل حمیدہ

حضور شیخ العلماء علیہ الرحمۃ والرضوان علم و فضل، اخلاق و کردار، تقویٰ و طہارت، عبادت و ریاضت، حسن عمل اور جود و اتقا میں سلف صالحین کے سچے جانشین تھے۔ لب و لہجہ نہایت ستھرا، طبیعت میں پاکیزگی آپ کا طرہ امتیاز تھا۔ نہایت سادہ زندگی گزارتے اور بناؤ سنگار سے کوسوں دور تھے۔ نبی اخرا الزماں علیہ الصلاۃ والتسلیم کی پاکیزہ سنتوں پر ہر لمحہ عمل پیرا رہتے۔ اپنی بارگاہ سے فیضیاب ہونے والے طلبہ کو بھی اسی بات کی نصیحت فرمایا کرتے تھے۔

## بیعت و خلافت

بریلی شریف کے دوران قیام حضور شیخ العلما علیہ الرحمۃ والرضوان کو حضرت شیخ سید شاہ محمد اسماعیل مارہروی علیہ الرحمۃ والرضوان سے شرف بیعت حاصل ہوئی۔ آپ کو تاج العلما حضرت مولانا سید شاہ اولاد رسول محمد میاں علیہ الرحمۃ والرضوان، حضرت صدر الشریعہ علامہ مفتی محمد امجد علی علیہ الرحمۃ والرضوان، حضور مفتی اعظم ہند علامہ مصطفیٰ رضا خان بریلوی علیہ الرحمۃ والرضوان اور عزیز الاولیاء رام پوری علیہ الرحمۃ والرضوان سے متعدد سلاسل کی خلافت و اجازت حاصل تھی۔

## وصال

حضور شیخ العلما علیہ الرحمۃ والرضوان اپنی عمر کے آخری ایام میں علیل ہوئے، دن بدن علالت بڑھتی رہی، شدت مرض ہی کی بنا پر گھوسی تشریف لائے اور معقول علاج سے بظاہر مرض میں افاقہ ہو رہا تھا۔ لیکن ۶ ربیع الاول ۱۳۹۵ ہجری مطابق ۲۵ فروری ۱۹۷۷ عیسوی کو شب جمعہ اپنے اہل خانہ سے گفتگو کرتے ہوئے دار فانی سے کوچ کر گئے۔ انا للہ وانا الیہ رجعون۔



## حضور خطیب البراہین: حیات اور کارنامے

خليفة حضور خطیب البراہین، ڈاکٹر شجاع الدین فاروقی صاحب  
ڈی ۵۹ میڈیکل کالونی، مسلم یونیورسٹی، علی گڑھ (یوپی)

احسن الخالقین نے انسان کو اپنی تمام تر مخلوقات میں سب سے زیادہ مجد و شرف بخشا اور اشرف المخلوقات بنایا، اسے ترقی کرنے اور اپنی ذہنی صلاحیتوں کو بروئے کار لا کر نئی ایجادات و اکتشافات کرنے سے بھی نواز، اس کے باوجود انسان خود اپنے خالق و مالک کے صحیح عرفان سے بڑی حد تک محروم رہا اسی لیے اس کی ہدایت کے واسطے اسے صراطِ مستقیم دکھانے اور اس پر چلانے کے لیے اللہ تبارک و تعالیٰ نے انبیاء و رسل علیہم السلام کا ایک طویل سلسلہ قائم رکھا تا آنکہ نبی آخر الزماں ختم الرسل ﷺ پر یہ تابناک سلسلہ تمام ہوا، لیکن انسان کے لیے رشد و ہدایت اور صراطِ مستقیم کی نشان دہی کی ضرورت و اہمیت برقرار رہی، اسی لیے دانائے سب، ختم الرسل، مولائے کل ﷺ کے غلاموں میں سے علما، صلحا، اتقیا، صوفیاء نیز مرشدانِ کاملین اس سلسلہ کو برقرار رکھے ہوئے ہیں کیوں کہ آقائے دو جہاں ﷺ کا فرمانِ عالی شان ہے ”علماء امتی کانبیاء بنی اسرائیل“ میری امت کے علما بنی اسرائیل کے انبیاء کے مانند ہیں، جس طرح بنی اسرائیل میں انبیائے کرام علیہم السلام کا سلسلہ قائم رہتا اسی طرح امتِ محمدیہ کے علما رشد و ہدایت اور عوام الناس کی رہبری کا فریضہ انجام دیتے رہیں گے، اسی لیے آپ کے اس فرمانِ فیض ترجمان کے مطابق عہدِ رسالت سے آج تک اور آئندہ صبح قیامت تک ہر زمان و مکان میں علمائے حق اس فریضہِ مہتممہ کو انجام دیتے رہے اور دیتے رہیں گے۔

علمائے امت شریعتِ حقہ کے احکام و ضوابط سے افرادِ امت کو آگاہ کر کے شریعت کے مطابق زندگی بسر کرنے کی تلقین کرتے ہیں، جب کہ صلحا و صوفیاء اس سے بھی



ایک قدم آگے تزکیہ بنفس سے مزین و آراستہ کر کے متقی و پرہیزگار اور اللہ کا محبوب بندہ بنانے کی سعی جمیل کرتے ہیں۔

علماء کی طرح صلحا و صوفیا بھی ہر دور میں گروہ در گروہ موجود رہے ہیں اور صلحا کی عظیم الشان شخصیتوں نے اپنے دور میں ایک عالم کو اتنا متاثر کیا کہ خود ان کی نسبت سے صوفیا کے سلاسل وجود میں آگئے جنہیں اپنے شیوخ کے توسط سے حضور سرور کائنات ﷺ سے نسبت حاصل رہی۔ ان سلاسل میں سلسلہ عالیہ قادریہ کو جو غیر معمولی اہمیت و مقبولیت حاصل ہے وہ محتاج بیان اور محتاج تعارف نہیں، خود آج یہ سلسلہ الذہب کئی ذیلی سلسلوں میں منقسم ہے، ان میں سے سلسلہ برکاتیہ اور سلسلہ رضویہ نوریہ کو برصغیر میں جو شہرت و عظمت اور مرجعیت حاصل ہوئی ہے وہ اظہر من الشمس ہے۔

فی زمانہ ان دونوں ذیلی سلاسل میں حضور خطیب البراہین حضرت علامہ الحاج الشاہ صوفی مفتی محمد نظام الدین صاحب قبلہ علیہ الرحمہ کو جو مقام اور حیثیت و مرجعیت حاصل تھا وہ بہت کم لوگوں کے حصہ میں آئی ہے۔ یہ تو سچ ہے کہ

ایں سعادت بزور بازو نیست  
تانہ بخشد خدائے بخشندہ

بلاشبہ یہ حقیقت ہے کہ اللہ تعالیٰ کے فضل و کرم اور اس کی بخشش و عطا کے بغیر تو ایک پتہ بھی حرکت نہیں کر سکتا، لیکن علم و فضل، تقویٰ و طہارت، نیکی و پرہیزگاری و ہبی سے زیادہ کسی ہوتی ہے جو عزم و نظم اور جدوجہد کا ثمرہ ہوتی ہیں، کردار و عمل ان میں چار چاند لگاتے ہیں، حضرت صوفی صاحب قبلہ علیہ الرحمہ نے اپنے عزم و نظم، کردار و عمل سے اپنی شخصیت کو صیقل کر کے ایسا آئینہ خانہ بنا لیا ہے کہ اب اس آئینہ خانے میں عوام الناس سے کہیں زیادہ خواص الناس داخل ہونے کے خواہش مند ہیں اور اس آئینہ کے ذریعہ خود اپنی شخصیت و کردار کے خدو خال کو بہتر بنانے کے لیے کوشاں ہیں، ان کی ہر دل عزیزی اور مرجعیت اس کا بین ثبوت ہیں، ان کے دست حق پرست پر بیعت

ہونے والے تقریباً ایک لاکھ سے زائد ہیں، یہ وہ سعید ارواح ہیں جنہوں نے آپ کے توسل سے توبہ واستغفار اور رجوع الی اللہ کی سعادت پائی۔

بہت سے خوش نصیب وہ ہوتے ہیں جنہیں مسند ارشاد میراث میں مل جاتی ہے، وہ اپنے بزرگوں کی بچھائی ہوئی بساط کافائدہ اٹھاتے ہیں اور اہلیت و صلاحیت، کردار و عمل کی کمزوری کے باوجود مرجع خاص و عام بن جاتے ہیں اور مرشد مقبول کا مقام حاصل کر لیتے ہیں۔

ہزاروں معتقدین و مریدین ان کی راہوں میں پلکیں بچھاتے ہیں اور سر آنکھوں پر جگہ دیتے ہیں، بہر حال انہیں ظاہری مرجعیت و مقبولیت خواہ جس قدر بھی حاصل ہو وہ رشد و ہدایت کا فریضہ منصبی کما حقہ ادا کرنے سے قاصر رہتے ہیں، عوامی رجحان کا لحاظ، وقتی مصلحتیں اور خود اپنے کردار و عمل کی کمزوریاں انہیں ”امر بالمعروف و نہی عن المنکر“ سے عام طور پر باز رکھتی ہیں۔

ان کے برعکس اللہ کے کچھ محبوب بندے ایسے بھی ہوئے ہیں جو اللہ کے فضل و کرم اور اپنے تقویٰ و طہارت، علم و فضل، خدمت خلق اور خدمت دین کی بدولت مسند ارشاد حاصل کرتے ہیں، نیز اپنے سلسلہ کو مقبول و محبوب بناتے ہیں اور بندگان خدا کو خدا کے حضور لے آتے ہیں، ظاہر ہے کہ یہ مقام کردار و عمل کی انتہائی بلندی کے بعد ہی حاصل ہوتا ہے، ایسے لوگ کسی ملامت گر کی ملامت کی پرواہ کیے بغیر امر بالمعروف و نہی عن المنکر کا فریضہ ادا کر سکتے ہیں، انہیں کی بات میں سوز و گداز اور در دواثر ہوتا ہے، اس لیے وہ گوش و ہوش سے سنی جاتی ہے اور قبول کی جاتی ہے، چوں کہ دل سے نکلتی ہے، اس لیے ”از دل خیزد و بر دل ریزد“ کے مصداق دل میں گھر کرتی ہے اور جب خلق خدا متاثر ہوتی ہے تو اس کے گرد جمع ہو جاتی ہے، اس شمع الہی کے گرد پروانے ہجوم کر کے آتے ہیں اور ان کی تشہ روحیں شراب معرفت سے سیراب ہو کر رجوع الی اللہ کا مقام حاصل کر لیتی ہیں۔

بلاشبہ یہ مقام حضور خطیب البراہین علیہ الرحمہ نے حاصل کر لیا تھا، ان کا تعلق پیران عظام کے روایتی اور خاندانی سلسلہ سے نہیں ہے، نہ ہی وہ کسی دوسرے کی مسند ارشاد پر متمکن ہو گئے تھے اور نہ ہی انھیں کبھی بچھائی بساط حاصل ہوئی تھی، بلکہ یہ منصب و مقام اللہ تعالیٰ کے فضل و کرم کے ساتھ ان کی اپنی قوت بازو یعنی حسن کردار اور عمل کا نتیجہ تھا، آپ کے علم و فضل، تقویٰ و طہارت اور سلسلہ عالیہ کو عزم و نظم کے ساتھ بام عروج پر پہنچانے کی جدوجہد کا ثمرہ ہے۔

مشیت کے فیصلے بھی خوب ہوتے ہی، وہ جب چاہے صحرا کو گل و گلزار بنادے اور چمن زار کو صحرا میں تبدیل کر دے، عروج و زوال کا ایک طویل سلسلہ ہے جو نہ معلوم کب سے جاری ہے اور کب تک جاری رہے گا۔ ارشاد باری تعالیٰ ہے:

”وَتِلْكَ الْأَيَّامُ نَدَا وَلُهَا بَيْنَ النَّاسِ“ - ﴿پارہ ۴ سورہ آل عمران﴾

ترجمہ:- اور یہ دن ہیں جن میں ہم نے لوگوں کے لیے باریاں رکھی ہیں۔  
علم و فضل ہو یا مال و دولت، حسن و جمال ہو یا کوئی دیگر خوبی، نسلًا بعد نسل نہیں چلتے، عموماً دیکھا جاتا ہے کہ دو چار نسلوں کے بعد نہ علم و فضل باقی رہتا ہے اور نہ مال و دولت، علم و فضل کے بعد جہالت و لاعلمی کے سائے دراز ہوتے ہیں اور مال و دولت کے بعد عسرت و غربت اپنا ڈیرہ جماتی ہے، اہل علم کی بستیاں ویران ہوتی ہیں اور کسی کوردہ علاقہ سے علم و فضل کا آفتاب طلوع ہوتا ہے، یہی قانون فطرت ہے۔  
ہر چیز نہیں اک مرکز پر اک روز ادھر اک روز ادھر

## ولادت:

۱۵ جنوری ۱۹۲۸ء میں ضلع بستی (صوبہ اتر پردیش) کے ایک گاؤں موضع اگیا میں جب خوش نصیب نصیب اللہ مرحوم کے یہاں بیٹا پیدا ہوا ہوگا تو انھیں ایسی ہی خوشی ہوئی ہوگی جیسی کہ ایک بیٹے کی پیدائش پر کسی باپ کو ہوتی ہے، اس وقت انھیں کہاں اندازہ ہوا ہوگا کہ واقعی وہ اسم بسمیٰ ہو گئے ہیں، قسمت ان پر مہربان ہو گئی ہے، ان

کا نصیب واقعی دین کے نظام کو مضبوط اور مستحکم بنائے گا، اپنے مسلک اور سلسلہ کو ہی بام عروج پر نہیں پہنچائے گا بلکہ خود اپنے ایک سلسلہ کا نظم کرے گا، اس کی بدولت نہ صرف خاندان اور علاقہ کا نام روشن ہوگا بلکہ اس کی شہرت ہمہ گیر ہوگی، اس کے علم و فضل، تقویٰ و طہارت، نیکی و پرہیزگاری کے چرچے ہوں گے اور ایک عالم اس سے فیضیاب ہوگا۔

**تعلیم و تربیت:**

آپ شعور کی جب اس منزل پر پہنچے جہاں سے تعلیمی سفر کا آغاز ہوتا ہے تو آپ کو مقامی مکتب میں داخل کر دیا گیا، جہاں قرآن کریم اور چند ابتدائی کتابوں کی آپ نے تعلیم حاصل کی، دارالعلوم اہل سنت تدریس الاسلام بسڈیلہ میں مولانا محمد فاروق احمد فیض آبادی سے میزان الصرف سے شرح و قایہ اور شرح جامی کا علم حاصل کیا۔

۱۹۴۷ء میں شوق طلب انھیں مدرسہ اسلامیہ اندر کوٹ میرٹھ لے گیا جہاں علم و فضل کے آفتاب و ماہتاب صدر المدرسین حضرت مولانا سید غلام جیلانی صاحب میرٹھی علیہ الرحمہ مصنف بشیر القاری فی شرح صحیح البخاری اور رئیس الاتقیاء، بقیۃ السلف حضرت مولانا الحاج مبین الدین محدث امر و ہوی علیہ الرحمہ کی صورت میں موجود تھے، آخر الذکر سے تو انھیں اس قدر جذباتی عقیدت و محبت پیدا ہوئی کہ زندگی کا حصہ بن گیا، یوں تو آپ نے متعدد اساتذہ سے اکتساب علم و فضل کیا اور وہ سبھی حضرات علم و فضل کے بلند مینار تھے، لیکن خود آپ کے الفاظ میں ”حضور رئیس الاتقیاء علیہ الرحمہ کی شفقتوں اور نوازشوں کی وجہ سے میرا قلبی لگاؤ ان سے زیادہ تھا“۔

۱۹۴۸ء میں آپ دارالعلوم اشرفیہ مبارک پور ضلع اعظم گڑھ یوپی سے وابستہ ہوئے، چار سال تک آپ جلالتہ العلم حضور حافظ ملت مولانا الشاہ عبدالعزیز مراد آبادی علیہ الرحمہ، مولانا حافظ عبدالرؤف بلیاوی علیہ الرحمہ، مولانا الحاج عبدالمصطفیٰ اعظمی علیہ الرحمہ اور شیخ العلماء مولانا غلام جیلانی علیہ الرحمہ سے اکتساب علم کرتے رہے تا آن کہ ۱۹۵۲ء میں آپ کو سند فراغت اور دستار فضیلت سے سرفراز کیا گیا۔

## ذوق عبادت:

دور طالب علمی میں ہی آپ حصول علم کی لگن کے ساتھ ذوق عبادت اور تقویٰ و پرہیزگاری کے اوصاف حمیدہ سے متصف تھے۔

حضرت مولانا علی احمد صاحب مبارک پوری علیہ الرحمہ نگران دارالاقامہ کی شہادت ہے کہ میں تمام طلبہ کو فریضہ سحری کے لیے بیدار کرتا تھا لیکن مولانا نظام الدین کو ہمیشہ وضو کرتے یا وضو سے فارغ پاتا تھا۔

## درس و تدریس

حصول علم کے بعد آپ تدریس علم سے وابستہ ہوئے اور قصبہ مہنداول ضلع بستی کے ایک مدرسہ میں مدرس ہوئے لیکن جلد ہی اپنے اساتذہ کرام، سلطان الواعظین حضرت مولانا عبدالمصطفیٰ اعظمی علیہ الرحمہ اور رئیس الاقتیا حضرت مولانا الحاج مبین الدین محدث امر وہوی علیہ الرحمہ کے ارشاد پر دارالعلوم شاہ عالم احمد آباد گجرات تشریف لے گئے، وہاں پانچ سال تک فرائض منصبی ادا کرنے کے ساتھ مؤخر الذکر بزرگ کے فیض صحبت سے اپنے آئینہ قلب کو جلا بخشتے رہے۔ خود آپ کا بیان ہے:

”عاشق رسول اعلیٰ حضرت امام احمد رضا قادری بریلوی علیہ الرحمہ کی شخصیت سے فقیر کے دل میں جو ایک والہانہ عقیدت پیدا ہوئی یہ حضرت مولانا مبین الدین امر وہوی علیہ الرحمہ کی دین ہے۔“

”اسی پانچ سالہ قیام میں حضرت ہی کی بارگاہ سے ذہن بھی ملا کہ جو باتیں بیان کی جائیں وہ حوالہ کے ساتھ بیان کی جائیں کیوں کہ مولانا مبین الدین صاحب علیہ الرحمہ کا یہ دستور تھا کہ جو باتیں وہ بیان کرتے اسے فوراً کتاب کھول کر دکھا دیتے تھے، یہ انھیں کے فیض تربیت کا ثمرہ ہے کہ آج حضور اعلیٰ حضرت قدس سرہ کے اشعار جو کسی حدیث یا آیت قرآنیہ یا بزرگوں کے اقوال کے ترجمان ہیں انھیں مدلل بیان کر لے جاتا ہوں۔“

دارالعلوم شاہ عالم احمد آباد گجرات کافی عروج پر تھا کہ یکایک ناظم دارالعلوم سیٹھ

سلیمان ابراہیم اور مولانا عبدالمصطفیٰ اعظمی صدر المدرسین کے مابین شدید اختلافات پیدا ہو گئے جس کے نتیجے میں ناظم صاحب نے صدر المدرسین اور ان کے متعلقین کو دارالعلوم کی خدمات سے سبکدوش کرنے کا فیصلہ کر لیا، چوں کہ حضور رئیس الاقتیا علیہ الرحمہ ان اختلافات سے دور، جھگڑوں سے نفور اور گوشہ گیر رجحان کے مالک تھے، اس لیے ناظم کا اصرار تھا کہ وہ نہ جائیں لیکن اعظمی صاحب سے تعلق اور قیام احمد آباد میں خرابی صحت نے انہیں مجبور کیا کہ وہ بھی احمد آباد کا قیام ترک کر دیں، یوں یہ پانچ سالہ صحبت اور قرن السعدین برہم ہو گیا۔

بعد اراکین دارالعلوم مہنداول ضلع بستی کے پیہم اصرار پر آپ دوبارہ مہنداول تشریف لے گئے اور کچھ دنوں تک طالبان علوم نبوت کی تعلیم و تربیت میں لگے رہے۔ اسی دوران ضلع گونڈہ پیچڑ و ابازار سے صوفی عبدالحمید صاحب مدرس دارالعلوم فضل رحمانیہ پیچڑ و اکابیان ہے کہ میں ضلع بستی میں ایک عالم دین کی شہرت سن کر انہیں اپنے ادارہ کی زیب و زینت بنانے کے لیے رخت سفر باندھ کر ان کی طرف چلا، ابھی جس جگہ مجھے جانا تھا اس جگہ پہنچنے بھی نہیں پایا تھا کہ راستہ ہی میں دارالعلوم مہنداول کے ایک عالم دین اور اراکین کو باہم گفت و شنید کرتے ہوئے دیکھا تو میں سلام کر کے ایک گوشہ میں بیٹھ گیا، کچھ ہی دیر ہوئی تھی کہ اس عالم دین کے لب و لہجہ اور انداز گفتگو اور ان کے شیریں کلام میں مقناطیسی اثر دیکھا جس نے میرے ذہن و فکر پر مسلط ہو کر مجھے اسیر کر لیا، اب میرا ارادہ بالکل بدل گیا اور دل ہی دل میں کہنے لگا کہ فضل رحمانیہ کے اراکین نے جس عالم دین کے لیے مجھے بھیجا ہے اب وہاں نہ جا کر جیسے بھی ہو سکے اسی عالم دین، نورانی شکل و صورت والے، شیریں کلام والے، نیچی نگاہ والے ہی کو لے کر جاؤں گا، تھوڑی دیر گفتگو کے بعد ”مَنْ جَدَّ وَ جَدَّ“ کے بمصداق میں اپنے مقصد میں کامیاب ہو گیا اور پھر آپ بحیثیت صدر المدرسین فضل رحمانیہ پیچڑ و التشریف لے گئے اور اپنی تمام تر پاکیزہ صلاحیتوں سے طالبان علوم اسلامیہ کو اپنے ظاہری و باطنی فیوض و برکات سے مسلسل چار سال تک فیض یاب کرتے رہے۔

اسی عرصہ میں آپ کے استاذ محترم حضور رئیس الاقنیا علیہ الرحمہ مرکز سنیت بریلی شریف میں قیام فرماتے تھے اور چاہتے تھے کہ کسی طرح آپ کو خود سے قریب کر لیں، موقع ملے ہی حضور رئیس الاقنیا نے آپ کو پیغام بھیجا کہ بریلی شریف کی عظیم دینی درس گاہ کو آپ کی خدمت کی ضرورت ہے یہاں آجائیے۔ دوسری طرف آپ کے رفیق دیرینہ مولانا سخاوت علی خاں علیہ الرحمہ صدر المدرسین دارالعلوم اہل سنت تنویر الاسلام امرڈوبھا آپ کو اپنا قوت بازو اور مدد و معاون بنانے پر اصرار کر رہے تھے، آپ کے لیے فیصلہ دشوار تھا اس لیے صورت حال سے حضرت کو بریلی شریف مطلع کیا اور حتمی فیصلہ کی درخواست کی، حضرت نے مولانا سخاوت علی خاں صاحب سے آپ کے دیرینہ تعلقات، دارالعلوم اہل سنت تنویر الاسلام امرڈوبھا کی ضروریات اور آپ کے آبائی وطن کی قربت کو پیش نظر رکھ کر آپ کو امرڈوبھا جانے کی اجازت مرحمت فرمادی۔

آپ ۱۴ اپریل ۱۹۶۳ء میں امرڈوبھا سے ایسے منسلک ہوئے کہ ۲۰۰۸ء تک یہ تعلق برقرار ہے، استاذ محترم کے فیض صحبت سے تو محرومی رہی لیکن اس مقام پر رہ کر تشنگان علوم حقہ اور مسلك و سلسلہ کی جو خدمات جلیلہ آپ نے انجام دیں وہ اب زر سے لکھنے کے قابل ہیں، یہ دارالعلوم الہ آباد بورڈ سے وابستہ ہے اس لیے یہاں اساتذہ کو حسب قاعدہ ریٹائرڈ بھی کیا جاتا ہے لیکن ضابطہ کے اس ریٹائرمنٹ کے باوجود اہل دارالعلوم نے آپ کے دامن کو نہ چھوڑا اور اس روحانی تعلق کو قائم رکھا جو آپ دارالعلوم سے اور اہل دارالعلوم کو آپ کی ذات والا سے ہے، آپ کی بدولت دارالعلوم کی ہر طرح اعانت ہوتی رہتی تھی اور آج بھی ہوتی رہتی ہے۔

جب بعض خانگی مجبوریوں کی بنا پر مولانا سخاوت علی علیہ الرحمہ کو تدریسی خدمات سے سبکدوش ہونا پڑا تو منصب صدارت و شیخ الحدیث آپ ہی کے سپرد ہوا تھا، برسہا برس آپ نے ان عہدہ ہائے جلیلہ کی بحسن و خوبی خدمات انجام دیں اور بغیر تنخواہ کے عہدہ شیخ الحدیث پر فائز رہے اور دعوت و تبلیغ، رشد و ہدایت اور اشاعت مسلك کی مساعی جمیلہ میں لگے رہے۔

حضرت کے مواعظ حسنہ کی اپنی انفرادیت اور امتیازی شان رہی ہے اور اپنی بات کو دلائل و براہین اور مکمل حوالوں کے ساتھ کہنے کا اگر آپ اپنے استاذ معظم سے سیکھ کر اپنی عادت میں شامل کر لیا تھا۔

### زیارت حریم شریفین:

ایک عام مسلمان کی بھی یہی خواہش ہوتی ہے کہ وہ حج بیت اللہ اور زیارت روضہ مقدسہ سے مشرف ہو پھر وہ عالم باعمل جس نے اپنی شخصیت اور کردار و گفتار کو عشق رسول، اتباع رسول اور پابندی سنت میں ڈھال لیا ہو اس کے یہاں تو اس خواہش کا بہ شدت پایا جانا ضروری ہے، اسی خواہش کی تکمیل کے لیے آپ نے اپنی والدہ اور اپنے مرید حاجی اختر عادل نظامی وغیرہم کے ساتھ ۱۹۹۰ء میں حج بیت اللہ اور زیارت روضہ مقدسہ کے لیے سفر فرمایا اور شادو کام ہو کر واپس ہوئے۔

### شرف اجازت و خلافت سلسلہ برکاتیہ:

خاندان برکات سے آپ کو غیر معمولی عقیدت و محبت ہے، مارہرہ مطہرہ میں عرس قاسمی کے موقع پر مورخہ ۲۰ صفر المظفر ۱۴۰۵ھ مطابق ۱۷ نومبر ۱۹۸۴ء بروز پنجشنبہ علما و مشائخ کی موجودگی میں حضور احسن العلماء مولانا سید مصطفیٰ حیدر حسن میاں علیہ الرحمہ نے سلسلہ عالیہ قادریہ برکاتیہ کی خلافت و اجازت سے سرفراز فرمایا، آپ کے مواعظ حسنہ پہلے سے ہی مقبول و مشہور تھے، اب وہ سلسلہ کی توسیع و اشاعت کا بھی ذریعہ بن گئے، اٹھائیس سال کے اس عرصہ میں ایک لاکھ سے زائد افراد آپ کے دست مبارک پر بیعت ہو کر داخل سلسلہ اور اس کے فیوض و برکات سے مالا مال ہو چکے ہیں۔

### شرف اجازت و خلافت سلسلہ رضویہ:

چوں کہ آپ بیعت تو حضور مفتی اعظم ہند علیہ الرحمہ سے ہیں جو سلسلہ عالیہ قادریہ برکاتیہ کی رضویہ نوریہ شاخ سے تعلق رکھتے ہیں اس لیے یہ خواہش ہونا فطری تھا کہ آپ کو اس سلسلہ کی بھی خلافت و اجازت حاصل ہو، اس کی تکمیل اس طرح ہوئی کہ



حضور رئیس الاتقیاء علیہ الرحمہ نے سلسلہ کی رضوی نوری شاخ کی خلافت و اجازت بھی عطا فرمادی۔

حالاں کہ حضور رئیس الاتقیاء علیہ الرحمہ کو تقریباً ۲۶ سال تک حضور مفتی اعظم ہند علیہ الرحمہ کی جانب سے خلافت و اجازت حاصل رہی لیکن آپ کی احتیاط پسند طبیعت نے حضور مفتی اعظم ہند علیہ الرحمہ کی حیات ظاہری تک کسی کو داخل سلسلہ نہیں کیا اور ہمیشہ آپ ہی کی طرف رجوع کرنے کا مشورہ دیتے تھے اور آپ کے وصال کے بعد بھی چند اور نام تجویز کر دیتے تھے، بایں ہمہ اپنی محتاط طبیعت، گوشہ گیری، نام نمود اور احساس فوقیت و برتری سے بیزاری کے باوجود رئیس الاتقیاء علیہ الرحمہ نے اپنا روحانی سلسلہ منقطع کرنا بھی پسند نہ کیا اور وصال سے تقریباً سو سال قبل ۵ / محرم الحرام ۱۴۰۷ھ کو آپ نے اپنے لائق ترین، متقی، و پرہیزگار اور مقبول انام شاگرد حضرت علامہ صوفی صاحب قبلہ علیہ الرحمہ کو خلافت و اجازت سے سرفراز کر کے انھیں اپنا خلیفہ مجاز بنادیا۔

مارا ایک نظام بس است:

روایت ہے کہ حضرت مخدوم صابر کلیری علیہ الرحمہ نے صرف فرد واحد حضرت شمس الدین ترک پانی پتی علیہ الرحمہ کو اپنا خلیفہ بنایا تھا جب کہ اسی دور میں حضرت نظام الدین محبوب الہی علیہ الرحمہ کے ہزار ہا مریدین و خلفا تھے، کسی نے جب حضرت مخدوم کو اس طرف توجہ دلائی تو آپ نے شمس الدین کی مناسبت سے فرمایا تھا ”مارا ایک شمس بس است“ ہمارا ایک شمس (سورج) ہی کافی ہے اور یہی ہوا کہ ایک شمس الدین کے ذریعہ صابری سلسلہ خوب پھلا پھولا۔ ان شاء اللہ اسی طرح حضور خطیب البراہین علیہ الرحمہ کی بدولت حضور رئیس الاتقیاء علیہ الرحمہ کا سلسلہ بھی روز افزوں ترقی پاتا رہے گا۔

آپ کی ذات بابرکات سے سلسلہ کو جو فروغ حاصل ہوا ہے اور اس قدر افراد آپ کے توسط سے داخل سلسلہ ہو رہے تھے اور ان شاء اللہ آپ کے بعد بھی یہ سلسلہ

اکناف ہند میں پھیل جائے گا اور اب جو جامعہ برکاتیہ حضرت صوفی نظام الدین کا قیام عمل میں آچکا ہے تو یقیناً اس سلسلہ کے فیوض و برکات کو عام کرنے، اسے مقبول و محبوب بنانے اور اسے چار چاند لگانے کا موجب ہوگا۔

اللہ رب العزت آپ کی قبر انور پر رحمت و انوار کی بارش برسائے اور آپ کا فیض عام سے عام تر فرمائے۔ آمین



## خطیب البراہین: حالاتِ زندگی اور کارنامے

مولانا رشاد احمد مصباحی

استاذ دارالعلوم مخدومیہ، اوشیورہ برج، جوگیشوری (ویسٹ)، ممبئی۔ ۱۰۲

خالق کائنات کا بے پایاں شکرواحسان ہے کہ آج مجھے اس عظیم الشان اور عبقری شخصیت کے حوالے سے کچھ معروضات پیش کرنے کی سعادت حاصل ہو رہی ہے جسے دنیاے سنیت خطیب البراہین حضرت علامہ الحاج مفتی صوفی محمد نظام الدین صاحب قبلہ محدث بستوی علیہ الرحمہ کے نام سے جانتی اور پہچانتی ہے۔ یہ ان کا روحانی فیض ہے کہ کچھ سطریں ان کی بارگاہ میں خراج عقیدت و محبت کے طور پر رقم کر رہا ہوں، ورنہ مجھ بے بضاعت میں اتنی لیاقت نہیں کہ ان کی شان میں کچھ تحریر کر سکوں۔ مگر پھر بھی اس امید پر لفظوں کی سوغات پیش کر رہا ہوں کہ مجھ حقیر راقم الحروف کا نام بھی آپ کی بارگاہ میں خراج عقیدت و محبت پیش کرنے والوں کی فہرست میں شامل ہو جائے۔

حضرت صوفی صاحب قبلہ علیہ الرحمہ ایک ہمہ گیر اور ہمہ جہت شخصیت کے مالک تھے۔ میدانِ فقاہت ہو یا میدانِ خطابت، میدانِ مناظرہ ہو یا میدانِ تدریس، ہر فن کے شہوار کامل کی حیثیت سے نمایاں خوبیوں کے ساتھ شہرہٴ آفاق کی بلندیوں پر نظر آتے ہیں، آپ کی ذات علم و فن کی بحر بیکراں تھی، جس سے بیشمار خوشہ چین علم و فضل کے موتی تلاش اور حاصل کر کے زمانے میں درخشندہ باب کی حیثیت سے جگمگانے لگے۔ تدریسی، تحقیقی، تصنیفی، تقریری اور تحریری میدان میں آپ کا جواب نہیں ملتا۔ جو بھی پڑھاتے، جتنا بھی پڑھاتے مکمل تحقیق کے ساتھ پڑھاتے۔ جو بولتے حق بولتے، تقریر تو ایسی فرماتے کہ اپنے موقف پر دلائل و براہین کے انبار لگادیتے۔ جس بھی عنوان کو اپنا موضوع سخن بناتے اس کو تکمیل کے مراحل سے گزار کر شکم سیر فرما دیتے۔ گفتگو تو ایسی فرماتے کہ اپنے تو اپنے غیر بھی ان کے اندازِ تکلم کے دیوانے

ہو جاتے۔ اپنی تقریروں اور تحریروں میں حوالہ جات کا زبردست التزام فرماتے کہ کسی کو جنبش لب کی بساط ہی نہیں رہتی۔

قارئین کرام! تاریخ کے جھروکھوں سے آپ کی زندگی کے کچھ حالات نوک قلم کی زینت بنانے کی کوشش کر رہا ہوں ملاحظہ فرمائیں:

## ولادت:

صوبہ اتر پردیش کے کثیر آبادی والے ضلع بستی کے موضع اگیا پوسٹ چھاتا کے ایک دینی و مذہبی گھرانے میں ۱۵ جنوری ۱۹۲۸ء کو خطیب البراہین حضرت علامہ مفتی صوفی نظام الدین صاحب قبلہ کی ولادت ہوئی۔ آپ کی پیدائش پر آپ کے والدین ماجدین کو قلبی اور روحانی طور پر بے پناہ مسرت و شادمانی حاصل ہوئی۔ آپ کے والد گرامی نے آپ کا نام محمد نظام الدین حضور سیدنا نظام الدین اولیاء دہلی کے نام پاک پر رکھا۔ آپ کے نام پاک کی اتنی برکت حضرت صوفی صاحب کو ملی کہ آپ دنیا میں صوفی، محدث بستی، خطیب البراہین کے زبردست القابات سے پہچانے جانے لگے۔ آپ کی والدہ ماجدہ ایک با عظمت، متدین، عابدہ، زاہدہ اور پار ساختون تھیں۔ قرآن کریم اور دلائل الخیرات شریف کی تلاوت با ضابطگی کے ساتھ آپ کی روزمرہ کی زندگی میں داخل تھی۔ حضرت صوفی صاحب قبلہ اپنی والدہ ماجدہ کی دعائے صبح گاہی کے طور پر ظہور پذیر ہوئے کیوں کہ آپ کی والدہ ماجدہ با ضابطہ تہجد گزار تھیں۔ ظاہر ہے جس کی والدہ ماجدہ اس قدر عبادت و ریاضت کی دلدادہ رہی ہوں تو کیوں نہ ایسی طاہرہ مطہرہ کے شکم پاک سے پیدا ہونے والا بچہ زمانے میں ایک ولی کامل اور صوفی با صفا کی حیثیت سے جلوہ گر ہو۔

آپ کی پیدائش کے وقت لوگوں نے سوچا بھی نہیں ہو گا کہ یہ بچہ بہت با کمال ہو گا اور آگے چل کر ہر شریعت اور شیخ طریقت ہو گا اور سلسلہ عالیہ قادریہ برکاتیہ رضویہ نوریہ کو بلند یوں تک پہنچا دے گا۔ مگر فضل الہی آپ کی حیات مبارکہ میں اس طرح

شامل حال ہوا کہ آپ اپنے مرشد کامل غوث الوقت ولی کامل حضور سیدنا مفتی اعظم ہند مصطفیٰ رضا خان برکاتی نوری علیہ الرحمۃ والرضوان اور اپنے مشفق اساتذہ رئیس الاتقیا حضرت علامہ مولانا مبین الدین صاحب قبلہ امروہوی (جن کے بارے میں حضور مفتی اعظم ہند علیہ الرحمہ نے فرمایا کہ اگر کسی کو زندہ ولی دیکھنا ہے تو وہ حاجی صاحب کو دیکھ لے، یعنی حضرت علامہ مبین الدین امروہوی) اور جلالتہ العلم حضور حافظ ملت حضرت علامہ عبدالعزیز محدث مراد آبادی بانی الجامعۃ الاشرفیہ مبارک پور کے علوم و فنون اور سلسلہ ارادت کے سچے جانشین کے طور پر عوام و خواص کی نگاہوں کے سامنے جلوہ گر ہوئے۔

### تعلیم و تربیت:

یہ امر مسلم ہے کہ اس خاکدان گیتی پر پیدا ہونے والا ہر انسان ہر طرح کی خوبیوں کے ساتھ پیدا نہیں ہوتا۔ بلکہ چند خوش قسمت انسان ہی ایسے ہوتے جو کمال کی خوبیاں لے کر پیدا ہوتے ہیں اور وہی ان خوبیوں کا استعمال کر کے طرح طرح کے علوم و فنون پر دسترس حاصل کر لیتے ہیں۔ جس کی بدولت زمانہ انھیں قدر و منزلت کی نگاہ سے دیکھتا ہے۔ انھیں خوش بخت انسانوں میں سے خطیب البراہین حضرت علامہ مفتی صوفی نظام الدین صاحب قبلہ محدث بستوی بھی ایک ہیں۔ آئیے ان کی خوش بختی تعلیم و تربیت کے حوالہ سے ملاحظہ کرتے ہیں:

جب آپ کی عمر مبارک ۴ سال سے متجاوز ہوئی تو آپ ایک مقامی مدرسہ میں داخل ہوئے جہاں پر آپ نے ناظرہ قرآن اور کچھ بنیادی کتابیں وہاں کے اساتذہ سے پڑھیں۔ دارالعلوم اہل سنت تدریس الاسلام بسڈیلہ بستی کے قائم ہونے کے بعد آپ نے اس میں داخلہ لیا۔ جہاں آپ نے بڑی محنت اور لگن، متانت اور سنجیدگی سے میزان الصرف سے شرح و قایہ اور شرح جامی تک کی کتابیں اپنے ایک جلیل القدر اور مشفق استاذ حضرت مولانا محمد فاروق احمد فیض آبادی علیہ الرحمہ سے پڑھیں۔

۱۹۴۷ء میں آپ اپنے دوستوں مولانا کاظم علی بستوی اور مولانا سخاوت علی علیہما الرحمہ کے ساتھ میرٹھ کی سرزمین پر بارگاہ حضور صدرالعلماء حضرت علامہ سید غلام جیلانی میرٹھی مصنف بشیر القاری فی شرح صحیح البخاری اور رئیس الاتقیاء حضرت علامہ مبین الدین امرہوی علیہ الرحمہ میں باریاب ہوئے اور ان کے قدموں کا بوسہ لے کر ان کے حلقہ درس میں شامل ہو گئے۔ تقریباً ایک سال تک ان کی بارگاہوں میں رہ کر ان کے فیوض و برکات اور تعلیم و تربیت سے مالا مال ہوتے رہے۔ ۱۹۴۸ء میں منتہی کتابوں کی تکمیل کے لیے جامعہ اشرفیہ مبارک پور اعظم گڑھ میں داخلہ لیا۔ وہاں آپ نے جلالتہ العلم حضور حافظ ملت حضرت علامہ عبدالعزیز محدث مراد آبادی، حضرت علامہ حافظ عبدالرؤف بلیاوی، حضرت علامہ عبدالمصطفیٰ اعظمی اور حضرت علامہ غلام جیلانی اعظمی کی بارگاہوں میں چار سال رہ کر انتہائی محنت و لگن کے ساتھ اکتساب علم و فیض کیا۔

زمانہ طالب علمی ہی سے آپ بڑے ہی نیک، سنجیدہ، محنت کش، مہذب، مؤدب، دیاندار، تقویٰ شعار اور صوم و صلاۃ کے پابند تھے۔ آپ کی ان خوبیوں کی وجہ سے طلبہ آپ کو صوفی کہتے تھے۔ آپ کے طبع ناز پر یہ بات بڑی گراں گزرتی تھی لہذا اس بات کی شکایت آپ نے حضور حافظ ملت علیہ الرحمہ سے کیا۔ حضور حافظ ملت علیہ الرحمہ نے فرمایا ہم بھی آپ کو صوفی کہتے ہیں اور آپ واقعی صوفی ہیں۔ آپ کے حق میں ایک ولی کامل کی زبان مبارک سے نکلے ہوئے الفاظ رب کائنات کی بارگاہ میں اتنے مقبول ہوئے کہ آج پوری دنیا آپ کو صوفی صاحب کے نام سے جانتی اور پہچانتی ہے۔

آپ کی پرہیزگاری کا اندازہ اس سے بخوبی لگا جاسکتا ہے کہ آپ کے زمانہ طالب علمی میں دارالاقامہ کی نگرانی حضرت مولانا علی احمد صاحب قبلہ مبارک پوری کو سونپی گئی تھی۔ ان کا بیان ہے کہ جب میں دارالاقامہ میں فجر کی نماز کے لیے بچوں کو بیدار کرنے آتا تھا تو میں صوفی نظام الدین بستوی کو اس حال میں پاتا کہ یا تو وہ وضو کر رہے ہوتے یا وضو سے فارغ ہو کر اپنے کمرے کی طرف آرہے ہوتے۔

۱۹۵۲ء میں الجامعۃ الاشرفیہ کے سالانہ جلسہ میں آپ کے سرپر فضیلت کا تاج زریں اس وقت کے مقتدر اور قابل قدر علما و مشائخ کے مقدس ہاتھوں سے رکھا گیا اور سند فضیلت سے بھی سرفراز کیا گیا۔ بارگاہ حضور حافظ ملت علیہ الرحمہ میں رہ کر آپ نے ان کے علوم و فیوض سے جو خوشہ چینی کی تھی اس کا حق اس طرح ادا کیا کہ جہاں بھی گئے طالبان علوم نبوت کی علمی تشنگی کا سامان فراہم کرتے رہے اور اپنی محنت شاقہ کے ذریعہ شب و روز طرح طرح کے لائحہ عمل تیار کر کے مذہب اسلام کے فروغ کے لیے کوشاں رہے۔ وقت کے اٹھتے ہوئے مسائل کا حل بڑے نرالے اور اچھوتے انداز میں پیش فرماتے رہے۔ تدریس کے ساتھ ساتھ تحریر و تقریر و افتاء نویسی کا بارگراں بھی بڑی خوش اسلوبی کے ساتھ سنبھالتے رہے۔ یہی وجہ ہے کہ جب زمانہ نے آپ کی ذات کو سمجھا تو کوئی خطیب البراہین کہہ کر آپ کی قدرو منزلت کو سلام کرتا، کوئی محدث بستوی کہہ کر اپنی محبتوں کی سوغات پیش کرتا، کوئی مفتی وقت کہہ کر آپ کی خوبیوں کو سراہتا اور دنیا تو آپ کو صوفی صاحب کہہ کر آپ کی بارگاہ میں شہرہ آفاق کی بلند یوں سے خراج محبت پیش کرتی۔

### حضور خطیب البراہین کے ممتاز اساتذہ:

حضور خطیب البراہین علیہ الرحمہ نے جن اساتذہ کی بارگاہوں سے تحصیل تعلیم و تربیت اور اکتساب فیوض و برکات کیا ان مقدس ہستیوں کے اسمائے گرامی یہ ہیں:

- (۱) حضرت مولانا محمد فاروق احمد صاحب قبلہ فیض آبادی علیہ الرحمہ
- (۲) صاحب بشیر القاری صدر العلما حضرت علامہ سید غلام جیلانی میرٹھی علیہ

الرحمہ

(۳) رئیس الاتقیاء حضرت علامہ مبین الدین امرہوی علیہ الرحمہ

(۴) جلالتہ العلم حضور حافظ ملت الشاہ الحاج عبدالعزیز محدث مرآبادی علیہ الرحمہ

بانی الجامعۃ الاشرفیہ مبارک پور

(۵) حضرت علامہ حافظ عبدالرؤف صاحب قبلہ بلیاوی علیہ الرحمہ

(۶) حضرت علامہ عبدالمصطفیٰ صاحب قبلہ اعظمی علیہ الرحمہ

(۷) شیخ العلما حضرت علامہ غلام جیلانی اعظمی گھوسوی علیہ الرحمہ۔

حضور خطیب البراہین بحیثیت استاذ:

الجامعۃ الاشرفیہ سے ۱۹۵۲ء میں فراغت کے بعد حضرت صوفی نظام الدین صاحب قبلہ نے بستی ضلع کے ایک مردم خیز قصبہ مہنداول کے دارالعلوم سے اپنے درس و تدریس کا آغاز فرمایا۔ کچھ دن یہاں آپ نے طلبہ کی علمی سیرابی فرمائی پھر اپنے محترم اساتذہ حضرت علامہ مبین الدین امر وہوی اور حضرت علامہ عبدالمصطفیٰ اعظمی کا حکم پا کر دارالعلوم شاہ عالم گجرات چلے گئے جہاں آپ مسلسل پانچ سالوں تک اپنے علوم و فنون سے طالبان علوم نبویہ کی مشام جاں کو معطر کرتے رہے۔ پھر واپس آپ دارالعلوم مہنداول میں تشریف لائے یہاں کچھ دنوں تک آپ درس و تدریس میں مشغول رہے۔ اس وقت تک آپ کے علم و فضل کا شہرہ اور چرچا دور دور تک پھیل گیا تھا۔ ہر ادارے کا مہتمم آپ کو اپنے ادارے میں بڑے سے بڑے عہدہ پر رکھنے کا متمنی تھا۔ حضرت صوفی عبدالحمید صاحب قبلہ بھی دارالعلوم فضل رحمانیہ پچیر و بازار ضلع گونڈہ سے آپ کے تقرری کی تمنائے کر مہنداول کے دارالعلوم میں تشریف لائے۔ آپ کا بیان ہے کہ بستی ضلع میں ایک عالم کی شہرت سن کر مجھے فضل رحمانیہ کی جانب سے ان کی تقرری کے لیے بھیجا گیا۔ میں جب مہنداول کے دارالعلوم میں پہونچا تو میں نے دیکھا کہ ایک عالم دین (جن کے چہرے سے نورانی اور عالمانہ وقار جھلک رہا تھا) طلبہ کو پڑھانے میں مصروف تھے۔ میں سلام کر کے ایک گوشہ میں بیٹھ گیا۔ میں ان کے انداز درس و تدریس کو دیکھتا رہا۔ بڑی ہی متانت و سنجیدگی و شائستگی کے ساتھ اپنی باتیں طلبہ کے قلوب و اذہان میں ودیعت کر رہے تھے۔ مجھے ان کا دلنشین انداز اتنا اس آیا کہ میں نے ٹھان لیا کہ ان کو اپنے یہاں (فضل رحمانیہ میں) ضرور لے جاؤں گا، جب وہ درس سے



فارغ ہوئے تو میں ان کی خدمت میں پہنچا اور اپنا مدعا بیان کیا، چند گھنٹوں کی گفت و شنید کے بعد دارالعلوم فضل رحمانیہ کے لیے ان کی تقرری کی کوششوں میں کامیاب ہوا۔ وہ عالم دین کوئی اور نہیں بلکہ خطیب البراہین حضرت علامہ مفتی صوفی نظام الدین صاحب قبلہ محدث بستوی تھے۔

جس وقت حضرت علامہ مبین الدین امروہوی علیہ الرحمہ بریلی شریف میں ایک موقر استاذ کی حیثیت سے جلوہ بار تھے اسی دوران وہاں ایک درس گاہ کے لیے ایک قابل، باصلاحیت، لائق اور فائق استاذ کی ضرورت درپیش ہوئی، آپ کی نظر انتخاب حضرت صوفی صاحب قبلہ پر جا کر رکی۔ آپ نے اپنے اس محبوب اور چہیتے شاگرد کو بذریعہ خط بریلی شریف آنے کا حکم صادر فرمایا۔ ادھر تنویر الاسلام امرڈوبھا کے شیخ الحدیث حضرت علامہ سخاوت علی خان صاحب قبلہ (جو آپ کے ہم سبق تھے) آپ کو تنویر الاسلام میں تدریس وافتا کی عظیم ذمہ داری آپ کے حوالے کرنا چاہتے تھے۔ جس کے لیے انھوں نے پیہم اصرار کیا۔ حضور خطیب البراہین کے لیے یہ صورت حال بڑی پیچیدہ تھی آپ فیصلہ نہیں کر پارہے تھے کہ استاذ محترم کے حکم کی تعمیل کروں یا رفیق محترم کے پیہم اصرار کے سامنے سر تسلیم خم کروں۔ آپ کے دل میں خیال آیا کہ کیوں نہ اس سلسلے میں استاذ محترم کی رائے لے لی جائے۔ آپ نے پوری صورت حال بذریعہ خط لکھ کر بھیج دیا۔ آپ کے استاذ محترم حضرت علامہ مبین الدین امروہوی صاحب قبلہ نے پوری صورت حال کا جائزہ لیا اور اپنی بافیض باطنی نگاہ سے دیکھ لیا کہ آپ کا مستقبل تنویر الاسلام کے ساتھ ہے اور اسی ادارہ میں رہ کر دین و سنیت کو فروغ دیتے ہوئے آپ کی عمر عزیز کا کارواں گزر جائے گا۔ لہذا آپ نے انھیں حکم دیا کہ آپ تنویر الاسلام میں ہی چلے جائیں۔ اس طرح ۱۴ اپریل ۱۹۶۳ء کو دارالعلوم تنویر الاسلام امرڈوبھا میں حضرت صوفی محمد نظام الدین صاحب قبلہ نے شیخ الحدیث اور مفتی کی حیثیت سے باضابطہ اپنی خدمات جلیلہ کا آغاز کیا۔ تنویر الاسلام کو چوں کہ آپ نے اپنی زبردست خدمات کے ذریعہ پروان چڑھایا اور اسے ترقیوں کی شاہراہ پر گامزن کر دیا۔ اس لیے ریٹائرمنٹ کے بعد بھی وہاں کے ارباب حل و عقد مزید آپ کی خدمات لینے کے خواہاں ہوئے۔

آپ نے حامی بھر لی اور حسب سابق اپنی خدمات سے تنویر الاسلام کی روح کو سرشار کرتے رہے۔ آپ کے اخلاص عمل کا ایک مثالی کردار یہ بھی ہے کہ ریٹائرڈ ہونے کے بعد بغیر کسی عوض کے اپنی خدمات مذکورہ ادارہ کے لیے وقف کر دیں۔ آپ کے لیے سب سے بڑے اعزاز کی بات یہ تھی کہ تاحین حیات آپ شیخ الحدیث کے قابل قدر عہدہ پرفائزر ہے۔

### حضور خطیب البراہین کے تلامذہ:

یوں تو آپ کے تلامذہ ہزاروں کی تعداد میں ہیں۔ جو اطراف و اکناف عالم میں بڑے اور قابل قدر عہدوں پرفائز ہو کر اسلام و سنیت کا کام کر رہے ہیں۔ ذیل میں چند مشہور تلامذہ کے اسمائے گرامی پیش کئے جاتے ہیں جن سے آپ بخوبی اندازہ لگا سکتے ہیں کہ صوفی صاحب قبلہ کی ذات کس قدر علوم و فنون کی جامع تھی۔

- (۱) حضرت مولانا محمد ادریس صاحب نائب ناظم اعلیٰ الجامعۃ الاشرفیہ مبارک پور
- (۲) حضرت مولانا قاری ظہور احمد صاحب سابق استاذ دارالعلوم تنویر الاسلام

امرڈوبھا

- (۳) حضرت مولانا محمد تفسیر القادری قیامی صاحب نائب صدر المدرسین دارالعلوم علمیہ جہد اشاہی بستی۔

- (۴) حضرت مولانا محمد محسن صاحب نظامی نائب صدر المدرسین دارالعلوم تنویر الاسلام امرڈوبھا۔

- (۵) حضرت مولانا حیدر علی صاحب صدر المدرسین دارالعلوم رضویہ دساواں سنت کبیر نگر۔

- (۶) حضرت مولانا محمد حبیب الرحمن صاحب قبلہ دارالعلوم اہل سنت تدریس الاسلام بسڈیلہ سنت کبیر نگر

- (۷) حضرت مولانا حفیظ اللہ صاحب ناظم اعلیٰ دارالعلوم غریب نواز ڈومریانج

- (۸) حضرت مولانا عتیق الرحمن صاحب بستی

- (۹) حضرت مولانا غلام محی الدین صاحب سبحانی گوندہ
- (۱۰) حضرت مولانا امام علی صاحب استاذ دارالعلوم تنویر الاسلام امرڈوہا
- (۱۱) حضرت مولانا شبیر احمد صاحب استاذ دارالعلوم تنویر الاسلام امرڈوہا
- (۱۲) حضرت مولانا رحمت علی صاحب دارالعلوم تیغیہ سیوان بہار
- (۱۳) حضرت مولانا مقبول احمد صاحب سالک مصباحی بانی جامعہ حضرت قطب الدین بختیار کاکی
- (۱۴) حضرت مولانا قاری رئیس القادری صاحب ناظم اعلیٰ دارالعلوم مظہر العلوم شہر گورکھپور
- (۱۵) حضرت مولانا ریاض احمد صاحب استاذ دارالعلوم ضیاء العلوم گورکھپور
- (۱۶) حضرت مولانا شبیر احمد صاحب ناظم اعلیٰ اظہار العلوم ارجی
- (۱۷) حضرت مولانا غلام حسین صاحب مڈ گاؤں گوا
- (۱۸) حضرت مولانا یار القادری صاحب استاذ دارالعلوم فضل رحمانیہ پچپڑا بازار گوندہ
- (۱۹) حضرت مولانا خورشید احمد صاحب نظامی جہا بوا، شہر ایم پی
- (۲۰) حضرت مولانا محمد مستقیم صاحب کامل نظامی مدرسہ نورالعلوم بانسی
- (۲۱) حضرت مولانا معظّم علی صاحب دارالعلوم فیض الاسلام مہنداول
- (۲۲) حضرت مولانا عبد المنان صاحب پرنسپل دارالعلوم گلشن طیبہ مند سوراہم پی
- (۲۳) حضرت مولانا طاہر القادری صاحب استاذ مدرسہ سراج العلوم برگدی
- مہراں گنج
- (۲۴) حضرت مولانا رضا علی صاحب نوتنواں
- (۲۵) حضرت مولانا ڈاکٹر محمد یعقوب علی صاحب ممتاز العلوم ہردی
- (۲۶) حضرت مولانا سید مرتضیٰ علی صاحب بلراہمپور

(۲۷) حضرت مولانا ماشاء اللہ صاحب نظامی استاذ دارالعلوم اہل سنت برکاتیہ گلشن نگر جوگیشوری ممبئی

(۲۸) حضرت مولانا محمد طارق صاحب قبلہ نظامی استاذ دارالعلوم مخدومیہ اوشیورہ برج جوگیشوری ممبئی

(۲۹) حضرت مولانا ملکیر صاحب نظامی استاذ دارالعلوم تنویر الاسلام امرڈوہا

(۳۰) حضرت مولانا صابر القادری صاحب نظامی خطیب وامام جامع مسجد ورسوا

یاری روڈ

(۳۱) حضرت مولانا شمس الدین صاحب نظامی الجامعۃ الامجدیہ بھیبونڈی

(۳۲) ڈاکٹر سمیع اللہ صاحب نظامی گونڈہ

(۳۳) حضرت مولانا ارشد علی نظامی استاذ دارالعلوم بحر العلوم خلیل آباد

(۳۴) حضرت مولانا محمد شریف نظامی صدر المدرسین دارالعلوم اہل سنت

یار علویہ ہتھیاگرھ

(۳۵) حضرت مولانا محمد سعید نظامی ناظم اعلیٰ دارالعلوم اہل سنت غوثیہ نظامیہ

برکاتی محلہ موضع حسنی بستی۔

**بیعت و خلافت:**

خطیب البراہین حضرت علامہ مفتی صوفی محمد نظام الدین صاحب قبلہ محدث بستوی نے ۲۳ سال کی عمر میں غوث الوقت مفتی اعظم ہند مصطفیٰ رضا خان نوری برکاتی کے دست اقدس پر ۱۷ ربیع الآخر ۱۳۷۰ء مطابق ۱۶ جنوری ۱۹۵۲ء میں بیعت کیا اور اس طرح آپ سلسلہ عالیہ قادریہ برکاتیہ رضویہ نوریہ میں داخل ہو گئے۔ حضور مفتی اعظم ہند علیہ الرحمہ کے دست حق پرست پر بیعت ہونے کے بعد آپ نے مکمل طور سے اپنے پیرومرشد کے حکم کے مطابق زندگی گزار کر لوگوں کے لیے ایک مثال قائم کردی اور یہ بتا دیا کہ پیرومرید کے درمیان کتنا عظیم رشتہ ہوتا ہے۔

حضور احسن العلما حضرت علامہ سید مصطفیٰ حیدر حسن میاں علیہ الرحمہ سجادہ نشین خانقاہ برکاتیہ نے خطیب البراہین حضرت علامہ مفتی صوفی محمد نظام الدین محدث بستوی کی باطنی خوبیوں کو اپنی نگاہ ولایت سے دیکھ لیا تھا اس لیے ۲۰ صفر المظفر ۱۴۰۵ھ مطابق ۱۶ نومبر ۱۹۸۴ء بروز جمعرات خانقاہ برکاتیہ میں سالانہ عرس قاسمی برکاتی کے حسین موقع پر قابل قدر علمائے کرام و مشائخ عظام کی موجودگی میں اپنا خلیفہ نامزد فرمایا اور انھیں سلسلہ عالیہ قادریہ برکاتیہ رضویہ نوریہ کی اجازت عطا فرمائی۔ رئیس الاتقیاء حضرت علامہ مبین الدین امروہوی کو حضور مفتی اعظم ہند علیہ الرحمہ نے مذکورہ بالا سلسلوں کی اجازت عطا فرمائی تھی مگر آپ نے کسی کو مرید نہیں بنایا۔ کبھی آپ کی بارگاہ میں کوئی بیعت کے لیے آتا بھی تو آپ اسے حضور مفتی اعظم ہند علیہ الرحمہ کی بارگاہ میں بھیج دیتے۔ آپ نے اپنے وصال سے قبل ان سارے سلسلوں کی اجازت اپنے پیارے اور چہیتے شاگرد حضرت صوفی صاحب کو مرحمت فرمادی تھی۔ ان بزرگان دین کی عطا کردہ اجازت و خلافت حضرت صوفی صاحب قبلہ کی زندگی اس قدر برکتوں کی حامل ہوئی کہ آج اکناف عالم میں ہر طرف آپ کے مرید نظر آرہے ہیں۔ سب سے بڑی خوش بختی یہ ہے کہ آپ کے مریدین میں ایک بڑی تعداد علماء، قراء اور حفاظ کی ہے۔

### حج و زیارت:

اللہ رب العزت نے حضور خطیب البراہین علیہ الرحمہ پر خصوصی فضل و کرم نازل فرمایا کہ آپ بھی حرمین شریفین کی زیارت سے شرفیاب ہوئے۔ ۱۴۱۱ھ ۱۹۹۰ء میں آپ اپنی والدہ محترمہ، اپنے صاحبزادے مولانا حبیب الرحمن نظامی اور اپنے ایک مرید سیٹھ اختر عادل نظامی مرحوم کے ساتھ حج کے لیے عازم سفر ہوئے۔ سفر حرمین طیبین کے اس پر بہار اور حسین موقع پر مولانا عابد القادری صاحب نے کچھ اشعار آپ کی بارگاہ میں پیش فرمائے۔ جو ذیل میں تحریر کیے جاتے ہیں ملاحظہ فرمائیں:

آج تنویر کا پر کیف نظارہ دیکھو

کیا خبر ایسا سماں آئے دوبارہ دیکھو

بہر دیدار مدینہ یہ خطیب البراہین  
 عزم ج لے کے چلا شیخ ہمارا دیکھو  
 آرزو دید کی ہے اشک کی صورت لرزہ  
 آنکھ کو ہے کہاں تاخیر گوارا دیکھو  
 متقی اور سخی عابد و زاہد بن کر  
 زندگی عشق نبی میں ہے گزارا دیکھو  
 باعمل وصف بخشا ہے کرامت لیکن  
 عوج پر اور مقدر کا ستارہ دیکھو  
 میرے آقا کی شفاعت کا ملے گا مرثہ  
 میرے آقا نے مدینے سے پکارا دیکھو  
 کب در رشک جنال پہونچے گا تو اے عابد  
 لوگ کہنے لگے یہ عشق کا مارا دیکھو  
 حضور خطیب البراہین کے تقریری اور تحریری کارنامے:

المختصر یہ کہ آپ کی تقریر بڑی جامع ہو کرتی تھی، کسی بھی مدعا کو ثابت کرنے کے لیے آپ آیات قرآنیہ اور احادیث نبویہ کے انبار لگا دیتے، جو بھی آپ کی تقریر سنتا متاثر ہوئے بغیر نہ رہتا۔ اپنے تو اپنے غیر بھی آپ کی تقریروں سے بہت متاثر ہوا کرتے تھے۔ کتنے تو ایسے ہوئے جنہوں نے آپ کی تقریروں کو سن کر اپنے کفری اعتقادات سے توبہ کر لیے، انداز اتنا دلنشین ہوتا کہ آپ کے جملے دل میں پیوست ہو کر روح کی گہرائیوں تک اترتے چلے جاتے، دوران تقریر نہ کسی طرح کا شور شرابہ ہوتا اور نہ ہی کوئی اتھل پھٹل بلکہ مکمل خاموشی چھا جاتی، جو جہاں بیٹھا ہوتا وہیں سے ہی بغور سنتا اور پوری تقریر سن کر ہی اٹھتا۔

تحریر کے ذریعہ بھی آپ نے مذہب اسلام کی بے لوث خدمات انجام دی ہیں۔

اگرچہ عدیم الفرستی کے باعث آپ کے تحریری شہ پارے زیادہ نہیں ہیں مگر جتنا بھی آپ نے لکھا بہت اچھا لکھا۔ جس موضوع پر آپ نے لکھا اس کا حق ادا کر دیا۔ موضوع کے تعلق سے جتنی بھی ضروری چیزیں ہوتیں سب بیان فرما دیتے کسی پہلو کو بھی تشنہ لب نہیں چھوڑتے۔ ذیل میں آپ کے قلمی شہ پاروں کے نام پیش کئے جاتے ہیں جنہیں پڑھ کر آپ خود اندازہ لگا سکتے ہیں کہ میری باتیں کہاں تک درست ہیں:

- (۱) داڑھی کی اہمیت (۲) کھانے پینے کا اسلامی طریقہ (۳) برکات مسواک
- (۴) اختیارات امام النبیین (۵) فلسفہ قربانی (۶) برکات روزہ (۷) حقوق والدین
- (۸) فضائل مدینہ (۹) فضائل تلاوت قرآن میں (۱۰) فضائل درود (۱۱) خطبات خطیب البراہین (۱۲) احوال الصالحین۔

کئی نامور مصنفین نے آپ کی خدمات جلیلہ کو سراہتے ہوئے آپ کی زندگی کے مختلف گوشوں کو موضوع بنا کر بڑی قیمتی کتابیں تصنیف فرمائی ہیں جن کی فہرست مندرجہ ذیل ہے:

- (۱) دو عظیم شخصیتیں تصنیف حضرت علامہ و مولانا مبارک حسین صاحب قبلہ مصباحی ایڈیٹر ماہنامہ اشرفیہ مبارک پور
- (۲) خطیب البراہین ایک منفرد المثال شخصیت تصنیف حضرت مولانا محمد ادریس بستوی نائب ناظم اعلیٰ الجامعۃ الاشرفیہ مبارک پور
- (۳) آئینہ محدث بستوی تصنیف ادیب شہیر امیر القلم حضرت مولانا مقبول احمد سالک مصباحی بانی جامعہ خواجہ حضرت قطب الدین بختیار کاکی
- (۴) خطیب البراہین اپنے خطبات کے آئینے میں تصنیف حضرت علامہ مولانا صدر الوری صاحب قبلہ مصباحی

- (۵) خطیب البراہین آئینہ اشعار میں تصنیف ڈاکٹر عزیز اللہ خان عزیزی
- (۶) محدث بستوی سنت رسول کے آئینہ میں تصنیف حضرت مولانا طاہر القادری صاحب قبلہ استاذ جامعہ کالمیہ اہل سنت مفتاح العلوم۔

ان کے علاوہ بہت سے صاحبان علم و فضل نے آپ کی حیات و خدمات پر خامہ فرسائی کی ہے۔

خطیب البراہین حضرت علامہ الحاج الشاہ صوفی مفتی محمد نظام الدین صاحب قبلہ محدث بستوی علیہ الرحمہ کی زندگی سادگی، متانت و سنجیدگی، تقویٰ و طہارت، دیانت داری و منکسر المزاجی، اخلاص و للہیت کا آئینہ دار تھی۔ آپ کی حیات کا یہ پہلو کہ آپ ہمیشہ نگاہوں کو نیچی رکھ کر چلتے، قرآن کریم کی اس آیت کریمہ ”قل للہؤمنین یغضوا ابصارہم ویحفظوا فروجہم ذلک اذکی لہم واطہران اللہ خبیر بما یصنعون“ کی عملی تفسیر تھا۔

مولائے کریم کی بارگاہ میں دعا ہے کہ رب کائنات ان کی خدمات جلیلہ کو قبول فرما کر ان کے درجات کو بلند فرمائے اور ان کے صدقے میں ان کے تمام مریدین متوسلین معتقدین کی بھی مغفرت فرمائے۔ آمین بجاہ سید المرسلین علیہ افضل الصلوٰۃ واکمل التسلیم۔





## حضور خطیب البراہین کی حیات کا مختصر جائزہ

حجۃ العلم حضرت مفتی محمد قدرت اللہ رضوی علیہ الرحمہ  
سابق شیخ الحدیث دارالعلوم اہل سنت تنویر الاسلام امرڈوبھا، بکھیرہ، سنت کبیر نگر

اسم شریف:

محمد نظام الدین (قادری برکاتی رضوی نوری)

مولد و مسکن:

ضلع بستی کے صدر مقام سے تقریباً ۳۰ کلومیٹر کے فاصلہ پر جانب شمال مشرق  
تپہ اجیار کے مردم خیز اور مشہور گاؤں ”اگیا“ (جو پہلے ضلع بستی میں تھا اور اب سنت کبیر  
نگر میں آگیا ہے) کے ایک پابند صوم و صلاۃ گھرانے میں مورخہ ۱۵ جنوری ۱۹۲۸ء  
کو آپ کی ولادت باسعادت ہوئی، والد بزرگوار نے اسی مسرت و شادمانی کے عالم میں دل  
میں یہ طے کر لیا کہ میں اس بچے کو عالم دین بناؤں گا اس لیے آپ کی پرورش اور نشوونما  
خالص اسلامی ماحول میں ہوئی۔  
تعلیم:

ابتدائی تعلیم کے لیے آپ کو اپنے علاقے کے ایک مکتب میں داخل کرایا گیا، جہاں  
آپ نے اردو، قرآن کریم کی تعلیم حاصل کی اور فارسی کی ابتدائی تعلیم میں مصروف  
ہو گئے، اس کے بعد ضلع بستی کے مشہور ادارہ دارالعلوم اہل سنت تدریس الاسلام  
بسدیلہ میں داخلہ لیا، وہاں آپ نے جماعت رابعہ تک تعلیم حاصل کی پھر ۱۹۳۷ء میں  
مدرسہ اسلامیہ اندر کوٹ میرٹھ تشریف لے گئے، وہاں امام الخو حضرت علامہ الشاہ  
سید غلام جیلانی میرٹھی علیہ الرحمہ (مصنف بشیر القاری، بشیر الناجیہ، البشیر الکامل  
وغیرہا) اور رئیس الاقتیا حضرت علامہ الحاج مبین الدین صاحب امر و ہوی علیہ الرحمہ  
سے اکتساب فیض کیا۔ اس کے بعد ۱۹۳۸ء میں دارالعلوم اشرفیہ مصباح العلوم مبارک

پور تشریف لے گئے اور وہاں استاذ العلما حضرت علامہ الحاج عبدالعزیز صاحب قبلہ محدث مراد آبادی علیہ الرحمہ، حضرت علامہ محمد سلیمان بھاگلپوری علیہ الرحمہ، حضرت شیخ العلما علامہ الحاج غلام جیلانی صاحب قبلہ اعظمی علیہ الرحمہ، سلطان الواعظین و امام المصنفین حضرت علامہ الحاج عبدالمصطفیٰ صاحب قبلہ اعظمی علیہ الرحمہ اور حضرت علامہ حافظ عبدالرؤف صاحب قبلہ علیہ الرحمہ جیسی عظیم المرتبت شخصیتوں سے اکتساب فیض کرتے رہے، دوران تعلیم ہی ۷/ربیع النور ۱۳۷۰ھ مطابق ۱۶/جنوری ۱۹۵۱ء کو تاجدار اہل سنت آفتاب رشد و ہدایت شہزادہ حضور اعلیٰ حضرت سرکار مفتی اعظم و عالم علیہ الرحمۃ والرضوان کے دست حق پرست پر شرف بیعت حاصل کیا۔ ۱۹۵۲ء میں سند فراغ اور دستار فضیلت سے نوازے گئے۔

### اجازت و خلافت:

مورخہ ۲۰/ صفر المظفر ۱۴۰۵ھ مطابق ۱۵/ نومبر ۱۹۸۴ء بروز پنجشنبہ خانقاہ مارہرہ مطہرہ میں عرس قائمی کے موقع پر سرکار مارہرہ مطہرہ احسن العلما حضرت علامہ سید شاہ مصطفیٰ حیدر حسن میاں صاحب علیہ الرحمۃ والرضوان نے علما و مشائخ کی موجودگی میں آپ کو سلسلہ عالیہ قادریہ برکاتیہ کی خلافت و اجازت سے سرفراز فرما کر مجمع عام میں اعلان بھی فرمادیا۔

چوں کہ آپ سلسلہ عالیہ قادریہ برکاتیہ رضویہ نوریہ سے شرف بیعت رکھتے تھے اس لیے دل میں یہ خواہش انگڑائیاں لے رہی تھی کہ کاش سلسلہ بیعت جو سلسلہ برکاتیہ کی ایک شاخ ہے اس سے بھی اجازت و خلافت مل جاتی، اس خواہش کی تکمیل اس طرح ہوئی کہ آپ کے نہایت ہی مشفق و کرم فرما استاذ حضرت رئیس الاتقیاء حضرت علامہ الحاج مبین الدین صاحب قبلہ امر و ہوی علیہ الرحمہ نے اپنے وصال سے تقریباً سوا سال پہلے ۱۵/ محرم الحرام ۱۴۰۷ھ کو حضرت صوفی صاحب قبلہ دامت برکاتہم العالیہ کو سلسلہ رضویہ نوریہ کی خلافت و اجازت سے بھی سرفراز فرمادیا اور آپ کو یا مجمع البحرین

ہو گئے، دونوں سلسلوں سے آپ نے جی بھر کے فیض لوٹا اور اسی کے مطابق تشنگانِ علوم و معرفت میں دونوں ہاتھوں سے فیض تقسیم بھی کیا۔  
**خصوصیات:**

جہاں آپ بے مثال مدرس تھے وہیں یگانہ روزگار خطیب بھی تھے، آپ کے خطاب کی خصوصیت یہ تھی کہ آپ بلا خوف و ممتلائم اپنی بات سادہ اور سلیس زبان میں اس طرح بیان فرماتے کہ ہر ہر دعویٰ کو کتاب و سنت اور اسلاف کرام کی کتابوں کے حوالوں سے اس طرح بیان فرماتے کہ صفحہ اور سطر بھی بیان فرمادیتے اور پھر موقعہ سے مناسب امام اہل سنت سیدنا اعلیٰ حضرت رضی اللہ تعالیٰ عنہ یا استاذ زمن حضرت حسن بریلوی علیہ الرحمہ کے اشعار پیش فرما کر بیان میں چار چاند لگا دیتے، پورا خطاب دلائل و براہین سے مزین ہوتا آیات قرآنیہ، احادیث نبویہ اور اسلاف کرام کی تصنیفات کی عبارتیں، برجستہ اور برملا پڑھتے جاتے سننے والے عیش عیش کرتے رہ جاتے..... اسی لیے تو علمائے کرام اور مشائخ عظام نے آپ کو خطیب البراہین کے لقب سے یاد فرمایا۔

مولانا محمد تفسیر القادری قیامی نے بڑی پیاری بات فرمائی کہ

تمھاری زندگی سنت کے سانچے میں ڈھلی ایسی

دلائل دین کے ہو تم براہین و بیان تم ہو

خطیب ایسا خطیبوں کو نئی راہیں ملیں جس سے

خطابت میں سلاست میں شہا آب رواں تم ہو

آپ پابندی شریعت، اتباع سنت، زہد و ورع اور تقویٰ شعاری میں اپنی مثال آپ ہیں۔۔۔ روئے زیبا ’اِذَا رَأَوْاْ ذِكْرَ اللّٰهِ‘ کی واضح تفسیر ہے۔ خلق خدا میں مقبولیت حد بیان سے باہر ہے جیسا کہ مریدین کی تعداد ایک لاکھ سے متجاوز ہو چکی ہے۔



## خدمات

## حضور خطیب البراہین بحیثیت مبلغ

مفتی منظور سیم مصباحی

پرنسپل قادریہ ایجوکیشن سینٹر، لیلنگوے ملاوی، سینٹرل افریقہ

عہد حاضر میں تبلیغ اسلام کے دو اہم ذریعے ہیں: شریعت اور طریقت۔ حضرت صوفی صاحب قبلہ علیہ الرحمہ کی شخصیت ان دونوں ذریعوں کا سنگم تھی اور دین متین کی ترویج و اشاعت میں آپ نے دونوں میدانوں میں نمایاں خدمات انجام دیں۔ جب آپ مسند تدریس یا کرسی خطابت پر جلوہ گر ہوتے تو شریعت کے پیکر نظر آتے۔ یوں ہی جب آپ مریدین و معتقدین کے مابین تشریف فرما ہوتے تو طریقت و تصوف آپ پر نازاں نظر آتے۔

قرآن مقدس میں ارشاد ہوا:

”أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ“ (النحل: ۱۲۵)

اپنے رب کی راہ کی طرف بلاؤ پکی تدبیر اور اچھی نصیحت سے اور ان سے اس طریقہ پر بحث کرو جو سب سے بہتر ہو۔ (کنز الایمان)

تفسیر جلالین میں ہے:

”ادع (الناس یا محمد) الی سبیل ربک (دینہ) بالحکمة (بالقرآن) والموعظة الحسنة (موعظة أو القول الرقيق) وجادلهم بالتي (أی المجادلة التي) هي أحسن (كالدعاء الی الله بآياته والدعاء الی حججه)“ (النحل: ۱۲۵)

آپ ﷺ لوگوں کو اپنے رب کی راہ یعنی اس کے دین کی طرف بلائیں حکمت یعنی قرآن اور اچھی نصیحت یا نرم گفتاری کے ساتھ اور ان سے اس طریقہ پر بحث کریں

جو سب سے بہتر ہو جیسے کہ اللہ کی طرف بلانا اس کی نشانیوں کے ذریعہ۔

صدر الافاضل حضرت سید محمد نعیم الدین مراد آبادی اس آیت کی تفسیر میں فرماتے

ہیں:

”بہتر طریق سے مراد یہ ہے کہ اللہ تعالیٰ کی طرف اس کی آیات اور دلائل سے

بلائیں۔“

آیت کریمہ میں تبلیغ دین کے لیے تین خصائل کا ذکر ہوا۔ (۱) الحکمة۔ پکی

تدبیر (۲) الموعظة الحسنة۔ اچھی نصیحت (۳) جادلہم بالتی ہی

أحسن۔ سب سے بہتر طریقہ پر بحث۔

حضرت صوفی صاحب قبلہ علیہ الرحمہ کے خطابات کا اگر آپ جائزہ لیں تو یہ

ساری خصلتیں پائیں گے۔ آپ کا انداز خطاب کچھ اس طرح ہوا کرتا تھا: اولاً خطبہ

مسنونہ اور موضوع کی مناسبت سے آیت کریمہ کی تلاوت۔ پھر نرم گفتاری کے ساتھ

جو دلائل و براہین کا سلسلہ شروع ہوتا تو آخر خطاب تک جاری رہتا۔ دوران خطاب

موضوع کی مناسبت سے امام اہل سنت رضی اللہ عنہ کے اشعار کا ذکر ضرور ہوتا

جو براہین نقلیہ اور عقلیہ کو ذہن نشین ہونے میں اہم کردار ادا کرتا۔

جس طرح میدان شریعت میں آپ نے کارہائے نمایاں انجام دئے اسی طرح

میدان طریقت میں بھی آپ کی خدمات ناقابل فراموش ہیں۔ حضرت صوفی صاحب

قبلہ علیہ الرحمہ تقویٰ و پرہیزگاری میں بھی یگانہ روزگار تھے، آپ کے تقویٰ کے بنا پر ہی

لوگ آپ کو صوفی صاحب کہنے لگے آپ کا لقب اس قدر زبان زد عام و خاص تھا کہ صوفی

صاحب کہنے پر ہر کسی کا ذہن آپ ہی کی طرف جاتا تھا۔

آپ ۱۹۹۰ء میں اپنی والدہ ماجدہ اور اپنے صاحبزادے حبیب العلماء حضرت علامہ

محمد حبیب الرحمن صاحب قبلہ کے ساتھ حج پر تشریف لے گئے، دوبارہ حج نفل کرنے

کے لیے مریدوں نے کافی اصرار کیا جس پر آپ نے علما سے مشورہ کیا، علما نے حج نفل

کے لیے تصویر کشی سے احتراز کا مشورہ دیا، اسباب کی فراہمی کے باوجود بھی آپ نے تقویٰ کو ترجیح دی اور حج نفل نہ کیا۔

آپ کا حلقہ مریدین و معتقدین کافی وسیع ہے۔ آپ کے مریدین کی تعداد لاکھوں میں ہے۔ جس میں علماء، اسکالرس، مدارس کے طلبہ، کالجز کے طلبہ نیز عوام الناس کے ہر طبقہ کے لوگ پائے جاتے ہیں، جو بھی آپ کو دیکھ لیتا گرویدہ ہو کر بیعت ہو جاتا۔ عالم اسلام میں حضرت صوفی صاحب قبلہ علیہ الرحمہ کی مقبولیت مقرب بارگاہ الہی ہونے کی واضح دلیل ہے۔

قرآن مقدس میں ارشاد ہوا: ”إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا“ (مریم: ۶۲)

بے شک وہ جو ایمان لائے اور اچھے کام کیے عنقریب ان کے لیے رحمن محبت کر دے گا۔

صدر الافاضل حضرت سید محمد نعیم الدین مراد آبادی اس آیت کی تفسیر میں فرماتے ہیں:

”یعنی اپنا محبوب بنائے گا اور اپنے بندوں کے دل میں ان کی محبت ڈال دے گا۔ بخاری و مسلم کی حدیث میں ہے کہ جب اللہ تعالیٰ کسی بندے کو محبوب کرتا ہے تو جبریل سے فرماتا ہے کہ فلانا میرا محبوب ہے، جبریل اس سے محبت کرنے لگتے ہیں، پھر حضرت جبریل آسمانوں میں ندا کرتے ہیں کہ اللہ تعالیٰ فلاں کو محبوب رکھتا ہے سب اس کو محبوب رکھیں تو آسمان والے اس کو محبوب رکھتے ہیں پھر زمین میں اس کی مقبولیت عام کر دی جاتی ہے۔

مسئلہ: اس سے معلوم ہوا کہ مومنین، صالحین و اولیائے کاملین کی مقبولیت عامہ ان کی محبوبیت کی دلیل ہے۔ جیسے کہ حضور غوث اعظم رضی اللہ عنہ اور حضرت نظام الدین دہلوی اور حضرت سلطان سید اشرف جہانگیر سمنانی رضی اللہ عنہم اور دیگر

حضرات اولیائے کاملین کی عام مقبولیتیں ان کی محبوبیت کی دلیل ہیں۔“

جب آپ درس و تدریس سے فرصت پاتے تو طریقت کے ذریعہ دین متین کی تبلیغ و اشاعت میں لگ جاتے۔ آپ کے دست حق پرست پر جو بھی بیعت ہوتا اسے نماز روزہ اور داڑھی رکھنے اور حرام و ناجائز چیزوں سے دور رہنے کی ضرور تلقین کرتے۔ نیز گاہے بگاہے اپنے مریدین و متوسلین کو شریعت کی پابندی کرنے کی نصیحت کرتے رہتے۔

یہ چند سطور بعجلت آپ کی بارگاہ خراج عقیدت کے طور پر نذر کیے ”مگر قبول افتد زہے عز و شرف“ اللہ تعالیٰ اپنے حبیب لبیب کے صدقہ و طفیل ان کے مرقد پر باران رحمت کا نزول فرمائے، اور ان کے فیضان کو ہم پر جاری و ساری فرمائے۔





## خطیب البراہین اور دعوت و تبلیغ

مفتی عبدالحکیم نوری مصباحی

بانی علامہ فضل حق اکیڈمی بھوانی پور، اسکا بازار، ضلع سدھار تھ نگر

انبیاء کرام و رسلان عظام علیہم السلام کے طریقہ کار کو اپنانے کے لیے علمائے کرام و صوفیائے عظام ہر دور میں کمر بستہ رہے، انھیں عظیم المرتبت شخصیتوں کی کوششوں کا نتیجہ ہے کہ ایمان و اسلام کی ضیاءباریوں و ضوفشانیوں سے دنیا کا ہر خطہ روشن و منور نظر آرہا ہے، اسلام کی دعوت تبلیغ کے لیے ضروری ہے کہ داعی و مبلغ، فقہ و تصوف سے آراستہ و پیراستہ ہو تب جا کر اس کی دعوت و تبلیغ موثر ہوگی، اس لیے کہ فقہ اسلامی دنیاوی احکام و نظام کا محافظ اور عمل کا مصلح ہے اور تصوف رب ذوالجلال کی طرف سے سلوک کی کیفیت کی معرفت اور اندرونی حالات کو صاف و ستھرا کر کے فضائل سے آراستہ و پیراستہ کرنے کے طریقہ کار کی رہنمائی کرتا ہے، دونوں علوم کا جامع بلاشبہ دعوت و تبلیغ کے ذریعہ اشاعت اسلام میں نمایاں خدمات انجام دیتا رہا ہے، غیر منقسم ہندوستان میں مذکورہ اوصاف حمیدہ سے متصف شخصیتوں میں سیدنا داتا گنج بخش، جویری، سیدنا خواجہ معین الدین حسن سجزی، سیدنا بدیع الدین مدار حلبی، سیدنا بہاؤ الدین انصاری، سیدنا قاضی حمید الدین ناگوری، سیدنا رضی الدین باقی باللہ علیہم الرحمہ اور ان کے خلفاء کا عظیم کارنامہ ہے، چودہویں صدی ہجری میں داعی اسلام کی حیثیت سے خلیفہ اعلیٰ حضرت مبلغ اسلام حضرت علامہ عبدالعلیم علیہ الرحمہ میرٹھی کا نام خصوصیت کے ساتھ لیا جاتا ہے، ہمارے مدروح خطیب البراہین حضرت علامہ الحاج مفتی صوفی محمد نظام الدین علیہ الرحمۃ والرضوان نے بھی انھیں عظیم المرتبت شخصیتوں کے نقش قدم پر چلتے ہوئے دعوت و تبلیغ کی خدمات انجام دینے میں نمایاں کردار ادا کیا ہے، اس لیے کہ وہ ان عظیم الشان علما میں سے تھے جنھیں رب کائنات نے خشیت کی عظیم دولت سے

نوازا ہے، خداوند قدوس نے جن علما کی خشیت کا ذکر جمیل فرمایا ہے وہ فقہائے کرام ہیں جیسا کہ سیدنا عبداللہ بن مبارک رحمۃ اللہ تعالیٰ علیہ فرماتے ہیں: ”المراد من العلما الفقہاء“ حضرت خطیب البراہین علیہ الرحمہ علوم عربیہ میں مہارت کے ساتھ حدیث و تفسیر اور فقہ اسلامی میں خاصا درک رکھتے تھے، یوں ہی تصوف کے لوازمات مثلاً شیخ طریقت کی طرف رجوع اور ذکر و فکر اور محاسبہ و مراقبہ سے اپنے کو مزین و مرصع کرنے میں کامیاب و کامراں تھے، اس اجمال کی مختصر تفصیل یہ ہے کہ خطیب البراہین علیہ الرحمہ جامعہ اشرفیہ مبارک پور کے نامور فاضل تھے، استاذ العلما جلالتہ العلم حضور حافظ ملت، استاذ مطلق علامہ عبدالرؤف بلیاوی، بحر العلوم مفتی عبدالمنان جیسی عبقری شخصیتوں سے حدیث و تفسیر اور فقہ حنفی کی تحصیل میں کامیاب و کامراں ہوئے اور غوث العالم سرکار مفتی اعظم ہند مصطفیٰ رضا خان علیہ الرحمۃ والرضوان کی بارگاہ عظمت میں حاضر ہو کر سلسلہ قادریہ میں داخلہ کے بعد تصوف و سلوک کی منزلوں کو طے کرنے کے لیے ذکر و فکر اور محاسبہ و مراقبہ سے باطن کو مجلیٰ و مصفیٰ فرماتے رہے، وہ ایسے ذاکر تھے کہ انہیں ذکر میں محویت حاصل تھی، چوں کہ قرآن مقدس میں لفظ ذکر متعدد معانی میں مستعمل ہے، لفظ ذکر بول کر قرآن مقدس مراد ہے، ”انانحن نزلنا الذکر وانا لہ لحافظون“ اور کبھی ذکر سے نماز مراد ہے ”فاسعوا الی ذکر اللہ“ اور کبھی علم ”فاسئلوا اهل الذکر ان کنتم لاتعلمون“ اور کبھی ذکر سے تسبیح و تہلیل اور درود و تکبیر مراد ہے ”فاذا قضیتہم الصلوٰۃ فاذکرو اللہ قیاما و قعودا و علی جنوبکم، واذکرو اللہ کثیرا، واذکر اسم ربک و تبتل الیہ تبیتلا“ خلاصہ یہ ہے کہ ذکر کے جتنے اقسام قرآن مقدس میں مذکور ہیں خطیب البراہین علیہ الرحمہ تمامی اقسام ذکر پر عامل تھے، قرآن کی تلاوت اور قرآن خوانی، مفہوم و مطلب کی تبلیغ و اشاعت آپ کا معمول رہا، بعد نماز فجر تلاوت قرآن مقدس کے بعد تفسیر کی مستند کتابوں کا مطالعہ کرتے اور بذریعہ تدریس و تقریر با وضو و با احترام قرآنی تبلیغ و دعوت میں

مصرف رہتے، طلباء و عوام کو قرآنی احکام کا پابند رکھنے کے لیے انتھک کوششیں کرتے رہے گویا کہ ذکر یعنی قرآن مقدس کو دل و نگاہ میں بسا کر دعوت و تبلیغ میں ہمہ وقت مصرف رہے، یوں ہی ذکر یعنی نماز کی پابندی بچپن سے کرتے رہے حضرت والا کے استاذ گرامی فخر القرا حضرت علامہ قاری محمد یحییٰ علیہ الرحمہ نے راقم الحروف سے فرمایا کہ ”نظام الدین بچپن سے صوفی ہے، جب میں فجر کے وقت طلبہ کو بیدار کرنے کے لیے جاتا تو اسے مصرف عبادت پاتا“ گویا کہ بچپن سے عبادت و ریاضت کے خوگر کا نام خطیب البراہین علیہ الرحمہ ہے، خود نماز کے پابندی اور وعظ و نصیحت کے ساتھ لوگوں کو نماز کا پابند بنانے کے لیے کوششیں کرنا آپ کا شیوہ تھا، نماز کی دعوت و تبلیغ آپ کا عظیم مشن تھا، یوں ہی ذکر یعنی علم کو حاصل کرنے کے لیے دور و دراز کا سفر کیا، علم سفینہ کی تحصیل کے بعد علم سینہ کو حاصل کرنے کے لیے ماہرہ مطہرہ و بریلی شریف کا سفر کیا، علم ظاہر و باطن سے اپنے کو آراستہ و پیراستہ کرنے کے بعد بیعت و ارشاد کے ذریعہ ہزاروں کو توبہ و استغفار کرانے کے بعد رجوع الی اللہ کی دعوت و تبلیغ کی اور مرشد کامل کی حیثیت سے ہزاروں افراد کے قلوب و اذہان کو منور و مجلیٰ کرنے میں کامیاب و کامراں ہوئے۔ ذکر یعنی تکبیر و تہلیل اور درود و سلام میں اس قدر محو رہتے کہ ہمہ وقت اللہ اکبر کی صدائیں بلند ہوتیں اور مجموعہ درود و سلام دلائل الخیرات شریف کا ورد کرنا آپ کا معمول تھا، اپنے مریدین و متوسلین کو ذکر خفی اور پاس انفاس کی تعلیم دینے کے ساتھ ساتھ دلائل الخیرات شریف کی اجازت مرحمت فرماتے گویا کہ روحانی تعلیمات کے ذریعہ مریدین و متوسلین کے ظاہر و باطن کو منور و مجلیٰ کرنے کی کوشش کرتے، دعوت و تبلیغ کا یہ طریقہ اپنے مرشد گرامی و قار حضور مفتی اعظم ہند علیہ الرحمۃ والرضوان سے حاصل کیا تھا۔ حضرت خطیب البراہین علیہ الرحمہ محاسبہ و مراقبہ کے ذریعہ بھی دعوت و تبلیغ انجام دیتے تھے، اس لیے کہ صوفیائے کرام محاسبہ نفس کے ذریعہ محبت و ایثار اور اخلاص و مروت کی دولت سے سرفراز ہوتے ہیں اور محاسبہ نفس کرنے والا باطل سے متنفر اور خیر

وطاعت کا خوگر ہوتا ہے ”من عرف نفسه فقد عرف ربه“ جس نے اپنے کو پہچانا اس نے اپنے رب کو پہچانا، گویا کہ اپنی برتری سے نا آشنا اور خود کو کم تر سمجھنے والا نخوت جیسی بیماریوں سے پاک و صاف ہو جاتا ہے، خشیت الہی کے ذریعہ محاسبہ کی دولت حاصل ہوتی ہے جیسا کہ حضرت سید احمد رفاعی علیہ الرحمہ البرہان المؤید میں تحریر فرماتے ہیں: ”من الخشية تكون المحاسبة ومن المحاسبة تكون المراقبة، ومن المراقبة يكون دوام الشغل بالله تعالى“ خشیت سے محاسبہ کی دولت حاصل ہوتی ہے اور محاسبہ سے مراقبہ کی دولت اور مراقبہ کے ذریعہ رب تعالیٰ کی دائمی خوشنودی حاصل ہو جاتی ہے، محاسبہ کے ثمرات یہ ہیں کہ اس کے ذریعہ سے بندہ حقوق اللہ و حقوق العباد کی ضرورت و اہمیت کو سمجھ لیتا ہے اور ان کی ادائیگی کی انتھک کوشش کرتا ہے اور توبہ و استغفار کے بعد پورے طور پر آیت مذکورہ ”فغفر والی اللہ انی لکم نذیر مبین“ کا صحیح مصداق ہو جاتا ہے۔

حضور خطیب البراہین علیہ الرحمہ محاسبہ کے خوگر تھے یہی وجہ ہے کہ توبہ و استغفار میں مشغول رہتے اور اپنے مریدین و متوسلین کو کبر و نخوت سے بچانے کی کوشش کرتے اور توبہ و استغفار کی تعلیم دیتے ہوئے حقوق اللہ و حقوق العباد کی ادائیگی پر کار بند تھے، دعوت تبلیغ کے ذریعہ گنہگاروں کو صالحین کے زمرہ میں داخل کرانے کی کوشش بسیار آپ کا شیوہ تھا، اسی طرح مراقبہ کے خوگر تھے، آپ کی نگاہ قلب پر ہوتی ”قلب المؤمن عرش اللہ“ مومن کا دل عرش الہی ہے گویا کہ آپ سر کو جھکا کر دل کی طرف توجہ خاص کے ذریعہ ان جلوں کا مشاہدہ کرتے جہاں تک اہل اللہ کے علاوہ کسی اور کی رسائی نہیں ہوتی، بذریعہ مراقبہ اپنے قلب کو منور و مصطفیٰ کرنے کے ساتھ اہل اللہ کی شان یہ ہوتی ہے کہ جس کی طرف توجہ خاص فرما دیتے ہیں اس کے قلب و نظر کو مطہر و مصفیٰ کر دیتے ہیں، آن واحد میں لاہوت و ملکوت کی سیر کر دیتے ہیں، دعوت و تبلیغ کا یہ طریقہ صوفیائے کرام کا خاصہ رہا ہے۔

الحاصل یہ کہ حضور صوفی صاحب قبلہ علیہ الرحمہ اپنے دور کے عظیم عابد و متقی ہونے کے ساتھ عملی میدان میں ایک عظیم المرتبت داعی دین بھی تھے، جب تک باحیات رہے اپنے قال و حال سے رشد و ہدایت اور بندوں کی اصلاح کا فریضہ انجام دیتے رہے، آپ قال والے داعی نہیں بلکہ اپنے قول پر عمل پہلے کرتے تھے پھر اس پر عمل کرنے کی دعوت دیتے تھے۔

افسوس آج دنیا اس عظیم المرتبت شخصیت سے محروم ہو گئی۔ پروردگار عالم ہم سب کو آپ کے نقوش حیات کو اپنانے کی توفیق خیر سے نوازے۔ آمین۔



## خطیب البراہین اور اصلاح معاشرہ

مفتی ساجد علی مصباحی  
جامعہ اشرفیہ، مبارک پور، ضلع اعظم گڑھ

خود نیک نہیں تسلیم، مگر نیکوں سے محبت رکھتے ہیں  
اس حسنِ ادب کے صدقے میں امیدِ سعادت رکھتے ہیں

خطیب البراہین، پیر طریقت، حضرت علامہ صوفی محمد نظام الدین برکاتی مصباحی (ولادت: ۲۱/رجب ۱۳۴۶ھ/۱۵/جنوری ۱۹۲۸ء۔ وفات: یکم جمادی الاولیٰ ۱۴۳۴ھ/۱۴/مارچ ۲۰۱۳ء) گوناگوں فضائل و کمالات کے حامل تھے، میدانِ درس و تدریس ہو یا محفلِ وعظ و تذکیر، مریدین و متوسلین کی ہدایت و رہنمائی کا مسئلہ ہو یا خلوص و للہیت اور تقویٰ و طہارت کا معاملہ، ہر میدان میں اور ہر محاذ پر حضرت خطیب البراہین علیہ الرحمہ بہت نمایاں اور ممتاز نظر آتے تھے۔

درس گاہ میں جب طالبانِ علوم نبویہ کی حسینِ انجمن میں جلوہ بار ہوتے تو علوم و معارف کے لعل و گہر لٹاتے اور اپنے آبخارِ علم و فضل سے تشنگانِ عشق و عرفاں کو سیراب کرتے ہوئے زبانِ حال سے ارشاد فرماتے

کہکشاں سے کوئی یہ کہہ دے کہ اپنی کرنوں کو چن کے رکھ لے

میں اپنے صحرا کے ذرے ذرے کو خود چمکنا سکھا رہا ہوں

نام و نمود سے بے پروا علم و عمل کے اس پیکرِ جمیل کی بذلہ سنجی مختلف علوم و فنون کی گتھیاں سلجھاتی اور اس سراپاے شعور و آگہی کی خاموشی حکمت و دانائی کا پتہ دیتی تھی، حلم و بردباری اور تواضع و انکساری کا مفہوم ان کی نشست و برخاست سے بھی سمجھا جاتا تھا؛ اسی لیے تو ان کی فیض بار مجلس سے مستفید ہونے والا اپنے خیالات کا اس طرح اظہار کرتا نظر آتا ہے

تمہاری زندگی سنت کے سانچے میں ڈھلی ایسی  
دلائل دین کے ہو تم، براہین و بیان تم ہو  
یقیناً متقی، شیخ الحدیث و پارسا، زاہد  
کہ عالم با عمل ہو، واقف سر نہاں تم ہو  
کوئی سنت کسی لمحہ نہ تم سے چھوٹے دیکھی  
خدا جانے تمہارا مرتبہ کیا ہے، کہاں تم ہو

اور جب آپ منبر خطابت پر جلوہ نما ہوتے تو اپنی زبان گہر بار سے علوم و معارف  
کے درخشاں موتی لٹاتے، آپ کے خطبات دلائل و براہین سے مزین اور واقعات و  
حقائق سے آراستہ ہوتے تھے، زبان آسان، مگر سحر آفریں ہوتی، انداز سادہ، مگر دلنشین  
ہوتا آپ کے خطاب سے ارباب علم و دانش، اصحاب فکر و بصیرت، علما و طلبہ، بلکہ گنوار  
و رآن پڑھ سبھی مستفید و مسرور ہوتے تھے، آپ کی دقیقہ سنجی اور نکتہ آفرینی بڑی حیرت  
انگیز اور بصیرت افروز ہوتی تھی، سننے والے ہمہ تن گوش ہو کر محو سماعت ہوتے، ٹکٹکی  
باندھے رخِ زیبا کا نظارہ کرتے اور آپ کی علمی گہرائی و گیرائی اور ہمہ جہت معلومات پر داد  
دیتے ہوئے برملا اس حقیقت کا اعلان کرتے

خطیب ایسا، خطیبوں کو نئی راہیں ملیں جس سے  
خطابت میں سلاست میں شہا آب رواں تم ہو

گونگاؤں خوبیوں کے حامل اس مردِ حق آگاہ کے اوصافِ جلیلہ کا بیان صرف ہمہ و  
شما ہی نہیں کرتے ہیں، بلکہ جہانِ علم و دانش کی جلیل الشان ہستیاں اور عبقری شخصیات  
بھی ان کی تعریف و توصیف میں رطب اللسان ہیں۔ سردست ہم اثباتِ مدعا اور آپ کی  
تسکینِ خاطر کے لیے دو چند بزرگوں کی تحریریں ہی پیش کرتے ہیں:

(۱) محدث کبیر حضرت علامہ مفتی ضیاء المصطفیٰ قادری مصباحی (بانی جامعہ

امجدیہ رضویہ، گھوسی، منو) حضرت خطیب البراہین علیہ الرحمہ کے محاسن و کمالات کا

تذکرہ کرتے ہوئے اس طرح رقم طراز ہیں:

”حضرت صوفی صاحب مدظلہ محتاط، صاحب بصیرت اور پابند شرع عالم دین ہیں، آپ کی تقریریں دلائل اور عشقِ رسول سے لب ریز ہوتی ہیں، زبان شستہ ہونے کے ساتھ شریعت کے معیار پر ہوتی ہیں اور تقریر کے مضامین بہت ہی فکر انگیز ہوتے ہیں، دقیقہ سنجی اور نکتہ آفرینی آپ کی تقریروں کی خصوصیات میں معدود ہیں، اس طرز کی تقریر میں آپ ہندوستان کے علما میں امتیازی شان رکھتے ہیں، مقررین و واعظین کے لیے صوفی صاحب کا انداز بیان اور ان کی روش اسوہ حسنہ کی حیثیت رکھتی ہے۔“ (خطبات

خطیب البراہین، تقریظ جلیل ص ۷، مکتبہ برکاتیہ نظامیہ، اگیا چھاتا، سنت کبیر نگر)

(۲) محقق مسائل جدیدہ حضرت علامہ مفتی محمد نظام الدین رضوی مصباحی (صدر شعبہ افتا جامعہ اشرفیہ، مبارک پور) حضرت خطیب البراہین کی ایک کتاب پر مقدمہ لکھتے ہوئے یوں تحریر فرماتے ہیں:

”حضرت مولف (پیر طریقت حضرت علامہ و مولانا صوفی محمد نظام الدین صاحب قبلہ) اہل سنت و جماعت کے نامور عالم، جلیل القدر فاضل اور مشہور خطیب ہیں۔ آپ کا خطاب قرآن و حدیث کے حوالوں سے مرصع، عام فہم اور شستہ ہوتا ہے؛ اس لیے علما نے آپ کو خطیب البراہین کا لقب دیا۔ میں سمجھتا ہوں کہ یہ تالیف بھی حضرت ممدوح کے مواعظِ حسنہ میں سے ایک ہے۔ اخلاص و للہیت آپ کی خو، بو ہے اور ورع و تقویٰ آپ کا پیکر، خلاصہ یہ کہ آپ بزرگوں کی یادگار اور صالحین کا نمونہ ہیں۔“

(داڑھی کی اہمیت، تقدیم، ص ۳، مکتبہ برکاتیہ نظامیہ، اگیا چھاتا، سنت کبیر نگر)

(۳) مبلغ اسلام حضرت مولانا محمد عبدالمبین نعمانی مصباحی (مہتمم دارالعلوم

قادریہ، چریاکوٹ، منو) اپنی ایک تقریظ میں اس طرح اظہارِ خیال فرماتے ہیں:

”صوفی باصفا، خطیب البراہین حضرت علامہ صوفی محمد نظام الدین صاحب قبلہ بستوی جماعتِ اہل سنت کی ایک عظیم شخصیت ہیں جنہیں بقیۃ السلف اور حجتہ الخلف کہا



جائے تو بجا ہے۔ آپ جہاں بہترین مدرس، عالی شان خطیب اور مقبول ترین مرشدِ طریقت ہیں وہیں بہت ساری کتابوں کے مصنف بھی ہیں۔ آپ کی زیادہ تر کتابیں واعظانہ انداز لیے ہوئے ہیں؛ اس لیے عوام و خواص سب کے لیے غایت درجہ مفید ہیں۔“ (حقوق والدین، قرآن و حدیث کی روشنی میں، تقریظِ طلیل، ص ۳، مکتبہ برکاتیہ نظامیہ، اگیا چھاتا، سنت کبیر نگر)

دوسری جگہ لکھتے ہیں:

”حضرت خطیب البراہین مدظلہ العالی ہمیشہ اخلاص پیشہ اور دین پرست رہے ہیں، اور حرص و ہوس کو آپ نے دور کا سلام کہہ دیا ہے جو آپ کے صفائے باطنی و زکائے قلبی کی علامت ہے۔ آپ کی مقناطیسی شخصیت نے بڑے بڑے گم کردہ راہوں کو صفائے قلبی کی راہ پر لگا دیا ہے، آپ کی ادنیٰ توجہ اور روحانی تربیت نے ہزاروں تاریک دلوں کو دین کا اجالا بخش دیا ہے اور کتنے ناپختہ اذہان میں تصلب فی الدین کی شمع روشن کر دی ہے، آپ سے قریب ہوتے ہی آدمی روحانیت سے قریب ہوتا چلا جاتا ہے، غرض کہ اس دور میں ایک شیخِ طریقت، ایک مصلح و مربی کی حیثیت سے آپ ایک بلند مقام پر فائز ہیں۔ (خطبات خطیب البراہین، تقدیم ص ۹، مکتبہ برکاتیہ نظامیہ، اگیا چھاتا، سنت کبیر نگر)

(۴) بحر العلوم حضرت علامہ مفتی عبدالمنان اعظمی مصباحی علیہ الرحمہ آپ کی شخصیت اور خطابت کے تعلق سے ارشاد فرماتے ہیں:

”حضرت مولانا مولوی مفتی محمد نظام الدین صاحب، شیخ الحدیث دارالعلوم تنویر الاسلام، امرڈوبھا، ضلع بستی علمائے اہل سنت میں ایک ذی وقار عالم اور مدرسین میں ایک بلند پایہ شیخ الحدیث، جن کے کثیر التعداد شاگرد پورے ہندوستان میں پھیلے ہوئے ہیں، مرشدین میں ایک گراں قدر مرشد اور کثیر المریدین شیخ وقت اور پیر طریقت شمار کیے جاتے ہیں، اور رشد و ہدایت اور وعظ و تقریر میں پورے ہندوستان کے طبقہ اہل سنت میں خطیب البراہین کے نام سے معروف و مشہور ہیں۔

مولانا نے اپنے وعظ و تقریر میں ایک طرز خاص ایجاد فرمائی، زبان صاف اور

سیدھی، اندازِ بیان واضح اور سلجھا ہوا، مگر پابندی اس امر کی کہ جو بات بھی کہی جائے اسے حوالوں سے آراستہ کر دیا جائے۔ مولانا اپنے بیان کی کیفیات میں خود ڈوب جاتے ہیں اور سننے والوں کا یہ حال کہ ہر شخص ششدر اور حیرانِ غلغلہ کی مانند ہے ان کا چہرہ دیکھ رہا ہے اور ان کی باتیں سن رہا ہے اور دل میں سوچ رہا ہے، یا اللہ! کتنا وسیع مولانا کا علم ہے اور کتنا قوی ان کا حافظہ؟ بقول کسے

زبانِ عشق، دل کی بات، وہ بھی بزمِ واعظ میں  
درو دیوار جھوم اٹھتے ہیں، منبرِ رقص کرتا ہے

(خطبات خطیب البراہین، تقریظِ حلیل، ص ۵، ۶، ۷، ملخصاً، مکتبہ برکاتیہ نظامیہ، اگیا چھاتا، سنت کبیر نگر)

(۵) شیخ القرآن حضرت علامہ الحاج عبداللہ خاں عزیزی علیہ الرحمہ آپ سے متعلق اپنے ایک مضمون میں اس طرح رقم طراز ہیں:

حضرت مولانا نظام الدین صاحب ایک عالمِ دین، بڑے اچھے واعظ و مقرر ہیں، اپنے وعظ و تقریر میں قرآن و حدیث سے اپنے مطالبِ عالیہ یا موضوعِ سخن کو خوب خوب مدلل و مبرہن کرتے ہیں، جب وہ کسی موضوع پر اپنے واعظانہ انداز سے بحث کا آغاز کرتے ہیں تو وہ اپنی بحث میں منفرد نظر آتے ہیں۔ قرآن شریف کی آیات کو پیش کرتے وقت حوالہ ضرور دیتے ہیں، اور حوالہ میں پارہ، سورت، رکوع سب کچھ بیان کر دیتے ہیں، اسی طرح بخاری شریف کی حدیث پیش کرتے ہیں تو پارہ، باب، حدیث نمبر، صفحہ نمبر بیان کرتے چلے جاتے ہیں۔

مجھ کو پورے ہندوستان میں ایسا خطیب و واعظ نہیں ملا جو ان کی دشوار گزار راہ پر چل کر کامیاب رہا ہو۔ وہ نہایت سنجیدگی و متانت اور وقار و تمکنت کے ساتھ اپنا وعظ و بیان سامعین کے سامنے پیش کرتے ہیں۔ ان کے اس اندازِ تقریر سے بھی صوفیانہ رنگ جھلکتا ہے گو کہ ان کے وعظ میں عالمانہ شان نمایاں رہتی ہے تاہم صوفیت کی رنگینی بھی جلوہ بار ہوتی ہے۔ (خطیب البراہین اپنے خطبات کے آئینے میں، ص ۸، مکتبہ برکاتیہ نظامیہ، اگیا چھاتا)

اس طرح اگر آپ کے ہمہ جہت محاسن و کمالات کا تذکرہ کیا جائے اور آپ کے معاصرین و مشائخ کے تاثرات قلم بند کیے جائیں تو ایک ضخیم کتاب تیار ہو جائیگی اور آخر میں آپ کا تذکرہ نگار اور مشائخ کے گرامیہ تاثرات کو زیب قرطاس کرنے والا یہ کہتے ہوئے اپنا قلم روک لے گا۔

آپ کا ارشاد ہوتا ہے مدلل مبرہن  
کیا حدیثوں کے حوالے اور کیا ام الکتاب  
آپ ہیں پیکرِ عمل کے انتہائی ہیں خلیق  
اور روئے پاک سے ظاہر بزرگی کا شباب  
اک جہاں ہے آپ کی توصیف میں رطب اللسان  
کیا کہوں میں نا سمجھ واللہ اعلم بالصواب

ان سطروں سے یہ حقیقت تو روز روشن کی طرح عیاں ہو گئی کہ حضرت خطیب البراہین علیہ الرحمہ تدریس و تقریر، دعوت و تبلیغ، وعظ و نصیحت، تقویٰ و طہارت، خلوص و للہیت، علم و عمل اور فکر و نظر ہر جہت سے بہت نمایاں اور ممتاز تھے، یہی وجہ ہے کہ آپ کے اصاغر و اکابر اور معاصرین سبھی آپ کو قدر کی نگاہ سے دیکھتے تھے اور آپ کے ان فضائل و مناقب کا برملا اظہار بھی فرماتے تھے اور کیوں نہ ہو کہ آپ کا مقصد اصلی مذہب اسلام کی ترویج و اشاعت، خلق خدا کی ہدایت و رہنمائی اور معاشرہ میں پھیلی ہوئی برائیوں کا سد باب کرنا تھا، اور الحب فی اللہ و البغض فی اللہ یعنی اللہ جل شانہ کی رضا و خوشنودی کے لیے کسی سے محبت کرنا اور اسی کی رضا و خوشنودی کے لیے کسی سے دشمنی کرنا آپ کا طغرائے امتیاز تھا۔

حضرت خطیب البراہین علیہ الرحمہ کی دینی و ملی، علمی و فکری اور اصلاحی و تعمیری خدمات کا ہر گوشہ اس لائق ہے کہ اس پر لکھا جائے اور اس کی روشنی میں عمل بھی کیا جائے، مگر صالح و صحت مند معاشرہ کی تعمیر و تشکیل اور مسلمانوں کی اصلاح و تفہیم کے

لیے آپ کے کارنامے بطور خاص قابلِ ذکر ہیں، اور صرف قابلِ ذکر ہی نہیں، بلکہ لائقِ اتباع بھی ہیں، اس لیے ہم بروقت معاشرہ میں پھیلی ہوئی برائیوں کے سدِّ باب (اصلاحِ معاشرہ) اور مسلمانوں کی اصلاح اور ان کی فلاح و بہبود کے لیے آپ کی مخلصانہ کاوشوں کی ایک جھلک پیش کرتے ہیں:

### حقوق والدین:

اربابِ علم و فضل اس حقیقت سے بخوبی آشنا ہیں کہ حقوق العباد میں سب سے اہم والدین (ماں باپ) کے حقوق ہیں، مگر افسوس! آج ہمارے معاشرہ میں والدین کے ساتھ ہی سب سے زیادہ نازیبا سلوک کیا جا رہا ہے، بعض عاقبت ناندیش بیٹے اپنے والدین کی خدمت کے بجائے ان کی شان میں گستاخیاں کرتے ہیں اور جب اس سے بھی جی نہیں بھرتا تو انھیں گالیاں دیتے ہیں، بلکہ ضعیفی کے عالم میں ان محسنوں کو مارنے پیٹنے سے بھی گریز نہیں کرتے۔

یہ صورتِ حال حضرت خطیب البراہین علیہ الرحمہ کی نگاہوں سے پوشیدہ نہیں تھی؛ اس لیے انھوں نے ایک رسالہ بنام ”حقوق والدین، قرآن و حدیث کی روشنی میں“ تحریر فرمایا، اس میں پہلے قرآن و حدیث کی روشنی میں والدین کے حقوق کی وضاحت کی، پھر بہکے ہوئے نوجوانوں کی تنبیہ و ترغیب کے لیے درج ذیل امور سے متعلق احادیث نقل کر کے ان کا ترجمہ اور مطلب بھی سمجھایا:

والدین اپنی اولاد اور ان کے مال کے مالک ہیں اور اس میں سے بقدر ضرورت لے سکتے ہیں۔ پروردگار کی رضا و خوشی باپ کی رضا مندی و خوشنودی میں ہے اور پروردگار کی ناراضی باپ کی ناراضی میں ہے، ماں باپ کو محبت بھری نگاہ سے دیکھنے کے بدلے اللہ تبارک و تعالیٰ اولاد کے نامہ اعمال میں حج مقبول کا ثواب لکھ دیتا ہے، جنت ماں کے قدموں کے پاس ہے، باپ جنت کا ایک دروازہ ہے، ماں کا قدم اور باپ کی پیشانی کا بوسہ جنت کی دہلیز چومنے کے مساوی ہے، والدین کی خدمت اور ان کے

حقوق کی رعایت نفلی جہاد سے افضل ہے۔ ماں کے ساتھ حسن سلوک گناہوں کی بخشش کا ذریعہ ہے۔ ماں باپ کی خدمت کرنے سے عمر میں برکت ہوتی ہے، ماں باپ کا نافرمان جنت سے محروم رہے گا، ماں باپ کا نافرمان دنیا ہی میں سزا پا جاتا ہے، ماں باپ کی نافرمانی کرنے والے کی عبادت مقبول نہیں ہوتی۔ والدین کا نافرمان ذلیل و رسوا ہو جاتا ہے۔ اس طرح دیگر امور سے متعلق احادیث کریمہ اور واقعات ماضیہ کا رقت انگیز انداز میں تذکرہ کرنے کے بعد آخر میں فرماتے ہیں:

مسلمانو! غور کرو کہ والدین کی نافرمانی کا وبال کیسا ہوتا ہے، لیکن افسوس! آج یہ عام رواج ہو چکا ہے، ہمارے نوجوان شادی ہوتے ہی والدین کو بالکل فراموش کر دیتے ہیں، ان کی شان میں گستاخیاں کرتے ہیں، ان کی خدمت تو درکنار، انہیں مارنے، پیٹنے اور انہیں گالیاں دینے سے بھی گریز نہیں کرتے۔

آہ مسلمانو! تمہیں کیا ہو گیا ہے؟ کیا تمہیں اپنے مالکِ حقیقی کی بارگاہ میں حاضر نہیں ہونا ہے؟ کیا تمہیں قبر کی کوٹھری میں جا کر نہیں سونا ہے؟ کیا تم ہمیشہ اس فانی دنیا میں رہو گے؟

مسلمانو! جہنم کے دہکتے ہوئے انگاروں سے ڈرو کہ جس کا ایندھن انسان اور پتھر بنیں گے۔

اللہ تعالیٰ ہم سب کو والدین کے حقوق کی ادائیگی اور ان کے ساتھ حسن سلوک کی توفیق عطا فرمائے اور ان کی نافرمانی کے وبال سے محفوظ رکھے۔ آمین بجاہ النبی سید المرسلین و علی آلہ و اصحابہ اجمعین۔ (حقوق والدین، قرآن و حدیث کی روشنی میں، ص ۴۰، مکتبہ برکاتیہ نظامیہ، آگیا چھاتا، سنت کبیر نگر)

سوز و گداز میں ڈوبی ہوئی یہ رقت انگیز اور نصیحت آمیز تحریر کسی بھی مسلمان کے دل کی دنیا بدل سکتی ہے بشرطیکہ اس کے اندر حرارتِ ایمانی اور احساسِ پشیمانی باقی ہو؛ اس لیے ضرورت ہے کہ اس رسالہ کو عام سے عام ترکیا جائے تاکہ زیادہ سے زیادہ لوگ اس سے مستفید ہو سکیں۔

## داڑھی کی اہمیت:

داڑھی حضراتِ انبیاءِ کرام و مرسلینِ عظام بالخصوص حضورِ رحمتِ عالم صلی اللہ تعالیٰ علیہ وسلم کی سنتِ کریمہ اور مسلمانوں کا مذہبی شعار ہے، ایک مشیت کی مقدار رکھنا واجب ہے، مگر اس کے باوجود داڑھی منڈانے کی بیماری و باکی شکل اختیار کر چکی ہے جو ہمارے لیے لمحہ فکریہ ہے، ایک زمانہ وہ تھا کہ اگر کسی کو پیدائشی طور پر داڑھی نہیں ہوتی تھی تو وہ اس پر افسوس کرتا، چنانچہ قاضی شریح جو اجلہ ائمہ اور کبار تابعین میں سے ہیں انھیں پیدائشی طور پر داڑھی نہیں تھی، وہ فرمایا کرتے تھے: اے کاش! دس ہزار دے کر داڑھی مل جاتی (تو میں خرید لیتا)۔

اسی طرح حضرت اخف بن قیس جو حکمائے کاملین اور ثقہ علمائے کرام میں سے ہیں انھیں بھی پیدائشی طور پر داڑھی نہیں تھی، ان کے احباب فرمایا کرتے تھے: اگر بیس ہزار کی بھی داڑھی ملتی تو ہم اخف کے لیے خرید لیتے۔

لیکن آج حال یہ ہو گیا ہے کہ داڑھی موجود ہے اور مسلمان اس کی اہمیت نہیں سمجھ رہے ہیں، شوق سے داڑھیاں منڈاتے ہیں اور اپنے چہروں کو بے نور کیے کوچہ و بازار میں گھومتے ہیں۔ حضرت خطیب البراہین علیہ الرحمہ نے اس درد انگیز منظر کا مشاہدہ کیا تو ان کی حرارتِ ایمانی اور جذبہ دروں نے انھیں اس بات پر آمادہ کیا کہ وہ اس سلسلے میں بھی قومِ مسلم کی خاطر خواہر ہنمائی کریں؛ اس لیے انھوں نے تقریباً ۱۹۸۰ء میں ایک رسالہ بنام ”داڑھی کی اہمیت“ تحریر فرمایا اور اس میں آیاتِ قرآنیہ، احادیثِ نبویہ اور کتبِ فقہیہ کے حوالے سے داڑھی کی عظمت و اہمیت بیان کرتے ہوئے مسلمانوں کے ذہن و فکر کو جھنجھوڑ کر رکھ دیا، چنانچہ ایک جگہ سرکار علیہ الصلوٰۃ والسلام کا یہ ارشاد کہ ”میرے رب نے مجھے حکم دیا ہے کہ میں مونچھیں پست کروں اور داڑھیاں بڑھاؤں“، نقل کرنے کے بعد فرماتے ہیں:

”مسلمانو! تمہارے رسول صلی اللہ تعالیٰ علیہ وسلم کا یہ فرمان تمہارے لیے شاہ

راہِ حیات متعین کر رہا ہے اور دعوتِ عام دے رہا ہے کہ اس میں رب عزوجل اور اس کے پیارے محبوب صلی اللہ تعالیٰ علیہ وسلم کی رضا و خوشنودی کا راز مضمر ہے، تم اس درِ آب دار اور گوہر شب تار کی حصولِ یابی میں لگو اور نفسِ امارہ کے دامِ فریب سے رست گاری حاصل کرو۔

مسلمانو! آپ کو یہ بات بحسن و خوبی معلوم ہے کہ آدمی جس حال پر مرتا ہے اسی حالت پر وہ اٹھتا بھی ہے، خدا نخواستہ روزِ قیامت رسول اللہ صلی اللہ تعالیٰ علیہ وسلم مجوسیوں کی سی تمھاری صورت دیکھ کر نظر موڑ لیں تو کیا ہوگا، یقین جانو کہ تم کہیں کے نہ رہ جاؤ گے، تمھاری امان اور رستگاری سب کچھ ان کی نظرِ رحمت میں ہے۔“ (داڑھی کی اہمیت، ص ۷۷، ملخصاً مکتبہ برکاتیہ نظامیہ، اگیا چھاتا، سنت کبیر نگر)

اور آخر میں تو ایسا دل کش واقعہ پیش کیا ہے جس سے عام لوگوں کو بھی داڑھی رکھنے کا حوصلہ ملتا ہے، عام لوگ سوچتے ہیں کہ جب اور نیک کام کر نہیں پاتے ہیں تو صرف داڑھی رکھ کر نیکوں کی سی صورت بنانے سے کیا فائدہ؟ ان کے لیے حضرت خطیب البراہین علیہ الرحمہ نے تفسیرِ روح البیان سے یہ واقعہ نقل کیا ہے:

فرعونیوں میں ایک شخص جس نے حضرت موسیٰ علیہ السلام کی طرح ٹوپی پہن رکھی تھی اور ان سے استہزاء کیا کرتا تھا، صرف صورتِ مشابہت کی وجہ سے اللہ عزوجل نے اسے بحرِ قلزم میں غرق ہونے سے بچا لیا، اور اگر وہ اپنے گناہوں سے توبہ کر لیتا تو وہ دونوں جہان کے عذاب سے نجات پا جاتا۔ (داڑھی کی اہمیت، ص ۳۲، مکتبہ برکاتیہ نظامیہ، اگیا چھاتا، سنت کبیر نگر)

آج کل تو داڑھی میں قسمہا قسم کی تراش خراش کی جاتی ہے، ان سب سے بچنا ضروری ہے؛ کیوں کہ وہ سب ناجائز و حرام ہیں اور داڑھی کا ٹھٹھا کرنا، مذاق اڑانا تو نہایت شدید جرم ہے، ایسے فبیح افعال سے خود بچیں اور احباب و اقارب کو ان سے بچنے کی تلقین کریں، آپ کو دونوں جہان میں ان شاء اللہ سرخروئی حاصل ہوگی۔

## کھانے پینے کا اسلامی طریقہ:

آج کا مسلم نوجوان اسلامی طور طریقے سے الگ ہٹ کر مغربی تہذیب و تمدن کو اپنانا باعثِ فخر سمجھتا ہے، جس کی وجہ سے مسلم معاشرہ ہلاکت و تباہی کے دہانے پر کھڑا ہے، احکامِ اسلام کی خلاف ورزی عام سے عام تر ہوتی جا رہی ہے، گھروں میں مغربی طرز پر کھانے پینے کا رواج ہے، کسی جشن یا تقریب میں چلتے پھرتے کھانا پینا فیشن بن گیا ہے، ایسے پر آشوب دور میں حضرت خطیب البراہین علیہ الرحمہ نے قومِ مسلم کی اصلاح کے لیے ایک رسالہ بنام کھانے پینے کا اسلامی طریقہ ترتیب دیا جو تمام لوگوں کے لیے مشعلِ راہ اور مینارِ رشد و ہدایت ہے۔

آپ نے پہلے آیاتِ قرآنیہ اور احادیثِ نبویہ کی روشنی میں رزقِ حلال کی اہمیت اور اس کی برکت واضح فرمائی، پھر کھانے پینے کے اسلامی اصول اور اس کی بعض حکمتیں بھی تحریر فرمائیں، مثلاً:

”کھانے سے پہلے اور بعد میں دونوں ہاتھ گٹوں تک دھونا سنت ہے، کھانے سے قبل ہاتھ دھو کر نہ پونچھے جائیں اور کھانے کے بعد ہاتھ دھو کر رومال یا تولیہ سے پونچھ لیں؛ تاکہ کھانے کا اثر ہاتھ پر باقی نہ رہے۔

اس سنتِ مبارکہ کی بے شمار حکمتوں میں سے ایک حکمت یہ بھی ہے کہ انسان کام کرتا ہے، اس کے ہاتھ مختلف چیزوں پر لگتے ہیں جس کے سبب ہاتھوں پر گرد و غبار اور جراثیم وغیرہ چپکے ہوتے ہیں، اور نظافت کا تقاضا بھی یہی ہے کہ کھانے سے پہلے ہاتھوں کو دھولیا جائے، اور کھانے سے پہلے ہاتھ دھو کر نہ پونچھنے کا حکم ہے، اس میں ایک حکمت یہ بھی ہے کہ ہاتھ دھو کر پونچھنے میں کہیں ایسا نہ ہو کہ کپڑے پر لگے ہوئے گرد و غبار ہاتھوں میں لگ جائیں اور مقصدِ غسل ہی فوت ہو جائے۔

اور کھانے کے بعد ہاتھ دھو کر پونچھنے کا حکم ہے، اس میں ایک حکمت یہ ہے کہ اگر ہاتھ نہ پونچھا جائے تو ہو سکتا ہے کہ کھانے کا اثر مثلاً سالن کی چکنائی یا مٹھاس وغیرہ



ہاتھوں میں لگی رہ جائے اور کوئی زہریلا کیڑا اسے چاٹ لے اور آدمی دشواری و مشقت میں پڑ جائے۔ (کھانے پینے کا اسلامی طریقہ، ص ۱۵، ۱۶، ملخصاً، مکتبہ برکاتیہ نظامیہ، اگیا چھاتا، سنت کبیر نگر)

”کھڑے ہو کر پانی پینا یہود و نصاریٰ کا طریقہ ہے، مسلمانوں پر لازم و ضروری ہے کہ سنتِ رسول اللہ صلی اللہ تعالیٰ علیہ وسلم اپنائیں اور غیر مسلموں کی روش سے دور بھاگیں۔ بیٹھ کر پانی پینے سے طبی فائدہ یہ ہوگا کہ پانی جسم کے اعضا میں تدریجاً سرایت کرے گا اور فائدہ مند و صحت بخش ہوگا، اور کھڑے ہو کر پانی پینے سے پانی پورے جسم میں فوراً سرایت کر جاتا ہے جو طبی اعتبار سے بہت ہی نقصان دہ ہے۔ (ایضاً ص ۴۴)

حضرت خطیب البراہین علیہ الرحمہ نے کھانے، پینے کے بیشتر اصول و ضوابط بیان کرنے کے بعد آیت یا حدیث سے اس کی دلیل بھی پیش فرمادی ہے اور جگہ جگہ ان کی بعض حکمتوں سے بھی پردہ اٹھادیا ہے۔ ساتھ ہی ناپسندیدہ طریقوں کا ذکر کر کے ان کا رد کرتے ہوئے ان کے نقصانات کی وضاحت بھی کردی ہے۔

## برکات مسواک:

دور حاضر میں جب کہ دانتوں کے لیے نئی مصنوعات کا استعمال عام ہو گیا ہے، لوگوں کو مسواک کا اہتمام کرنا عجیب سا معلوم ہوتا ہے، بزعم خویش ترقی یافتہ لوگ مسواک کرنے والے کو بخیل، کنجوس، دقیانوسی خیالات کا حامل اور نہ جانے کیا کیا کہتے ہیں، ایسے ہوش رہا ماحول میں مسواک کی ترغیب دینا کتنا اہم اور مشکل کام ہے اسے وہی سمجھ سکتا ہے جس نے اس خاردار وادی کی جادہ پیمائی کی ہو، ہاں! جس کے پیش نظر رضاے الہی ہو وہ عوام کی تعریف و توصیف سے بے نیاز دین و سنت کی تبلیغ اور اس کی ترویج و اشاعت میں لگا رہتا ہے۔ کچھ یہی حال حضرت خطیب البراہین علیہ الرحمہ کا تھا، انھوں نے دیکھا کہ لوگ مسواک سے دور ہو رہے ہیں تو ”برکاتِ مسواک“ کے نام سے ایک رسالہ مرتب کیا اور اس میں مسواک کے اخروی اور باطنی فوائد کیساتھ ساتھ دنیاوی اور ظاہری فوائد بھی بیان فرمائے؛ تاکہ قاری کی رغبت بڑھے اور وہ مسواک کے منافع سمجھ کر اسے اپنالے۔

چنانچہ ایک جگہ بعض احادیث ذکر کرنے کے بعد فرماتے ہیں: قارئین کرام! دیکھا آپ نے کہ مسواک کتنی عظیم سنت ہے اور کس قدر فوائد اپنے اندر جذب کیے ہوئے ہے، تاکید پہ تاکید کی جارہی ہے کہ مسواک کرو، اس میں اتنے فائدے ہیں، وہ رضائے مولیٰ تبارک و تعالیٰ کا سبب ہے، لیکن آج کے اس ہوش ربا اور پر فتن دور میں یہ سنت ختم ہونے کے قریب ہے، عصری ایجاد کے دل دل میں پھنس کر مسلمانوں نے اپنا اصلی سرمایہ کھودیا اور اسلام سے دور ہوتے چلے گئے، یہی وجہ ہے کہ آج وہ ذلت و خواری سے دوچار ہیں اور انھیں کہیں سرچھپانے کی جگہ نہیں مل رہی ہے۔

قوم مسلم کے جیالو! اور خیر امت کے نو نہالو! اٹھو اور کمر بستہ ہو جاؤ کہ کچھ بھی ہو، تمہیں سننِ رسول کی حفاظت و صیانت کرنی ہے اور اس پر عمل کر کے بتا دینا ہے کہ ابھی ہمارے دلوں میں عشقِ رسول صلی اللہ تعالیٰ علیہ وسلم کا بحرِ ذخار موجزن ہے۔

دورِ حاضر میں سنجیدہ ذہن اس حقیقت کا اعتراف کرنے پر مجبور ہے کہ مسواک بے شمار فوائد کی حامل ہے، خصوصاً دورِ حاضر کے اطباء بھی اس کی افادیت کو پیش نظر رکھتے ہوئے لوگوں کو اس کی تلقین کرتے ہیں اور اس کی اہمیت بیان کرنے پر مجبور ہیں، اور حقیقت بھی یہی ہے کہ کوئی عمدہ سے عمدہ منجن یا ٹوتھ پیسٹ مسواک کا نعم البدل ثابت نہیں ہو سکتا۔ (برکاتِ مسواک، ص ۲۷، ملخصاً، مکتبہ برکاتِ نظامیہ، آگیا چھاتا، سنت کبیر نگر)

اس طرح آپ نے درودِ پاک کے فضائل و مناقب پر مشتمل ایک رسالہ ”فضائلِ درود“ لکھا، تلاوتِ قرآنِ کریم کی فضیلتوں سے متعلق ایک رسالہ بنام ”فضائلِ تلاوتِ قرآنِ مبین“ تحریر فرمایا اور روزہ کی اہمیت اجاگر کرنے کے لیے ”برکاتِ روزہ“ نامی ایک رسالہ ترتیب دیا۔ اس کے علاوہ فضائلِ مدینہ منورہ، فلسفہ قربانی اور خطباتِ خطیب البراہین وغیرہ آپ کی اصلاحی سرگرمیوں کا شاہ کار ہیں۔ سچ ہی کہا کسی نے

فروعِ سنیت کے واسطے سب کچھ کیا قرباں

سراپا صاحبِ ایثار ہیں صوفی نظام الدین

دعا ہے کہ خدائے وحدہ لا شریک اپنے محبوب علیہ الصلوٰۃ والسلام کے طفیل ہم تمام مسلمانوں کو دین اسلام کے اصولوں پر عمل کرنے کی توفیق مرحمت فرمائے اور ہم سب سے وہ کام لے جس میں اس کی اور اس کے حبیب صلی اللہ تعالیٰ علیہ وسلم کی رضا شامل ہو۔ آمین بجاہ سید المرسلین ، علیہ و علی آلہ وصحبہ الصلوٰۃ والتسلیم ۔



## حضور خطیب البراہین اور ردّ وہابیت

مولانا ابو الوفار ضوی

استاذ دارالعلوم اہل سنت حق الاسلام، لال گنج، بستی

فیض الاولیاء، خطیب البراہین، حضرت علامہ صوفی محمد نظام الدین صاحب قبلہ علیہ الرحمہ سابق شیخ الحدیث دارالعلوم تنویر الاسلام امرڈوبھا (ولادت ۱۵ جنوری ۱۹۲۸ء) منقول و معقول کے جامع اور ایک عابد شب زندہ دار مؤمن کامل تھے۔ اسلام و سنیت کے لیے آپ کی عظیم شخصیت ہمہ گیر ہے اور عالم گیر بھی، زبان و قلم، کردار و عمل، تدبر و تفکر اور قوت ارادی کی بے پناہ طاقت کے ساتھ آپ نے فضل و کمال کے مدارج طے فرمائے۔ لیکن آپ کے مواعظ حسنہ کی اپنی انفرادی اور امتیازی شان رہی ہے، جو کچھ بھی بیان فرماتے تھے، قوی دلائل و براہین سے مزین اور آراستہ ہوتا تھا۔ انداز بیان اتنا عام فہم اور دلنشین ہوتا تھا کہ سامعین متاثر ہوئے بغیر نہیں رہ سکتے۔ تفہیم و تاثیر کے خطبات کے انہم جزو ہیں۔ مقام نبی، اختیار رسول، وسیلہ اور علم غیب مصطفیٰ جیسے اہم موضوعات پر بولنے پر آجاتے تھے تو زبان کا اتار چڑھاؤ، الفاظ کی نشست و برخاست اور معانی و بیان کی فراوانی سے محفوظ و مسحور ہو کر ساری محفل آپ کے رخ زیبائی طرف دیکھنے لگتی تھی اور آپ کی باتوں کو دلوں میں اتارنے کی بھرپور کوشش کرتی تھی۔

ردّ وہابیت:

باطل عقائد و نظریات کی تردید آپ کی تقریر کا ایک خاص حصہ اور اہم مقصد رہا۔ خطبات میں آپ کا اپنا ایک خاص طریقہ رہا ہے کہ اپنے موقف کی تائید میں خالص دینی مذہبی عقائد کو پیش کر کے قرآن و احادیث اور اقوال ائمہ سے ثابت کرتے تھے اس طرح سے کہ منکرین کا نام تک نہیں لیتے اور نہ ہی کوئی ایسا جملہ زبان پر لاتے جو تفریق و انتشار کا سبب بنے اور جس کے منفی اثرات ثابت ہوں۔ چنانچہ اختیارات مصطفیٰ کے

ثبوت میں ایک مقام پر وہابیوں کی تردید و تعاقب کرتے ہوئے حضرت خطیب البراہین یوں گویا ہیں:

”عجیب بات ہے کہ بخاری شریف میں کچھ لوگوں کو ایسی حدیثیں نظر نہیں آتیں، بخاری شریف پڑھتے ہیں۔ نماز، روزہ سب کو سکھاتے ہیں لیکن مجھے حیرت ہے یہ حدیث شریف کیوں نہیں دیکھتے کہ بخاری شریف میں چھپی بھی ہے، جہاں کہیں ہے انہیں کیوں چھپایا جا رہا ہے، یہیں سے پتہ چلتا ہے کہ دل کی حالت صاف نہیں ہے اگر ہے تو نماز والی حدیث بیان کرو اور سرکار کی عظمت پر دلائل بھی دو۔ سرکار کی عظمت پر حدیثیں بیان کرو، یہ بخاری شریف ہے، اس کی پہلی جلد ہے، اس کا چودہواں پارہ ہے، اس کا صفحہ ۵۰۸ ہے۔“

”قال رسول الله ﷺ اني قد اوتيت مفاتيح خزائن الارض“ (۱)  
رسول کو نبین کے لیے ارض و سماء کی ملکیت کے ساتھ ساتھ قبضہ و اختیارات کا بھی ایسا واضح ثبوت فراہم فرمایا کہ شواہد و دلائل کی تقویت اور اس کی جامع تشریحات کے پیش نظر غیار کو اعتراف حقیقت کے علاوہ کوئی چارہ کار نہیں رہا۔

اہل حق اور اہل باطل کے درمیان رد و ابطال اور مناظرے مباحثے کے سلسلے عہد قدیم سے ہی چلے آئے ہیں، خوارج، روافض، معتزلہ، اہل تشیع اور غیر مقلدین وغیرہ، ہر باطل فرقوں کے خلاف تحریر و تقریر اور بحث و مناظرے کے ذریعہ رد و ابطال کے فرائض انجام پذیر ہوئے ہیں۔ لیکن داعیان اسلام میں دور حاضر کی گمراہ کن جماعت محمد ابن عبد الوہاب نجدی کے مقلدین سے اسلام کو سب سے زیادہ نقصان پہونچا ہے، کیوں کہ اس جماعت نے توحید و رسالت کا دم بھرنے کے باوجود براہ راست بانی اسلام کو ہی نشانہ بنایا ہے۔

احقاق حق اور ابطال باطل کے لیے ان معرکہ آرائیوں سے ایک طرف تو اہل حق کے فکر و اعتقاد کی درستی و راستی واضح ہوتی ہے تو دوسری طرف باطل فرقوں کے عقیدہ

وایمان کا نفاق اور کردار و عمل کا بناوٹی بھرم بھی کھل کر سامنے آجاتا ہے۔ جس طرح اسلامی عقائد و نظریات کی صحیح ترجمانی کے لیے کوشاں رہنا ضروری اور انہم خدمت دین ہے یونہی باطل عقائد و نظریات کا پردہ چاک کرنا بھی انہم ضروریات دین میں ہے۔ صحیح تو یہ ہے کہ تبلیغ اسلام سے کہیں زیادہ انہم اسلام کا تحفظ و بقا ہے۔ یہی وجہ ہے کہ علمائے حق اہل سنت و جماعت جہاں اسلام و سنیت کی تبلیغ و اشاعت میں تقریر و تحریر کے ذریعہ اپنی توانائیاں صرف کرتے ہیں۔ وہیں پر باطل کے ذریعہ ضلال و گمراہ فرقوں کی ضلالت و گمراہی کو عیاں کر کے ان کے پرفریب دام مکر سے بچانے کی حتی المقدور سعی بھی فرماتے ہیں۔

حضرت خطیب البراہین علامہ محمد نظام الدین محدث بستی علیہ الرحمہ سچے عاشق رسول اور اسلام و سنیت کے مخلص علم بردار تھے یہی وجہ ہے کہ آپ اپنے بیانات و خطبات میں جگہ جگہ قرآن و احادیث کو حرف بہ حرف متون کے ساتھ پڑھتے اور سامعین کو بھی ان مقدس کلمات سے گوش آشنا فرماتے تھے۔ چنانچہ خود حضرت محدث بستی کی زبان میں ملاحظہ فرمائیں۔ اپنی تواضع و انکساری کا اظہار کرتے ہوئے بیان فرماتے ہیں:

”ہمارے کلمات کیا ہیں، الفاظ کیا ہے، ہمارا بولنا کیا ہے۔ ہم تو خدا کے ذکر سے اور حبیب خدا کے ذکر سے اپنے کلام کو مزین و آراستہ کرتے ہیں۔ ہمارا کلام اس وقت بہتر ہوتا ہے۔ جب حبیب خدا کا ذکر ہو“ (۲)

گویا آپ کے حسن اعتقاد کی اصل اور خدا اور سول (جل جلالہ ﷺ) کے اذکار و افکار سے کمال و ابستگی اس شعر کا مصداق ہے:

ما ان مدحت محمداً بمقالتي

لكن مدحت مقالتي بمحمد

میں نے اپنے کلام سے حضور ﷺ کی تعریف نہیں بلکہ میں نے حضور کی تعریف سے اپنے کلام کو قابل تعریف بنایا۔

حضرت محدث بستوی علیہ الرحمہ کی گرفت وہابی جماعت سے تعلق رکھنے والوں پر اتنی زبردست اور مستحکم ہوتی تھی کہ قرآن و احادیث کے اصل متون اور ان کے صحیح صفحات کو معلوم کر کے یہ مخالفین خاموش یا تبدیلی مذہب میں ہی اپنی نجات سمجھتے تھے۔ آپ کے خطبات کی یہ انوکھی شان بھی رہی ہے کہ اعلیٰ حضرت امام احمد رضا قادری قدس سرہ کے اشعار (جو قرآن و احادیث کے تراجم یا معانی پر مشتمل ہوتے ہیں) موقع محل کے اعتبار سے بیان فرماتے تھے اور انہیں اشعار کو رد وہابیت میں بھی بطور سند پیش کرتے تھے۔ چنانچہ وہابیوں نے جب یہ الزام تراشا کہ امام احمد رضا بریلوی نے رسول مختار کی ایسی تعریف بیان کی ہے جو ذات الوہیت سے متجاوز اور بڑھی ہوئی ہے۔ تو محدث بستوی نے خود اعلیٰ حضرت کے ہی ایک شعر سے ایسا دنداں شکن جواب دیا اور واضح تشریح فرمادی کہ ان کے خود ساختہ اور مہمل اعتراض کی حقیقت تاریکبوت سے زیادہ نہیں رہی وہ شعر یہ ہے:

ہم بھکاری وہ کریم ان کا خدا ان سے فزوں

اور نہ کہنا نہیں عادت رسول اللہ کی

ان مصرعوں کی توجہ و تشریح کرتے ہوئے محدث بستوی فرماتے ہیں۔

”لوگ کہتے ہیں کہ امام احمد رضا نے تو رسول کی ایسی تعریف کی ہے کہ خدا سے

بھی آگے بڑھا دیا ہے معاذ اللہ!

خدا کے برابر کر دیا ہے۔ لیکن ایک شعر پڑھ لو ایمان تازہ ہو جائے گا حدود شرع

سے آپ کا قلم نہیں بڑھتا۔“ (۳)

آگے فرماتے ہیں:

”کہ رسول کریم کے کرم کی انتہا تو ہے لیکن خالق کے کرم کی کوئی انتہا نہیں یہ اور

بات ہے کہ رسول اکرم ﷺ کے کرم کی انتہا کو ہم شمار نہیں کر سکتے لیکن خدا کے کرم کی

تو انتہا ہے ہی نہیں، کیسی بات کہی، کیا برابر کر دیا۔“ (۴)

غرض یہ کہ مخالف جس حیثیت سے سامنے آیا اسی انداز سے محدث بستوی نے ردّ وہابیت کے لیے کاری ضرب لگائی ہے اور قرآن و احادیث کے قول دلائل سے انہیں ہمیشہ کے لیے مہربہ لب کر دیا ہے۔

حضرت خطیب البراہین علیہ الرحمہ کے منفرد انداز خطابت کی عظمت شان کا اعتراف معاصرین اور اکابر و اصاغر سب کو بھی تھا، اکابر میں سید العلماء حضرت سید آل مصطفیٰ مارہر ہوی (م ۱۳۹۴ھ ۱۹۷۴ء) جلالتہ العلم حضور حافظ ملت حضرت علامہ الحاج الشاہ عبدالعزیز محدث مبارک پوری علیہما الرحمہ معاصرین میں شیخ القرآن حضرت علامہ الحاج عبداللہ خاں عزیزی علیہ الرحمہ سابق شیخ الحدیث الجامعۃ الاسلامیہ روناہی فیض آباد اور محدث کبیر حضرت علامہ ضیاء المصطفیٰ صاحب قادری سجادہ نشین آستانہ خانقاہ امجدیہ صدر الشریعہ گھوسی جیسی جلیل القدر شخصیتوں نے آپ کے براہین و دلائل سے مزین خطبات سے متاثر ہو کر انہیں امتیازی شان کا حامل قرار دیا۔

ردّ وہابیت اور مسلک حقہ اہل سنت و جماعت کی تائید و حمایت میں حضرت خطیب البراہین کو ایسا کمال حاصل ہے کہ خود حافظ ملت محدث مبارک پوری علیہ الرحمہ کو آپ کی ذات پر پورا اعتماد و ثوق حاصل تھا۔ چنانچہ جن دنوں میں دیوبندی مکتب فکر کا روسیہ پیشوا پالن حقانی مبارک پور میں تقریر کے لیے آیا ہوا تھا، تو حضور حافظ ملت علیہ الرحمہ نے دین و ایمان کے اس لٹیرے کا منہ توڑ جواب دینے کے لیے حضرت محدث بستوی علیہ الرحمہ کا ہی انتخاب فرما کر مبارک پور مدعو کیا تھا۔ (۵)

جیسا کہ ابن عبدالوہاب نجدی کے متبعین رسول کریم کے علم غیب کی نفی پر اپنی ساری توانائیاں صرف کرتے ہیں اور شہادت میں قرآن کی ان آیتوں اور احادیث کی ان روایتوں کو پیش کرتے ہیں۔ جن میں ذاتی علم غیب کی نفی ہے اور ام المؤمنین حضرت عائشہ صدیقہ رضی اللہ عنہا کے گمشدہ ہار والی روایت کو بھی بڑے شد و مد کے ساتھ بیان کرتے ہیں اور صراحتاً علم غیب کے ثبوت پر دلالت کرنے والی بیشتر دلیلوں کو یکسر نظر



انداز کر دیتے ہیں۔ تو جب محدث بستوی نے ان دشمنان اسلام کو ”افتؤ منون بعض الكتاب وتكفرون ببعض“ کا مصداق پایا کہ بعض کتاب پر ایمان رکھتے ہیں اور بعض کا انکار کرتے ہیں تو آپ نے شاہراہ عام پر ان کے دجل و فریب اور کتمان حقائق کی اصلیت کو بے نقاب کر دیا اور صفحہ نمبر، سطور نمبر کی تفصیلات کے ساتھ قرآن و احادیث کی روشنی میں علم غیب کے ثبوت پر دلائل کے انبار لگا دیئے۔

علم غیب مصطفیٰ کے ثبوت میں حضرت خطیب البراہین ارشاد رسول علیہ الصلاۃ والسلام بیان فرماتے ہیں:

” قال جبرئیل علیہ السلام ”کاف“ فقال رسول اللہ ﷺ علمت فقال ”ها“ فقال علمت فقال ”یا“ فقال علمت فقال ”عین“ فقال علمت فقال ”صاد“ فقال علمت فقال جبریل علیہ السلام یا رسول اللہ کیف علمت ما لم اعلم“ (۶)

جبریل علیہ السلام نے کہا ”کاف“ تو رسول اللہ ﷺ نے فرمایا اے جبریل میں نے جان لیا پھر حضرت جبریل نے کہا ”ها“ تو حضور نے فرمایا میں نے جان لیا پھر حضرت جبریل نے عرض کیا ”یا“ تو حضور ﷺ نے فرمایا میں نے جان لیا حضرت جبریل نے کہا ”عین“ تو حضور نے فرمایا میں نے جان لیا۔ پھر حضرت جبریل علیہ السلام نے کہا ”ص“ تو حضور نے فرمایا میں نے جان لیا پھر حضرت جبریل علیہ السلام نے عرض کیا یا رسول اللہ ﷺ! آپ نے کیسے جان لیا جسے میں نے نہیں جانا۔

کھیلے یہ حروف مقطعات ہیں جو سورہ مریم کی ابتدا میں ہیں جن کے معانی اللہ تعالیٰ جانتا ہے اور اس کے بتانے سے پیارے مصطفیٰ ﷺ بھی جانتے ہیں یہی اہل سنت و جماعت کا مذہب ہے اور یہی حق ہے۔ وہابیہ اس کے خلاف ہیں جب کہ مذکورہ حدیث پاک کی روشنی میں یہ حقیقت بالکل اظہر من الشمس ہے کہ رسول کائنات صلی اللہ تعالیٰ علیہ وسلم کو ان حروف مقطعات کا بھی حتمی علم تھا، خود نبی کریم صلی اللہ تعالیٰ علیہ

وسلم کا اپنی زبان پاک سے ”علمت“ فرمانا بھی اس پر قوی حجت ہے۔ تعجب ہے کہ اس قدر روشن دلائل کے باوجود وہابیہ علم غیب مصطفیٰ صلی اللہ تعالیٰ علیہ وسلم کا انکار کرتے ہیں اور تعجب بالائے تعجب تو یہ ہے کہ اسی قسم کا علم غیب اپنے صنم کدہ کے بزرگوں کے لیے بخوشی قبول کر لیتے ہیں، تب انہیں شرک و بدعت کی رmq تک محسوس نہیں ہوتی، بلکہ عین ایمان سے کم حیثیت ہی نہیں دیتے۔

حضرت محدث بستوی علیہ الرحمہ کو رد وہابیت میں کیا خوب کمال حاصل تھا کہ صرف ایک ہی حدیث پاک کے حوالہ سے ان کا سارا کا سارا زور دھرا کا دھرا رہ گیا، آپ دشمنان اسلام کے لیے ”اشدء علی الکفار“ کے مظہر اتم اور جلال فاروقی کے آئینہ دار تھے۔

علم و عمل، تہذیب و اخلاق اور زہد و تقویٰ کے علاوہ حق گوئی و بے باکی میں خود اپنی مثال آپ تھے، مختصر یہ کہ احقاق حق اور ابطال باطل میں قوی ترین دلائل سے اپنوں کو راحت و سرور عطا فرماتے تھے اور اغیار کے لیے بھی اعتراف حقیقت کے علاوہ کوئی چارہ نہیں ہوتا۔

حقائق با دلائل ہیں مجال دم زدن کیوں ہو  
خطابت میں نہاں حکمت محدث بستوی کی ہے  
وفا رضوی سمٹ آئیں بہت سی خوبیاں ان میں  
خلوص و درگزر خصلت محدث بستوی کی ہے

اللہ تعالیٰ حضور خطیب البراہین علیہ الرحمہ کے درجات کو بلند فرمائے اور ان کا فیضان عام و تام فرمائے۔ آمین۔

حوالہ جات

- |                         |       |                         |       |
|-------------------------|-------|-------------------------|-------|
| (۱) خطبات خطیب البراہین | ص ۴۸  | (۲) خطبات خطیب البراہین | ص ۱۳۳ |
| (۳) خطبات خطیب البراہین | ص ۱۷۱ | (۴) خطبات خطیب البراہین | ص ۱۷۱ |
| (۵) دو عظیم شخصیتیں     | ص ۷   | (۶) خطبات خطیب البراہین | ص ۹۰  |

## حضور خطیب البراہین کی تصنیفات کا مختصر تعارف

مولانا محمد طاہر القادری مصباحی

شیخ الحدیث دارالعلوم اہل سنت غوثیہ نظامیہ، حسنی، بستی

حضور حافظ ملت علیہ الرحمۃ والرضوان فرمایا کرتے تھے، سب سے مشکل کام تدریس ہے، تصنیف و تقریر کو درمیانی درجہ حاصل ہے، حضور خطیب البراہین علیہ الرحمۃ کے تدریس کا انداز کیسا تھا اس کو میں نے آپ کے ہی شاگردوں کی تحریر کے حوالے سے گزشتہ اوراق میں تحریر کر دیا ہے۔

اب ہم ذیل میں آپ کی تصانیف کا ایک خاکہ پیش کرنے کی سعادت حاصل کر رہے ہیں، جن کتابوں میں آپ نے معلومات کا وافر ذخیرہ اکٹھا کیا ہے، درس و تدریس، دعوت و تبلیغ، رشد و ہدایت کی کثیر مصروفیات کے باوجود بھی کسی ذات کی اتنی مقدار میں ٹھوس تصنیفات کا ہونا آج کے دور میں کسی کرامت سے کم نہیں ہے۔ اب حضور خطیب البراہین علیہ الرحمۃ کی تصنیفات اور اس میں موجودہ علمی ذخیرے کی ایک جھلک پیش خدمت ہے ملاحظہ فرمائیے:

### فضائل زکوٰۃ

یہ کتاب زکوٰۃ کے موضوع پر ایک معلوماتی کتاب ہے، جو ۶۰ صفحات پر مشتمل ہے جس میں حضور خطیب البراہین نور اللہ مرقدہ نے زکوٰۃ کی اہمیت و فضیلت اور اس کی ترغیب و ترہیب نیز اس کے اغراض و مقاصد پر مختصر مگر جامع روشنی ڈالی ہے اور اس موضوع پر اپنی اس کتاب کو مبرہن کرنے کے لیے ۱۲ آیات قرآنیہ، ۲۵ احادیث مبارکہ، متعدد اقوال فقہا و بزرگان دین کے ساتھ ہی ساتھ عبرت انگیز واقعات کا تذکرہ کیا ہے، آپ اس کتاب کا آغاز ان جملوں سے کرتے ہیں۔

نماز، روزہ اور حج کی طرح زکوٰۃ بھی دین اسلام کا عظیم رکن ہے، جو اللہ رب العزت

کی جانب سے مقرر شدہ فریضہ اور مہتمم بالشان عبادت ہے، قرب خداوندی فوز و فلاح کا عظیم ذریعہ ہے، اس کی اہمیت ایک مسلم حقیقت ہے، کیوں کہ ہر ملک میں خواہ وہ معاشی طور پر ترقی یافتہ ہی کیوں نہ ہو، وہاں ایک ایسا طبقہ ضرور ہوتا ہے، جو بعض ناگزیر وجوہات کی باعث افلاس و تنگدستی کا شکار ہوتا ہے، ایسے لوگوں کی کفالت کی ذمہ داری اللہ عز و جل نے صاحب حیثیت لوگوں پر ڈالی ہے اور اپنی عبادت کرنے کے ساتھ ساتھ حاجت مند کی اعانت کرنے کا حکم بھی دیا ہے۔

ایک جگہ زکوٰۃ کے اغراض و مقاصد پر روشنی ڈالتے ہوئے یوں رقم طراز ہیں:

زکوٰۃ انسانوں کی صلاح و فلاح اور اقتصادی بحران کے خاتمہ اور باہمی امداد و اعانت کا ایک مکمل نقشہ ہے، جس سے معاشرے میں اجتماعیت اور اتحاد کا کاما حول پیدا ہوتا ہے، اس سے مالدار حضرات حرص و بخل اور حسد جیسی برائیوں سے محفوظ ہو کر خدا کا احسان اور اپنی مغفرت کا سامان جانیں گے کہ ان کو غریبوں کی ضرورتوں کو پورا کرنے کی سعادت نصیب ہو گئی اور پروردگار عالم نے انھیں اپنے دین کی خدمت کا اہل بنایا اور مفلس و نادار لوگوں کے دلوں میں ان محسنوں کی محبت اور ان کے لیے جذبہ تعاون پیدا ہو گا، الغرض معاشرہ طبقاتی کشاکش سے محفوظ رہے گا۔ (فضائل زکوٰۃ صفحہ ۱۶)

اس طرح ایک جگہ امت مسلمہ کو اپنے مال کو جائز جگہ خرچ کرنے کی تلقین کرتے ہوئے یوں رقم طراز ہیں:

مسلمانو! تمھارے پاس جو کچھ بھی مال و منال ہے، دولت و سرمایہ ہے، یہ سب اللہ ہی کا عطا کیا ہوا ہے، یہ اس کا احسان ہی ہے کہ وہ تم سے اپنی ہی چیز لے کے تمھیں صلاح و فلاح سے ہم کنار کر رہا ہے۔ لہذا تم مال و دولت کو غلط جگہ پر نہ استعمال کرو، ناچ گانے اور فحش امور پر اسے استعمال کر کے عتاب خداوندی کے سزاوار نہ بنو بلکہ یتیم و مسکین، بیوہ اور بے سہارا لوگوں پر اسے خرچ کر کے کامیابی سے ہم کنار ہو جاؤ۔

مزید آگے ان مسلمانوں کو جو لوگ زکوٰۃ ہی نہیں نکالتے یا نکالتے ہیں مگر پوری

نہیں نکالتے ہیں، انہیں پیار محبت سے سمجھاتے ہوئے ایک جگہ یوں تحریر فرماتے ہیں:

اے مسلمانو! اگر تم سے کوتاہی ہو گئی تو گھبرانے اور پریشان ہونے کے بجائے سر تسلیم خم کر دو اور مال و دولت کو پاک کر لو، ان شاء اللہ تعالیٰ تم سے حزن و غم کا فور ہو جائے گا کیوں کہ توبہ کرنے والا بندہ اللہ عز و جل کو بہت محبوب ہے۔ حدیث پاک میں ہے:

اَلتَّائِبُ مِنَ الذَّنْبِ كَمَنْ لَا ذَنْبَ لَهُ یعنی گناہوں سے توبہ کرنے والا بندہ ایسے ہی ہے جیسے کوئی گناہ ہی نہیں کیا۔ (فضائل زکوٰۃ صفحہ ۲۲)

یہ حضور خطیب البراہین علیہ الرحمہ کی تصنیف کردہ کتاب فضائل زکوٰۃ کا مختصر تعارف ہے۔ زکوٰۃ کے موضوع پر مستحکم اور جامع معلومات حاصل کرنے کے لیے ایک بار اس کتاب کا ضرور مطالعہ کریں۔

### فضائل تلاوت قرآن مبین

یہ کتاب ۷۰ صفحات پر مشتمل ہے، اس کتاب میں آپ نے قرآنی آیات بخاری، مسلم، ترمذی، ابن ماجہ، ابو داؤد، مرقات شرح مشکوٰۃ، تفسیر روح البیان، الاتقان فی علوم القرآن، مفتاح السعاده، مصباح السیادہ فی موضوعات العلوم، شرح الصدور، الترغیب والترہیب، اشعۃ اللمعات اور کنز الایمان وغیرہ سے متعدد قرآنی آیات و احادیث طیبہ، واقعات و مسائل قرآن، تلاوت قرآن، تالی قرآن کی فضیلت و اہمیت کو ثابت کیا ہے نیز قرآن کو بھلا دینے والوں پر جو وعیدیں ہیں، اس کا بھی بھرپور تذکرہ کیا ہے، آئیے بطور تبرک حضور خطیب البراہین علیہ الرحمہ کی اس کتاب سے چند اقتباس آپ کی خدمت میں پیش کرنے کی سعادت حاصل کر رہے ہیں، آپ بھی مطالعہ فرما کر اپنے ذہن و فکر کو جلا بخشیں، آپ تلاوت قرآن کی طرف مسلمانوں کو رغبت دلاتے ہوئے یوں رقم طراز ہیں:

قرآن کریم اللہ کا نازل کردہ ابدی اور آخری پیغام ہے، جس کو پڑھ کر اور اس پر عمل کر کے ہی ہم عروج و ارتقا کی منزل کو طے کر سکتے ہیں، اگر ہم اس کے فرمان کے مطابق نہ چلیں اور اس کی تلاوت کرنا چھوڑ دیں تو پھر ہمارے لیے رسوائی ہے بلکہ حضور

ﷺ نے تو ہم کو یہاں تک بتا دیا ”إِنَّ اللَّهَ يَرَىٰ فَعْمَ بِهَذَا الْكِتَابِ أَقْوَامًا وَيَضَعُ بِهِ  
آخِرِينَ“ (مسلم شریف ج ۱ صفحہ ۲۷۲)

ترجمہ:- بیشک اللہ تعالیٰ اس کتاب کے ذریعہ بہت سے لوگوں کے مرتبہ کو بلند کر  
تا ہے، اور اس سے دوسرے بہت سے لوگوں کو نیچے گرا دیتا ہے۔  
تو پتہ چلا کہ اگر ہم قرآن کو پڑھیں گے اور اس پر عمل پیرا رہیں گے تو ہمارے لیے  
بلندی ہے اور اگر اس کی تلاوت کو چھوڑ دیا تو ہمارے لیے رسوائی ہے۔ (فضائل تلاوت قرآن  
مبین صفحہ ۴۱)

عصر حاضر میں فرزندان اسلام کی تلاوت کلام سے بیزاری کو دیکھتے ہوئے ان کے  
حال پر افسوس کرتے ہوئے ایک جگہ یوں رقم طراز ہیں:  
لیکن ہمیں اور آپ کو اب تلاوت کا موقع نہیں ملتا تو گنگنے اور شمار کرنے کا موقع  
کہاں سے ملے گا، ہمارے اسلاف ان اولیائے کاملین میں سے تھے جو دن رات قرآن  
کی تلاوت کرتے اور صرف قرآن کی تلاوت ہی نہیں کرتے بلکہ قرآن پاک کی آیتوں کو  
گن لیا، زبر زیر پیش کو گن لیا، یہاں تک کہ حروف قرآن پاک کی تعداد کو بھی بتا دیا کہ  
قرآن پاک کے اندر کل کتنے حروف ہیں۔ (فضائل تلاوت قرآن مبین صفحہ ۴۸)  
آپ فضائل تلاوت قرآن پاک پر شرح الصدور کے حوالے سے ایک زندہ دل  
اہل اللہ کا ایک واقعہ یوں تحریر فرماتے ہیں:

اللہ کے ایک نیک بندے تھے، تلاوت کلام پاک کے بڑے پابند تھے اور ہر روز  
اپنے رب کی بارگاہ میں دعا کرتے تھے، مولیٰ تعالیٰ ہمیں خاتمہ بالخیر نصیب فرما اور جس  
طرح دنیا میں تو نے مجھے تلاوت قرآن کی توفیق بخشی ایسے ہی ہمارے لیے قبر میں بھی  
تلاوت کرنے کی اجازت مرحمت فرما، چوں کہ تلاوت کے بعد دعا مقبول ہوتی ہے اس  
لیے آپ پوری زندگی یہی دعا کرتے رہے، آگے کی تفصیل خود حضور خطیب البراہین نور  
اللہ مرقدہ کی تحریر میں ملاحظہ فرمائیں:

چنانچہ ان کا انتقال ہوا، قبر تیار ہوئی، دفن کے بعد لوگ واپس جانا چاہتے تھے، تو رب تعالیٰ کو منظور ہوا کہ اپنے اس بندے کا حال دکھائے، اس وقت ایک کچی اینٹ ایک طرف سے گر گئی، روشنی ظاہر ہوئی، دو عظیم محدث وہاں موجود تھے، انھوں نے ذرا سا جھانک کر دیکھا، تو قبر ان کی وسیع ہو چکی تھی، روشنی ظاہر ہو رہی تھی، اور صاحب قبر جن کو لوگ ابھی دفن کر کے فارغ ہوئے ہیں ان کا لباس تو بہت ہی عمدہ ہو گیا ہے، اور یہ بھی دیکھا کہ جیسے کوئی زندگی میں تلاوت کرتا ہے، تو اس کے بدن میں حرکت ہوتی ہے، ایسے ہی ان کو دیکھا کہ حرکت کی وجہ سے ان کے کپڑے ہل رہے ہیں، اور بغور دیکھا تو سنہرے حروف میں لکھا ہوا قرآن پاک بھی ان کے سامنے موجود تھا، وہ کتاب اللہ کی تلاوت کر رہے تھے۔ راوی فرماتے ہیں جب ہم نے جھانک کر دیکھا، فَرَفَعَ رَأْسَهُ إِلَى قَالٍ لِي أَقَامَتِ الْقِيَامَةُ، انھوں نے سر کو میری جانب اٹھایا اور مجھ سے کہا کہ کیا قیامت قائم ہو گئی، اے میرے بھائی کیا اپنی قبر سے نکل کر میدانِ محشر میں جا رہے ہو، کیا قیامت قائم ہو چکی ہے، قُلْتُ لَا، میں نے کہا نہیں، ابھی قیامت قائم نہیں ہوئی ہے، اس پر انھوں نے فرمایا اچھا اینٹ رکھ دو اور جاؤ۔ (فضائل تلاوت قرآن میں ۵۱، ۵۲)

اس کتاب میں حبیب العلماء حضرت علامہ حبیب الرحمن صاحب قبلہ کا ابتدائی بھی نہایت ہی معلوماتی ہے، جس کو انھوں نے ۴۲ آیات کریمہ کے ذریعہ آراستہ کیا ہے، جس میں تلاوت قرآن، تالی قرآن، قاری قرآن نیز اس کی عزت کرنے والوں کے فضا ئل و ثواب کو بیان کیا ہے، نیز قرآن کے سپارے، سورتیں، منزلیں، رکوع، آیات، کلمات وغیرہ کی تعداد کے ساتھ ساتھ حروف وغیرہ کا بھی تفصیلی ذکر کیا ہے، تفصیل کے لیے کتاب کی جانب رجوع کریں۔

### اختیارات امام النبیین

یہ کتاب کل ۸۶ صفحات پر مشتمل ہے، جس میں حضور سرور کائنات صلی اللہ تعالیٰ علیہ وسلم کے اختیارات کے بارے میں تفصیل سے ذکر کیا گیا ہے اور ساتھ ہی

ساتھ علم غیب مصطفیٰ ﷺ کے بارے میں حضور خطیب البراہین نور اللہ مرقدہ نے قرآن پاک کی آیات، بخاری، مسلم، ترمذی، طحاوی، شفا شریف، نسیم الریاض، مرقات، دارمی، مدارج النبوة، فتاویٰ عالمگیری، جامع صغیر، سبع سنابل شریف، الاخبار الاخیار، جیسی مستند و معتبر کتابوں کے حوالوں سے مزین فرما کر لوگوں کو یہ پیغام دیا ہے کہ اختیارات مصطفیٰ ﷺ اور علم غیب مصطفیٰ ﷺ کے بارے میں وہی عقیدہ درست ہے جس عقیدے کو امام اہل سنت امام احمد رضا فاضل بریلوی نور اللہ مرقدہ نے بیان فرمایا ہے، وہی حق ہے، اسی پر صحابہ کرام اور جمہور علمائے اہل سنت کا اجماع ہے، جگہ جگہ موقع محل کے اعتبار سے سیدنا سرکار اعلیٰ حضرت کے اشعار کا بھی تذکرہ کیا ہے، اس کتاب کا آغاز قرآن پاک کی اس آیت مبارکہ سے فرماتے ہیں ”مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا وَاتَّقُوا اللَّهَ إِنَّ اللَّهَ شَدِيدُ الْعِقَابِ“

ترجمہ مع تفسیر:- اور جو کچھ رسول تمہیں عطا فرمادیں اسے لے لو اور جس سے رسول روک دیں اس سے رک جاؤ اور اللہ سے ڈرو یعنی نبی کریم ﷺ کی مخالفت نہ کرو اور ان کے حکم کی تعمیل کرنے میں سستی نہ کرو بیشک اللہ کا عذاب بہت سخت ہے۔ آپ آگے تحریر فرماتے ہیں، اس آیت مبارکہ سے یہ بات واضح ہو گئی کہ خدا کے فضل و کرم سے ہمارے اور آپ کے پیارے نبی ﷺ خدا کے حکم سے عطا فرماتے ہیں، پھر خود سوال قائم کرتے ہیں کہ حضور کے پاس کیا ہے جو وہ عطا کرتے ہیں، اور ہم امتیوں کو اسے لینے کا حکم ہے، اس کا جواب خود تحریر فرماتے ہیں:

مفسرین کرام خود تحریر فرماتے ہیں: مَا آتَاكُمُ میں کلمہ ماعوم کے لیے ہے، گویا حکم ہو رہا ہے کہ جو جو تمہیں رسول دیتے جائیں اسے تم لیتے جاؤ، مزید اس نظریہ کی تائید میں بخاری شریف ج اول ص ۴۳۹ کی ایک حدیث بھی نقل کرتے ہیں کہ رسول کریم ﷺ نے ارشاد فرمایا: ”إِنَّمَا أَنَا قَائِمٌ وَإِسْمٌ وَخَازِنٌ وَاللَّهُ يُعْطِي“ یقیناً میں قاسم ہوں اور خازن ہوں اور اللہ دیتا ہے۔ پھر سیدنا سرکار اعلیٰ حضرت کا یہ شعر تحریر فرماتے



ہیں۔

وہی رب ہے جس نے تجھ کو ہمہ تن کرم بنایا  
ہمیں بھیک مانگنے کو تیرا آستان بتایا  
تجھے حمد ہے خدا یا

(ماخوذ ص ۲۴/۲۵/۲۶)

آپ نے اس کتاب میں علم غیب نبی ﷺ کے موضوع پر بھی ضمنتاً گفتگو فرمائی ہے اور نہایت ہی پیار و محبت سے اقوام عالم کو عقائد اہل سنت کو سمجھانے کی کوشش کی ہے، آپ تحریر فرماتے ہیں:

اُسے دل سے سوچو، یہ اختلاف پیدا کرنے کی بات نہیں، دشمنی کی بات نہیں، بلکہ اختلاف ختم کرنے کی بات ہے، اُوابل سنت و جماعت کا عقیدہ قرآن و احادیث کی روشنی میں جو ہے اسے اپنالو۔

آپ نے اہل سنت و جماعت کا عقیدہ بخاری شریف کے حوالے سے نہایت ہی تفصیل کے ساتھ بیان فرمایا ہے، ہم ذیل میں اس کی تلخیص پیش کر رہے ہیں، ملاحظہ فرمائیے، آپ تحریر فرماتے ہیں:

آپ بخاری میں پڑھ کر دیکھو، حضور ﷺ نے فرمایا، سلونی یعنی مجھ سے جو چاہو پوچھو، فَقَالَ رَجُلٌ مِّنَ النَّاسِ أَيْنَ مَذْحَلِي يَا رَسُولَ اللَّهِ، یا رسول اللہ! میرا ٹھکانہ کہاں ہے، یعنی جب دنیا سے لوگ جائیں گے کہیں نہ کہیں سب کا ٹھکانہ ہوگا، کوئی کہیں ہوگا کوئی کہیں ہوگا، میرا ٹھکانہ کہاں ہوگا، قَالَ الْاَنَّا، حضور نے فرمایا تیرا ٹھکانہ جہنم ہے۔

پھر ایک لمبے تبصرے کے بعد تحریر فرماتے ہیں:

میں ڈھونڈھوں گا کہ رسول اللہ ﷺ نے ایسا کیوں فرمایا؟ رسول اللہ ﷺ کے پیچھے نماز پڑھنے والے منافقین بھی تھے، انھیں میں سے تو نہیں تھا، لیکن اپنی

طرف سے کیوں کہا جائے، خود بخاری شریف کے حاشیہ پر لکھا ہوا ہے، اِنَّهٗ كَانَ مُنَافِقًا، رسول کریم نے پہچان لیا، اس کا دل دیکھ لیا، تو فرما دیا، جب تو منافق ہے، تیرا عقیدہ ٹھیک نہیں ہے، تو تیرا ٹھکانہ جہنم ہے، اس موقع پر سرکار اعلیٰ حضرت فرماتے ہیں: ہمارے رسول کریم کا حال تو دیکھو۔

سر عرش پر ہے تیری گزر دل فرش پر ہے تیری نظر  
ملکوت و ملک میں کوئی شی نہیں جو تجھ پر عیاں نہیں

(اختیارات امام النبیین ص ۵۱/۵۲/۵۳)

مذکورہ بالا حدیث کو ایک بار اور پڑھیں، پھر حضور خطیب البراہین کے محدثانہ بصیرت اور احادیث کے تتبع و تلاش کو دیکھیں کہ سَلَوْنِي فَقَالَ رَجُلٌ اَيْنَ مَذْخَلِي يَا رَسُولَ اللّٰهِ یہ حدیث شریف بخاری شریف جلد ثانی ص ۸۳/۱۰ پر ہے، جب کہ ”اِنَّهٗ كَانَ مُنَافِقًا“ جلد اول ص ۵۱۰ پر ہے، اس سے اندازہ ہوتا ہے کہ حضور خطیب البراہین کی نظر احادیث کتب پر کتنی گہری تھی۔

اس طرح اس کتاب میں بہت سے موضوع پر ضمناً بحث آگئی ہے، آپ نے اس پر اتنی معقول بحث کی ہے کہ قاری کو پڑھنے سے مکمل تسلی ہو جاتی ہے، آپ بھی اپنی معلومات میں اضافہ کے لیے اس کتاب کا مطالعہ ضرور کریں۔

### داڑھی کی اہمیت

یہ رسالہ داڑھی کی اہمیت، فضیلت، اور اس کی شرعی مقدار پر ایک مستند اور ٹھوس رسالہ ہے، یہ اگرچہ مختصر مگر اپنے موضوع کے اعتبار سے نہایت مفید اور کارآمد ہے، اس کے کل ۳۲ صفحات ہیں، لیکن ہر صفحہ دلائل و براہین سے بھرا ہوا ہے، جیسا کہ محقق مسائل جدیدہ حضرت علامہ مفتی محمد نظام الدین رضوی صدر شعبہ افتا الجامعۃ الاسلامیہ شریفہ مبارک پور اعظم گڑھ یوپی، کتاب کی تقدیم میں اس رسالہ کے متعلق یوں رقم طراز ہیں:

”راقم الحروف نے اس کتاب کو جستہ جستہ ایک سرسری مطالعہ کر لیا ہے، پوری کتاب احادیث و آثار، قصص، معمولات ابرار وارشادات فقہا سے بھری پڑی ہے۔ (داڑھی کی اہمیت ص ۴)

اس رسالے کو حضور خطیب البراہین علیہ الرحمۃ والرضوان نے ۱۹۸۰ء کے آس پاس تحریر کیا تھا، جو ۲۰۰۴ء میں منظر عام پر آسکا، اس کتاب میں قرآن پاک، بخاری، مسلم، ترمذی، ابن ماجہ، ابوداؤد، نسائی، طحاوی، بیہقی، طبرانی کبیر، لمعۃ الضحیٰ، شرح معانی الآثار دلائل النبوة، شفا شریف، انوار غوثیہ، فتح القدیر، بحر الرائق، لمعات، الدر المنختار، کتاب الآثار، الابداع فی مضارع الابتداء، تفسیر روح البیان، احیاء العلوم، کے علاوہ اور بہت سی کتابوں کے حوالے سے داڑھی کی اہمیت، اس کی مقدار، اس کی فضیلت، اس کے کتر وانے اور منڈانے والوں پر وعیدوں کا مفصل ذکر ہے، اس کتاب کی ابتدا حضور خطیب البراہین نے ان جملوں سے کیا ہے۔

مسلم تو مسلم کفار پر بھی روز روشن کی طرح عیاں ہے کہ داڑھی مسلمانوں کا دینی شعار ہے، اس کے فضائل و مناقب، اس قدر وافر ہیں جن کا احصا نہیں کیا جاسکتا۔ آپ جب اسلاف کا مطالعہ کریں گے اور ان کے حیات کے سنہرے ابواب اور جاذب نظر حالات کا جائزہ لیں گے، تو آپ سے یہ مخفی اور پوشیدہ نہیں رہے گا، کہ صحابہ کرام اہل بیت عظام، ائمہ اعلام اور ہر قرن و طبقہ کے اولیائے امت و علمائے ملت داڑھی کی کتنی اہمیت دیتے تھے۔ (داڑھی کی اہمیت ص ۹)

ہمارے اسلاف کو داڑھی کتنی محبوب تھی، اس پر حضرت اخف بن قیس کے اصحاب کا ایک واقعہ حضور خطیب البراہین نے یوں ذکر کیا ہے:

”قَالَ أَصْحَابُ أَخْنَفِ بْنِ قَيْسٍ وَدَدْنَا أَنْ إِشْتَرَيْنَا لِأَخْنَفٍ لِحْيَةً بِعِشْرِينَ أَلْفًا“۔ حضرت اخف بن قیس کے اصحاب کہا کرتے تھے کہ اگر بیس ہزار میں بھی داڑھی ملتی تو ہم اخف کے لیے خرید لاتے۔ (داڑھی کی اہمیت ص ۱۲)

حضرت اخف بن قیس کبار تابعین میں سے تھے، اللہ رب العزت نے آپ کو غضب کا قوت حافظہ عطا فرمایا تھا، آپ ذہانت میں کیتائے روزگار تھے، آپ کے علم و فضل کی بنیاد پر حضرت امیر معاویہ جو کبار صحابہ اور کاتب وحی ہیں آپ کی بہت قدر کیا کرتے تھے، حضرت اخف بن قیس کے پاؤں میں کچی تھی اور ایک آنکھ کی روشنی بھی چلی گئی تھی اور پیدائشی طور پر آپ کو داڑھی نہیں تھی، مگر آپ کے اصحاب آنکھ کے جانے، پیر کی کچی کو چھوڑ کر داڑھی کو خریدنے کی بات کیا کرتے تھے، آپ خود اندازہ لگائیں کہ ہمارے اسلاف کی نظروں میں داڑھی کتنی محبوب تھی، یہی وجہ ہے کہ حضور خطیب البراہین ان لوگوں کے بارے میں جو خود تو داڑھی نہیں رکھتے، رکھنے والوں پر طنز کرتے اور ان کا ٹھٹھا اڑاتے ہیں ایسے لوگوں سے خدا کی پناہ مانگتے ہوئے یوں تحریر فرماتے ہیں:

چوری اور سینہ زوری والوں سے خدا کی پناہ کہ وہ داڑھی رکھنے والوں پر قہقہہ اڑاتے ہیں اور اگر کوئی رکھے تو اس کو سفیہ اور بیوقوف گردانتے ہیں، شعائر اسلام کے ساتھ نفس اسلام کو بھی مونڈ کر پھینک دیتے ہیں۔ (داڑھی کی اہمیت)

اسی طرح ایک مشمت سے کم داڑھی رکھنے والوں یا سرے سے صاف کرنے والوں کے بارے میں لمعۃ الضحیٰ کے حوالے سے ایک جگہ یوں تحریر فرماتے ہیں:

اگر داڑھی ایک مشمت سے کم ہو تو اس سے کچھ لینا (یعنی کاٹنا) جس طرح بعض مغرب بیت زدہ اور پھوہڑ قسم کے لوگ کرتے ہیں، تو یہ کسی کے نزدیک جائز نہیں ہے اور پوری داڑھی کا صفایا کرنا تو یہ مجوسیوں، یہودیوں اور بعض فرنگیوں کا عمل ہے۔ (داڑھی کی اہمیت)

(ص ۲۸)

آپ کے دل میں قوم مسلم کے لیے کس قدر درد اور تڑپ تھی، اس کا اندازہ آپ مندرجہ ذیل ناصحانہ کلمات سے لگا سکتے ہیں، آپ تحریر فرماتے ہیں:

آج ہم تو مغرب کے دلدادہ، اس کے زلف عنبریں کے اسیر اور مکمل طور پر اس کے دامن تزویر میں آچکے ہیں، یعنی یہودیوں، عیسائیوں، مجوسیوں، فرنگیوں، اور ہند

وُس کے طریقہائے کار ہمارے امور دینی میں شریک ہوئے جارہے ہیں، مسلمانوں سنبھلو، بچو، ورنہ جب سفینہ حیات ڈوب جائے گا، تو شور و غوغا مچانا بے سود ہوگا، عمیق قعر مذلت میں گرنے کے بعد تمھاری صدائے بازگشت بھی سنائی نہ دے گی، (داڑھی کی اہمیت) اس کتاب میں داڑھی کے متعلق مواد کا ایک ذخیرہ ہے، جس کے مطالعہ سے آدمی قلیل وقت میں دلائل و براہین کے ایک ذخیرہ سے روشناس ہو سکتا ہے، معلومات میں اضافہ کے لیے ایک مرتبہ اس کا مطالعہ ضرور کریں۔

### کھانے پینے کا اسلامی طریقہ

یہ کتاب کل ۴۷ صفحات پر مشتمل ہے، تمہید چھوڑ کر کل ۱۸ عنوانات پر قرآن پا ک کے ساتھ ساتھ کل ۱۹ کتابوں کے حوالوں سے مزین کیا گیا ہے، جس میں کھانے پینے کے طریقہ، اس کی مقدار، اسلامی اصول سے ہٹ کر کھانے پر نقصانات کا مفصل ذکر ہے، اس کتاب کے شروع میں جماعت اہل سنت کی دو عظیم شخصیتوں کی تقریظات بھی شامل ہیں، نیز مرتب موصوف کا پیش لفظ بھی، اس کتاب میں جہاں ایک طرف قرآن پاک، بخاری، مسلم، ترمذی، ابوداؤد، ابن ماجہ، طبرانی، دیلمی، مشکوٰۃ، امام نووی کی شرح مسلم، کے حوالے ملیں گے وہیں در مختار رد المختار، فتاویٰ عالمگیری، بہار شریعت کے فقہی مسائل بھی، ساتھ ہی ساتھ مدارج النبوة، احکام دعوت، المملفوظ اور نزہۃ المجالس کی تفصیلات بھی، یہ کتاب پہلی بار ۲۰۰۵ء میں شائع ہوئی اور خوب داد و تحسین وصول کر چکی ہے، تو لیجیے آپ بھی بطور تبرک چند اقتباسات کو ملاحظہ فرما لیجیے، اس کتاب کی ابتدا ان جملوں سے کی گئی ہے:

صحت و تندرستی اور طاقت و توانائی کے لیے صحیح طریقہ سے غذاؤں کا استعمال کرنا، غلط اور ضرر رساں طریقوں سے پرہیز کرنا لازم و ضروری ہے، کیوں کہ غلط طریقوں کو بروئے کار لانے سے قسمہا قسم کی بیماریاں رونما ہوتی ہیں، اور صحیح و سالم جسم بیماریوں کا معدن بن جاتا ہے۔ (کھانے پینے کا اسلامی طریقہ ص ۱۱)

ایک مسلمان کو کھانے کے وقت کیانیت ہونی چاہیے، اسے رد المحتار علی الدر المختار کے حوالے سے حضور خطیب البراہین یوں واضح فرماتے ہیں:

کھانا کھاتے وقت یہ نیت کرنی چاہیے کہ اس لیے کھاتا ہوں کہ عبادت میں قوت پیدا ہو، اس نیت سے کھانے والا مطیع و فرماں بردار شمار کیا جائے گا، کھانے کا مقصد تلذذ اور تنعم ہر گز ہر گز نہیں ہونا چاہیے، کہ یہ بری صفت ہے اللہ تعالیٰ نے کافروں کی مذمت میں بیان کیا ہے۔ (کھانا کھانے کا اسلامی طریقہ ص ۱۳)

کھانا کھانے سے پہلے ہاتھ کس طرح دھلنا چاہیے اس کے بارے میں یوں تحریر فرماتے ہیں:

بعض لوگ ایسے ہوتے ہیں جو صرف ایک ہاتھ دھوتے ہیں، یا فقط انگلیوں پر اکتفا کرتے ہیں اور کچھ لوگ صرف چٹکی پر مختصر پانی ڈال لیتے ہیں، اس سے سنت ادا نہیں ہوتی، بلکہ ادئے سنت کے لیے ضروری ہے کہ دونوں ہاتھ گٹوں تک دھوئے جائیں۔ (کھانے پینے کا اسلامی طریقہ ص ۱۴)

کھانا کھانے کا اسلامی طریقہ کیا ہے، اسے کس طرح کھایا جائے، اس وقت بیٹھنے کا انداز کیا ہونا چاہیے، آپ اس کا سنت طریقہ کچھ اس طرح تحریر فرماتے ہیں:

کھانا کھانے کا اسلامی طریقہ یہ ہے کہ زمین پر بیٹھ کر بلا ٹیک لگائے کھائے اور بایاں پاؤں بچھا دے، داہنا کھڑا رکھے، یا پھر سرین پر بیٹھے اور دونوں گھٹنے کھڑا رکھے۔

مزید آگے تحریر فرماتے ہیں:

کرسی وغیرہ پر بیٹھ کر جوتے پہنے ہوئے پیرا کا کرکھانا عیسائیوں کا طریقہ ہے، مسلمانوں پر لازم ہے کہ سلف صالحین کے طریقوں پر عمل کریں اور فرش زمین پر بیٹھ کر سکوین و اطمینان کے ساتھ کھائیں، اسلام اور اہل اسلام کے دشمنوں، یہودیوں اور نصرانیوں کی روش سے گریز کریں۔ (کھانے پینے کا اسلامی طریقہ ص ۱۷)

اسی طرح پانی پینے کے متعلق اسلامی طریقہ کیا ہے، آپ کچھ اس طرح رقم طراز

ہیں:

حضور ﷺ نے ارشاد فرمایا، کہ ہرگز ہرگز تم میں کا کوئی بائیں ہاتھ سے کھانا نہ کھائے اور نہ ہی بائیں ہاتھ سے پانی پیے۔ (کھانے پینے کا اسلامی طریقہ)

پانی کس طرح پینا چاہیے اس کے متعلق ترمذی شریف کی ایک حدیث یوں نقل کرتے ہیں:

حضور ﷺ نے ارشاد فرمایا کہ ایک سانس میں پانی نہ پیو جیسا کہ اونٹ پیتا ہے، بلکہ دو یا تین مرتبہ میں پیو، جب شروع کرو تو بسم اللہ کہو اور جب برتن سے منہ ہٹاؤ تو اللہ کی حمد کرو۔ (کھانے پینے کا اسلامی طریقہ)

اسی طرح جو لوگ بے توجہی میں بائیں ہاتھ سے پانی پی لیتے ہیں ایسے لوگوں کے بارے میں آپ نصیحت کرتے ہوئے یوں تحریر فرماتے ہیں:

اس زمانے میں بعض لوگ بائیں ہاتھ میں گلاس وغیرہ لے کر پانی پیتے ہیں، خصوصاً کھانا کھاتے وقت داہنے ہاتھ سے پانی پینا خلاف تہذیب جانتے ہیں، ان کی یہ تہذیب تہذیب نصاریٰ ہے، اسلامی تہذیب نہیں، اسلامی تہذیب تو داہنے ہاتھ سے پینا ہے۔ (کھانے پینے کا اسلامی طریقہ)

یہ تو اس کتاب کی چند جھلکیاں ہیں، مزید معلومات کے لیے اصل کتاب کی جانب رجوع کریں، تاکہ کھانے پینے کے متعلق آپ کو صحیح معلومات حاصل ہو سکے۔

## برکات مسواک

یہ کتاب اپنے موضوع پر نہایت مفید اور کارآمد کتاب ہے، آج جب کہ لوگ سنتوں سے دور ہو رہے ہیں، ایسی حالت میں لوگوں کے درمیان سنتوں کے فوائد کا تذکرہ کرنا اور اس پر عمل کرنے کی دعوت دینا کار ثواب ہے، چونکہ حضور خطیب البراہین ایک عامل بالسنتہ شخصیت کا نام ہے، آپ پوری زندگی ہر ممکن سنت پر عمل کرنے کی کوشش کرتے رہے، جس کی ایک کڑی مسواک پر مدد و امت بھی ہے، آپ نے اپنے اس کتاب

میں مسواک کے مسنون ہونے پر دلائل وبراہین کا انبار لگا دیا ہے، یہ کتاب بھی مختصر اور صرف ۴۵ صفحات پر مشتمل ہے، پھر بھی بخاری، مسلم، ابن ماجہ، سنن بیہقی، جامع صغیر، طحاوی، شرح الصدور، احکام شریعت، اور فتاویٰ رضویہ کے ساتھ ساتھ ۲۵ سے زائد کتابوں کے حوالوں سے مزین ہے اور مسواک کے دینی و دنیوی دونوں فوائد کا مفصل ذکر موجود ہے، اس کتاب کے چند اقتباسات ہم ذیل میں نقل کرنے کی سعادت حاصل کر رہے ہیں، ملاحظہ فرمائیں:

مسواک کے متعلق حضور ﷺ کا عمل کیا تھا، اس کا ذکر حضرت عائشہ صدیقہ رضی اللہ تعالیٰ عنہا کے حوالے سے یوں کرتے ہیں:

”عَنْ عَائِشَةَ أَنَّ النَّبِيَّ ﷺ كَانَ إِذَا دَخَلَ بَيْتَهُ بَدَأَ بِالسَّوَاكِ“  
حضرت عائشہ صدیقہ رضی اللہ تعالیٰ عنہا فرماتی ہیں کہ حضور گھر میں باہر سے جب تشریف لاتے تو سب سے پہلا کام مسواک کرنا ہوتا۔ (برکات مسواک ص ۱۷)

اسی طرح کشف الغمہ کی ایک روایت مسواک کے تعلق سے یوں نقل کرتے ہیں،  
”لَوْ لَا أَنَّ أَشَقَّ عَلَى أُمَّتِي لَفَرَضْتُ عَلَيْهِمُ السَّوَاكِ وَالطَّيْبَ عِنْدَ كُلِّ صَلَاةٍ كَمَا فَرَضْتُ عَلَيْهِمُ الْوُضُوءَ“، یعنی اگر یہ بات نہ ہوتی کہ میری امت پر شاق ہو گا تو میں ہر نماز کے وقت مسواک اور خوشبو کو ان پر فرض فرما دیتا، جس طرح کہ میں نے ان پر وضو فرض فرمایا۔ (برکات مسواک ص ۱۶)

مسواک رضائے الہی کا سبب ہے، اس پر جامع صغیر کی ایک عبارت یوں پیش فرماتے ہیں:

”الْإِسْوَاكُ يَطْهِبُ الْقَمَمَ وَيَرْضَى الرَّبَّ“ مسواک منہ کو ستھرا بناتی ہے اور رب تعالیٰ کو راضی کرتی ہے۔

اسی طرح آپ نے نظام شریعت کے حوالے سے مسواک کے دس فوائد کا بھی تذکرہ کیا ہے، پھر طبیبوں کی بھی رائے کو مسواک کے بارے میں نقل کیا ہے، ایک جگہ



مسواک کے فضائل و مناقب کو بیان کرتے ہوئے قوم مسلم سے یوں مخاطب ہیں:

قارئین کرام! دیکھا آپ نے مسواک کتنی عظیم سنت ہے اور اپنے اندر کس قدر فوائد کو جذب کیے ہوئے ہے، تاکید پر تاکید کی جا رہی ہے کہ مسواک کرو مسواک کرو، اس میں اتنے فوائد ہیں، رضائے مولیٰ تعالیٰ کا سبب ہے، لیکن آج کے اس ہوش رباماحول اور پر فتن دور میں تقریباً یہ سنت ختم ہونے کے قریب ہے، عصری ایجادات کے دلدل میں پھنس کر مسلمانوں نے اپنا اصلی سرمایہ کھودیا ہے، اور اسلام سے دور ہوتے چلے گئے، یہی وجہ ہے کہ آج وہ ذلت و خواری سے دوچار ہیں اور انہیں کہیں سر چھپانے کو بھی جگہ نہیں مل پارہی ہے، قوم مسلم کے جیالو خیر امت کے نو نہالوا اٹھو اور کمر بستہ ہو جاؤ کچھ بھی ہو جائے تمہیں سنت رسول کی حفاظت کرنی ہے اور اس پر عمل کر کے تمہیں بتا دینا ہے کہ ابھی بھی ہمارے دلوں میں عشق رسول کا بحر ذخار موجزن ہے۔ (برکات مسواک)

یہ برکات مسواک کا مختصر تعارف ہے، تفصیلی معلومات کے لیے اصل کتاب سے رجوع کریں ان شاء اللہ تعالیٰ روح کو تازگی حاصل ہوگی۔

### حقوق والدین

حقوق کی دو قسمیں ہیں (۱) حقوق اللہ (۲) حقوق العباد، حقوق العباد میں ایک اہم حق حقوق والدین ہے، جس کا تذکرہ پروردگار عالم نے اپنے کلام پاک میں نصف درجن سے زائد جگہوں پر کیا ہے، احادیث نبویہ کی کتابوں میں ان کے حقوق کا تفصیلی تذکرہ موجود ہے، اور دیگر مذہبی و دینی کتابوں میں نصیحت آموز واقعات اور ان کے فضائل و مناقب کا تذکرہ وافر مقدار میں موجود ہے، اس موضوع پر حضور خطیب البراہین کا یہ رسالہ نہایت ہی مفید ہے، کیوں کہ اس کتاب میں قرآن کریم کے علاوہ دو درجن سے زائد کتابوں کے حوالے سے اپنے موضوع پر بحث کی گئی ہے، اس میں جہاں ایک طرف اطاعت والدین پر رغبت دلانے والی آیات طیبات اور احادیث کریمہ، آثار مبارکہ اور واقعات موجود ہیں، وہیں والدین کی نافرمانی کرنے والے لوگوں کے لیے بطور نصیحت

وعیدوں کا بھی ذکر ہے، یہ کتاب کل ۴۰ صفحات پر مشتمل ہے، مگر اتنی ٹھوس ہے کہ اگر ان حوالوں کو تھوڑا سا پھیلا دیا جائے تو ایک ضخیم کتاب تیار ہو سکتی ہے، گویا کوزے میں سمندر بھر دیا گیا ہے، اب طالبان علوم نبویہ پر ہے کہ اس بحر سے غواصی کر کے کون کتنی موتی نکال سکتا ہے، اس کتاب کے چند اقتباسات آپ بھی ملاحظہ کیجیے:

حضور خطیب البراہین نور اللہ مرقدہ والدین کی اطاعت و فرماں برداری پر ترمذی شریف کی ایک حدیث یوں نقل فرماتے ہیں:

حضرت عبداللہ بن عمر رضی اللہ تعالیٰ عنہما سے مروی ہے کہ رسول اللہ ﷺ نے ارشاد فرمایا: پروردگار عالم کی خوشنودی و رضامندی باپ کی رضامندی و خوشنودی میں ہے اور پروردگار عالم کی ناراضگی باپ کی ناراضگی میں ہے۔

اسی طرح ایک حدیث پاک ابن ماجہ کے حوالے سے یوں نقل کرتے ہیں:

حضرت ابوامامہ رضی اللہ عنہ سے مروی ہے کہ ایک شخص نے عرض کیا: یا رسول اللہ ﷺ والدین کا اولاد پر کیا حق ہے؟ آپ نے جواباً ارشاد فرمایا: وہ دونوں تیری جنت اور دوزخ ہیں، یعنی اگر ان کو راضی رکھنے سے جنت ملے گی تو ان کو ناراض کرنے سے دوزخ میں جاؤ گے۔

اسی طرح والدین کی خدمت کرنے سے دنیا میں جو فوائد ہیں اس کا بھی آپ نے تذکرہ کیا ہے، مثلاً عمر میں برکت ہوتی ہے، مصیبتوں سے نجات ملتی ہے، سماج میں عزت ملتی ہے اور بوڑھاپے میں اللہ تعالیٰ اس شخص کے لیے خدمت گار متعین کرتا ہے۔

والدین کی خدمت کی اہمیت پر آپ نے حضرت اویس قرنی رحمۃ اللہ تعالیٰ علیہ کی زندگی کا یہ عظیم واقعہ بھی تحریر کیا ہے، کہ آپ حضور ﷺ سے ملاقات نہ کر سکے جس کی وجہ والدہ کی خدمت تھی۔

ساتھ ہی ساتھ والدین کی نافرمانی کرنے والوں کے لیے دردناک انجام کا بھی آپ نے تذکرہ کیا ہے اور قرآن و احادیث سے ثابت کیا ہے کہ والدین کے نافرمان داریں کی

سعاد توں سے محروم رہتے ہیں، ان کے لیے خسارہ ہی خسارہ ہے، دنیا میں ذلیل و رسوا ہوتے ہیں، ان کی عبادتیں بارگاہ الہی میں قبول نہیں ہوتیں، والدین کا نافرمان جنت سے محروم رہے گا، اس کو ملعون قرار دیا گیا ہے، ہر ایک کے متعلق آپ نے حوالوں سے گفتگو کی ہے۔

اخیر میں قوم مسلم کو جھنجھوڑتے ہوئے کتاب کا اختتام ان جملوں پر کرتے ہیں۔  
مسلمانو! غور کرو والدین کی نافرمانی کا وبال کیسا ہے، لیکن افسوس، آج یہ عام رواج ہو چکا ہے، ہمارے نوجوان شادی ہوتے ہی اپنے والدین کو بالکل فراموش کر دیتے ہیں، ان کی شان میں گستاخیاں کرتے ہیں، ان کی خدمت تو درکنار ان کو مارنے پیٹنے اور گالیاں دینے سے بھی گریز نہیں کرتے۔ آہ! مسلمان بچھے کیا ہو گیا ہے، کیا تمہیں اپنے مالک حقیقی کے بارگاہ میں حاضر نہیں ہونا ہے، کیا تمہیں قبر کی تاریکی میں جا کر نہیں سونا ہے، کیا تم ہمیشہ اس فانی دنیا میں رہو گے؟

حضور خطیب البراہین نے اس کتاب کو تقریباً دو درجن کتابوں کے حوالوں سے مبرہن کیا ہے، جس میں کچھ کا نام حسب ذیل ہے۔

قرآن پاک، بخاری، مسلم، ترمذی، ابن ماجہ، مسند ابویعلیٰ، مشکوٰۃ شریف، ابوداؤد، دارقطنی، تفسیر روح البیان، آداب الاخیار، روضۃ الریاحین، فتاویٰ عالمگیری، فتاویٰ رضویہ، طبرانی، ابن عساکر، شرح الصدور، شرح الحقوق، اس کے علاوہ دیگر دینی و مذہبی کتابوں کے حوالے بھی آپ کو اس کتاب میں دیکھنے کو ملیں گے، موقع ہاتھ لگے تو اس کا مطالعہ ایک مرتبہ ضرور کریں۔

### خطبات خطیب البراہین

یہ کتاب ۱۲۸ صفحات پر مشتمل ہے، جو حضور خطیب البراہین کی تقریروں کا حسین مجموعہ ہے، جسے آپ نے مختلف مواقع پر ملک کے مختلف گوشوں میں مسلمانوں کے اصلاح فکر و اعتقاد کی خاطر کیا تھا، جس کی وضاحت فاضل مرتب حضرت مفتی شکیل

الرحمن مصباحی نے ان جملوں میں کیا ہے:

زیر نظر کتاب آپ کے چند خطبات کا مجموعہ ہے، جنہیں آڈیو کیسٹ سے نقل کر کے راقم نے مرتب کیا ہے، آپ کی تقریروں کو ترتیب دینا ایک اہم کام تھا، کیوں کہ تمام تقاریر میں قرآن و احادیث اقوال ائمہ اور دلائل فقہاء کے حوالے بکثرت تھے۔ (خطبات خطیب البراہین ص ۱۱)

اس کتاب میں کل سات موضوع پر دلائل و براہین سے لبریز تقاریر کا حسین گلدستہ آپ کو دیکھنے کو ملے گا، جن سات موضوعات پر یہ کتاب مشتمل ہے وہ حسب ذیل ہیں:

(۱) مقام مصطفیٰ (۲) دونوں جہاں ہے آپ کے قبضہ و اختیار میں (۳) وسیلہ مصطفیٰ (۴) اختیارات مصطفیٰ (۵) علم غیب مصطفیٰ (۶) ذات مصطفیٰ احسان عظیم (۷) اہل بیت مصطفیٰ۔

اس کتاب پر ممتاز الفقہاء محدث کبیر حضرت علامہ ضیاء المصطفیٰ قادری دامت برکاتہم العالیہ سابق صدر المد ر سین و شیخ الحدیث الجامعۃ الاثر فیہ مبارک پور اعظم گڑھ یوپی، بانی جامعہ امجدیہ گھوسی، محقق بے نظیر بحر العلوم حضرت علامہ مفتی عبد المنان صاحب قبلہ اعظمی نور اللہ مرقدہ کی تقریظات اور حضرت مولانا عبد الباقی نعمانی صاحب کی تقدیم بھی ہے۔

اس کتاب میں ہر موضوع پر قرآن کریم کی آیات، احادیث نبویہ اور کتب فقہ و سیر کے حوالوں سے تفصیلی گفتگو کی گئی ہے اور جا بجا قرآن و حدیث کے حوالوں کے بعد موقع محل کے اعتبار سے سیدنا سرکار اعلیٰ حضرت کے اشعار بھی پیش کیے گئے ہیں، عشق رسول میں ڈوب کر حالات اور واقعات کو اس طرح پیش کیا گیا ہے، گویا بولنے والا ان حالات و واقعات کو ملاحظہ کر رہا ہے، اسی کی نشان دہی کرتے ہوئے بحر العلوم حضرت علامہ عبد المنان اعظمی نور اللہ مرقدہ یوں تحریر فرماتے ہیں:

مولانا اپنے بیان کی کیفیات میں خود ڈوب جاتے ہیں، اور سننے والوں کا یہ حال ہے کہ ہر شخص حیران ششدر ٹکٹکی باندھے ان کا چہرہ دیکھ رہا ہے اور ان کی باتیں سن رہا ہے اور دل میں سوچ رہا ہے یا اللہ کتنا وسیع مولانا کا علم ہے اور کتنا قوی ان کا حافظہ ہے، بقول کسے

زبان عشق دل کی بات وہ بھی بزم واعظ میں

در و دیوار جھوم اٹھتے ہیں منبر رقص کرتا ہے

یہ کتاب مدارس عربیہ کے طلباء اور اہل سنت و جماعت کے خطباء کے لیے مفید ہے، جیسا کہ محدث کبیر علامہ ضیاء المصطفیٰ صاحب قبلہ قادری بانی جامعہ امجدیہ گھوسی تحریر فرماتے ہیں:

اس طرز تقریر میں آپ ہندوستان کے علما میں امتیازی شان رکھتے ہیں، مقررین و واعظین کے لیے صوفی صاحب کا اندز بیان اور ان کی روش اسوہ حسنہ کی حیثیت رکھتی ہے۔ (خطبات خطیب البراہین ص ۷)

حضرت مولانا محمد نظام الدین نوری ایڈیٹر سہ ماہی نوری نکات بستی اس کتاب کے بارے میں یوں تحریر فرماتے ہیں:

پڑھ کر خطبات محدث بستی کہنا پڑا

ترجمان اعلیٰ حضرت ہیں محدث بستی

(محدث بستی نمبر ص ۱۸۴)

### برکات روزہ

اس کتاب کو حضور خطیب البرہین نور اللہ مرقدہ نے ۱۹۷۵ء میں تحریر فرمایا تھا، جس کو حضرت مفتی شکیل الرحمن مصباحی صاحب نے ۲۰۰۴ء میں مکتبہ برکاتیہ نظامیہ سے پہلی بار شائع کیا، یہ کتاب کل ۷۲ صفحات پر مشتمل ہے، جس میں قرآن پاک کے ساتھ ساتھ تفسیر، حدیث، فقہ کی کل ۳۴ کتابوں کے حوالے موجود ہیں، ان

کتابوں میں بخاری، مسلم، ترمذی، ابن ماجہ، ابوداؤد، تفسیر کبیر، تفسیر روح البیان، تفسیر احمدی، تفسیر نعیمی، در مختار، فتاویٰ رضویہ، شامی، احیاء العلوم جیسی معتبر وثقہ، کتابیں شامل ہیں، گویا کہ طالبان علم و فضل و تزکیہ نفس کے لیے معلومات کا ایک بیش بہا خزانہ ہے، جیسا کہ حضرت مولانا فروغ احمد اعظمی سابق صدر المدینہ دارالعلوم علیہ جہد اشاعتی، اس کتاب کی تقدیم میں کچھ اس طرح رقم طراز ہیں:

حوالوں کا اس قدر بھرمار ہے کہ اگر ان حوالوں کے درمیان ان کی مختصر اور دلپذیر شرح اور سادہ و جامع تبصرے نکال دیجیے، تو بس حوالے ہی حوالے ہیں، اصل عربی عبارت کے ساتھ ان کے ترجمے بھی ہیں۔ (برکات روزہ ص ۱۲)

اس کتاب میں آبروئے اہل سنت، تاج الشریعہ حضرت علامہ الحاج اختر رضا خان ازہری علیہ الرحمہ کی تقریظ دعاؤں کے ساتھ موجود ہے، اس کتاب میں روزے کی فضیلت، اس کے ترک پر وعید، سحر و افطار، روزے کی قضا کے علاوہ کل ۲۴ عنوان پر سیر حاصل گفتگو کی گئی ہے، روزے کی فضیلت کے بارے میں آپ کچھ اس طرح تحریر فرماتے ہیں:

روزہ ۱۰ شوال المکرم ۲ ہجری میں فرض ہوا اور چوں کہ روزہ نفس پر دشوار تھا، اس لیے اسے آسان کرنے کے لیے فرمایا گیا کہ یہ تم پر ہی فرض نہیں بلکہ اگلی امتوں پر بھی فرض تھا، ذرا اہمیت سے کام لینا، کہیں اگلی امتوں کی طرح خلیل نہ ہو جاؤ۔

(برکات روزہ ص ۲۵)

روزے کی فرضیت کے بارے میں مشکوٰۃ شریف کی ایک حدیث یوں نقل کی ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ كُلُّ عَمَلٍ ابْنِ آدَمَ يُضَاعَفُ الْحَسَنَةُ بِعَشْرِ أَمْثَالِهَا إِلَى سَبْعِ مِائَةِ ضِعْفٍ قَالَ اللَّهُ تَعَالَى إِلَّا الصَّوْمَ فَإِنَّهُ لِي وَأَنَا أَجْزَى بِهِ يَدْعُ شَهْوَتَهُ وَطَعَامَهُ مِنْ أَجْلِ، لِلصَّائِمِ فَرْحَتَانِ فَرْحَةٌ عِنْدَ فِطْرِهِ وَ فَرْحَةٌ عِنْدَ لِقَاءِ رَبِّهِ

وَلَحْلُوفٌ فَمِ الصَّائِمِ أَطْيَبُ عِنْدَ اللَّهِ مِنْ رِيحِ الْمِسْكِ (مشکوٰۃ ص ۱۷۳)  
 ہر عمل کا بدلہ دس سے سات سو گنا تک دیا جاتا ہے، اللہ تعالیٰ نے فرمایا مگر روزہ  
 میرے لیے ہے، میں خود اس کا بدلہ دوں گا، بندے نے اپنی خواہشات اور کھانے کو  
 میرے لیے ترک کیا ہے، روزہ دار کے لیے اس میں دو خوشیاں ہیں، ایک افطار کے  
 وقت اور ایک اپنے رب سے ملاقات کے وقت، روزہ دار کے منہ کی بوا اللہ تعالیٰ کے  
 نزدیک مشک سے زیادہ پاکیزہ اور بہتر ہے۔ (برکات روزہ ص ۳۱)

روزہ نہ رکھنے والوں پر وعید کا تذکرہ کرتے ہوئے ایک جگہ ترمذی شریف کی ایک  
 حدیث یوں نقل فرماتے ہیں۔

”عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَنْ أَفْطَرَ يَوْمَ مَا مِنْ  
 رَمَضَانَ مِنْ غَيْرِ خُصَّةٍ وَلَا مَرَضٍ لَمْ يَقْضِ عَنْهُ صَوْمَ الدَّهْرِ كُلَّهُ  
 إِنْ صَامَهُ“

حضرت ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرما  
 یا جس نے رمضان کے ایک دن کا روزہ بلا رخصت و مرض افطار کیا (یعنی نہیں رکھا) تو  
 زمانے بھر کا روزہ اس کے ایک دن کے روزہ کا قضا نہیں ہو سکتا اگرچہ رکھ لے۔ (برکات  
 روزہ ص ۳۵)

مذکورہ بالا حدیث کی روشنی میں رمضان کے مہینوں میں کھلے عام کھانے پینے  
 والوں کو نصیحت حاصل کرنا چاہیے اور ماہ رمضان اور اس کے روزوں کی قدر کرنی  
 چاہیے۔

روزہ افطار کس چیز سے کیا جائے ابو داؤد شریف کے حوالے سے آپ یوں تحریر  
 فرماتے ہیں:

”عَنْ سَلْمَانَ بْنِ عَامِرٍ قَالَ قَالَ رَسُولُ اللَّهِ ﷺ إِذَا أَفْطَرَ أَحَدُكُمْ  
 فَلْيُفْطِرْ عَلَى التَّمْرِ فَإِنْ لَمْ يَجِدِ التَّمَرَ فَعَلَى الْمَاءِ فَإِنَّ الْمَاءَ طَهُورٌ“.

حضرت سلمان بن عامر رضی اللہ عنہ سے مروی ہے کہ رسول اللہ ﷺ نے ارشاد فرمایا کہ جب تم میں سے کوئی روزہ افطار کرے تو کھجور سے افطار کرے اور اگر کھجور نہ پائے تو پانی سے افطار کرے کیوں کہ پانی پاک ہے۔ (برکات روزہ ص ۵۷)

افطار کی دعا کب پڑھی جائے اس کی وضاحت فتاویٰ رضویہ کے حوالے سے آپ یوں پیش فرماتے ہیں:

اعلیٰ حضرت امام احمد رضا فاضل بریلوی قدس سرہ اس موضوع پر ایک رسالہ مسیٰ "العروس المعطار فی زمن دعوة الافطار" تحریر فرمایا جو فتاویٰ رضویہ جلد چہارم صفحہ ۶۵۲ پر موجود ہے، اس میں آپ نے دلائل و براہین کی روشنی میں اس امر کو عیاں کیا ہے، کہ حضور ﷺ کا معمول افطار کے بعد دعا کرنے کا تھا، مقتضائے دلیل یہ ہے کہ دعا روزہ افطار کر کے پڑھے۔ (برکات روزہ ص ۵۹)

اس طرح روزے کے متعلق مسائل کا تفصیلی ذکر اس کتاب میں موجود ہے، مزید معلومات کے لیے اصل کتاب کی جانب رجوع کریں۔

## فلسفہ قربانی

اس کتاب کو حضور خطیب البراہین نور اللہ مرقدہ نے ۱۹۸۲ء میں مرتب کیا تھا، جو ۲۰۰۴ء میں پہلی بار زیور طبع سے آراستہ ہو کر منظر عام پر آئی۔ یہ کتاب ۴۸ صفحات پر مشتمل ہے، جو قربانی کے موضوع پر نہایت ہی ٹھوس اور جامع دستاویز ہے، اس کتاب کو حضور خطیب البراہین علیہ الرحمہ نے ۴۰ کتابوں سے زائد حوالوں سے مزین کر کے تیار کیا ہے، ان کتابوں میں صحاح ستہ کے علاوہ کتب تفسیر، فقہ اور تاریخ کی کتابیں شامل ہیں، اس کتاب میں قربانی کی تاریخ، قربانی کے وجوب، اس کی فضیلت اور نہ کرنے پر وعیدوں کے ذکر کے ساتھ ساتھ قربانی کے مسائل پر بھی روشنی ڈالی گئی ہے، آپ نے اس کتاب میں ان مخالفین اسلام کی بھی خبر لی ہے جو اپنی فکری آوارگی کی بنیاد پر قربانی کرنے پر سوالیہ نشان لگاتے ہیں اور یہ کہتے ہوئے نہیں تھکتے کہ قربانی کرنے سے کیا فائدہ



ہے؟ اگر جانور ذبح نہ کر کے اتنی رقم قوم مسلم کی فلاح و بہبود کے لیے خرچ کر دیا جائے تو قوم کا کوئی بڑے سے بڑا کام ہو سکتا ہے، ایسے لوگوں کا تعاقب کرتے ہوئے آپ ایک جگہ یوں تحریر فرماتے ہیں:

انسانی فلاح و بہبود، کامیابی، کامرانی، سعادت مندی و فیروزبختی کار از اطاعت خدا وندی میں مضمر ہے، اگر اسے کوئی ضیاع وقت اور ضیاع مال کا نام دے تو وہ محض اسلام کی دشمنی ہے یعنی قربانی کو جو اطاعت ہی اطاعت ہے، ضیاع مال گردانا اسلامی اصول سے لاعلمی اور اسلام دشمنی کی وجہ سے ہے۔ (فلسفہ قربانی ص ۱۳)

کون قربانی اللہ کے بارگاہ میں مقبول ہوتی ہے اس کے بارے میں آپ یوں تحریر فرماتے ہیں:

قربانی وہی مقبول ہوتی ہے جس میں اخلاص ہو جیسا کہ اِنْبَاءٌ يَتَقَبَّلُ اللّٰهُ الْمُتَّقِينَ کی تفسیر میں علامہ سید نعیم الدین مراد آبادی علیہ الرحمہ تحریر فرماتے ہیں: ہائیل کے اس مقولہ کا مطلب یہ ہے کہ قربانی کا قبول کرنا اللہ تعالیٰ کا کام ہے، وہ متقیوں کی قربانی قبول کرتا ہے۔

مزید آگے یوں تحریر فرماتے ہیں:

لَنْ يَتَنَاَلِ اللّٰهُ لُحُومَهَا وَلَا دِمَائُهَا وَلَكِنْ يَتَنَاَلِ التَّقْوَى مِنْكُمْ یعنی اللہ تعالیٰ کو ہرگز ہرگز نہ ان کے گوشت پہونچتے ہیں نہ ان کے خون ہاں تمھاری پرہیزگاری اس تک باریاب ہوتی ہے، یعنی قربانی کرنے والے صرف نیت اخلاص اور شروط تقویٰ کی رعایت سے اللہ تعالیٰ کو راضی کر سکتے ہیں۔ (فلسفہ قربانی ص ۱۷)

قربانی کا ثواب ذکر کرتے ہوئے حضرت زید بن ارقم رضی اللہ تعالیٰ عنہ کی ایک روایت یوں نقل کرتے ہیں:

”كَانَ زَيْدُ بْنُ أَرْقَمٍ يَقُولُ قُلْتُ يَا رَسُولَ اللَّهِ ﷺ مَا لَنَا فِي الْأَصَاحِي فَقَالَ بِكُلِّ شَعْرَةٍ حَسَنَةٍ قُلْتُ فَا لَصُوفُ فَقَالَ بِكُلِّ

شَعْرَةً مِّنَ الصُّوفِ حَسَنَةً“

حضرت زید بن ارقم نے بارگاہ رسالت میں عرض کیا یا رسول اللہ ﷺ ہمارے لیے قربانی میں کیا ثواب ہے؟ تو آپ نے ارشاد فرمایا ہر بال کے عوض نیکی ہے، میں نے عرض کیا: اون کا کیا حکم ہے؟ تو فرمایا: اون کے ہر بال کے بدلے نیکی ہے۔ (فلسفہ قربانی ص ۱۹)

اور جو بخل اور تساہلی سے کام لیتے ہیں قربانی واجب ہونے کے باوجود بھی قربانی نہیں کرتے ایسے لوگوں کے بارے میں آپ یوں تحریر فرماتے ہیں:

مسلمان عاقل بالغ مقیم پر قربانی کے دن جو مالک ہو قربانی واجب ہے، ہماری دلیل ابن ماجہ اور حاکم کی وہ روایت ہے جو حضرت ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا: ”مَنْ كَانَ لَهُ سَعَةٌ وَلَمْ يَصْخُ فَلَا يَقْرَبَنَّ مُصَلًّا“ یعنی جس کو وسعت ہو اور قربانی نہ کرے وہ ہماری عید گاہ کے قریب نہ ہو (صفحہ ۲۱)

آج کل جو لوگوں میں یہ رواج ہے کہ قربانی کے دنوں میں ہمارے ملک ہندوستان میں اپنے غیر مسلم دوستوں کو کھلاتے ہیں اور بطور تحفہ گوشت بھی دیتے ہیں آپ ایسے لوگوں کو منع کرتے ہوئے حکم شرع یوں سناتے ہیں:

قربانی کا گوشت یہاں کے کافروں کو نہ دیں کہ یہاں کے کفار حربی ہیں۔

اس کے علاوہ قربانی کے متعلق دیگر مسائل کا وافر ذخیرہ اس کتاب میں موجود ہے جو متلاشیان علوم اسلامیہ کے لیے قابل مطالعہ ہے۔

فضائل مدینہ

یہ کتاب ۳۲ صفحات پر مشتمل ہے، جس میں بشمول قرآن عظیم کل ۲۲ کتابوں کے حوالے درج ہیں، اس کتاب میں مدینہ طیبہ کی فضیلت، اس کی برکت اور اس سرزمین کے تقدس کے بارے میں قرآن پاک، احادیث صاحب لولاک اور توارخ و

فقہ کی کتابوں کے حوالے سے مفصل بحث کی گئی ہے۔

اس کتاب میں حضور خطیب البراہین نور اللہ مرقدہ نے مندرجہ ذیل عنوان باندھا ہے (۱) فضائل مدینہ (۲) مدینہ افضل ہے (۳) خاک مدینہ کی انفرادی خوبیاں (۴) مدینہ اور محبت رسول (۵) مدینہ میں اقامت کی فضیلت (۶) محبت مدینہ اور سلف صالحین (۷) ایک شبہ کا ازالہ، اور ہر ایک موضوع پر مفصل بحث کی گئی ہے، یہ کتاب مختصر مگر جامع ہے مدینہ منورہ کی اہمیت و فضیلت جاننے والوں کے لیے نہایت ہی مفید ہے۔

مدینہ شریف اور مکہ شریف میں کون افضل ہے حضور خطیب البراہین علیہ الرحمہ ایک حوالہ یوں تحریر فرماتے ہیں:

ذَهَبَ أَهْلُ مَكَّةَ وَالْكُوفَةِ إِلَى تَفْضِيلِ مَكَّةَ وَهُوَ قَوْلُ عَطَاوِ بْنِ وَهَبٍ وَابْنِ حَبِيبٍ مِنْ أَصْحَابِ مَا لِكَ وَحَكَاهُ شَا جِي عَنِ الشَّافِعِيِّ (شفا شریف)

اہل کوفہ اور اہل مکہ معظمہ کا مذہب یہ ہے کہ مکہ مکرمہ مدینہ منورہ سے افضل ہے اور یہی قول امام مالک کے اصحاب میں سے عطاء ابن وہب اور ابن حبیب کا بھی ہے، جس کو شافعی نے امام شافعی سے حکایت کی ہے۔

اور جن لوگوں نے مدینہ کی فضیلت کا قول کیا ہے، ان میں سیدنا عمر فاروق رضی اللہ تعالیٰ عنہ، سیدنا امام مالک رضی اللہ تعالیٰ عنہ اور ان کے مذہب کے جمہور علماء ہیں، حضور خطیب البراہین اس کی تفصیل یوں بیان کرتے ہیں۔

”ذَهَبَ الْإِمَامُ مَا لِكَ وَ أَصْحَابُهُ إِلَى تَفْضِيلِ الْمَدِينَةِ وَهُوَ مَذْهَبُ عُمَرَ بْنِ خَطَّابٍ رَضِيَ اللَّهُ تَعَالَى عَنْهُ وَ كَثِيرٌ مِنَ الصَّحَابَةِ وَ أَكْثَرُ أَهْلِ الْمَدِينَةِ“ (الجامع اللطيف في فضل مكة و اهلها و نباء البيت الشريف ص

یعنی سیدنا امام مالک اور آپ کے جمہور اصحاب کا مذہب یہ ہے کہ مدینہ منورہ افضل ہے اور یہی سیدنا عمر بن خطاب رضی اللہ تعالیٰ عنہ، اکثر صحابہ کرام اور اکثر اہل مدینہ کا مسلک ہے، علمائے کرام و مشائخ عظام مدینہ منورہ کا کس قدر احترام کرتے تھے حضور خطیب البراہین نور اللہ مرقدہ شفا شریف کے حوالے سے کچھ اس طرح نقل کرتے ہیں بعض مشائخ نے فرمایا:

”لَوْ قَدَرْتُ أَنْ أَمْشِيَ عَلَى رَأْسِي مَا مَشَيْتُ عَلَى قَدَمِي“

یعنی اگر میں سر کے بل چل سکتا تو قدموں پر مدینہ کی سرزمین پر نہ چلتا۔ (فضائل

مدینہ ص ۱۸)

حرم کی زمیں اور قدم رکھ کے چلنا

ارے سر کا موقع ہے او جانے والے

اسی طرح ایک جگہ امام مالک کا عمل یوں نقل کرتے ہیں:

كَانَ مَا لَكَ لَا يَزُكُّ بِاَلْمَدِيْنَةِ دَابَّةً وَ كَانَ يَقُولُ اسْتَحْيِ مِنْ اَللّٰهِ

تعالیٰ اِنْ اَطَاعَ تَزَبُّةً فِيْهَا رَسُوْلُ اللّٰهِ ﷺ مَخَافَةَ دَابَّةٍ. (فضائل مدینہ ص ۱۸)

یعنی سیدنا امام مالک رضی اللہ تعالیٰ عنہ مدینہ شریف میں سوار ہو کر نہیں چلتے اور فرماتے ہیں کہ مجھے اللہ تعالیٰ سے شرم آتی ہے کہ سواری کے جانور سے اس مقدس سرزمین کو پامال کروں جہاں اللہ کے رسول ﷺ رونق افروز ہوں۔

خود حضور ﷺ مدینہ منورہ سے بیحد محبت کرتے تھے، آقائے کریم ﷺ کو

مدینہ منورہ سے کس قدر محبت تھی ایک جگہ یوں تحریر فرماتے ہیں:

حضور نبی کریم ﷺ جب کسی سفر سے تشریف لاتے اور مدینہ منورہ کے قریب

پہنچتے تو اپنی سواری کو کمال شوق و وصول مدینہ سے تیز کر دیتے اور چادر مبارک اپنے

دوش مبارک سے گرا دیتے اور یوں دعا مانگتے ہوئے اس میں داخل ہوتے ”اَللّٰهُمَّ

اجْعَلْ لَنَا بِهَا قَرَارًا وَ رِزْقًا حَسَنًا“ (رواہ الشیخان)

اے اللہ! اس شہر کو ہمارے لیے قرار گاہ بنادے اور ہمیں خوب صورت رزق عطا فرما۔

حضرت عمر رضی اللہ عنہ کو مدینہ سے کس قدر محبت تھی آپ تحریر فرماتے ہیں:  
حضرت عمر فاروق رضی اللہ عنہ اکثر دعا کرتے تھے: ”اَللّٰهُمَّ اِزْرِ فَنِي قِتًا لَا  
فِي سَبِيلِكَ وَاجْعَلْ مَوْتِي فِي بَلَدٍ رَسُوْلِكَ“ (رواہ بخاری)  
یعنی یا اللہ مجھ کو اپنی راہ میں شہادت عطا فرما اور میری موت اپنے رسول کے شہر  
میں کر۔ (فضائل مدینہ ص ۲۵)

خاک مدینہ کے بارے میں آپ یوں تحریر فرماتے ہیں:  
حدیث شریف میں ہے حضور ﷺ نے ارشاد فرمایا: ”تُؤْبَهُ اَزْ ضِنَا يَشْفِي  
سَقِيْمًا“ (مراۃ ج ۴ ص ۲۰۲)  
سچ کہا کسی کہنے والے نے

نہ ہو آرام جس بیمار کو سارے زمانے سے  
اٹھالے آئے تھوڑی خاک ان کے آستانے سے  
لگا لوں گا آنکھوں میں سرمہ سمجھ کر  
جو مل جائے مجھ کو غبار مدینہ  
خاک طیبہ اگر ملے طاہر  
اپنی آنکھوں میں ہم لگائیں گے

مختصر یہ کہ اس کتاب میں بھی بہت کچھ ہے، ہم نے بطور تبرک چند جگہوں سے  
کچھ عبارتوں کو نقل کر دیا ہے، مزید تفصیل کے لیے اصل کتاب سے رجوع کریں ان شاء  
اللہ آپ کا دل مدینہ کے انور و تجلیات سے روشن و منور ہو جائے گا۔

آپ کی شخصیت پر لکھی گئی کتابوں کی تفصیل

(۱) خطیب البراہین ایک منفرد المثال شخصیت مولانا دریس بستوی

- (۲) آئینہ محدث بستوی مولانا مقبول احمد سالک مصباحی
- (۳) محدث بستوی سنت رسول کے آئینے میں محمد طاہر القادری مصباحی
- (۴) خطیب البراہین اپنے خطبات کے آئینے میں مولانا صدر الوری قادری
- (۵) خطیب البراہین آئینہ اشعار میں ڈاکٹر عزیز اللہ عزیز
- (۶) نظام حسن و میں ڈاکٹر شجاع الدین فاروقی
- (۷) دو عظیم شخصیتیں مولانا مبارک حسین مصباحی
- (۸) تحفہ نظامی مولانا اختر رضا علی راج پوری
- (۹) حیات خطیب البراہین مولانا غیاث الدین عارف مصباحی
- (۱۰) معارف خطیب البراہین مولانا مجید علی نظامی
- (۱۱) خطیب البراہین: ماہ و سن ہو گئے روشن تیری تابانی سے
- علامہ تفسیر القادری قیامی علیہ الرحمہ
- (۱۲) حضور خطیب البراہین اور آپ کا شجرہ نور محمد طاہر القادری مصباحی
- (۱۳) خطیب البراہین: واقعات کی روشنی میں محمد طاہر القادری مصباحی
- آپ کے اوپر نکالے گئے نمبرات
- (۱) محدث بستوی نمبر ۲۰۰۸ سہ ماہی نوری نکات بستوی صفحات ۱۹۲
- ایڈیٹر مولانا محمد نظام الدین نوری
- (۲) خطیب البراہین نمبر ۲۰۱۱ء روزنامہ راشٹریہ سہارا اردو گورکھپور صفحات ۶۴
- انچارج ایڈیٹر سعد اللہ فراہی ظفر زاہدی
- (۳) خطیب البراہین نمبر ۲۰۱۳ء ماہنامہ کنزالایمان صفحات ۶۴
- ایڈیٹر حافظ قمر الدین
- (۴) خطیب البراہین نمبر ۲۰۱۳ء پیام نظامی سہ ماہی صفحات ۶۴
- ایڈیٹر مولانا ضیاء المصطفیٰ نظامی

(۵) خطیب البراہین نمبر ۲۰۱۳ء ضیائے حبیب میگزین اگیا صفحات ۳۲۰

ایڈیٹر محمد طاہر القادری مصباحی

باب سوم

## اوصافِ جمیلہ

## خطیب البراہین ایک عالم باعمل

علامہ فروغ احمد اعظمی مصباحی

شیخ الحدیث دارالعلوم مدینۃ العربیہ، دوست پور، ضلع سلطان پور

رسول اللہ ﷺ کی حیات ظاہری کے بعد کار تبلیغ میں ان کے نائب کہے جانے والے علمائے دین یعنی صحابہ، تابعین، تبع تابعین، ائمہ مجتہدین اور بزرگان دین نے اپنے علم و عمل کے ذریعہ نماز، روزہ، حج اور زکاۃ کی سب سے زیادہ تبلیغ فرمائی ہے اور اپنے ہر کام سے زیادہ زور دیا ہے۔

جوں جوں زمانہ دور رسالت سے دور اور قیامت سے قریب ہوتا جا رہا ہے ان کاموں کی طرف سے غفلت بڑھتی جا رہی ہے۔ لہذا علمائے دین پر ان کی تبلیغ کی ذمہ داری بھی بڑھتی جا رہی ہے۔ خاص طور سے علمائے دین جو تقریر اور رشد و ہدایت سے جڑے ہوئے ہیں اور براہ راست عوام سے ہر دم تعلق و واسطہ رکھتے ہیں اور دیگر علما سے کہیں زیادہ عوام پر اثر و نفوذ رکھتے ہیں۔ ان کی ذمہ داری دو چند ہو جاتی ہے۔ مگر آج کے پیران عظام اور مقررین کی صورت حال اس سلسلے میں بہت مایوس کن اور افسوس ناک ہے۔ تھوڑے سے استثناء کے ساتھ موجودہ صورت حال یہ ہے کہ مریدوں اور سامعین کو نماز پڑھنے کے لیے کون کہے یا سختی کرے۔ اس معاملہ میں خود بھی عملاً بے احتیاطی اور غفلت کے شکار ہوتے ہیں۔ بعض ناخدا ترس اتنے ڈھیٹ ہیں کہ دروغ برگردن راوی یہاں تک کہہ دیتے ہیں یا تو نماز ہی پڑھو یا تقریر ہی کراؤ، (معاذ اللہ ثم معاذ اللہ) چوں کفر از کعبہ بر خیزد کجا ماند مسلمانی؟ یاد رہے کہ حلقہ اشرفی وسعت بھی اللہ تعالیٰ کی ایک عظیم نعمت ہے اور ہر نعمت کے بارے میں ضرور باز پرس ہوگی۔

”وَلْتَسْتَلِدْنَ يَوْمَئِذٍ عَنِ النَّعِيمِ“



قیامت کے دن تم سے ہر نعمت کے بارے میں ضرور مواخذہ ہوگا۔ تو حلقہ اثر کی وسعت کے بارے میں بھی اللہ تعالیٰ ان صاحبان اثر و نفوذ سے ضرور باز پرس فرمائے گا کہ تم نے اس اثر و نفوذ سے کتنا کام لیا؟

لیکن مایوسیوں کے اس دھندلکے میں کہیں کہیں اور کبھی کبھی امید کی کرن بھی نظر آ جاتی ہے۔ موجودہ پیران عظام اور خطباء میں خطیب البراہین، نمونہ سلف حضرت علامہ صوفی محمد نظام الدین رضوی مصباحی علیہ الرحمہ ایک فرض شناس، خدا ترس شخصیت کے حامل بزرگ اور مقبول ترین باعمل عالم دین اور پیر و مرشد تھے۔

۱۴۰۵ھ ۱۹۸۴ء میں تاجدار مارہرہ مطہرہ، احسن العلماء، سید شاہ مصطفیٰ حیدر حسن میاں برکاتی علیہ الرحمۃ والرضوان کی طرف سے سلسلہ قادریہ برکاتیہ کی خلافت و اجازت سے سرفراز ہونے کے بعد بیعت و ارشاد کے لیے آپ کی طرف خلقت کا ہجوم اُمڈ پڑا، اتصال نسبت کا انتظار تھا۔ وہ حاصل ہو گیا اور لوگ آپ کے دامن کرم میں آنا شروع ہو گئے۔ آپ ایک سوال کے جواب میں ارشاد فرماتے ہیں:

”خلافت سے پہلے فقیر گدائے دربرکات اپنے باطن میں ایک مخصوص نوع کا خلا محسوس کرتا تھا۔ خلافت کے بعد برکاتی مشائخ سے اتصال نسبت کی وجہ سے بجمہ تعالیٰ خلا پُر ہو گیا جس کی وجہ سے قصلب اور استقامت فی الدین اور خوف و خشیت و اتباع سنت ”الحب فی اللہ و البغض فی اللہ“ کا جذبہ فزوں ہو گیا۔“

مزید فرماتے ہیں:

”جس وقت تاجدار اہل سنت پیشوائے ارباب طریقت حضور سیدی احسن العلماء الشاہ مصطفیٰ حیدر حسن میاں علیہ الرحمہ مارہرہ مطہرہ نے خانقاہ مارہرہ مقدسہ میں میری خلافت کا اعلان فرمایا اور میرے سر پر سبز رنگ کی دستار باندھی اس وقت میرے اوپر فیضان و برکات و انوار و تجلیات کی جو برسات ہوئی اور میری کیفیت کیا ہوئی؟ اسے میں الفاظ میں نہیں بیان کر سکتا“ (اثر و یواز خانقاہ مارہرہ مطہرہ)

حقیقت یہ ہے کہ آپ کی پوری زندگی نیکی و پرہیزگاری سے عبارت ہے۔ طالب علمی کے زمانے سے ہی آپ انتہائی پابند شریعت اور نیک و شریف رہے، آپ کے اساتذہ بھی آپ کی اطاعت شعاری اور نیکی و شرافت کے قائل رہے ہیں، سچی بات تو یہ ہے کہ آپ ایک مثالی طالب علم تھے۔ میرے استاذ بحر العلوم حضرت علامہ مفتی عبدالمنان اعظمی علیہ الرحمہ فرماتے ہیں:

”زمانہ طالب علمی سے ہی آپ (صوفی صاحب) ایک نہایت سنجیدہ اور متین، محنتی اور اپنے کام سے لگن رکھنے والے طالب علم تھے۔ نیک بختی آپ کے چہرے کا غاڑہ اور اطاعت شعاری آپ کی پیشانی کا نور تھی۔ جوانی تو دیوانی مشہور ہے آج کل کے نوجوان طالب علم تو عام طور سے ”کریلا اور نیم چڑھا“ ہوتے ہیں۔ لیکن مولانا موصوف کا پورا دور طالب علمی صبح کے اجالے کی طرح روشن اور دریا کے پانی کی طرح صاف ستھرا تھا، گویا۔

بالائے سرش ز ہوشمندی  
می تافت ستارہ بلندی

آپ کے سر پر ہوش مندی کا ستارہ روشن تھا اور بلندی کی شمع فروزاں تھی (خطبات

البراہین، تقریظ: ۴)

تقویٰ اور پرہیزگاری آپ کے ماتھے کا جھومر ہے۔ اس ایمانی زیور سے آپ کا ماتھا زندگی کے کسی مرحلے میں خالی نہیں رہا، گویا تقویٰ آپ کی فطرت میں داخل ہے، اسی لیے ہمیشہ دنیا اور دنیا داروں سے دور و نفور رہے، کم آمیزی اور خاموشی کا خصوصی التزام فرماتے ہیں۔ اگر مجلس میں ہیں تو غیبت، چغلی، جھوٹ، سازش، طنز و مزاح، طعن و تشنیع اور تمسخر استہزا خود کرتے نہیں، اور ہوتی ہے تو مجلس سے اٹھ جاتے ہیں، یا بیٹھتے رہنے کی مجبوری ہے تو منع نہ کر سکنے کی صورت میں ہمنوائی نہیں کرتے، ضرورت کے وقت ضرورت بھر بولنے کے عادی ہیں۔

شیخ القرآن علامہ عبداللہ خان عزیزی فرماتے ہیں:

”حضرت مولانا محمد نظام الدین صاحب کی رفاقت و مصاحبت کا مجھ کو کچھ دنوں تک شرف حاصل رہا، خاموش طبیعت کے انسان ہیں اور کاروبار اور اس کے مشاغل سے دور رہنے کے عادی نظر آئے، وہ اسی وقت متکلم شیریں کلام ہوتے ہیں، جب کوئی شخص ان سے گفتگو کرنے کے لیے اصرار کرے، ورنہ ان کی زبان مبارک پر سکوت طاری رہتا ہے۔ یہی ایک ایسا وصف خصوصی ہے، جو ان کی ذات کو دوسروں سے ممتاز کر کے صوفیائے کرام کے گروہ میں ان کو داخل کر دیتا ہے۔“ (مقالہ شیخ القرآن صفحہ ۳)

شریعت کی پابندی ہی تقویٰ کی پہچان ہے اور یہ چیز صوفی صاحب کے ہر عمل و کردار میں شروع سے اخیر تک موجود ہے۔ اسی التزام اور پابندی سے دل صاف ستھرا ہو تا ہے اور مومن اخلاص کا پیکر بن جاتا ہے۔ اخلاص اور للہیت کی جلوہ گری آپ کی شخصیت میں بہت نمایاں ہے۔

حضرت مولانا عبدالمبین مصباحی نعمانی فرماتے ہیں:

”حضرت خطیب البراہین مدظلہ العالی ہمیشہ سے اخلاص پیشہ اور دین پرست رہے ہیں اور حرص و ہوس کو آپ نے دور کا سلام کہ دیا ہے۔ جو آپ کے صفائے باطنی و ذکائے قلبی کی علامت ہے۔ آپ کی مقناطیسی شخصیت نے بڑے بڑے گم کردہ راہوں کو صفائے قلبی کی راہ پر لگا دیا ہے۔ آپ کی ادنیٰ توجہ اور روحانی تربیت نے ہزاروں تاریک دلوں کو دین کا اجالا بخش دیا ہے اور کتنے ناچختہ اذہان میں تصلب فی الدین کی شمع روشن کر دی ہے۔ آپ سے قریب ہوتے ہی آدمی روحانیت سے قریب ہوتا چلا جاتا ہے۔ غرض کہ اس دور میں ایک شیخ طریقت، ایک مصلح و مربی کی حیثیت سے آپ ایک بلند مقام پر فائز ہیں۔ دنیا دار پیروں، نمائشی اور جاہل فقیروں کی بھیڑ میں شریعت و طریقت کا سنگم اور سنتوں کے پابند مرشد کی حیثیت سے حضرت صوفی صاحب قبلہ کی ذات گرامی غنیمت ہی نہیں ایک عظیم نعمت ہے“ (خطبات خطیب البراہین، تقدیم ص ۸)

نام و نمود اور حرص و ہوس چھو کر بھی نہیں گزر سکتے۔ جلب منفعت سے بے پرواہ ہو کر بندوں کو خدا سے جوڑنا۔ ان کے دلوں میں تقویٰ کی شمع روشن کرنا اور گمراہی اور گمراہوں سے بچانا ہی آپ کا واحد مقصد رہا ہے۔ علوم دینیہ سے فراغت کے بعد آپ کی زندگی کو تین ادوار میں تقسیم کیا جاتا ہے:

(۱) دور تدریس (۲) دور خطابت (۳) دور ارشاد و بیعت

آپ کی زندگی کے اخیر کے دونوں ادوار کو انتہائی تابناک، قابل تقلید اور بامقصد دور کہا جاسکتا ہے۔ آپ کا خطاب دعوت و اصلاح کی مقصدیت کے لحاظ سے بہت کامیاب ہوا کرتا تھا، خود بھی حد درجہ پابند شریعت رہے اور انتہائی مخلص بھی، آپ نے کبھی بھی تقریر کو دولت یا شہرت یا عزت کے حصول کا ذریعہ نہیں بنایا، اسی وجہ سے آپ کی تقریروں میں بڑی تاثیر ہوا کرتی تھی اور بے شمار بد عقیدہ اور بد عمل لوگوں نے آپ کی تقریریں سن کر توبہ کر لی اور مومنانہ زندگی اختیار کی، پھر آپ کی نیکی اور آپ کی تقریروں کے اخلاص نے وہ اثر دکھایا کہ بلا کسی خارجی رغبت کے بیعت و ارشاد کے لیے بھی لوگوں کے دل آپ کی طرف کھینچنے لگے اور بہت تھوڑے دنوں میں آپ ہزاروں مریدوں کے پیر بن گئے۔ فقط دو دہائیوں میں آپ کے مریدوں کی تعداد لاکھوں سے تجاوز کر چکی ہے۔

بیعت و ارشاد میں بھی آپ نے اسے عام روش سے ہٹ کر اپنی جیب گرم کرنے کا ذریعہ نہیں بنایا۔ یہی وجہ ہے کہ بعض خواص کے ساتھ عوام اور طلبہ سیل رواں کی طرح آپ کے دست حق پرست پر داخل سلسلہ ہونے کے لیے خود سے حاضر ہوتے رہتے ہیں، اس دور میں بعض بڑے پیروں کو چھوڑ کر حضرت کو جو مقبولیت حاصل ہے وہ کسی اور کو حاصل نہیں، آپ کی شخصیت بحیثیت پیر قابل صدر شک ہے، بات وہی ہے کہ آپ نیک ہونے کے ساتھ ایک مخلص نیک گر بھی ہیں، آپ نیکی اور نیک گری کا پیکر مجسم ہیں، آپ جیسا کوئی بن کے تو دیکھے، درازی عمر کے تقاضے سے اب پہلے سے بھی

بہت کم گفتگو فرماتے ہیں، مگر آپ کی خاموش شخصیت کی زیارت بھی داعی و مصلح کا کام کر رہی ہے اور دیکھنے والوں کو متاثر کیے بغیر نہیں رہتی۔ مولیٰ تعالیٰ آپ کی امثال پیدا فرمائے۔ آمین

حضرت صوفی صاب قبلہ علیہ الرحمہ کا یہ نظریہ رہا ہے کہ قرآن و حدیث اور بزرگوں کی باتوں میں جو تاثیر ہوتی ہے وہ ایک داعی و خطیب کی اپنی باتوں میں نہیں ہوتی، لہذا اپنی بات کم سے کم کہ کر اللہ و رسول اور بزرگوں کی باتیں براہ راست زیادہ بیان کی جائیں۔ میں نے بچپن میں حضرت کی بہت سی تقریریں سنی ہیں۔ حوالوں کے تعلق سے میں نے جب آپ کی تقریروں اور آپ کی تحریروں کا تقابلی جائزہ لیا تو دونوں میں حوالوں کی کثرت کی خصوصیت یکساں طور سے نظر آئی۔

آپ کی تقریر و تحریر میں حوالوں کی کثرت نے تاثیر و دل پذیری کا غیر معمولی کردار ادا کیا ہے، پھر اس پر آپ کا اخلاص مستزاد ہے اُس وقت میری حیرت کی انتہا نہ رہی جب مولانا شکیل الرحمن صاحب نظامی نے بتایا کہ حضرت صوفی صاحب کے یہاں اتنا زیادہ تحریری مواد ہے کہ اگر ان کو الگ الگ موضوعات پر جدید انداز سے ذیلی عنوانات کے ساتھ پیرا بندی کر کے ترتیب دیا جائے تو چھوٹی بڑی تقریبات سو کتابیں اور کتا بچے بن سکتے ہیں گویا آپ کی زندگی کے جس دور کو بھی دیکھا جائے وہ نہایت ہی تابناک اور روشن نظر آتی ہے۔

پروردگار عالم ہم سب کو آپ کے نقش قدم پر چلنے کی توفیق خیر عطا فرمائے۔ آمین



## خطیب البراہین کی کچھ یادیں کچھ باتیں

حضرت علامہ محمد تفسیر القادری قیامی صاحب علیہ الرحمہ  
سابق صدر المدر سین دارالعلوم علیمیہ جہد شاہی، بستی

خطیب البراہین، جامع الدلائل، محی السنہ حضرت علامہ الحاج الشاہ صوفی مفتی محمد نظام الدین علیہ الرحمہ کے متعلق کچھ لکھنا آفتاب کو چراغ دکھانے کے مترادف ہے، یہ تو چھوٹی منہ بڑی بات ہوگی اور اسی کو مخمل میں ٹاٹ کا پیوند کہتے ہیں۔  
قیامی بات تری ٹاٹ کا پیوند مخمل ہے  
تم اپنی حیثیت دیکھو کہاں وہ ہیں کہاں تم ہو  
پھر بھی ایسی عظیم نادر روزگار شخصیت کا چرچا ان کے الطاف کریمانہ سے خالی نہیں، ممکن ہے یہی چند جملے ہماری بخشش کا ذریعہ بن جائیں، اسی موقع پر بلبل شیراز حضرت سعدی علیہ الرحمہ گننا اٹھے

شنیدم کہ در روز امید و بیم

بداں را بہ نیکان بہ بخشد کریم

کچھ شخصیتیں ایسی ہوتی ہیں ان کا تعارف کرایا جائے تو وہ شخصیتیں متعارف ہوتی ہیں اور کچھ شخصیتیں ایسی عظیم المرتبت ہوتی ہیں کہ ان کے ذکر سے ذکر متعارف ہوتا ہے اور خود اسی کی قدر و منزلت میں چار چاند لگ جاتے ہیں، انہیں شخصیات میں خطیب البراہین جامع الدلائل محی السنہ حضرت علامہ الحاج الشاہ صوفی مفتی محمد نظام الدین صاحب قبلہ علیہ الرحمہ کی شخصیت بھی ہے، آپ کی زندگی کا ہر پہلو مستقل باب کی حیثیت رکھتا ہے۔

یہ ایک مشاہدہ ہے کہ حضرت صوفی صاحب علیہ الرحمہ کا ذکر، ان کی یاد، ان کا

تعارف کرانا خود معروف کو ایسی خصوصیت بخش دیتا ہے کہ وہ متعارف ہو جاتا ہے بلکہ ملت اسلامیہ کی نگاہ میں محترم بن جاتا ہے اور لوگ اسے قدر کی نگاہ سے دیکھنے لگتے ہیں۔

یہ رسول کریم ﷺ کا ارشاد گرامی ہے ”من كان لله كان الله له“ کا فیضان کرم ہے، یہ ایسا واضح بیان ہے کہ کسی کو شک و ریب کی گنجائش ہی نہیں، جو خدا کا ہو گیا خدا اس کا ہو گیا، اب یقیناً اللہ رب العزت اپنے ہر بندے کے دل میں یہ بات ڈال دیتا ہے کہ اے میرے بندو! اس کو دیکھو میں اس کا ہو گیا ہوں اس کو دیکھنے سے میری یاد آئے گی، اس کے ذکر سے میں راضی ہوں، اس کو عزت و عظمت اور رحمت و برکت سے میں نے مالا مال کر دیا ہے، اس کا نام لیوا بھی مجھے محبوب ہیں، یہ تاج و کرامت میں نے اس کو اس لیے پہنایا ہے کہ اس نے دل و جان سے میرے محبوب کی اتباع کی ہے اور جو بھی میرے محبوب کی اتباع کرتا ہے وہ بعینہ میری اتباع کرتا ہے، میری فرماں برداری ایسی چیز ہے کہ فرماں بردار کو مقتدی بنا دیتی ہے، لہذا اے میرے بندو! اس کو دیکھو کہ میرے آخری رسول کی اتباع سیکھ لو جو تمہاری نجات کا ضامن ہے اور یہی تمہارے لیے منتہی ہے، یہی تمہاری منزل مقصود ہے، اب تم مجھے پالو گے اور میری قربت سے ہمکنار ہو جاؤ گے۔

اب حضرت صوفی صاحب قبلہ علیہ الرحمہ کا چلنا پھرنا، اٹھنا بیٹھنا، کھانا پینا، سونا جانا، صوم و صلاۃ، رہن سہن، اخلاق و کردار، تعلیم و تدریس قریب سے اور گہری نظر سے بار بار دیکھیے، کئی روز تک مسلسل دیکھیے، پرکھیے، اس کھلی ہوئی کتاب کا گہری نظر سے مطالعہ کیجیے اور مذکورہ حدیث پاک کو بھی بار بار پڑھیے تو آپ کا مشاہدہ اور اندر کا عینی شاہد خود پکار اٹھے گا کہ

پس آنکہ در وجد مستغرق  
چنین داں کہ منظور عین الحقند

اس نشست میں ان کی یاد آئی تو ماضی کے چند اوراق کھل گئے، یادوں کے سہارے ان کو محفوظ کر لینا ضروری ہے، یہ اس وقت کی بات ہے کہ جب راقم الحروف دارالعلوم اہل سنت تنویر الاسلام امرڈوبھا میں زیر تعلیم تھا، حضرت صوفی صاحب قبلہ علیہ الرحمہ غالباً اس وقت فضل رحمانیہ پیچھے ڈوا میں بحیثیت صدر المدر سین مصروف کار تھے، اتفاق سے یاد عوت پہ تنویر الاسلام امرڈوبھا میں تشریف لائے، آپ کے ہم سبق ہمارے شفیق استاذ حضرت علامہ سخاوت علی علیہ الرحمہ دارالعلوم اہل سنت تنویر الاسلام امرڈوبھا میں صدر المدر سین اور مہتمم کی حیثیت سے تشریف فرما تھے، مجھے اچھی طرح یاد ہے کہ ہماری بالکل ابتدائی فارسی کی کتاب زیر درس تھی، علامہ سخاوت علی علیہ الرحمہ نے حضرت صوفی صاحب قبلہ علیہ الرحمہ کی طرف اشارہ کر کے فرمایا:

”حضرت بہت قابل ہیں، برکت کے لیے کسی کتاب کا ایک ہی سبق پڑھ لو، چاہے گلزار دبستاں ہی ہو۔“

اس پر حضرت صوفی صاحب قبلہ علیہ الرحمہ نے خاکساری سے کچھ فرمایا اور انکار کرنا چاہا پھر انھوں نے کچھ کہا، چنانچہ اپنی جماعت کے ساتھ گلزار دبستاں لے کر حاضر ہوئے اور آپ نے ہماری جماعت کو ایک سبق پڑھا کر باضابطہ اپنے شاگردوں کے زمرے میں شامل کر لیا۔

یہ حقیقت پسندی ہی تھی کہ شمال مشرقی یوپی کی عظیم درس گار دارالعلوم اہل سنت تنویر الاسلام امرڈوبھا کا ایک قابل فخر، مایہ ناز استاذ اور صدر المدر سین اتنے خلوص سے اپنے ہم سبق کے بارے میں اپنے شاگردوں کو اس طرح حکم دے، یہ ان اکابر کا تذکرہ ہے کہ جن کے یہاں ”ہم چنین دیگرے نیست“ کا تصور ہی نہیں ہے، جب کہ دونوں حضرات اپنی جگہ میدان استقامت فی الدین اور مسند تدریس کے اولو العزم مجاہد ہیں۔

غالباً ۱۹۶۵ء کی بات ہے کہ جب حضرت صوفی صاحب قبلہ تنویر الاسلام کے باضابطہ مدرس کی حیثیت سے تشریف فرما تھے، راقم الحروف آپ سے باضابطہ



متعدد کتابوں کا درس لے رہا تھے، ایک بار آپ کے سامنے سے گزرا، آپ نے فرمایا ”تفسیر!“ جی حضور! کہہ کر ہاتھ میں کوئی ایک کتاب لے کر حاضر ہو گیا، آپ نے فرمایا: فلاں کو بلا دو“ اتفاق سے وہ فلاں چند ہی قدم پہ سامنے نظر آگیا، راقم نے ان فلاں سے کہا: صوفی صاحب بلا رہے ہیں، وہ طالب علم حضرت کی طرف چلا اور ادھر مجھے پھر آپ کی آواز سنائی دی ”تفسیر ادھر آؤ“ میں پھر قریب پہنچا تو قدرے خفگی کے لہجے میں فرمایا ”تم نے مجھے صوفی کیوں کہا۔ بولو! چند منٹ خاموشی رہی۔ فرمایا ”عدہ کرو آئندہ نہیں کہو گے۔ جی کہہ کر وہاں سے چلا آیا اور دل میں عہد کر لیا کہ ان شاء اللہ حکم اور وعدہ نبھاؤں گا۔

وقت گزرنے کے ساتھ آپ کے لیے لفظ صوفی صاحب مثل علم ہو گیا، حدیہ کہ ہر اسٹیج پر صوفی صاحب، ہر جلسے کے اشتہار میں صوفی صاحب، ہر سابق و لاحق مقرر و خطیب کی زبان پر صوفی صاحب، ہر شاعر کی ترنم ریزی سے قبل صوفی صاحب اور عوام کی بات ہی کیا؟ یہاں تو ہر خور و کلاں کی زبان پر صوفی صاحب جاری ہے۔

ہمارے دارالعلوم علیہ جہاں شاہی بستی کے وسیع صحن میں چند اساتذہ کرام بیٹھے ہوئے تھے، حضرت صوفی صاحب قبلہ کا ذکر آگیا، ایک نکتہ سنج، قابل استاذ نے ٹھہرے انداز میں بڑی عقیدت و محبت کا اظہار کرتے ہوئے کہا:

”فلاں مقرر صاحب اپنی تقریر میں امریکہ اور برطانیہ کے دسیوں شہروں کا نام ایک سانس میں گناتے ہیں، ہمارے صوفی صاحب قبلہ فن تفسیر و حدیث کی کتابوں کے نام سناتے ہیں، جس سے برکت بھی ملتی ہے، ایمان و عقیدہ کی حفاظت بھی ہوتی ہے اور دینی معلومات تو ہوتی ہے۔“

اور اب تو پورے ہندوستان بلکہ دیگر ممالک میں بھی صوفی صاحب قبلہ یا امرڈوبھا والے صوفی صاحب ہی سے آپ کے ذکر خیر کا آغاز ہوتا ہے اور حد تو یہ ہے کہ بلا کسی تردد کے ہر سامع کا تبادر ذہنی آپ ہی کی طرف ہوتا ہے۔

ایک بات اور یاد آئی کہ دارالعلوم اہل سنت تنویر الاسلام امرڈوبھا کے عمائدین میں

سے ہم پیالہ وہم نوالہ رفیق عبد اللہ یعنی محمد رفیق و عبد اللہ صاحبان میں سے جناب محمد رفیق صاحب نے حضرت صوفی صاحب قبلہ سے ایک بار کہا ”سنا ہے کہ آپ اپنے ہاتھ والی گھڑی فروخت کریں گے، فرمایا: ہاں، کہنے لگے آپ نے کتنے میں خریدا تھا اور کیا قیمت رکھی ہے، آپ نے مسکرا کر فرمایا:

”میں نے کتنے میں خریدا تھا آپ کو اس سے کیا ہے، اس وقت اس کا ہدیہ اتنا ہے پسند آئے تو لے لیجئے اور غالباً پچیس یا پینتالیس روپے قیمت آپ نے بتائی۔“

دراصل رفیق عبد اللہ دو شخصوں کے نام ہیں، دونوں تاجر پیشہ تھے اور گھوم پھر کر اپنا مال تجارت کپڑے فروخت کرنا ان کا طریقہ کار تھا، حضرت صوفی صاحب قبلہ ان دونوں کو اس ایک جملے میں سخت تنبیہ فرمادی کہ خبردار! اپنا مال زیادہ فروخت کرنے کے حرص میں جھوٹ اور جھوٹی قسم کا سہارا مت لینا کیونکہ یہ دونوں حرام ہیں۔ اپنے مال کی متعینہ قیمت بتاؤ اور اپنے کام میں لگے رہو، خدا تمہیں برکتیں دے گا۔ یہ تجارت کے بنیادی اصول کا اہم دفعہ ہے۔ اس میں دین کی حفاظت ہے اور مال میں برکت بھی ہے اور آج کل بیچنے والے جھوٹ بولیں اور جھوٹ بول کر خریداری کی زیادہ سے زیادہ قیمت بتائیں بلکہ قسم بھی کھالیں خریدار سے جھوٹ بولنے اور قسم کھانے کی بھی اجرت شامل کر کے زیادہ سے زیادہ رقم حاصل کر لیں اور اس طریقہ رائج الوقت کو اپنا حق بھی سمجھیں، اس کردار و عمل سے کتنے حقائق کا خون ہوتا ہے، الا ماشاء اللہ، اچھے سچے با اصول تاجروں سے آج بھی دنیا خالی نہیں ہے۔

ہر عقل سلیم رکھنے والا یہ جانتا ہے کہ تعلیم کے ساتھ تربیت بھی ضروری ہے اگر تربیت کو تعلیم سے جدا کر دیں تو تعلیم بے مقصد ہو کر رہ جائے گی اور تعلیم کے ثمرات سے محرومی کے سوا کچھ بھی حاصل نہیں ہو گا۔ تربیت مغز ہے اور صرف تعلیم پوست بے مغز ہے۔ تعلیم کی لذت تربیت ہی سے ملتی ہے، اگر واعظ و معلم جو کچھ تعلیم دیں اس پر خود بھی عمل کریں اور حکمت و موعظت سے اپنے شاگردوں کو عمل پیرا کر کے

عادی بنانے کی کوشش کریں تو سونے پر سہاگہ ہے اور اگر صرف زیور تعلیم ہی سے آراستہ کیا اور عمل سے پورے طور پر صرف نظر کرتے رہے تو شجر بے ثمر کے مثل ہے، اس کا انجام تباہی و نادانی کے سوا کچھ نہیں ہو سکتا ہے۔

اسی حقیقت کو شیخ سعدی شیرازی نے ان لفظوں میں ادا کیا ہے:

علم چنداں کہ بیشتر خوانی  
چوں عمل در تو نیست نادانی

تم جتنا بھی زیادہ علم حاصل کر لو جب تجھ میں عمل نہیں تو نادان ہے۔

اسی حقیقت کا پس منظر بطور تمثیل انھوں نے بڑی خوبی کے ساتھ بیان کیا ہے اور بڑے ہی واضح لفظوں میں عکاسی کرتے ہوئے گنگناٹھتے ہیں۔

نہ محقق بود نہ دانشمند

چار پائے برو کتابے چند

نہ محقق بن سکے گا نہ دانشمند بن سکے گا بلکہ ایسا سمجھو کہ کسی چوپایہ پر چند کتابیں لاد دی گئی ہیں۔

آئیے دیکھتے ہیں حضرت خطیب البراہین، محی السنۃ، صوفی صاحب قبلہ علیہ الرحمہ کس انداز سے تعلیم دیتے ہیں اور کیسی دل نشین تربیت فرماتے ہیں، دراصل حضرت کے اصول زندگی میں یہ بات داخل ہے کہ ہر موقعہ پر اپنے شاگروں، مریدوں، متوسلین اور عقیدت مندوں کی ایسی تربیت فرماتے ہیں کہ جو اسوۂ حسنہ کے عین مطابق ہو اور سنت رسول اللہ ﷺ کے سانچے میں ڈھلی ہو۔ تربیت دینے کا معنی ہی سنت رسول اللہ ﷺ پر عمل کی تلقین ہے جو آپ کی سیرت کا ایک جلی باب ہے اور یہ خصلت حمیدہ آپ کی بہت ساری خوبیوں کا مظہر ہے۔

چنانچہ ایک جلسہ کے موقع پر جب آپ دسترخوان پر تشریف فرما ہوئے تو راقم السطور سے فرمایا: پسا ہوا نمک منگوا لیجئے، منتظمین عشاء نے حسب الحکم ایک پیالی میں

نمک لاکر دسترخوان پر رکھ دیا، مگر اس کی وجہ معلوم کرنے کا سوالیہ نشان ان کی آنکھوں اور ان کے چہرے سے مترشح تھا۔ جب حضرت صوفی صاحب نے باواز بلند بسم اللہ الرحمن الرحیم پڑھ کر نمک سے کھانے کا آغاز کیا تو دسترخوان پر بیٹھے ہوئے سبھی حضرات نے بسم اللہ الرحمن الرحیم پڑھ کر نمک ہی سے کھانے کی ابتدا کی۔ اسی پر بس نہیں بلکہ اسی دسترخوان پہ حضرت نے کھانے کے آداب کو بیان کیا اور نمک سے آغاز طعام کی سنت، سنت رسول اللہ ﷺ اس کے فوائد سمیت مختصر بیان کیا کہا ”کھانا نمک سے شروع اور نمک پہ ختم کرنے سے ستر امراض سے شفا ہے۔“

راقم کہتا ہے کیوں نہ ہو کہ شافع امراض جسمانی و روحانی نبی کریم ﷺ کا فرمان عالی شاہد عدل ہے جو اس طرح ہے:

عن علی بن ابی طالب عن النبی ﷺ اذا اكلت فابدا بالملح واختم بالملح فان الملح شفاء من سبعین داء اولها الجذام والبرص ووجع الحلق والآخر والبطن (الحديث)

حضرت علی ابن ابی طالب رضی اللہ عنہ سے مروی ہے کہ نبی کریم ﷺ نے فرمایا: جب تم کھانا کھاؤ تو نمک سے شروع کرو اور نمک پر ختم کرو۔ کیونکہ نمک ستر مرضوں سے شفاء ہے، ان میں کوڑھ سفید داغ ہیں اور حلق ڈاڑھ پیٹ کے درد ہیں۔

حضرت صوفی صاحب قبلہ علیہ الرحمہ کی مذکورہ تربیت سے مجوسیوں کی مخالفت واضح ہوگئی، کیوں کہ وہ کھانے کے دوران بالکل بات نہیں کرتے، بلکہ ان کے یہاں کھاتے وقت خاموشی ہی آداب دسترخوان میں سے ہے۔ اس سے معلوم ہوا کہ درس گاہ سے ہٹ کر بھی تعلیم و تربیت کا یہ دستور اور آپ کا یہ موثر طریقہ دور رس نتائج کا حامل ہے۔

حضرت صوفی صاحب قبلہ اپنے شاگردوں خصوصاً مریدوں پر نظر رکھتے، جہاں بھی خلاف شرع کام یا کوئی بات نظر آئی توجہ و رہنمائی کرتے، ایسے متعدد واقعات راقم الحروف کے سامنے پیش آئے، اگر صرف اس موضوع پر کام کیا جائے تو دفتر کے دفتر

تیار ہو جائیں گے۔

ایک مرتبہ کا واقعہ ہے کہ کلمہ جلالت کندہ شدہ لوہے کی انگوٹھی ایک مرید کی انگلی میں دیکھا تو سخت غضبناک ہوئے، تنبیہ کرتے ہوئے فرمایا ”کوئی مرید ہو یا نہ ہو یہ برداشت نہیں ہوگا“ اس کی انگلی سے نکلوا کر اپنے ہاتھ میں لیا، اب نہایت ہی نرم لہجے میں طریقہ آداب تعلیم فرمایا ”اسے کپڑے میں لپیٹ کر بکس یا اٹیچی میں رکھ دیجئے، اس پر لفظ اللہ کندہ ہے، اسے بے وضو نہیں چھونا چاہیے۔

درس و تدریس میں بھی محتاط زبان، حدود آداب کا پاس و لحاظ اور ٹھہرا ہوا آپ کا اندازِ تکلم اپنی جگہ بے مثال اور سبق آموز ہے، اس پہ بھی ماضی کا ایک واقعہ یاد آیا، وہ یہ کہ دارالعلوم تنویر الاسلام امرڈوبھا میں زیر درس عربی ادب کی کتاب ”نفحة الیمن“ میں راقم کو ایک شعر استاذ سے سمجھنے کی ضرورت پڑی جو نہایت ہی مفید کار آمد تھا، وہ یہ کہ جب بھی کتاب میں کچھ سمجھنے کی ضرورت ہوتی تو کسی بھی استاذ کی بارگاہ میں حاضر ہو جاتے اور اساتذہ چوں کہ دارالعلوم ہی میں قیام پذیر رہتے تھے اس لیے رات میں بھی بلا جھجک کسی استاذ کے پاس پہنچ جاتے اور اپنی مشکلات حل کر لیتے۔ راقم اپنے دو یاتین ہم سبق کو لے کر مذکورہ بالا کتاب لیے حضرت صوفی صاحب قبلہ کی بارگاہ میں حاضر ہو گیا، عربی شعر پر نگاہ پڑتے ہی آپ نے حاشیہ پہ انگلی رکھ دی اور فرمایا:

”دیکھو اس کا یہ معنی لکھا ہوا ہے، اس کا یہ معنی کر لو۔ یہ مفعول واقع ہے، یہ حال ہے اور یہ صفت ہے اب جاؤ ترجمہ کر لو“۔ اسے زبان و بیان میں آپ کو محتاط بلکہ حد درجہ آپ کی احتیاط کا ہی نام دیا جاسکتا ہے۔

اب ہم لوگ اپنی جگہ واپس آگئے، کیوں کہ شعر کا معنی و مفہوم پوری طرح سمجھ میں آ گیا تھا، مگر ذہن میں شیخ سعدی شیرازی قدس سرہ کی ”گلستاں“ کی ایک حکمت نے فوراً روشنی دی جو آٹھویں باب میں مذکور ہے جس میں انہوں نے اپنی ایک حکایت بیان کر کے ایک عظیم حکمت بالغہ و مفیدہ عطا کی ہے جس کے الفاظ حسب ذیل ہیں:

”ریشے درون جامہ داشتیم و شیخ رحمۃ اللہ علیہ ہر روز بہ پرسیدے کہ چوں است و نہ پرسیدے کہ کجا است۔ دانستم کہ ازاں احترازی کند کہ ذکر ہمہ حضور روانہ باشد“

تقویٰ کا معنی پرہیزگاری، اللہ تعالیٰ کا خوف اور اس کی اطاعت کے مطابق عمل کرنا ہے، اللہ تعالیٰ نے اپنے کلام بلاغت نظام میں ”ہدی للمتقین“ فرما کر پانچ جامع صفات کا ذکر فرمایا ہے۔ (۱) غیب پر ایمان لانا (۲) نماز قائم کرنا (۳) اللہ تعالیٰ کی دی ہوئی روزی میں ایک متعینہ مقدار اسی کی راہ میں دینا (۴) قرآن معظم اور کتب صحائف سابقہ پر ایمان لانا (۵) آخرت پر ایمان و یقین رکھنا کہ ذرا سی بھی شک و شبہ کی گنجائش نہ رہے۔

اہل علم پر مخفی نہیں کہ ارباب فن نے تقویٰ کی تین قسمیں بیان کی ہیں (۱) عوام کا تقویٰ (۲) خواص کا تقویٰ (۳) اخص الخواص کا تقویٰ۔ عوام کا تقویٰ یہ ہے کہ ایمان لائیں اور کفر جیسی شی سے بچ رہیں۔ خواص کا تقویٰ یہ ہے کہ اوامر کو بجالائیں اور نواہی سے اجتناب کریں اور اخص الخواص کا تقویٰ یہ ہے کہ ایسی تمام چیزیں جو اللہ تعالیٰ سے غافل کرنے والی ہوں ان سے بچتے رہیں۔

قسم آخر کا حاصل یہ ہے کہ نبی کریم ﷺ اور صحابہ و تابعین رضوان اللہ علیہم اجمعین کی اتباع کرے اور جہاں تک ہو سکے تلاش و جستجو کر کے سنتوں کا عامل بن جائے، یہ عزیمت فضل الہی کے سوا کچھ بھی نہیں ہے، ”یعطیہ من یشاء بغیر حساب“ یہاں تک کہ بعض اللہ والے جو تقویٰ کے مرتبہ علیا پہ فائز تھے انہوں نے اس وقت تک تربوز نہیں کھایا جب تک یہ نہیں تحقیق ہو گئی کہ نبی کریم ﷺ نے تربوز تناول فرمایا ہے، یہ بلند ترین رتبہ مہذب و مقرب اور اعلیٰ بارگاہ کے تربیت یافتہ افراد ہی کا حصہ ہے، جنہیں ہم اپنے لفظوں میں عارف باللہ، اللہ والے کہتے ہیں، ان کی خاص علامت یہی ہے کہ ہر ہر قدم پر سنت مصطفیٰ ﷺ پر عمل پیرا ہو جائیں اور ”الاستقامة فوق الکرامة“ ان کا عنوان حیات بن جائے۔

حضرت صوفی صاحب قبلہ کے تقویٰ کے بارے میں ہمیں کچھ نہیں کہنا ہے، جن کے بارے میں انہیں کے ہم عصر اہل تحقیق و یقین صاحبان فکر و نظر، ماہرین علوم و فنون وہی کہہ رہے ہیں جو ان بڑے حضرات کے اکابر کہہ گئے ہیں کہ: ”صوفی صاحب کا تقویٰ بہت بڑھا ہوا ہے۔“

البتہ اپنا وہی قول سابق مکرر لارہا ہوں کہ:

”اب حضرت صوفی صاحب قبلہ کا چلنا پھرنا، اٹھنا بیٹھنا، کھانا پینا، سونا جانا، صوم و صلوٰۃ، رہن سہن، اخلاق و کردار، تعلیم و تدریس قریب سے اور گہری نظر سے بار بار دیکھیے، کئی روز تک مسلسل دیکھیے، پرکھیے، اس کھلی ہوئی کتاب کا گہری نظر سے مطالعہ کیجیے اور مذکورہ حدیث پاک کو بھی بار بار پڑھیے تو آپ کا مشاہدہ اور اندر کا عینی شاہد خود ہی پکار اٹھے گا کہ:

پس آں کہ در وجد مستغرقند  
چنین داں کہ منظور عین الحقد

آخر میں ببل شیراز حضرت شیخ سعدی علیہ الرحمہ کی اس نواسنجی پر خاکسار راقم الحروف اپنی گفتگو ختم کر رہا ہے۔

خلاق بہ قوت ز طفلان کم اند  
مشائخ چوں دیوار مستحکم اند



# خطیب البراہین شریعت و طریقت کے حسین سنگم

ڈاکٹر غلام یحییٰ انجم مصباحی

پروفیسر شعبہ علوم اسلامیہ جامعہ ہمدرد، ہمدرد نگر، نئی دہلی

ہندوستان کی قادری خانقاہوں میں ”خانقاہ قادریہ برکاتیہ“ مارہرہ شریف ضلع ایٹھ بڑی شہرت کی حامل ہے، یہ خانقاہ بارہویں صدی ہجری کے اوائل میں حضرت سیدنا شاہ برکت اللہ مارہروی علیہ الرحمہ کے مقدس ہاتھوں قائم ہوئی، اس وقت سے اب تک اس خانقاہ سے نہ جانے کتنے لوگوں نے وابستہ ہو کر اپنے نفس کی اصلاح و تزکیہ کیا اور اسے مادی آلودگی سے منقی کیا، یہاں کے مریدین و متوسلین میں جو خدا ترسی اور تہذیب پایا جاتا ہے وہ اپنی مثال آپ ہے، ظاہر ہے کہ جب خانقاہ کے سجادہ نشین حضرات اس قدر توجہ مریدین پر کرتے ہیں تو وہ خوش قسمت حضرات جنہیں اس روحانی دربار سے منصب خلافت عطا کیا جاتا ہے ان کے قلب و نفس پر کس قدر توجہ کی جاتی ہوگی اور انہیں کس قدر صیقل کیا جاتا ہوگا اس کا اندازہ نہیں لگایا جاسکتا، ایسے کم ہی لوگ ہیں جنہیں اس خانقاہ کی کسوٹی پر کھرا اترنے کا شرف حاصل ہوا ہے، جن لوگوں کو یہ شرف حاصل ہوا ہندوستان میں ان کی تعداد انگلیوں میں گنی جاسکتی ہے، پچھلی صدی میں ضلع بستی کے جن دو خوش بختوں کو اس اعزاز سے سرفراز کیا گیا ان میں ایک فقیہ ملت حضرت مولانا مفتی جلال الدین احمد امجدی علیہ الرحمہ اور دوسری گرامی قدر شخصیت صوفی باصفا حضرت علامہ مفتی محمد نظام الدین قادری برکاتی علیہ الرحمہ کی تھی۔

باب تصوف میں صوفی بننے کے لیے جن باتوں پر عمل پیرا ہونا ضروری قرار دیا گیا ہے، ان میں ریاضت و مجاہدہ کے علاوہ یہ چار باتیں بھی شامل ہیں۔

(۱) قلت طعام (۲) قلت کلام (۳) قلت منام (۴) قلت اختلاط مع الانام۔

(یعنی کم کھانا، کم بولنا، کم سونا اور لوگوں سے کم ملنا جلنا) موجودہ زمانہ میں جو نام نہاد صوفی



ہیں ان کی باتیں تو میں نہیں کرتا البتہ صوفی صاحب میں یہ چاروں باتیں پورے اہتمام و کمال کے ساتھ پائی جاتی تھیں، جو حضرات ان کی زندگی کی صبح و شام سے واقف ہیں وہ میری ان باتوں کی عینی شہادت سے تصدیق کرتے ہیں۔

صوفی صاحب قبلہ کی پوری زندگی اتباع شریعت کی مکمل آئینہ دار تھی، مجاہدہ و ریاضت ان کی زندگی کا نصب العین تھا، وہ اپنے ہر عمل میں خدا کی رضا کے طلب گار ہوتے تھے، انھیں یہ اچھی طرح معلوم تھا کہ بغیر رضائے الہی زندگی کی ساری عبادتیں عبث و بے کار ہیں، بندے کا خدا سے ربط ہو ہی نہیں سکتا جب تک کہ وہ محنت و ریاضت نہ کرے، ربط خداوندی کے حصول کے لیے ہر شخص کو چند روحانی تجربات اور ریاضت سے گزرنا پڑتا ہے جنہیں صوفیاء کی اصطلاح میں ارادت قلب کہا جاتا ہے، یہ صوفیاء کے لیے بھی الجھن کا باعث ہوتا ہے، اس لیے ان مشاہدات کے بعد اکثر صوفیاء خاموشی کو ترجیح دیتے ہیں، صوفی نظام الدین صاحب قبلہ علیہ الرحمہ کی خاموشی کو بھی انھیں ارادت قلب کا ایک حصہ مانا جائے تو بے جا نہ ہوگا ”السلامة في الواحدة“ (تنہائی میں سلامتی ہے) پر عمل پیرا ہونا اور ”خلوت در انجمن“ کو ترجیح دینا ہی صوفی نظام الدین صاحب قبلہ علیہ الرحمہ کی زندگی ہے اور اسی طرز زندگی میں دعوت و ارشاد کا جو انوکھا سلسلہ جاری ہے وہ بلاشبہ لائق تحسین نہیں بلکہ قابل تقلید ہے۔

حضرت صوفی صاحب علیہ الرحمہ کو شہرت بحیثیت خطیب تو بہت پہلے حاصل تھی مگر مارہرہ شریف سے خلافت ملنے کے بعد ”مرشد کامل“ کی حیثیت سے جو انھیں شہرت ملی وہ باعث حیرت ہے اور بحمدہ تعالیٰ دن بہ دن آپ کی اس مقبولیت میں اضافہ ہی ہوتا رہا، حلقہ مریدین میں اساتذہ و طلبہ کے علاوہ ارباب حل و عقد اور صاحبان بست و کشادہ کے علاوہ امر اور وساعی شامل ہیں، گویا کہ آپ کی مقبولیت انسانوں کے ہر طبقہ میں تھی۔ سلاسل کی ہماہمی کے اس دور میں یہ بہت بڑی بات ہے۔ ذالک فضل اللہ یؤتیہ من یشاء۔

حضرت صوفی صاحب قبلہ نیک طینت، پاکیزہ طبیعت، مشفقانہ خصلت کے انسان تھے، ان میں ذوق عبادت کوٹ کوٹ کر بھرا ہوا تھا، حضرت صوفی صاحب قبلہ علیہ الرحمہ کی شخصیت میں واضح طور پر استاذ العلماء، جلالتہ العلم، حافظ ملت مولانا مفتی شاہ عبدالعزیز محدث مبارک پوری بانی الجامعۃ الاشرفیہ مبارک پور کی جھلک نظر آتی ہے کیوں کہ آپ بھی اسی شجر شمدار کے خوشہ چین تھے اور ایک طویل زمانہ آپ کو الجامعۃ الاشرفیہ کی چہار دیواری میں رہ کر اکتساب علم و فضل کرنے کا موقع ملا، چنانچہ زمانہ طالب علمی سے ہی بزرگی کے آثار ان کی پیشانی سے ہویدا تھے، ان کی زندگی کا معمول طلبہ کی روش سے ہٹ کر تھا، آپ کے طالب علمی کے دور میں اشرفیہ ہاسٹل کے نگراں حضرت مولانا علی احمد مبارک پوری کا ایک قول یوں نقل کیا جاتا ہے:

”پورے تعلیمی دور میں صبح سویرے طلبہ کو بیدار کرتا تھا مگر جب بھی گیسٹ کھولتا تو مولانا نظام الدین بستوی کو یا تو وضو سے فارغ پاتا یا وضو کے لیے جاتے دیکھتا۔“ (تذکرہ علمائے ہستی جلد اول صفحہ ۲۳۴)

آج کل دینی مدارس اور وہاں کے طلبہ کا جو حال ہے وہ ہماری نگاہوں کے سامنے ہے، اس پر یہاں کوئی تبصرہ مقصود نہیں، مدارس کے نظام تعلیم و تربیت میں کافی اصلاح کی ضرورت ہے، صوفی صاحب قبلہ علیہ الرحمہ نے تساہلی اور تن آسانی کو بالائے طاق رکھ کر شریعت مصطفوی کی اتباع کی اور اپنی زندگی کو شریعت مطہرہ کے سانچے میں ڈھال کر خلق خدا کے سامنے پیش کیا ہے، یہی وجہ ہے کہ آپ کی حیات میں مخلوق خدا کا جھکاؤ آپ کی طرف رہا اور آج بھی خلق خدا ان سے فیض حاصل کرنے کے لیے بیتاب نظر آتی ہے۔



## حضور خطیب البراہین کے اوصاف جمیلہ

شیخ القرآن حضرت علامہ عبداللہ خان عزیزی علیہ الرحمہ  
سابق صدر المدر سین دارالعلوم علیہ جہد اشاہی، ضلع بستی

حضرت مولانا صوفی محمد نظام الدین صاحب اپنی فطری فروتنی و انکساری کی بنا پر پہلے بخاری شریف کا درس دینے کے لیے آمادہ نہیں ہوئے تھے۔ جب کہ دارالعلوم تنویر الاسلام امرڈوبھابستی کے اراکین کی خواہش و تمنائے تھی کہ اس عظیم ادارہ میں بعد قرآن اصح الکتب صحیح البخاری کی تعلیم ہو۔ مرشد برحق استاذ العلماء حافظ ملت نور اللہ مرقدہ کی خدمت عالیہ میں نیاز مندانہ بلکہ عقیدت و نیاز سے لبریز ایک عریضہ ارسال کیا۔ جس کا مضمون کچھ اس طرح تھا:

”حضور ہم نیاز مندوں کے اوپر کرم فرکر ایک ایسے عالم دین کا انتظام فرمائیں کہ وہ یہاں تشریف لاکر بخاری شریف کا درس دیں ایسے شیخ الحدیث کی تمام ممکنہ خدمات انجام دینے کے لیے نیاز مند آمادہ ہیں، جو کچھ حضور فرمائیں گے اس پر ہم لوگ عمل کریں گے۔“

جب یہ مکتوب حضور حافظ ملت کی بارگاہ میں پہنچا تو آپ نے فوری طور پر حضرت بحر العلوم مفتی عبدالمنان صاحب قبلہ مدظلہ العالی اور حضرت مولانا محمد شفیع صاحب اعظمی قاضی شریعت رحمۃ اللہ علیہ سابق ناظم اعلیٰ الجامعۃ الاشرفیہ مبارک پور اور حضرت مولانا قاری محمد یحییٰ صاحب رحمۃ اللہ علیہ سابق نائب صدر الجامعۃ الاشرفیہ کو اپنی بارگاہ میں طلب کر کے سیٹھ محمد حسن صاحب مرحوم کے عریضہ کے بارے میں مشورہ کیا اور یہ طے پایا کہ راقم الحروف یعنی مقالہ نگار عبداللہ خان عزیزی کو ادارہ تنویر الاسلام میں درس بخاری شریف کے لیے بلا کسی تاخیر کے بھیج دیا جائے، پھر رفتہ رفتہ وہاں کا انتظام ہو جائے گا۔ اس مشورہ کے بعد اس حقیر پر تقصیر کو حضور حافظ ملت نور اللہ مرقدہ نے

اپنی بارگاہ میں حاضر ہونے کا حکم صادر فرمایا۔ اور یہ ارشاد فرمایا کہ آپ کو میں زحمت دینا چاہتا ہوں کہ یہاں سے دارالعلوم تنویر الاسلام امرڈوبھا میں درس بخاری کے لیے تشریف لے جائیں یہ ہماری آپ کی جدائی محض چند دنوں کے لیے ہوگی پھر ان شاء اللہ تعالیٰ جب دارالعلوم تنویر الاسلام کے مستقل شیخ الحدیث کا انتظام ہو جائے گا تو وہاں سے یہاں آپ واپس آجائیں گے۔

حضور حافظ ملت نور اللہ مرقدہؒ پر خدا جانے کیوں رقت طاری ہو گئی، اپنی زبان مبارک سے یہ کلمات طیبات ارشاد فرما رہے تھے اور آپ کی آنکھوں سے آنسو ڈبڈبا آئے، اس واقعہ کو گزرے ہوئے ربع صدی سے زیادہ عرصہ گزر گیا۔ اب بھی میں اپنی چشم تصور سے دیکھ رہا ہوں کہ گویا حافظ ملت رحمۃ اللہ علیہ الجامعۃ الاشرفیہ کے سینٹرل بلڈنگ کے ہال کمرہ سے متصل جنوب کی درس گاہ میں تشریف فرما ہیں اور ان کی چشمان مبارک سے آنسوؤں کے قطرات جاری ہیں، میں نہیں سمجھ پا رہا تھا کہ عصر جدید کے اس پیکر تحمل پر اس حقیر کی جدائی کیوں شاق گزر رہی ہے، مجھ کو خوب اچھی طرح سے یاد ہے کہ آپ نے چشم پُر نغم ہو کر یہ ارشاد فرمایا تھا کہ مولانا میں زندگی کے اس مرحلہ پر پہنچ گیا ہوں کہ اب آپ کی مفارقت و جدائی چند دنوں کے لیے میرے اوپر گراں گزر رہی ہے۔ لیکن سیٹھ محمد حسن کے اخلاص اور ان کی دینی خدمات اور ان کا یہ شوق دیکھ کر بخاری شریف کی تعلیم ادارہ تنویر الاسلام میں شروع ہو جائے میں مجبور ہو گیا کہ کچھ دنوں تک آپ کی جدائی گوارہ کر لوں۔

میں نے عرض کیا: حضور امرڈوبھا کوئی زیادہ فاصلہ پر نہیں ہے، یہاں سے تقریباً پونے دو سو کلومیٹر پر واقع ہے، یہ خادم وہاں سے برابر آپ سے ربط و تعلق برقرار رکھے گا۔ آپ نے مجھے حکم صادر فرمایا یہ آپ کا خصوصی کرم ہے اس میں میری سعادت و نیک بختی ہے پھر میں نے جذباتی انداز اختیار کرتے ہوئے عرض کیا کہ امرڈوبھا تو قریب ہی ہے، حضور آپ دنیا کے کسی گوشے میں بھیجنے کا ارادہ ظاہر فرمائیں گے تو میں آپ کے حکم

کی تعمیل کے لیے ہمیشہ مستعد و کمر بستہ رہوں گا۔ آپ کے ارشاد کے مطابق امر ڈوبھا جانے کے لیے پہلی فرصت میں رخت سفر باندھ کر روانہ ہو جاؤں گا۔

حضور حافظ ملت کے اخلاص و محبت کی داستان بہت طویل ہے۔ اسی وجہ سے جب آپ کا تصور و خیال آتا ہے یا آپ کا تذکرہ جمیل ہوتا ہے تو ذہن میں آپ کے فرمودات و ارشادات کا انبار لگ جاتا ہے، پھر اشہب قلب تیز گام ہو جاتی ہے۔

ع لذیذ بود حکایت دار زر تر گھتم

چنانچہ آپ کا نامہ مبارک لے کر میں امر ڈوبھا پہنچ گیا۔ میری آمد کی اطلاع جیسے ہی سید محمد حسن صاحب کو ہوئی وہ بلا کسی تاخیر کے میرے پاس تشریف لائے اور نہایت مسرت و شادمانی بلکہ حضور حافظ ملت کے ساتھ انتہائی وابستگی کا اظہار کرتے ہوئے یہ کہنے لگے کہ حافظ ملت مجھ کو بہت نوازتے ہیں۔ اس لیے مجھ کو یقین کامل تھا کہ کسی نہ کسی شیخ الحدیث کا انتظام ضرور فرمائیں گے۔ آپ کی تشریف آوری سے نہ صرف ارکان ادارہ بلکہ سنی عوام میں خوشی کی لہر دوڑ گئی اور ہم لوگوں کی دیرینہ آرزو و تمنا پوری ہو گئی۔ ہم کو کتنی خوشی ہوئی اس کے اظہار و بیان کے لیے میرے پاس الفاظ نہیں ہیں۔ میں بہت جلد کمیٹی طلب کروں گا تاکہ ارکان ادارہ سے آپ کا تعارف باضابطہ طور سے ہو جائے۔ اس کمیٹی میں قصبہ کے سربر آوردہ دیندار لوگوں کے علاوہ تمام مدرسین و ملازمین بھی شریک ہوں گے۔ چنانچہ کمیٹی ہنگامی طور سے طلب کی گئی، علمائے کرام و اساتذہ ذوی الاحترام اور قصبہ کے عوام اس خصوصی اجتماع میں شریک ہوئے، میں بھی حضرت مولانا صوفی محمد نظام الدین صاحب زید مجدہم کے ہمراہ مجبوراً شریک ہوا۔ کمیٹی کیا تھی خوشی و مسرت کے اظہار کے لیے ایک پر ہجوم اجتماع تھا، سب لوگ ایک دوسرے کو بڑی مسرت سے دیکھ رہے تھے اس تعارفی اجتماع میں کیا کیا باتیں ہوئیں وہ سب میرے ذہن کے نہاں خانہ میں محفوظ نہیں ہیں۔ لیکن ایک بات یاد رکھنے کے لائق تھی۔ ذہن میں وہ اس قدر پیوست ہو گئی کہ اس کو اب تک فراموش نہیں کر سکا گویا

وہ نقش کا لجر ہے وہ یہ کہ حضرت صوفی محمد نظام الدین صاحب کمیٹی میں شروع سے آخر تک سر جھکائے ہوئے بیٹھے رہے گویا وہ اپنے آپ کو ہر قسم کی سخن آرائی سے بڑی بے بیازی کے ساتھ محفوظ رکھے ہوئے تھے، وہ سب کے مسرت آمیز مکالمہ و گفتگو سے محفوظ ہو رہے تھے۔ کیوں کہ ان کے چہرے سے خشکی و بیہوشی کے بجائے بشارت کے آثار نمایاں تھے، مسرت کی جھلکیاں دیکھی جاسکتی تھیں۔ لیکن اپنی طرف سے کچھ بھی ارشاد نہیں فرما رہے تھے، مکمل سکوت و خاموشی دیکھ کر حضرت موصوف سے مخاطب ہو کر عرض کیا کہ جناب صوفی صاحب قبلہ آپ بھی کچھ ارشاد فرمائیں۔ آپ کی زبان صداقت بیان سے کچھ سننے کی خواہش رکھتا ہوں۔ اس پر حضرت مولانا صوفی محمد نظام الدین صاحب نے اپنی خاموشی توڑی اور میری طرف مخاطب ہو کر بڑی سنجیدگی سے ایسے جملے ارشاد فرمائے کہ میں ان کی سماعت سے دنگ رہ گیا۔ میری حیرانی حد سے زیادہ فزون ہو گئی۔ انہوں نے فرمایا کہ دیکھیے مولانا! ابھی آپ نئے نئے تشریف لائے ہیں، مکمل طور سے آپ کو میرے بارے میں واقفیت نہیں ہوئی ہوگی، اس لیے آپ نے مجھ کو مخاطب فرما کر ”صوفی صاحب“ کہا۔ میں یقین کامل رکھتا ہوں کہ میں صوفی نہیں ہوں اور آپ سے التماس کرتا ہوں کہ آپ میرے بارے میں آئندہ صوفی کا لفظ استعمال کرنے سے قطعاً احتراز کریں گے، آپ کا بڑا کرم ہوگا۔

پھر جتنے دنوں تک میرا قیام امرڈوبھا میں رہا حضرت مولانا محمد نظام الدین صاحب کی ہدایت و تنبیہ پر میں نے ان کو مخاطب بنا کر صوفی صاحب کا لفظ استعمال نہیں کیا۔ اگرچہ غائبانہ طور سے میں ان کو صوفی سمجھتا تھا اور کہتا تھا لیکن اتنا طویل عرصہ گزر جانے کے بعد جب اولیا کانفرس ہو رہی ہے جس میں شرکت کے لیے سربراہ اورہ شخصیتیں تشریف لارہی ہیں، میرے ذہن میں بار بار یہ خیال آ رہا ہے کہ اولیا کانفرنس اگر صوفی صاحب کے مناسبت سے ہو رہی ہے تو آخر اس کی عقلی توجیہ کیا ہے کہ مولانا موصوف نے نہایت سختی کے ساتھ مجھ کو صوفی کا لفظ اپنے بارے میں استعمال کرنے سے منع فرمادیا تھا، عقلاً اس کی متعدد توجیہ ہو سکتی ہیں وہ ہدیہ قارئین کرام کر رہا ہوں۔

(۱) عام طور پر یہ لفظ ایسے افراد و شخصیات کے لیے استعمال کیا جاتا ہے جن کا رنگ و روپ اور طور و طریقہ عام اولاد آدم سے مختلف ہوتا ہے۔ جن کی وضع اور قطع رہن سہن اور جن کا لباس وغیرہ سب سے جداگانہ ہوا کرتے ہیں اور ہمارے ممدوح مکرم حضرت مولانا صوفی محمد نظام الدین صاحب نے اپنے آپ کو دوسرے انسانوں سے بالاتر ممتاز بنانے یا سمجھانے کے لیے کوئی نیا طریقہ ایجاد نہیں کیا۔ بلکہ اپنی سادہ زندگی و سادگی سے لوگوں کو متاثر کیا۔ اس لیے ان کے شعور یا شعوری میں یہ بات رہی ہوگی کہ صوفیائے کرام جس انداز سے رہتے ہیں خلوت نشینی اختیار کرتے ہیں۔ انسانوں سے جدا رہنے میں اپنی عافیت تصور کرتے ہیں۔ میں تو اس گروہ میں نہیں ہوں یہ لفظ میرے حق میں بے معنی ہے۔

(۲) لفظ صوفی اپنی اصلیت و حقیقت کے لحاظ سے جن افراد پر بولا جاتا ہے۔ ان کی نہ صرف وضع قطع جداگانہ ہوتی ہے بلکہ ان کے پیروکاروں اور ارادت مندوں کا ایک جم غفیر ہوتا ہے اور ہمارے مولانا موصوف اس وقت جس دور کی میں باتیں کر رہا ہوں کسی مرشد سے اپنا تعلق خاطر جوڑے ضرور ہوں گے لیکن اُس دور میں ان کے ارادت مندوں کا حلقہ زیادہ وسیع و عریض نہیں تھا اس لیے انہوں نے خیال فرمایا ہوگا کہ یہاں ارادت مندی نہ یہاں حلقہ ذکر و فکر ہے بلکہ مشغلہ درس و تدریس ہے پھر مجھ کو صوفی کا لفظ کیسے زیب دے گا اس کا اطلاق میرے اوپر درست نہیں ہے، حضرات صوفیائے کرام تذکیہ قلب، طہارت باطنی پر زیادہ توجہ دیتے ہیں، ان کی خانقاہوں میں ظاہری تعلیم ہو یا نہ ہو لیکن مراقبہ و مکاشفہ اور انابت الی اللہ کی تعلیم ضرور ہوتی ہے، یہ وہ پاک باز گروہ ہے جو سلوک الی اللہ کی منزلیں طے کرنے کے لیے دنیا کے مادی لوازمات سے بے نیاز رہتی ہے اور وہ تعلیم و تدریس سے کوئی سروکار نہیں رکھتا، اس لیے ہمارے مولانا محمد نظام الدین مد فیض نے اس وقت یہی خیال فرمایا ہوگا کہ میں قال اللہ و قال الرسول سے مجلس آرائی کرتا ہوں میرے پاس اتنا وقت نہیں کہ باطنی تعلیم کا دروازہ

کھول دوں اس لیے میری ذات پر صوفی کا لفظ فی الواقع چسپاں نہیں ہے، میں یہ تمام عقلی توجیہیں پیش کر رہا ہوں مجھ کو ان سب کے صحت پر اصرار نہیں ہے بلکہ ہو سکتا ہے اس میں سے کسی میں سقم پایا جاتا ہو لیکن میں یہ برملا اظہار کرنے کی جرأت کرتا ہوں کہ کچھ اوصاف و خصوصیات حضرت مولانا نظام الدین صاحب میں ایسی ضرور موجود ہیں جن کی بنا پر ان کو صوفی صاحب کہنا میرے اپنے خیال میں ان کی شخصیت کو خوب خوب اجاگر کرنا ہے وہ یہ ہیں:

(الف) حضرت مولانا نظام الدین صاحب کی رفاقت و مصاحبت کا مجھ کو کچھ دنوں تک شرف حاصل رہا۔ وہ خاموش طبیعت کے انسان ہیں اور کاروبار دنیا اور اس کے مشاغل سے دور رہنے کے عادی نظر آئے۔ وہ اسی وقت متکلم شیریں کلام ہوتے ہیں جب کوئی شخص ان سے گفتگو کرنے کے لیے اصرار کرے ورنہ ان کی زبان مبارک پر سکوت طاری رہتا ہے۔ یہ ایک ایسا وصف خصوصی ہے جو ان کی ذات کو دوسروں سے ممتاز کر کے صوفیائے کرام کی گروہ میں ان کو داخل کر دیتا ہے۔

(ب) وہ دین و دیانت کے پابند ہیں۔ وہ اپنی زبان سے بڑے بڑے مخالف و معاند کے لیے بھی نازیبا لفظ استعمال کرنا گوارہ نہیں کرتے۔ بلکہ بچے تلے الفاظ میں گفتگو کرنے کے عادی ہیں اور اگر صوفیاء کے حالات کا جائزہ لیا جائے تو یقیناً کامل پیدا ہو گا کہ وہ بھی ہرزہ سرائی، لایعنی بات چیت، غیبت و حسد، حرص و طمع جیسے اوصاف ذمیمہ سے پاک ہوتے ہیں۔ ہمارے ممدوح مکرم بھی ان خصائل مذمومہ سے بالکل عاری ہیں۔ وہ اپنی زبان مبارک کو دوسرے لوگوں کے متعلق حاسدانہ جذبہ کے اظہار کے لیے استعمال نہیں کرتے ہیں اور غیبت سے آلودہ کرنے سے بھی پاک و صاف رکھتے ہیں۔ اس لیے میرے نزدیک اس خصوصیت کی وجہ سے بھی صوفی کا لفظ ان کی ذات پر زیادہ چسپاں ہے۔

(ج) حضرت مولانا محمد نظام الدین صاحب ایک عالم دین بڑے اچھے واعظ و



مقرر ہیں۔ اپنے وعظ و تقریر میں قرآن و حدیث سے اپنے مطالب عالیہ یا موضوع سخن کو خوب خوب مدلل و مبرہن کرتے ہیں۔ جب وہ کسی موضوع پر اپنے واعظانہ انداز سے بحث کا آغاز کرتے ہیں تو وہ اپنی بحث میں منفرد نظر آتے ہیں۔ قرآن شریف کی آیات کو پیش کرتے وقت حوالہ ضرور دیتے ہیں اور حوالہ پارہ، سورت، رکوع سب کچھ بیان کر دیتے ہیں۔ اسی طرح مثلاً بخاری شریف کی حدیث پیش کرتے ہیں تو باب، حدیث نمبر، صفحہ نمبر بیان کرتے چلے جاتے ہیں۔ مجھ کو پورے ہندوستان میں ایسا خطیب و واعظ نہیں ملا جو ان دشوار گزار راہ پر چل کر کامیاب رہا اور اپنے موضوع کلام کو تفصیلی حوالوں سے مزین و آراستہ کرتا ہو، لیکن ہمارے مدوح مکرم کا یہ کمال سنجیدگی ہے کہ اپنی پوری تقریر و وعظ میں کوئی ایسا لفظ استعمال نہیں کرتے جس میں کسی قسم کا استہزاء ہو یا تمسخر ہو یا علمی معیار سے گرا ہوا ہو، بذلہ سنجی سے ہنسا کر تمام مجمع کو لالہ زار بناتے ہوں یا اپنے اوپر مصنوعی رقت طاری کر کے رلانے کا انداز اختیار کرتے ہوں اور وہ نہایت سنجیدگی و متانت، وقار و تمکنت کے ساتھ اپنا وعظ و بیان سامعین کے سامنے پیش کرتے ہیں۔ ان کے اس انداز تقریر سے بھی صوفیانہ رنگ جھلکتا ہے گو کہ ان کے وعظ میں عالمانہ شان نمایاں رہتی ہے۔ تاہم صوفیت کی رنگینی بھی جلوہ بار ہوتی ہے۔

ان تمام وجوہات کی بنا پر اگر حضرت مولانا محمد نظام الدین صاحب کو صوفی صاحب نہ کہا جائے تو پھر سوال پیدا ہوتا ہے کہ ان کو کیا کہا جائے؟ کیا صرف پیر طریقت کہنے پر اکتفا کیا جائے؟ یہ سب کچھ اگر کہا جائے تو طبیعت کو سکون نہیں ملے گا کیوں کہ سچائی و صداقت کی فطرت یہ ہے کہ جب تک اس کو بولا نہ جائے دل کو سکون و قرار حاصل نہیں ہوتا، اس لیے میرے اپنے خیال کے اعتبار سے جب مسلمانوں کی زبانوں پر بلکہ دینداروں کی زبانوں پر ان کے لیے یہ لفظ جاری و ساری ہے تو مولانا مدوح اگر بطور تواضع و فروتنی اپنی ذات باہر کات پر تقویٰ اور احتیاط کی وجہ سے اس لفظ کے استعمال کو بہت اچھا نہ سمجھتے ہوں یہ ان کی نیکی اور بڑائی ہے لیکن انسانوں کی زبانوں پر پابندی لگانا

نہایت دشوار کام ہے، اب تو مولانا موصوف کو جبراً و قہراً صوفی کا لفظ گوارہ ہی کرنا پڑے گا، کیوں کہ ان کی ہر ادا سے اس پاکباز گروہ کے اطوار کی جھلکیاں نظر آتی ہیں، جن کو صوفیائے کرام کے لفظ سے تعبیر کیا جاتا ہے ان کے ارادت مندوں کا گروہ بھی ہندوستان کے طول و عرض کے مختلف طبقوں اور شہروں میں پھیلا ہوا دکھائی دیتا ہے، قلوب انسانی ان کے لیے مسخر ہو رہے ہیں۔ دلوں کا یہ جھکاؤ صرف اس بات کی دلیل نہیں ہے کہ ملت اسلامیہ کے افراد و عوام میں وہ مقبول و محبوب ہیں بلکہ اس بات کی بھی علامت ہے کہ ان کی مقبولیت بارگاہِ خداوندی میں بھی ہے۔ اور خدا کی بارگاہ میں وہی بندہ محبوب و مقبول ہوتا ہے جو ایمان کامل اور یقین کامل کے ساتھ عمل صلاح کی راہوں میں تیز گام ہوتا ہے۔ چنانچہ خدائے تعالیٰ ارشاد فرماتا ہے:

”ان الذین آمنوا و عملوا الصالحات سیجعل لهم الرحمن ودا“

ترجمہ: بیشک جو لوگ ایمان لائے اور اچھے اعمال بجالائے ان کے لیے رحمن محبت پیدا فرمادے گا۔ یعنی خدائے تعالیٰ محبوب بندہ بنا کر بندوں کے دلوں میں اس کی محبت ڈال دے گا۔

مشہور تابعی حضرت رزیع اس آیت کریمہ کی تفسیر میں فرماتے ہیں کہ ”یحبہم و یحبہم“ یعنی اللہ ان سے محبت کرے گا اور ان کو لوگوں کا محبوب بنا دے گا۔ اس آیت کریمہ کی تفسیر صرف اقوال سلف سے نہیں ہوئی بلکہ اس کی تفسیر حدیث پاک میں بھی آئی ہے چنانچہ حضور اکرم ﷺ ارشاد فرماتے ہیں:

”یعطی مؤمن مقامة فی قلوب الابرار و مہابة فی قلوب الفجار“

ترجمہ: اللہ تبارک و تعالیٰ ایسے مؤمن کی وارفتگی دلوں میں عطا فرماتا ہے اور برے لوگوں کے دلوں میں ان کی ہیبت و جلالت پیدا فرماتا ہے۔

بہت سے انسانوں کو دیکھا جاتا ہے کہ اغراض و مقاصد کے تحت ان کی محبت

لوگوں کے دلوں میں جائے گیر ہوتی ہے مگر دنیوی جاہ و جلال و کروفر، شان و شکوہ کے بغیر بہت کم ایسا دیکھا جاتا ہے کہ مومن کی ہیبت کفار و مشرکین کے علاوہ بدکاروں سیہ کاروں کے دلوں میں بھی پائی جاتی ہو۔ البتہ جو حضرات اپنی پوری زندگی شریعت کے سانچے میں ڈھال لیتے ہیں، ان کی ہیبت دلوں کے اندر پیدا ہوتی ہے، اگر مجھ کو اپنے موضوع سخن سے دور چلا جانے کا اندیشہ نہ ہوتا تو اس بارے میں بہت سے واقعات پیش کر کے اپنے دعویٰ پہ ثبوت فراہم کرتا۔ اس لیے اس حدیث پاک کی صداقت سے انکار محض مجادلہ ہے۔ اس آیت کریمہ کی تفسیر حضرت قتادہ رضی اللہ عنہ سے مروی ہے کہ:

”ما اقبل العبد الى الله الا اقبل الله قلوب العباد اليه“

ترجمہ:- کوئی بندہ اللہ کی طرف نہیں متوجہ ہوگا مگر خدائے پاک اپنے نیک بندوں کے دلوں کو اس کی طرف پھیر دے گا۔

ان اقوال و احادیث کی روشنی میں یہ استدلال کر سکتا ہوں کہ حضرت مولانا محمد نطا م الدین صاحب کی طرف مومن بندوں کے دلوں کا جو جھکاؤ اور رجحان ہے اور ان کے ساتھ جو گہری عقیدت و نیاز مندی ہے۔ وہ اس بات کی واضح دلیل ہے کہ یہ بارگاہ الہی کے مقبول بندے ہیں۔

حضرت کعب رضی اللہ عنہ سے نیک بندے کی ثنائے جمیل کے بارے میں یہ مروی ہے کہ

”ما يستقر ثناء عبد في الارض حتى يستقر ثناءه في السماء“

ترجمہ کسی نیک بندہ کا تذکرہ جمیل روئے زمین پر برقرار نہیں رہتا یہاں تک کہ آسمان میں اس کی تعریف و ثناء قائم رہتی ہے۔

میں اپنی حقیقت پسند نگاہ سے دیکھ رہا ہوں کہ حضرت مولانا صوفی محمد نظام الدین صاحب کی ثنائے جمیل چاروں طرف پھیلی ہوئی ہے اور جتنے عقیدت مند و نیاز مند

ہیں، اپنی پیشانی ان کی بارگاہ میں جھائے ہیں اور ہر طرف صوفی صاحب کی صدائے و لنوازی بلند ہے۔ یہ اس بات کی علامت ہے کہ زمین کی حد بندیوں کو تجاوز کر کے ملائ اعلیٰ یعنی فرشتوں کے مقدس گروہ میں ان کے اوصاف جمیلہ کے بارے میں نغمہ سرائی و زمزمہ سنجی جاری ہے۔

میں اس موقع پر اس اہم امر کی طرف بھی اشارہ کرنا چاہتا ہوں کہ بعض ذہنوں میں یہ آتا ہے کہ کسی نیک آدمی کی نیکی و پارسائی یا طہارت باطنی کے ناپنے کا پیمانہ کہ خوارق عادات کا ظہور اس کی طرف سے ہو اور اس سلسلے میں اپنی حدوں سے آگے بڑھ کر کرامتوں کی ایک مکمل داستان تصنیف کر دیتے ہیں کیوں کہ ان کے ذہن میں یہ ہوتا ہے کہ بزرگی اور ولایت کو اس کے بغیر تسلیم نہیں کی جاسکتی اور اگرچہ ہمارے متکلمین نے ”کرامۃ الاولیاء حق“ کے عقیدے پر عمدہ بحث کر کے یہ باور کرانے کی کوشش کی ہے کہ اگر اللہ کے نیک بندوں سے محیر العقول واقعات کا ظہور ہو یعنی خوارق عادات کا صدور ہو اور اس کی سچی شہادتیں مل جائیں تو محض اس لیے انکار نہیں کیا جاسکتا کہ عالم مادی اور کائنات میں علت اور معلول کا سلسلہ جاری ہے اور سبب کے بغیر مسبب کا وجود نہیں ہوتا۔ بلاشبہ ہمارے متکلمین کی علمی کاوشیں مؤمن کے دل میں یہ عرفان و ایقان کی شمعیں روشن کرتی ہیں اور ان سے آگاہ حق اور حقیقت شناسی میں بڑی مدد ملتی ہے تاہم قرآن مجید کی روشنی میں یہ کہنے کی جرأت کرتا ہوں کہ کسی نیک بندے کی نیکی کا پیمانہ اور اس کی عظمت و بڑائی کا معیار مادی کرامتوں پر محدود قرار دینا حد سے زیادہ تجاوز کرنا ہے، قرآن حکیم نے حضرات انبیائے کرام کو مخاطب کر کے سچائی اور صداقت کا جو پیغام بنی نوع انسان کو دیا ہے اس میں ارشاد فرمایا گیا:

”يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا الصَّالِحَاتِ إِنِّي بِمَا تَعْمَلُونَ عَلِيمٌ“

ترجمہ: اے پیغمبروں (علیہم السلام) پاک چیزوں سے کھاؤ اور نیک کام کرو جو کچھ

تم عمل کرو گے میں اس کو جان رہا ہوں۔

حضرات انبیائے کرام علیہم السلام کو ان کے عہدوں میں بنیادی عقائد کے علاوہ جو پیغام دیا گیا وہ یہ ہے کہ پاک اور جائز چیزوں کو کھاؤ اور نیکی کی راہ میں گامزن رہو نیکی کی راہ میں رواں دواں رہنا اور صرف طیب اور جائز چیز کا کھانا کسی ایک پیغمبر کے لیے یہ حکم نہ تھا اور کسی ایک شریعت کے ساتھ مختص نہ تھا بلکہ یہ وہ جامع حکم ہے جو جملہ انبیاء و رسل کو دیا گیا۔ اس لیے جو اللہ کا نیک بندہ حلال اور پاک روزی کھاتا ہے اور نیک کاموں کو بجالاتا ہے اور دنیا کے مزخرفات اور اس کی ظاہری آرائشوں سے دور رہ کر حرص و طمع مادی منفعت سے اپنے کو علیحدہ کر کے انابت الی اللہ کے درجہ پر فائز ہو جائے، در حقیقت وہی نیک بندہ خدا کا دوست اور اس کا ولی ہے۔ خواہ اس کو صوفی کے لفظ سے تعبیر کیا جائے یا قطب و ابدال کے الفاظ سے اس کی شخصیت کو اجاگر کیا جائے۔ اس کی ولایت و کرامت میں شبہ نہیں کیا جاسکتا۔ میں اپنے علم کے مطابق اس حقیقت کے بیان کرنے میں کوئی جھجک نہیں محسوس کرتا کہ حضرت صوفی محمد نظام الدین صاحب محض صوفی نہیں ہیں بلکہ ایک عالم دین بھی ہیں اور ایسے عالم باعمل ہیں جن کی اہم خصوصیت دنیا کی آرائش و جمال سے بیزار رہنے کی ہے اور وہ ہمیشہ تقویٰ و طہارت، پرہیزگاری و دیانت کی راہوں پر چلنے کی بھرپور کوشش کرتے ہیں اور جملہ اوصاف ذمیمہ حسد، کینہ، بغض، عناد، بخل وغیرہ سے پاک و صاف رہتے ہیں۔ ان کی یہی سب سے بڑی عظمت ہے اور یہی سب سے بڑی کرامت بھی ہے کہ وہ خصائل محمودہ اور اوصاف جمیلہ سے متصف ہیں اس سے بڑھ کر کوئی دوسری کرامت نہیں ہو سکتی۔ ان کی عظمت و بلندی کا اندازہ کرنے کے لیے یہی عظیم الشان معیار ہے۔ یہی وہ کسوٹی ہے جو کسی انسان کی عظمت کے پرکھنے کے لیے بہت کافی ہے اس کے بعد دوسرے امر کی طرف نگاہ دوڑانے کی کوئی خاص ضرورت نہیں ہے۔

ایمان و اسلام قبول کرنے کے بعد مذہب اہل سنت و جماعت پر ثابت قدم رہیں اور حقیقی مسلک و قادری مشرب کے مطابق اپنا ظاہر و باطن آراستہ و پیراستہ رکھیں۔ یعنی

بالفاظ دیگر ظاہر شریعت غرا (روشن و تابناک) کے موافق اور باطن طریقت عالیہ کے مطابق بنائیں۔ شریعت میں حضرت امام اعظم ابو حنیفہ کو فی رضی اللہ تعالیٰ عنہ کے متبع و فرمانبردار بنیں، تمام احکام اسلام کی تعمیل و پیروی اپنے اوپر فرض جانیں، علماء و فقرا کا ادب ملحوظ رکھیں، خانقاہ و درگاہ شریف کی خدمت بجالاتے رہیں، نماز پنجگانہ کے لیے مسجد کی حاضری اور نماز باجماعت اختیار کریں، خصوصاً والدین اور اپنے شیخ طریقت اور علوم دینیہ کے اساتذہ اور ان کی اولاد کی خدمت گزاری میں کوشش کرتے رہیں، اپنے شیخ طریقت کو اپنے زمانے کے تمام مشائخ سے اپنے حق میں برتر و بالا جانیں، اپنے آپ کو تمام مخلوقات الہی سے ذلیل و بے قدر سمجھیں اور ہمیشہ ہمیش تو اضع پسند اور منکسر المزاج رہیں۔

دوسری وصیت یہ ہے کہ شریعت محمدیہ کے جملہ اقوال و افعال اور احکام شریعت کی بجا آوری کے بعد ایسے پیر کے ہاتھ پر بیعت ہوں جس میں یہ تین شرطیں خوب تحقیق و تفتیش سے دیکھ لیں۔

(۱) وہ صحیح العقیدہ سنی مسلمان ہو۔

(۲) شریعت مطہرہ کے احکام پر کار بند ہو۔

(۳) اس کا مسلک بھی صحیح ہو۔ یعنی اسلام میں مذہب اہل سنت و جماعت کا پابند ہو، بظاہر شریعت کا اتباع کرتا ہو اور طریقت میں کسی ایسے شیخ کا مرید ہو جس کا سلسلہ صحیح و ثابت ہو۔ یہ نہ ہو کہ کسی ارادت، بیعت اور خلافت کے بغیر خود بخود بلا اجازت شیخ دوسروں کو مرید کر کے اور لوگوں کو فریب دے کر اپنے ارادت مندوں میں پروتا ہے۔

الہی ہمیں ہمارے اعمال کی شامت سے بچا۔ (آمین)



## حضور خطیب البراہین: اخلاق و کردار کے آئینے میں

مولانا محمد غیاث الدین عارف مصباحی  
جامعہ عربیہ سعید العلوم، لکشمی پور، مہراج گنج

”ان الذین آمنوا و عملوا الصلٰت سيجعل لهم الرحمن ودا“  
ترجمہ: بے شک جو لوگ ایمان لائے اور انھوں نے نیک عمل کیا اللہ پاک مخلوق کے دلوں میں ان کی محبت پیدا فرمادیتا ہے۔

اللہ تعالیٰ کے اس فرمان پر ہمارا ایمان و ایقان تھا، ہے اور رہے گا لیکن اگر کوئی اپنے سر کی آنکھوں سے اس کی عملی تصویر دیکھ لے، تو پھر اس کے ایمان و ایقان کی زیادتی کا عالم کیا ہوگا؟ اس کا اندازہ بندگانِ خدا کو اس وقت ہو جب آفتاب شریعت، ماہتاب طریقت، مرد حق آگاہ، تاج دار ملت، فخر اہل سنت، علم ظاہر کے اتھاہ سمندر، علم باطن کے کوہ گراں، کشور علم و عرفان کے شہنشاہ اور اقلیم حکمت و دانش کے کج کلاہ سر تا پا جو دو سخا، پیکر شرم و حیا، ناز خانقاہ ماہرہ مطہرہ، فخر علما و اولیا، عاشق غوث و خواجہ و رضا، حضرت علامہ مولانا الحاج مفتی محمد ث، الشاہ صوفی محمد نظام الدین علیہ الرحمہ کی نماز جنازہ میں شامل ہونے کے لیے مومنین کا ایک سیلاب نظر آیا، اس سے قبل ہم نے لوگوں کے ”ٹھٹھیں مارتے سمندر“ کا محاورہ تو سنا تھا مگر یہاں روئے زمین پر اس کا حقیقی وجود دیکھنے کا شرف بھی حاصل ہو گیا۔ بے ساختہ مذکورہ آیت زبان پر آگئی اور دل پکار اٹھا: جب اللہ بلائے تو کون نہ آئے، جب دلوں میں رب العالمین ہی محبت ڈال دے، تو پھر کسی اشتہار کی ضرورت کیا؟ سچ کہا ہے:

صداقت ہو تو دل سینے سے کھینچے لگتے ہیں واعظ

حقیقت خود کو منواتی ہے، منوائی نہیں جاتی

اسی لیے تو اللہ کے رسول ﷺ نے ارشاد فرمایا ہے کہ: جب اللہ رب العزت

اپنے کسی بندے کو اپنا محبوب بنا لیتا ہے، تو حضرت جبریل علیہ السلام سے فرماتا ہے: فلاں میرا محبوب بندہ ہے، جبریل اس سے محبت کرنے لگتے ہیں، پھر حضرت جبریل آسمانوں میں ندا کرتے ہیں کہ اللہ تعالیٰ فلاں کو محبوب رکھتا ہے، سب اس کو محبوب رکھیں، تو آسمان والے اس کو محبوب رکھتے ہیں، پھر زمین میں اس کی مقبولیت عام کر دی جاتی ہے۔

### صوفی صاحب علیہ الرحمہ کا سادہ مزاج:

آپ علیہ الرحمہ نے اپنی پوری زندگی اسوۂ رسول ﷺ کے سانچے میں ڈھال کر گذاردی۔ نظروں میں آج بھی ان کی سادہ سی، مگر شاہانہ زندگی صاف نظر آرہی ہے۔ سادہ غذا، سادہ لباس، سادہ انداز، مگر سادگی میں وہ جاذبیت کہ جو ایک بار دیکھے پھر دیکھتا رہ جائے، ایسا لگتا تھا کہ آسمان کا بدر کامل اپنی پوری سچ دھج کے ساتھ زمین پر اتر آیا ہو، لب کھلتے تو نصیحت کے انمول موتی بکھرنے لگتے، آنکھیں جھکی ہوئیں، چشمان مصطفیٰ ﷺ کی حسین تصویر نظر آتیں۔ حرکات و سکنات، نشست و برخاست اور آپ کی ہر ہر ادا، عشق مصطفیٰ ﷺ کی ہو بہو تصویر تھی۔ وہ عاشق رسول تھے، عشق ہی نے ان کی زندگی کو فروزاں کیا، جن کو ہر جمال، جمال مصطفیٰ میں نظر آتا تھا۔ اور ہر بہار، بہار مصطفیٰ میں نظر آتی تھی۔

مرید و متعلقین میں کوئی شرعی خامی دیکھتے، تو بڑی محبت سے اسے بتا دیتے۔ مسلک اہل سنت پر استقامت، رسول خدا ﷺ سے محبت، بد عقیدگی سے اجتناب، شریعت کی پابندی، وضع قطع، لباس اور تمام عادات و اطوار میں اسوۂ رسول ﷺ پر چلنے کی تلقین فرماتے۔ مجلس میں کسی کے سر پر ٹوپی نہ ہوتی، تو پہننے کی نصیحت کرتے۔ کسی کے ہاتھ میں سونے یا پیتل وغیرہ کی انگوٹھی یا دھاگہ وغیرہ ہوتا، تو فوراً شرعی مسئلہ بتا کر اتروا دیتے۔ گھڑی کی چین کو سخت ناپسند فرماتے تھے۔

عمر کے آخری حصے میں تو آپ کا عجیب عالم تھا، کبھی اتنے پیار سے سمجھاتے، معلوم



ہوتا کوئی ماں اپنے بچے سے پیار کر رہی ہے۔ کبھی اس قدر جلال و غضب کے عالم میں آکر ڈانٹتے گویا کوئی غیرت مند باپ اپنے بیٹے کو کسی سخت غلطی کی وجہ سے پھٹکار لگا رہا ہے۔ مگر واہ رے جلال و جمال کا یہ حسین سنگم! جس پر کرم فرماتے وہ تو مسرتوں میں جھومتا ہی، مگر جس پر جلال فرماتے اسے بھی نواز دیتے۔ یہی وجہ ہے کہ جس پر ناراض ہوتے وہ کبھی کبیدہ خاطر نہ ہوتا بلکہ وہ یقین کر لیتا تھا کہ اب میرا کوئی بگڑا کام ضرور بن جائے گا، یا یہ سوچتا کہ ضرور میرے اندر کوئی خامی ہے، جس کی وجہ سے حضرت مجھ سے ناراض ہوئے ہیں۔

مجھے یاد ہے کہ نیپال کے ایک جلسے میں حضرت نے ایک مدرسہ کے صدر کو برسرِ ایچ زوردار تھپڑ رسید کیا۔ نیچے اتر کر وہ شخص مجھ سے کہنے لگا، میں سمجھ گیا، حضرت نے مجھے اس لیے مارا ہے کہ میرے چہرے پر ایک مدرسہ کا صدر ہونے کے باوجود داڑھی نہیں ہے۔ حضرت نے اسے کوئی نصیحت نہیں کی تھی مگر اس نے از خود وعدہ کر لیا کہ اب وہ داڑھی بھی رکھ لے گا، اور پابندی سے نماز بھی پڑھے گا۔ پھر اس نے داڑھی رکھ لی، اور نماز کی پابندی بھی شروع کر دی۔ اسی طرح کے ایک سفر میں حضرت کے ساتھ نیپال کے شہر بٹول میں تھا، وہاں حضرت نے ایک بہت بڑے سیٹھ کہلانے والے صاحب کو دو چار گھونسے لگائے، مگر اس سے سیٹھ صاحب کو ذرا بھی تکلیف محسوس نہ ہوئی، بلکہ انھوں نے اسے اپنے لیے باعث افتخار تصور کیا، کچھ دنوں کے بعد وہ مجھ سے کہنے لگے کہ حضرت کی محبت بھری ضرب سے میری بہت سی جسمانی تکلیف دور ہو گئی ہے۔ کاش! مجھے ایسا اتفاق بار بار پڑتا۔

کسی صورت سے بھولتا ہی نہیں      آہ! یہ کس کی یاد گاری ہے  
کیا کہوں تم سے بے قراری کی      بے قراری سے بیقراری ہے

## نامحرموں سے پردہ:

آج کل بہت سے پیروں، فقیروں، عالموں، عاملوں کے پاس عورتوں کا ایک ازدحام رہتا ہے جس کی جیسی حیثیت اور شہرت ہوتی ہے، اسی قدر اس کے پاس عورتوں کی کثرت ہوتی ہے۔ جہاں دیکھیے، جہاں جائیے، ہر ضروری، غیر ضروری جگہ پر ان کا جھوم آپ کو نظر آ ہی جائے گا۔ پیر صاحب سے ایسے بات کرتی ہیں، جیسے شریعت نے کبھی پردے کا حکم ہی نہیں دیا ہو۔ آہ! شرم اٹھ گئی، حیا جاتی رہی! اللہ کے رسول ﷺ نے تو اپنی ازواج مطہرات کو ایک نابینا صحابی رضی اللہ عنہ سے بھی پردہ کا حکم دیا تھا، مگر یہاں تو دونوں آنکھوں سے گھور گھور کر دیکھنے پر بھی کوئی پابندی نہیں۔ انا للہ وانا الیہ راجعون۔

مگر حضرت صوفی صاحب علیہ الرحمہ کی ذات اس معاملے میں بالکل صاف شفاف تھی۔ آپ کبھی بھی عورتوں کو بغیر پردہ مرید نہ فرماتے۔ انھیں اس کی سخت تاکید فرماتے۔ ویسے تو آپ کی نظر ہمیشہ جھکی رہتی، پھر بھی اگر احساس ہو جاتا کہ کوئی عورت سامنے ہے، تو پردہ میں جانے کا حکم فرماتے۔ امیر، غریب سب کے لیے آپ کا حکم یکساں تھا۔ گھر، باہر، خلوت و جلوت، ہر جگہ آپ کا یہی معمول تھا۔ اللہ اللہ! شریعت کی پاسداری ہو، تو ایسی! لاکھوں، کڑوروں نظریں اس نظر کی عظمت پر قربان! جس نے غیر محرم کو نہ دیکھا، اور اپنی نگاہوں کو محفوظ رکھا!

اپنے کردار کا انوکھا تھا  
وہ اکیلا ہو یا ہزاروں میں

آپ کا ظاہر و باطن یکساں تھا:

آپ علیہ الرحمہ آیت کریمہ: ”قُواْ اَنْفُسَكُمْ وَاَهْلِيْكُمْ نَارًا“ کے سچے مصداق تھے۔ آپ کا ظاہر و باطن یکساں تھا۔ ایسا نہیں کہ اتباع شریعت کی تبلیغ صرف دوسروں کو کرتے، بلکہ خود بھی اس کا عملی نمونہ تھے۔ آپ کا کوئی قدم خلاف شرع نہیں اٹھتا تھا،

جب کہ آج حال یہ ہے:

واعظاں پند و نصیحت بر سر منبر کنند

چوں بہ خلوت می روند آں کار دیگر می کنند

مقررین اور واعظین اسٹیج پر تو دوسروں کو خوب لمبی چوڑی نصیحتیں کرتے ہیں، مگر خود ان پر عمل پیرا ہونے کی ضرورت محسوس نہیں کرتے۔ لیکن حضرت صوفی صاحب علیہ الرحمہ کا طرز زندگی، جو باہر تھا وہی اندرون خانہ بھی تھا۔ جو عمل سب کے سامنے تھا وہی تنہائی میں بھی تھا؛ یہی وجہ ہے کہ آپ کی بات سیاہ سے سیاہ دل کے اجالے کا سبب بن جاتی تھی۔ اور آپ کی باتوں میں حقیقی چاشنی محسوس ہوتی تھی۔ آپ کے نزدیک اپنے، بے گانے، مرید و غیر مرید، امیر و غریب کا امتیاز نہیں تھا۔ ہاں! ایک امتیاز ضرور تھا: وہ یہ کہ جسے شریعت کا پابند دیکھتے، اس سے محبت کرتے اور جو شریعت سے دور ہوتا، اس کو ہر ممکن طریقے سے سمجھا کر قریب کرنے کی کوشش کرتے۔ اور پھر بھی وہ کار بند نہ ہوتا تو اس سے منہ پھیر لیتے۔ آپ کی محبت اللہ و رسول کے لیے تھی اور کسی سے نفرت کا سبب بھی یہی تھا۔ مومنین پر آپ کی شفت و نرمی صدیق اکبر رضی اللہ عنہ کی یاد دلاتی تھی، اور دشمنان رسول ﷺ پر شدت و سختی میں شان فاروقی کے جلوے نمایاں تھے۔

علما و طلبا سے خاص محبت فرماتے:

یوں تو آپ ہر دین دار سے محبت فرماتے تھے، مگر علما اور طالبان علوم نبویہ سے خاص انسیت اور لگاؤ رکھتے تھے۔ جب آپ کی محفل میں کوئی عالم دین آتا، تو اس سے سلام کے لیے کھڑے ہو جاتے۔ اگر کوئی آل رسول یا بزرگ عالم دین سے مصافحہ فرماتے، تو ان کی دست بوسی بھی فرماتے۔ طلبہ کی عزت افزائی فرماتے۔ درس و تدریس کے دوران کبھی کسی طالب علم کو آپ نے سخت سست نہیں کہا، بلکہ اسے ایسی نرمی اور محبت سے سمجھاتے کہ وہ شرمندہ ہو کر آئندہ غلطیوں سے بچنے کا عہد کر لیتا۔

آج تو عالم یہ ہے کہ کسی کو اگر کوئی معمولی عہدہ یا ادنیٰ مرتبہ بھی حاصل ہو جاتا ہے، تو

ایسا منہ پھلائے، جلوہ بنائے بیٹھے رہتے ہیں کہ اللہ کی پناہ! مگر آپ علیہ الرحمہ کی شان عجب نرالی تھی، کبھی آپ کے منہ سے اپنی تعریف نہیں سنی گئی۔ اپنے منہ میاں مٹھو بننے سے آپ کو سوس دور رہتے تھے۔ نام و نمود، خود ستائی، خود نمائی کا عنصر کبھی آپ پر غالب نہ آسکا، البتہ فروتنی، عاجزی، انکساری، بڑوں کی عزت، چھوٹوں پر شفقت آپ کے وجود کا ایک حصہ ضرور تھا۔

کبھی علمائے اہل سنت کی غیبت نہیں کی:

آج یہ برائی اتنی عام ہو گئی ہے کہ اللہ کی پناہ! جس محفل میں بیٹھ جائیں، بات شروع ہوتی ہے تو ایک دوسرے کی برائی سے۔ اللہ معاف کرے! ایک عالم دوسرے عالم کی برائی کر رہا ہے۔ ایک پیر دوسرے پیر کی خامیاں نکال رہا ہے۔ ایک خانقاہ کا فرد، دوسرے خانقاہ کی کھلیاں اڑا رہا ہے۔ بس جو ہے وہ اپنی ہی راگ الاپنے میں لگا ہے۔ مگر حضرت علیہ الرحمہ کی ذات ستودہ صفات، اس برائی سے حد درجہ پاک و صاف تھی۔ آپ خلوت میں ہوں یا جلوت میں، کبھی بھی آپ اہل سنت و جماعت کے علما کی نہ غیبت کرتے، نہ ان کے اندر عیب نکالتے، نہ کسی پیر کی عیب جوئی کرتے، نہ کسی خانقاہ کی تحقیر کرتے۔ یہ آپ کا خاص طرہ امتیاز ہے، جو اسلاف میں پایا جاتا تھا اور دور حاضر میں بہت کم افراد میں موجود ہے۔

حرص و طمع سے دوری:

حرص و طمع کو کبھی آپ نے اپنے نزدیک پھٹکنے نہ دیا۔ مریدوں کی دولت پر کبھی آپ کی نظر نہ رہی، جلسوں کے لیے نہ نذرانہ طے کرتے نہ اس کے لیے ناراض ہوتے، نہ کوئی فرمائش کرتے۔ آپ درس و تدریس، بیعت و خطابت صرف تبلیغ دین کی نیت سے کرتے تھے۔ آپ کے دل و جگر کے کسی گوشے میں لالچ کا گذر تک نہ تھا، بلکہ اکثر اوقات آپ اپنی جیب سے علما و طلبا اور ضرورت مندوں کی دل جوئی فرماتے تھے۔ ذخیرہ اندوزی سے نفرت اور سخاوت عثمانی آپ کی فطرت کا حصہ تھی۔ آپ کا یہ قول بہت مشہور ہے: ”طمع مکن، جمع مکن، منع مکن۔“

یہی وجہ ہے کہ اپنا ہو یا بیگانہ، دیوانہ ہو یا مخالف، اس کی زبان آپ کی تعریف میں رطب اللسان ہو ہی جاتی۔ سچ ہے: آپ نے دنیا کو ٹھکرایا تو اللہ رب العزت نے اپنے سچے وعدے کے مطابق دنیا والوں کو آپ کی بارگاہ میں جھکا دیا۔ جس نے بھی ایک بار آپ کے چہرہ زیبا کو حقیقت شناس نگاہوں سے دیکھا، اس نے صدق دل سے آپ کو ولی کامل مان لیا۔ اور جو زندگی میں آپ کے عالی مقام کو سمجھنے سے قاصر اور انوار ولایت کو محسوس کرنے سے عاجز رہ گیا، وہ آپ کی نماز جنازہ میں مومنوں کا سیلاب عظیم اور عاشقوں کا ٹھاٹھیں مارتا سمندر دیکھ کر، آپ کی کشش ولایت اور جذب روحانی کا قائل ہو گیا۔ بلاشبہ آپ کی حیات و وفات، ولایت و کرامت کی ایسی دلیلیں ہیں، جن کا مشاہدہ کرنے کے بعد کسی اور دلیل کی قطعاً ضرورت نہیں رہ جاتی۔

**آپ کی مقبولیت:**

کسی سے متاثر ہونے کی تین خاص وجہیں ہو سکتی ہیں:

(۱) اس سے مل کر، اس کے طرز زندگی کا مشاہدہ کر کے۔

(۲) کسی دوسرے سے اس کی تعریف و توصیف سن کر۔

(۳) اس کی حالات زندگی کا مطالعہ کر کے۔

اللہ کا شکر ہے کہ مجھے یہ تینوں مواقع میسر آئے۔ جس نے بھی انھیں دیکھا، بے ساختہ بول پڑا: جیسا سنتا تھا ویسا پایا۔ بلکہ اس سے بھی کہیں ارفع و اعلیٰ پایا۔

بہت سے لوگ کہتے ہیں کہ ولی کے لیے کرامت ضروری ہے۔ اور ان کی مراد اس سے یہ ہوتی ہے کہ جس سے کوئی خارق عادت امر ظاہر ہو: ہاتھ اٹھائے اور پانی برس جائے، آنکھ بند کرے اور پل بھر میں کہیں دور پہنچ جائے، مصلیٰ بچھائے اور فضاؤں میں اڑ جائے، دریا اور سمندر پر ایسے چلے جیسے کوئی زمین پر چلتا ہے، وغیرہ وغیرہ۔ تو وہ ولی ہے۔ مگر بزرگان دین کہتے ہیں کہ: یہ کرامت تو ولایت کا ادنیٰ درجہ ہے۔ سب سے بڑی کرامت یہ ہے کہ: انسان اسوۂ رسول کے سانچے میں ڈھل جائے۔ اس کی ہر سانس

سے عشق نبی ﷺ کی خوشبو پھوٹ پڑے۔ جی ہاں! عشق رسول ہی انسان کی حیات ابدی کا ضامن ہے اور یہی تمام کرامتوں کا مرکز و محور بھی ہے۔ اس کی پہچان یہ ہے کہ جس طرح مشک نہیں چھپتا اسی طرح عشق نہیں چھپتا۔ جس کے دل میں نبی پاک ﷺ کی محبت ہوتی ہے اس سے پوچھنے کی ضرورت نہیں پڑتی۔ اس کی ادائیں ہی اس کے عشق کا پتہ دیتی ہیں۔ بلاشبہ حضور صوفی ملت علیہ الرحمہ کا دل، عشق رسول ﷺ کا خزانہ تھا۔ وہ سراپا عشق تھے اور جوان کے قریب ہو گیا وہ بھی عشق والا ہو گیا۔ ان کی محفل میں بیٹھنے کے بعد اٹھنے کو جی نہ چاہتا۔ ان کی صورت دیکھ کر نظر ہٹنے کو تیار نہ ہوتی۔ یہی وجہ ہے کہ جس نے انھیں دیکھا بے اختیار کہہ پڑا: یہ زندہ ولی ہیں اور وقت رحلت اللہ رب العزت نے مخلوق کی محبت و عقیدت کی زبان پر حتمی مہر لگا دی: اے میرے بندو! اب میرا اعلان اپنے دل کے نہاں خانے میں محسوس کرو۔ بلاشبہ میرا یہ بندہ میرا ولی ہے۔

ہرگز نہ میرد آں کہ دلش زندہ شد بہ عشق  
ثبت است بر جریدہ عالم دوام ما

\*\*\*\*\*

## حضور خطیب البراہین کی تقویٰ شعار زندگی

مولانا محمد شمیم احمد نوری مصباحی

استاذ دارالعلوم اہل سنت انوار مصطفیٰ، سہلاؤ شریف، باڑ میرا جستان

خطیب البراہین، پیر طریقت، حضرت علامہ شاہ مفتی صوفی محمد نظام الدین صاحب قبلہ علیہ الرحمۃ والرضوان کی ولادت باسعادت قدیمی ضلع بستی کے تپہ اجیار کی مشہور مسلم آبادی موضع اگیا پوسٹ چھاتا ضلع کبیر نگر (یوپی) میں ۱۵ جنوری ۱۹۲۸ء کو ہوئی، آپ کے والدین نہایت ہی دیندار، متقی و پرہیزگار اور صوم و صلاۃ کے پابند تھے، خصوصاً آپ کی والدہ ماجدہ انتہائی نیک، عبادت گزار اور نماز تہجد کی پابند، قرآن پاک اور دلائل الخیرات شریف کی تلاوت ان کی روحانی غذا تھی، نماز چاشت کی ادائیگی کے بعد قرآن مقدس کی تلاوت کرنا آپ کے معمولات میں سے تھا، حضور خطیب البراہین علیہ الرحمہ کی پرورش و پرداخت خالص دینی و مذہبی ماحول میں ہوئی، والدین کی صحبت کا اثر آپ پر صاف اور واضح طور پر نمایاں تھا، بچپن ہی سے تعلیم کے ساتھ ساتھ صوم و صلاۃ کے پابند تھے بقول علامہ محمد ادریس بستی ”خطیب البراہین نظام الملتہ والدین حضرت مولانا صوفی محمد نظام الدین صاحب قبلہ نے اوائل عمر سے لہو و لعب سے اپنے آپ کو بہت دور رکھا، ہنسی مذاق سے کوئی واسطہ نہیں، دور طالب علمی میں آپ کی زندگی دیکھ کر ہم سبق ساتھیوں اور علمائے آپ کو صوفی کے لقب سے پکارنا شروع کر دیا، رفتہ رفتہ صوفی کا لفظ آپ کے لیے بطور لقب استعمال ہونے لگا اور آہستہ آہستہ اس لقب کی اتنی شہرت ہوئی کہ آپ کسی مجلس میں، کسی جلسے میں، کسی درس گاہ اور ملک کے کسی مقام پر حضرت صوفی صاحب کا لفظ بولا جائے تو ذہن فوراً آپ ہی کی طرف منعطف ہوتا ہے، اس دور میں پورے ملک میں بالعموم اور صف علما میں بالخصوص صوفی صاحب کے لقب سے آپ ہی یاد کیے جاتے ہیں، پیرانہ سالی اور بڑھاپے میں

بہت سارے لوگوں کو محدود حلقے میں صوفی کے لقب سے نوازا گیا لیکن غفوان شباب سے خلعت صوفیت آپ کے تن ناز پر اس خوبی سے آراستہ ہوئی کہ اسے آپ کی ذات سے الگ ہی نہیں کیا جاسکتا۔ (خطیب البراہین ایک منفرد المثال شخصیت ۲۹، ۲۸)

آپ کا اکثر وقت تحصیل علوم اور تعلیم و تعلم کے فروغ میں گزرا مگر عبادت و ریاضت میں ذرہ برابر کمی نہیں آئی، آپ کی تعلیم و تربیت چوں کہ ایسے اساتذہ کی نگرانی میں ہوئی تھی جو مروجہ علوم و فنون میں مہارت تامہ کے ساتھ اپنے وقت کے قطب اور ولی کامل تھے، آپ کے خصوصی اساتذہ میں استاذ الاساتذہ جلالتہ العلم حضور حافظ ملت علیہ الرحمہ بانی الجامعۃ الاشرفیہ مبارک پور، صاحب تصانیف کثیرہ حضرت علامہ عبدالمصطفیٰ اعظمی، حضور رئیس الاتقیاء حضرت علامہ حافظ محمد مبین الدین محدث امر و ہوی، امام النخو حضرت علامہ سید غلام جیلانی میرٹھی، مرتب فتاویٰ رضویہ حضرت علامہ حافظ عبدالرؤف بلیاوی، شیخ العلما حضرت علامہ غلام جیلانی صاحب گھوسوی اور حضرت علامہ محمد فاروق صاحب فیض آبادی علیہم الرحمہ ہیں، بزرگوں کا مقولہ ہے ”اساتذہ کی صحبت و تربیت کا اثر طلبہ پر ضرور پڑتا ہے“ اس کے مصداق حضور خطیب البراہین علیہ الرحمہ نے اپنے اساتذہ سے صرف علوم ظاہری کی تکمیل نہیں بلکہ ان کی بارگاہوں سے علم و حکمت کے ساتھ تصوف، سلوک، عبادت و ریاضت، مجاہدے، نفس کشی اور صبر و قناعت کا درس لیا، جلالتہ العلم حضور حافظ ملت علیہ الرحمہ کی بارگاہ فیض نے آپ کو کندن بنادیا، آپ حضور حافظ ملت اور علامہ اعظمی صاحب علیہما الرحمہ کے ارشد تلامذہ سے تھے، آپ کے مربی و مشفق استاذ حضور حافظ ملت علیہ الرحمہ مروجہ علوم و فنون کے ماہر ہونے کے ساتھ ساتھ خصوصیت کے ساتھ شخصیت ساز اور ولی کامل بھی تھے، اپنے وقت کے ولی اور جلیل القدر عالم کی بارگاہ میں آپ نے علمی عروج و ارتقا کے ساتھ روحانی ترقی بھی حاصل کی، آپ کو ۱۹۵۲ء میں دارالعلوم اہل سنت مصباح العلوم المعروف الجامعۃ الاشرفیہ مبارک پور سے اکابر علماء و مشائخ خصوصاً



محدث اعظم ہند حضرت سید محمد صاحب کچھوچھوی اور حضور حافظ ملت علامہ شاہ عبدالعزیز محدث مراد آبادی علیہما الرحمہ کے مقدس ہاتھوں سند و دستار فضیلت سے نوازا گیا، اپنے وقت کے ماہر فن اور جلیل القدر اساتذہ گرام سے اکتساب علم کرنے کے بعد حضور خطیب البراہین علیہ الرحمہ نے تقریباً ۵۶ سال نہایت ذمہ داری کے ساتھ بڑی عرق ریزی و جاں سوزی اور کمال مہارت کے ساتھ ملک کی مختلف مدارس میں تدریسی خدمات انجام دیں۔ آپ کی بارگاہ فیض سے شعور و آگہی اور علم و عمل کی دولت حاصل کرنے والے علما ہندوستان کے علاوہ دیگر ممالک میں بھی اسلام و سنیت کی عظیم خدمات انجام دے رہے ہیں، آپ نے زمانہ تدریس میں کل چار اداروں میں درس و تدریس کی خدمات انجام دیں، اولاد دارالعلوم اہل سنت فیض الاسلام مہنداول، پھر دارالعلوم اہل سنت شاہ عالم احمد باد گجرات، پھر دوبارہ دارالعلوم اہل سنت فیض الاسلام مہنداول، پھر دارالعلوم فضل رحمانیہ پیچہڑواگوٹھ، پھر دارالعلوم تنویر الاسلام امرڈوبھا سنت کبیر نگر میں آپ نے مسند درس و تدریس کے شہنشاہ کی حیثیت سے درس نظامیہ میں شامل ہر کتاب کو پڑھایا، خصوصاً آپ بر سہا برس فقہ و حدیث کا درس دیتے رہے، اس زمانہ میں آپ پوری بخاری شریف ختم کرانے کا التزام کرتے تھے، جیسا کہ مصلح قوم و ملت حضرت مولانا عبدالمبین نعمانی تحریر فرماتے ہیں:

خطیب البراہین علیہ الرحمہ عرصہ چالیس سال سے دارالعلوم اہل سنت تنویر الاسلام امرڈوبھا میں حدیث کا درس دے رہے ہیں جو اس پیرانہ سالی میں بھی جاری ہے اور خاص بات یہ ہے کہ کئی سالوں سے بغیر تنخواہ لیے بخاری شریف کا درس دیتے رہے ہیں اور دورے میں پوری بخاری شریف ختم کراتے ہیں، جو اس زمانہ میں بہت بڑی خدمت ہے اور حیرت انگیز محنت، (مقدمہ خطبات خطیب البراہین صفحہ ۱۰)

حضرت نعمانی صاحب حضور خطیب البراہین علیہ الرحمہ کے تعلق سے ایک جگہ یوں رقم طراز ہیں:

حضرت صوفی صاحب مدظلہ العالی کے اکثر اسفار خالص ارشاد و ہدایت اور نفع رسانی خلق کے لیے ہوتے ہیں، ملک کے مختلف حصوں میں بالخصوص گونڈہ، بستی، گورکھپور، مہراجنگج، دیواریا، نیپال، ممبئی، گوا اور مندسور میں آپ کے مریدین و معتقدین کی تعداد بہت زیادہ ہے، گویا پہلے درس و تدریس اور تقریر کے ذریعہ مذہب حق کی نمایاں خدمات انجام دے رہے تھے اور اب بیعت و ارشاد کے میدان میں بھی ممتاز دینی و اخلاقی خدمات انجام دے رہے ہیں، آج فیضانِ قادریت و برکاتیت کے سوتے آپ کی ذات سے پھوٹے ہیں ان سے ایک جہاں نہاں ہو رہا ہے۔

آگے مزید تحریر فرماتے: ”غرض کہ اس دور میں ایک شیخ طریقت، ایک مصلح و مربی کی حیثیت سے آپ ایک بلند مقام پر فائز ہیں، دنیا دار پیروں، نمائشی اور جاہل فقیروں کی بھیڑ میں شریعت و طریقت کا سنگم اور سنتوں کے پابند مرشد کی حیثیت سے حضرت صوفی صاحب قبلہ علیہ الرحمہ کی ذات گرامی بس غنیمت ہی نہیں ایک عظیم نعمت ہے جن کی قدر دانی ہم پر ضروری ہے، حضرت صوفی صاحب قبلہ علیہ الرحمہ کی ذات والا صفات اس لحاظ سے بھی بڑی قابلِ قدر اور لائقِ اعتنا ہے کہ آپ نے پیری مریدی کو محض پیشے کے طور پر نہیں اختیار کیا ہے بلکہ خدمت و ہدایت خلق کو ہی مطمح نظر بنایا اور ساتھ ہی علمی و قار و تعلیمی معیار کو بھی برقرار رکھا، بلکہ وقار علم کو اور اونچا کرنے کے لیے تعلیمی اداروں سے وابستگی باقی رکھی بلکہ جہاں جہاں ضرورت محسوس کی وہاں حسبِ توفیق نئے نئے دینی مدارس بھی قائم کرنے میں بھرپور دلچسپی لی اور لے رہے تھے۔ (ایضاً)

حضور خطیب البراہین علیہ الرحمہ نے جن مذکورہ مدارس میں درس و تدریس کا فریضہ انجام دیا وہ شب و روز ترقی کی راہ پر گامزن ہیں اور ان اداروں میں نو نہالانِ اسلام طالبانِ علوم نبویہ کی شکل میں بہت بڑی تعداد میں علم دین سے آراستہ ہو رہے ہیں بالخصوص دارالعلوم اہل سنت تنویر الاسلام امرڈوبھاضلع کبیر نگر جسے ایک مرکزی و معیاری درس گاہ کی حیثیت حاصل ہو گئی ہے، بقول حضرت علامہ محمد ادریس

بستوی ”دارالعلوم اہل سنت تنویر الاسلام امرڈوبھا کے عروج وارتقا کی ساری داستان حضرت خطیب البراہین علیہ الرحمہ کی مرہون منت ہے اور یہ حقیقت ہے کہ آپ کی دعائے نیم شبی اور آہ سحرگاہی نے تنویر الاسلام کو بام عروج تک پہنچایا اور مادی اعتبار سے آپ کے متعلقین و معتقدین کی فیاضانہ مالی امداد نے دارالعلوم کے بال و پر پھیلانے میں صد فیصد بنیادی کردار ادا کیا، اس لیے یہ بات پورے وثوق کے ساتھ کہی جاسکتی ہے کہ تنویر کی شعاؤں کو زمین سے آسمان تک پہنچانے میں حضرت ہی کا خون جگر کام کر رہا ہے۔“ (خطیب البراہین ایک منفرد المثال شخصیت صفحہ ۲۲، ۲۳)

حضور خطیب البراہین علیہ الرحمہ کا فیضان صرف انھیں داروں تک محدود نہیں بلکہ جن اداروں میں آپ نے درس و تدریس کے فرائض انجام دیے یا جن اداروں کو آپ نے بنفس نفیس قائم فرمایا بلکہ جماعت اہل سنت کے جس ادارہ کے ارکان نے آپ سے درخواست کی تو پوری دلچسپی کے ساتھ آپ نے ادارہ کے لیے کوشش، یہی وجہ ہے کہ آج ہندوستان کے مختلف علاقوں میں بہت سے ادارے آپ ہی کے نام سے منسوب ہو کر دن دوئی رات چوگنی ترقی کر رہے ہیں، وہ مدارس و مکاتب جن کی نسبت آپ کی طرف ہے ان کی تعداد بہت زیادہ ہو چکی ہیں، اکثر جگہوں پر مدرسہ نظامیہ، جامعہ نظامیہ، دارالعلوم نظامیہ، مدرسہ فیض نظامیہ کے بورڈ آفیزاں نظر آتے ہیں، احقر کو بھی آپ کے نام نامی اسم گرامی سے منسوب قائم شدہ اداروں میں اولین ادارہ ”الجامعۃ النظامیہ شکرولی سنولی بازار“ میں تقریباً سہ سال درس و تدریس کی خدمت کا اتفاق ہوا، آپ اس ادارہ کے سالانہ جلسہ میں تاحیات برابر بحیثیت سرپرست تشریف لاتے رہے اور آپ کی آمد سے اہل ادارہ نے خوب خوب فائدہ اٹھایا، غالباً ۲۰۰۶ء کی بات ہے جب راقم الحروف جامعہ نظامیہ شکرولی میں تدریسی فرائض انجام دے رہا تھا، حضور خطیب البراہین علیہ الرحمہ جامعہ کے سالانہ جلسہ دستار بندی کے سرپرست کی حیثیت سے تشریف لائے، اس سال کے جلسہ میں خطیب خصوصی کی حیثیت سے شہزادہ

صدر الشریعہ ممتاز الفقہا محدث کبیر حضرت علامہ ضیاء المصطفیٰ صاحب قبلہ قادری مدظلہ العالی اور محقق مسائل جدیدہ حضرت علامہ مفتی محمد نظام الدین صاحب قبلہ رضوی بھی تشریف لائے تھے، ہماری خوش نصیبی کہ ادارہ کے ناظم اعلیٰ نے ہم سے تاکید آیہ کہا تھا کہ ”آپ کو جلسہ میں مدعو جو اکابرین ہیں صرف انہیں حضرات کے انتظام وانصرام اور ضیافت کے تعلق سے نگرانی رکھنی ہے، الغرض جب مرشد برحق شیخ طریقت حضور خطیب البراہین صاحب قبلہ علیہ الرحمہ کی تشریف آوری ہوئی تو احقر بھی استقبال کنندگان کی فہرست میں شامل ہو کر حضرت کی قیام گاہ تک پہنچا، علما و عوام یکے بعد دیگرے دست بوسی کرتے رہے، بھیڑ جب کم ہوئی تو حضرت صوفی صاحب قبلہ علیہ الرحمہ نے اس فقیر کو اپنے پاس بلایا اور فرمایا: مولانا! آپ اپنے اس مدرسہ کے مدرس معلوم ہوتے ہیں، احقر نے جب اثبات میں جواب دیا تو آپ نے پوچھا، آپ کی تعلیم کہاں سے ہوئی؟ احقر نے عرض کیا: جامعہ اشرفیہ مبارک پور سے، تو آپ نے خوشی کا اظہار فرمایا اور ساتھ ہی ساتھ جامعہ کے تعلیمی معیار کو بلند کرنے اور ہندو نیپال کے سرحدی علاقہ میں دین و سنیت کی نشر و اشاعت کے سلسلے میں مختصر مگر جامع ہدایت دیتے ہوئے ڈھیر ساری دعاؤں سے نوازا، پھر آپ نے اپنی جیب خاص سے ایک اچھی رقم نکالی اور مجھ سے فرمایا کہ مولانا آپ مدرسہ کے کسی اہم ذمہ دار یا صدر المدرسین صاحب کو بلا کر کہیں کہ وہ ہماری طرف سے ادارہ کے لیے یہ حقیر نذر قبول کریں، ہم نے ناظم اعلیٰ صاحب کو بلوا کر وہ رقم ان کے حوالے کر دی، جب ہم نے ناظم اعلیٰ جناب نذیر احمد انصاری سے اس بات کا تذکرہ کیا تو آپ نے کہا کہ حضرت! ہمارے پیرو مرشد حضور صوفی صاحب قبلہ علیہ الرحمہ جب سے ہمارے ادارہ میں تشریف لا رہے ہیں تبھی سے آپ کا معمول ہے کہ جب بھی آپ کا شکرولی میں آنا ہوتا ہے تو آپ جامعہ کے لیے کچھ نہ کچھ ضرور نذر پیش فرماتے ہیں۔“

آپ اپنے وقت کے عظیم و ممتاز خطیب، بے مثال مدرس، بہترین مصنف اور

مفتی ہونے کے ساتھ ساتھ بافیض شیخ طریقت تھے جیسا کہ خود آپ کے استاذ حضور بحر العلوم حضرت علامہ مفتی عبدالمنان صاحب قبلہ علیہ الرحمہ نے آپ کے تعلق سے تحریر فرمایا ہے:

”حضرت مولانا مولوی مفتی محمد نظام الدین صاحب زید مجدہم صدر المدر سین و شیخ الحدیث دارالعلوم اہل سنت تنویر الاسلام امرڈوبھ ضلع سنت کبیر نگر آپ فی الوقت تو علمائے اہل سنت میں ایک ذی وقار اور مدرسین میں ایک بلند پایہ شیخ الحدیث جن کے کثیر التعداد شاگرد پورے ہندوستان میں پھیلے ہوئے ہیں، مرشدین میں ایک گراں قدر مرشد اور کثیر المریدین شیخ طریقت اور پیر طریقت شمار کیے جاتے ہیں اور رشد و ہدایت اور وعظ و تقریر میں پورے ہندوستان کے طبقہ اہل سنت میں خطیب البراہین کے نام سے معروف و مشہور ہیں۔“ (خطبات خطیب البراہین صفحہ ۴)

بلاشبہ حضرت صوفی صاحب قبلہ علیہ الرحمہ کی شہرت و مقبولیت کسی خاندانی وجاہت کی بنیاد پر نہیں تھی اور نہ ہی کسی شہرہ آفاق خانقاہ کے سجادہ نشین کے شہزادہ گرامی وقار ہونے کے باعث معزز و مکرم تھے بلکہ سچ تو یہ ہے کہ آج ہزار ہا ہزار لوگوں کے دلوں میں اپنی جگہ بنانے والے حضور خطیب البراہین علیہ الرحمہ کی عظمت، زہد و تقویٰ کی زندگی گزارنے کے باعث ہے ”ان اکرمکم عند اللہ اتقاکم“ کے آپ مکمل طور پر محمل و مصداق ہیں، آپ کے مریدین لاکھوں کی تعداد میں، یوں تو ہندوستان کی سرزمین پر بہت سی خانقاہیں ہیں اور اکثر خانقاہوں کے سجادگان اپنے خانقاہ کی تعلیمات کی نشر و اشاعت اور اپنے سلسلے کے فروغ کے لیے پیری مریدی کرتے ہیں اور اکثر خانقاہوں اور پیران طریقت کا اچھا خاصا حلقہ اثر بھی ہوتا ہے، لیکن ایک ایسا شیخ جس کا کوئی بیک گراؤ نہ ہو (یعنی جس کے آبا و اجداد خود شیوخ طریقت نہ ہوں) اس کے دامن سے اتنی کثرت کے ساتھ وابستہ ہونے والوں کی تعداد دور دور تک دیکھنے کو نہیں ملتی، یقیناً یہ سب کچھ آپ کے زہد و تقویٰ اور پرہیزگاری کا نتیجہ ہے کہ آپ کی

پرکشش، مقناطیسی اور تقویٰ شعار شخصیت کے دامن سے لوگ اس قدر بڑی تعداد میں بندھے ہوئے جس میں علماء، حفاظ، قراء، ائمہ کرام اور دانشوروں کا ایک بڑا طبقہ شامل ہے۔

**حضور خطیب البراہین متقی ہونے کی حیثیت سے:**

آپ کی پوری زندگی عبادت و ریاضت اور خشیت الہی میں گزری، آپ نے اپنی عمر کے کسی حصے کو فضولیات میں نہیں گزارا، آخرت کی فکر ہمیشہ دامن گیر رہتی، سنت رسول ﷺ کے پابند تھے، آپ کی کوشش یہ رہتی کہ کوئی بھی سنت ترک نہ ہونے پائے، آپ کی زندگی کا ایک نمایاں پہلو خشیت ربانی اور تقویٰ تھا۔ اللہ تعالیٰ قرآن مقدس میں اپنے اولیاء کا علامتی نشان یہ بتایا کہ

”الذین امنوا وکانوا يتقون“

اولیاء اللہ وہ ہیں جو ایمان و تقویٰ کے کمال سے سرفراز ہوں۔ حضور خطیب البراہین علیہ الرحمہ صوفی باکمال ہونے کے ساتھ ساتھ انھیں اولیائے کرام میں سے تھے جن کا نشان ورع و تقویٰ ہے، آپ کے متقی ہونے کی میرے نزدیک سب سے بڑی دلیل ہے یہ کہ آپ فرائض خداوندی کے ساتھ ساتھ واجبات و سنن و مستحباب پر بھی سختی سے عمل پیرا تھے، ایسے کئی واقعات آپ کے زہد و تقویٰ کے ملتے ہیں جس سے یہ بات روز روشن کی طرح عیاں ہو جاتی ہے کہ آپ کی ہر کروٹ سے خشیت الہی کی دلکشی نمایاں اور نشست و برخاست کے ہر تیور سے سرکار کی سیرت پاک کا عکس جمیل نظر آتا تھا، آپ کا اٹھنا، بیٹھنا، چلنا، پھرنا، کھانا، پینا، سونا اور جاگنا سب کچھ سنت رسول کے عین مطابق ہوتا، اتباع شریعت اور اطاعت سنت رسول ﷺ کے تناظر میں جب ہم حضور خطیب البراہین علیہ الرحمہ کی ہمہ جہت اور زہد و ورع سے متصف شخصیت کے شب و روز، سفر و حضر کا جائزہ لیتے ہیں تو ہمیں آپ کی صوفیانہ و تصوفانہ پیکر میں ڈھلی ہوئی وہ خصوصیات نظر آتی ہیں جن کا ذکر حدیث رسول مقبول ﷺ میں

آیا ”اذار أو اذكر الله“ بلاشبہ حضور خطیب البراہین علیہ الرحمہ حدیث مذکورہ کے پورے طور پر محمل و مصداق تھے، آپ کا کوئی فعل و عمل شریعت مطہرہ کے اصول سے ہٹ کر نہیں ہوتا تھا، اسی لیے آپ جس جگہ بھی تشریف فرما ہوتے تھے کیف و سرور کا ایک سماں بندھ جاتا تھا، روحانیت اور نورانیت تقسیم ہوتی تھی۔

حضور خطیب البراہین علیہ الرحمہ کی تقویٰ شعا زندگی کو سمجھنے کے لیے آئیے اولاً تقویٰ کی حقیقت کو ملاحظہ کریں:

ایک بزرگ نے فرمایا کہ ”سعادت جاودانی و نیک بخشی دو جہاں کا دروازہ تقویٰ ہے، جتنی منزلیں عالم لا الہ الا اللہ میں آراستہ کی گئی ہیں اور جتنے درجے جنت الفردوس میں بنائے گئے ہیں، سب کے سب متقیوں کے لیے سجائے گئے ہیں اور انہیں کے ناموں سے وہ نامزد ہیں۔“

قرآن مقدس میں بھی متعدد مقامات پر تقویٰ کا ذکر آیا ہے اور اللہ تعالیٰ نے اپنے بندوں کو بار بار تقویٰ کا حکم دیا، ایک جگہ ارشاد فرماتا ہے:

”يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ“

(اے لوگو! اپنے رب سے ڈرو جس نے تمہیں ایک جان (حضرت آدم) سے

پیدا فرمایا)

کہیں فرمایا گیا: ”يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ“

(اے ایمان والو! اللہ سے ڈرو جیسا کہ ڈرنے کا حق ہے) اور ایک جگہ یوں ارشاد

فرمایا:

”يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا يُصْذِكُمْ لَكُمْ أَعْمَالَكُمْ“

(اے ایمان والو! اللہ سے ڈرو اور درست بات کہو اللہ تمہارے اعمال کو درست

فرمائے گا) اور کہیں ارشاد فرماتا ہے۔

”إِنَّ اللَّهَ يُحِبُّ الْمُتَّقِينَ“

(یقیناً اللہ تقویٰ شعاروں کو محبوب رکھتا ہے)

جب اللہ تبارک و تعالیٰ بار بار بندے کو تقویٰ کی یاد دلاتا رہا ہے تو اسی سے تقویٰ کی اہمیت و افادیت سمجھ لینی چاہیے اور ہر فرد بشر کو تقویٰ اختیار کرنا چاہیے۔

تقویٰ کے کئی معنی آتے ہیں، خوف کرنا، ڈرنا، پرہیزگاری اختیار کرنا اور خوف کی چیزوں سے بچنا۔

(۱) عرف شرع میں ممنوعات اور گناہوں سے بچنے کا نام تقویٰ ہے، چنانچہ حضرت عبداللہ بن عباس رضی اللہ تعالیٰ عنہما نے ارشاد فرمایا کہ ”متقی وہ ہے جو شرک، کبائر اور فواحش سے بچے۔“

(۲) بعض کا قول یہ ہے کہ ”معصیت پر اصرار اور اطاعت پر غرور کا ترک تقویٰ ہے۔“

(۳) بعض کا قول یہ ہے کہ ”تقویٰ حضور نبی کریم ﷺ اور صحابہ کرام رضوان اللہ تعالیٰ علیہم اجمعین کی پیروی کا نام ہے۔“

(۴) اور ایک قول یہ بھی کہ تقویٰ حرام چیزوں کا ترک اور فرائض کا ادا کرنا۔ مذکورہ معانی میں آپس میں کوئی تضاد نہیں ہے، سب ایک دوسرے کے موافق ہیں، ان تمام کا محصل یہ ہے کہ اللہ کا ڈر دل میں بسا کر اس کی نافرمانی اور گناہوں سے بچے، اللہ اور اس کے رسول ﷺ کے احکام و شرائع کو بجالانے کا نام تقویٰ و پرہیزگاری ہے۔ تقویٰ ایک خاص صفت ہے جو توفیق الہی سے حاصل ہوتی ہے، اس صفت سے متصف ہونے کے بعد انسان تمام گناہوں سے بچ کر فلاح و بہبود سے ہم کنار اور ہادی و مہدی بن جاتا ہے یعنی وہ خود اللہ تعالیٰ کی عبادات و ہدایات سے ہدایت یافتہ اور دوسروں کو ہدایت کی راہ پر گامزن کرنے والا ہو جاتا ہے۔ اس اعتبار سے اگر دیکھا جائے تو حضور خطیب البراہین علیہ الرحمہ کی شخصیت بہت ہی ممتاز اور قد آور معلوم ہوتی ہے۔ چار سالہ اشرفیہ کا صاف شفاف دور طالب علمی ہو یا فیض الاسلام



مہنداول، فضل رحمانیہ پیچہ خوا، دارالعلوم شاہ عالم احمد آباد گجرات کے تدریسی دور قیام کے چند سال یا پھر مشرقی یوپی کی عظیم دینی دانش گاہ دارالعلوم اہل سنت تنویر الاسلام امرڈوبھا کے ۴۵ سالہ تدریسی و تصنیفی، وعظ و نصیحت اور رشد و ہدایت جیسی عظیم خدمات پر مشتمل دور قیام آپ جس مقام پر بھی تشریف فرما رہے، یہ نہیں کہا جاسکتا ہے کہ احکام شریعت کی ادائیگی میں کوئی کمی کی ہو اور فتویٰ و تقویٰ کے خلاف کوئی کام کیا ہو، آپ جہاں کہیں بھی رہے فرائض و واجبات اور سنن کے پابند رہے، جادہ شریعت پر قائم و دائم رہے اور کسی بھی طرح سے اپنے معمولات میں کوئی فرق نہ آنے دیا، خشیت الہی سے آپ کا دل لرزاں و ترساں رہتا تھا حتیٰ کہ آخری دم تک اسی بات پر ثابت قدم رہے، اس طرح تقویٰ کے تمام معانی آپ پر بالکل صحیح نظر آتے ہیں خواہ خوف الہی دل میں بسانے کا معنی ہو یا خوف کی چیزوں سے بچنے کا، کبار و فواحش سے پرہیز گاری کا معاملہ ہو یا اتباع رسول و اتباع صحابہ کا، معصیت پر اصرار اور اطاعت پر غرور کے ترک کا معنی ہو یا حرام کے ترک اور فرائض کی ادائیگی کا ہر اعتبار سے آپ تقویٰ سے مزین و آراستہ رہے۔

### حضور خطیب البراہین تقویٰ کی اعلیٰ منزل پر:

حضور خطیب البراہین علیہ الرحمہ کی حیات طیبہ پر جب ہم ایک طائرانہ نظر ڈالتے ہیں تو معلوم ہوتا ہے کہ آپ تقویٰ کی اعلیٰ منزل اور اونچی سطح پر فائز تھے کیوں کہ آپ اللہ تعالیٰ کی عنایت و ہدایت سے صرف زبردست عالم و فاضل، اخلاق و کردار کے پیکر، مایہ ناز و اعظ و مفتی، کئی کتابوں کے مصنف نہ تھے بلکہ آپ سراپا ہادی تھے، آپ اللہ رب العزت کی نوازشات سے ہدایت یافتہ تھے اور اس میں کوئی شک نہیں کہ جو ہدایت یافتہ اور صراط مستقیم پر گامزن ہو گا وہ متقی ہوتا ہے اور صرف یہی نہیں کہ آپ خود ہدایت یافتہ تھے بلکہ آپ کے دامن کرم سے جو حضرات وابستہ ہو گئے وہ بھی راہ ہدایت کے راہی بن گئے، دراصل اللہ تعالیٰ نے آپ کی شخصیت میں وہ کشش بخشی تھی کہ آپ جس علاقہ میں بھی تشریف لے جاتے مجمع امنڈ پڑتا اور بہت زیادہ تعداد میں لوگ آپ کے

ہاتھ پر توبہ و استغفار کر کے داخل سلسلہ قادریہ برکاتیہ رضویہ ہو جاتے، آپ کسی دنیاوی منفعت کے لیے نہیں بلکہ مرید کی اصلاح کے لیے داخل سلسلہ کرتے تھے، اسی لیے آپ کے مریدین بہت جلد اپنی حالت سدھار لیتے تھے، حضرت کے مریدین پر نگاہ ڈالیے اور ان سے پوچھیے کہ آپ کے اندر یہ نمایاں اور اچھی تبدیلی کیسے آئی؟ تو وہ جواب دیتے ہیں کہ حضرت صوفی صاحب قبلہ علیہ الرحمہ کے دست حق پرست پر بیعت ہونے کے بعد ہماری یہ دنیا بدلی ہے، ہماری نگاہوں میں بے شمار ایسے لوگ ہیں جو حضور خطیب البراہین علیہ الرحمہ سے مرید ہونے سے پہلے داڑھی نہیں رکھتے تھے اور باقاعدہ نمازی بھی نہ تھے مگر حضرت کی نگاہ کیمیا اثر نے وہ انقلاب پیدا کیا کہ مرید ہونے کے چند ماہ کے اندر ہی صاحب ریش ہونے کے ساتھ ساتھ نمازی و دیگر ارکان کے عامل بن گئے، وضع قطع اور چال چلن اسلامی ہو گیا۔

آپ کی تقویٰ شعاری کی شہادت ہماوشمانے نہیں بلکہ اپنے وقت کے فقیہ اعظم ہند، شارح بخاری حضرت علامہ مفتی محمد شریف الحق امجدی علیہ الرحمہ نے دی ہے، جو سخت محتاط تھے اور بہت ہی سوچ سمجھ کر کسی کو القاب و خطاب سے نوازتے تھے، انھوں نے حضور احسن العلماء علیہ الرحمہ سے اس وقت جب کہ عرس قاسمی برکاتی میں حضور احسن العلماء علیہ الرحمہ نے ۲۰ صفر المظفر ۱۴۰۵ھ مطابق ۱۵ نومبر ۱۹۸۴ء بروز پنجشنبہ علماء و مشائخ کی موجودگی میں حضرت خطیب البراہین علیہ الرحمہ کو سلسلہ عالیہ قادریہ برکاتیہ کی خلافت و اجازت سلاسل اربعہ سے سرفراز فرمایا تھا تو آپ نے حضور احسن العلماء علیہ الرحمہ سے عرض کیا تھا کہ حضور! صوفی صاحب کے ذریعہ دین کا بہت کام ہو رہا ہے، ان کی طرف رجوع عام، تقویٰ و طہارت کے جامع ہیں، موجودہ دور میں انھیں جامع الصفات کہا جاسکتا ہے، خلاف شرع کوئی برداشت نہیں کر سکتے، یہ طبعاً قادری ہیں“ حضور شارح بخاری علیہ الرحمہ کے ان جملوں کی تائید محدث کبیر حضرت علامہ ضیاء المصطفیٰ صاحب قبلہ قادری مدظلہ العالی و دیگر حاضرین مجلس نے بھی کی۔ (خطیب البراہین ایک منفرد المثال شخصیت صفحہ ۷۲)

اپنے وقت کے اتنے عظیم محقق و فقیہ جو ایک لفظ بھی فضول اور بے جا القاب و خطاب میں مبالغہ آرائی کے قائل نہ تھے ان کا حضور خطیب البراہین علیہ الرحمہ کو ”تقویٰ و طہارت کے جامع“ اور ”جامع الصفات“ جیسے القاب سے نوازنا بلاشبہ حضرت صوفی صاحب قبلہ علیہ الرحمہ کے تقویٰ طہارت اور فضل و کمال کا بین ثبوت ہے۔

آئیے حضرت مولانا محمد ادریس بستی کی زبانی ایک واقعہ ملاحظہ فرمائیں: جس سے اس امر کا بخوبی اندازہ ہو جائے گا کہ آپ کے اندر کس قدر تقویٰ تھا اور آپ کتنے محتاط تھے۔ مولانا بستی صاحب قبلہ تحریر فرماتے ہیں ”مجھ سے جناب ماسٹر سجاد حسین صاحب مہنداول نے بیان کیا کہ ایک بار میں اپنے رشتہ دار بھونوبھائی کی دوکان پر بکھرہ گیا تھا، صوفی صاحب قبلہ علیہ الرحمہ اور چند دوسرے علما بھونوبھائی کی سلامتی کی دوکان پر تشریف لائے، سب لوگ مؤدب ہو کر کھڑے ہو گئے، ایک مولانا صاحب نے حضرت صوفی صاحب قبلہ کا ایک سوئیٹر جو پوری آستین کا تھا نکالا اور کہا کہ اس سوئیٹر کو وضو کرتے وقت نکالنا پڑتا ہے، اس لیے اس کی دونوں آستینوں کو کلائی تک چاک کر کے چین لگا دیجیے، کہتے ہیں کہ ہم لوگ بات میں مصروف ہو گئے، دوکان سے چین خرید کر آگئی اور بھونوبھیا نے آستین چاک کر کے کترن سے ایک سفید کپڑا نکال کر چین کے ساتھ دونوں آستینوں کو بنادیا، تھوڑی دیر کے بعد حضرت صوفی صاحب قبلہ نے فرمایا: آستین بنا دیجیے، اب ہم لوگ چلیں گے، بھونوبھیا نے کہا: حضرت یہ بن کر تیار ہو چکی ہے، حضرت نے آستین کو دیکھا تو فرمایا یہ سفید کپڑا کہاں سے لگایا گیا، عرض کیا حضور کترن سے نکال کر لگادیا ہے؟ فرمایا نہیں، یہ تو بہت غلط ہوا، دوسرے کا کترن میرے لیے کیسے جائز ہوگا؟ اسے توڑ کر نکالو، ماسٹر سجاد حسین صاحب کہتے ہیں کہ میری حیرت کی کوئی انتہا نہ رہی، وہ کترن کا کپڑا سلامتی توڑ کر نکال گیا، حضرت نے پیسہ دے کر بزار کی دوکان سے ایک گرہ کپڑا منگایا پھر اسی کپڑے کو لگا کر سوئیٹر میں چین سلی گئی پھر حضرت تشریف لے گئے۔“ (ایضاً صفحہ ۵۷)

اللہ اللہ! یہ ہے کمال احتیاط اور اعلیٰ قسم کا تقویٰ۔ المختصر اس دور قحط الرجال میں اس نوعیت کی تقویٰ شعار شخصیتیں خال خال نظر آتی ہیں، حضور خطیب البراہین علیہ الرحمہ کی بے شمار خوبیوں کے حامل تھے مگر افسوس صد افسوس حضور خطیب البراہین صاحب قبلہ یکم جمادی الاول ۱۴۳۴ھ مطابق ۱۴ مارچ ۲۰۱۳ء بروز جمعرات ”کل نفس ذائقۃ الموت“ کے تحت اس دار فانی سے دار آخرت کی طرف رحلت فرما گئے۔ اناللہ وانا الیہ راجعون۔

موت اس کی کرے جس کا زمانہ افسوس

یوں تو دنیا میں سبھی آئے ہیں مرنے کے لیے

کہتے ہیں کہ چراغ بجھتا ہے تو گھرانہ دھیرے میں ڈوب جاتا ہے اور سورج ڈوبتا ہے تو پوری دنیا تاریکی میں ڈوب جاتی ہے، ایک عالم دین کی موت بس ایسی ہی ہوتی ہے جیسے سورج ڈوب گیا اور سارے عالم میں اندھیرا چھا گیا ہو، اسی لیے ”عالم کی موت کو عالم کی موت کہا گیا ہے“ اب ایک ایسے عالم ربانی کی موت جو بیک وقت استاذ و معلم، فقیہ و مفتی، صوفی و متقی، مصنف و محدث، مرشد و ہادی، واعظ و خطیب اور مصلح و قائد بھی رہا ہو اس کی موت کتنے جہانوں کی موت ہوگی، صدر العلما حضرت علامہ تحسین رضا بریلوی علیہ الرحمہ کے فرمان کے مطابق۔

واللہ! کہ عالم کے لیے موت ہے تحسین

اک مرد حق آگاہ کا دنیا سے گزرنا

آج حضور خطیب البراہین علیہ الرحمہ اگرچہ بظاہر ہم میں نہیں ہیں لیکن ان کے ہزار ہا مریدین، متوسلین، معتقدین، تلامذہ اور ان کے قائم کردہ اور ان کے نام سے منسوب ادارے خصوصاً جامعہ برکاتیہ حضرت صوفی نظام الدین لہروی بازار اور ان کی عظیم الشان تصنیفات الواح ذہن سے ان کی یاد محو نہ ہونے دیں گی۔

میں چھوڑوں گا نقش ایسے اپنی وفا کے

ہمیشہ تمہیں یاد آتا رہوں گا

اور حضور خطیب البراہین علیہ الرحمہ ہم میں نہ رہتے ہوئے بھی اپنے یادگار کارناموں کی وجہ سے ہم میں موجود رہیں گے

نیامد کس اندر جہاں کو بماند  
مگر آں کز و نام نیکو بماند

اخیر میں ایک بات عرض کر دو کہ آفتاب غروب ہوتا ہے فنا نہیں ہوتا، علم و عمل اور فضل و کمال کے اس آفتاب نے صرف اپنا مطلع تبدیل کیا ہے، اس کا برپا کیا ہوا اجالا ان شاء اللہ العزیز صبح قیامت تک علم و فضل و کمال و دانش کی دنیا کو منور کرتا رہے گا۔

اخو العلم حی خالد بعد موتہ

و اوصالہ تحت التراب رمیم

جب ہم نے حضور خطیب البراہین علیہ الرحمہ کی رحلت کی خبر علاقہ تھار کی مرکزی درس گاہ دارالعلوم اہل سنت انوار مصطفیٰ سہلاؤ شریف کے مہتمم و شیخ الحدیث اور خانقاہ عالیہ بخاریہ کے ولی عہد نور العلماء پیر طریقت حضرت علامہ الحاج سید نور اللہ شاہ بخاری مدظلہ العالی کو دی تو آپ نے اپنے گہرے رنج و غم کا اظہار کرتے ہوئے فرمایا کہ ”مولانا! حضرت صوفی صاحب قبلہ علیہ الرحمہ کی رحلت یقیناً ملت اسلامیہ کے لیے ناقابل تلافی نقصان ہے، آپ ادارہ میں حضرت کے حق میں قرآن خوانی و جلسہ تعزیت کا انعقاد کیجیے، ہم بھی حضرت خطیب البراہین علیہ الرحمہ کی بلندی درجات کے لیے دعا کرتے ہیں کہ مولیٰ تعالیٰ حضرت کے فیضان سے ہم سب کو مالا مال فرمائے، آپ کے پسماندگان خصوصاً شہزادہ حضور خطیب البراہین حضرت علامہ الحاج محمد حبیب الرحمن صاحب قبلہ کو صبر جمیل کی توفیق عطا فرمائے اور آپ کو اپنے والد گرامی کا سچا اور صحیح جانشین و مظہر اتم بنائے۔ آمین بجاہ سید المرسلین ﷺ۔“



## حضور خطیب البراہین کی شانِ استغنا

مولانا اقبال احمد عظیمی

سابق استاذ جامعہ حضرت صوفی نظام الدین، لہرولی بازار، سنت کبیر نگر

صوفی باصفا، عالم باعمل، استاذ الاساتذہ، امام الخطباء، عمدۃ المدرسین، مرشد شریعت و طریقت، سیدی و مخدومی حضور خطیب البراہین علامہ مفتی صوفی محمد نظام الدین صاحب قبلہ علیہ الرحمہ (خلیفہ حضور احسن العلماء و محدث امر و ہوی علیہما الرحمہ) کی ذات بابرکات ہندوستان کے عوام و خواص کے درمیان محتاج تعارف نہیں، آپ ایک کامیاب خطیب و شیخ ہونے کے باوجود کبھی بھی دنیا کی خوبصورتی کی طرف مائل نہیں ہوئے اور اگر کبھی دنیا نے آپ کے پاس آنے کی کوشش بھی کی تو آپ نے بڑی بے توجہی سے اس کی جانب سے منہ پھیر لیا، یہی ایک زاہد و متقی شخص کی پہچان ہے کہ وہ مال و دولت کے جمع کرنے پر قادر ہونے کے باوجود بھی مال و دولت کو اکٹھا نہیں کرتا، اسی مفہوم کی کسی شاعر نے کچھ اس طرح ترجمانی کی ہے

انی وجدت فلا تظنوا غیرہ

ان التورع عند هذا الدرهم

فاذا قدرت علیہ ثم ترکته

فاعلم بان تقاک تقوی المسلم

ترجمہ: میں نے یہ راز پالیا اور تم بھی سمجھ لو کہ دولت کو چھوڑ کر ہی تقویٰ حاصل ہوتا ہے، جب تو دنیا چھوڑ دے تو تو نے واقعی ایک مسلمان سا تقویٰ حاصل کر لیا۔

اسی طرح ایک اور شاعر کہتا ہے کہ

لا یغرنک من المرء قمیص رقعہ

اوازار فوق عظم الساق رفعہ

اوجبین لاح فیہ اثر قلعہ

ولدی الدرہم تعرف حبہ اوورعہ

ترجمہ: تجھے کسی کی پیوند لگی قمیص یا موٹی پنڈلی تک اٹھی ہوئی چادر یا اس کی پیشانی پر عبادت کا نشان دھوکہ میں نہ ڈال دے تم تو یہ دیکھو کہ کہیں وہ مال و دولت سے محبت تو نہیں کرتا ہے۔

(۱) آپ کے ایک مرید نے راقم الحروف سے ایک بار بیان کیا کہ میں نے ایک بار ایک چار پہیہ گاڑی لے جا کر آپ کی خدمت میں پیش کیا کہ حضور اس حقیر نذرانے کو قبول فرمائیں تاکہ آپ کو پروگرام وغیرہ میں تشریف لے جانے کے لیے آرام ہو جائے، تو آپ نے فرمایا کہ جس کو پروگرام میں لے جانا ہو گا تو وہ خود ہی سواری کا انتظام کرے گا، یہ کہہ کر آپ نے وہ گاڑی واپس کر دی۔

(۲) حضرت مولانا محمد سعید نظامی جو آپ کے نواسے ہیں جنھوں نے آپ کے لیل و نہار کو بہت قریب سے دیکھا ہے، خلوت و جلوت میں آپ کے ہمراہ رہے ہیں، راقم الحروف سے فرمایا کہ جس سال نانا جان حج بیت اللہ جانے کے لیے ممبئی ایئر پورٹ پر پہنچے تو زیارت کرنے والے مریدین و معتقدین کی ایک بہت بڑی بھیڑ اکٹھا ہو گئی، جس نے آپ کو نذرانے کے طور پر ہزار ہا ہزار روپے پیش کیے مگر آپ نے سب کو یہ کہہ کر وہ روپے واپس کر دیئے کہ میں نے آپ کے نذرانے کو قبول کر لیا، اب یہ روپیہ آپ لے لو اور لے جا کر میری طرف سے اپنے بچوں پر صرف کر دو۔

(۳) حبیب العلما حضرت علامہ الحاج محمد حبیب الرحمن صاحب قبلہ رضوی جو آپ کے شہزادے اور خلیفہ مجاز بھی ہیں بیان کرتے ہیں کہ ایک بار والد بزرگوار نے مجھے اور سیٹھ عبدالعزیز نظامی کو دارالعلوم اہل سنت تنویر الاسلام امرڈوبھا میں طلب فرمایا، تو ہم دونوں لوگ امرڈوبھا پہنچے، آپ نے اپنے کمرے میں بلا کر اندر سے دروازہ بند کر لیا اور فرمایا اوپر اٹھتی رکھی ہوئی ہے اسے اتارو اور اسے کھولو، ہم لوگوں نے اسے

اتار کر کھولا اس میں مریدوں کے پیش کیے ہوئے بہت سارے نذرانوں کے لفافے تھے، جن میں روپے رکھے ہوئے تھے، آپ نے انھیں شمار کرنے کا حکم دیا، تو ہم دونوں نے شمار کیا، اس میں ایک لاکھ پچیس ہزار روپے تھے، میں نے آپ کو بتایا کہ حضور اتنی رقم ہے، آپ نے فرمایا کہ اسے لے کر جاؤ اور جو جامعہ برکاتیہ لہروی میں قائم کیا گیا ہے اس میں اس روپے سے طلبہ اور اساتذہ کے نماز پڑھنے کے لیے ایک مسجد تعمیر کرو میں نے وہ رقم سیٹھ عبدالعزیز کے حوالے کر دیا اور اس رقم سے جامعہ برکاتیہ حضرت صوفی نظام الدین لہروی بازار کے گراؤنڈ میں واقع نظام المساجد کی بنیاد رکھی گئی۔

انھیں (مولانا محمد سعید نظامی) کا بیان ہے کہ ایک مرتبہ حضرت کے ساتھ ہم لوگوں کا قیام عروس البلاد ممبئی میں مخیر قوم و ملت عالی جناب سیٹھ اختر عادل نظامی کے دولت کدے پر تھا تب ہی اچانک میری نگاہ آپ کی جوتیوں پر پڑی جو پھٹ گئی تھی، میں نے حضرت سے اس کا ذکر کیا کہ آپ کی جوتیاں پھٹ گئیں ہیں اور ساتھ ہی میری زبان سے یہ بھی نکل گیا کہ ابھی سیٹھ موصوف آئیں گے تو میں ان سے کہ دوں گا، وہ آپ کے لیے مارکیٹ سے جوتیاں لا دیں گے، آپ بیان کرتے ہیں کہ اتنا سنتے ہی حضرت مجھ پر بہت برہم ہوئے اور پھر محبت بھرے لہجے میں سمجھاتے ہوئے ارشاد فرمایا کہ جوتی میری پھٹی ہے اور پیسہ وہ کیوں دیں گے، آپ ہم سے پیسہ لیجیے اور دوکان سے جوتے خرید لائیے پھر آپ نے اپنی جیب سے روپے نکالے اور مجھے جوتے لانے کا حکم دیا اور میں آپ کے لیے مارکیٹ سے جوتا خریدا لایا۔

مفکر اسلام حضرت علامہ محمد ادریس ہستوی آپ کے بارے میں رقم طراز ہیں:

ہم لوگوں نے اپنی آنکھوں سے دیکھا قلیل مشاہرے پر خدمت دین انجام دینے کے زمانے میں بھی آپ کے اطمینان و سکون میں کوئی فرق نہیں آتا تھا، راضی بہ رضائے الہی ذکر و فکر اور تعلیم و تعلم میں مشغول رہتے تھے، آج تک کسی نے بھی ان سے تنگ دامن اور تنگ دستی کا کوئی شکوہ کبھی نہیں سنا اور جب اللہ تعالیٰ نے فراغ عطا



فرمایا تو آپ کی طرف لاکھوں بندگان خدا کا رجوع عام ہوا تو عالم یہ ہے کہ جو کچھ فتوحات ہوتی ہیں دریا کی موج کی طرح اسے رضائے الہی کے لیے صرف کر دیتے ہیں، جب کہ ہزاروں لوگ آپ کی چشمِ ابرو کے اشارے پر لاکھوں لاکھ لٹا دینے کو تیار ہیں تو بھی آپ نے آج تک اپنے لیے کسی سے کچھ لے کر رکھنا پسند نہیں فرمایا، آپ کی بارگاہ میں پہنچنے والے عطیات آبِ رواں کی طرح آگے بڑھتے ہوئے نظر آتے ہیں، ادھر کسی نے کچھ نذر کیا ادھر آپ نے کسی حاجت مند کے حوالے کر دیا، ان گنت افراد، مساجد، مکاتب و مدارس دینیہ آپ کے ممنون کرم ہیں جن کی تعمیر و تاسیس میں آپ نے گراں قدر عطیات عنایت فرمائے، اللہ نے وہ شان عطا فرمائی تھی کہ مال کی طرف آپ کا طبعی رجحان ہوتا ہی نہیں، شاید یہی وجہ ہے کہ لوگ دیوانہ وار نذریں پیش کرتے ہیں اور آپ ایک خدا شناس قلندر کی طرح حاجت مندوں میں بانٹتے ہوئے نظر آتے تھے، لیکن تقسیم فرمانے کی کیفیت فرمان رسول ﷺ کے عین مطابق ہوتی ہے، رسول اللہ ﷺ نے ارشاد فرمایا کہ ”بہترین صدقہ وہ ہے کہ دایاں ہاتھ دے اور بائیں ہاتھ کو خبر نہ ہو“ آپ اسی انداز میں حاجت مندوں کی دستگیری فرماتے تھے، پوری شدت سے اخفا کا التزام بھی کرتے تھے۔ (خطیب البراہین ایک منفرد المثل شخصیت صفحہ ۳۶-۳۷)

(۴) حضرت مولانا زاہد علی نظامی جو غالباً امرڈوبھا کے رہنے والے ہیں، جو آپ کے مرید و شاگرد بھی ہیں، انھوں نے مجھ سے بتایا کہ حضرت صوفی صاحب قبلہ علیہ الرحمہ نصیحت کے طور پر فرمایا کرتے تھے کہ بابو! ”طبع مکن، منع مکن، جمع مکن“ یعنی لالچ نہ کرو اگر کوئی دے رو کو نہیں اور جب مل جائے تو جمع نہ کرو اور آپ اپنے اسی قول پر عمل پیرا بھی تھے کہ ادھر آیا ادھر ضرورت مندوں میں تقسیم کر دیا۔

اس طرح آپ کی زندگی کے بے شمار واقعات ہیں جن کو لوگ اپنے اپنے طور پر بیان کرتے رہتے ہیں، بحمدہ تعالیٰ آپ کے بکثرت اہل ثروت حضرات مرید ہیں لیکن کبھی بھی آپ نے اپنی ذات کے لیے کسی سے کبھی بھی کسی چیز کا مطالبہ نہیں کیا اگر آپ

مال و دولت اکٹھا کرنا چاہتے تو خطابت و پیری مریدی کے ذریعہ بے شمار مال و دولت جمع کر لیتے کیوں کہ آج کے دور میں ان دونوں چیزوں کا شمار دولت جمع کرنے کے کامیاب آلوں میں ہوتا ہے اور نہ جانے کتنے لوگوں نے انھیں دونوں آلوں کو بروئے کار لا کر دولت مند ہو گئے اور حویلیاں چمکالیں، جن پر دینداری کم دنیا داری زیادہ صادق آتی ہے کیوں کہ

چسیت دنیا از خدا غافل بدن  
نے قماش و نقرہ و فرزند و زن

آپ مختلف اداروں میں دین متین کی خدمات انجام دیتے رہے، اخیر میں دارالعلوم اہل سنت تنویر الاسلام امرڈوبھا میں تشریف لائے اور یہیں کئی سالوں تک قال اللہ و قال الرسول کی صدا بلند کرتے رہے اور اسی ادارے سے آپ کی تدریسی خدمات اختتام پذیر بھی ہوئیں اور پھر یہاں سے اپنے قائم کردہ ادارہ جامعہ برکاتیہ حضرت صوفی نظام الدین لہروی بازار تشریف لائے اور یہاں بھی آپ نے تقریباً چار سال تک اپنا روحانی فیضان اساتذہ اور طلبہ پر لٹاتے رہے لیکن کچھ مہینوں سے نقاہت و کمزوری کی وجہ سے اپنے گھر موضع آگیا میں قیام فرماتے۔

یکم جمادی الاول ۱۴۳۴ھ مطابق ۱۲ مارچ ۲۰۱۳ء بروز جمعرات صبح آٹھ بجے مسکراتے ہوئے داعی اجل کو لبیک کہا اور بروز جمعہ مبارکہ لاکھوں فرزند ان توحید نے اپنی نمناک آنکھوں سے محسن دین و ملت کو بعد نماز جمعہ سپرد خاک کیا۔

اللہ رب العزت کی بارگاہ میں دعا ہے کہ اپنے حبیب پاک، صاحب لولاک صلی اللہ تعالیٰ علیہ وسلم کے صدق و طفیل حضور خطیب البراہین علیہ الرحمہ کے درجات کو بلند فرمائے اور ہم جملہ مومنین کو آپ کے فیوض و برکات سے مالا مال فرمائے۔ (آمین)



## حضور خطیب البراہین کا اخلاص و عمل

مولانا محمد حبیب الرحمن نظامی مصباحی

استاذ مدرسہ دارالعلوم عربیہ اسلامیہ اہل سنت، سعدی مدن پور، باندہ

بقیۃ السلف، حجتہ الخلف، سید الاقتیا، صوفی باصفا، خطیب البراہین، استاذی الکرمیم حضرت علامہ الحاج الشاہ مفتی صوفی محمد نظام الدین قادری خلیفہ حضور احسن العلماء نور اللہ مرقدہ کے وصال پر ملال کی خبر سن کر بے انتہا قلبی صدمہ ہوا۔ انا للہ وانا الیہ راجعون۔

پھر بموجب ”موت العالم موت العالم“ حضور خطیب البراہین علیہ الرحمہ کے وصال سے صرف ہندوستان ہی نہیں بلکہ بیرون ہند کی بھی فضائیں سوگوار نظر آئیں، ہر چہرہ اداس، ہر دل مغموم، ہر انسان فکر مند تھا، اس کی وجہ یہ ہے کہ حضور خطیب البراہین علیہ الرحمہ سب کی آنکھوں کی ٹھنڈک تھے، سب کی نگاہوں کا نور تھے، انھیں دیکھ کر غم بھول جاتے، آنکھوں کے آنسو تھم جاتے، آپ سے مل کر دلوں کو سکون ملتا تھا، آپ کی زیارت سے لوگوں کو بڑی تسلی ملتی تھی، یوں محسوس ہوتا کہ اب بھی زمین اہل اللہ سے خالی نہیں، اب بھی وہ لوگ ہیں جنہیں دیکھ کر اللہ یاد آتا ہے، جن کا تذکرہ صرف کتابوں میں ملتا ہے، اسی نورانی جماعت کا ایک فرد اب بھی روئے زمین پر چلتا پھرتا دکھائی دیتا ہے اور ماتھے کی نظروں سے ہم کو شرف زیارت بھی حاصل ہو رہا ہے، یقیناً ایسی عظیم المرتبت ہستی کا ہمیشہ کے لیے جدا ہونا ہم سبھوں کے لیے شدید تکلیف دہ ہے، لیکن مرضی مولیٰ از ہمہ اولیٰ۔

رخ نور:

آپ کا رخ زیبا اس قدر منور تھا کہ مسلمانوں کی ایک کثیر جماعت مشتاق زیارت رہتی تھی، نہ جانے کتنے لوگ آپ کے صرف دیدار کی خاطر ملک کے دور و دراز گوشوں

سے ہزاروں میل کی مسافت طے کرنے میں بجائے زحمت کے مسرت و شادمانی کرتے تھے، آپ کے رخِ زیبا پر نظر پڑتے ہی یوں محسوس ہوتا تھا کہ صوفی باصفا کے چہرے پر رحمت و انوار کی مسلسل بارش ہو رہی ہے، آپ کے روئے زیبا پر انوارِ الہیہ کی بارش کیوں نہ ہو اس لیے کہ آپ کی ذات وہ عظیم شخصیت ہے جس نے پوری زندگی درس تدریس، تقریر و تحریر اور بیعت و ارشاد کے ذریعہ علوم دینیہ کی اشاعت فرمائی ہے، علوم دینیہ میں آپ کی مہارت و خدمات علما کے مابین مسلم تھی، ویسے تو آپ نے کئی دارالعلوم میں تشریف لے جا کر مسند تدریس کو رونق بخشی لیکن دارالعلوم اہل سنت تنویر الاسلام امرڈوبھا میں عمر عزیز کا بیشتر حصہ گزرا، غالباً پندرہ سال صدر المدرسین کے عہدے پر اور ۲۸ سال شیخ الحدیث پر جلوہ افروز رہ کر علوم دینیہ کے خزانے طالبانِ علومِ نبویہ کے درمیان لٹاتے رہے جہاں سے ہزاروں کی تعداد میں طلباء آپ کی بارگاہ سے فیضیاب ہو کر ملک کے مختلف گوشوں میں پہنچ کر مسلکِ اہل سنت و جماعت کی ترویج و اشاعت میں ہمہ تن مصروف ہیں۔

آپ وہ عالمِ ربانی ہیں جو ایک طرف تو دن میں درس گاہ میں رونق افروز ہو کر قال اللہ و قال الرسول کی صدائیں بلند کر کے طالبانِ علومِ نبویہ کے سینوں کو علومِ شریعت کا گنجینہ بناتے رہے تو دوسری طرف شب کے آخری حصہ میں جب ساری دنیا کے لوگ خوابِ راحت کے مزے لیتے ہیں، آپ با وضو ہو کر نماز تہجد ادا کر کے اوراد و وظائف میں مشغول رہتے، رات کی تنہائی میں اپنے رب کو راضی کرنے کے لیے گریہ زاری میں اس قدر ڈوب جاتے کہ سننے والوں کو آپ کے حال پر رحم آنے لگتا۔ حضرت حسن بصری رحمۃ اللہ تعالیٰ علیہ سے پوچھا گیا کہ حضور تہجد پڑھنے والوں کے چہرے اس قدر خوبصورت کیوں ہوتے ہیں؟ حضرت نے ارشاد فرمایا کہ ان لوگوں نے اللہ تعالیٰ کے لیے علیحدگی اختیار کی تو اس نے اپنا نور انھیں پہنا دیا۔ چوں کہ حضور خطیب البراہین علیہ الرحمہ زمانہ طالب علمی سے ہی نماز تہجد کے پابند تھے یہی وجہ ہے کہ آپ کے چہرے پر

انوار الہیہ کی بارش ہوتی تھی، آپ کا رخ زیبا اتباع سنت نبوی کی برکت سے اس قدر منور تھا کہ لوگ بار بار آپ کے چہرہ زیبا کے دیدار کی خاطر بے چین رہتے تھے اور یہ بات مسلم ہے کہ آپ کے چہرے کی زیارت غمگین دلوں کو دولت سکون بخشی تھی۔

### خطیب البراہین کا جوہر خطابت:

ایک نادان و غیر تربیت یافتہ خطیب اپنی دعوت کے لیے اس دعوت کے دشمنوں سے بھی زیادہ ضرر رساں ہو سکتا ہے اگر اس کے پیش کیے ہوئے دلائل بودے اور کمزور ہوں گے، اگر اس کا اندازہ خطابت درشت و معاندانہ ہوگا، اگر اس کا خطاب اخلاص و لہیت کے نور سے محروم ہوگا تو وہ سامعین کو اپنی دعوت سے متنفر کر دے گا، مسلک اعلیٰ حضرت کی نشر و اشاعت کا انحصار تبلیغ اور صرف تبلیغ ہے، اس کو قبول کرنے کے لیے نہ ہی کوئی رشوت پیش کی جاسکتی ہے اور نہ ہی جبر و اکراہ سے کام لیا جاسکتا ہے۔ جیسا کہ قرآن کریم اہل حق کو طریقہ تبلیغ دیتے ہوئے ارشاد فرماتا ہے ”ادع الی سبیل ربک بالحکمة والموعظة الحسنة وجادلہم بالتي هي احسن“ اس آیت مبارکہ میں جادہ حق سے دور بھاگنے والوں کو قریب لانے کے آداب بتائے جا رہے ہیں۔ حکمت، مواعظ حسنہ اور پسندیدہ انداز سے مجادلہ۔ تبلیغ میں ان تینوں چیزوں کے التزام کا حکم فرمایا گیا ہے۔

حکمت سے مراد وہ پختہ دلائل جو راہ حق کو روز روشن کی طرح عیاں کر دے اور شک و شبہ کی تاریکیوں کو نور یقین سے بدل دینے کی قوت رکھتے ہوں۔

### مواعظ حسنہ:

اس پسند و نصیحت کو کہتے ہیں جو خیر و فلاح کی یاد دہانی اس اسلوب سے کرے کہ پتھر دل بھی موم ہو جائیں ایسا نہ ہو کہ جیسا دور حاضر کے بعض خطبا کا انداز گفتگو بالکل جنگ جویانہ ہوتا ہے یوں محسوس ہوتا ہے کہ یہ لوگ اپنے طرز خطاب میں ہلا کو و چنگیز کے بقایا جات ہیں جو اپنے مفتوحین کو اپنا فیصلہ سنانے تشریف لائے ہیں بلکہ ایک عالم کا

انداز خطابت ایسا ہونا چاہیے کہ لفظ لفظ سے اخلاص و محبت کے چشمے ابل رہے ہوں، خطیب کی آواز کا زیر و بم شفقت و پیار کا آئینہ دار ہو اگر بھٹکا ہو اور ای آمادہ پیکار ہو جائے اور بحث و مناظرہ تک نوبت جانتے نہ تو عمدہ و احسن طریقے سے مناظرہ کرے، اپنی علمی برتری کے گھمنڈ میں تہذیب و شائستگی کا دامن نہ چھوڑے، ایک اسلامی خطیب کے پیش نظر صرف اور صرف حق کی سر بلندی ہو اور ایک داعی حق کو علم و آگاہی کی وسعتوں کے علاوہ مکارم اخلاق و محاسن خصال سے بھی مزین ہونا اشد ضروری ہے، اگر اس تناظر میں آپ حضور خطیب البراہین علیہ الرحمہ کا خطاب نایاب تعلیمات قرآن کے بالکل مطابق ہوتا تھا، اس لیے کہ آپ کا خطاب دلائل و براہین سے اس قدر مزین ہوتا کہ مخالف کے لیے وصولی اعتبار سے انکار و فرار کے تمام راستے مسدود ہو جاتے مثلاً آپ اپنے مدعی پر پہلے قرآن کی آیت پیش کرتے پھر اس آیت کا شان نزول بیان فرما کر اس پس منظر بیان فرماتے پھر اس آیت کا مفہوم ائمہ تفاسیر کے اقوال سے اس طرح اجاگر فرماتے کہ حق روز روشن کی طرح عیاں ہو جاتا یہ منظر دیکھ کر محققین علما کی طبیعتیں جھوم اٹھتیں، پھر اپنے مدعی کی صداقت پر احادیث کریمہ سے ثبوت پیش فرماتے، احادیث کریمہ کے پیش کرنے میں آپ اس امر کا بھی اہتمام فرماتے کہ ان احادیث کو کن کن محدثین نے روایت کیا ہے اور وہ احادیث کتب احادیث میں کہاں کہاں مرقوم ہیں، اس تعلق سے جب آپ حوالہ جات پیش کرتے تو ایسا محسوس ہوتا کہ آپ پر محدثین کرام کے فیضان کرم کی بارش ہو رہی ہے۔ پھر مفہوم حدیث شارحین احادیث کے ارشادات سے اس طرح بیان فرماتے کہ مخالف کے لیے جائے فرار باقی نہ رہتی، پھر فقہائے کرام کے فتاویٰ کی روشنی میں احقاق حق و ابطال باطل کا وہ جلوہ بکھیرتے کہ جوش مسرت میں محفل میں ہر طرف سے سبحان اللہ کی صدائیں بلند ہوتیں پھر صوفیا نے کرام اور اولیائے عظام کے فرمودات کو پیش فرما کر مسلک حق کو آفتاب کی طرح روشن فرما دیتے یہاں تک کہ لوگوں کے دلوں میں باطل کے تمام شکوک و شبہات

تار تار ہو کر بکھر جاتے اور حق کا اجالا دلوں کو منور کر دیتا، حضور خطیب البراہین علیہ الرحمہ کی آواز کا زیر و بم دوران خطابت شفقت و پیار کا آئینہ ہوتا تھا یوں محسوس ہوتا تھا کہ جیسے حضرت کے لبوں سے پھول جھڑ رہے ہوں اور سامعین کی طبیعت یہی چاہتی تھی کہ حضور خطیب البراہین علیہ الرحمہ یوں ہی عشق و عرفان کی خوشبو بکھیرتے رہیں اور ہم اپنی مشام جاں کو معطر کرتے رہیں اسی طرح پوری شب آپ علم و تحقیق کے گوہر لٹاتے رہیں اور ہم اپنے دامن میں ان امول موتیوں کو سمیٹتے رہیں، پرانے زمانے کے لوگوں کو معلوم ہے کہ ایک زمانہ میں پالن حقانی گجراتی جگہ جگہ پہنچ کر اپنی تقریر میں قرآ و حدیث کے الفاظ کو غلط معانی و مفاہیم کا لباس پہنا کر عوام الناس کے دلوں میں بد مذہبی و بد عقیدگی کے جراثیم پھیلانے میں کوشاں تھا، فرقہ ہائے باطلہ کے کرتا دھرتا اس کی گمراہ کن تقریروں کا منصوبہ بند طریقے سے انتظام کر کے لوگوں کو مسلک اہل و جماعت سے برگشتہ کرنے میں پوری توانائی صرف کر رہے تھے، وہ اپنی گمراہ کن تقاریر کے ذریعہ کتنے سادہ لوح لوگوں کے دلوں سے متاع دین و ایماں لوٹنے میں کامیاب بھی ہو چکے تھے، اس فتنہ سے امت مسلمہ کو نجات دلانے کے لیے اس دور کے مخلص لوگوں نے جہاں اہل سنت کے نامور علما سے رجوع کیا وہیں حضور خطیب البراہین علیہ الرحمہ کی بارگاہ میں بھی عریضہ پیش کیا، پھر حضور خطیب البراہین علیہ الرحمہ نے ایک عالم ربانی کی شان کے ساتھ میدان خطابت پر جلوہ افروز ہو کر اپنے دلائل واضحہ اور براہین قاطعہ کے ذریعہ باطل کے اس شجر خبیث کو بنخ و بن سے اکھاڑ کر پھینک دیا، پوری زندگی حقانیت کی شمشیر خارا شکاف کے ذریعہ باطل کے سر کو قلم کرتے رہے اور اہل حق کے لیے ایمان و یقین کی روشنی بکھیرتے رہے۔

### آپ کا اخلاص:

سبحان اللہ! آپ کے اخلاص کا کیا کہنا، پورا زمانہ آپ کے اخلاص کا معترف ہے، آپ کا مقصد خطابت کے ذریعہ دور حاضر کے بعض خطیبوں کی طرح دنیاوی دولت جمع

کرنا نہیں تھا بلکہ آپ نے خطابت کو کبھی پیشہ نہیں بنایا اور خطاب سے آپ کا مقصد صرف اور صرف رضائے الہی تھا، آپ کی خطابت کا مقصد مسلک اعلیٰ حضرت کی اشاعت تھا، آپ کی تقریر کا مقصد مسلمانوں کے دین و ایمان کی حفاظت و صیانت کے سوا کچھ بھی نہیں تھا۔

### طرز خطابت:

حضور خطیب البراہین علیہ الرحمہ کا خطابت انتہائی دلکش و پرکشش تھا، آپ کا خطاب علمی فکری تحقیقی ہونے کے باوجود اتنا سادہ اور عام فہم ہوتا تھا کہ ہر خاص و عام کی سمجھ میں بخوبی آجاتا، آپ جس موضوع پر خطاب فرماتے اس کے کسی گوشہ کو تشنہ نہیں چھوڑتے۔ دوسری طرف آپ کا مزاج چوں کہ تحقیقی تھا یہی وجہ ہے کہ آپ کے دلائل و براہین کو بغیر حوالہ و ثبوت کے پیش کرنا پسند نہیں فرماتے تھے، چوں کہ انسانی فطرت ہے کہ اس کے سامنے اگر کوئی بات بغیر حوالہ و ثبوت پیش کی جائے تو اس پر انسان اس قدر اعتماد نہیں کرتا جتنا کہ حوالہ جات سے کہی ہوئی بات پر اسے یقین ہوتا ہے، یہی وجہ ہے کہ حضور خطیب البراہین علیہ الرحمہ اپنے خطابات میں بکثرت حوالہ جات کا اہتمام فرماتے، آپ کے حوالہ جات کی شان یہ ہوتی تھی کہ قرآن مقدس کی آیات مبارکہ کو بیان کرنے میں پارہ نمبر، رکوع نمبر اور آیت نمبر کی وضاحت کے ساتھ سورہ کا نام بھی بیان فرماتے اور کتب تفاسیر و احادیث و فقہ میں حوالہ جات کی شان یہ ہوتی تھی کہ کتاب کا نام، مصنف کا نام، ابواب و فصل کی وضاحت، جلد نمبر، صفحہ نمبر اور سطر نمبر کی وضاحت یہاں تک کہ وہ کتاب کس مطبع میں چھپی ہے اس کی بھی وضاحت فرماتے، اسی شان سے آپ نے پوری زندگی خطاب فرمایا، آپ کے اس تحقیق طرز خطاب کو دیکھ کر اس زمانے کے جید علما نے آپ کو ”خطیب البراہین“ کے عظیم لقب سے نواز، پھر اس لقب سے آپ اتنا مشہور ہوئے کہ یہ لقب آپ کے لیے کالعلم ہو گیا۔

الحمد للہ! اس عالم ربانی کا خطاب نایاب اس قدر پر اثر تھا کہ بغیر مناظرہ و مباحثہ



صرف آپ کے مواعظ حسنہ کو سن کر کتنے گمراہ اس قدر متاثر ہوئے کہ فوراً عقائد باطلہ سے توبہ کر کے صراطِ مستقیم پر گامزن ہو گئے۔  
اعلیٰ حضرت سے آپ کو عشق تھا:

آپ کے سامنے اگر کلامِ اعلیٰ حضرت پڑھا جاتا تو آپ جوشِ مسرت میں جھومنے لگتے، دورانِ خطاب آپ بھی اکثر امامِ اہل سنت کے اشعار پڑھ کر خود بھی محفوظ ہوتے اور سامعین کو بھی محفوظ فرماتے۔

الغرض آپ وہ عظیم خطیب ہیں کہ جن کا خطاب لوگوں کے دلوں میں طمانیت قلبی کا سامان پیدا کرتا تھا، آپ وہ عظیم خطیب ہیں جن کے خطاب کو استاذِ العلماء جلالتہ العلم حضورِ حافظِ ملت علیہ الرحمہ پسند فرماتے تھے، آپ وہ عظیم خطیب ہیں جن کے خطاب کو سلطانِ العلماء، حضورِ مجاہدِ ملت علیہ الرحمہ سراہتے تھے، آپ خود اندازہ فرمائیں کہ جس کے خطبات کی عہدگی و اثر آفرینی پر جید علما متفق ہوں اس کی شانِ خطابت کیا ہوگی..... اللہ تعالیٰ اپنے حبیبِ پاک ﷺ کے صدقے میں آپ کی قبر اطہر پر رحمت و انوار کی بارش فرمائے اور ہم لوگوں کو ان بزرگوں کے نقشِ قدم پر چلنے کی توفیق رفیق عطا فرمائے۔ آمین بجاہِ سید المرسلین ﷺ



## خطیب البراہین اور سنت نبوی پر عمل

مولانا محمد طاہر القادری مصباحی

شیخ الحدیث دارالعلوم اہل سنت غوثیہ نظامیہ، حسنی، بستی

رب قدیر کا ارشاد ہے:

”ما اتاكم الرسول فخذوا وما نهاكم عنه فانتهوا“

یعنی اے میرے بندو! میرا حبیب جسے میں نے آخری پیغمبر بنا کر بھیجا تمہیں جس چیز کے کرنے کا حکم دیں اسے بجالاؤ، اور وہ تمہیں جس چیز سے روکیں اس سے رک جاؤ اور اگر رک گئے تو یقیناً اسی میں تمہارے دارین کی سعادت اور جنت کی ضمانت ہے، اب مسلمان کو چاہیے وہ پروردگار عالم کے حکم کی تعمیل کرتے ہوئے اپنی زندگی کی صبح و شام کو سنت رسول کے کی روشنی میں گزارے، کیوں کہ تمام جدید و قدیم مسائل کا حل سنت نبوی کی روشنی ہی میں تلاش کیا جاسکتا ہے اور اسی پر چل کر زندگی کے بھرایام گزارے جاسکتے ہیں، جیسا کہ خود پروردگار عالم کا فرمان عالی شان ہے ”لقد کان لکم فی رسول اللہ اسوۃ حسنۃ“، یعنی اسوہ حسنہ رسول اعظم کی مقدس زندگی ہی ہے، انھیں کی حیات طیبہ کے روشن پہلو کو اپنا کر ہم اپنی دنیا کو سنوار سکتے ہیں اور آخرت میں سرخروئی بھی حاصل کر سکتے ہیں، یہی وجہ ہے کہ اللہ تعالیٰ کے نیک اور صالح بندے اپنی زندگی کو سنت رسول کے سانچے میں ڈھال کر گزارتے ہیں، تاکہ خالق حقیقی کے فرمان عالی شان پر عمل بھی ہو جائے اور سنت رسول کی برکتوں سے مالا مال بھی، اللہ تعالیٰ کے انھیں نیک اور صالح بندوں میں ایک ذات محی السنۃ حضور خطیب البراہین علیہ الرحمہ کی ہے، آپ ایک سچے عاشق رسول ہیں، سنت نبوی پر عمل کرنا آپ کا شیوہ تھا، ہر کام میں سنت نبوی کا پاس و لحاظ رکھتے تھے، سنت نبوی پر عمل کا جذبہ آپ کے اندر کس قدر تھا اس کی تفصیل ہماری کتاب (محدث بستوی سنت رسول کے آئینے میں) میں ملاحظہ فرمائیں ہم

ذیل میں آپ کی سنتوں بھری زندگی کا ایک خاکہ پیش کرنے کی سعادت حاصل کر رہے ہیں تاکہ یہ کتاب بھی اس باب سے تشہ نہ رہ جائے۔

آج کل کچھ پیر حضرات اپنے آپ کو شریعت سے بے نیاز تصور کرتے ہیں اور اس بے نیازی کی آڑ میں وہ بہت کچھ کر ڈالتے ہیں مگر سیدھے سادھے مریدوں کی نظر میں ان کا کرنا اور کہنا کچھ بھی عیب نہیں ہے کیوں کہ انھیں سمجھا دیا جاتا ہے کہ ہم اہل شریعت نہیں بلکہ اہل طریقت ہیں، ایسے لوگوں کا عالم یہ ہوتا ہے کہ نہ تو انھیں شریعت کا کچھ پاس و لحاظ ہوتا ہے اور نہ ہی ان کے مریدوں کو، مگر حضور خطیب البراہین علیہ الرحمہ خود شریعت پر عمل کرتے رہے ہیں اور اپنے مریدین و معتقدین و جملہ مسلمانان عالم کو زبان و قلم، تحریر و تقریر، کے ذریعہ شریعت مطہرہ پر عمل کرنے کی تلقین کرتے ہیں، یہی حق ہے، یہی صراط مستقیم ہے، یہی راستہ جنت میں لے جائے گا، تمام عبادات میں سب سے افضل عبادت نماز ہے، یہی ہمیشہ آپ کی تبلیغ رہی، آپ نہ صرف لوگوں کو تلقین کرتے بلکہ خود نہایت ہی پابندی سے خود بھی اس پر عمل کرتے، سفر ہو یا حضر نماز پنجگانہ کا اہتمام ہمیشہ رہا، اکثر اسٹیشن پر اتر کر نماز پڑھتے اور اگر کسی وجہ سے اسٹیشن پر ٹرین نہیں رکتی اور نماز کا وقت جاتا رہتا، تو ٹرین میں ہی نماز ادا کر لیتے اور جب ٹرین رکتی تو اس نماز کو دہراتے، نماز پنجگانہ کے علاوہ اور دیگر نوافل کا بھی اہتمام کرتے۔

یوں ہی ہمیشہ آپ کھانا کھاتے وقت بسم اللہ الرحمن الرحیم بلند آواز سے پڑھتے، کھانا نہایت ہی مختصر اور تین انگلیوں سے کھاتے، کپڑا جو تا وغیرہ پہنتے وقت ہمیشہ داہنے کا خیال رکھتے، کمرے میں داخل ہوتے تو داہنا پیر داخل کرتے اور بسم اللہ الرحمن الرحیم پڑھتے اگر کبھی بسم اللہ شریف پڑھنا بھول جاتے تو کمرے سے نکل آتے اور پھر بسم اللہ شریف پڑھ کر ہی کمرے میں داخل ہوتے، ننگے سر کھانے پینے سے احتراز کرتے چلتے تو نگاہیں نیچی ہوتیں، عورتوں سے پردہ کرتے اور خود انھیں پردے میں رہنے کی تلقین کرتے، عورتوں سے آپ کس قدر پردہ کرتے اس واقعے کی روشنی میں ملاحظہ فرمائیں۔

جب دارالعلوم تنویر الاسلام امرڈوبھا گرانٹ لسٹ پر آیا، اس وقت آپ وہاں کے صدر المدرسین تھے، ادارے کے معیار کو جاننے کے لیے ایک عورت بحیثیت آفیسر (غالباً رجسٹرار تھی) جس نام شیرازوی تھا، اس کا آنا ہوا اس نے سارے اساتذہ کو بلا یا جب سارے اساتذہ اکٹھا ہو گئے تو اس نے پوچھا کوئی اور باقی ہے، جو نہیں آیا ہے، اساتذہ نے کہا اب صرف صوفی صاحب باقی ہیں، اس نے کہا انھیں بھی بلا یا جائے، ایک صاحب گئے مگر دروازے سے واپس آ گئے، اس نے ان سے پوچھا کی کیا ہوا تو اس استاذ نے کہا محترمہ ہمت نہیں پڑی کہ ان کو آنے کے لیے کہوں، اس نے پوچھا آخر کیوں تو اس پر سارے اساتذہ بیک زبان ہو کر بوک پڑے، محترمہ وہ صوفی صاحب ہیں وہ عورتوں سے نہیں ملتے، اس نے کہا کہ اگر وہ نہیں ملتے تو میں ہی چل کر ان سے مل لیتی ہوں، یہ کہا اور حضرت کے کمرے کی جانب چل پڑی، محترمہ کے قدم جوں ہی حضرت کے کمرے میں پڑی، حضرت کو کسی کے آنے کی آہٹ کا احساس ہوا ایک اچٹی ہوئی نگاہ اس پر پڑی حضرت فوراً کمرے کے ایک گوشے میں چھپ گئے اور لا حول پڑھنے لگے، خاتون حضرت کی اس حالت کو دیکھ کر بہت شرمندہ ہوئی اور سر جھکائے واپس چلی آئی، اساتذہ کے سامنے اس نے اپنا بیان کچھ اس طرح دیا۔

مجھے خوشی بھی ہو رہی ہے اور افسوس بھی، خوشی اس لیے ہو رہی ہے کہ ہم نے پہلی مرتبہ کسی مرد کو دیکھا ہے اور افسوس اس لیے کہ ہم نے ایک مرد درویش کو تکلیف پہونچائی ہے، آپ حضرات سے میری درخواست ہے کہ آپ حضراتان میری جانب سے معافی مانگ لیں گے۔ (خطیب البراہین آئینہ اشعار میں)

آپ ہدیہ قبول کرتے اور خود لوگوں کو ہدیہ دیتے بھی، مدارس میں تعطیل کلاس شعبان المعظم کی ۱۰ تاریخ کے بعد اکثر ہوا کرتی ہے، شعبان المعظم کی اس چھٹی میں دارالعلوم اہل سنت تنویر الاسلام امرڈوبھا کے اساتذہ و ملازمین کو کپڑا اور دیگر چیزیں نذرانے میں پیش کرتے، یوں ہی اعزاء و اقربا، اہل خاندان اور گھر والوں کو بھی خوب نوازتے،

یوں تو آپ کی نوازشات کی برسات پورے سال ہوتی رہتی، مگر رمضان المبارک سے پہلے آپ کی سخاوت کا عالم ہی کچھ اور ہوتا، آپ ہمنوا تو ہم نوا اپنے مخالفین کو بھی نوازنے میں کوئی کثرت باقی نہ اٹھا رکھتے تھے۔

آپ جب گھر پہنچتے تو درازی عمر کے باوجود بھی اپنی والدہ کی خدمت کرتے، سر میں تیل لگاتے اور ہر طرح کی خدمت کرتے، بڑوں کا احترام اور چھوٹوں پر شفقت اور سب سے عزت سے ملنا آپ کا شیوہ رہا۔

مریدین کی لاکھوں کی تعداد ہونے کے باوجود بھی آپ نے کبھی بھی کسی سے کسی چیز کا مطالبہ نہ کیا، ملک کے کونے کونے میں آپ کو تبلیغ کے لیے بلایا جاتا مگر کبھی بھی آپ نے کسی سے نذرانے کا مطالبہ نہ کیا، آپ جو بھی کام کرتے اللہ اور اس کے رسول کی رضا مندی کے لیے کرتے، کوئی کام دیکھا وے کے لیے نہیں کرتے ریاکاری کا آپ کے اندر دور دور تک وجود نہ تھا، آپ نے لوگوں کو اپنی جانب متوجہ کرنے کے لیے کبھی بھی تصنع سے کام نہیں لیا بلکہ سادگی پسند رہے، سفید کرتا، سفید لنگی، سفید عمامہ زیب تن کرتے، اس سادگی میں وہ حسن پنہاں تھا کہ لوگ خود بخود آپ کے دامن کرم میں پناہ لینے کے لیے جوق در جوق چلے آتے۔

آپ کلام پاک کی تلاوت نہایت ہی پابندی کے ساتھ کرتے، تلاوت کے وقت کبھی کبھی آپ پر ایسی کیفیت طاری ہو جاتی کہ آنکھیں اشکبار ہو جاتیں، رونگٹے کھڑے ہو جاتے۔

آپ بلا ضرورت شرعی تصویر کشی کو ہمیشہ حرام سمجھتے رہے اور اسی پر آپ کا پوری زندگی عمل بھی رہا، تصویر کشی کے متعلق آپ کے تقویٰ و پرہیزگاری کو اس واقعے کی روشنی میں ملاحظہ فرمائیں، جماعت اہل سنت کے ایک عظیم عالم دین حضرت علامہ مفتی محمد نظام الدین رضوی صدر شعبہ افتاء الجامعۃ الاشرفیہ مبارک پور اعظم گڑھ یوپی یوں تحریر فرماتے ہیں:

ایک دفعہ آپ کے ایک مرید نے حج نفل کے لیے آپ سے اصرار کیا، تو راقم الحروف سے آپ نے رجوع کیا، راقم الحروف نے عرض کیا حج نفل کے لیے ابھی سا رے علما نے تصویر کھنچوانے کی اجازت نہیں دی ہے، گو عموم ہونے کی وجہ سے شرعاً گنجا نش ہے، لیکن حضرت بچیں تو بہتر ہے، کہ تقویٰ کا تقاضہ بہر حال احتیاط اور احتراز ہی ہے، خدا شاہد ہے کہ اسباب کی فراہمی اور اصرار مریدین کے باوجود بھی حضرت نے احتراز کو ترجیح دیا۔ (دارہی کی اہمیت صفحہ ۳)

آپ گھریلو معاملات میں بھی سنت رسول ﷺ کا خیال رکھتے تھے، گھر میں اہل خانہ سے محلہ اور گاؤں والوں کے ساتھ بھی حسن اخلاق سے پیش آتے تھے، آج بہت ایسے مشائخ ہیں جن کے مریدین ان کے گاؤں میں تو کیا ان کے علاقے میں بھی دیکھنے کو نہیں ملتے، مگر یہ حضور خطیب البراہین کی ذات ہے کہ گھر گاؤں اور پورے علاقے میں ہر طرف نظامی رنگ دیکھنے کو ملتا ہے۔

گویا حضور خطیب البراہین کی مبارک زندگی کو جس بھی پہلو سے دیکھا جائے اس میں سنت نبوی کی جھلک نظر آئے گی، آپ کی زندگی سنت نبوی کی ایک جیتی جاگتی تصویر ہے۔

تمھاری زندگی سنت کے سانچے میں ڈھلی ایسی  
دلائل دین کے ہو تم براہین و بیاں تم ہو



## حضور خطیب البراہین: تصوف کے آئینے میں

مولانا محمد علی نظامی

سرپرست جامعہ امام اعظم ابو حنیفہ، علی پور بازار، ضلع گونڈہ

تاریخ کے مطالعہ سے یہ معلوم ہوتا ہے کہ ہندوستان میں چند ہی ایسے بزرگ ملتے ہیں جن کے نام کے ساتھ صوفی کا لقب بطور جز استعمال ہوا ہے، جن میں سر فہرست چراغِ چشتیت حضور صوفی حمید الدین ناگوری علیہ الرحمہ کی ذات بابرکات ہے، جہاں کہیں بھی آپ کا تذکرہ کیا گیا وہاں صوفی کا لفظ آپ کے لیے لازمی طور پر لکھا ہوا ملتا ہے، آپ حضور عطاءئے رسول، خواجہ ہند، معین الدین چشتی رحمۃ اللہ تعالیٰ علیہ کے خلیفہ اور مفتحِ نظر تھے، حضرت خواجہ ہند غریب نواز علیہ الرحمہ اپنی بارگاہ میں موجودہ لوگوں میں سے نماز باجماعت کی امامت کے لیے بالالتزام آپ ہی کو حکم دیتے تھے، حضرت صوفی حمید الدین ناگوری علیہ الرحمہ نے اپنی حیات ظاہری میں ترک دنیا کی عظیم مثال پیش کی، مخلوق خدا نے آپ کی بارگاہ میں چراغِ عقیدت روشن کیے اور بندگان خدا نے آپ کو صوفی کے لقب سے یاد کیا۔ حضور خطیب البراہین نظام الملۃ والدین حضرت علامہ الحاج الشاہ صوفی مفتی محمد نظام الدین خاں رضوی علیہ الرحمہ نے بچپن ہی سے لہو و لعب سے کنارہ کش رہے، دور طالب علمی میں آپ کی سادہ زندگی دیکھ کر ہم سبقِ ساتھیوں اور علمائے برحق نے آپ کو صوفی کے لقب سے ملقب کیا، یہاں پیر طریقت رہبر شریعت زبدۃ العارفین، قدوة السالکین حضرت علامہ الحاج الشاہ صوفی مفتی محمد نظام الدین خاں رضوی علیہ الرحمہ کے ایک ساتھی کا بیان قارئین کے حوالے کر دینا موزوں سمجھتا ہوں:

راقم الحروف حضرت علامہ اشرف العلما سید حامد اشرف صاحب قبلہ اشرفی

جیلانی علیہ الرحمہ کی بارگاہ میں ممبئی زیارت کے لیے حاضر خدمت ہوا، ساتھ میں عالی

جناب سیٹھ میر محمد بھی تھے، گفتگو کا سلسلہ شروع ہوا تو دوران گفتگو میری زبان پر مرشد برحق حضور خطیب البراہین علیہ الرحمہ کا ذکر آگیا، حضور خطیب البراہین علیہ الرحمہ کا نام سن کر فوراً اشرف العلماء رحمۃ اللہ تعالیٰ علیہ فرماتے ہیں: ”میاں ان کی کیا بات کرتے ہو انھوں نے اوائل عمر ہی میں ترک دنیا کی ایک عظیم مثال پیش کی ہے، جس کی وجہ سے ہم سبق ساتھیوں اور علمائے ربانین نے صوفی کے لقب سے پکارنا شروع کر دیا تھا، رفتہ رفتہ صوفی کا لفظ آپ کے لیے بطور لقب استعمال ہونے لگا اور آہستہ آہستہ اس لقب کی اتنی شہرت ہوئی کہ اب کسی مجلس کسی جلسے میں کسی درس گاہ میں اور ملک کے کسی مقام پر حضرت صوفی صاحب کا لفظ بولا جائے تو ذہن فوراً آپ ہی کی طرف منعطف ہوتا ہے، اس دور میں پورے ملک میں بالعموم اور صف علما میں بالخصوص صوفی صاحب کے لقب سے آپ ہی کو یاد کیا جاتا ہے، پیرانہ سالی میں بہت سارے لوگوں کو محدود حلقے میں صوفی کے لقب سے نوازا گیا ہے لیکن عنفوان شباب سے خلعت صوفیت آپ کے تن ناز پر اس خوبی سے آراستہ ہوئی کہ اسے آپ کی ذات سے الگ ہی نہیں کیا جاسکتا ہے، اس موقع پر لفظ صوفی کے تعلق سے تھوڑی گفتگو ضروری ہے تاکہ اس کی وضاحت ہو جائے کہ اس لفظ کی ابتدا کیسے ہوئی، اس کا ماخذ کیا ہے؟ حدیث شریف میں ہے کہ ایک روز سرکارِ دو عالم ﷺ مجلس صحابہ میں تشریف لائے، راوی کا بیان ہے کہ آپ کے چہرے کا رنگ بدلا ہوا تھا، جس سے پتہ چل رہا تھا کہ آپ کسی اندرونی کیفیت سے بہت زیادہ متاثر ہیں، آپ نے صحابہ کرام سے فرمایا: دنیا سے صفائی چلی گئی اور اس کی کدورت باقی ہے۔ بعض مشائخ نے فرمایا کہ صوفی کا لفظ حدیث شریف کے اسی لفظ صفا سے ماخوذ ہے جو صوفی کی جماعت کے افراد کے لیے بولا جاتا ہے اور جب کسی میں صفائی کا لوگوں کو احساس ہونے لگتا ہے تو کہتے ہیں ”ہذا راجل صوفی“ یہ صوفی مرد ہے اور اگر اس طرح کی جماعت نظر آتی ہے تو اس جماعت کو جماعت صوفیہ کہنے لگتے ہیں، مگر عربی قواعد کے اعتبار سے لفظ صفا سے صوفی اور صوفیہ کا اشتقاق اور اس لفظ



صوفی کا قیاس نہیں بنتا اور زبان عرب کے قواعد اس کی موافقت نہیں کرتے، اسی لیے جو لوگ اسے لفظ صفا سے مانتے ہیں ان کا کہنا ہے کہ یہ لقب کے طور پر ہے اور اس میں قواعد کی پوری پابندی نہیں ہوتی ہے، کچھ مشائخ کا بیان ہے کہ صوفی کا لفظ عربی زبان کے لفظ صوف سے بنا ہے۔

صوف کے معنی ہیں اون، یعنی بزرگان دین دنیاوی لذت سے کنارہ کش ہو کر ریشمی اور سوتی کپڑوں کے استعمال سے پرہیز کرنے لگے اور انھوں نے طے کر لیا کہ وہ صرف اون کا ہی لباس استعمال کریں گے، کیوں اس میں کوئی صراحت نہیں ملے گی، اس کے پہننے کی وجہ سے شب بیداری آسان ہوگی، نیند کا غلبہ نہیں ہوگا (واضح ہو کہ جس زمانے میں اس لفظ کا استعمال شروع ہوا اکثر مشائخ کرام ان خطوں ہی سے تعلق رکھتے تھے جہاں اون کا لباس استعمال کرنا محنت شاقہ جھیلنا ہے، ایک گورنر کو حضرت عمر بن خطاب رضی اللہ تعالیٰ عنہ نے بطور سند اون کا لباس پہنایا تھا) تو بزرگان دین جو صرف اون کا لباس استعمال کرتے تھے، انھیں اسی لفظ صوف کی وجہ سے صوفی اور ان کی جماعت کو جماعت صوفیہ کہا جانے لگا، اس طور پر صوف کا لفظ ان حضرات کے لیے بولنا عربی قواعد کے مطابق ہے اور اس میں عربی زبان کے کسی قانون کی مخالفت لازم نہیں آتی ہے۔ بعض لوگوں نے کہا مسجد نبوی میں ایک جگہ کا نام صفہ ہے، صوفی کا لفظ لفظ صفہ سے بنا ہے یعنی وہ اللہ کے نیک بندے جو دنیا سے اس طرح کنارہ کش ہو جاتے ہیں جس طرح اصحاب صفہ ساری چیزوں سے الگ ہو کر مسجد نبوی کے چبوترے پر بیٹھ کر رسول پاک ﷺ کی بارگاہ سے اکتساب علم فیض کرتے تھے، ایسے ہی لوگوں کو صوفی کہا جانے لگا، اس میں عربی لغت کی موافقت نہیں پائی جاتی ہے، خلاصہ کلام یہ ہے کہ اس ایک توجیہ کے علاوہ جس میں صوفی کا لفظ عربی زبان کے لفظ صوف سے ماخوذ مانا جاتا ہے، سب میں عربی قواعد اور لغت کی مخالفت لازم آتی ہے، اس لیے قرین قیاس بات یہی ہے، اول اول یہ لفظ صرف انھیں حضرات کے لیے استعمال ہوا جو لباس حریر

و قطن سے پرہیز کر کے صرف اون کا مبل وغیرہ استعمال کرتے رہے، بعد میں یہ لفظ یعنی صوفی عام طور سے تارک الدنیا اور شب و روز یاد الہی میں مشغول رہنے والے بزرگان دین کے لیے استعمال ہونے لگا، چاہے وہ سوتی لباس ہی کیوں نہ زیب تن کرتے رہے ہوں، البتہ مشائخ کرام نے اپنے اپنے دور میں جن حضرات کو جن صفات کی بنا پر انھیں صوفی کہا وہ سب صوفی ہیں اور صوفی کی حیثیت سے ان کی شہرت ہوئی ہے، اس سلسلے میں بہت سارے اقوال ہیں جن کا مجموعہ جماعت صوفیہ ہے۔

تصوف کیا ہے؟

اس کے بارے میں پہلا قول: تصوف ہر اچھے اخلاق میں داخل ہونا اور ہر برے اخلاق سے نکلنا ہے۔

دوسرا قول: حضرت جنید بغدادی رحمۃ اللہ تعالیٰ علیہ سے مروی ہے، اس کا خلاصہ یہ ہے کہ حق کے لیے جینا اور حق کے مرنا تصوف ہے۔

تیسرا قول: حضرت ابن منصور کی جانب منسوب ہے: صوفی وہ ہے جسے کوئی قبول نہ کرے اور وہ خود کسی کو قبول نہ کرے بلکہ وہ فنا فی الوجودانیت ہو۔

چوتھا قول: ابو حمزہ بغدادی کا یہ ہے کہ صوفی صادق کی علامت یہ ہے کہ غنا کے باوجود محتاج ہو، عزت کے باوجود تذلل کا اظہار کرے اور شہرت کے باوجود اپنے کو چھپائے رکھے۔

اور حضرت عمر بن عثمان مکی فرماتے ہیں کہ صوفی کا ہر آنے والا وقت جانے والے وقت سے بہتر ہو، حضرت سمون نے فرمایا کہ ساری چیزیں صوفی کی مملوک ہوں اور وہ کسی کا مملوک نہ ہوئے۔

حضرت روم سے پوچھا گیا کہ تصوف کیا ہے؟ تو انھوں نے فرمایا نفس کو اللہ کا فرمانبردار اس طور پر کر دینا جیسا اللہ چاہے، حضرت جنید بغدادی نے فرمایا تصوف یہ ہے کہ صوفی کے دل کا تعلق براہ راست خدا سے، حضرت معروف کرخی علیہ الرحمہ نے

فرمایا تصوف اختیار کرنا جو کچھ مخلوق الہیہ کے ہاتھ میں ہو اس سے بے پرواہ ہونے کا نام ہے۔ حضرت جنید بغدادی نے فرمایا صوفی زمین کی طرح ہے جس پر اچھے برے سب چلتے ہیں اور نہیں نکلتی ہے اس سے مگر اچھی چیز اور انھوں نے دوسرے مقام فرمایا صوفی بادل کی طرح ہیں جو سب کو سایہ عطا کرتا ہے، اچھے برے سب ان سے مستفیض ہوتے ہیں اور فرمایا صوفی باران رحمت کی طرح ہے جن سے سب سیراب ہوتے ہیں۔

حضرت نوری علیہ الرحمہ نے فرمایا صوفی وہ ہے جو مفلسی کی حالت میں پُر سکون ہو اور مالدار کی حالت میں کل مال خرچ کر دینے والا ہو۔ شیخ شبلی نے فرمایا صوفی اللہ کی بارگاہ میں بلا تکلف کے بیٹھنے کا نام ہے اور دوسری جگہ فرمایا کہ صوفی وہ ہے جو مخلوق خدا سے کٹا ہوا اور خدا سے ملا ہو۔ حضرت ابوتراب کہتے ہیں کہ صوفی کو دنیا کی کوئی چیز گدلا نہیں کر سکتی۔

مذکورہ بالا سطور سے یہ بات بخوبی واضح ہو جاتی ہے کہ میدان تصوف میں قدم رکھنے والوں کا ایک خاص طبقہ ہے جنہیں صوفی کے لقب سے نوازا گیا اور بڑا عظیم مرتبہ ہے، اکابر اولیا میں بھی سب صوفی نہیں ہیں اور جنہیں خلعت تصوف عطا کی ہوگی وہ مقام ولایت پر ضرور فائز ہیں، اوپر صوفی کے تعلق سے جتنی باتیں کہی گئی ہیں ایک ایک کا جائزہ لیں تو حضور خطیب البراہین علیہ الرحمہ پر سب صادق آتی ہیں، ہر ہر صفت مرشد برحق حضور خطیب البراہین علیہ الرحمہ کے قدزیا پر خلعت فاخرہ کی طرح موزوں ہوتی چلی جاتی ہیں۔ مجھے قارئین پر پورا اعتماد ہے کہ ہر کام وہ خود بخوبی انجام دے سکتے ہیں لیکن چند صفات صوفیا کی تطبیق میں خود کو دینا چاہتا ہوں تاکہ قارئین کرام کے لیے سہولت و آسانی ہو۔

تصوف اور صوفی کی تشریح میں آپ نے یہ قول پڑھا کہ صوفی زمین کی طرح ہے جس پر اچھے اور برے سب چلتے ہیں اور مخلوق خدا کے لیے اپنا سینہ چاک کر کے بہتر سے بہتر چیزیں خلق اللہ کو دیتی ہے، حضور خطیب البراہین علیہ الرحمہ کی شخصیت سید

الطائفہ حضرت جنید بغدادی علیہ الرحمہ کے مذکورہ قول کی مکمل طور پر حامل نظر آتی ہیں، ان کی ذات گرامی سے عوام و خواص سب فیضیاب ہو رہے ہیں، اپنی اپنی حیثیت کے مطابق لوگ فائدہ اٹھا رہے ہیں، ان کی بارگاہ میں فیض پانے کے لیے کسی طرح کی کوئی دشواری کسی کو نہیں ہوئی، علما حوالہ جات کے لیے آپ کی بارگاہ میں حاضر ہوتے اور پوچھتے کہ حضور فلاں حدیث کہاں، فلاں روایت کہاں، فلاں واقعہ کہاں ہے سب کے جوابات آپ تسلی بخش دیتے، اس طرح علما کی پوری نسل آپ کی شخصیت سے فائدہ اٹھا رہی تھی، ایک مرتبہ ایسا ہوا کہ سیدنا سرکار غوث اعظم رضی اللہ تعالیٰ عنہ کی مشہور کرامت جس میں آپ نے ایک بڑھیا کے سامنے ”قم باذن اللہ“ کہہ کر کھائی ہوئی مرغی کو پھر سے زندہ کر دیا تھا، کے تعلق سے دشمنوں نے حوالہ کا مطالبہ کیا، بعض نو عمر علما نے ساکت ہو کر بغلیں بچانا شروع کر دیا، یہ بات جب حضور خطیب البراہین علیہ الرحمہ کے سامنے آئی تو آپ نے فرمایا یہ واقعہ فتاویٰ حدیثیہ میں علامہ ابن حجر مکی رحمۃ اللہ تعالیٰ علیہ نے نقل فرمایا ہے، پھر آپ نے کتاب مذکور لوگوں کو دکھادی جس پر مخالفین اس طرح خاموش ہوئے گویا ان کے منہ میں زبان ہی نہیں تھی۔

اسی طرح ایک مرتبہ حضور خطیب البراہین علیہ الرحمہ کی بارگاہ میں مفکر اسلام علامہ محمد ادریس بستیوی حاضر ہوئے، عرض کرتے ہیں کہ حضور سرکار دو عالم ﷺ شب معراج برق رفتار براق پر سوار ہو کر آسمان کی طرف تشریف لے گئے، خدا کی بارگاہ میں حاضری کے بعد واپسی کس طور پر ہوئی، اس کا ذکر کہیں نہیں مل رہا ہے، مجھے یہ تردد ہے کہ کہیں منکرین معراج پر جرح و تنقید نہ کرنے لگیں، حضور کرم فرمائیے! یہ سن کر حضور خطیب البراہین علیہ الرحمہ نے حوالہ کی عبارت پڑھی تو مفکر اسلام علامہ محمد ادریس بستیوی کی ساری ذہنی پریشانیاں دور ہو گئیں۔

حضور خطیب البراہین علیہ الرحمہ کی ذات پاک زرخیز زمین کی طرح آنے والوں کو مالا مال کر رہی تھی، حضور خطیب البراہین علیہ الرحمہ کی ذات پر حضرت جنید بغدادی رحمۃ اللہ تعالیٰ علیہ کا وہ قول کہ صوفی زمین کی طرح ہے مکمل صادق آتی ہے۔

سیدنا جنید بغدادی رحمۃ اللہ تعالیٰ علیہ کے مذکورہ قول کا دوسرا ٹکڑا زمین سے اچھی چیز نکلتی ہے، اس قول پر بھی مرشد برحق حضور خطیب البراہین علیہ الرحمہ کی ذات عملی طور پر منطبق ہے، آپ کے وجود سے کسی چیز کا خراب ہونا عوام الناس نے کبھی نہیں دیکھا، آپ کا تکلم، تبسم، سکوت، خطاب، سونا، جاگنا، چلنا اور پھرنا ایک ایک فعل اس طور پر صادق آتا ہے کہ آپ کی ذات گرامی سے حسنات و خیرات کے چشمے پھوٹتے نظر آتے ہیں، حضرت جنید بغدادی رحمۃ اللہ تعالیٰ علیہ کا یہ قول بہت ہی مہتمم بالشان ہے جس میں انھوں نے فرمایا صوفی بادل کی طرح ہے جو سب کو سایہ عطا کرتا ہے پھر فرمایا صوفی بارانِ رحمت کی طرح ہے جس سے سب سیراب ہوتے ہیں۔ مذکورہ قول کی روشنی میں صوفی کا لقب حضور خطیب البراہین علیہ الرحمہ کی ذات پاک پر سو فیصد پر مبنی ہے کیوں کہ یہ ایک حقیقت ہے کہ آپ کی ذات ابر کرم کی طرح لوگوں پر سایہ فگن ہے، آپ کے ظل کرم سے لوگ دینی و دنیاوی راحتیں محسوس کر رہے ہیں، بارانِ رحمت کی طرح آپ کا فیضان کرم سب کے لیے جاری و ساری ہے جو جتنی استعداد و صلاحیت رکھتا ہے وہ اتنا ہی فیضیاب ہوتا ہے۔

حضرت نوری علیہ الرحمہ نے فرمایا صوفی وہ ہے جو مفلسی کی حالت میں پُر سکون ہو اور مال داری کی حالت میں کل مال خرچ کر دے، حضور مرشد برحق حضور خطیب البراہین علیہ الرحمہ کی ذات حضرت نوری کے قول کی مکمل آئینہ دار ہے، قلیل مشاہرے پر خدمت انجام دینے کے زمانے میں بھی آپ کے اطمینان و سکون میں کوئی فرق نہیں آتا تھا، راضی بہ رضائے الہی ذکر و اذکار، تعلیم و تعلم میں مشغول رہتے تھے، کسی نے ان سے تنگ دامن کی کوئی شکوہ کبھی بھی نہیں سنا اور جب اللہ تعالیٰ نے فراغ عطا فرمایا تو آپ کی طرف لاکھوں کی تعداد میں بندگان خدا کا رجوع عام ہوا، عالم یہ ہے کہ جو کچھ فتوحات ہوتی ہیں دریا کے موج کی طرح رضائے الہی کے لیے صرف کر دیتے تھے، ادھر کسی نے کچھ نذر پیش کیا ادھر آپ نے کسی حاجت مند کے حوالے

کر دیا، ان گنت افراد، مساجد و مکاتب آپ کے ممنون کرم ہیں، آپ ایک خدا شناس قلندر کی طرح حاجت مندوں میں بانٹتے ہوئے نظر آتے تھے، لیکن حضور خطیب البراہین علیہ الرحمہ کے تقسیم کرنے کی کیفیت فرمان رسول مقبول ﷺ کے عین مطابق ہوتی تھی، رسول کریم ﷺ نے ارشاد فرمایا ”بہترین صدقہ وہ ہے کہ دایاں ہاتھ دے بائیں ہاتھ کو خبر نہ ہو“ آپ اسی طرح حاجت مندوں کی دست گیری فرمانے میں پوری شدت سے اخفا کا التزام فرماتے تھے۔

جن کی ہر ہر ادا سنت مصطفیٰ  
ایسے پیر طریقت پہ لاکھوں سلام



## حضور خطیب البراہین کا عشق رسول

مولانا محمد مکرم خان مصباحی

پرنسپل دارالعلوم اہل سنت تنویر الاسلام، امرڈوبھا، ضلع سنت کبیر نگر (یوپی)

انبیاء و رسل سابقین عظام علیہم الصلوٰات والتسلیمات کے حواریوں اور جاں نثاروں نے بھی اپنی اطاعت و فرماں برداری کا ثبوت دیتے ہوئے اپنے اپنے نبی و رسول کی اطاعت و مدد و نصرت میں حتی المقدور کوشش کی ہے لیکن مالک کل سید الرسل ﷺ کے متبعین اور پیروکاروں نے عشق مصطفیٰ کا جو ہمہ گیر پیغام اور بین ثبوت دیا ہے دنیا اس کی مثال دینے سے قاصر ہے، صحابہ کرام کے عشق رسول کی چند جھلکیاں پیش خدمت ہیں۔

عشق فراواں:

نبی کریم کے وصال کے بعد باتفاق رائے اصدق الصادقین، افضل البشر بعد الانبیاء، عاشق و فادار، یار غار حضرت سیدنا ابوبکر صدیق رضی اللہ تعالیٰ عنہ، خلیفۃ المسلمین منتخب ہوئے اور تمام صحابہ کرام نے آپ کے دست حق پرست پر بیعت کی، ابھی حضرت سیدنا صدیق اکبر رضی اللہ تعالیٰ عنہ اپنے پیارے آقا ﷺ کی جدائی کے صدمے سے باہر بھی نہ نکلے تھے اور آپ نے ابھی مکمل طور پر خلافت کے امور کا انتظام بھی نہ فرمایا تھا کہ فتنوں کی گٹھائیں ہر طرف چھا گئیں، کچھ قبائل نے زکوٰۃ دینے سے انکار کر دیا اور اطراف مدینہ کے بہت سے لوگ دین اسلام سے منحرف ہو گئے، عیسائیوں نے عرب کے یہود و کفار سے مل کر مدینہ پر حملہ کی تیاریاں مکمل کر لیں، اسلامی لشکر کو حضرت اسامہ بن زید بن حارثہ رضی اللہ تعالیٰ عنہ کی سرکردگی میں روم کے مقابلے پر خود رسول اللہ ﷺ مرض وفات میں روانہ کر چکے تھے، حالات کی سنگینی اور وقت کی نزاکت کا خیال کر کے مسلمانوں میں بے چینی اور اضطراب رونما ہو گیا، صحابہ کرام کی

رائے تھی کہ لشکر اسامہ کو واپس بلا لیا جائے لیکن وہ عشق ہی تھا جس نے سب کے خلاف پکار کر ارشاد فرمایا ”اس ذات کی قسم جس کے سوا کوئی معبود نہیں، ابو خافہ کے بیٹے سے یہ ہرگز نہیں ہو سکتا کہ جس لشکر کو رسول خدا ﷺ نے آگے روانہ فرمایا ہے اسے پیچھے لوٹائے، وہ روانہ ہو کر ہی رہے گا، ہرگز نہ رکے گا، اگرچہ کتے ہماری ٹانگیں کھینچ کر لے جائیں مگر میں رسول اللہ ﷺ کا بھیجا ہوا لشکر واپس نہیں بلا سکتا اور رسول اللہ ﷺ کے دست کرم کا باندھا ہوا پرچم اسلام ہرگز نہیں کھول سکتا۔“

محبت ہو تو ایسی، عشق ہو تو ایسا۔

زرۂ عشق نبی از حق طلب

سوز صدیق و علی از حق طلب

جاں سے بھی پیارا میر آقا:

شفا شریف میں ہے:

”عن عمر بن الخطاب رضی اللہ تعالیٰ عنہ انه قال لہ النبی ﷺ لانـت احب الی من کل شیء الا نفسی الـتی بین جنـبـی فقال لہ النبی ﷺ لن یؤمن احدکم حتی اکون احب الیہ من نفسہ فقال عمرو الذی انزل علیک الکتاب لانـت احب الی من نفسی الـتی بین جنـبـی فقال لہ النبی ﷺ الان یا عمر“ (شفا شریف جلد دوم صفحہ ۱۵)

ایک مرتبہ حضرت عمر رضی اللہ تعالیٰ عنہ نے رسول اللہ ﷺ سے عرض کیا یا رسول اللہ! آپ میری جان کے سوا ہر چیز سے زیادہ محبوب ہیں تو نبی کریم ﷺ نے فرمایا تم سے کوئی ہرگز مومن نہیں ہو سکتا جب تک کہ میں اس کے نزدیک اس کی جان سے بھی زیادہ محبوب نہ ہو جاؤں، یہ سن کر حضرت عمر رضی اللہ تعالیٰ عنہ نے عرض کیا اس ذات کی قسم جس نے آپ پر کتاب اتاری، آپ میری جان سے بھی زیادہ محبوب ہیں، اس پر رسول اللہ ﷺ نے ارشاد فرمایا اب کہیں تمہارا ایمان مکمل ہوا۔



## وارفتگی عشق:

”روی ان رجلاً اتى النبی ﷺ فقال يا رسول الله! لانت احب الى من اهلى ومالى انى لاذكرك فما اصبر حتى اجئ فانظر اليك وانى ذكرت موتى وموتك فعرفت انك اذا دخلت الجنة رُفِعَتْ مع النبيين وانى دخلتها لا اراك فانزل الله هذا الآيت ”ومن يطع الله ورسوله فاولئك مع الذين انعم الله عليهم من النبيين والصديقين والشهداء والصالحين وحسن اولئك رفيقا۔“ (سورہ نساء)

مروی ہے کہ ایک شخص نے رسول اللہ ﷺ کی بارگاہ کرم میں حاضر ہو کر عرض کیا یا رسول اللہ! آپ یقیناً میرے نزدیک میرے مال و اولاد سے بھی زیادہ محبوب ہیں، جب آپ یاد آجاتے ہیں تو جب تک آپ کی خدمت بابرکت میں حاضر ہو کر آپ کی زیارت نہ کر لوں قرار نہیں آتا لیکن اس دار فانی سے رخصت ہونے کے بعد جنت میں داخل ہو کر آپ تو تمام انبیاء و رسل علیہم السلام کے ساتھ بلند مقام میں ہوں گے اور میں نیچے درجے میں ہونے کی وجہ سے اندیشہ کرتا ہوں کہ کہیں آپ کو نہ دیکھ سکوں، یہ سن کر محبوب کائنات فخر موجودات ﷺ خاموش رہے، اتنے میں حضرت جبریل امیں سدرہ کے مکس علیہ السلام یہ آیت لے کر حاضر خدمت ہوئے ”اور جو اللہ و رسول کا حکم مانے تو اسے ان کا ساتھ ملے گا جن پر اللہ نے فضل کیا یعنی انبیاء، صدیق، شہید اور نیک لوگ اور یہ کیا ہی اچھے ساتھی ہیں۔ (کنز الایمان)

حدیث شریف میں ہے کہ ”المرء مع من احب“ آدمی اسی کے ساتھ ہوگا جس سے وہ محبت کرتا ہے تو جس کو رسول اللہ ﷺ سے عشق ہوگا اس کی عظمت و رفعت شان کا کیا پوچھنا۔

مذکورہ بالا فرمودات عالیہ سے ثابت ہوا کہ خلفائے راشدین، صحابہ و تابعین، سلف صالحین، اولیائے کاملین اور علمائے دین رضوان اللہ تعالیٰ علیہم اجمعین کے نزدیک رسول اللہ ﷺ دنیا کی تمام چیزوں سے زیادہ محبوب ہیں، یہی وہ عشق رسالت

کی رنگینیاں تھیں کہ صدیق اکبر صداقت کے امام، عمر فاروق اعظم عدالت کے علمبردار، عثمان غنی سخاوت کے پیشوا اور مولیٰ علی مشکل کشا شجاعت کے مقتدر بن کر چمکے۔

محبت رسول کی یہی کار فرمائیاں تھیں جو کبھی سلمان فارسی، خالد بن ولید، ضرار، عبدالرحمن بن ابوبکر، امین حسنین کریمین، امام زین العابدین، امیر معاویہ اور عمر بن عبدالعزیز رضی اللہ تعالیٰ عنہم اجمعین کی سیرت و کردار میں چمکیں، یہی عشق رسول کا جذبہ صادق تھا جس نے امام ابوحنیفہ کو امام اعظم، حضرت عبدالقادر جیلانی کو غوث اعظم، حضرت معین الدین چشتی کو سلطان الہند، حضرت نظام الدین اولیا کو محبوب الہی، حضرت امام احمد رضا کو مجدد اعظم اور حضرت مصطفیٰ رضا خان کو مفتی اعظم بنادیا، یہی شمع رسالت کے عشق فراواں کی وارفتگی تھی جس نے مولانا امجد علی علیہ الرحمہ کو صدر شریعت، جلالتہ العلم حضرت شاہ عبدالعزیز علیہ الرحمہ کو حافظ ملت اور حضرت شاہ صوفی محمد نظام الدین علیہ الرحمہ کو خطیب البراہین، آسمان رشد و ہدایت کا آفتاب اور صوفی ملت بنادیا۔

### حضرت محدث بستوی اور محبت حدیث:

ویسے تو حضور نبی کریم ﷺ سے محبت کی بہت سی علامتیں ہیں جو حضور کی محبت و عشق کے امتحان کی کسوٹی کی حیثیت رکھتی ہیں ان میں سے ایک علامت حضور کا کثرت سے ذکر کرنا ہے۔ حدیث شریف میں ہے ”من احب شیئاً اکثر ذکرہ“ جو شخص کسی سے محبت رکھتا ہے اس کا ذکر کثرت سے کرتا ہے، اس تناظر میں ہم دیکھتے ہیں کہ حضرت محدث بستوی علیہ الرحمہ کی ہر ہر ادا میں عشق رسول نمایاں نظر آتا تھا کھاتے پیتے، اٹھتے بیٹھتے، سوتے جاگتے جب دیکھو تو سنت مصطفیٰ ادا ہو رہی ہے اور شب و روز ذکر خدا اور ذکر مصطفیٰ زبان پر جاری ہے، ایک محب کو اپنے محبوب کی ذات سے جس طرح محبت ہوتی ہے اسی طرح محبوب کے قول و فعل سے بھی محبت ہونی چاہیے، حضرت محدث بستوی علیہ الرحمہ نے اس پر عمل کر کے بھی دکھایا، حدیث

شریف میں ہے ”نمک سے کھانا شروع کرنا اور نمک پر ختم کرنا ستر بہاریوں کو دفع کرتا ہے۔ سبحان اللہ! حضرت خطیب البراہین علیہ الرحمہ اس حدیث پاک پر بالدام عمل فرماتے، ہر وقت کا کھانا نمک سے شروع اور نمک پر ہی ختم کرتے تھے۔ تقاضہ محبت یہی ہے کہ محبوب سے محبت ہے تو اس کے قول و فعل بلکہ ہر ہر ادا سے محبت ہونی چاہیے، حضرت موصوف علیہ الرحمہ کی زندگی کا کوئی ایسا گوشہ نہیں جس میں محبت رسول خدا ﷺ کی جلوہ افشائیاں نہ ہوں۔

ہر کہ عشق مصطفیٰ سامان اوست  
بحر و بر در گوشہ دامان اوست

محبوب کی پسند:

حضرت انس رضی اللہ تعالیٰ عنہ بیان کرتے ہیں کہ ایک درزی نے حضور نبی کریم ﷺ کو کھانے کی دعوت دی، میں بھی حضور نبی کریم ﷺ ساتھ گیا، جو کی روٹی اور شوربا حضور نبی کریم ﷺ کے سامنے لایا گیا جس میں کدو اور خشک کیا ہوا نمکین گوشت تھا، کھانے کے دوران میں نے حضور نبی کریم ﷺ کو دیکھا کہ پیالے کے کناروں سے کدو کی قاشیں تلاش کر رہے ہیں، میں سمجھ گیا کہ حضور کو کدو پسند ہے، اس لیے میں اسی دن سے کدو پسند کرنے لگا۔ معلوم ہوا کہ حضرت انس رضی اللہ تعالیٰ عنہ نے کدو شریف کو اس لیے پسند کیا کہ یہ میرے محبوب کی پسند ہے۔ مرقاۃ جلد دوم صفحہ ۷۷ پر ہے کہ امام ابو یوسف علیہ الرحمہ کے سامنے اس روایت کا ذکر آیا کہ حضور نبی کریم ﷺ کدو شریف پسند فرماتے تھے، مجلس میں بیٹھے ایک شخص نے کہا مجھے تو پسند نہیں، یہ سن کر حضرت امام ابو یوسف علیہ الرحمہ نے تلوار کھینچ لی اور فرمایا ”جدد الایمان والا لا قتلنک“ تجہید ایمان کرو ورنہ میں تم کو قتل کیے بغیر نہ چھوڑوں گا۔

مذکورہ بالا روایات اور امام ابو یوسف علیہ الرحمہ کے عشق رسول کو سامنے رکھ کر ہم محدث بستوی علیہ الرحمہ کی حیات طیبہ کا مطالعہ کرتے ہیں تو ہمیں احساس ہوتا ہے کہ حضرت کو عشق رسول اور محبت مصطفیٰ کتنی ہے، کئی مرتبہ حضرت کے ساتھ دعوت میں

جانے کا اتفاق ہوا تو میں نے اپنے سر کی آنکھوں سے دیکھا کہ اگر کدو شریف کی سبزی دسترخوان پر موجود ہے تو بڑی رغبت سے اس کو تناول فرماتے اور جن لوگوں کو معلوم تھا کہ حضرت کو کدو شریف بہت پسند تھا، وہ لوگ جب دعوت کرتے تو کدو شریف کا ضرور انتظام کرتے تھے، حضرت محدث بستوی علیہ الرحمہ کو کدو شریف صرف اس لیے پسند و محبوب تھا کہ یہ میرے آقا ﷺ کی پسند ہے اور جو چیز حضور نبی کریم ﷺ کو پسند اور محبوب ہو وہ ایک عاشق رسول کو ضرور پسند و محبوب و مرغوب ہوگی۔ کہنے والے نے کہا ہے

عشق جس دل میں نہیں وہ دل نہیں

یار کے رہنے کی وہ منزل نہیں

حضور خطیب البراہین محدث بستوی علیہ الرحمہ اپنے پیارے آقا ﷺ کے ساتھ اپنے قلبی لگاؤ اور والہانہ عشق کے آداب کے تقاضوں کی تکمیل اس انداز میں فرما رہے ہیں

محمد کی محبت دین حق کی شرط اول ہے

اسی میں ہو اگر خامی سب کچھ نامکمل ہے

محمد کی محبت ہے سند آزاد ہونے کی

خدا کے دامن توحید میں آباد ہونے کی

عشق رسول ان کے دل کی دھڑکن بن گیا ہے، پیارے مصطفیٰ ﷺ کی محبت و غلامی میں وہ اتنے منہمک اور مستغرق ہو چکے تھے کہ دنیا کی کسی ایسی چیز سے جو انسان کو صرف دنیا دار بنادے کوئی سروکار اور کوئی غرض نہیں ہے۔ امام عشق و محبت نے خوب فرمایا ہے

انہیں جانا انہیں مانا نہ رکھا غیر سے کام

لہ الحمد میں دنیا سے مسلمان گیا



## فضائل و مکارم

# خطیب البراہین علم و عمل کے ایک روشن مینار

مولانا ضیاء المصطفیٰ نظامی

چیف ایڈیٹر ضیائے حبیب میگزین، دارالقلم لہوری بازار، ضلع سنت کبیر نگر

یوں تو ہر دور ہر قرن و صدی میں شریعت اسلامیہ کے تحفظ و بقا کے لیے ایسی شخصیتیں جلوہ گر ہوتی رہیں، جنہوں نے ضرورت پڑی تو اپنی جان عزیز قربان کر کے اپنے خون سے شریعت اسلامیہ اور دین محمدی کے تناور درخت کی آبیاری کر کے پرچم اسلام کو بلند کیا اور ضرورت پڑی تو زبان و قلم کی شمشیر آبدار کو بے نیام کر کے باطل کی سرکوبی کی اور برملا مذہب حق کی حقانیت کو واشگاف کیا۔ اسی سلسلۃ الذہب کی ایک کڑی خطیب البراہین محی السنہ عارف باللہ حضرت علامہ الحاج الشاہ صوفی مفتی محمد نظام الدین برکاتی رضوی علیہ الرحمۃ والرضوان کی شخصیت بھی ہے۔ جن کی زندگی حیات ملی کا ایک مستقل باب اور جن کی سیرت و کردار درس و تدریس سے وابستہ اساتذہ اور میدان خطابت کے شہسواروں کے لیے مینارہ نور کی حیثیت رکھتا ہے۔

آپ کی ولادت باسعادت ۱۵ جنوری ۱۹۲۸ء کو پتہ احیار کے مشہور و معروف گاؤں اگیا میں ہوئی۔ والدہ عابدہ زاہدہ تلاوت قرآن پاک کے ساتھ ساتھ دلائل الخیرات کی تلاوت کی پابند تھیں۔ تہجد گزار والدہ کی دعاے سحر گاہی کا مظہر بن کر آپ کی شخصیت جلوہ افروز ہوئی آپ بچپن ہی سے متبع شریعت رہے۔ آپ نے تعلیمی سفر کا آغاز دارالعلوم اہل سنت تدریس الاسلام سے فرمایا ۱۹۴۷ء میں اعلیٰ تعلیم کے لیے اپنے دوستا تھیوں کی معیت میں مدرسہ اسلامیہ اندر کوٹ میرٹھ کا رخ کیا۔ وہاں پر ایک سال رہ کر اپنے روحانی مربی حضرت علامہ حاجی مبین الدین محدث امروہوی اور امام النحو حضرت علامہ غلام جیلانی میرٹھی سے اکتساب فیض کرتے رہے ۱۹۴۸ء میں ملک کی عظیم دانش گاہ الجامعۃ الاشرفیہ مبارک پور میں داخلہ لیا اور اساتذہ اشرفیہ بالخصوص حضور حافظ ملت کی

درس گاہ سے علم کی لازوال نعمتوں کو حاصل کرتے رہے۔ ۱۹۵۲ء میں حضور حافظ ملت اور دیگر علما و مشائخ نے آپ کو دستار فضیلت سے سرفراز فرما کر خدمت دین متین کی ذمہ داریوں پر مامور کیا۔ آپ نے ان ذمہ داریوں کو کچھ اس طرح نبھایا کہ آج دنیا آپ کو خطیب البراہین، محدث بستوی، محی السنہ، عارف باللہ، مفتی صاحب اور صوفی صاحب جیسے مہتمم بالشان القابات سے یاد کر رہی ہے۔

تبحر علمی:

آپ نے تمام مروجہ علوم و فنون تبحر اساتذہ کرام سے بڑے ذوق و شوق، محنت و لگن کے ساتھ اکتساب علم کیا اور تمام علوم و فنون متداولہ میں کمال حاصل کیا، درسی کتب کے علاوہ بے شمار علمی، فنی اور مذہبی کتابوں کا باریک بینی سے مطالعہ فرمایا، یہاں تک کہ آپ کی ذات علوم اسلامیہ اور فنون دینیہ کی بحر بیکراں بن گئی۔ تحصیل درس نظامی و تکمیل علوم اسلامیہ کے بعد اتر پردیش، گجرات کے متعدد مدارس اسلامیہ میں تدریسی فرائض انجام دیتے رہے، ۵۴ سال تک مسلسل منقولات و معقولات کی سبھی چھوٹی بڑی کتابیں آپ کے زیر درس رہیں، محنت اور کمال مہارت کے ساتھ اسباق کی تفہیم اور دفع اعتراض و رفع اشکال آپ کا طرہ امتیاز رہا۔ منتہی کتابوں کے متعلق مباحث کو ضبط و ترتیب کے ساتھ طلبہ کے ذہن میں اتار دینا آپ کی نمایاں خصوصیت تھی۔ آپ کی درس گاہ فیض سے شعور و آگہی کی دولت حاصل کرنے والے طلبہ ہزاروں کی تعداد میں ملک و بیرون ملک میں پھیلے ہوئے ہیں، جو اہل سنت و جماعت کی ترویج و اشاعت میں مصروف ہیں۔

آپ نے جہاں ایک طرف اساتذہ، مفکرین، ادبا اور دانشوروں کا ایک عظیم دستہ قوم کو عطا کیا وہیں پر اپنی تقریر و تحریر کے ذریعہ دشمنان اسلام کو دعوت فکر دیتے رہے۔ آپ کے اس مجاہدانہ کردار کو دیکھ کر خانقاہ برکاتیہ مارہرہ مطہرہ کے سجادہ نشین حضور احسن العلماء علیہ الرحمۃ والرضوان نے آپ کو خلافت سے نوازا۔

آپ نے مختلف وقتوں میں دارالعلوم اہل سنت فیض الاسلام قصبہ مہنداول ضلع سنت کبیر نگر، دارالعلوم شاہ عالم احمد آباد گجرات، دارالعلوم فضل رحمانیہ پچھڑوا میں مسند تدریس کے شہنشاہ بنے رہے اور سب سے آخر میں آپ نے دارالعلوم تنویر الاسلام امرڈوبھا کا انتخاب کیا اور پھر وہیں کے ہو کر رہ گئے۔ جہاں پر آپ ۲۰۰۹ء تک طالبان علوم نبویہ کو درس بخاری دیتے رہے۔ جس میں اخیر کے بیس سال تک آپ نے فی سبیل اللہ درس بخاری دیا اور ادارہ سے کوئی معاوضہ نہیں لیا۔

ماہ اپریل ۲۰۰۹ء سے نومبر ۲۰۱۲ء تک جامعہ برکاتیہ حضرت صوفی نظام الدین لہروی بازار میں میں رہ کر اپنے فیوض و برکات کو تقسیم فرماتے رہے، ادھر نومبر ۲۰۱۲ء جب ضعف بڑھ گیا تو آپ اپنے آبائی گاؤں اگیا تشریف لے گئے اور ۱۳ مارچ ۲۰۱۳ء کو صبح آٹھ بجے آپ نے اپنی حیات مستعار کی آخری سانس لی اور اس دار فانی سے دار جاودانی کی جانب رحلت فرما گئے۔ ”انا للہ وانا الیہ راجعون“

آپ کا وصال یقیناً دنیا سے سنیت کے لیے ایک عظیم خسارہ ہے، آپ کے وصال کی خبر سن کر ملک و بیرون ملک سے لاکھوں عقیدت مند آپ کے جنازے میں شرکت کے لیے آپ کے آبائی گاؤں اگیا میں اکٹھا ہونے لگے، ۱۵ مارچ ۲۰۱۳ء بروز جمعہ مبارکہ آپ کی تدفین عمل میں آئی جس میں لاکھوں فرزندان توحید نے شرکت فرما کر اپنے اس عظیم قائد کو نمناک آنکھوں سے سپرد خاک کیا، آپ کی نماز جنازہ آپ کے جانشین حبیب العلماء حضرت علامہ الحاج الشاہ محمد حبیب الرحمن صاحب قبلہ دامت برکاتہم القدسیہ نے پڑھائی، جنازے میں ملک و بیرون ملک کے لاکھوں افراد نے شرکت کی۔

آپ زمانہ طالب علمی ہی سے نہایت ہی پرہیزگار اور تقویٰ شعار رہے۔ آپ کے تقویٰ شعاری کا عالم یہ تھا کہ آپ کے ساتھی آپ کو صوفی صاحب کہنے لگے۔ اس کی شکایت جب آپ نے بارگاہ حضور حافظ ملت علیہ الرحمہ میں کی تو حضور حافظ ملت علیہ الرحمہ نے ارشاد فرمایا! جی ہاں ہم بھی آپ کو صوفی صاحب کہتے ہیں۔ آپ صوفی صاحب ہیں اسی لیے تو لوگ آپ کو صوفی صاحب کہتے ہیں۔



اس مرد حق شناس کے منہ سے نکلے ہوئے جملے بارگاہ رب العزت میں اس قدر مقبول ہوئے کہ آج دنیا آپ کو صوفی صاحب ہی کے خطاب سے جانتی پہچانتی ہے۔ آپ نے اصلاح معاشرہ کے لیے مختلف موضوعات پر مضامین تحریر کیے جو مختلف رسالوں میں شائع ہو کر مقبول انام ہوئے۔ دلائل وبراہین سے لبریز آپ کے مضامین اصلاح معاشرہ کے موضوع پر بہت اہمیت رکھتے ہیں۔ آپ کے چند مضامین کو کتابی شکل دے کر دارالقلم لہرولی بازار سنت کبیر نگر سے شائع بھی کیا گیا ہے اور آنے والے وقتوں میں مزید پڑے ہوئے مضامین کو کتاب کی شکل میں شائع کیے جانے کی تیاری کی جا رہی ہے تاکہ ایک عالم دین کی فکر کو عوام تک پہنچایا جاسکے۔

### اوقات کی پابندی:

حضور خطیب البراہین بچپن ہی سے اوقات کی حد درجہ قدر فرماتے اور ان کی بھر پور نگہداشت اور پابندی فرماتے تھے، ایک لمحہ بھی بیکار ضائع نہیں ہونے دیتے، عام علما کا تو یہ حال ہے کہ چھٹی کے ایام اور فراغت کے اوقات سیر و تفریح اور دیگر غیر ضروری امور میں صرف کر دیتے ہیں اور ان میں مطالعہ کتب، علمی مذاکرہ، درس و تدریس اور دیگر علمی مشاغل کو شجرہ ممنوعہ سمجھتے ہیں۔ مگر حضور خطیب البراہین کا معاملہ اس کے برعکس تھا۔ آپ نے اپنے اوقات مختلف دینی و ملی، علمی و فنی، تقریری و تحریری اوراد و وظائف جیسے امور کے لیے بانٹ رکھے تھے جن کی آپ ہر موسم میں پابندی فرماتے اور دوسروں کو بھی اس کی تلقین فرماتے تھے۔ اکثر و بیشتر زبان مبارک حضور اکرم ﷺ کی مدح و ستائش اور ذکر خدا سے تر ہتی تھی اور محبت رسول اور اطاعت حکم رسول میں اپنی زندگی کا بیشتر اثاثہ صرف فرمادیا۔

### مہمان نوازی:

مہمان نوازی، سخاوت اور فیاضی مومن کے اخلاق کریمانہ میں شمار ہوتی ہیں۔ حضور خطیب البراہین علیہ الرحمہ ان اوصاف میں بھی نمایاں تھے۔ آپ کا روزانہ کا

معمول تھا کہ صبح اور شام اساتذہ تنویر الاسلام امرڈوبھا آپ کے کمرہ میں تشریف لاتے اور آپ روزانہ اپنی جیب خاص سے ناشتہ اور چائے کا انتظام فرماتے، اس کے علاوہ باہر سے آنے والے مہمانوں کا بھی ایک سیل رواں رہتا جن کی ضیافت کا فریضہ بھی آپ بحسن و خوبی انجام دیتے اور اپنے دست مبارک سے جو کچھ رہتا انھیں پیش فرماتے اور اگر کھانے کا وقت ہوتا تو کسی کو معاوضہ دے کر کھانے کا انتظام فرماتے، اکثر ایسا ہوتا کہ اگر کوئی مہمان تاخیر سے آجاتا تو اپنا کھانا اسے پیش فرما دیتے اور خود قناعت کر لیتے اور آنے والے مہمان کو یہ محسوس نہیں ہونے دیتے کہ خود بھوکھے ہیں اور جب گھر تشریف لاتے تو حکم فرماتے کہ ہمارے بھائیوں کو ساتھ میں کھانے کی اطلاع دے دی جائے جب سب لوگ حاضر ہوتے تو ان کے ساتھ کھانا تناول فرماتے تھے۔ آپ کی آمد سے ملاقات کرنے والوں کا ہجوم ہو جاتا فرماتے چائے پانی لاؤ بغیر کچھ کھائے کسی کو واپس نہیں جانے دیتے تھے اگر لانے میں تاخیر ہوتی تو سخت ناراض ہوتے۔ آپ کی بارگاہ میں غربا و مساکین اور ضرورت مند آتے تو ان کی ضرورت کے مطابق انھیں عنایت فرماتے، بیواؤں اور یتیموں کے لیے ماہانہ خرچ کا انتظام فرماتے، کسی سائل کو بغیر کچھ عطا کیے واپس نہیں کرتے تھے۔ بیواؤں، یتیموں اور غربا کی شادیوں میں اپنی استطاعت کے مطابق ان کی بھرپور مدد فرماتے تھے۔

### قوت حافظہ:

رب کریم نے حضور خطیب البراہین کو زبردست قوت حافظہ عطا فرمایا تھا۔ جس کا اندازہ آپ بحر العلوم حضرت علامہ مفتی عبدالمنان اعظمی علیہ الرحمۃ والرضوان کے ان کلمات سے بخوبی لگا سکتے ہیں فرماتے ہیں: حضرت مولانا نظام الدین صاحب زید مجدد اپنی تقریروں میں اس امر کی پابندی کرتے ہیں کہ جو کچھ بیان کرتے ہیں قرآن و احادیث اور اقوال ائمہ کی روشنی میں اگر بات قرآن کی ہے تو پارہ نمبر سورہ اس کے نام کی وضاحت کے ساتھ، اگر حدیث کی ہے تو کتاب اور مصنف کا نام حدیث کی عبارت جلد و صفحہ کا

بیان اور سطر سطر کی توضیح اور بسا اوقات کس مطبع میں کتاب چھپی اس کا بھی حوالہ پیش کرتے، تقریر میں زبان سے نکلی ہوئی دینی ایمانی اور اسلامی بات کو حوالوں اور شہادتوں سے مزین کر کے پتھر کی چٹان اور دیر ملک کا بیان بنادیتے ہیں۔ جسے نہ کاٹاج اس کے نہ بدلا اور ہٹایا جاسکے اور موقع بموقع اعلیٰ حضرت فاضل بریلوی کے کلام بلاغت نظام کی چاشنی سے اپنے کلام میں عشق و محبت کی شیرینی گھول دیتے ہیں اور عالم یہ ہوتا کہ وہ کہیں اور سنا کرے کوئی مولانا اپنے بیان کی کیفیت میں خود ڈوب جاتے اور سننے والوں کا یہ حال کہ شخص ششدر و حیران ٹکٹکی باندھے ان کا چہرہ دیکھ رہا ہے اور ان کی باتیں سن رہا ہے۔ اور دل میں سوچ رہا ہے یا اللہ! مولانا کا علم کتنا وسیع ہے اور ان کا قوت حافظہ کتنا قوی ہے۔ (خطبات خطیب البراہین ص: ۴)

لیکن اس خداداد استعداد کے ساتھ محنت اور لگن، جہد مسلسل، عمل پیہم، جھکشی، دماغ سوزی بھی ہو تو سونے پر سہاگہ ہوتا ہے اور اقبال مندی وار جندی کے دروازے کھلتے ہیں، حضور خطیب البراہین علیہ الرحمہ نے صرف اپنی ذہانت پر تکیہ نہ کیا بلکہ شوق و جذبہ کے ساتھ محنت و مشقت بھی فرمائی جس کے نتائج دنیا والوں کی نگاہوں کے سامنے ہیں۔

آپ کی وہ تصانیف جو دارالقلم سے شائع ہو چکی ہیں وہ حسب ذیل ہیں۔

- (۱) داڑھی کی اہمیت (۲) کھانے پینے کا اسلامی طریقہ (۳) برکات مسواک
- (۴) اختیارات امام النبیین (۵) فلسفہ قربانی (۶) برکات روزہ (۷) حقوق والدین
- (۸) فضائل مدینہ (۹) فضائل تلاوت قرآن میں (۱۰) فضائل درود (۱۱) خطبات خطیب البراہین۔

آپ کی شخصیت پر شائع ہونے والی کتابیں مندرجہ ذیل ہیں۔

- (۱) دو عظیم شخصیتیں (۲) خطیب البراہین ایک منفرد المثال شخصیت (۳) آئینہ محدث بستوی (۴) خطیب البراہین اپنے خطبات کے آئینے میں (۵) خطیب البراہین

آئینہ اشعار میں (۶) محدث بستوی سنت رسول کے آئینے میں (۷) احوال الصالحین۔ (۸) تحفہ نظامی وغیرہ

افسوس کہ اس عظیم انقلابی شخصیت سے آج ہم محروم ہو گئے، آئیے ہم عزم کریں کہ حضور خطیب البراہین علیہ الرحمہ کے مشن کو زندہ رکھنے کے لیے ہم ہر ممکن کوشش کریں۔

مولیٰ تبارک و تعالیٰ ہم سبھی احباب اہل سنت بالخصوص وابستگان سلسلہ کو آپ کے فیوض و برکات سے مالا مال فرمائے۔



## حضور خطیب البراہین: ایک منفرد المثال شخصیت

خليفة حضور حبیب العلماء، علامہ عبدالرحمن مصباحی

شیخ الحدیث جامعہ امجدیہ رضویہ، گھوسی، منو

یہ ایک مسلمہ حقیقت ہے کہ خالق کائنات کے پسندیدہ و محبوب دین کی نشر و اشاعت، تبلیغ و تشہیر، باخلاص فکر و عمل، ہادیان شریعت و مرشان طریقت کی مرہون منت ہے۔

ان مردان وفائش و صاحب ہمت و حوصلہ حضرات نے جس دل سوزی کے ساتھ محض رضائے خدا اور رسول (جل جلالہ و علیہ السلام) کے لیے اپنا تن من دھن غرض کہ سب کچھ دین کی خدمت میں قربان کیا، تاریخ عالم اس کی نظیر پیش کرنے سے قاصر ہے، ان ارباب دعوت و عزیمت نے جس خوش اسلوبی کے ساتھ حق بندگی انجام دیا وہ ایک زریں تاریخ ہے۔

جس کا نتیجہ یہ ہوا کہ بحر و بر، دشت و جبل صدائے توحید اور نغمہ لاہوتی سے گونج اٹھے، کرہ ارض کا ہر گوشہ ہر حصہ ذکر خدا اور رسول کی پُر کیف نواؤں سے معمور ہو گیا، آپ مشرق و مغرب، جنوب و شمال، ایشیا و یورپ اور افریقہ و امریکہ جہاں چلے جائیے ہر آبادی میں ان گننام شہیدان عشق و وفا کی عظمتوں کے نقوش صفحہ ہستی پر مرثم نظر آئیں گے، جنہوں نے خود کو تو فنا کر دیا لیکن تعلیمات خدا اور رسول کو بقا و دوام عطا کر گئے، اپنے احوال و کوائف کی حفاظت و صیانت کا کوئی اہتمام نہیں کیا مگر دین اسلام کے اصول و فروع، کلیات و جزئیات کے تحفظ و فروغ کے لیے وہ جدوجہد فرمائی کہ عصر حاضر کے سائنٹفک اصول بھی اس کے سامنے ہیچ نظر آتے ہیں، ان حضرات فکر و بصیرت نے محبوب حقیقی کے ذکر و فکر کو انسانی آبادیوں میں اس طرح تحلیل کر دیا کہ آج ہر طرف اس کی بازگشت سنائی دیتی ہے اور قلب و نظر ان مبلغین دین اسلام و سنیت کی چوکھٹ پر

سرنگوں دکھائی دیتے ہیں۔

برصغیر ہندوپاک کی پاکیزہ مذہبی فضا بھی انھیں بزرگان دین و سلاطین اسلام کی پُر خلوص مساعی و جدوجہد کی خوشبوؤں سے عطربیز و نکہت آمیز ہے، جنھوں نے محمد بن قاسم، سلطان غوری اور سلطان محمود غزنوی کی تلواروں سے بہت پہلے اپنی بے داغ سیرت کریمانہ کے ذریعہ لوگوں کے دلوں کو فتح کر لیا تھا اور ہزاروں موانع و مشکلات کی وادیوں کو عبور کر کے سب کو حیرت میں ڈال دیا تھا، سلطان الہند خواجہ غریب نواز اجمیری قدس سرہ العزیز نے مشرک استھان ہندوستان تشریف لاکر شجر اسلام کی آبیاری کی تھی، دیکھتے ہی دیکھتے وہ ایک تناور درخت بن گیا اور اس کی شاخیں دلی، ناگور، حیدرآباد، ممبئی اور گجرات وغیرہ ہند کے ہر علاقہ میں پھیل گئیں۔

سورج ہر روز عزیز و عظیم کے تقدیر سے اپنے مستقر کے لیے رواں دواں رہا اور چمنستان عالم اس کے طلوع و غروب کا منظر دیکھتی رہیں یہاں تک کہ ہند کے صوبہ اتر پردیش کے ضلع بریلی میں ایک ایسا مرد کامل دین کا بطل جلیل رسول اللہ ﷺ کا ایسا سچا عاشق و فدائی پیدا ہوا جس نے اسلام کی چودہ سو سالہ تاریخ کی ایسی تجدید فرمائی اور دلائل و براہین کا ایسا مینارہ تعمیر کیا کہ باطل پرستوں کی ساری سازشیں تار عنکبوت کی طرح بکھر کر رہ گئیں اور اسلام کا چمکتا دمکتا پُر نور چہرہ اپنی باطنی جذب و کشش کا مرکز توجہ بن گیا، آج دنیا اس جانباز مجاہد کو اعلیٰ حضرت امام احمد رضا خاں بریلوی کے نام سے جانتی و مانتی ہے۔

بارگاہ رضا کے فیض یافتہ و خوشہ چینوں کی تعداد تو بہت لمبی ہے لیکن فقہ اعظم قاضی شرع متحدہ ہندوستان صدر الشریعہ علامہ مفتی امجد علی علیہ الرحمہ کی ذات اس فہرست میں ہر جہت سے بالکل یگانہ و منفرد و کافی ممتاز ہے کہ آپ نے درس و تدریس و مردم سازی کو اپنی زندگی کا ایسا مقصد بنایا کہ ہندوستانی درس گاہوں کی ماند پڑی ہوئی رونق لوٹ آئی اور علوم دینیہ و فنون عقلیہ کے اسرار و رموز کی ایسی گرہ کشائی فرمائی کہ

اسلاف کی یاد تازہ ہوگئی۔

آپ ہی کے تلمیذ خاص اور آپ کے نور علم سے اکتساب ضیا کرنے والے فرزند معنوی جلالتہ العلم استاذ العلماء حضور حافظ ملت علیہ الرحمہ نے مشرقی یوپی کے ایک صنعتی قصبہ مبارک پور میں علم و عرفان، فکر و دانش کا ایسا قلعہ تعمیر کیا کہ آج کشمیر سے کنیا کماری اور گجرات سے لے کر خلیج بنگال تک کوئی اس کا مماثل و ہمسر نہیں ہے۔

حضور حافظ ملت علیہ الرحمہ نے جس اخلاص و دیانت داری اور ولولہ انگیزی و حوصلہ مندی سے اپنے تلامذہ کو فکر رازی و شعور غزالی کی دولت گراں مایہ سے نوازا اس کی داستان خود ایک طویل مقالے کی مقتضی ہے۔

سردست مجھے آپ کے ایک کفش بردار تلمیذ رشید کی شخصیت کے تعلق سے اپنے افکار و تاثرات کو صفحہ قرطاس کی زینت بنانا ہے جنہیں لوگ رئیس الاتقیاء، سید الاصفیاء پیر طریقت، رہبر شریعت خطیب البراہین حضرت علامہ صوفی مفتی محمد نظام الدین صاحب قبلہ محدث بستوی علیہ الرحمہ سے یاد کرتے ہیں۔

حضور خطیب البراہین حضرت علامہ صوفی مفتی محمد نظام الدین علیہ الرحمہ کی ذات کس قدر پُرکشش و مرکز عقیدت ہے اس کا اندازہ اس واقعہ سے لگایا جاسکتا ہے کہ آج سے ۴۳ سال پہلے جس وقت میری عمر ۱۰ یا ۱۱ کے قریب تھی اور ابھی شعور میں پختگی نہیں آئی تھی، بچپن کا زمانہ تھا اور میں اپنے گاؤں پکری آراضی کے مدرسہ اہل سنت رضاء العلوم میں زیر تعلیم تھا، گاؤں کے کچھ خوش عقیدہ و اصحاب ذوق حضرات نے ایک دینی مجلس عید میلاد النبی ﷺ کے انعقاد کا اہتمام کیا اور خطاب فرمانے کے لیے لوگوں نے حضور خطیب البراہین حضرت علامہ صوفی مفتی محمد نظام الدین علیہ الرحمہ کو مدعو کیا، جیسے ہی لوگوں کو حضرت کی آمد اور تشریف آوری کا پتہ چلا تو ہر فرد خوشی و مسرت سے جھوم اٹھا، ہر آدمی کے دل کی کلی شگفتہ ہوگئی، ہر شخص ان کا نام سن کر مچل اٹھا، پورے ماحول میں ایک دینی لہر دوڑاٹھی، اب جدھر جائیے تو ہر طرف حضرت ہی

چرچا، انھیں کا ذکر خیر، انھیں کے کردار و عمل پر رائے، ایک منتظم اجلاس کے مکان پر قیام پذیر ہوئے، جیسے ہی لوگوں کو علم ہوا تو آپ کی زیارت و شرف ملاقات کے لیے ایک ہجوم امنڈ پڑا، ہر فرد پوری عقیدت و محبت کے ساتھ حضرت کی بارگاہ میں حاضر ہو کر مصافحہ و دست بوسی کی سعادت حاصل کرنے میں مصروف تھا، میں بھی حضرت سے مصافحہ کی غرض سے حاضر خدمت ہوا اور پہلی بار آپ کی زیارت سے شاد کام ہوا، ملاقات کے بعد دیر تک حضرت کی آفاقی شخصیت کا سحر پورے وجود پر طاری رہا، ایک باعمل اور صاحب تقویٰ و طہارت عالم دین کی زیارت سے روح سرشار ہو گئی، دل میں سیکڑوں خیالات و تفکرات آتے جاتے رہے، حضرت کا نورانی چہرہ، مشفقانہ برتاؤ، گفتگو میں سادگی و متانت ایک دینی رہنما اور نائب رسول کی شرعی وجاہت دیکھ کر ایسا محسوس ہوا گویا ہم نے مقصد حیات پالیا ہے، کافی دیر تک لوگوں کی ملاقات کا سلسلہ چلتا رہا پھر طعام و نماز سے فراغت کے بعد حضرت اسٹیج پر جلوہ بار ہوئے۔

اناؤنسر نے آپ کی خطابت کا اعلان کیا، تقریر کیا تھی قرآنی تعلیمات، نبوی ارشادات کا ایک حسین گلدستہ جس کی خوشبوؤں سے ہر کوئی مخمور و بے خود تھا، صاف زبان سنجیدہ و تبلیغی اسلوب، دلوں میں اتر جانے والے جملے، جو بات کہتے قرآن کی آیات کا حوالہ، الفاظ حدیث کا مکمل حوالہ دیر تک داد و تحسین کے نعرے بلند ہوتے رہے اور اخیر میں آپ کی دعاؤں پر جلسے کا اختتام ہوا اور حضرت قریب ہی اپنے آبائی گاؤں موضع اگیا تشریف لے گئے۔

میرا حضرت سے یہ پہلا ملاقات کا موقع تھا لیکن پہلی ہی بار میں حضرت کے عالمانہ وقار و مہمت سے نہاں خانہ دل روشن ہو چکا تھا اور دل آپ کا گرویدہ و شیفہ ہو چکا تھا، بعد کے ادوار سے نہ صرف یہ کہ نقش اول کو باقی رکھا بلکہ اس میں مزید نکھار ہی آتا رہا، اس کے بعد سیکڑوں باردینی جلسوں اور نجی مجلسوں میں حضرت کی ملاقات کا موقع



میسر آیا لیکن ہم نے کبھی گفتگو میں بے احتیاطی کو ملاحظہ نہیں کیا اور ہر بار آپ کی مجلس سے بہتر ہی تاثر کے ساتھ اٹھا۔

کہنے کے لیے یہ ساری باتیں معمولی لگتی ہیں لیکن آج جو کردار و عمل میں بدعنوانیاں ہیں ان کے تناظر میں حضرت کے کردار و عمل میں مینارہ عظمت کہا جاسکتا ہے۔

بزرگوں کے احوال جو ہم کتابوں میں پڑھتے ہیں اسے اگر محسوس و مشاہدہ کی شکل میں دیکھنا ہو تو حضرت کی خدمت میں حاضر ہو کر دیکھو۔

حضرت کا آبائی گاؤں قدیم ضلع بستی کے تحصیل خلیل آباد کا مشہور تپہ اجیار کا موضع اگیا ہے لیکن ہم نے جب سے ہوش سنبھالا تو حضرت کو قصبہ امرڈو بھا کے دارالعلوم اہل سنت تنویر الاسلام امرڈو بھا کے شیخ الحدیث و مفتی کی حیثیت سے سنا اور جانا، ایک عظیم خطیب اہل سنت اور ناشر مسلک اعلیٰ حضرت کی حیثیت سے پہچانا، آپ کے کردار کی پختگی و بلندی کا عالم یہ ہے کہ آپ نے ہزاروں دینی جلسوں میں شرکت کی لیکن دنیاوی حرص و طمع کو اپنے قریب آنے نہیں دیا اور وعدہ خلافی تو آپ نے جانا ہی نہیں کیوں کہ مرد مومن کی یہی پہچان و شناخت ہے۔

حضرت کا سن ولادت ۱۵ جنوری ۱۹۲۸ء ہے اور علوم متداولہ سے فراغت کا سن ۱۹۵۲ء ہے، اس حیثیت سے آپ ۵۲ء سے تادم تحریر مسلسل اپنی دینی و مذہبی خدمات سے لوگوں کو فیضیاب فرماتے رہے اگرچہ آپ کے اوصاف حمیدہ کے مختلف و متعدد پہلو ہیں اور بہت سارے معتقدین نے آپ کی شخصیت کے تابناک پہلوؤں کو قوم کے سامنے پیش بھی کیا ہے۔ لیکن آپ کی پاکیزہ حیات کے تین دور بہت ہی نمایاں و ممتاز ہیں اس لیے مجھے انہیں تینوں ادوار ہی کے تعلق سے کچھ تاثر قلم بند کرنا ہے۔

(۱) تدریس (مردم سازی):

فارغ التحصیل ہونے کے بعد آپ ملک کے مختلف مدارس اسلامیہ میں ایک

دیانت دار اور مخلص ذمہ دار مدرس کی حیثیت سے کامیاب اور نتیجہ خیز تدریس کے فرائض انجام دیئے، دوران تدریس ہمیشہ نیک نیتی اور طلبہ کی خیر خواہی ہی کو ملحوظ خاطر رہی اور یہی مقصد پیش نظر رہا کہ جو طالب علم آپ کی بارگاہ میں آیا وہ محروم یا بددل ہو کر نہ جائے بلکہ گوہر مراد سے اپنے دامن پُر کر کے اٹھے، جب کہ تدریس بعض حیثیتوں سے تحریر و تقریر سے مشکل اور بہت ہی جاں گسل وزہرہ گداز عمل ہے کیوں کہ یہ در حقیقت دل کے مقفل گوشوں کو کھول کر دقیق و لطیف مضامین کو اس میں اس طرح نقش کر دینا ہے کہ وہ نقش کا لہجہ بن جائے اور جب حاجت ہو تو وہ مضامین معمولی توجہ سے مستخرج ہو سکیں اور ظاہر ہے کہ اس کے لیے مدرس پر واجب ہو گا کہ وہ طالب علم کے ذہنی استعداد کو پیش نظر رکھتے ہوئے اس طرح کلام کرے کہ اس کا ناپختہ ذہن اسے اچھی طرح ہضم کر کے اور اس کی خفیہ استعداد و صلاحیت تیزی سے نشوونما پاسکے، آج جب کہ مدرسین کا قحط ہے اور سیکڑوں مدارس محض نمائشی و تجارتی بن چکے ہیں ان کے لیے مدرس کی عظمت کا ادراک کرنا بڑا مشکل ہے، تدریس کی معنویت اور اہمیت کا اندازہ لگانا ہو تو درج ذیل اقتباس بنظر غائر ملاحظہ فرمائیں:

نواب مولانا حبیب الرحمن خان شیروانی نے مدرسہ حافظیہ سعیدیہ ریاست دادوں ضلع علی گڑھ کے جلسہ دستار فضیلت کے موقع پر حضور فقیہ اعظم ہند صدر الشریعہ مولانا امجد علی علیہ الرحمہ (مصنف بہار شریعت) کی تدریسی صلاحیت کا اعتراف کرتے ہوئے کہا تھا:

”میرا ذاتی تجربہ ہے کہ مدرس جس کو کہتے ہیں وہ ہندوستان میں چار پانچ سے زائد نہیں، انھیں میں ایک مولوی امجد علی صاحب ہیں، ان کے ہاتھ سے طلبا کا فارغ ہونا اور سند پانا صاف بتا رہا ہے کہ ان کی ضرور استعداد ہے نام کے مولوی نہیں“۔ (روداد مدرسہ

حافظیہ سعیدیہ بابت ۵۸، ۱۹۵۷ء)

مندرجہ بالا اقتباس کو ملاحظہ کریں اور غور فرمائیں کہ آج سے ساٹھ سال پہلے کا فن

کتنا مشکل اور دشوار ہے اس کی روشنی میں حضور خطیب البراہین علیہ الرحمہ کے بارے میں مفکر اسلام مولانا محمد ادریس بستیوی کا یہ تاثر ملاحظہ فرمائیں:

”حضرت خطیب البراہین کا انداز تدریس حضور حافظ ملت علیہ الرحمہ کے طریقہٴ درس کا پرتو ہے اسی انداز و لب و لہجہ میں تفہیم کرتے ہیں جس انداز میں حافظ ملت علیہ الرحمہ طلبہ کو سمجھایا کرتے تھے، یہی وجہ ہے کہ پچاس سال سے زائد عرصہ سے درس گاہ میں ایک بھی طالب علم ایسا نہیں نکلا جو حضرت کے طریقہٴ درس سے مطمئن نہ ہو یہ بھی بڑی خوبی بلکہ کرامت ہے کہ نصف صدی سے زائد عرصہ گزرنے پر بھی طالب علموں کی صفوں میں بے اطمینانی کی کوئی لہر نہیں دوڑی اور سب کے سب آپ کی بارگاہ سے مطمئن ہو کر اٹھے۔“

حضور خطیب البراہین علیہ الرحمہ چوں کہ بے حد سادگی پسند واقع ہوئے ہیں اس لیے آپ کا درس بھی بہت ہی سادہ اور صاف و ستھرا ہوتا تھا، غیر ضروری اور بوجھل بھاری بھر کم اور پرتیچ انداز تعبیر سے آپ کا ملا احتراز و اجتناب فرماتے ہیں۔

فراغت کے بعد آپ نے سب سے پہلے دارالعلوم اہل سنت فیض العلوم مہنداول میں بحیثیت صدر س منصب تدریس کو زینت بخشا اور تقریباً چار سال تک اپنے فیوض علمیہ سے ادارے کی مقبولیت و شہرت کا سامان فراہم کیا پھر اپنے استاذ و مربی سلطان الواعظین حضرت علامہ عبدالمصطفیٰ اعظمی علیہ الرحمہ کے حکم کی تعمیل پر دارالعلوم شاہ عالم احمد آباد گجرات تشریف لے گئے وہاں پورے پانچ سال تک دل جمعی اور حسن اخلاص کے ساتھ فرائض منصبی ادا کرتے رہے، دارالعلوم شاہ عالم احمد آباد گجرات میں قیام کے دوران حضور رئیس الاتقیاء الحاج مبین الدین محدث امرہوی علیہ الرحمہ کے فیض صحبت سے بھی آپ نے بہت کچھ اکتساب کیا اور اپنے آئینہ قلب کو مجلی و مصفیٰ فرمایا خود ارشاد فرماتے ہیں:

”فقیر کے دل میں مجدد اعظم حضور اعلیٰ حضرت علیہ الرحمہ ساتھ جو والہانہ

عقیدت پیدا ہوئی یہ حضرت مبین الدین محدث امر وہوی علیہ الرحمہ کی دین ہے۔  
 لیکن جب علامہ اعظمی صاحب قبلہ علیہ الرحمہ نے دارالعلوم شاہ عالم احمد آباد  
 گجرات کو خیر آباد کہا تو آپ نے بھی وہاں سے علیحدگی اختیار کر لی اور دوبارہ قصبہ مہنداول  
 تشریف لائے لیکن اس مرتبہ وہاں آپ کا قیام مختصر رہا پھر دارالعلوم فضل رحمانیہ پیچڑوا  
 چلے گئے، چار سال قیام کرنے کے بعد ۱۴۱۲ھ اپریل ۱۹۹۳ء میں دارالعلوم اہل سنت تنویر  
 الاسلام امرڈوبھا میں ورود مسعود فرمایا اور اس ادارے کے ساتھ آپ کا ربط ایسا مضبوط  
 ہو گیا کہ وہاں سے جانے کا خیال ہی ختم ہو گیا اور تاہنوز آپ کی پاکیزہ حیات کے شب  
 وروز تنویر الاسلام کے صحن میں گزرے اور آپ کی دعاؤں کی برکت سے دارالعلوم ارتقا  
 کی شاہراہ پر گامزن ہے۔

آپ نے تنویر الاسلام امرڈوبھا میں رہ کر تشنگان علوم اسلامیہ کی علمی پیاس بجھانے  
 اور دین و سنت کی خدمت کرنے کے ساتھ سیکڑوں حضرات کی مشکلات دور کیا اور  
 ہزاروں طلبہ کی دینی و روحانی تربیت کی، سرکاری ملازمت سے ریٹائرڈ ہو کر آپ بلا  
 معاوضہ احادیث کریمہ کی تدریس دینے میں مصروف رہے جو آپ کے حسن نیت کا بڑا  
 روشن باب ہے۔

## (۲) خطابت

رسول کریم ﷺ کا ارشاد گرامی ہے ”ان من الشعر لحکمة وان من  
 البیان لسحرا“، بعض اشعار حکمت ہوتے ہیں اور بعض بیان جادو۔

مطلب یہ ہے کہ شاعری لفظوں کی شیرازہ بندی اور خیالی قضایا کا نام ہے جس کا  
 اکثر حصہ فضول ہوتا مگر بعض اشعار آشنائی حیثیت رکھتے ہیں اور حکمت سے معمور  
 و مفید اور نفع بخش ہوتے ہیں، واردات قلب، دلی جذبات و احساسات کی ترجمانی، ایسے  
 عمدہ اور حسین و دلکش پیرایہ میں کی جاتی ہے کہ سامعین اس کے اثر سے اس طرح  
 مغلوب ہو جاتے ہیں گویا ان پر جادو کر دیا گیا ہے، مذکورہ بالا ارشاد کی روشنی میں جب ہم

صوفی صاحب قبلہ علیہ الرحمہ کے خطاب کا تجزیہ کرتے ہیں تو بے ساختہ کہنا پڑتا ہے کہ آپ کی تقاریر ”از دل خیزد بر دل ریزد“ کی تصویر ہوتی ہے، آپ نے دعوت الی اللہ دینی احکام و مسائل کی تبلیغ کے لیے ہزاروں مجالس میں خطبے دیئے اور ایسا انداز اختیار کیا کہ مجمع پر سحر و جادو کا سماں طاری ہو گیا۔

دل کشی و دل آویزی، قبول عام، اعتماد و استناد جیسے سیکڑوں الفاظ کے ذریعہ جس خطاب کو خراج پیش کیا جاسکتا ہے بلاشبہ وہ آپ کا خطاب ہے، آج تقریریں ایک تجارتی کاروبار اور پرفیشن ہیں، لیکن حضرت صوفی صاحب قبلہ علیہ الرحمہ کی تقریریں اس قسم کے عیوب سے پاک ہیں۔ خالص سنجیدگی اور ٹھوس مضامین اور پُر مغز اقوال وارشادات کے ذریعہ غافل دلوں میں عشق و ایقان کی روشنی بکھیرنا، لوگوں کو فسق و فجور اور خواہشات نفس کی پیروی سے پھیر کر صراطِ مستقیم پر گامزن کر دینا آپ کی نمایاں اور امتیازی خوبیاں ہیں۔

ہندوستان کے اکثر اضلاع میں آپ کی تقریر ہوتی رہتی تھی، جس میں منتظمین اجلاس کی طرف سے سرد گرم، تلخ و ترش ہر طرح کے معاملات کا سابقہ پڑتا رہتا تھا، مگر آپ نے کبھی شکوہ شکایت سے دوسروں کی دل شکنی نہیں کی۔

آپ کا خطاب پُر اثر اور دل کو چھو جانے والا ہوتا تھا، لفاظی اور فضول گوئی تو آپ نے سیکھا ہی نہیں، نہایت صاف شستہ زبان میں اعتقادی اور عملی مسائل کی ایسی ترجمانی فرماتے ہیں کہ سب کا دماغ باسانی اسے قبول کر لیتا ہے، آپ سب سے پہلے خطیب ہیں جنہوں نے قرآنِ عظیم کی آیات کے حوالے میں رکوع، پارہ، صفحہ اور آیت نمبر یوں ہی احادیثِ کریمہ کے حوالے میں کتاب، باب، فصل، صفحہ اور سطر کا التزام فرمایا، جس کے سبب علمائے عصر نے آپ کو خطیب البراہین کے لقب سے موسوم کیا۔

اندازِ خطابت ایسا منفرد المثال اور نرالا ہوتا کہ سامعین دورانِ تقریر اکتاہٹ یا گھبراہٹ محسوس نہیں کرتے، احادیثِ کریمہ اور اقوالِ ائمہ بیان کرنے کے وقت

حسب موقع و محل جب آپ سرکار اعلیٰ حضرت علیہ الرحمہ کے اشعار اپنے مخصوص لہجے میں گنگناتے تو سامعین پر جذب و مستی کا عالم طاری ہو جاتا، کیوں کہ یہ بات ہر صاحب بصیرت جانتا ہے کہ متکلم کے کلام کی تاثیر اس کی روحانی قوت اور باطنی سوز و گداز، تقویٰ شعار شخصیت، درست بازی و صداقت شعاری کا پر تو اور عکس ہوتی ہے۔

متکلم اگر صاحب زہد و ورع، نیک طبیعت اور صاحب اخلاص و عزیمت ہے تو اس کا کلام سامع کو ضرور متاثر کرے گا، آج جن بزرگوں کے رشتحات قلم عالم اسلام میں بطور وظیفہ پڑھے جاتے ہیں یہ ان کے اخلاص قلبی و سوز باطن کی تاثیر و برکت ہے۔ امام قاضی عیاض، امام غزالی، شیخ عبدالحق محدث دہلوی علیہم الرحمہ کے قلبی شذرات یوں ہی نہیں شہرہ آفاق ہیں بلکہ ان کی معنوی کشش لوگوں کو اپنا اسیر بنائے ہوئے ہے۔

حضرت صوفی صاحب قبلہ علیہ الرحمہ با وضو منبر رسول پر جلوہ گر ہوتے اور داد کی پرواہ کیے بغیر نیچی نگاہ کیے ہوئے لوگوں میں عمل کی رغبت، عشق کی روح پھونکتے نظر آتے تھے، مجمع کم ہو یا زیادہ اس سے کبھی بھی آپ منفعل نہیں ہوئے بلکہ ہمیشہ آپ یکساں خطاب فرماتے۔ میں نے متعدد جلسوں میں آپ کے خطاب کو سماعت کیا ہے اور ہر بار دینی جذبات اور درد مندی کے مظاہرے کو محسوس کیا ہے۔

### بیعت و ارشادات:

حضرت صوفی صاحب قبلہ علیہ الرحمہ شیخ اعظم مرشد کامل حضور مفتی اعظم ہند علیہ الرحمہ کے دست حق پرست پر بیعت ہوئے اور دعوت دین کے لیے ملک کے مختلف گوشوں میں تبلیغی اسفار فرماتے رہے، متعدد بار بعض عقیدت کیشوں نے آپ سے مرید ہونے کی خواہش ظاہر کی لیکن چون کہ ابھی تک آپ کو اجازت نہیں تھی اس لیے بیعت لینے سے احتراز کرتے رہے، غالباً ۱۹۸۴ء میں جب آپ مارہرہ شریف عرس کی تقریبات میں شرکت کے لیے تشریف لے گئے تو اس موقع پر شارح بخاری حضور مفتی

محمد شریف الحق امجدی علیہ الرحمہ نے زیب سجادہ مخدوم الکل حضرت سید مصطفیٰ حیدر حسن صاحب قبلہ علیہ الرحمہ سے عرض کیا حضور صوفی صاحب کے ذریعہ دین کا بہت کام ہو رہا ہے، ان کی طرف رجوع عام ہے، تقویٰ و طہارت کے جامع ہیں اور قادری بھی ہیں، لہذا انھیں خلافت سے سرفراز فرمائیں، اس کی تائید محدث کبیر و دیگر حاضرین نے بھی کی، اس طرح بلا طلب مخدوم الکل حضرت سید مصطفیٰ حیدر حسن میاں علیہ الرحمہ نے آپ کی خلافت کا اعلان فرمایا اور دستار بندی فرما کر سلسلہ برکاتیہ کی اجازت سے نوازا۔

تھوڑے ہی دنوں بعد حضرت صوفی صاحب قبلہ علیہ الرحمہ کے استاذ محترم سید الاصفیا حضرت مولانا الحاج مبین الدین محدث امر و ہوی علیہ الرحمہ نے بھی اجازت و خلافت سے سرفراز فرمایا۔

آپ کی خلافت کا شہرہ جیسے ہی ہوا خلق خدا آپ کے سلسلے میں منسلک ہونے کے لیے ٹوٹ پڑی، آپ کی مقبولیت کا عالم یہ ہوا کہ مقامی حضرات کثیر تعداد میں آپ کے دست حق پرست پر بیعت کے لیے بے قرار ہو گئے، جب کہ عام طور پر پیران طریقت کا حال یہ ہوتا ہے کہ مقامی طور پر ان کا وہ مقام نہیں ہوتا جو وطن سے دور ہوا کرتا ہے۔ لیکن صوفی صاحب قبلہ علیہ الرحمہ اس خصوصیت میں منفرد المثل اور یگانہ روزگار ہیں۔







## حضور خطیب البراہین: الجامعۃ الاشرفیہ کے لائق فرزند

مولانا محمد ادریس بستوی

نائب ناظم الجامعۃ الاشرفیہ، مبارک پور، اعظم گڑھ

زبدۃ الاصفیاء، خطیب البراہین حضرت علامہ الحاج صوفی مفتی محمد نظام الدین صاحب قبلہ قادری برکاتی رضوی علیہ الرحمۃ والرضوان جماعت اہل سنت کی عظیم درس گاہ الجامعۃ الاشرفیہ مبارک پور (عربک یونیورسٹی) جو پورے عالم اسلام میں قدر و منزلت کی نگاہ سے دیکھی جاتی ہے، جس کے فضلا پوری دنیا میں اپنے فضل و کمال کے انوار بکھیر رہے ہیں، یورپ، ہویا ایشیا، امریکہ ہویا افریقہ کوئی ایسا ملک نہیں ہے جہاں اس ادارہ کے فارغین دین اسلام کی اشاعت اور قوم کی مذہبی قیادت نہ کر رہے ہوں، اسی ادارہ کے باشعور فارغین عالم اسلام کو امام احمد رضا فاضل بریلوی رضی اللہ تعالیٰ عنہ کی فکر صائب سے لوگوں کو روشناس بھی کر رہے ہیں اور ان کی مہتمم بالشان تصنیفات بالخصوص فتاویٰ رضویہ کو لائبریریوں اور دانش گاہوں تک پہنچا رہے ہیں، ان فضلا کی فہرست بہت ہی طویل ہے، اسی سلسلۃ الذہب کی ایک کڑی فخر روزگار خطیب البراہین حضرت علامہ الحاج صوفی مفتی محمد نظام الدین صاحب قبلہ قادری برکاتی رضوی علیہ الرحمۃ والرضوان کی ذات ستودہ صفات بھی ہے، جنہوں نے بانی الجامعۃ الاشرفیہ جلالتہ العلم استاذ العلماء حضور حافظ ملت علیہ الرحمہ محدث مراد آبادی سے براہ راست اکتساب فیض کیا اور انھیں کے ہاتھوں دستار فضیلت سے سرفراز ہوئے۔

فارغین اشرفیہ پر ایک نگاہ ڈالی جائے تو ان میں بہترین مناظر، عالمی شہرت کے حامل خطیب، اعلیٰ معیاری کتابوں کے مصنف، درسی کتابوں کے محشی، بلند پایہ صحافی اور قابل قدر قومی قائد پائے جاتے ہیں، فضلائے اشرفیہ میں لوگوں کی ہدایت و رہنمائی کے لیے خانقاہی نظام چلانے والوں کی بھی ایک معتدبہ تعداد موجود رہی ہے، جن میں

اشرف العلماء سید حامد اشرف صاحب کچھو چھو علیہ الرحمہ بانی سنی دارالعلوم محمدیہ ممبئی، گدائے خواجہ حضرت مولانا سید عبدالحق صاحب چشتی قادری (اجیر معلی)، حضرت مولانا غلام آسی صاحب، حضرت مولانا سید محمد مدنی میاں صاحب کچھو چھو شریف، حضرت مولانا سید اظہار اشرف صاحب سجادہ نشین کچھو چھو مقدسہ وغیرہ وغیرہ، انھیں میں حضرت علامہ صوفی مفتی محمد نظام الدین صاحب قبلہ علیہ الرحمۃ والرضوان کی ذات گرامی بھی ہے اور اب تو انھیں عام طور سے پیر طریقت کے لقب سے یاد کیا جاتا ہے۔ ریکارڈ کے مطابق ہندو بیرون ہند کے مریدین لاکھوں کی تعداد میں ہیں۔

حضرت موصوف نے سند فضیلت حاصل کرنے کے بعد درس و تدریس کی خدمت انجام دینا شروع کیا اور ملک کی متعدد دینی درس گاہوں میں پورے اخلاص کے ساتھ درسی خدمات انجام دیتے رہے، آپ کی ذات سے فیضیاب ہونے والے لوگوں میں ملک گیر شہرت کے حامل فضلا اور خطبا پائے جاتے ہیں، اسی دوران جب آپ درسی خدمات انجام دے رہے تھے، آپ نے دینی جلسوں کو خطاب کرنا شروع کیا، اللہ نے آپ کو گویائی قوت سے بھرپور نوازا تھا اور جس وقت آپ خطاب فرماتے تو پورے مجمع پر وجد کی کیفیت طاری ہو جاتی تھی، مضامین کا سیل رواں، صاف شفاف پہاڑی ندی کی طرح بہتا چلا جاتا تھا، آپ کا طرز خطاب عام خطبا و مقررین سے بالکل منفرد تھا، جس مضمون کو بھی بیان کرتے تھے تو اس پر پہلے قرآن مقدس کی بطور دلیل آیت کی تلاوت فرماتے پھر شستہ ترجمہ کرتے تھے پھر صحاح ستہ سے دلائل کا انبار لگا دیتے تھے، اس کے بعد اقوال ائمہ و متبرکات بزرگان دین سے بھی اپنی بات کو مدلل فرماتے تھے۔ اللہ رب العزت نے حیرت ناک قوت حافظہ آپ کو عطا فرمایا تھا جس کا ثبوت دوران خطاب دیکھنے کو ملتا تھا، تقریر میں جس آیت کی تلاوت کرتے اسی آیت کی مکمل نشاندہی اس طور پر فرماتے تھے کہ سورہ کا نام، رکوع کی تعداد، آیت کا نمبر اور پارہ کی نشاندہی کر دیتے اور جس آیت کا بھی ترجمہ کرتے تھے اس میں یہ التزام رہتا تھا کہ کنز الایمان ہی کا ترجمہ پیش

کرتے، اسی طرح احادیث مبارکہ بطور سند جب پڑھتے تو چاہے کتنی طویل حدیث ہو مکمل تلاوت فرماتے تھے، جس سے سامعین پر عجیب و غریب کیفیت طاری ہو جاتی تھی، پھر حدیث پاک کا پورا پتہ بتاتے تھے، اگر بخاری شریف میں ہے تو کس باب میں ہے، یہاں تک کہ کبھی کبھی مطبع اور صفحہ کی نشاندہی بھی کر دیتے تھے، اسی وجہ سے عوام کے ساتھ ساتھ علما بھی آپ کی تقریروں کو نہایت توجہ سے سنتے تھے، کیوں کہ علما کو ان احادیث کا ماخذ پورے طور پر معلوم ہو جاتا تھا اور وہ آسانی کے ساتھ اسے تلاش کر کے استفادہ کرتے رہتے تھے، خلاصہ یہ کہ جو بھی حدیث جس محدث کی پڑھتے اس کی اتنی مفصل نشاندہی کر دیتے تھے کہ ادنیٰ صلاحیت والا بھی اسے آسانی سے تلاش کر لیتا اور اس سے فائدہ اٹھاتا، آپ کے ذریعے بعض نادر و نایاب کتابوں سے بھی عام مسلمان اور علما و شناسا ہوئے، فتوے کی مشہور کتاب فتاویٰ حدیثیہ کا حوالہ دے دے کر آپ نے اسے سکھ رائج الوقت بنا دیا تھا، آپ کا طویل سے طویل خطاب بھی حشو و زوائد سے پاک اور دلائل و براہین سے مزین ہوتا تھا، اسی لیے علما و مشائخ نے آپ کو خطیب البراہین کے لقب سے اس طرح یاد کرنا شروع کر دیا کہ خطیب البراہین گویا آپ کا علم ہو گیا ہے۔ حقیقت یہ ہے کہ آپ کا وعظ قرآن و حدیث اور اقوال ائمہ کا ایک خوبصورت مرقع ہوتا تھا، کاش کوئی لائق و فائق عالم دین ان کے مواعظ کیسٹوں سے اتار کر کتابی شکل میں پورے طور پر شائع کر دیتا تو یہ ایک عظیم دینی انسائیکلو پیڈیا لوگوں تک پہنچ جاتا جو آنے والی نسلوں کے لیے بہت ہی سودمند ہوتا، کتاب چاہے جتنی ضخیم ہو جائے حضرت صوفی صاحب قبلہ علیہ الرحمہ کے جانثاروں میں بہت بڑی تعداد ایسے صاحبان ثروت کی ہے جن میں سے ایک ہی آدمی اشاعت کا پورا بار اٹھا سکتا ہے۔

حضرت صوفی صاحب قبلہ علیہ الرحمہ موجودہ دور میں طالبان رشد و ہدایت کے لیے ایک سرچشمہ فیض ہیں جس سے لوگ پورے طور پر سیراب ہو رہے ہیں۔ ریکارڈ کے مطابق آپ کے دست حق پرست پر لاکھوں لوگوں نے بیعت کی ہے اور یہ سلسلہ

نہایت تیزی سے آج بھی ان کے صاحبزادے حبیب العلماء صاحب قبلہ جاری رکھے ہوئے ہیں، حقیقت یہ ہے کہ بیعت ہونے والوں کے اندر بیعت ہونے کے بعد آناً عظیم انقلاب پیدا ہو جاتا ہے، ایسے بہت لوگ مرید ہوئے جو بیعت ہونے سے قبل سجدوں کی لذت سے نا آشنا تھے جوں ہی آپ کے دامن سے وابستہ ہوئے ان کی پیشانیوں میں سجدوں کی تڑپ پیدا ہو گئی اور وہ ایسے پکے نمازی ہو گئے کہ نماز تو نماز اب جماعت بھی ان سے نہیں چھوٹی ہے جو روزوں کی لذت سے بے بہرہ تھے پکے روزہ دار ہو گئے، جن کے پاس حج و زکوٰۃ کا کوئی بھی تصور نہیں تھا وہ لوگ ایک ایک پائی جوڑ کر زکوٰۃ نکالنے لگے اور صرف یہ نہیں کہ خود ہی حج کر لیا بلکہ دوسرے غریب مسلمانوں کو بھی حج کرانے والے بن گئے، ان کی بارگاہ کا حال بالکل ایسا ہی تھا۔

صد سالہ دور چرخ تھا ساغر کا ایک دور

نکلے جو میکدے سے تو دنیا بدل گئی

حضرت صوفی صاحب قبلہ علیہ الرحمہ کے مریدین پر ایک غائرانہ نگاہ ڈالیے تو صاف نظر آئے گا کہ ان کے مریدین کی صفوں میں اگر صاحبان ثروت و دولت نظر آتے ہیں تو وہیں مفلس و قلاش بھی اسی شان بے نیازی کے ساتھ جلوہ افروز دکھائی پڑتے ہیں، اگر ایک طرف صاحبان جبہ و دستار بآداب و دوزانوں کی بارگاہ میں بحیثیت مرید کامل بیٹھے ہوئے رہتے تھے تو دوسری جانب وہ لوگ بھی موجود ہیں جو علم سے نا آشنا اور تعلیم سے بے بہرہ ہیں۔ مگر دیکھا یہ گیا ہے کہ جب بھی کوئی ان پڑھ ان سے داخل سلسلہ ہوا تو انھوں نے اسے اوراد و وظائف بتانے کے بجائے قرآن پڑھ لینے اور مسائل صلوٰۃ جان لینے کی تاکید فرمائی، یہ ان کی توجہ کا ثمرہ ہے کہ ایسے بے شمار ان پڑھ جنھوں نے مرید ہونے سے قبل قرآن دیکھا بھی نہیں تھا وہ تالی قرآن بن گئے اور مسائل نماز سے کما حقہ واقفیت حاصل کر لی۔ خلاصہ یہ کہ ان کے مریدین میں ہر طبقے کا انسان پایا جاتا ہے اور وہ حسب استطاعت اس کی رہبری فرماتے تھے، مرید کی ضرورتوں اور صلاحیتوں کے مطابق ان کی رہنمائی فرمانا آپ کا مخصوص شیوہ رہا۔

عام طور سے یہ دیکھا جاتا ہے کہ مریدین و متوسلین اپنے پیر کی بارگاہ میں مال کا نذرانہ پیش کرتے ہیں، حضرت صوفی صاحب قبلہ علیہ الرحمہ کو میں نے اپنی آنکھوں سے دیکھا کہ وہ جہاں ایک طرف مالدار مریدین کا نذرانہ قبول فرماتے تھے وہیں دوسری طرف اس سے زیادہ حاجت مند مریدوں کی حاجت روائی بھی کرتے ہوئے نظر آتے تھے اور یہی طریقہ غریب تلامذہ کے ساتھ بھی انھوں نے جاری و ساری رکھا، ان کی بارگاہ میں آنے والا مال بالکل آب رواں کی طرح ہوتا تھا، ایک طرف سے آتا تھا اور دوسری طرف سے چلا جاتا تھا۔

حضرت صوفی صاحب قبلہ علیہ الرحمہ سے نہ صرف مجھے شرف تلمذ حاصل ہے، بلکہ یہ فخر بھی ہے کہ میں ان کا پہلا شاگرد ہوں اور میرے لیے یہ سرمایہ حیات ہے۔ افسوس کی ایسی جامع الکملات شخصیت سے آج دنیا محروم ہو گئی۔

پروردگار عالم آپ کے مراتب کو بلند فرمائے اور آپ کے فیوض و برکات سے عالم اسلام کو مالا مال فرمائے۔ آمین



## خطیب البراہین اور تصوف

مفتی عبدالحکیم نوری ناطق مصباحی

بانی: علامہ فضل حق اکیڈمی، بھوانی پور سدھارتھ نگر یوپی

تصوف:

التصوف هو علم يعرف به كيفية السلوك الى حضرة ملكوت الملك و تصفية البواطن من الرذائل و تحليلها بانواع الفضائل. (معراج التشریف صفحہ: ۵)

رب کائنات کی طرف سلوک کی کیفیت اور باطن کو رذائل سے پاک اور فضائل سے آراستہ کرنے کو تصوف کہتے ہیں۔

صوفی:

خواص اهل السنة المراعون انفسهم مع الله سبحانه و تعالى الحافظون قلوبهم عن طوارق الغفلة باسم التصوف. واشتهر هذا الاسم لهؤلاء الاكابر قبل المأتين عن الهجرية. (كشف الظنون جلد ۱ صفحہ ۵۱۵)

اہل سنت کے وہ خوش نصیب افراد جو رب ذوالجلال کے آداب کی رعایت اور غفلت کی راہوں سے اپنے دلوں کی حفاظت کرتے ہیں انہیں صوفی کہا جاتا ہے۔ ۲۰۰ (دوسو) ہجری سے قبل ایسے اکابر کے نام سے لفظ صوفی موسوم ہوا ہے۔

بلاشبہ دل کی صفائی اور نفس کے امراض حسد ریاکاری وغیرہ سے اجتناب مرد مومن کے لیے لازم و ضروری ہے ارشاد خداوندی ہے۔

وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَّنَ (سورة الانعام آیت ۱۵۱)

بے حیائیوں کے پاس نہ جاؤ، جو ان میں کھلی ہیں اور جو چھپی ہیں، کھلی بے حیائی جیسے زنا لواطت وغیرہ سے اجتناب آسان ہے اور چھپی بے حیائی جیسے کبر و نخوت اور

حسد و ریاکاری وغیرہ مشکل ہے، خود ستائی میں اکثریت گرفتار ہے، جب کہ طریقت کی وادی میں قدم رکھتے ہی صوفی دعا کرتا ہے۔ ”اللہ اجعلنی ذلیلاً فی عینی“ رب ذوالجلال اپنی نظر میں ذلیل و خوار ہو جاؤں، صوفی بے جا بحث کا روادار نہیں ہوتا بلکہ اپنے خلاف فتویٰ پر بھی تاویل نہیں کرتا، حضرت منصور حلاج انا الحق کہنے پر فتویٰ کے خلاف یہ کہہ دیتے کہ الحق سے قبل عبد مخدوف ہے تو جان بچ جاتی۔

علم صالحین کی صحبت، حصول بیعت، مجاہدہ، ذکر، خلوت صوفی کے اوصاف حمیدہ ہیں ان پر تفصیلی گفتگو سے ضخیم کتاب مرتب ہو جائے گی۔ بطور اختصار ان پر گفتگو کے بعد اپنے مدوح خطیب البراہین حضرت علامہ مفتی صوفی محمد نظام الدین علیہ الرحمہ کے اوصاف کا جائزہ پیش کروں گا۔

علم:

رب ذوالجلال ارشاد فرماتا ہے:

إِنَّمَا يَخْشَى اللَّهَ مِنْ عِبَادِهِ الْعُلَمَاءُ [فاطر: ۲۸]

اللہ سے اس کے بندوں میں وہی ڈرتے ہیں جو علم والے ہیں۔

يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ (سورۃ المجادلہ - آیت ۱۱)

اللہ تم میں سے ایمان والوں کے اور ان کے درجات بلند فرماتا ہے جنہیں علم دیا گیا۔

حضور رحمت عالم ﷺ ارشاد فرماتے ہیں:

من سلك طريقاً يلتمس فيه علماً سهل الله له طريقاً إلى الجنة

(رواہ الترمذی)

جو شخص علم کے لیے راستہ طے کرتا ہے اللہ تعالیٰ اس کے لیے جنت کا راستہ

آسان کر دیتا ہے ﷺ فرماتے ہیں:

ان الانبياء لم يورثوا دينارا ولا درهما انما ورثوا العلم فمن

اخذه بحظ وافر (رواہ ابن ماجہ)

بے شک انبیائے کرام نے کسی کو درہم و دینار کا وارث بنانے کے بجائے علم کا وارث بنایا ہے جس نے اسے حاصل کیا اس نے نعمتوں کا بڑا حصہ حاصل کیا۔  
 صوفیائے کرام علم و عمل کے مجمع البحرین ہوتے ہیں اس لیے کہ علم بغیر عمل کے مفید نہیں ہوتا، ہمارے مدوح خطیب البراہین حضرت علامہ مفتی صوفی محمد نظام الدین علیہ الرحمہ نے ہندوستان کے سب سے بڑے جامعہ الجامعۃ الاشرفیہ مبارک پور اعظم گڑھ میں محنت و مشقت کے ساتھ حدیث، تفسیر، فقہ و کلام درس نظامیہ میں داخل تمام تر علوم و فنون کو حاصل کیا اور پوری حیات فقہ و حدیث اور تفسیر و کلام کا درس دیتے رہے آقا ﷺ کے فرمان عالی شان خیر کم من تعلم القرآن و علمہ کے بہترین و برتر مصداق رہے، نماز باجماعت کی ادائیگی کے ساتھ تدریس کا حق ادا کرتے سینکڑوں کو عالم و فاضل بنانے میں کامیاب و کامران رہے علم و عمل کے نیر تاباں کے اندر تصوف کی پہلی شرط یعنی علم کی نورانیت کی جلوہ گری بطور احسن موجود ہے۔ یعنی وہ جگہ ہے کہ ہمارے مدوح کو ان کے اساتذہ بھی صوفی صاحب سے یاد کرتے رہے اور یہ بھی ثابت ہو گیا کہ صوفی علم و عمل کا نیر تاباں ہوتا ہے جاہل و مکار نہیں۔

صحبت:

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ [سورة التوبة: ۱۱۹]

اے ایمان والو! اللہ سے ڈرو اور سچوں کے ساتھ ہو جاؤ۔

ایمان و اسلام میں سچے اخلاص کے ساتھ اطاعت و فرمانبرداری کرنے والے صالحین و صادقین کی صحبت میں رہنے والا خود اخلاص و مروت میں کیتا و بے مثال ہو جاتا ہے۔

عن ابن عباس رضي الله تعالى عنه قال قيل: يا رسول الله أي جلسائنا خير؟ قال: "من ذكركم بالله رأيتہ، وزاد في علمكم منطقہ، وذكركم في الآخرة عملہ." (مجمع الزوائد جلد ۱: صفحہ ۲۲۲)



حضرت عبداللہ بن عباس رضی اللہ تعالیٰ عنہما سے روایت کی میرے آقا ﷺ سے دریافت کیا گیا کہ کس کی صحبت بہتر ہے آقا ﷺ نے ارشاد فرمایا کہ اس کی صحبت بہتر ہے جسے دیکھ کر خدا یاد آجائے جس کی گفتگو سے عمل خیر کی تحریک میں زیادتی ہو جائے جس کے کردار عمل سے آخرت یاد آجائے گویا کہ صالحین کی صحبت سے دلوں میں انقلاب کے ساتھ عمل صالح کی تحریک پیدا ہوتی ہے۔ منور و مجلی شخصیتوں کو نعمت عظمیٰ سمجھ کر جو ان کی صحبتوں کا دلدادہ ہو جاتا ہے اسے صوفی کہتے ہیں۔ ہمارے ممدوح حضرت علامہ مفتی صوفی محمد نظام الدین علیہ الرحمہ صالحین عابدین کے مشتاق دید ہونے کے ساتھ ساتھ مختصر وقت میں نہایت خاموشی کے ساتھ ان کے کردار و عمل کا جائزہ لیتے اور انہیں اپنانے کی کوشش بسیار کرتے۔ اپنے استاذ گرامی حضور حافظ ملت حضرت علامہ عبدالعزیز محدث مراد آبادی علیہ الرحمہ کو دیکھا کہ سر کو جھکانے کے ساتھ خاموش رہتے بوقت شائستہ گفتگو فرماتے۔ بارہا ان کی صحبت کی برکت ملی تو خود پوری حیات خاموش طبع ہونے کے ساتھ گردن قلب کی طرف جھکائے رکھا۔ دنیا جہاں سے کنارہ کش ہو کر قلب المؤمن عرش اللہ کے نظارے سے لطف اندوز رہتے خلاصہ یہ ہے کہ اہل اللہ کی صحبت جو صوفی کے لیے شرط ہے میرے ممدوح کے اندر بطور اتم موجود ہے۔ لہذا انہیں صوفی کہنے والے حق بجانب ہیں۔ ذلک فضل اللہ یوتیہ من یشاء

**بیعت:**

حضور اکرم ﷺ کے عہد زریں سے اب تک بیعت کا سلسلہ چل رہا ہے جو متصل ہے۔ مشہور سلاسل چار ہیں۔ سلسلہ قادریہ، سلسلہ چشتیہ، سلسلہ نقشبندیہ، سلسلہ سہروردیہ، چاروں کا مرجع ایک ہے۔ آج بھی شیخ طریقت اپنے شیخ سے اس نے اپنے سے یہاں تک کہ آقائے کائنات ﷺ تک سلسلہ متصل ہے شیخ اپنے کامل مرید کو روحانی تربیت کے بعد اذن دیتا ہے۔ جسے صوفیا خلافت سے تعبیر کرتے ہیں۔ کبھی

پہلے اذن پھر روحانی تربیت سے آراستہ کرتا ہے۔ چوں کہ بیعت گناہ کبیرہ و صغیرہ سے اجتناب اور حقوق اللہ و حقوق العباد کو انجام دینے کا عہد ہے۔ صوفیا اسے لازم و ضروری سمجھتے ہیں۔ جو قرآن و حدیث سے ثابت اور تواتر کے ساتھ ہونا بھی دلیل شرعی ہے ارشاد خداوندی ہے:

إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ - يَدُ اللَّهِ فَوْقَ أَيْدِيهِمْ - (سورۃ الفتح آیت ۱۰)

بے شک جو لوگ تم سے بیعت کرتے ہیں وہ اللہ سے بیعت کرتے ہیں دست قدرت ان کے ہاتھوں پر ہے۔  
ارشاد خداوندی ہے۔

وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا (سورۃ الاسراء آیت ۳۷)

اور عہد پورا کرو بیشک عہد کے بارے میں سوال کیا جائے گا۔

حضرت عبادہ بن ثابت رضی اللہ عنہ روایت کرتے ہیں کہ حضور رحمت عالم ﷺ نے ارشاد فرمایا کہ:

بَايِعُونِي عَلَى أَنْ لَا تُشْرِكُوا بِاللَّهِ شَيْئًا، وَلَا تَسْرِقُوا، وَلَا تَزْنُوا، وَلَا تَقْتُلُوا أَوْلَادَكُمْ، وَلَا تَأْتُوا بَهْتَانٍ تَفْتَرُونَهُ بَيْنَ أَيْدِيكُمْ وَأَرْجُلِكُمْ، وَلَا تَعْصُوا فِي مَعْرُوفٍ، فَمَنْ وَفَى مِنْكُمْ فَأَجْرُهُ عَلَى اللَّهِ. (الترغيب والترهيب، ج: ۲، ص: ۴۱۵)

مجھ سے اس بات پر بیعت کرو کہ اللہ کے ساتھ کسی کو شریک نہ کرو گے چوری اور زنا نہ کرو گے اور اپنی اولاد کو قتل نہ کرو گے اور کسی پر بہتان نہ باندھو گے اور گناہوں کا ارتکاب نہ کرو گے تم میں سے جو اپنے اس عہد کو پورا کرے گارب کائنات اسے بڑا ثواب عنایت فرمائے گا۔

ہمارے ممدوح حضرت علامہ مفتی صوفی محمد نظام الدین علیہ الرحمہ قرآن و حدیث سے روشنی حاصل کرتے ہوئے شیخ طریقت کی تلاش و جستجو کی۔ قسمت نے انہیں

قطب زمانہ، غوث یگانہ، مفتی اعظم عالم مصطفیٰ رضا بن امام احمد رضا کے مرکز روحانیت تک پہنچا دیا۔ شیخ طریقت نے توبہ کرانے کے بعد فیضان غوث الاعظم سے منور و مجلیٰ فرما کر رخصت کر دیا۔ جہاں بھی رہے پیر و مرشد کی توجہ سے غوث اعظم کی عنایتوں کی برسات ہوتی رہی۔ بلاشبہ آپ عظیم المرتبت صوفی ہیں۔ آپ کا شن قرآن و سنت کا آئینہ دار ہے۔ ذلک فضل اللہ یوتیہ من یشاء۔

ذکر الہی:

صوفیائے کرام کا ذکر الہی میں مشغول رہتے ہیں جس کے باعث انشراح صدور و اطمینان قلب اور روح کو منور و مجلیٰ کرنے کا سامان مہیا کرتے ہیں۔ ان کے سامنے حدیث قدسی اہل ذکر کی اہل مجالستی ہوتا ہے۔ (اخرجہ الامام احمد فی مسند) میرا ذکر کرنے والے میرے اہل مجلس ہیں۔ یعنی انہیں قرب خداوندی حاصل ہو جاتا ہے ذکر الہی کی مداومت کرنے والے کا دل زائل ہونے والی دنیا سے اچاٹ اور رحمت الہی کے دریا میں غوطہ زن رہتا ہے۔ اس میں تعجب نہیں اس لیے کہ صابر کامیاب و کامران ہوتا ہے۔

ذکر کے متعدد معنی ہیں کبھی ذکر بول کر قرآن کریم مراد لیا جاتا ہے:

إِنَّا نَحْنُ نُذَكِّرُكَ وَإِنَّكَ لَحَافِظُونَ،

کبھی نماز جمعہ مراد لیا جاتا ہے۔

يَا أَيُّهَا الَّذِينَ آمَنُوا إِذَا نُذِرَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ  
کبھی علم مراد لیا جاتا ہے:

فَسَلُّوا أَهْلَ الدِّكْرِ إِنْ كُنْتُمْ لَا تَعْلَمُونَ

اکثر مقامات پر ذکر سے تسبیح و تحلیل، تکبیر اور آقا ﷺ پر درود و سلام مراد لیا گیا

ہے۔

صوفیائے کرام کا ذکر الہی کی مداومت قرآن و حدیث کی روشنی میں ہے رب

ذوالجلال ارشاد فرماتا ہے:

فَاذْكُرُونِي اُذْكُرْكُمْ (سورۃ بقرہ آیت: ۱۵۲)

تم میری یاد کرو میں تمہارا چرچا کروں گا ارشاد خداوندی ہے:

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا وَسَبِّحُوهُ بُكْرَةً وَأَصِيلًا (سورۃ

الاحزاب آیت ۴۱-۴۲)

اے ایمان والو! اللہ کو بہت یاد کرو اور صبح شام اس کی پاکی بولو۔

ارشاد خداوندی ہے: الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ

تَطْمَئِنُّ الْقُلُوبُ (الرعد: ۲۸)

جو لوگ ایمان لائے اور ان کے دل اللہ کی یاد سے چین پاتے ہیں سن لو اللہ کی یاد

سے دلوں کو چین ہے۔

آقائے کائنات ﷺ ارشاد فرماتے ہیں:

مَثَلُ الَّذِي يَذْكُرُ رَبَّهُ وَالَّذِي لَا يَذْكُرُ رَبَّهُ مَثَلُ الْحَيِّ وَالْمَيِّتِ (رواہ

البخاری)

اس کی مثال جو اپنے رب کو یاد کرتا ہے اور جو یاد نہیں کرتا زندہ اور مردہ کی طرح

ہے۔ یعنی ذکر الہی کرنے والا زندہ اور نہ کرنے والا مردہ ہے۔

عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ إِنَّ اللَّهَ

مَلَائِكَهٖ يَطُوفُونَ فِي الطَّرِيقِ، يَلْتَمِسُونَ أَهْلَ الذِّكْرِ، فَإِذَا وَجَدُوا

قَوْمًا يَذْكُرُونَ اللَّهَ تَنَادَوْا: هَلُمُّوا إِلَى حَاجَتِكُمْ. قَالَ: فَيُخَفُّونَهُمْ

بِأَجْنَحَتِهِمْ إِلَى السَّمَاءِ الدُّنْيَا، قَالَ: فَيَسْأَلُهُمْ رَبُّهُمْ، وَهُوَ أَعْلَمُ

مِنْهُمْ: مَا يَقُولُ عِبَادِي؟ قَالَ: تَقُولُ: يُسَبِّحُونَكَ وَيُكَبِّرُونَكَ

وَيَحْمَدُونَكَ وَيُجَدِّدُونَكَ قَالَ: فَيَقُولُ: هَلْ رَأَوْنِي؟ قَالَ: فَيَقُولُونَ:

لَا وَاللَّهِ، مَا رَأَوْكَ. قَالَ: فَيَقُولُ: وَكَيْفَ لَوْ رَأَوْنِي؟ قَالَ: يَقُولُونَ:

لَوْ رَأَوْكَ كَانُوا أَشَدَّ لَكَ عِبَادَةً وَأَشَدَّ لَكَ تَحِيُّدًا وَأَكْثَرَ لَكَ تَسْبِيحًا،  
 قَالَ : يَقُولُ : فَمَا يَسْأَلُونَنِي؟ قَالَ : يَسْأَلُونَكَ الْجَنَّةَ، قَالَ : يَقُولُ :  
 وَهَلْ رَأَوْهَا؟ قَالَ : يَقُولُونَ : لَا، وَاللَّهِ، يَا رَبِّ، مَا رَأَوْهَا، قَالَ :  
 يَقُولُ : فَكَيْفَ لَوْ أَنَّهُمْ رَأَوْهَا؟ قَالَ : يَقُولُونَ : لَوْ أَنَّهُمْ رَأَوْهَا كَانُوا  
 أَشَدَّ عَلَيْهَا حِرْصًا، وَأَشَدَّ لَهَا طَلَبًا وَأَعْظَمَ فِيهَا رَغْبَةً، قَالَ : فَمِمَّ  
 يَتَعَوَّذُونَ؟ قَالَ : يَتَعَوَّذُونَ : مِنَ النَّارِ، قَالَ : يَقُولُ : وَهَلْ رَأَوْهَا؟  
 قَالَ : يَقُولُونَ : لَا وَاللَّهِ، يَا رَبِّ، مَا رَأَوْهَا، قَالَ : يَقُولُ : فَكَيْفَ لَوْ  
 رَأَوْهَا؟ قَالَ : يَقُولُونَ : لَوْ رَأَوْهَا كَانُوا أَشَدَّ مِنْهَا فِرَارًا، وَأَشَدَّ لَهَا  
 مَخَافَةً قَالَ : فَيَقُولُ : فَأَشْهَدُكُمْ أَنِّي قَدْ غَفَرْتُ لَهُمْ، قَالَ : يَقُولُ مَلَكٌ  
 مِنَ الْمَلَائِكَةِ : فِيهِمْ فُلَانٌ، لَيْسَ مِنْهُمْ، إِنَّمَا جَاءَ لِحَاجَةٍ، قَالَ : هُمْ  
 الْجُلُوسَاءُ، لَا يَشْفَقِي بِهِمْ جَلِيسُهُمْ. (اخرجه البخاری فی صحیحہ)

حضور رحمت عالم ﷺ نے ارشاد فرمایا کہ اللہ تعالیٰ کے کچھ فرشتے راستوں پر  
 چکر لگاتے رہتے ہیں جب وہ کچھ لوگوں کو ذکر الہی کرتے ہوئے دیکھتے ہیں۔ انہیں اپنے  
 پروں سے آسمان دنیا تک ڈھک لیتے ہیں رب کائنات سب کچھ جاننے کے باوجود  
 فرشتوں سے پوچھتا ہے کہ میرے بندے کیا کر رہے ہیں فرشتے عرض کرتے ہیں  
 تیرے بندے تیری تسبیح و تکبیر اور تحمید بجالا رہے ہیں رب کائنات فرشتوں سے پوچھتا  
 ہے کہ کیا میرے بندوں نے مجھے دیکھا ہے فرشتے عرض کرتے ہیں کہ نہیں پھر پوچھتا  
 ہے کہ اگر مجھے دیکھ لیں تو فرشتے عرض کرتے ہیں کہ تیرے بندے زیادہ سے زیادہ  
 عبادت اور تسبیح و تحمید کا بجالائیں گے رب کائنات پوچھتا ہے کہ میرے بندے کچھ مانگ  
 رہے ہیں فرشتے عرض کرتے ہیں کہ تیرے جنت کے طلبگار ہیں۔ رب تعالیٰ پوچھتا ہے  
 کہ کیا انہوں نے جنت دیکھا ہے فرشتے عرض کرتے ہیں کہ نہیں جب رب تعالیٰ پوچھتا  
 ہے کہ اگر وہ دیکھ لیں تو فرشتے عرض کرتے ہیں کہ تیرے بندے رغبت اور طلب جنت

کے لیے زیادہ عبادت و ریاضت تسبیح و تہجد میں مشغول رہیں گے، رب تعالیٰ پوچھتا ہے کہ کیا میرے بندے کسی چیز سے پناہ مانگ رہے ہیں فرشتے عرض کرتے ہیں کہ تیرے بندے دوزخ سے پناہ مانگ رہے ہیں رب تعالیٰ پوچھتا ہے کہ کیا میرے بندوں نے دوزخ کو دیکھا ہے فرشتے عرض کرتے ہیں کہ نہیں رب تعالیٰ پوچھتا ہے کہ اگر وہ دیکھ لیں تو فرشتے عرض کرتے ہیں کہ اگر وہ دیکھ لیں تو اس سے فرار کے لیے سخت کوشش کرتے ہوئے زیادہ سے زیادہ تسبیح و تہجد تکبیر و تہجد کا ورد کریں گے، رب تعالیٰ ارشاد فرماتا ہے فرشتہ گواہ ہو جاؤ کہ ذکر کی محفل میں جو ہیں میں نے سب کی مغفرت کر دی۔ راوی کا بیان ہے کہ انہیں فرشتوں میں ایک فرشتہ کہتا ہے کہ ان لوگوں میں فلاں بھی تھا۔ جوذاکرین میں سے نہیں تھا۔ وہ کسی حاجت سے آیا تھا رب فرماتا ہے انہیں ذاکرین کی صحبت میں بیٹھنے والا تھا اور نیکیوں کا ساتھی بد بخت نہیں ہوتا۔

قرآن و حدیث سے ذکر الہی کی برکتیں عیاں ہیں۔ صوفیائے کرام ذکر جہری ذکر خفی پاس انفاس ذکر قلبی کے خوگر ہوتے ہیں، یہی وجہ ہے کہ ان کا دل عرش الہی کا مظہر ہوتا ہے۔ قلب المومن عرش اللہ، بسا اوقات خاموش رہتے ہیں۔ مگر پاس انفاس اور ذکر قلبی میں مشغول رہتے ہیں۔ ہمارے ممدوح حضرت علامہ مفتی صوفی محمد نظام الدین علیہ الرحمہ ذکر الہی کے خوگر تھے۔ کبھی تلاوت قرآن مجید کے ذریعہ ذکر کبھی نوافل و تہجد کے ذریعہ ذکر کبھی درود پاک کے ذریعہ ذکر کبھی دلائل الخیرات کے ذریعہ، ذکر بوقت صبح یا عزیز یا اللہ بوقت ظہر یا کریم یا اللہ بوقت عصر یا جبار یا اللہ بوقت مغرب یا ستار یا اللہ بوقت عشاء یا غفار یا اللہ، ذکر جہری تنہائی میں کرتے ذکر خفی لوگوں کے درمیان کرتے جب خاموش رہتے تو پاس انفاس اور ذکر قلبی میں مشغول رہتے تھے گویا کہ ذکر الہی ان کا شیوہ تھا۔ خدا رحمت کندایں عاشقان پاک طینت را۔

**مجاہدہ:**

صوفیائے کرام مجاہدہ کے خوگر ہونے کے باعث کبر و نخوت اور نفس کی تباہ کاریوں

سے محفوظ رہتے ہیں۔ یہی وجہ ہے کہ صوفیائے کرام مجاہدہ کو اصل الوصول قرار دیتے ہیں۔ آغاز کی صحت انجام کے صحت کی نشاندہی کرتی ہے مجاہدہ میں پہلا مرحلہ نفس کی مخالفت ہے ارشاد خداوندی ہے:

إِنَّ النَّفْسَ لَأَمَّارَةٌ بِالسُّوءِ (سورہ یوسف آیت ۵۳)  
بے شک نفس تو برائی کا بڑا حکم دینے والا ہے۔

جب جب نفس احکام خداوندی کو انجام دینے سے روکتا ہے تو معصیت اور احکام خداوندی کی مخالفت سے مسرور ہوتا ہے۔ جب صوفیائے کرام نفس کشی کرتے ہیں۔ مجاہدات اور تزکیہ کے بعد وہی نفس طاعات و عبادات سے سادہ ہو جاتا ہے۔ کیونکہ جہاد و مجاہدہ دشمن سے مدافعت کا نام ہے۔ جہاد و مجاہدہ کے تین قسمیں ہیں۔ (۱) ظاہری دشمن سے جہاد (۲) شیطان سے جہاد (۳) نفس سے جہاد۔ تینوں جہاد مرد مومن کے لیے لازم و ضروری ہے۔ آیات قرآنی اس پر شاہد عدل ہیں۔

(۱) جاهدوا فی اللہ حق جہادہ

(۲) جَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ

حضور رحمت عالم ﷺ ارشاد فرماتے ہیں: جاهدوا اہواء کم کما تجاہدوا اعداء کم۔ اپنے نفس سے اس طرح جہاد کرو جس طرح اپنے ظاہری دشمنوں سے جہاد کرتے ہو۔

آقا ﷺ ارشاد فرماتے ہیں:

الْمُجَاهِدُ مَنْ جَاهَدَ نَفْسَهُ فِي اللَّهِ (الترمذی)

مجاہد وہ ہے جو رضائے الہی کے لیے نفس سے جہاد کرے۔

چوں کہ انسانی نفس تغیر و تبدل کا محتمل ہے۔ اگر ایسا نہ ہوتا تو انبیائے کرام کی بعثت کا کوئی مقصد نہ ہوتا۔ غصہ اس وقت مذموم ہے جب انسان اپنے لیے کرے وہی غصہ اس پر کرے جو احکام خداوندی کی مخالفت کر رہا ہو تو وہ مذموم نہیں محمود ہے۔ ہمارے

مدوح مفتی صوفی محمد نظام الدین علیہ الرحمہ نے قرآن و حدیث کا مطالعہ کیا اور اپنے شیخ طریقت سرکار مفتی اعظم ہند علیہ الرحمۃ والرضوان کی تعلیمات اور ان کی روش کو اپنانے کے بعد کبر و نخوت سے دور اور نفسانی خواہشات کو بالائے طاق رکھا۔ نفس کی مخالفت سے نفس امارہ کو مار کر نفس مطمئنہ بنادیا۔ نفس کشی کے باعث جو نفس مذموم تھا وہ محمود ہو گیا۔ پوری زندگی تدریس تصنیف و عظ و تقریر میں گزار دی خود دشنامی سے دور رہ کر مجاہدہ کے خوگر رہے۔ ذالک فضل اللہ یوتیہ من یشاء

خلوة:

صوفیائے کرام معین مدت کے لیے دنیاوی شغل کو چھوڑ کر رب ذوالجلال کے ذکر و فکر میں مشغول ہونے کا نام خلوت رکھتے ہیں، خلوت کی مشروعیت قرآن و حدیث سے ثابت بلکہ روحانیت کا آغاز خلوت سے ہوتا ہے یہی وجہ ہے کہ صوفیائے کرام خانقاہ میں طالبین و سالکین کو دنیاوی مشاغل سے علیحدہ کر کے طالب مولا بنانے کی کوشش کرتے تھے۔ رب کائنات ارشاد فرماتا ہے:

وَ اذْكُرْ اسْمَ رَبِّكَ وَ تَبْتَئِلْ اِلَيْهِ تَبْتَدِلْ (سورۃ مزمل آیت ۸)

اپنے رب کا نام یاد کرو اور سب سے ٹوٹ کر اسی کے ہو رہو، نماز تلاوت کلمہ طیبہ دنیاوی خیالات کو چھوڑ کر انجام دو۔

عَنْ عَائِشَةَ رَضِيَ اللَّهُ عَنْهَا أَنَّهَا قَالَتْ أَوَّلُ مَا بُدِيَ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنَ الْوَحْيِ الرَّؤْيَا الصَّادِقَةُ فِي النَّوْمِ، فَكَانَ لَا يَرَى رُؤْيَا إِلَّا جَاءَتْ مِثْلَ فَلَقِ الصُّبْحِ، فَكَانَ يَأْتِي حِرَاءً فَيَتَحَنَّنُ فِيهِ - وَهُوَ التَّعَبُّدُ - اللَّيَالِي ذَوَاتِ الْعَدَدِ، وَيَتَزَوَّدُ لِدَلِكْ ثُمَّ يَرْجِعُ إِلَى خَدِيجَةَ فَيَزَوِّدُهُ لِمِثْلِهَا، حَتَّى فَجِئَهُ الْحَقُّ وَهُوَ فِي غَارٍ حِرَاءٍ (رواه البخاری فی صحیحہ)

حضرت عائشہ صدیقہ رضی اللہ تعالیٰ عنہا فرماتی ہیں کہ رسول اللہ ﷺ کی وحی کا آغاز سچے خواب سے ہوا جو رات میں خواب دیکھتے دن کے اجالے میں ظاہر و باہر ہو



جاتا پھر آقا ﷺ نے خلوت کو پسند فرمایا اور غار حرا میں خلوت نشین ہو کر متعدد رات کی عبادات میں مصروف رہے۔ اسی لیے زادراہ ساتھ لے جاتے زادراہ ختم ہو جانے کی بعد حضرت خدیجہ رضی اللہ تعالیٰ عنہا کے پاس تشریف لاتے اور پھر زادراہ لے کر غار حرا میں تشریف لے جاتے غار حرا میں ہی پہلی وحی آئی حق کا ظہور ہوا۔

صوفیائے کرام خلوت کو ظہور حق کا باعث اسی حدیث پاک سے سمجھتے ہیں خلوت گوشہ نشینی اعتکاف کا مقصد یہ ہے کہ دنیا داری کو چھوڑ کر رجوع الی اللہ کے ساتھ نماز اور ذکر الہی کے ساتھ فنا فی اللہ کے اعلیٰ مقام پر فائز ہونا، ہمارے ممدوح حضرت علامہ مفتی صوفی محمد نظام الدین علیہ الرحمہ جلوت میں خلوت کے دلدادہ تھے۔ ماہ رمضان میں اعتکاف، مدرسہ میں تدریس کے بعد خود اپنے حجرے میں گوشہ نشین ہو کر یادِ الہی میں مصروف ہو جاتے دنیا داری سے دور رہ کر چند سالوں تک بلا تنخواہ ہے بخاری شریف کا درس خلوت نشینی کی کرشمہ سازی ہے، بلاشبہ جلوت میں خلوت کا لطف اٹھانے والے اپنے دور میں تصوف کے تاجدار تھے۔ ذلک فضل اللہ یوتیہ من یشاء



## حضور خطیب البراہین ایک عالم باعمل

مفتی محمد شہاب الدین نوری

صدر دارالافتادارالعلوم اہل سنت فیض الرسول، براؤں شریف

اللہ جل مجدہ نے اس دنیائے فانی میں بہت سارے نیک اور صالح بندوں کو پیدا فرمایا اور صبح قیامت تک پیدا فرماتا رہے گا، جن کے ذریعہ لوگ رشد و ہدایت کے موتی حاصل کرتے رہیں گے، انھیں نیک بندوں میں ایک شخصیت حضرت صوفی صاحب قبلہ کی ہے جنھیں ساری دنیا خطیب البراہین، پیر طریقت، رہبر شریعت، بقیۃ السلف حضرت علامہ الحاج مفتی صوفی محمد نظام الدین صاحب قبلہ نوری برکاتی کے نام سے جانتی و پہچانتی ہے۔

موصوف ایک مستند عالم باعمل، صاحب زہد و ورع و تقویٰ اور ”ان اکرمکم عند اللہ اتقاکم“ کی واضح تفسیر تھے، آپ نے اپنی زندگی کو اللہ اور اس کے رسول مقبول ﷺ کی رضا و خوشنودی حاصل کرنے کے لیے وقف کر رکھی تھی اور عبادت و ریاضت کو اپنی زندگی کا معمول بنا رکھا تھا، خلق خدا کو شریعت مطہرہ پر عمل کرنے کی تلقین کرنا اور انھیں شریعت مصطفویٰ پر عمل پیرا رہنے کی تاکید کرنا آپ کا شیوہ رہا، آپ نے اپنی دینی و اصلاحی تقریروں و تحریروں کے ذریعہ (جو قرآن و حدیث اور بزرگان دین کے اقوال و افعال کی روشنی میں ہوتی تھیں) بہت سے لوگوں کے دلوں میں اللہ اور اس کے رسول مقبول ﷺ کی محبت پیدا کر دیا، اس کی وجہ یہ ہے اگر خطیب صاحب زہد و ورع، نیک طبیعت و خصلت اور صاحب اخلاص ہو تو اس کی بات لوگوں کے دلوں میں گھر کر لیتی ہے، موصوف کی ذات اس بارے میں منفرد المثل تھی اور یہی نہیں بلکہ موصوف میں بہت ساری خوبیاں اللہ تبارک و تعالیٰ نے اپنے پیارے حبیب پاک ﷺ کے صدقے و طفیل پیدا فرمایا تھا، جس کی وجہ سے خلق خدا کی کثیر تعداد ان کی

طرف متوجہ رہی اور ان کے دامن سے وابستہ ہو کر اپنے گلے میں قادری پٹہ ڈال لیا۔ آپ اپنے زمانے میں ایک محتاط ممتاز شخصیت کی شکل میں جانے اور پہچانے جاتے رہے، وضو، غسل اور تمام عبادات اور امور دینیہ و دنیویہ میں آپ حتیٰ الوسع احتیاط برتتے اور سنت نبوی کی روشنی ہی میں سارے امور دینیہ و دنیویہ انجام دیتے نماز باجماعت ادا کرنے کی بھرپور کوشش کرتے تھے، ایسی شخصیت اس دور میں نایاب تو نہیں، ہاں کم یاب ضرور ہیں، آپ حضور مفتی اعظم ہند علیہ الرحمہ کے دست حق پرست پر بیعت ہوئے اور انھوں نے آپ کے دل کی دنیا ہی بدل دی، مخدوم ابن مخدوم حضور احسن العلماء سیدی سید مصطفیٰ حیدر حسن میاں علیہ الرحمۃ والرضوان مارہرہ مقدسہ نے حضور صوفی صاحب قبلہ علیہ الرحمہ کو اپنا خلیفہ مجاز بنایا اور سلسلہ برکاتتہ کے فروغ کی ذمہ داری عطا فرمائی، یوں ہی سلسلہ عالیہ قادریہ رضویہ کے فروغ کے لیے حضور رئیس الاقنیا حضرت علامہ الحاج حافظ محمد مبین الدین محدث امرہوہی علیہ الرحمہ نے آپ کو اپنا خلیفہ بنایا، آپ نے مشائخ کرام کے ذریعہ سپرد کی گئی ذمہ داری کو بحسن و بخوبی نبھایا اور آج ہندو بیرون ہند میں آپ کے لاکھوں مرید و عقیدت مند نظر آتے ہیں اور دنیائے سنیت میں آپ ایک پیر کامل کی حیثیت سے پہچانے جاتے رہے۔

۱۹۵۲ء میں الجامعۃ الاشرفیہ مبارک پور سے فراغت کے بعد آپ متعدد اداروں میں خدمت دین متین کرتے رہے اور آخر میں اہل سنت کے ایک عظیم اور مشہور قلعہ دارالعلوم اہل سنت تنویر الاسلام امرڈوبھ ضلع کبیر نگر میں آپ منصب شیخ الحدیث پر فائز رہے، جب آپ کی گورنمنٹی ملازمت ختم ہوئی تو اسی ادارے میں بلا معاوضہ رضائے الہی کے لیے بیس سالوں تک درس حدیث دیتے رہے جو حضرت صوفی صاحب قبلہ علیہ الرحمہ کی امتیازی شان ہے۔ آپ کے وصال سے دنیائے سنیت میں ایک عظیم خلا پیدا ہو گیا ہے جس کی بھرپائی مشکل نظر آرہی ہے۔

پروردگار عالم آپ کے پسماندگان کو صبر جمیل عطا فرمائے اور آپ کے فیضان کرم کو عام سے عام تر فرمائے۔ آمین۔



## خطیب البراہین: ایک انجمن

مولانا بدر الدجی مصباحی

صدر المدر سین دارالعلوم اہل سنت اشرفیہ ضیاء العلوم خیر آباد ضلع مٹو

زبدۃ العارفین، خطیب البراہین، سیدی و آقائی حضرت علامہ مفتی صوفی محمد نظام الدین صاحب قبلہ علیہ الرحمہ خلیفہ محصور احسن العلماء علیہ الرحمہ مارہرہ مطہرہ جماعت اہل سنت کے علما و مشائخ میں ایک منفرد اور فقید المثال شخصیت کے مالک اور بے پناہ اوصاف و خصائل کے جامع تھے۔

زہد و ورع، عفت و پارسائی، عبادت و ریاضت، تقویٰ و طہارت، علم و حکمت، فضل و کمال، توکل و استغناء، شرم و حیا، تواضع و منکسر المزاجی، صبر و تحمل، اتباع شریعت، ایفائے عہد، سادگی و کفایت شعاری، ایثار و قربانی، شاگرد نوازی و غربا پروری میں اپنی مثال آپ تھے، لباس کی سادگی کی بلندی اور قوت و اثر و نفوذ کا عالم یہ تھا کہ جس مجلس میں جلوہ بار ہوتے تھے دل کی دنیا زیر و زبر ہو جاتی ہے، عرفان و آگہی کی ایک ایسی شمع فروزاں تھے جس سے رشد و ہدایت کی تنویریں ضو بار ہوتی تھیں۔

آپ کی جودت طبع، ذکاوت و فراست، تبحر علمی حدیث دانی و نکتہ رسی کا بڑے بڑے اصحاب علم و فضل اور دیدہ و روں کو اعتراف تھا اور آج بھی ہے، ایک ہلکا پھلکا جسم رکھتے تھے لیکن عزم و استقامت اور ثبات قدمی کے ایک کوہ گراں تھے، کوثر و سلسبیل سے دھلی ہوئی زبان میں نگاہیں خمیدہ کیے ہوئے جب خطابت کے جواہر پارے لٹاتے تو ایسا محسوس ہوتا تھا کہ امام بخاری و امام مسلم کی مجلس علم سے ابھی ابھی اکتساب فیض کیے ہیں، جس موضوع کو عنوان سخن بناتے اسے دلائل و براہین اقوال ائمہ و محدثین سے ایسا مزین و آراستہ کر دیتے تھے کہ اذہان و قلوب متحیر ہو جاتے اور اثنائے تقریر میں مقتضائے حال کے مطابق اپنے موقف کی تائید میں جب مجدد اعظم امام اہل سنت امام احمد رضا علیہ الرحمہ کے اشعار پڑھتے تھے تو سامعین پر کیف اور وجد طاری ہو جاتا تھا

اور جب مسند تدریس پر فائز ہو کر بخاری و مسلم کا درس دیتے تو ایسا محسوس ہوتا تھا کہ اپنے زمانے کا کوئی حافظ حدیث ہے جو طالبان علوم نبوت کے سامنے احادیث کے زرجواہر بکھیر رہا ہے، نجی مجلسوں میں شیرینی گفتار کا عالم یہ تھا کہ بیٹھ جائیے تو اٹھنے کا جی نہ چاہتا تھا، رخ روشن ایسی کھلی کتاب تھی جسے دیکھتے ہی دلوں کے بند درپتے خود بخود کھل جاتے، جس کے حق میں دعا کر دیتے تو اس کا نصیب سنور جاتا، کسی مریض کو ہاتھ لگا دیتے تو شفا مل جاتی، وادی کہسار میں قدم رکھ دیتے تو بہا آ جاتی، اہل ایمان کے لیے جگرالہ کی ٹھنڈک گستاخان رسالت کے سروں پر حضرت عمر کی تلوار، سکوت کا عالم طاری ہو تو ایک راز سربستہ، شریعت و طریقت پر آنچ آجائے تو قہر و جلال کا ایک دھکتا ہوا انگارہ، اپنے چھوٹوں کے لیے مجسم شفقت اور اپنے بزرگوں کے سامنے سراپا ادب و نیاز مندی کے پیکر تھے۔

آپ کے پند و نصائح، دعوت و ارشاد، وعظ و تبلیغ سے ہزار ہا انسانوں کے دلوں میں عشق مصطفیٰ کی قد بلیں آج بھی جل رہی ہیں، آپ کے دم قدم سے فکر و اعتقاد کی نہ جانے کتنی تاریک وادیوں میں صبح اذعان و یقین کا اجالا پھیل گیا ہے غرضیکہ آپ دینی وقار اور اسلامی غیرت و حمیت کے ایک ایسے نادر نمونہ تھے جن کی مثال صرف تاریخ کے اوراق پر ہی مل سکتی ہے اور ایسا کیوں نہ ہو جب کہ آپ مشائخ مارہرہ کے برکاتی الطاف و عنایات کے گہوارہ فیض تھے اور اس عظیم خانوادے کا روحانی فیض آج بھی آپ پر سایہ فگن ہیں اور تاقیامت سایہ فگن رہے گا۔

افسوس کہ آج وہ عظیم المرتبت وہ بلند پایہ شخصیت ہمارے درمیان نہ رہی جو خلوت میں بھی ایک انجمن کی حیثیت رکھتی تھی۔

پروردگار عالم آپ کے مرقد انور کو انوار و تجلیات سے بھر دے اور آپ کے مراتب و درجات کو بلند سے بلند تر فرمائے ہمیں اور جملہ احباب اہل سنت بالخصوص آپ کے مریدین و معتقدین کو آپ کے نقش قدم پر چلنے کی توفیق رفیق عطا فرمائے۔ آمین

## خطیب البراہین ایک جامع شریعت و طریقت شخصیت

مولانا ڈاکٹر انوار احمد بغدادی

سابق صدر المدر سین دارالعلوم علیہ جہد اشاہی، بستی

ماضی قریب میں برصغیر ہندوپاک کی جن ممتاز ترین شخصیتوں نے ہمیں داغ مفارقت دیا ان میں خطیب البراہین حضرت صوفی نظام الدین صاحب علیہ الرحمہ کی ذات بابرکات بھی ہے، آپ کی عبقری شخصیت بڑی ہمہ جہت اور انقلاب آفریں تھی، بلکہ اگر آپ کو اپنے زمانہ میں شریعت و سنت کا سچا ترجمان کہا جائے تو ذرہ بھر مبالغہ نہ ہوگا۔ حضور صوفی صاحب علیہ الرحمہ ہر طبقہ انسانیت کے لیے آئیڈیل تھے، ایک طالب علم کے لیے حضرت کی حیات مبارکہ نمونہ عمل ہے، آپ کی شخصیت عمل و علم کا حسین سنگم نظر آتی تھی، آپ ایک طرف درس گاہ کے مسند نشین تھے تو دوسری طرف بحر طریقت کے شناور بھی تھے۔

آج مدرسہ و خانقاہ میں بڑی دوری پیدا ہو چکی ہے، مدرسوں میں علم رہ گیا ہے، روحانیت نہیں ہے، اور خانقاہوں میں روحانیت کا دعویٰ ہے علم نہیں ہے، اگر ہم صوفی صاحب کی روش پر چلیں تو ہمارا مدرسہ خانقاہ، اور ہر خانقاہ مدرسہ ہوگی، صوفی صاحب علیہ الرحمہ نے روحانیت و علمیت دونوں کو جمع کر لیا ہے، گویا آپ کی ذات سے مدرسہ بھی آباد ہے اور خانقاہ بھی قائم ہے۔

امام مالک فرماتے ہیں: ”من تصوف ولم یتفقہ فقد تزندق ومن تفقہ ولم یتصوف فقد تفسق ومن جمع بینہما فقد تحقق“ اس اخلاقی و علمی انحطاط کے دور میں اس قول کے سچے مصداق حضرت صوفی صاحب قبلہ ہی نظر آتے تھے، آپ کے یہاں تصوف بھی تھا اور تفقہ بھی، آپ ایک عظیم فقیہ بھی تھے اور بلند مرتبہ صوفی بھی، اور یہی وہ بنیادی چیز ہے جس کے ناتے آپ اہل علم کے طبقے میں ایک زبر دست عالم اور عوام کے نزدیک ایک مرشد برحق کی حیثیت سے متعارف تھے۔

آج ہماری خانقاہوں کا حال بڑا عجیب ہو گیا ہے، ایک پیر زادہ مرشد طریقت پہلے

بن جاتا ہے طالب علم بعد میں بنتا ہے، اور بہت سارے خانقاہی صاحبزادگان کا حال تو یہ ہوتا ہے کہ وہ پیر بننے کے بعد طالب علم بننے کی ضرورت ہی محسوس نہیں فرماتے ہیں، اس سلسلے میں ہمیں غوث اعظم کی حیات طیبہ کو دیکھنی چاہئے، آپ طالب علم پہلے بنے ہیں غوث اعظم بعد میں، سوکھی پیتیاں کھا کر ریاضت و مجاہدہ پہلے کیا ہے مسند ارشاد پر بعد میں بیٹھے ہیں، یہی حال ہمارے صوفی صاحب علیہ الرحمہ کا تھا کہ آپ نے اولاً طالب علمی کی زندگی گزاری، پھر تدریس شروع کیا اور اپنی اطاعت و عبادت اور ریاضت و مجاہدہ کی وجہ سے وقت کے عظیم شیخ طریقت بن گئے۔

ہمارے اسلاف کی شان بڑی نرالی ہے باحیات رہتے ہیں تو اپنے حال و قال سے رشد و ہدایت کا فریضہ انجام دیتے ہیں، اور بعد وفات جنازہ میں کثرت ازدحام، اپنے روحانی تصرفات، اور فیوض و برکات سے خلق خدا کی رہنمائی فرماتے ہیں، حضرت امام احمد بن حنبل اس کی واضح مثال ہیں، آپ کی نماز جنازہ میں پہلی بار سب سے زیادہ ازدحام ہوا، محتاط مورخین کے مطابق تقریباً ۲۵ لاکھ لوگوں نے آپ کی نماز جنازہ پڑھی، عینی مشاہدین نے اس وقت بڑی پیاری بات کہی تھی کہ حضرت امام احمد مصائب و آلام کی بھٹی میں تپ کر خالص سونا بن چکے ہیں، اس کثرت ازدحام کو دیکھ کر ۱۰ ہزار سے زائد غیر مسلموں نے اسی دن اسلام قبول کر لیا تھا، حضور صوفی علیہ الرحمہ کا حال بھی یہی تھا، آپ کی نماز جنازہ میں لاکھوں افراد نے شرکت کی، پہلی بار اتنی زیادہ بھیڑ میں نے کسی کی نماز جنازہ میں دیکھی۔

اللہ رب العزت ہمیں حضور خطیب البراہین کا نعم البدل عطا فرمائے، اور انہیں اعلیٰ درجات سے سرفراز فرمائے۔

ابر رحمت ان کے مرقد پر گہر باری کرے  
حشر تک شان کریمی ناز بر داری کرے



## حضور خطیب البراہین کا کشف

مولانا عبدالمصطفیٰ ندیم نعیمی مصباحی

محدث عصر، مرشد برحق، شیخ کامل حضور خطیب البراہین حضرت علامہ مفتی صوفی محمد نظام الدین قادری برکاتی رضوی علیہ الرحمہ کی پاکیزہ اور منور و معطر زندگی، علم و عمل، خلوص و لہیت، تقویٰ و طہارت، عبادت و ریاضت، تبلیغ و دعوت، ارشاد و اصلاح، تزکیہ نفس اور فراست باطنی وغیرہ بے شمار ظاہری اور باطنی محاسن سے عبارت تھی، درازی عمر اور جسمانی ضعیف و نقاہت کے باوجود مختلف سطح پر اصلاح باطن اور تطہیر نفس کا روحانی سلسلہ تادم حیات جاری رہا، جس کے نتیجے میں آج آپ کے تلامذہ، معتقدین، مریدین اور متوسلین لاکھوں کی تعداد میں پوری دنیا میں چھائے ہوئے ہیں، یقیناً اللہ عزوجل کا فضل خاص ہے جسے چاہتا ہے عطا فرماتا ہے۔

حضرت علیہ الرحمہ زمانہ طالب علمی سے ہی احکام شرعیہ کے سخت پابند رہے، جس وقت آپ جامعہ اشرفیہ مبارک پور میں جلالت العلم حضور حافظ ملت علیہ الرحمہ کے زیر سایہ کرم اپنی علمی اور روحانی پیاس بجھانے میں مصروف تھے، علما و مشائخ سے بارہا سنا گیا ہے کہ دارالاقامہ کے اس وقت کے نگراں کہا کرتے تھے کہ جب بھی فجر کے وقت طلبہ کو بیدار کرنے کے لیے ہاسٹل کا رخ کرتا، صوفی صاحب قبلہ کو بستر سے الگ، استنجا، مسواک اور وضو وغیرہ متعلقات نماز ہی میں مشغول پاتا۔ سبحان اللہ! سب جانتے ہیں کہ طالب علمی کا زمانہ کتنی آزادی اور بے باکی کا زمانہ ہوتا لیکن اس وقت بھی آپ کی دینی اور روحانی زندگی اس قدر منظم، مربوط اور مہذب نظر آرہی ہے کہ ہر زبان پکار اٹھتی ہے۔

ایں سعادت بزور بازو نیست  
تا نہ بخشد خدائے بخشندہ



خشیت الہی، محبت خداوندی اور عشق رسول میں ڈوبی ہوئی زندگی کا ہی غرہ تھا کہ جامعہ کے طلبہ اور آپ کے رفقا و احباب آپ کو اسی وقت صوفی صاحب کہہ کر پکارتے تھے لیکن آپ اس کو پسند نہیں فرماتے تھے، چنانچہ آپ کے جانشین صاحبزادے حبیب العلماء حضرت علامہ الحاج محمد حبیب الرحمن صاحب قبلہ رضوی بارہا بیان فرماتے ہیں کہ والد صاحب قبلہ ایک روز حضور حافظ ملت علیہ الرحمہ کی بارگاہ میں شکایت لے کے گئے کہ حضور! تمام طلبہ مجھ کو صوفی کہتے ہیں، شکایت سن کر حضور حافظ ملت علیہ الرحمہ نے آپ کی سادگی اور سنجیدگی دیکھ کر مسکراتے ہوئے فرمایا ”آپ صوفی ہیں تب ہی تو تمام لوگ صوفی کہتے ہیں، آپ کو برا نہیں ماننا چاہیے اور لیجیے آج سے میں بھی آپ کو صوفی کہوں گا“

ایک دوسری روایت کے مطابق حضور حافظ ملت علیہ الرحمہ نے فرمایا تھا کہ ”ابھی تو صرف لوگ صوفی کہہ رہے ہیں جب پوری دنیا آپ کو صوفی کہنے لگے گی تب آپ کیا کریں گے“ واہ رے نگاہ حافظ ملت (علیہ الرحمہ)! آپ نے جو فرمایا وہ آج دنیا کے سامنے ہے کہ علی الاطلاق صوفی صاحب کے لقب سے آپ ہی کی ذات مراد لی جاتی ہے اور یہ مقدس لقب آپ کا علم بن گیا۔

حضور صوفی صاحب قبلہ علیہ الرحمہ کے جملہ اوصاف حمیدہ الگ الگ تفصیلی مضمون یا کتاب کے متقاضی ہیں لیکن ذیل کے چند سطور کے ساتھ آپ کی فراست باطنی و ایمانی کے متعلق اپنے محسوسات و مشاہدات اور ایسے واقعات پیش کر رہا ہوں جو مجھ تک درایہ پہنچے ہیں، یقین ہے کہ یہ واقعات حضرت کے بہت سے مریدین و متقیدین و متوسلین کے جذبات و احساسات کے ترجمان ہوں گے۔

ذکر واقعات سے قبل فراست ایمانی کے متعلق کچھ بات ہو جائے تو بہتر ہے، حضور رحمت عالم ﷺ ارشاد فرماتے ہیں:

”اتقوا فراستہ المؤمن فانہ ینتظرون اللہ“

مومن کی فراست سے بچو! کیوں کہ وہ اللہ کے نور سے دیکھتا ہے۔ فراست ایمان کیا ہے؟ اس سلسلے میں عارف باللہ حضرت ابوالقاسم قشیری رحمۃ اللہ تعالیٰ علیہ واسطی رحمۃ اللہ تعالیٰ علیہ کے حوالے سے فرماتے ہیں کہ فراست وہ اٹھتے ہوئے انوار ہیں جو دلوں میں چمکتے ہیں اور ایسی متمکن معرفت ہے جو غیبوں میں ایک غیب سے دوسرے غیب تک رازوں کو اٹھائے ہوئی ہے یہاں تک صاحب فراست اشیا کو اس طرح دیکھتا ہے جس طرح حق سبحانہ اسے دکھاتا ہے، اس طرح وہ مخلوق کے ضمیر کی باتیں بتانے لگتا ہے۔ (رسالہ قشیریہ ۳۶۸)

چنانچہ بیان کیا جاتا ہے کہ حضرت امام شافعی اور حضرت امام محمد علیہما الرحمہ دونوں مسجد حرام میں تھے کہ ایک شخص آیا تو امام محمد علیہ الرحمہ نے کہا کہ میں اپنی فراست سے کہتا ہوں کہ یہ بڑھئی ہے، امام شافعی علیہ الرحمہ نے کہا کہ میرے نزدیک تو یہ لوہار ہے، اس پر انھوں نے اس شخص سے پوچھا تو اس نے کہا کہ پہلے میں لوہار کا کام کرتا تھا مگر اب بڑھئی کا کام کر رہا ہوں۔ (رسالہ قشیریہ)

نیز مستند روایتوں سے ثابت ہے کہ شاہ کرمانی بڑی تیز فراست والے تھے اور اس میں کبھی غلطی نہ کرتے اور فرمایا کرتے کہ جس شخص نے حرام سے اپنی نگاہ نیچی رکھی اور اپنے آپ کو شہوت سے روکے رکھا اور اپنے باطن کے مراقبہ کے ساتھ اور ظاہر کو سنت کی تابعداری کے ساتھ ہمیشہ آباد رکھا اور رزق حلال کھانے کا عادی ہو تو اس کی فراست میں خطا نہیں ہوگی اور احمد بن عاصم انطاکی علیہ الرحمہ فرماتے ہیں کہ حب اہل صدق کی مجلس میں بیٹھو، نیک نیتی سے بیٹھو اس لیے کہ یہ لوگ دلوں کے جاسوس ہوتے ہیں، یہ لوگ تمہارے دلوں میں اس طرح داخل ہوتے اور نکلتے ہیں کہ تم محسوس بھی نہیں کر پاتے۔ (رسالہ قشیریہ)

چنانچہ عارف کامل حضرت خیر النسا رحمۃ اللہ تعالیٰ علیہ فرماتے ہیں کہ میں اپنے گھر میں تھا کہ دل میں خیال آیا کہ جنید بغدادی دروازے پر ہیں مگر میں نے اس خیال کو

دل سے دور کر دیا مگر پھر دوبارہ اور سہ بارہ خیال پیدا ہوا، نکلا تو جنید دروازے پر تھے، انھوں نے فرمایا ”پہلے خیال پر کیوں نہیں نکلے؟“

اس طرح تصوف کی کتابیں سلف صالحین کی فراست ایمانی کے جواہر پاروں سے

لبریز ہیں۔

ع سفینہ چاہیے اس بحر بیکراں کے لیے

بلاشبہ حضور خطیب البراہین علیہ الرحمہ بزرگان دین کے سچے وارث اور امین تھے جنھوں نے خود کو اللہ و رسول کی محبت میں اس طرح فنا کر دیا کہ دنیا نظروں میں ہیج ہو گئی اور پروردگار عالم نے آپ کو ایسی روحانی توانائی عطا فرمائی کہ نگاہوں سے حجابات اٹھ گئے اور یہ کیفیت ہو گئی کہ:

ع جب ذرا گردن جھکائی دیکھ لی

آمد بر سر مطلب، دل تھام کر بیٹھیے، میں ابھی کمسن تھا اور شعور بھی ابھی بالغ نہیں ہوا تھا، سلسلہ قادریہ ایک عظیم شیخ معتقدین کی ایک جماعت کو داخل سلسلہ فرما رہے تھے، میں بھی اس مجلس میں بیٹھ گیا تھا لیکن شجرہ نہ پایا اور نہ ہی یہ معلوم کہ رجسٹر میں نام درج ہوا کہ نہیں، اس وقت اتنی تمیز نہیں تھی لیکن اسی ادنیٰ تعلق سے خود کو سلسلہ عالیہ قادریہ کا غلام سمجھتا تھا لیکن وقت گزر تا گیا، زندگی گناہوں سے بوجھل ہوتی گئی، اصلاح اعمال کی فکر ہوئی تو شدت سے احساس ہوا کہ کسی شیخ کامل کا دامن تھامے بغیر یہ راستہ پر خار ہے، دل پہلے ہی سے حضرت صوفی صاحب قبلہ علیہ الرحمہ کی عرفانی اداؤں کا اسیر تھا، زیارت و ارادت کے لیے چل پڑا، اس وقت آپ دارالعلوم اہل سنت تنویر الاسلام امرڈو بھاکی پرانی عمارت کے بالائی برآمدے میں تشریف فرما تھے، حضرت حبیب العلماء مدظلہ العالی نے فرمایا کہ والد صاحب قبلہ پر ابھی جذبی کیفیت کا غلبہ ہے پھر بھی کوشش کرتا ہوں، آپ نے حضرت سے درخواست کی کہ نچلول سے ایک عقیدت مند داخل سلسلہ ہونے کے لیے آئے ہیں، یہ سن کر مجذوبانہ لہجے میں فرمایا اچھا! نچلول سے

آئے ہیں؟ اور پھر برآمدہ میں آہستہ آہستہ چلتے ہوئے دور تک نکل گئے، کافی دیر کے بعد اپنی مخصوص جگہ پر بیٹھے اور غلامی میں داخل فرمایا، میں دل ہی دل میں خوش تھا کہ اچھا ہوا کہ بچپن کے شیخ کا ذکر نہیں کیا ورنہ خطر ح تھا کہ حضرت مرید نہ کرتے، یہ سوچ ہی رہا تھا کہ حضرت نے میری طرف دیکھ کر انگلی سے حاضرین کی طرف اشارہ کرتے ہوئے معنی خیز انداز میں فرمایا کہ ”یہ لوگ گواہ ہیں“ پھر جذبی کیفیت کا غلہ ہوا اور دوسری طرف نکل گئے، میں سوچ رہا تھا کہ میں نے حضرت کو چھوٹی بڑی مجلسوں میں مرید کرتے ہوئے دیکھا ہے خود میرے گھر کے بچے بڑے سب حضرت ہی کے غلام ہیں لیکن کبھی یہ جملہ ادا نہیں فرمایا، میں نے محسوس کر لیا کہ حضرت نے دل کی چوری پکڑ لی ہے اور اس جملہ سے صرف یہ باور کرایا ہے کہ نسبت سابقہ کو دیکھتے ہوئے تو مرید نہ کرتا لیکن تمھاری تڑپ، لگن اور ضرورت دیکھ کر قدموں میں جگہ دے دی اور اس پر سب کو گواہ بناتا ہوں، ابھی اس ورطہ حیرت و استعجاب سے ابھر بھی نہ پایا تھا کہ ایک بجلی اور گرپڑی، دل دھک سے رہ گیا، وہ اس طرح کہ ہم اور ہمارے ساتھی تردد میں تھے کہ حضرت اپنے صاحبزادے حبیب العلماء علامہ محمد حبیب الرحمن صاحب قبلہ خلافت و اجازت عطا فرما چکے یا نہیں؟ کیوں کہ آپ کا خاندان خالص علمی ہے اور لوگوں میں تذکرہ ہے کہ کسی کو بھی جانشین بنا سکتے ہیں، مولانا موصوف ستون کے پاس کھڑے تھے، ہم اور ہمارے رفیق سفر بھی وہیں تھے کہ حضرت ذکر و فکر میں کھوئے ہوئے وہاں سے گزرے اور اچانک ہماری طرف متوجہ ہو کر صاحبزادہ موصوف کی طرف انگلی سے اشارہ کرتے ہوئے اور مسکراتے ہوئے فرمایا ”امام صاحب“ اور آگے بڑھ گئے، بعد تحقیق معلوم ہوا کہ آپ نے مولانا موصوف کو خلافت و اجازت عطا فرمادی ہے۔

ابھی تین سال پہلے کی بات ہے کہ حضرت ایک پروگرام میں تشریف لائے ہوئے تھے، میں بھی زیارت کے لیے پہنچا، آپ حسب معمول نگاہیں نیچی کیے ہوئے تھے، دست بوسی کرنے والوں کا ہجوم تھا، میں بھیڑ کے پیچھے بائیں جانب کچھ

فاصلے پر کھڑا سوچ رہا تھا کہ لگتا ہے دیر تک انتظار کرنا پڑے گا، اچانک حضرت گردن بائیں جانب موڑ کر اشارے سے بلانے لگے، یہ دیکھ کر ہجوم نے راستہ دے دیا اور دست بوسی کا موقع مل گیا، حضرت سر پر ہاتھ رکھا اور دعاؤں سے نوازا، اس پروگرام میں حضرت کی فراست باطنی کا ایک اور نمونہ دسترخوان پر دیکھنے کو ملا چوں کہ آپ دیر سے تشریف لائے تھے اس لیے جس تخت پر تشریف فرما تھے اسی پر دسترخوان بچھا دیا گیا، کھانا آگیا، سب کھانے میں مشغول ہو گئے، یہ دسترخوان سلا دے خالی تھا، میں نے دل میں کہا کہ سلا دے کے لیے کسے سے کہنا مناسب نہیں، ادھر کیا دیکھتا ہوں کہ حضرت نے اپنے ہاتھ سے سلا دے کی پلیٹ ادھر بڑھادی، میں خوش بھی تھا اور شرسار بھی کہ جب حضرت دور دراز رہنے والے اس اجنبی گنہگار پر اتنے مہربان ہیں تو جنھوں نے خود کو آپ کے قدموں میں ڈال دیا ہو گا ان پر عنایتوں کا ساون بھادوں کس طرح برستا ہوگا۔

ابھی دو سال پہلے قصبہ نچلول سے معزز علما کی ایک جماعت زیارت کے لیے لہولی گئی تھی، جس میں مولانا خیر اللہ حسینی، قاری ریاض الدین مصباحی اور مولانا محمد قاسم صاحب برہانی مصباحی کے اسما قابل ذکر ہیں، واپسی پر ان حضرات نے بتایا کہ جب ہم لوگ حضرت کے کمرے میں دست بوسی کے بعد بیٹھے تو گھر کا بنا ہوا کوئی خشک میٹھا پیش کیا گیا، قاری صاحب نے دل میں خیال کیا کہ میٹھا بہت لذیذ ہے، تکلف مانع نہ ہوتا تو اور کھاتا، حضرت فوراً حرکت میں آگئے اور دونوں ہاتھوں کو ہلاتے ہوئے عجیب و غریب انداز میں فرمانے لگے خوب کھاؤ خوب کھاؤ..... آخر میں کچھ میٹھا پلیٹ میں باقی رہ گیا تو برہانی صاحب نے سوچا کہ اس کو بطور تبرک سمیٹ کر اپنے پاس رکھ لیں لیکن ان کے ہاتھ بڑھانے سے پہلے ہی حضرت نے جلدی جلدی اسے اٹھا کر ایک طرف رکھ دیا اور واپسی کے وقت بہت کچھ تبرکات عطا فرمائے۔

ظاہر یہ واقعات معمولی لگتے ہیں لیکن حضرت کی صحبت میں رہنے والے اور آپ

کے احوال و کوائف سے واقفیت رکھنے والے خوب جانتے ہیں کہ یہ واقعات غیر معمولی ہی نہیں بلکہ نہایت غیر معمولی ہیں اور الفاظ و کلمات سے تو صرف واقعات کی تعبیر ہوتی ہے، عشق و روحانیت اور معرفت و حقیقت کے معانی اتنے نازک اور لطیف ہوتے ہیں کہ الفاظ و محاورات کا بوجھ برداشت نہیں کر سکتے۔

ع

فیضانِ محبت عام سہی عرفانِ محبت عام نہیں



تا حشر سلامت رکھا یا رب اس میکدہٗ روحانی کو  
مدہوش ہوں میکش پی پی کر گردش میں ہمیشہ جام رہے



## خطیب البراہین پر اکابر اہل سنت کوناز

مولانا مبارک حسین مصباحی

ایڈیٹر ماہ نامہ اشرفیہ مبارک پور ضلع اعظم گڑھ

قرآن عظیم نے اسلامی معاشرے میں فرد کی عظمت و افتخار اور عند اللہ مقبولیت کی بنیادی نقطہ نظر کی وضاحت ان الفاظ میں فرمائی ہے: ”إِنَّ أَكْرَمَكُمْ عِنْدَ اللَّهِ أَتْقَاهُمْ“، بیشک اللہ کے یہاں تم میں عزت والا وہ جو تم میں پرہیزگار ہے۔ علامہ جامی علیہ الرحمہ کے اس شعر نے بڑے دل آویز پیرائے بیان میں اس حقیقت کی وضاحت فرمادی ہے۔

بند ہ عشق شدی ترک نسب کن جامی

کہ دریں راہ فلاں ابن فلاں چیزے نیست

اس روشنی میں جب ہم صوفی باصفا خطیب البراہین حضرت علامہ شاہ محمد نظام الدین صاحب قبلہ علیہ الرحمہ کی پاکباز زندگی کا جائزہ لیتے ہیں تو ان کی حیات کا ہر پہلو ہمیں دعوتِ نظارہ دیتا ہے اور ان کے سفر حیات کی ہر منزل پر فروکش ہونے کو جی چاہتا ہے اور خاص بات یہ ہے کہ آپ کی مبارک حیات کا مطالعہ کرنے سے دل کار جہان خدا اور سول کی اطاعت کے لیے بڑھتا ہے۔

سرتا بقدم ہر کجا کی می نگرم

کرشمہ دامن دل می کشد کہ جااں جا است

مضبوط میانہ قد، پُر نور گول چہرہ، تابندہ پیشانی جس پر شب بیداری کے آثار نمایاں، خدا ترس بچی نگاہیں، ہمہ وقت ذکر و فکر میں سر خمیدہ، نور عرفان سے تابدار بڑی بڑی آنکھیں، انتہائی شفاف اور سادہ لباس زیب تن، دوپلی ٹوپی کبھی کبھی پُر وقار عمامہ، سفید لنگی، کم گوئی اور گوشہ نشینی عادت، سفر میں مریدین و متوسلین کی ہدایت

ورہنمائی، غیر شرعی امور پر حکمت بھری گرفت، مدرسہ میں طالبان علوم نبویہ کو درس قرآن وحدیث، خالی اوقات میں مطالعہ کتب یا اوراد و وظائف میں مشغول، اسوہ رسول اور معمولات مشائخ پر زندگی گزارنے کا وفور شوق، دل و دماغ انکساری و تواضع سے لبریز، دینی غیریت و حمیت سے سرشار، بلند کردار و عمل کے پیکر، اخلاق و سخاوت کے دریا، اپنے اکابر کا درجہ احترام، اصاغر پر اعتماد اور خوب خوب بارش کرم، ان کی محفل میں خیر ہی خیر، خود پسندی اور غیبت و عیب جوئی سے دور، وہ بلاشبہ بقیۃ السلف تھے، ان کا حال و قال پیکر علم و تقویٰ تھا، ایک جہاں ان کے کردار و عمل کی خیر سے آج بھی خیرات پارہا ہے اور ہمیں یہ فخر ہے کہ ہم ان کے عہد میں زندگی گزار چکے ہیں، وہ اسلامی میزان پر عظیم انسان ہیں اور یہی ناقابل شکست معیار عظمت ہے جو بقائیں باقی رہے گا اور فنا میں غیر فانی رہے گا، قرآن مقدس نے اہل ایمان و یقین کے جس مقدس قافلے کے لیے عزت و عظمت کا مژدہ جانفزا سنایا ہے، آپ ان میں سے ایک نظر آتے ہیں ”وَلِلّٰهِ الْعِزَّةُ وَلِرَسُولِهِ وَلِلْمُؤْمِنِينَ“ اور عزت تو اللہ اور اس کے رسول اور مسلمانوں ہی کے لیے ہے۔

حضرت صوفی صاحب قبلہ پر اکابر اہل سنت بھی ناز کیا کرتے تھے، ایک مرتبہ ممبئی کے کھڑک والی مسجد میں حضور احسن العلماء علیہ الرحمہ کی بارگاہ میں کسی مرید نے حضرت صوفی صاحب قبلہ علیہ الرحمہ کے متعلق عرض کیا حضور آپ کے خلیفہ حضرت صوفی صاحب قبلہ علیہ الرحمہ کے ذریعہ سلسلہ عالیہ قادریہ برکاتیہ کا خوب فروغ ہو رہا ہے، یہ سن کر حضرت اٹھ کر بیٹھ گئے اور انتہائی فرح و انبساط کے ساتھ فرمانے لگے جی ہاں! یہ حسن کا حسین انتخاب ہے، پھر دیر تک دعاؤں سے نوازتے رہے۔

بزرگوں کے فیضان اور ذاتی اوصاف و کمالات کی وجہ سے حضرت صوفی صاحب قبلہ علیہ الرحمہ کی شخصیت اپنی حیات میں مرجع خلائق تھی اور آج بھی ان کا مزار مقدس زیارت گاہ خاص و عام ہے، زہد و ورع کی دل آویزی اور بلند نسبتوں نے آپ کو قبول عام



عطا فرمادیا ہے، ملک کے بیشتر علاقوں میں آپ کے تلامذہ مریدین و متوسلین ہزاروں کی تعداد میں موجود ہیں، بقول حضرت مولانا عبدالمبین نعمانی صاحب قبلہ مدظلہ العالی:

”حضرت خطیب البراہین مدظلہ العالی کی ذات ہمیشہ سے اخلاص پیشہ اور دین پرست رہی ہے، حرص و ہوس کو آپ نے دور کا سلام کہ دیا ہے، جو آپ کے صفائے باطنی اور ذکائے قلبی کی علامت ہے، آپ کی مقناطیسی شخصیت نے بڑے بڑے گمراہوں اور دنیا داروں کو صفائے قلبی کی راہ پر لگا دیا ہے، آپ کی ادنیٰ توجہ اور روحانی تربیت نے ہزاروں تاریک دلوں کو دین کا اجالا بخش دیا ہے اور کتنے ہی ناپختہ اذہان میں تصلب فی الدین کی شمع روشن کر دی ہے۔“

افسوس کہ آج ہم ایسی بلند پایہ شخصیت سے محروم ہو گئے۔ مولیٰ تعالیٰ آپ کے مراتب و درجات کو بلند سے بلند تر فرمائے اور اہل سنت و جماعت پر آپ کا فیضان عام فرمائے۔ آمین بجاہ سید المرسلین ﷺ ہر اہل تقا علیہ السلام



## خطیب البراہین واقعات کی روشنی میں

مولانا محمد طاہر القادری مصباحی

شیخ الحدیث دارالعلوم اہل سنت غوثیہ نظامیہ، حسنی، بستی

حضور خطیب البراہین حضرت علامہ الحاج الشاہ صوفی مفتی محمد نظام الدین رضوی

مصباحی نور اللہ مرقدہ کی حیات طیبہ کا ہر گوشہ تابناک ہے۔

آپ کی ذات محتاج تعارف نہیں، ایک گمنام آبادی سے اٹھنے والا یہ بادل ملک کے طول و عرض میں ٹوٹ کر برسواور نہ جانے کتنے بھٹکے ہوئے لوگوں کو سنتوں کا عالم و عامل بنادیا، پروردگار عالم نے آپ کو ایسی مقبولیت عطا فرمائی کہ تین دہائیوں کے مختصر سے عرصے میں لاکھوں لوگ آپ کے دامن کرم سے وابستہ ہو گئے، اپنا ہویا بیگانہ ہر کوئی آپ کا مداح نظر آتا ہے۔

چاہے تقویٰ و پرہیزگاری کا معاملہ ہو یا دنیاوی معاملات کا، درس و تدریس کا میدان ہو یا خطابت کا، احترام علما کا معاملہ ہو یا سادات کا، گھریلو معاملات ہو یا ذاتی زندگی کا ہر میدان میں آپ کی زندگی آئینے کی طرح صاف و شفاف نظر آتی تھی۔

آپ کی زندگی سنتوں کی حسین پیکر تھی، آپ کی حیات طیبہ کا ہر باب نرالا تھا اس لیے آپ کی زندگی امت مسلمہ کے لیے نمونہ عمل ہے۔ ہم ذیل میں آپ کی حیات طیبہ کے کچھ واقعات جو مختلف کتابوں میں بکھرے ہوئے ہیں یا کچھ ایسے واقعات جو ہمیں دیگر احباب کے حوالے سے ملے یا جس کا میں خود چشم دید گواہ ہوں قارئین کے سامنے پیش کرنے کی سعادت حاصل کر رہا ہوں۔ ہو سکتا ہے کہ مرشد برحق کی زندگی کا یہ باب کسی کی زندگی میں انقلاب برپا کر دے تو لیجیے کچھ واقعات حاضر خدمت ہیں، ملاحظہ فرمائیے۔

## تر بیت اولاد

### نماز باجماعت کا ہمیشہ خیال رکھیں

میں اس سلسلے کا آغاز آپ کی گھریلو زندگی سے کر رہا ہوں، آج یقیناً ہم اپنی گھریلو زندگی میں بہت ہی غافل ہوتے ہیں خود تو پہلی صف میں نماز پڑھنا ادا کرتے ہیں مگر ہمارے گھر کا ماحول کیا ہوتا ہے اس کو ہم سے بہتر کوئی نہیں جانتا مگر حضور خطیب البراہین قدس سرہ کی حیات طیبہ کا یہ باب ملاحظہ کریں اور دیکھیں کہ کس طرح آپ اپنے گھروالوں کی شرعی زندگی پر نظر رکھتے تھے۔

حضور خطیب البراہین قدس سرہ اکثر جمعرات کو اپنے آبائی وطن آگیا میں امرڈوبھا سے چل کر آتے تھے، ایک مرتبہ جمعرات کو آپ اپنے آبائی وطن آگیا میں تشریف فرما تھے، برسات کا موسم تھا، رات تاریک تھی، کالے گھنے بادلوں نے ستاروں کو بھی ڈھانپ لیا تھا گرج اور چمک کے ساتھ ساتھ تیز بارش ہو رہی تھی اندھیرا اس قدر کہ ہاتھ پھیلانے پر بھی نظر نہ آئے، عشا کا وقت ہو گیا، آپ عشا کی تیاری کرنے لگے، وضو فرمایا، ایک ہاتھ میں چھتری اور دوسرے میں لالین لی اور مسجد کے لیے چل پڑے مسجد کا راستہ کچا تھا تیز بارش کی وجہ سے نالے کی شکل اختیار کر چکا تھا، اسی راستے سے چلتے ہوئے آپ مسجد پہنچے اور باجماعت نماز ادا کی، نماز ادا کرنے کے بعد واپس گھر لوٹے، گھر کے اندر قدم رکھا اور آپ کی نگاہ آپ کے اکلوتے صاحبزادے (حبیب العلماء علامہ حبیب الرحمن رضوی صاحب قبلہ) پر پڑی، آپ فرماتے ہیں بابو میں نے آپ کو مسجد میں نہیں دیکھا، صاحبزادے ابھی کم عمر تھے، آپ عرض کرتے ہیں کہ ابوجان بارش بہت تیز ہو رہی تھی، رات تاریک تھی اور راستہ کیچڑا لود تھا والدہ ماجدہ نے فرمایا بیٹا گھر ہی پر نماز ادا کر لو اس لیے میں نے گھر ہی میں نماز عشا ادا کر لی ہے، قربان جائیے حضور خطیب البراہین قدس سرہ کی تربیت پر آپ فرماتے ہیں کہ بیٹا یہ تو ٹھیک ہے کہ بارش ہو رہی تھی، رات تاریک تھی، راستہ خراب تھا اس لیے آپ نے

گھر پر نماز ادا کر لی مگر ہمیں ایک بات بتاؤ اگر رات اس قدر تاریک ہو، بارش اسی طرح ہو رہی ہو اور اچانک آپ کے والدین کی طبیعت خراب ہو جائے اور ڈاکٹر دوسری آبادی میں موجود ہو تو ایسی صورت میں کیا آپ اپنے والدین کے لیے رات کی تاریکی، خراب راستہ اور کیچڑ دیکھیں گے یا ڈاکٹر کو دوسری آبادی میں بلانے جائیں گے، اتنا سننا تھا کہ صاحبزادے تڑپ اٹھے اور عرض کیا ابا حضور! یہ کیسے ہو سکتا ہے کہ ہم اپنے والدین کے لیے ڈاکٹر کے پاس نہ جائیں، آپ قربان جائیں حضور خطیب البراہین قدس سرہ پر آپ فرماتے ہیں بیٹا نماز تو اس رب کے لیے ادا کی جاتی ہے جو ہم سب کو پیدا کرنے والا اور رزق دینے والا ہے، آپ کے والدین کی سانسیں اسی رب کی عطاؤں سے ہیں تو پھر آپ نے اس رب کی عبادت کے لیے بارش اور کیچڑ کیوں دیکھا، آپ نے فرمایا بیٹا نماز باجماعت بہت ضروری ہے اس لیے آئندہ اس کا احتیاط رہے کہ نماز باجماعت ترک نہ ہو۔

سبحان اللہ! تربیت اولاد کا کیا ہی عمدہ طریقہ ہے، کیا ہم اپنے اولاد کی تربیت کے لیے اس قدر بیدار ہیں، کہیں ہماری اولاد بے نمازی تو نہیں اگر ایسا ہے تو حضور خطیب البراہین قدس سرہ سے کچھ سیکھیں۔

### والدین کی خدمت

ہم سب کے گھروں میں والدین رہتے ہیں ان کے ساتھ ہماری طرز زندگی کس طرح ہوتی ہے ہم سے بہتر کوئی نہیں جانتا، ان کی آرام گاہ کا انتخاب ہم کہاں کرتے ہیں، ان کے بستر کس طرح ہوتے ہیں اور ان کی خدمت ہم کس طرح کرتے ہیں سماج کے ہر طبقے پر یہ آفتاب نیم روز کی طرح روشن ہے، ہمارے قارئین میں سے تقریباً ہر کوئی جانتا ہے کہ ماں کے قدموں کے نیچے جنت ہے مگر کیا آپ نے ماں کے اس قدم کو کبھی چوما، یہ آپ ہی بتا سکتے ہیں مگر آئیں ایک عارف باللہ کی زندگی کا یہ باب بھی ملاحظہ کریں کہ گھر سے باہر جس کے قدم چومنے کو امت مسلمہ سعادت مندی کی بات سمجھتی تھی

گھر کے اندر وہ کس کے قدموں کا بوسہ دیتا تھا، گھر سے باہر لوگ جس کے سامنے ہاتھ باندھے کھڑے رہتے تھے گھر میں وہ کس کے سامنے ہاتھ باندھے کھڑا ہوتا تھا، گھر کے باہر جس کی خدمت کرنا لوگ اپنے زندگی کی معراج تصور کرتے تھے گھر کے اندر وہ کس کی خدمت کیا کرتا تھا، اپنے گھر کے اندر کی کہانی حضور حبیب العلماء مدظلہ العالی کی زبانی ملاحظہ فرمائیں۔

آپ فرماتے ہیں کہ ابا حضور جب جمعرات کو گھر پر تشریف لاتے تو سب سے پہلے دادی جان کے پاس تشریف لے جاتے، سلام عرض کرتے اور قدم بوسی کرتے جو بھی بیٹھا وغیرہ یا کچھ کھانے کا سامان لاتے ان کی بارگاہ میں پیش فرماتے اور دادی جان سب کو تقسیم کرتیں، بستر وغیرہ دیکھتے اور سوتے وقت تیل لے کر دادی جان کے پاس جاتے اور سر میں تیل لگانے لگتے ہم گھر کے لوگ کہتے کہ حضور رہنے دیں یہ خدمت تو ہم لوگوں کے لیے چھوڑ دیں اس پر حضور خطیب البراہین قدس سرہ فرمایا کرتے تھے کہ آپ لوگ تو ہمیشہ ان کی خدمت کرتے رہتے ہیں آخر میری بھی تو ماں ہیں روز تو نہیں کر پاتا مگر آج موجود ہوں یہ خدمت ہمیں ہی کرنے دیجیے، آپ دادی جان کی خدمت کرتے اور ان کی خیریت دریافت کرتے رہتے اور جب دارالعلوم اہل سنت تنویر الاسلام امرڈوبھا جانے کے لیے تیار ہوتے تو دادی جان کے پاس جاتے، سلام عرض کرتے اور قدموں کو چوم کر دعا کی درخواست کرتے، جب والد گرامی چلنے لگتے تو دادی جان اپنے رب کے حضور دست بدعا ہوتیں اور ان الفاظ میں دعا کرتی ”مولا تعالیٰ ہمارے بابو کو سورج کی طرح چمکا“۔

یہ حالات تو والدہ ماجدہ کی حیات طیبہ میں رہے، انتقال فرمانے کے بعد جب بھی گھر تشریف لاتے تو والدین کی قبر پر فاتحہ خوانی کے لیے ضرور جاتے۔

محترم قارئین! یہ تو سچ ہے کہ حضور خطیب البراہین قدس سرہ متقی پرہیزگار، عابد شب زندہ دار، سنتوں کے عامل اور عالم تھے مگر آپ کے عروج اور بلندی میں یقیناً آپ کی والدہ ماجدہ کی دعاؤں کا اہم کردار رہا۔

اب ہم غور کریں کہ کیا ہم اپنے والدین کا اس قدر احترام کرتے ہیں؟ کیا ہم اپنے والدہ کے قدموں کا بوسہ دیتے ہیں؟ کیا ہم اپنے والدین کی خدمت حضور خطیب البراہین قدس سرہ کی طرح کرتے ہیں؟ یا صرف گھر والوں اور نوکروں ہی پر بھروسہ کیے ہوتے ہیں؟ کیا ہمارے بستر کی طرح ہمارے والدین کے بھی بستر ہوتے ہیں؟ کیا ہماری رہائش گاہ کی طرح والدین کی رہائش گاہ بھی آرام دہ ہے؟ کیا ہم اپنے مرحومین کی قبروں پر فاتحہ خوانی کے لیے جاتے ہیں؟ اگر ان سب کا جواب ہاں میں ہے تو لائق مبارکباد ہیں، آپ ہمیشہ خوشحال رہیں گے کیوں کہ ان آنکھوں نے مطیع و فرمانبردار اولاد کی خوشحال زندگی دیکھی ہے اور اگر نہیں تو غفلت سے بیدار ہوں اور اس عارف باللہ کی زندگی اپنے لیے نمونہ عمل بنائیں۔

### رشتوں کا احترام

حضور خطیب البراہین قدس سرہ نہ صرف اپنے والدین اور گھر والوں کا خیال رکھتے تھے بلکہ بھائیوں پر بھی آپ کی نظر عنایت کچھ کم نہیں تھی گو کہ سارے بھائی الگ الگ رہ کر اپنی زندگی گزارتے تھے مگر اس کے باوجود بھی حضور خطیب البراہین قدس سرہ نے تاحیات اپنے بھائیوں کو اپنے سے الگ کبھی نہیں سمجھا بلکہ ان کا ہمیشہ خیال کرتے رہے اور بھائی لوگ بھی آپ کا بے حد احترام کرتے تھے، آج تو پیر کا مرید اس کے گھر والے ہی نہیں ہوتے مگر یہ حضور خطیب البراہین قدس سرہ کی ذات بابرکات تھی کہ جس کے گھر والے، خاندان والے پوری آبادی والے اور پورے علاقے کو دیکھ لیں اکثر آپ ہی کے مرید بنائے جاتے ہیں۔

نبیرہ حضور خطیب البراہین حضرت علامہ محمد سعید نظامی بیان فرماتے ہیں کہ نانا حضور یوں تو اپنے بھائیوں کا ہمیشہ خیال رکھتے تھے مگر شعبان المعظم میں جب مدرسے میں تعطیل ہوتی تو اپنے سارے بھائیوں کے لیے کپڑا اور دیگر سامان لیتے، گھر تشریف لاتے، سارے بھائیوں کی دعوت کرتے، ساتھ میں بیٹھ کر کھانا کھاتے، کھانے کے

بعد ہر بھائی کو کپڑا اور کچھ رقم عطا فرماتے اور بھائی لوگ بھی آپ کا از حد احترام کرتے اور نانا کی بات ان سب کے لیے حرف آخر ہوتی۔

آپ غور فرمائیں کہ آج ہمارے گھروں میں بھی بھائی ہیں، کیا ہمارا سلوک اپنے بھائیوں کے ساتھ اس قدر مشفقانہ اور دوستانہ ہے، کہیں ہم لوگ مقدمات میں تو الجھے نہیں ہیں، اللہ رب العزت توفیق دے تو اس مرشدِ حق کی زندگی سے کچھ سیکھیں کیوں کہ سب کچھ یہیں رہ جائے گا، مٹھی باندھ کر آئے تھے اور ہاتھ پھیلا کر کفن میں ملبوس ہو کر بہت جلد ہم مٹی کے سپرد ہونے والے ہیں۔

### رشتے داروں کا احترام

شہزادہ حضور خطیب البراہین کی سب سے چھوٹی صاحبزادی۔ ”کُرا“ میں مقیم الحاج ولی اللہ عرف نواب سیٹھ کے لڑکے الحاج محمد عمران نظامی سے منسوب ہیں، جب رشتہ طے ہوا اس وقت حضرت کے آبائی وطن موضع اگیا پوسٹ چھاتا ضلع سنت کبیر نگر میں کچھ مراسم کی ادائے گی کے لیے حاجی نواب صاحب کی آمد ہوئی تھی۔

نبیرہ خطیب البراہین پیر طریقت حضرت علامہ الحاج محمد سعید نظامی صاحب قبلہ بیان کرتے ہیں کہ اس دن نانا حضور امرڈو بھا سے اپنے مکان پر تشریف لائے ہوئے تھے، جب حاجی ولی اللہ عرف نواب سیٹھ حضرت کے گھر پہنچے اور مہمان خانہ میں آئے تو وہاں پہلے سے حضرت تخت پر بیٹھے ہوئے تھے، حضرت نے حاجی صاحب کو کمرے کے اندر آتے ہوئے دیکھا تو حضرت تخت سے اتر گئے اور چند قدم چل کر حاجی صاحب کا استقبال کیا پھر ان کا دونوں ہاتھ تھام لیا اور تخت پر بیٹھنے کے لیے کہنے لگے مگر حاجی صاحب نے معذرت کی پر حضرت نے پھر تخت پر بیٹھنے کے لیے کہا مگر حاجی صاحب مسلسل انکار کرتے رہے، جب حاجی صاحب کے انکار کا سلسلہ دراز ہوا تو حضرت نے فرمایا حاجی صاحب پیری مریدی کا رشتہ اپنی جگہ اور رشتہ داری اپنی جگہ آج آپ ہمارے دروازے پر رشتہ دار کی حیثیت سے آئے ہیں، مہمان کی مہمان نوازی

اور اس کی قدر کرنا ہمارے آقا کی سنت ہے، اس لیے آپ آج ہمارے ساتھ تخت ہی پر بیٹھیں، چنانچہ حضرت نے حاجی صاحب کو اپنے بغل تخت پر بٹھایا۔

مذکورہ بالا واقعہ سے ہمیں کچھ سیکھنے کی ضرورت ہے، ہم کتنوں ہی بلندیوں کو چھولیں مگر رشتہ اور رشتہ داروں کا احترام کرنا اور انھیں عزت دینا اسلام کا طریقہ ہے اگر ہم اپنے کسی غریب رشتہ دار کو عزت دیں گے تو ہماری عزت میں کمی نہیں ہوگی۔

### انسانی ہمدردی

ایک انسان کو دوسرے انسان کے ساتھ ہمدردی رکھنا، اس کی ضرورتوں کو پورا کرنا اسے مصائب و آلام سے بچانا مذہب اسلام نے جس طرح لوگوں کو سکھایا کسی اور مذہب کے اندر انسانیت کی یہ مثال نہیں ملتی، پیغمبر اعظم صلی اللہ تعالیٰ علیہ وسلم نے ارشاد فرمایا ”ارحموا فی الارض یرحمکم من فی السماء“ یعنی زمین والوں پر رحم کرو پروردگار تم پر رحم فرمائے گا۔

کرو مہربانی تم اہل زمیں پر

خدا مہرباں ہوگا عرش بریں پر

اسی انسانی ہمدردی نے نہ جانے کتنے کفر و شرک سے تاریک دلوں میں نور ایمان کا اجالا عطا فرمادیا، عہد رسالت میں جنگی قیدیوں کے ساتھ مشفقانہ سلوک نے بہت سے دلوں میں عظمت اسلام کا سکہ بٹھادیا، مسلمان بالخصوص صوفیائے کرام نے انسانی ہمدردی کی وہ مثالیں قائم کیں ہیں جنہیں پڑھ کر آج بھی انسانی جماعت میں انسانیت کا جذبہ پیدا ہو جاتا ہے، یوں تو حضور خطیب البراہین قدس سرہ کی انسانی ہمدردی کے بہت سارے واقعات مشہور ہیں مگر ہم ذیل میں چند واقعات کا تذکرہ کر رہے ہیں جسے آپ بھی پڑھیں اور حضور خطیب البراہین قدس سرہ کے جذبہ انسانیت کا اندازہ لگائیں۔



## غیر مسلم فیملی کو اپنی چادر اڑھادی

اس واقعہ کے راوی حضرت علامہ محمد محسن صاحب قبلہ نظامی سابق شیخ الحدیث دارالعلوم اہل سنت تنویر الاسلام امرڈوبھا ہیں جنہیں حضور خطیب البراہین قدس سرہ سے بیعت کا شرف بھی حاصل ہے اور ایک لمبے عرصہ تک حضور خطیب البراہین قدس سرہ کے سفرو حضر کے ساتھی رہے، آپ یوں تحریر فرماتے ہیں:

”ایک مرتبہ راقم الحروف (حضرت علامہ محمد محسن نظامی) مغربی یوپی کے تبلیغی دورے پر مرشد گرامی قدس سرہ کے ہمراہ گیا تھا، راستے میں بریلی شریف میں امام اہل سنت مجدد دین و ملت اور سیدی سرکار مفتی اعظم ہند اور دیگر خاندانہ اعلیٰ حضرت کی بارگاہوں میں حاضری دینے اور فاتحہ خوانی کے لیے ہم لوگ صبح سویرے بریلی اسٹیشن پر اتر گئے۔

سردی کا زمانہ تھا مسافرین ٹھنڈک سے ٹھٹھرے ہوئے پلیٹ فارم پر فروکش تھے، حضور مرشد گرامی قدس سرہ کو لال اہلی کی چادر اُڑھا کر میں کسی کام کے لیے چلا گیا، تھوڑی دیر کے بعد جو لوٹ کر آیا تو حیرت سے میری آنکھیں پھٹی کی پھٹی رہ گئیں، میں نے دیکھا کہ آپ کے جسم پر چادر نہیں ہے مجھے بڑا تعجب ہوا بلا کچھ پوچھے میں نے اپنی گرم شال حضرت کو اڑھادی اور بستر بند کھول کر اطمینان سے بٹھادیا، جب حضرت اطمینان سے بیٹھ گئے تو میں نے عرض کیا حضور چادر کیا ہوئی؟ آپ نے فرمایا کہ قریب کے مسافر کے پاس چھوٹے چھوٹے بچے ہیں، ٹھنڈک سے وہ ٹھٹھر رہے تھے میں نے انہیں اوڑھنے کے لیے اس چادر کو دے دیا، آپ کی بات سن کر میں تھوڑی دیر تک سوچتا رہا، آپ کی اس انسانی ہمدردی و ایثار و قربانی کے مظاہرے میں آپ کے اعلیٰ انسان ہونے کی ساری خوبیاں نظر آنے لگیں اور بے ساختہ زبان پر یہ آگیا۔

رموز مملکت خویش خسرواں می داند

خیر ہم لوگ صبح کے اجالے کا انتظار کر رہے تھے، جب صبح ہوئی اور ہر طرف

اجالا پھیل گیا تو ہم لوگ اسٹیشن سے چلنے کی تیاری کرنے لگے اس وقت میں نے ان لوگوں سے چادر لے کر حضور مرشد گرامی قدس سرہ کو دے دی، میرا خیال تھا کہ اگر میں خود سے نہ مانگ لیا ہوتا تو حضور مرشد گرامی قدس سرہ چادر کو چھوڑ ہی دیتے۔ (خطیب البراہین اور مقام تصوف)

آج تو ٹھنڈک میں ٹھٹھرنے والوں کی تصویر کھینچ کر شوشل میڈیا پر ضرور ڈالی جاتی ہے مگر ان کے اوپر چادر نہیں اور اگر کوئی چادر ڈالتا بھی ہے تو سب سے پہلے اس کی تصویر لے کر پوری دنیا میں یہ خبر پہنچانے کی کوشش کرتا ہے کہ ہم نے آج ایک چادر کسی غریب کو دی ہے میں سمجھتا ہوں کہ یہ انسانی ہمدردی نہیں بلکہ خود نمائی ہے، صوفیائے کرام کی خاموش تبلیغ نے کتنوں کو اپنا اسیر بنالیا تھا، آج کے اس پُرفتن دور میں ان مقدس ہستیوں کے طرز زندگی کو عام کرنے کی ضرورت ہے۔

### حاجت مندوں کی حاجت روائی

حضور خطیب البراہین قدس سرہ کی انسانی ہمدردی کا یہ واقعہ بھی ملاحظہ کرتے چلیں:

اس واقعہ کے راوی نبیرہ خطیب البراہین حضرت علامہ الحاج محمد سعید نظامی صاحب قبلہ ہیں وہ بیان کرتے ہیں:

جس زمانے میں میں دارالعلوم اہل سنت تنویر الاسلام امرڈوبھا میں زیر تعلیم تھا، میں نے خود دیکھا کہ ضرورت مند لوگ آپ کے پاس آتے اور اپنی ضرورت پیش کرتے، نانا حضور حتی المقدور ان کی مدد فرماتے، ایک دن کی بات ہے کہ ایک سید صاحب تشریف لائے دوپہر کا وقت تھا، گرمی کا مہینہ تھا، میری ان سے ملاقات ہو گئی انھوں نے نانا حضور سے ملنے کی خواہش ظاہر کی نانا حضور کسی کتاب کا مطالعہ کر رہے تھے، مجھے دیکھ کر فرمایا کہو سعید میاں کیا بات ہے، میں نے عرض کیا نانا حضور ایک سید صاحب آئے ہیں وہ آپ سے ملنا چاہتے ہیں، نانا حضور نے ان کے لیے چادر بچھانے کا حکم دیا، جب

چادر بچھادی گئی تو مجھ سے فرمایا کہ سید صاحب کو بلا لاؤ، میں سید صاحب کے پاس گیا اور عرض کیا کہ تشریف لے چلیں حضرت نے آپ کو بلا لیا ہے، جب سید صاحب نے کمرے کے اندر قدم رکھا تو نانا حضور نے آگے بڑھ کر ان کا استقبال کیا، گلے سے لگایا اور نہایت ہی ادب و احترام کے ساتھ بچھائی ہوئی چادر پر بٹھایا، خیریت دریافت کی اور فوراً چائے ناشتے کا انتظام کرایا، چائے ناشتے کے بعد نانا حضور نے آنے کا مقصد دریافت کیا، سید صاحب نے اپنی جیب سے ایک پرچی نکالی اور نانا حضور کے ہاتھوں میں تھمادی، آپ نے اس پرچی کو پڑھا اور رکھ لیا، وہاں سے اٹھے الماری کھولی اور اچھی خاصی رقم لفافے میں رکھا، جب سید صاحب چلنے لگے تو اس لفافے کو سید صاحب کو نذر کیا اور عرض کیا اس عاصی کی طرف سے یہ حقیر نذرانہ قبول فرمائیں اور ساتھ ہی ساتھ یہ بھی عرض گزار ہوئے کہ آپ کو جب بھی کوئی ضرورت پیش آئے تو مجھ حقیر کو ضرور مطلع فرمائیں ان شاء اللہ جو بھی ہو گا خادم خدمت کے لیے حاضر رہے گا۔

کیا آج کے لوگوں میں احترام سادات اور خدمت خلق کا یہ جذبہ موجود ہے؟ حضور خطیب البراہین قدس سرہ کی زندگی ان سب لوگوں کے لیے نمونہ عمل ہے جو اپنی دولت و ثروت کو صرف اپنے اہل و عیال ہی کا حق سمجھ بیٹھے ہیں، کاش وہ لوگ حضور خطیب البراہین قدس سرہ کی زندگی سے سبق حاصل کرتے اور اپنی دولت کا کچھ حصہ غریب و مساکین پر خرچ کرتے تو بہت سے گھروں میں چولہے جل جاتے اور بہت سارے لوگ ساہوکاروں کے پنجہ ظلم سے نجات پا جاتے۔

حاجت مندوں کی امداد کا انوکھا طریقہ

انسانی ہمدردی کا ایک واقعہ لگے ہاتھوں اور ملاحظہ کرتے چلیں، اس کے بھی راوی نبیرہ خطیب البراہین پیر طریقت حضرت علامہ الحاج محمد سعید نظامی صاحب قبلہ ہی ہیں:

آپ بیان کرتے ہیں کہ ایک دن عصر کی نماز ہو چکی تھی، دارالعلوم اہل سنت

تنویر الاسلام کے طلبہ چائے نوشی کے لیے بڑی تیزی کے ساتھ چوراہے کا رخ کر رہے تھے، قدیم ہاسٹل کے اوپر کا حصہ تقریباً طلبہ سے خالی ہو چکا تھا، نانا حضور عصر کی نماز ادا کر کے اپنے کمرے میں تشریف فرما تھے، ہر روز کی طرح اس روز بھی میں نانا حضور کے پاس اپنے چائے ناشتے کی رقم لینے کے لیے کمرے میں داخل ہوا، سلام عرض کیا نانا حضور اپنی درس گاہ میں تشریف فرما تھے، نگاہ اٹھائی اور میری جانب دیکھ کر مسکرائے اور اپنی جیب سے کچھ پیسہ نکالا اور مجھے عطا کیا پیسہ پانے کے بعد میں دروازے کی طرف چلا ہی تھا کہ نانا حضور نے ارشاد فرمایا میاں سعید رکو میں رک گیا، آپ نے مجھے اپنے قریب بلایا اور جیب سے کچھ روپے نکال کر میرے ہاتھ میں دیتے ہوئے فرمایا مٹھی بند کر لو اور فلاں محلے میں فلاں جگہ ایک مکان ہے، برآمدے میں ایک بوڑھے شخص آپ کو بیٹھے ہوئے ملیں گے یہ رقم انھیں دے آؤ اور ہاں مٹھی نہ کھولے گا۔

میں نے وہ رقم لی اور مٹھی بند کیے ہوئے سیدھے اس محلے میں پہنچا، نانا حضور نے جس جگہ کی نشاندہی کی تھی ٹھیک اسی جگہ اس مکان کے برآمدے میں میں نے ایک ضعیف اور کمزور بوڑھے آدمی کو لیٹا ہوا پایا، سلام کیا انھوں نے سلام کا جواب دیا تو انھوں نے فوراً کہا کیا صوفی صاحب نے بھیجا ہے، میں نے جواب میں ہاں کہا، انھوں نے وہ رقم لے لی اور دعائیں دینے لگے، میں اپنا راستہ پکڑا اور سیدھے دارالعلوم واپس آ گیا۔

آپ بیان فرماتے ہیں کہ نانا حضور امرڈوبھا میں بہت سارے لوگوں کے گھروں کی ہفتے کی بازار کرواتے تھے، بہت سارے ضرورت مندوں کی ضرورتوں کو پورا کرتے تھے مگر یہ کام اتنا چھپا کر کرتے تھے کہ لوگوں کو کانوں کان خبر نہیں ہوتی تھی اور حالات بھی یہی بتاتے ہیں کہ حضور خطیب البراہین قدس سرہ لوگوں پر دل کھول کر خرچ کرتے تھے، یہ بات تو عصر حاضر میں ہر کوئی جانتا ہے۔

حضرت مولانا الحاج محمد سعید نظامی صاحب قبلہ بیان کرتے ہیں کہ امرڈوبھا میں کچھ ایسے غریب گھر تھے جنہیں میں بہت اچھے سے جانتا ہوں کہ نانا حضور ان کے ہفتے کی

بازار پابندی سے کراتے تھے اور بہت سارے لوگ ایسے تھے جو پابندی کے ساتھ آتے تھے اور نانا حضور انھیں رقوم عنایت کرتے تھے اور حقیقت بھی یہی ہے کہ حضور خطیب البراہین قدس سرہ اپنے نذرانے کا اکثر حصہ خدمت خلق میں خرچ کرتے تھے، یہ بات تو کسی سے پوشیدہ نہیں کہ عصر حاضر میں اگر کسی کی تھوڑی بہت پیری مریدی چل گئی تو پھر کیا کہنا چند سالوں میں پیر صاحب کا گھر محل میں تبدیل ہو جاتا ہے، یوں ہی اگر کسی صاحب کی خطابت چل گئی تو پھر کیا کہنا اندر سے لے کر باہر تک لفافے کی جھلک نظر آتی ہے مگر حضور خطیب البراہین قدس سرہ کے گھر اور اہل خانہ سے جو واقف ہوں گے انھیں بخوبی معلوم ہو گا کہ اس مرد درویش نے اپنے اور اپنے اہل و عیال کے لیے کوئی محل یا حویلی تعمیر نہیں کی بلکہ مکان اس طرح رہا کہ جس سے اہل خانہ کی ضرورت پوری ہو جائے، ایسا بھی نہیں کہ بینک بیلنس رکھے ہوں، جس وقت آپ امرڈوبھا سے لہرولی بازار تشریف لائے اس کے بعد میں آپ کے پوتے حضرت علامہ ضیاء المصطفیٰ نظامی صاحب کے ساتھ امرڈوبھا گیا، علامہ موصوف آپ کے کمرے کی چابی لیے ہوئے تھے، ہم دونوں نے امرڈوبھا کے تنویر الاسلام میں وقت کے بے تاج بادشاہ کا جب کمرہ کھولا تو الماریاں کتابوں سے بھری ملیں، ڈسک کھولا گیا تو اس میں دس دس کی نوٹ کی ایک گڈی ملی جو سات یا آٹھ سو روپے تھا، اس کے علاوہ اس مرد درویش کے کمرے میں کچھ نہ ملا ہاں کچھ رسیدیں ملیں جس میں پانچ ہزار، دو ہزار، ایک ہزار اسی طرح رقوم درج تھے، یہ رسیدیں ان اداروں کی تھیں جس کو حضور خطیب البراہین قدس سرہ پابندی کے ساتھ چندہ دیا کرتے تھے اور ایک چیک بک ملا جو آپ کے سروس کے زمانے کا تھا اس میں چھ روپے کی باقی رقم ملی، امرڈوبھا سے پورا سامان لا کر لایا گیا میں حضرت علامہ ضیاء المصطفیٰ نظامی اور حضرت علامہ محمد سعید نظامی صاحبان کے ساتھ ہر بار گیا مگر خدا شاہد ہے کہ آپ کے سامان میں کتابوں کے علاوہ دو یا تین چھوٹی اٹیچی، دو چھوٹے چھوٹے بیگ جس میں کپڑے کے علاوہ کچھ نہ تھا ایک چھوٹا سا پلاسٹک کا ہیٹر جسے

خود مولانا محمد سعید نظامی صاحب نے ٹھنڈک سے بچنے کے لیے حضرت کے لیے خرید اتھا، اس کے علاوہ کچھ نہ ملا جب کہ یہ بات ہر کوئی جانتا ہے کہ حضور خطیب البراہین قدس سرہ کی خطابت کا ڈنکا اس وقت تک بجتا رہا جب تک آپ تقریر کرتے رہے اور جب آپ نے تقریر کرنا بند کیا اس وقت آپ ملک کے طول و عرض میں ایک عظیم شیخ طریقت کی شکل میں پہچانے جانے لگے تھے اور رہ گئی بات گھر کے اخراجات کی تو آپ کے صاحبزادے شیخ طریقت حبیب العلماء حضرت علامہ محمد حبیب الرحمن رضوی صاحب قبلہ مدظلہ العالی ایک زمانے سے گورنمنٹی سروس میں تھے اور اچھے خطیب بھی ہیں، ان سے گھر کے اخراجات بحسن و خوبی چل رہے تھے، ایسا نہیں کہ حضور خطیب البراہین قدس سرہ کے پاس روپے پیسے نہیں آتے، آتے ضرور اور بہت آتے مگر آپ ایک جملہ اکثر کہا کرتے تھے طمع مکن، منع مکن، جمع مکن یعنی کسی سے نذر و نیاز کی لالچ نہ کرو، اگر کوئی پیش کرتا ہے تو منع نہ کرو اور جب مل جائے تو اسے ذخیرہ اندوزی نہ کرو، اس پر پوری زندگی بڑی ہی سختی کے ساتھ عمل پیرا رہے، رقمیں آتیں اور اسے حاجت مندوں میں خرچ کرتے۔

پروردگار عالم علمائے کرام، خطبا و پیران ذوی الاحترام کو اس مرد درویش کے نقش قدم پر چلنے کی توفیق رفیق عطا فرمائے۔ آمین

حضور خطیب البراہین قدس سرہ اپنے نذرانے کی رقم صرف غریبوں، حاجت مندوں اور مجبوروں پر ہی خرچ نہیں کرتے بلکہ دینی مدارس و مساجد کی بھی تعمیر میں بڑھ چڑھ کر حصہ لیتے تھے، حضرت علامہ الحاج محمد سعید نظامی صاحب بیان کرتے ہیں کہ نانا حضور جب بھی کسی مسجد یا مدرسے کی بنیاد رکھتے تو ذمہ داران کو بلا کر آہستہ سے کچھ رقم انہیں دیتے اور کہتے اسے لیجیے نل لگو لیجیے گا یا کسی اور ضرورت میں لگا لیجیے گا، خود میری آبادی میں دارالعلوم اہل سنت غوثیہ نظامی حسنی ضلع بستی کے گراؤنڈ میں واقع نظام المساجد کی تعمیر میں اکثر روپے نانا حضور کی جیب کا ہی لگا ہوا ہے گویا کہ تعمیر مساجد

و مدارس میں بھی آپ دل کھول کر رقم خرچ کرتے تھے، تعمیر مسجد و مدرسہ میں روپیے لگانے کا آپ کے دل میں جذبہ کوٹ کوٹ کر بھرا ہوا تھا۔

یک مشت سوا لاکھ روپے تعمیر مسجد کے لیے مرحمت فرمائے

حضور خطیب البراہین علیہ الرحمہ کے اکلوتے صاحبزادے حبیب العلماء شیخ طریقت حضرت علامہ الحاج الشاہ محمد حبیب الرحمن صاحب قبلہ مدظلہ النورانی بیان فرماتے ہیں:

”۲۰۰۰ء میں جب علماء و مشائخ کے ہاتھوں لہرولی بازار ضلع کبیر نگر کی سرزمین پر جامعہ برکاتیہ حضرت صوفی نظام الدین کی بنیاد کی رکھی گئی تو اس کے کچھ دنوں بعد ایک دن مجھے ابا حضور نے دارالعلوم اہل سنت تنویر الاسلام امرڈوبھا بلایا، میں اور سیٹھ عبدالعزیز امرڈوبھا پہنچے تو ابا حضور اپنے کمرے میں تشریف فرما تھے ہم دونوں لوگ کمرہ کے اندر داخل ہوئے اور سلام و دست و بوسی کر کے سامنے دوڑا نو ہو کر بیٹھ گئے، چائے و ناشتہ کے بعد ابا حضور نے مجھ سے کمرے کا دروازہ بند کرنے کے لیے کہا اور میں نے دروازہ بند کر دیا، اس کے بعد مجھ سے فرمایا اوپر جو اٹیچی رکھی ہوئی ہے اسے اتاریے، میں نے اٹیچی اتاری پھر ابا حضور نے مجھے اٹیچی کی چابی عنایت فرماتے ہوئے ارشاد فرمایا کہ اسے کھول لے، جب میں نے اٹیچی کھولی تو اس میں بہت سارے لفافے بھرے ہوئے تھے، ابا حضور نے فرمایا یہ میرے مریدوں کے دیے ہوئے لفافے ہیں انھیں کھول لے اور اس میں موجود رقموں کو شمار کیجیے، میں اور عبدالعزیز سیٹھ لفافے کھول کھول کر روپے شمار کرنے لگے، جب تمام رقموں کا حساب لگایا گیا تو کل رقم ایک لاکھ پچیس ہزار روپے تھے، میں نے عرض کیا حضور اس میں کل رقم ایک لاکھ پچیس ہزار روپے ہیں، اس پر ابا حضور نے ارشاد فرمایا یہ وہ رقمیں ہیں جنہیں مریدوں نے مجھے نذرانے میں دیا تھا اور میں نے اسے سنبھال کر رکھا تھا، میری دلی خواہش ہے کہ یہ رقم اللہ کے گھر کی تعمیر میں لگائی جائے اس لیے اسے لے جائیں اور جامعہ کے گراؤنڈ میں ایک مسجد کی

تعمیر کریں چنانچہ میں نے وہ ساری رقم سیٹھ عبدالعزیز کے حوالے کر دیا اور اس رقم سے جامعہ برکاتیہ حضرت صوفی نظام الدین لہرولی بازار میں ایک عظیم الشان مسجد کی بنیاد رکھی گئی جس کا نام نظام المساجد رکھا گیا“

یہ ہے حضور خطیب البراہین علیہ الرحمہ کا جذبہ تعمیر مسجد کے لیے، اس عمر میں تو لوگ ایک ایک روپے اپنے بچوں کے لیے اکٹھا کرتے ہیں مگر اس مرد حق آگاہ کی ذات ستودہ صفات کو ملاحظہ کریں، یہ ایک ایک روپے مسجد کی تعمیر کے لیے اکٹھا کر رہے تھے حضور خطیب البراہین علیہ الرحمہ کی اس خطیر رقم سے ایک وسیع و عریض مسجد کی بنیاد تو رکھ دی گئی مگر افسوس کا مقام یہ ہے کہ اس بنیاد پر ابھی تک اینٹ بھی نہیں رکھی گئی، کاش کوئی اہل دل مریدوں میں سے اٹھتا اور اپنے پیرومرشد کی خواہش کی تکمیل کے لیے اس بنیاد پر مسجد کی تعمیر کر دیتا تو یقیناً اس سے حضور خطیب البراہین علیہ الرحمہ کی روح بہت خوش ہوتی اور مرشد کے خصوصی فیضان سے مالا مال رہتا۔

### نماز کا اہتمام

حضور خطیب البراہین علیہ الرحمہ شریعت مصطفویہ کے عالم تھے اور اس کے عامل بھی، شریعت مصطفیٰ علیہ التَّحِیۃ و التَّنَآءِپ کے نزدیک جان سے زیادہ عزیز تھی، آپ ہر ممکن شریعت مصطفویہ پر سختی کے ساتھ عمل پیرا تھے، عبادات کے معاملے میں گو کہ نوافل چھپا کر ادا کرتے تھے جیسا کہ اس کا حکم ہے مگر فرائض کا خاص اہتمام فرماتے، جب نماز کا وقت ہوتا استنجا فرماتے، عمدہ اور نفیس لباس زیب تن فرماتے، عمامہ شریف باندھتے، پھر مسجد کی جانب چل پڑتے، باجماعت نماز ادا کرتے اور پھر واپس اپنے کمرے میں تشریف لاتے آپ کی زندگی کا اکثر و بیشتر حصہ سفر ہی میں گزرا، پھر بھی آپ کی یہ کوشش رہتی کہ نماز کو اس کے وقت ہی پر ادا کی جائے، حالت سفر میں نماز کے اہتمام کا چند واقعہ میں قارئین کے نذر کر رہا ہوں کہ جس سے آپ اندازہ لگا سکتے ہیں کہ حضور خطیب البراہین علیہ الرحمہ نماز کا کس درجہ اہتمام فرماتے تھے۔



یہ واقعہ مدھیہ پردیش کے اس ضلع کا ہے جس کی نوے فیصد آبادی آدی واسیوں کی ہے اس کے راوی حضرت مولانا خورشید احمد نظامی صاحب ہیں جو حضور خطیب البراہین علیہ الرحمہ کے شاگرد و مرید اور حضور حبیب العلماء صاحب قبلہ کے خلیفہ بھی ہیں جو آدی واسیوں کے اس علاقے میں گاؤں کھیتروں میں جا کر آج بھی اسلام و سنیت کے فروغ کے لیے کوشاں ہیں، اس علاقے کے اکثر مسلمان سلسلہ نظامیہ سے منسلک ہیں جس میں حضرت مولانا خورشید احمد نظامی کا کلیدی کردار رہا ہے، وہ بیان کرتے ہیں:

”۱۹۹۵ء میں جب حضور خطیب البراہین علیہ الرحمہ کی آمد آمد شہر جھابوا میں ہوئی اور مسجد سے یہ اعلان کیا گیا کہ ایک مرشد برحق کی آمد ہوئی ہے تو لوگ دیدار کے لیے پروانہ وار حاضر ہونے لگے، چند دن حضرت کا قیام شہر جھابوا میں رہا، شدہ شدہ حضور خطیب البراہین قدس سرہ کے آمد کی خبر پڑوسی ضلع علی راج پور کے لوگوں کو ہوئی تو ان لوگوں نے مجھ سے رابطہ کیا اور ایک دن کا پروگرام شہر علی راج پور کے لیے مانگا، حضور مرشد گرامی سے اجازت لے کر میں نے ایک شب کا پروگرام انھیں دے دیا، جھابوا سے علی راج پور کا فاصلہ تقریباً ۸۰ کلومیٹر کا ہے مگر اس وقت سڑکیں اس قدر بوسیدہ تھیں جو دن کے اجالے ہی میں مسافروں کو منہ چڑھاتیں تھیں، مرشد گرامی نے ظہر کی نماز جامع مسجد میں ادا کی اور علی راج پور چلنے کے لیے تیار ہو گئے، سواری کے لیے ایک جیپ لائی گئی، حضور مرشد گرامی صاحب قبلہ اپنے رفقاء سفر کے ساتھ جیپ میں بیٹھ گئے، میں بھی ساتھ میں ہولیا، جھابوا سے جیپ ابھی کچھ دور چلی ہی تھی کہ مرشد برحق میری طرف متوجہ ہوئے اور ارشاد فرمایا بابو علی راج پور کتنا دور ہے، میں نے عرض کیا حضور وہی ۸۰ کلومیٹر ہوگا، حضرت نے فرمایا کیا عصر تک پہنچ جائیں گے، میں نے کہا ان شاء اللہ تعالیٰ، حضرت نے فرمایا دیکھو اگر نماز جانے کا خطرہ ہوگا تو راستے میں جیپ کہیں روک دینا تاکہ نماز ادا کر لی جائے، اتنا فرمایا پھر خاموش ہو گئے اور سر جھکا کر ذکر و فکر میں لگ گئے، جیپ سنسان جنگلات اور پتھریلی چٹانوں کے

درمیان چلتی رہی اور ہم لوگ آپس میں گفتگو کرتے رہے، عصر کا وقت ہو چکا تھا اور جیپ ٹوٹی ہوئی سڑک پر پڑے ہوئے بڑے بڑے پتھروں کے اوپر آہستہ آہستہ چل رہی تھی، اچانک پیچھے سے آواز آئی مولانا عصر کا وقت ہو گیا ہے ابھی شہر کتنی دور ہے، میں نے عرض کیا حضور بس تھوڑی دور ہے اور ہم لوگ مغرب سے پہلے علی راج پور پہنچ جائیں گے، حضرت خاموش ہو گئے، تھوڑی دیر کے بعد میں نے حضرت کے رخ زیبا کو دیکھا تو حضرت کچھ پریشان نظر آئے اور یہ بے قراری بڑھتی ہی جا رہی تھی، ابھی میں کچھ سمجھ پاتا کہ حضرت گرج دار آواز میں فرماتے ہیں کہ مولانا جیپ کو روکیے، میں نے جیپ والے کو روکنے کے لیے کہا جوں ہی جیپ رکی، آپ فوراً جیپ سے نیچے اتر گئے اور فرمایا: مولانا مصلیٰ لاؤ، میں نے جلدی سے مصلیٰ بچھایا اور حضرت نماز عصر ادا کرنے لگے، ہم لوگوں میں جن کا وضو تھا انھوں نے بھی رومال وغیرہ بچھا کر نماز عصر ادا کی، نماز ادا کرنے کے بعد میں نے دیکھا کہ وہ چہرہ جو ابھی تھوڑی دیر قبل پریشان نظر آ رہا تھا اب گلاب کے مثل کھلا ہوا ہے مگر پھر بھی میں پریشان تھا، حضور خطیب البراہین قدس سرہ نے میری جانب نگاہ ڈالی اور نہایت ہی نرم لہجے میں فرمایا بابو چوں کہ عصر کا وقت کم رہتا ہے اس لیے ہمیں یہ خوف ہوا کہ کہیں نماز قضا نہ ہو جائے اور کوئی بات نہیں ہے، ہاں نماز تو وقت ہی پر ادا کرنی چاہیے، عصر کی نماز ادا کرنے کے بعد پھر ہم سب لوگ جیپ میں سوار ہوئے اور علی راج پور کی جانب روانہ ہوئے اور مغرب تک ہم لوگ علی راج پور پہنچ گئے۔ (ضیائے حبیب کا خطیب البراہین نمبر)

نماز نہ چھوٹے بس بھلے ہی چھوٹ جائے

نماز کے اہتمام کا یہ واقعہ بھی ملاحظہ کرتے چلیں جس کو حضرت علامہ محمد حسن نظامی علیہ الرحمہ سابق شیخ الحدیث دارالعلوم اہل سنت تنویر الاسلام امرڈوبھا ضلع سنت کبیر نگر نے اپنی کتاب ”حضور خطیب البراہین اور تصوف“ میں تحریر فرمایا ہے:

”آپ فرماتے ہیں کہ ایک مرتبہ مرشد گرامی کے ساتھ ڈومریا گنج میں ہمارا بھی

پروگرام تھا حضور پیر و مرشد کے ہمراہ جب ہم بستی بس اسٹیشن پر پہنچے تو عصر کا وقت ہو گیا تھا، میں ڈومریا گنج جانے والی بس کا وقت معلوم کرنے گیا، معلوم کرنے پر پتہ چلا کہ بس جانے ہی والی ہے، وقت معلوم کر کے حضرت کے پاس پہنچا تو کیا دیکھتا ہوں میں کہ حضرت نماز عصر کے لیے مصلیٰ بچھا دیئے ہیں، میں جلدی جلدی بس کے پاس پہنچا اتنے میں ڈرائیور نے اپنی سیٹ پر بیٹھ کر بس اسٹارٹ کر دیا میں نے اس ڈرائیور سے کہا بس تھوڑی دیر روک لیں ہم بھی چلیں گے، ہمارے ساتھ ایک بزرگ ہیں نماز ادا کر رہے ہیں، بس تھوڑا سا وقت لگے گا، بس کا ڈرائیور غصے میں کچھ کہا اور بس چلا دی، ہمارے سامنے سے ہوتے ہوئے بس گزر گئی اور ہم دیکھتے رہے، ہمیں بہت دکھ ہوا مگر بس کے چلے جانے کا نہیں بلکہ اس بات کا دکھ ہوا کہ ڈرائیور مسلمان تھا اور ہلور کے پاس بسڈیلیا گاؤں کا رہنے والا تھا، میں واپس پیر و مرشد کے پاس آیا جو نماز ادا کر چکے تھے انھیں صورت حال سے آگاہ کیا حضرت نے کہا کہ کوئی بات نہیں، ہم لوگوں نے مغرب کی نماز اسی بس اسٹیشن پر ادا کی اور بعد نماز مغرب بس آئی پھر ہم لوگ ڈومریا گنج کے لیے روانہ ہوئے اور تقریباً دس بجے رات کو ڈومریا گنج پہنچے۔“ (خطیب البراہین اور تصوف)

حالت سفر میں نماز کے اہتمام کا ایک واقعہ اور لگے ہاتھوں ملاحظہ فرمائیں، اس واقعہ کے راوی بھی حضرت علامہ محمد محسن نظامی علیہ الرحمہ ہیں، آپ نے اس واقعہ کو بھی اپنی کتاب ”خطیب البراہین اور تصوف“ میں تحریر فرمایا ہے۔ ملاحظہ فرمائیں:

نماز مغرب کے لیے بس سے اترنا

غالباً دسمبر یا جنوری کی سردیوں کا زمانہ تھا حضور پیر و مرشد قدس سرہ کے ہمراہ مجھے بھی ضلع مہراج گنج کے ایک پروگرام میں جانا تھا، اس زمانے میں ہم لوگوں کا سفر اکثر پرائیویٹ گاڑیوں سے ہوتا تھا، ہم لوگ امرڈوبھا سے چل کر خلیل آباد پہنچے اور جب خلیل آباد سے گورکھپور بس اسٹیشن پر پہنچے تو معلوم ہوا کہ مہراج گنج کی طرف

جانے والی کوئی گاڑی نہیں تھی، کچھ لوگوں نے بتایا کہ ویشنومندر سے پرائیویٹ گاڑیاں چلتی ہیں آپ لوگ وہاں چلے جائیں کوئی نہ کوئی سواری مل جائے گی، ہم لوگ بذریعہ رکشہ مندر کے پاس بس اسٹینڈ پہنچے، حضور پیر و مرشد قدس سرہ نے عصر کی نماز وہیں ادا فرمائی، میں نے گاڑیوں کے بارے معلومات حاصل کی تو پتہ چلا کہ آج وزیر اعلیٰ کا شہر گورکھپور میں پروگرام تھا اس لیے ساری گاڑیوں کو پولیس والوں نے اپنے قبضے میں کر لیا ہے، اس لیے گاڑی کا ملنا مشکل ہے، موجودہ حالات کے پیش نظر اور خراب موسم کی وجہ سے مجھے بے حد اضطراب ہوا پھر بھی امید لگائے رہا کہ ہو سکتا ہے کہ کوئی سواری مل ہی جائے، تھوڑی دیر بعد ایک پرائیویٹ بس آگئی، پولیس اور ہوم گارڈ کے جوان اس میں سوار ہو گئے، ڈرائیور نے بس لے جانے سے انکار کر دیا، ہم لوگ بھی اسی بس میں سوار ہو گئے تھے، پچھلی سیٹ پر بیٹھے تھے، اتنے ہی لوگ بس کے اندر کھڑے تھے اور کچھ لوگ بس کی چھت پر بھی چڑھ گئے تھے، بہت منت و سماجت کے بعد ڈرائیور نے گاڑی چلائی جب بھٹہٹ گاڑی پہنچی تو کچھ لوگ اترنے لگے، مغرب کا وقت ہو چکا تھا لوگوں کے ساتھ حضور پیر و مرشد قدس سرہ بھی مصلیٰ لے کر مغرب کی نماز ادا کرنے کے لیے اتر پڑے اور وہیں زمین پر مصلیٰ بچھا کر نماز کی نیت باندھ لی، میں گھبرا کر سامان لے کر اتر پڑا چوں کہ بس اتنی دیر تک رک نہیں سکتی تھی، میں سوچ رہا تھا کہ گاڑی اگر چھوٹ گئی تو پروگرام تو چھوٹے گا ہی ہم لوگ اس سردی کے موسم میں کہاں جائیں گے اور یہ سردرات کیسے کٹے گی۔

بہر حال مرتاکیانہ کرتا سامان لے کر کھڑا ہوا دھر ڈرائیور اپنی سیٹ پر بیٹھ کر ہارن بجانے لگا، اب تو میرے دل کی دھڑکن اور تیز ہونے لگی، لیکن اللہ جل مجدہ کا وہ بندہ علائق دنیوی سے بے نیاز ہو کر اپنے معبود حقیقی کی بارگاہ میں سجدہ ریز ہے، اس روح فرسا کیفیت میں کوئی صورت سمجھ میں نہیں آرہی تھی، یکایک میں نے دیکھا کہ ایک ہندو شرابی نشے میں دھت اپنے ہاتھ میں ایک چھوٹی سی چھڑی لے کر ادھر ادھر چل رہا تھا اور جو منہ

میں آتا ہے بکتا جاتا ہے، میں نے ہمت کر کے شرابی سے کہا کہ ڈرائیور سے کہ دیجیے بابا نماز پڑھ رہے ہیں تھوڑی دیر کے لیے گاڑی روک دے، اس نے کہا گاڑی ضرور رکے گی، جب گاڑی سب کے لیے رکتی ہے تو خدا کا نام لینے والے کے لیے کیوں نہیں رکے گی؟ اتنا کہنے کے بعد اس نے چھڑی سے ڈرائیور کو لگا کر گاڑی روک دو، ڈرائیور نے ڈر کی وجہ سے گاڑی روک دی، حضرت نے نماز پوری فرمائی، میں سامان لے کر پھر بس میں چڑھا اور یہ بھی اتفاق ہی تھا کہ پھر وہی سیٹ بھی ہم کو مل گئی۔

میں نے یقین کے ساتھ جان لیا کہ یہ سب کچھ ”من کان للہ کان اللہ لہ“ کی جلوہ سامانیاں ہیں جن کی صداقت کی درخشانی ماتھے کی آنکھوں سے ملاحظہ کرنے کا بہترین موقع میسر آگیا۔

شیخ سعدی شیرازی علیہ الرحمہ ارشاد فرماتے ہیں

تو ہم گردن از حکم داور میچ  
کہ گردن نہ پیچد ز حکم تو میچ

قارئین کرام! مذکورہ بالا واقعات سے آپ بخوبی اندازہ لگا سکتے ہیں کہ حالت سفر میں بھی آپ نماز کا کس درجہ اہتمام کرتے تھے، وقت نماز ہوتے ہی کس طرح آپ بے قرار ہونے لگتے تھے کاش! اس بے قراری کا تھوڑا حصہ بھی ہم گنہ گاروں کے حصے میں آجاتا، آپ نوافل کی کثرت کرتے تھے، آپ کی گریہ وزاری، آہ سحرگاہی کے بہت سے لوگ چشم دید گواہ ہیں مگر آپ حتی الامکان نوافل کو چھپا کر ہی ادا کرتے تھے، ذیل میں آپ کے نوافل اور آہ سحرگاہی کے چند واقعات قارئین کی نذر ہیں، ملاحظہ ہوں۔

نماز نفل چھپا کر ادا فرمانا

۲۰۰۸ء کے نومبر یا دسمبر کا مہینہ تھا جب حضرت کو دارالعلوم اہل سنت

تنویر الاسلام امرڈوبھا سے جامعہ برکاتیہ حضرت صوفی نظام الدین لہروی بازار ضلع سنت کبیر نگر لایا گیا، پھر میری قسمت کا ستارہ درخشاں ہوا اور چار سال تک جامعہ مذکورہ میں

مجھے حضرت قدس سرہ کی خدمت کرنے کا حسین ترین موقع نصیب ہوا، جس پر میں ساری زندگی نازاں رہوں گا کہ حضور خطیب البراہین قدس سرہ نے مجھے اپنی خدمت کے لیے قبول فرمایا اور ہمیشہ نوازتے رہے اور اس وقت بھی ان کے خصوصی فیضان کی برکھا ہم پر جہما جہم برس رہی ہے اور ان شاء اللہ العزیز فیضان کا یہ سلسلہ جاری و ساری رہے گا۔

”اسی زمانے کی بات ہے ابھی حضرت کو لہرولی میں آئے ہوئے چند دن ہی گزرے تھے کہ حضور حبیب العلماء مدظلہ العالی نے مجھے بلایا اور کہنے لگے باورات میں ابا حضور کے کمرے میں ان کے ساتھ سویا کیجیے کہ وہ آپ سے مانوس بھی ہیں اور آپ ان کی خدمت بھی کر لیں گے، اتفاق سے پہلی ہی رات حضور حبیب العلماء مدظلہ العالی گھر تشریف لے گئے، میں نے حضرت کو کھانا کھلایا اور بعد نماز عشاء تخت پر حضرت کا بستر جھاڑ کر لگا دیا، حضرت آرام کرنے لگے، میں بھی بغل میں زمین پر بستر لگا کر لیٹ گیا، رات گزری حضرت اپنے بستر سے اٹھے، استنج خانہ میں گئے، میں بھی اٹھ کر بیٹھ گیا کہ ہو سکتا ہے کہ حضرت کو کسی چیز کی ضرورت ہو مگر حضرت غسل خانہ میں گئے، ہاتھ دھلے اور پھر بستر پر لیٹ گئے، ایک گھنٹہ گزرا پھر حضرت اٹھے میں بھی اٹھ گیا اور جلدی سے لائٹ جلادی، حضرت پھر استنج خانہ سے غسل خانہ گئے اور پھر آکر لیٹ گئے، اسی طرح حضرت رات میں کئی دفعہ اٹھے مگر جب وہ اٹھتے میں بھی اٹھ کر بیٹھ جاتا کہ ہو سکتا ہے کہ حضرت کو کوئی ضرورت ہو، پوری رات اسی طرح سے گزری یہاں تک کہ صبح کی سپیدی نمودار ہوئی، میں اٹھا اور طلبہ کو نماز فجر کے لیے بیدار کیا، فجر کی نماز کے لیے حضرت نے وضو کیا اور باجماعت نماز ادا فرمائی، رات کسی طرح کٹ گئی مگر پورا دن میں یہی سوچتا رہا کہ آخر حضرت رات میں بار بار کیوں اٹھ رہے تھے، پھر سوچتا کہ اگر اسی طرح شب بیداری میری ہوتی رہی تو پھر صبح طلبہ کو درس کیسے دوں گا، خیر دن گزر گیا پھر سورج غروب ہوا، رات اپنی سیاہ زلفوں کو آہستہ آہستہ بکھیرنے لگی، عشا کے

بعد کچھ دیر تک میں نے مطالعہ کیا پھر سونے کے وقت حضرت کے کمرے میں بستر لگا کر ایک کنارے سو گیا، ہر طرف سناٹا تھا، رات ڈھل چکی تھی، لوگ نیند کے آغوش میں جا چکے تھے، مجھے بھی ہلکی ہلکی نیند آرہی تھی کہ حضرت اپنے بستر سے اٹھے، میں یہ سوچ کر سویا رہا کہ اگر کوئی ضرورت ہوگی تو ضرور آواز دیں گے، حضرت نے استنجایا پھر غسل خانہ میں گئے، وضو فرمایا، وضو کرنے کے بعد بستر پر پڑے مصلیٰ کو اٹھایا اور آہستہ سے بغل میں بچھا کر رکعت پر رکعت ادا کرنے لگے، کچھ دیر تک تو دیکھتا رہا اور پھر سو گیا، حضرت نے نماز فجر کے لیے بیدار کیا، صبح کے وقت جو سوکراٹھا تو یقین ہو چلا تھا کہ گزشتہ شب جو بار بار اٹھتے اور پھر سو جاتے صرف اسی لیے تھا، پھر اس کے بعد اپنے وقت مقررہ پر ہر روز بستر پر دراز ہو جایا کرتا تھا۔

### شب بیداری و گریہ زاری

آپ کی شب بیداری و گریہ زاری کا ایک واقعہ نمبرہ خطیب البراہین حضرت علامہ محمد سعید نظامی صاحب قبلہ کی زبانی ملاحظہ فرمائیں: وہ بیان فرماتے ہیں کہ بچپن ہی میں نانا حضور مجھے اپنے ساتھ ”امرڈوبھا“ لے گئے چوں کہ ہمارے علاقے کی اکثریت بد مذہبوں کی زد میں آچکی تھی اس لیے حضرت کو اس علاقے کی فکر ہمیشہ رہا کرتی تھی شاید یہی وجہ تھی کہ جب میں نے بزنس کے لیے شہر ممبئی میں دوکان ڈالی تو دوسرے ہی دن حضرت مجھے اپنے ساتھ لے کر یوپی آگئے اور کہا کہ تمہیں دوکان نہیں کرنی ہے، وہ بیان کرتے ہیں کہ:

”میں بہت ہی چھوٹا تھا جب نانا حضور مجھے اپنے ساتھ لے کر دارالعلوم اہل سنت تنویر الاسلام امرڈوبھا میں گئے چوں کہ میں نے پہلی بار اپنا گھر چھوڑا تھا اس لیے بار بار والدہ کی یاد آرہی تھی اور میرا چہرہ ادا اس رہتا تھا، اس لیے نانا حضور نے میری دلجوئی کے لیے میرا بھی بستر اپنے کمرے میں لگوا دیا، عشا کے بعد کھانا کھلایا اور پھر کہا میاں سعید! یہ آپ کا بستر ہے، اس پر آرام کرو میں لیٹ گیا اور تھوڑی دیر کے بعد مجھے نیند آگئی، میں سو

رہا تھا کہ اچانک مجھے رونے کی آواز سنائی دی، کمرے میں ہلکی روشنی تھی، میں نے دیکھا کہ نانا حضور سر کو سجدے میں رکھے ہوئے ہیں اور زور زور سے رو رہے ہیں، میں ڈر گیا اور نانا کو روتے دیکھ کر مجھ پر دہشت طاری ہو گئی پھر میں لیٹ گیا اور مجھے نیند کب آئی مجھے معلوم نہیں، جب صبح ہوئی تو میں نے عرض کیا نانا آپ رو کیوں رہے تھے؟ پھر رات کی ساری بات ان کو سنا ڈالی، اسی دن سے نانا حضور نے میرے سونے کا انتظام دوسرے کمرے میں کرادیا۔“

اسی طرح کا ایک واقعہ حضرت علامہ محمد محسن نظامی علیہ الرحمہ اپنی کتاب ”خطیب البراہین اور تصوف“ میں یوں بیان کرتے ہیں:

”دارالعلوم اہل سنت تنویر الاسلام امر ڈوبھا کے ایک استاذ نے مجھ سے بیان کیا کہ ایک مرتبہ رات میں حضور خطیب البراہین قدس سرہ کے کمرے کی طرف چلا گیا تو میں نے انتہائی سوز و گداز میں ڈوب کر رونے کی آواز سنی جس سے میرے جسم کے رونگٹے کھڑے ہو گئے اور میں فوراً ہی اپنے کمرے کی طرف واپس ہو گیا۔“

سچ کہا ہے کسی نے

عطار ہو رومی ہو رازی ہو غزالی ہو

کچھ ہاتھ نہیں آتا بے آہ سحر گاہی

نفلی عبادت چھپا کر ادا کرنا

نوافل کو کو چھپا کر ادا کرنے کا ایک واقعہ حضور حبیب العلماء شیخ طریقت حضرت علامہ الشاہ محمد حبیب الرحمن صاحب قبلہ رضوی مدظلہ العالی یوں بیان کرتے ہیں:

”رمضان المبارک کا مہینہ تھا، نماز تراویح کے بعد سب لوگ محو خواب تھے مگر اباحضور کو میں نے دیکھا کہ پوری رات قرآن پاک کی تلاوت کرتے رہے اور جب سحری کا وقت ہوا تو ہم سے فرماتے ہیں بیٹا جاؤ اساتذہ کو سحری کے لیے جگلاؤ، میں اس وقت موجود اساتذہ کو جگانے کے لیے گیا اور ادھر اباحضور چادر اوڑھ کر لیٹ گئے جب سارے



لوگ آگئے اور لوگوں نے آپ کو بیدار کیا تو آپ آنکھیں ملتے ہوئے اٹھ کر بیٹھ گئے اس قدر مل رہے تھے جیسے کوئی لمبی نیند سے بیدار ہوا ہو۔“

سبحان اللہ! کس قدر لوگوں سے اپنی عبادت کو چھپاتے تھے، آج تو دودن تہجد پڑھنے کے بعد لوگ باضابطہ محفلوں میں بیان کرتے ہیں کہ ہم تو بھائی تہجد کے وقت ہی اٹھ جاتے ہیں، سچ کہا ہے مولانا منظر و سیم مصباحی نے

تھے سلوک و معرفت کی جانے کس منزل پہ تم

وقت کے صوفی اعظم حضرت صوفی نظام

آپ کی آہ سحرگاہی کا ایک واقعہ حضرت مولانا خورشید احمد نظامی جھابوا ایم پی یوں بیان کرتے ہیں:

”حضور خطیب البراہین قدس سرہ ایک مرتبہ شہر جھابوا میں تشریف لائے ہوئے تھے، شہر جھابوا کے بغل میں ایک قصبہ بانیا ہے، ایک شب کا پروگرام وہاں بھی تھا، حاجی محمد اسماعیل کے یہاں حضرت کا قیام تھا، پروگرام ہوا اور لوگ کثرت سے داخل سلسلہ ہوئے، جب محفل میلاد ختم ہوئی تو مریدوں کے ملنے کا سلسلہ شروع ہو گیا، اسی ملنے میں رات زیادہ ہو گئی چوں کہ وہ آدمی واسیوں کا علاقہ تھا، وہ لوگ رات کیادن ہی میں موقع ملتے ہی لوگوں کو لوٹ لیا کرتے تھے، اس لیے تاریک شب میں جھابوا جانا مناسب نہیں لگ رہا تھا، ادھر لوگوں کا اصرار تھا کہ صبح ناشتہ کر کے تشریف لے جائیں خیر اتفاق اسی پر ہوا کہ آج رات یہاں پر قیام کر لیا جائے، سب لوگ حضرت کی قیام گاہ پر موجود تھے، حضرت نے فرمایا رات زیادہ ہو گئی ہے آپ لوگ سو جائیں اور خود حضرت بھی چادر اوڑھ کر لیٹ گئے، بغل کے کمرے میں، میں اور قاری رئیس القادری گور کھپوری آہستہ آہستہ گفتگو کر رہے تھے، رات کا آخری پہر تھا، تقریباً تین بج رہے تھے اتنے میں کسی کے سسکنے کی آواز میرے کانوں میں آئی، پہلے تو میں نے سوچا چھوڑو ہوگی کوئی آواز مگر ہر طرف سناٹا تھا اور بار بار یہ آواز کانوں میں گونجنے لگی، میں اٹھ کر بیٹھ گیا

حضرت قاری رئیس القادری صاحب سے کہا کہ کسی کے رونے کی آواز سنائی دے رہی ہے، قاری صاحب نے بھی سنا تو فرمایا مولانا یہ حضرت کی گریہ وزاری کرنے کی آواز ہے یہ سلسلہ فجر تک چلتا رہا۔

قارئین کرام! یہ کوئی دو چار صدی پہلے کے بزرگ کی بات نہیں ہے، یہ حالت اس مرد حق آگاہ کی ہے جو ابھی چند سالوں قبل ہمارے درمیان تھے، جو بے سروسامانی کے عالم میں بھی لاکھوں لوگوں کے دلوں پر راج کرتے تھے، جس کے چاہنے والے ہمیشہ پروانہ وار نثار ہوتے تھے، لوگوں کے دلوں میں محبت اور اس قدر جذبہ جاں نثاری یہ سب من جانب اللہ تھی، کاش لوگ آپ کی حیات طیبہ سے کچھ سیکھتے، آج لوگ جتنی ازجی مخلوق خدا کے درمیان مقبول ہونے میں خرچ کرتے ہیں اگر اتنا وقت اپنے رب کی رضا جوئی کے لیے دے دیں تو یقیناً اللہ انہیں بلند فرمائے گا۔

پروردگار عالم سب کو حضور خطیب البراہین قدس سرہ کے نقش قدم پر چلنے کی توفیق عطا فرمائے۔ آمین

محترم قارئین کرام! آپ نے حضور خطیب البراہین قدس سرہ کی نماز کی پابندی، وقت ہونے پر اس کی ادائے گی کے لیے بے قراری، نوافل کی کثرت آہ سحرگاہی کے کئی واقعات ملاحظہ کیے، پروردگار عالم نے آپ کی زبان میں وہ تاثیر عطا فرمائی تھی کہ آپ نے جس کے لیے جو کہ دیا وہ ہو گیا، جس کے لیے ہاتھ اٹھا دیا اس کی زندگی سنور گئی، جس پر نگاہ کرم ڈال دیا اس کے دل کی دنیا بدل گئی، میں نے خود دیکھا کہ حضور خطیب البراہین قدس سرہ کی بارگاہ میں جس نے دولت مانگی اسے ملی، جس نے اصلاح فکر و اعتقاد کی درخواست کی وہ اپنی مانگی مراد پایا، جس نے بیماری سے نجات چاہی اس کی بیماری دور ہوئی، کچھ ایسے لوگوں کو دیکھا جو اولاد سے محروم تھے بلکہ طویل مدت گزر جانے کی وجہ سے مایوس تھی، آپ کی دعاؤں سے ان کی مایوسی ختم ہوئی اور ان کی زندگی کے چمن میں اولاد کے کئی حسین پھول کھلے، بلاشبہ میں یہ کہہ سکتا ہوں کہ آپ مستجاب الدعوات

تھے، آپ کی دعاؤں کے چند واقعات میں آنے والے صفحات میں نقل کرنے کی سعادت حاصل کر رہا ہوں جسے بغور مطالعہ کریں تو ان شاء اللہ ایمان کو تازگی اور روح کو سرور حاصل ہوگا، تو لیجیے اس کا آغاز میں اپنی زندگی سے کرتا ہوں۔

جو جذب کے عالم نکلے لب مومن سے

گرمی کا مہینہ تھا، حضور خطیب البراہین قدس سرہ کو دوپہر کا کھانا کھلایا اور خود ساتھ میں بیٹھ کر کھایا، حضور خطیب البراہین قدس سرہ کا وہ جملہ آج بھی میرے ذہن میں گردش کرتا ہے، کبھی کبھی حضرت کھاتے اور اپنی پلیٹ سے نکال کر ہماری پلیٹ میں رکھتے جاتے اور فرماتے خوب کھاؤ خوب کھاؤ (افسوس اب یہ صرف یادیں رہ گئیں ہیں) کھانے کے بعد حضرت کو قیلولہ کے لیے بستر پر لٹا دیا اور میں آپ کے کمرے میں ایک جانب بستر ڈال کر آرام کرنے لگا، ابھی حضرت کو لیٹے ہوئے آدھا گھنٹہ بھی نہیں گزرا تھا کہ حضرت اپنے بستر سے اٹھ گئے اور مجھے اٹھایا، میرا ہاتھ پکڑ کر کمرے سے باہر نکل آئے اور جامعہ برکاتیہ حضرت صوفی نظام الدین لہولی بازار کے برآمدے میں ٹہلنے لگے، ٹہلتے ٹہلتے باورچی خانہ تک گئے پھر واپس اپنے کمرے کی طرف جانے لگے، جامعہ کے محدث امر وہوی ہال کے سامنے برآمدے میں نمبرہ حضور خطیب البراہین حضرت مولانا الحاج ضیاء المصطفیٰ نظامی کی موٹر سائیکل کھڑی تھی، حضرت نے پوچھا یہ کس کی گاڑی ہے؟ میں نے عرض کیا حضور! مولانا ضیاء المصطفیٰ صاحب کی ہے معاً میرے منہ سے نکل گیا حضور میرے پاس گاڑی نہیں ہے، دعا فرمادیں کہ ہو جائے، گھر آنے جانے میں بڑی دقت ہوتی ہے، حضرت نے فوراً ارشاد فرمایا ہو جائے گا ان شاء اللہ۔ حضرت کے ساتھ تقریباً چار سال تک میں رہا، ہزاروں لوگوں کے لیے دعا کر یا ان کی مرادیں بھی پوری ہوئیں مگر اپنے لیے سوائے چند بار کے کبھی کچھ نہ کہا ہے شاید اسی کا نتیجہ ہے کہ حضرت نے بہت سی دعاؤں سے نوازا ہمیں یقین کامل ہے کہ وہ ساری دعائیں اپنے وقت پر ایک ایک کر کے پوری ہوں گی، رہی بات موٹر سائیکل کی جو میرے منہ سے

اچانک نکل گئی تو اس کی وجہ یہ تھی کہ جامعہ برکاتیہ حضرت صوفی نظام الدین لہروی بازار میں تقرری کے بعد جب جمعرات کو گھر جاتا تھا تو پورا دن لگ جاتا تھا اور جب سنیچر کو واپس آتا تو پورا دن لگ جاتا تھا، اس سفر میں سب سے زیادہ تکلیف مہنداول سے کمپیر گنج جانے میں ہوتی تھی، ایک تو وقت پر سواری نہیں ملتی اور اگر ملتی تو ڈگمار جیپ اور اس میں بیس لوگ تہ بہ تہ بٹھائے جاتے تھے، پھر پیچھے تین چار لوگ لٹکائے جاتے تھے پھر پندرہ بیس کی رفتار میں وہ ٹوٹی ہوئی سڑک پر جیپ چلتی تھی، اس مصیبت کو جھیلنے جھیلنے میں عاجز آ گیا تھا، اس وقت اپنے پاس اتنا بجٹ نہیں تھا کہ موٹر سائیکل خرید سکوں، شاید دل کا درد ہی تھا کہ تنہائی میں اپنے مشفق مرشد کے سامنے اتنا کہنے کی جرأت کر ڈالا، جب حضرت نے فرمایا ہو جائے گا ان شاء اللہ تو مجھے یقین ہو چلا تھا کہ اب گاڑی کا انتظام ہو جائے گا مگر بظاہر کوئی صورت نظر نہیں آرہی تھی کیوں کہ اس وقت میرے پاس صرف بیس ہزار روپے تھے اور گاڑی تقریباً پچاس ہزار سے کم میں ملنے والی نہ تھی۔

اس دن کے بعد سے ابھی بیس دن بھی نہیں گزرے تھے کہ ایک دن آپ کے نواسے حضرت علامہ محمد سعید نظامی صاحب قبلہ میرے کمرے میں آئے اور کہنے لگے کہ مولانا صاحب میں اپنی موٹر سائیکل بیچ رہا ہوں، تھوڑی دیر بیٹھے رہے، ادھر ادھر کی باتیں ہوتی رہیں اور پھر چلے گئے، موٹر سائیکل اچھے کنڈیشن میں تھی اور ابھی سال ڈیڑھ سال کی چلی تھی، میرے دل میں بات آئی کہ کیوں نہ اسی کو خرید لوں مگر میرے پاس تو صرف بیس ہزار ہی تھے اور اس وقت گاڑی کی قیمت مارکیٹ میں تیس ہزار سے کم نہ تھی، یہ بھی معلوم ہوا کہ حضرت گاڑی بیچ کر ہنڈاسائن خریدنے کے پلان میں ہیں، اسی لیے میں خود نہ کہہ سکا، شام کے وقت جامعہ کے اساتذہ سے تذکرہ کیا اور اپنی بات کہی کہ میں ہی لے لیتا مگر صرف بیس ہزار ہی ہے، تو اساتذہ نے کہا کہ کیا ہوا آپ خود ہی بات کر لیں، میں نے کہا بات کر لیتا لیکن چوں کہ مجھے خریدنا ہے اور رقم مکمل نہیں ہے، اس

لیے ہمت نہیں پڑ رہی ہے، اساتذہ میں سے ایک صاحب نے کہا کہ چلیے میں ہی بات کر لیتا ہوں، صبح ہوئی حسب سابق حضرت جامعہ پر تشریف لائے انھوں نے حضرت سے بات کی، حضرت نے فرمایا کہ اگر مولانا صاحب لینا چاہتے ہیں تو کہہ دیجیے کہ تیس ہزار روپے دے دیں، انھوں نے کہا کہ ان کے پاس صرف بیس ہزار روپے ہی ہیں وہ لے لیں باقی بعد میں لے لیجیے گا، اس پر انھوں نے فرمایا کہ خیر کوئی بات نہیں ان سے کہہ دیجیے کہ لے لیں، جمعرات کا دن تھا حضرت نے چابی میرے پاس بھیجوادی، میں چابی لے کر خود ان کے پاس آیا تو انھوں نے فرمایا آپ گاڑی لینا چاہتے ہیں میں نے کہا ہاں! لیکن میرے پاس مطلوبہ رقم نہیں ہے، انھوں نے کہا جو ہے دے دیجیے باقی بعد میں دے دیجیے گا، اتنا سننے کے بعد کان میں پھر وہی رس گھولتے ہوئے جملے گردش کرنے لگے ”ہو جائے گا ان شاء اللہ!“۔

ایمان کی پختگی اور روح کی تازگی کے لیے یہ واقعہ بھی ملاحظہ کرتے چلیں یقیناً اس واقعہ سے اہل اللہ پر جو آپ کا اعتماد ہے وہ اور مضبوط ہوگا اور آپ کا جو یہ یقین ہے کہ بظاہر خالی ہاتھ بوریا نشین اپنے دھن میں مگن رہنے والے اللہ کی عطا سے بہت کچھ نوازتے ہیں یقیناً آپ کا یقین اور کامل ہوگا، ہاں! جن کی عقل پر گمراہی اور نفرت کے دبیز پردے پڑ چکے ہیں میں ان کی بات نہیں کرتا تو ملاحظہ کیجیے۔

مرشد گرامی کی دعا سے گودہری ہو گئی

۲۰۱۱ء کی بات ہے رمضان المبارک میں مدھیہ پردیش کے ضلع علی راجپور میں میرا جانا ہوا خاص شہر علی راج پور میں جامع مسجد کے امام برادر طریقت حضرت مولانا اختر رضا نظامی صاحب قبلہ سے ملاقات کی اور آنے کا مقصد بیان کیا، انھوں نے حضور خطیب البراہین قدس سرہ کے کچھ مریدین سے میری ملاقات کروائی اور جامعہ برکاتیہ حضرت صوفی نظام الدین لہولی بازار کے لیے چندہ ہوا، دو سال پہلے جب میں علی راج پور گیا تھا تو بس اسٹینڈ پر میری ملاقات محمد عمران نظامی فروٹ والے سے ہوئی

تھی فون کا سلسلہ جاری رہا جب عمران بھائی کو خبر لگی کہ میں اس شہر میں آیا ہوا ہوں تو وہ مسجد میں آئے اور جیسا کہ وہاں کا رواج ہے کہ شہر کے اکثر لوگ جامع مسجد میں ہی افطار کرتے ہیں وہ بھی ہم لوگوں کے ساتھ افطار کیے اور مغرب کی نماز سب نے ادا کی۔

بعد نماز مغرب حضرت مولانا اختر رضا نظامی صاحب قبلہ چوں کہ حافظ قرآن بھی ہیں اور ہر سال جامع مسجد میں تراویح سناتے ہیں، اس لیے وہ عشا کے وقت تک مجھ سے معذرت کر کے اپنے کمرے میں چلے گئے اور تراویح کی تیاری کرنے لگے، ادھر عمران بھائی نے کہا کہ چلیے حضرت گھر چلتے ہیں، وہیں چائے پیئیں گے اور گھر والوں سے کچھ چندہ بھی کر لیں گے، میں ان کے ساتھ ان کے گھر گیا، ان کے والد اور بھائیوں نے پر تپاک خیر مقدم کیا اور پھر بیٹھے چائے آئی ہم سب نے مل کر چائے پی، کچھ چندہ بھی ہوا، اس کے بعد ان کے والد نے کھانے کی دعوت دے ڈالی، میں نے کہا کہ بھائی میں تو تراویح کے بعد کھانا کھاتا ہوں، انھوں نے کہا کہ کیا ہوا آج ہم سب آپ کے ساتھ کھانا کھائیں گے، تراویح کی نماز جامع مسجد میں ادا کی گئی، تراویح کے بعد جب ہم کھانے کے لیے چلنے لگے تو عمران بھائی نے حضرت مولانا اختر رضا نظامی صاحب قبلہ سے ہمارے لیے رات میں قیام کی اجازت لے لی، ہمارے ساتھ کچھ احباب ان کے گھر تک گئے، کھانا کھانے کے بعد کچھ دیر سب لوگ بیٹھے رہے اور حضور خطیب البراہین قدس سرہ کی حیات طیبہ پر گفتگو ہوتی رہی، رات زیادہ گزر چکی تھی، احباب کو میرے سفر کا خیال آگیا اس لیے سب لوگ سلام کے بعد اپنے اپنے گھر چلے گئے۔ میں بھی اٹھا فریش ہوا اور پھر بستر پر دراز ہو گیا، ابھی لیٹا ہی تھا کہ عمران بھائی کی آواز آئی حضرت سو گئے؟ میں نے کہا نہیں! رمضان میں رات میں مجھے نیند نہیں آتی، انھوں نے کہا کہ والد صاحب آپ سے کچھ بات کرنا چاہتے ہیں، میں نے کہا بلائیے، عمران بھائی کے ساتھ ان کے والد اور چھوٹے بھائی مہمان خانے میں میرے پاس آئے اور بغل میں بیٹھ گئے، میں اٹھ کر بیٹھ گیا ان کے والد نے گفتگو کا آغاز کیا، حضرت عمران میرا لڑکا

ہے، میرے ایک لڑکے کو کوئی اولاد نہیں ہو رہی ہے، حضرت سے ملاقات کر کے جب اس کی پریشانی بیان کی تو حضرت نے دعا کی تھی اور آج اس کے دو بچے ہیں، حضرت یہ میرا سب سے چھوٹا لڑکا ہے، کئی سال ہو گئے اسے بھی کوئی اولاد نہیں ہو رہی ہے، حضرت کا ادھر آنا بھی نہیں ہو رہا ہے کہ میں ان سے اپنا دکھڑا کہوں، سنا ہے کہ آپ حضرت کے بہت قریبی ہیں اور حضرت آپ کو بہت مانتے ہیں میرے اس بچے کے لیے دعا کر دیں مجھے یقین ہے کہ اگر حضرت نے دعا کر دی تو اس کی بھی سونی گودہری ہو جائے گی اور اس کا بھی آنگن بچوں کی کلا کاریوں سے گونج اٹھے گا، ان کی آواز بوجھل ہوتی جا رہی تھی پر جہرے پر غضب کا اعتماد دکھائی دے رہا تھا ان کا دکھ سن کر میری بھی آنکھیں بھیگ گئیں میں نے کہا یہ سچ ہے کہ حضرت مجھ کو بہت مانتے ہیں یہ ان کی ذرہ نوازی ہے کہ مجھ گنہگار کو اتنی عزت عطا فرمائی خیر میں آپ کی درخواست پیرومرشد کی بارگاہ میں ضرور پیش کروں گا۔

خیر صبح ہوئی میں نے اپنا راستہ لیا اور شہر شہر گھوم کر پورا رمضان چندے میں گزار کر عید کے بعد گھر آیا، دس شوال المکرم کو جب جامعہ پہنچا تو اس کے انتظام میں لگ گیا ادھر تعلیم شروع ہو گئی، اسی مصروفیت میں ان بے چاروں کی بات ذہن سے نکل گئی، ایک دن عمران بھائی کا فون آیا اور جب اپنے بھائی کے بارے میں پوچھا تب مجھے یاد آیا میں نے کہا صحیح یہی ہے کہ میں مصروفیت کی وجہ سے بھول گیا تھا لیکن گھبرائیں نہیں جب ہی موقع ہاتھ لگے گا میں آپ کی درخواست ضرور بارگاہ مرشد میں پیش کر دوں گا۔

دن گزرا، رات گزری فجر کے بعد میں اپنے کمرے سے نکلا، شہزادہ حضور خطیب البراہین پڑھانے کے لیے بسڈیلہ جا چکے تھے، حضرت کا کمرہ خالی تھا کمرے کے سامنے بنی ہوئی گلاب کی کیاری سے دو گلاب توڑا اور حضرت کے کمرے میں داخل ہوا سلام عرض کیا، دست بوسی کی اور بغل میں بیٹھ گیا، حضرت ہاتھ میں لے کر گلاب کا پھول دیکھ کر مسکرا نے لگے میں نے وہ دونوں پھول حضرت کی جانب بڑھایا اور جب حضرت

نے دونوں پھول اپنے دست مبارک میں پکڑ لیا تو میں بارگاہِ مرشد میں عرض گزار ہوا۔ حضور مدھیہ پر دیش، علی راج پور میں آپ کے ایک مرید ہیں ان کے بچے نہیں ہو رہے ہیں، اس پر دعا فرمادیں، حضرت نے کچھ پڑھا اور اس گلاب پر دم کر کے مجھے عنایت فرمادیا، کچھ دیر حضرت کی خدمت میں رہا چوں کہ سلام کا وقت ہو رہا تھا اس لیے میں کمرے سے باہر چلا آیا، دوسرے دن بانی پوسٹ ان دو پھولوں کو علی راج پور بھیج دیا اور فون کر کے بتا دیا کہ گلاب کے دو پھول بھیج رہا ہوں زوجین کو کھلا دینا، دوسرے سال رمضان المبارک میں جامعہ کے چندہ کے لیے علی راج پور پہنچا تو عمران بھائی سے ملاقات نہیں ہوئی، میں نے بعد نماز عشا حضرت مولانا اختر رضا نظامی صاحب قبلہ سے کہا عمران نظر نہیں آرہا ہے، تو انھوں نے بتایا کہ اس کے چھوٹے بھائی کو ایک ہی ساتھ ایک لڑکا اور ایک لڑکی کی ولادت ہوئی ہے، بہت دنوں سے اولاد نہیں تھی، اللہ کا کرم دیکھو دیا تو ایک ساتھ دو، آج انھیں دونوں کا عقیقہ ہے، شاید مصروفیت کی وجہ سے نہ آسکا ہو، مجھے یہ خبر سن کر بہت خوشی ہوئی کہ پیر و مرشد نے جس کی طرف ایک نظر التفات کی تھی مولائے کریم نے اس کی گودہری کر دی لیکن دل میں یہ ملال ضرور ہوا کہ ان لوگوں نے فون سے بھی خبر کرنا مناسب نہیں سمجھا، یہی سب سوچ رہا تھا کہ مولانا نے کہا حضرت کیا ہوا آپ کا چندہ تو پہنچ جائے گا، میں نے کہا مولانا صاحب بات چندے کی نہیں ہمیں دکھ دوسری بات کا ہے اور انھیں پوری داستان سنا ڈالا اور کہا کہ آپ اس سے کچھ نہ کہیں گے، میری دعا ہے کہ اللہ ان بچوں کو شاد و آباد رکھے، یہ دونوں میرے مرشد برحق کے دعا کی نشانی ہیں۔

میرے چلے آنے کے بعد مولانا نے عمران کی اچھی طرح سے کلاس لی، خیر جب تیسرے سال جانا ہوا تو عمران آگھر لے گیا اور ان بچوں کو لایا، دونوں بچوں کا چہرہ گلاب کے پھول کی طرح کھلا ہوا تھا، عمران نے کہا کہ حضرت یہ ہے مرشد برحق کے دعا کی نشانی۔



مرشد کی دعا سے صحت بھی ملی اور دامن میں جگہ بھی

ہو دل میں گر خلوص تو ملتی ہیں غیب سے راہیں

ہو دل میں گر فتور تو شیرازے بکھر جاتے ہیں

اہل علم کی نگاہیں ظاہر پر ہوتی ہیں اور اہل اللہ کی نگاہیں دل پر ہوتی ہیں، اسی لیے اہل علم کی مجلس میں انسان زبان سنبھال کر استعمال کرتا ہے تو اہل اللہ کی بارگاہ میں دل سنبھال کر رکھتا ہے، اگر زبان پھسلی تو اہل علم گرفت کریں گے اور اگر دل گڑبڑ ہو تو اہل اللہ گرفت کر لیتے ہیں، تو لیجیے زبان اور دل کا ایک واقعہ ملاحظہ کیجیے جس کا چشم دید گواہ میں خود ہوں کہ کس طرح حضور خطیب البراہین قدس سرہ نے دل کے خیالات پر گرفت فرمایا۔ ملاحظہ کیجیے:-

گرمی کا مہینہ تھا صبح کے وہی کچھ دس بج رہے تھے، حضور مرشد گرامی کو ناشتہ کرا دیا تھا، آپ جامعہ برکاتیہ حضرت صوفی نظام الدین لہ ولی بازار میں اپنے کمرے میں آرام فرماتے تھے، اس دن کوئی چھٹی تھی میں برآمدے میں کرسی لگا کر بیٹھا تھا، ایک صاحب تشریف لائے وضع قطع سے کوئی عالم یا حافظ لگ رہے تھے، ان کے ساتھ ۱۲ یا ۱۴ سال کا بچہ تھا جو دیکھنے میں کسی ادارے کا طالب علم لگ رہا تھا، آتے ہی انھوں نے سلام کیا میں نے آگے بڑھ کر مصافحہ کیا، سلام و مصافحہ کے بعد میں کمرے سے کرسی لایا وہ دونوں حضرات اس پر بیٹھ گئے، پھر حسب معمول جو بھی تھا ان حضرات کو ناشتہ پانی کرایا، ان کی خیریت دریافت کی، پھر آنے کا مقصد پوچھا تو پتہ چلا کہ آپ حافظ قرآن ہیں اور ممبئی کے کسی ادارے میں معلم کی حیثیت سے بچوں کو تعلیم دیتے ہیں اور ساتھ والا بچہ انھیں کا ہے اور پندرہ پارے کا حافظ ہے۔

اس مختصر تعارف کے بعد حضرت حافظ صاحب نے کہا مولانا صاحب یہ میرا بچہ حافظ قرآن ہے اکثر بیمار رہتا ہے، اس کی صحت کے لیے دعا کرانے کی غرض سے میں حضور خطیب البراہین قدس سرہ کی بارگاہ میں حاضر ہوا ہوں، میں نے ان سے پوچھا

دیکھنے میں تو بچہ صحت مند معلوم ہو رہا ہے، کیا بیماری ہے اس بچے کو؟ اس پر حافظ صاحب نے اس بچے کے بیماری کی جو داستان سنائی میں سن کر دنگ رہ گیا، انھوں نے بیان کیا کہ یہ میرا بچہ ۱۵ ماہ پاروں کا حافظ ہے، مہینے میں پندرہ دن بیمار رہتا ہے اور پندرہ دن صحت مند، پہلی تاریخ سے بیمار ہونا شروع ہوتا ہے اور پندرہ تاریخ آتے آتے بہت زیادہ بیمار ہو جاتا ہے پورے جسم میں درد بخار وغیرہ بہت تیز رہتا ہے مگر جوں ہی سولہواں دن لگتا ہے یہ بچہ ٹھیک ہونا شروع ہو جاتا ہے اور تیس تاریخ آتے آتے مکمل ٹھیک ہو جاتا ہے پھر جوں ہی پہلی تاریخ لگتی ہے بیمار ہونا شروع، وہ اپنی بات کرتے جارہے تھے اور میں حیرت سے ان کے چہرے کو دیکھتا اور ان کی باتیں سنتے جارہا تھا، جب وہ اپنی بات مکمل کر چکے تو میں نے پوچھا کہ اس بچے کا علاج نہیں کروایا آپ نے؟ تو انھوں نے کہا! جی مہی کے بڑے سے بڑے ہسپتال میں اس کا علاج کرایا مگر ہر کوئی ایک الگ ہی مرض بتاتا ہے اور صحیح یہی ہے کہ ڈاکٹروں کو اس کی بیماری کے بارے میں کچھ سمجھ میں نہیں آ رہا تھا اور وہی حال آج بھی ہے دوا سے کوئی افاقہ نہیں۔

پھر میں نے کہا کہ کسی معویٰ کی تعویذ وغیرہ بنوالینی چاہیے تھی یا کسی عامل شخص کو دکھا لینا چاہیے تھا ہو سکتا ہے اسی سے اس بچے کو شفا مل جاتی، اس پر انھوں نے کہا کہ بہت سارے لوگوں سے دعا تعویذ بھی کروائی مگر کچھ افاقہ نہ ہوا، حضرت کے بارے میں بہت سے لوگوں سے سنا ہے کہ یہ جن کو دعا کر دیتے ہیں اللہ شفاء عطا فرمادیتا ہے، اسی لیے حضرت کی بارگاہ میں بہت امید لے کر آیا ہوں، میری ملاقات حضرت سے کرادیں اور اس بچے کو دعا کرادیں تاکہ یہ بچہ صحت مند ہو جائے، میں نے انھیں دلا سہ دلایا آپ اطمینان رکھیں اگر آپ امید لے کر آئے ہیں تو حضرت دعا ضرور کریں گے اور ان شاء اللہ العزیز پروردگار عالم آپ کی امیدوں کو ضرور پورا فرمائے گا، میں کرسی سے یہ کہتے ہوئے اٹھا کہ آپ تشریف رکھیں میں حضرت سے اجازت طلب کر لوں پھر آپ کو ان سے ملاتا ہوں میں حضرت کے کمرے میں داخل ہوا دیکھا کہ حضرت سر جھکائے اپنے

کمرے میں ٹہل رہے ہیں، میں نے سلام کیا اور آئے ہوئے مہمانوں کا تذکرہ کیا اور ان کی ضرورت بھی بیان کر دی اور عرض کیا حضور! وہ آپ سے ملاقات کرنا چاہتے ہیں اگر اجازت ہو تو انھیں اندر لے آؤں، حضرت نے اجازت دے دی میں فوراً دروازے پر آیا اشارے سے کمرے کے اندر آنے کو کہا، ابھی وہ اپنے لڑکے کو لے کر کمرے کے اندر داخل ہی ہوئے تھے کہ یکایک حضرت کا تیور بدل گیا، آپ فرمانے لگے اچھا آپ لوگ باہر چلے جائیں، باہر چلے جائیں، باہر چلے جائیں، میں کچھ سمجھ نہیں پا رہا تھا کہ ابھی ابھی آپ نے انھیں آنے کی اجازت دی ہے پھر کیوں انھیں باہر کر رہے ہیں مجھے بہت شرمندگی ہوئی، جب وہ لوگ کمرے سے باہر چلے گئے تو میں حضرت کے قریب گیا سر جھکائے کچھ دیر کھڑا رہا پھر ہمت کر کے عرض کیا حضور! یہ تو ہمارے مہمان ہیں آپ کی اجازت لے کر میں نے انھیں کمرے کے اندر بلایا تھا پر آپ نے انھیں کمرے سے باہر کر دیا، بتائیں ان کے دل پر کیا گزری ہوگی، ایک بار آپ ان سے مل لیتے، ان کی باتیں سن لیتے، ان کی بھی دل جوئی ہو جاتی میری ان باتوں کو سن کر حضرت مسکرائے اور ارشاد فرمایا کہ اچھا آپ کہہ رہے ہو تو بلا لو۔

میں کمرے سے باہر آیا اور حافظ صاحب کو ساتھ لے کر کمرے میں داخل ہوا، اس وقت حضرت اپنی نشست گاہ پر بیٹھ چکے تھے، حافظ صاحب اور ان کے لڑکے نے حضرت کی دست بوسی کی اور سامنے بیٹھ گئے، میں بھی حضرت کے بغل میں بیٹھ گیا، ابھی کچھ کہنا ہی چاہ رہا تھا کہ نبیرہ حضور خطیب البراہین حضرت علامہ محمد سعید نظامی صاحب قبلہ بھی آگئے، ہم سب کھڑے ہو گئے، سلام و مصافحہ ہوا، انھوں نے بھی حضرت کی دست بوسی کی اور ساتھ میں بیٹھ گئے اور آئے ہوئے مہمانوں کے بارے میں پوچھنے لگے، میں نے ان سے مہمانوں کا تعارف کرایا اور ان کے آنے کا مقصد بھی بتایا اس پر انھوں نے کہا کہ ٹھیک ہے حضرت سے دعا کرادیں۔

میں نے حضرت سے ان مہمانوں کا تعارف کرایا اور کہا کہ حضور یہ لڑکا حافظ

قرآن بننا چاہتا ہے اور پندرہ پارے کا حافظ ہے مگر مہینے میں پندرہ دن بیمار رہتا ہے یہ ان کے والد صاحب ہیں اور اس بچے کا بہت علاج کرا چکے ہیں مگر کوئی آفاقہ نہیں ہو رہا ہے بہت پریشان ہیں دعا فرمادیں کہ پروردگار عالم اسے شفا عطا فرمادے۔

میں چار سال تک مسلسل حضرت کی خدمت میں رہا اور ہزاروں لوگوں کو دعا کرائی مگر اس دن کی طرح میں نے حضرت کو کبھی دعا کرتے ہوئے نہیں دیکھا، ان چار سالوں میں متعدد بار حضرت کو جلال کے عالم میں بھی دیکھا مگر اس دن جو تیور دیکھا ایسا تیور کبھی نہیں دیکھا اس دن کی کیفیت ہی کچھ اور تھی۔

لڑکا سامنے تھا اس کے بغل میں اس کے والد اور حضرت کے بغل میں اور میرے بغل میں حضرت کے نواسے بیٹھے ہوئے تھے، حضرت تھوڑا آگے بڑھے اور اس لڑکے کے دونوں ہاتھوں کو تھام لیا اور دعا کرنے لگے کچھ دیر دعا کرتے رہے پھر تیور بدلا عالم غضب میں ارشاد فرماتے ہیں جا تو ٹھیک ہو گیا، ہم لوگ کہنے لگے جی ٹھیک ہو گیا، ہاں نظام الدین کہہ رہا ہے تو ٹھیک ہو گیا، ہم لوگ کہنے لگے جی حضور آپ نے فرمادیا تو لڑکا ٹھیک ہو گیا، حضرت خاموش ہو گئے اور سر جھکائے بیٹھ گئے، ابھی کچھ ہی لمحہ گزرا تھا کہ پھر سر اٹھاتے ہیں اور لڑکے کے والد کی طرف متوجہ ہو کر فرماتے ہیں اچھا بتاؤ آپ کے پاس کیا ثبوت ہے کہ لڑکا ٹھیک نہیں ہوگا، آپ کا سوال کرنا ہی تھا کہ لڑکے کے والد تھر تھر کانپنے لگے، خوف سے ان کا روگنا کھڑا ہو گیا، وہ کچھ بول نہیں پارہے تھے، میں نے اور نواسے صاحب نے پھر عرض کیا حضور جب آپ نے فرمادیا کہ ٹھیک ہو گیا تو ٹھیک ہو گیا اور حقیقت بھی یہی ہے کہ

جو جذب کے عالم میں نکلے لب مومن سے

وہ بات حقیقت میں تقدیر الہی ہے

اس کے بعد حضور مرشد گرامی خاموش ہو گئے اور سبھوں نے اپنی نگاہیں

جھکالیں، تھوڑی دیر تک خاموشی چھائی رہی اور سب سر جھکائے بیٹھے رہے، چند منٹ

کے بعد لڑکے کے والد میرے قریب آئے اور آہستہ سے میرے کان میں کہتے ہیں کہ اس لڑکے کو حضرت سے مرید کرا دیں، حضرت اپنا سر جھکائے بیٹھے ہوئے تھے، ابھی چند منٹ پہلے ہی حضرت کا پر جلال تیور دیکھا تھا کچھ کہنے کی ہمت نہیں پڑ رہی تھی مگر حافظ صاحب بار بار اصرار کر رہے تھے، مہمان کے اصرار پر میں نے ہمت جٹائی اور حضرت کے تھوڑا قریب ہوا اور حافظ صاحب کا عریضہ پیش کیا، حضرت نے سر اٹھایا اور وہ مجھ سے ارشاد فرماتے ہیں بچے کے والد صاحب سے تو اجازت لے لو، میں نے عرض کیا حضور اُن کے والد صاحب ہی کے کہنے پر میں عرض گزار ہوا ہوں، اس پر حضرت نے فرمایا اچھا وضو کرنے کو کہو، بچے سے میں نے وضو کرنے کو کہا بچہ غسل خانے میں گیا اور وضو کر کے واپس آگیا، میں نے جلدی سے اس کا نام پوچھا اور رجسٹر میں نام درج کر کے شجرہ بنادیا، لڑکا سامنے مرید ہونے کے لیے بیٹھ گیا ابھی حضرت نے مرید کرنا شروع نہیں کیا تھا کہ اس کے والد صاحب نے مجھ سے کہا کہ میں بھی داخل سلسلہ ہونا چاہتا ہوں میں نے کہا آپ بھی وضو کر لیں، انھوں نے بھی وضو کیا اور سامنے آکر بیٹھ گئے، اس کے بعد حضرت نے ان دونوں کو داخل سلسلہ کیا اور دعاؤں سے نوازا۔ ابھی ہم لوگ حضرت کے پاس بیٹھے ہی تھے کہ چائے آگئی، ایک ایک پیالی چائے سب کو دی، سب چائے پینے لگے، میں بھی چائے پی رہا تھا مگر ساتھ ہی ساتھ آج جو کچھ ہوا اس کے بارے میں سوچ رہا تھا کہ حضرت کا اجازت دینا پھر کمرے سے انھیں نکال دینا پھر بلانا اور دعا کرنا پھر حالت غضب میں یہ فرمانا کہ تمہارے پاس کیا ثبوت ہے کہ بچہ ٹھیک نہیں ہوگا، اسی ادھیڑ بن میں دماغ گردش کر رہا تھا اور میں بیٹھ کر آہستہ آہستہ چائے پی رہا تھا، خیر چائے پی لی گئی، مہمانوں نے جانے کی اجازت چاہی میں نے حضرت سے عرض کیا حضور مہمان جانے کی اجازت چاہتے ہیں، حضرت نے اجازت دے دی، ان لوگوں نے سلام و دست بوسی کیا اور کمرے سے باہر نکلنے لگے میں بھی ان کے ساتھ کمرے سے باہر نکل آیا، میرے دماغ میں ابھی بھی وہ بات گردش کر رہی تھی میں اس کی

وجہ جاننا چاہ رہا تھا کیوں کہ ایسا کبھی ہوا ہی نہیں تھا کہ میں کسی کو ساتھ لے جاؤں اور حضرت اس کی طرف توجہ نہ دیں، دل میں تجسس بڑھتا جا رہا تھا، دل میں خیال آیا کہ یہ سوال کیوں نہ میں حافظ صاحب سے ہی کر لوں ہو سکتا ہے کہ میرے سوالوں کا جواب انہیں سے مل جائے، میں نے انہیں باہر کر سی پر بٹھایا اور آج کے پر جلال لہجے کے بارے میں گفتگو کرنے لگا دوران گفتگو راز سے پردہ اٹھا کہ جب میں حضرت کے کمرے میں اجازت لینے گیا تو حافظ صاحب دل ہی دل میں سوچ رہے تھے کہ ڈاکٹروں کا بہت علاج کرایا یوں ہی بہت پیر فقیر اور دعا تعویذ کرنے والوں سے دعا کروائی مگر کچھ افاقہ نہ ہوا، پتہ نہیں یہاں بھی دعا سے آرام ملے گا کہ نہیں، یہ جاننے کے بعد اب یقین ہو گیا کہ جب بھروسہ نہیں تھا تو پھر آنے کی ضرورت کیا تھی، کسی کہنے والے نے سچ کہا ہے:

”اہل اللہ کی محفل میں دل اور اہل علم کی محفل میں زبان سنبھال کر رکھنا یہ دل کی گرفت کرتے ہیں اور وہ زبان پر“

مذکورہ بالا واقعہ سے آپ خود اندازہ لگا سکتے ہیں کہ حضور خطیب البراہین قدس سرہ صرف عالم ہی نہیں تھے بلکہ صاحب بصیرت بھی تھے، باطنی نگاہ سے دل کے حرکات و سکنات کو بھی محسوس کر لیتے تھے، جی ہاں! یہ بوریہ نشین دنیا سے لاتعلق لوگ صرف حال دل ہی نہیں بلکہ مستقبل کے حالات کو بھی نظر باطن سے ملاحظہ کر لیتے ہیں، مندرجہ ذیل واقعہ بھی ملاحظہ کیجیے اور محبوبان بارگاہ الہی کی دعاؤں کی تاثیر ملاحظہ کیجیے۔

ہاتھ اٹھنا تھا کہ کافروں کے دل نرم پڑ گئے

یوپی کے ضلع مہراج گنچ تحصیل پھریندہ میں واقع موضع کھڑکھوڑی میں ایک چھوٹی سی مسجد تھی جو آبادی کے لحاظ سے بہت چھوٹی تھی، وہاں کے باحوصلہ مسلمانوں نے مسجد کے بغل میں ایک غیر مسلم کی زمین خرید لی تھی، مسجد کی توسیع کے مقصد سے پرانی مسجد کو شہید کر دیا گاؤں والوں کی خواہش تھی کہ اس مسجد کی بنیاد حضور مرشد گرامی کے

دست مبارک سے رکھی جائے، جس کے لیے ان لوگوں نے مجھ سے رابطہ قائم کیا اس وقت میں جامعہ کالمیہ مفتاح العلوم کلہوئی بازار ضلع مہراج گنج میں درس و تدریس کی خدمت انجام دے رہا تھا، گاؤں والوں کی خواہش کو دیکھتے ہوئے میں نے شہزادہ حضور خطیب البراہین حضور حبیب العلماء مدظلہ العالی سے رابطہ قائم کیا اور ۲۲ فروری ۲۰۰۸ء کی تاریخ مل گئی اتفاق سے جمعہ کا دن تھا، اس لیے پورے علاقے میں حضرت کی آمد کا اعلان کر دیا گیا، مرشد برحق کی آمد آمد کی خبر سے پورے علاقے میں خوشی کا ایک ماحول تھا، میں بھی شام کو چار بجے اس آبادی میں پہنچ گیا، اس آبادی میں پہنچے ہوئے ابھی کچھ دیر ہوئے تھے کہ میرے موبائل کی گھنٹی بجی دیکھا تو حضور حبیب العلماء مدظلہ العالی کا فون تھا، سلام کے بعد حضرت نے فرمایا کہ بابو ہم لوگ پھریندہ پہنچ چکے ہیں، جب میں نے یہ خبر وہاں کے لوگوں کو دی تو وہاں کے باحوصلہ نوجوان حضرت کے استقبال کی تیاریاں کرنے لگے، تقریباً چار کلومیٹر آگے چل کر سبھی لوگوں نے حضرت کا استقبال کیا نعرہٴ تکبیر و رسالت کی گونج میں حضرت کو آبادی تک لایا گیا، حضرت ”کھڑکھوڑی“ میں آچکے تھے ہر طرف جشن کا ماحول تھا، اچانک اسی آبادی کے شوکت علی انصاری میرے پاس آئے اور ایک طرف لے گئے کچھ کہنا ہی چاہ رہے تھے کہ اچانک ان کی آنکھیں پھلک پڑیں اور زور زور سے رونے لگے، میری سمجھ میں کچھ نہیں آ رہا تھا کہ آخر اس وقت کیوں رو رہے ہیں، میں چپ کرانے لگا بہت سمجھانے پر وہ آنسوؤں پر قابو پائے پھر میں نے رونے کا سبب دریافت کیا آخر اس خوشی کے ماحول میں آپ رو کیوں رہے ہیں، انھوں نے روتے ہوئے بتایا کہ حضرت جن غیر مسلموں نے ہم لوگوں سے زمین فروخت کی تھی اب ان لوگوں نے زمین دینے سے انکار کر دیا ہے، میں نے ان سے پوچھا آخر یہ کیوں ہوا؟ تو انھوں نے کہا کہ حضرت یہ جو کچھ بھی ہوا ہے اسی آبادی کے چند شر پسند عناصر کی وجہ سے ہوا ہے، خیر حالات کو دیکھتے ہوئے چند باشعور مسلمانوں نے فوراً یہ فیصلہ کیا کہ بات بہت زیادہ نہ پھیلے مسجد کی بنیاد تو رکھی ہی

جائے گی اگر ان لوگوں نے نہیں دیا تو اپنی ہی زمین میں دو منزلہ کی جگہ چار منزلہ کی مسجد تعمیر کرائی جائے گی، حالات خراب نہ ہوں، اس لیے یہ معاملہ وہیں دبا دیا گیا اور سب لوگ اپنے اپنے کام میں مصروف ہو گئے، رات کے نو بج چکے تھے جلسے کی کاروائی شروع ہونے والی تھی کہ حضرت کے کھانے کا انتظام اسی آبادی میں ساجد بھائی کے گھر تھا، ان کے بڑے لڑکے ماسٹر طفیل احمد میرے پاس آئے اور کہنے لگے کہ گھر پر کھانے کا انتظام مکمل ہو چکا ہے حضرت کو گھر پر کھانے کے لیے لے چلیں، اس وقت حضرت کا قیام گاؤں کے مدرسے پر تھا، میں حضرت کے صاحبزادے حضور حبیب العلماء مدظلہ العالی کے پاس گیا عرض کیا کہ حضور کھانا تیار ہے تشریف لے چلیں، انھوں نے کہا کہ بابو اب کو تیار کر لو حضرت سے عرض کیا حضرت تیار ہوئے چوں کہ صرف دو سو میٹر کے فاصلے پر ماسٹر طفیل احمد کا گھر تھا اس لیے یہ طے ہوا کہ چلو پیدل ہی چلتے ہیں، حضور مرشد گرامی آگے چل رہے تھے اور پیچھے حضور حبیب العلماء اور حضرت مولانا محمد عالمگیر نظامی علیہ الرحمہ چل رہے تھے چوں کہ راستہ کچھ ٹوٹا ہوا تھا اس لیے ایک طرف سے میں اور ایک طرف سے ماسٹر طفیل احمد حضرت کو سہارا دے کر چل رہے تھے، حضرت ابھی چند قدم ہی چلے تھے کہ ارشاد فرماتے ہیں یا اللہ! بہت مشکل وقت پر آنا ہوا ہے، بار بار یہی کہہ رہے تھے، پھر فرمانے لگے سب کچھ ٹھیک ہو جائے گا ان شاء اللہ، حضرت کے اس فرمانے کو ہم دونوں کے علاوہ تیسرا کوئی نہیں جانتا تھا، ہم دونوں میں سے ہر کوئی یہ جانتا تھا کہ دوسرا نہیں جان رہا ہے، خیر حضرت ماسٹر طفیل کے مکان پر پہنچے، دسترخوان لگا دیا گیا، سب لوگوں نے حضرت کے ساتھ کھانا کھایا پھر حضرت کو لا کر قیام گاہ پر پہنچا دیا گیا۔

حضرت کو قیام گاہ پر پہنچانے کے بعد میں اور ماسٹر طفیل واپس گھر کی طرف کھانا کھانے کے لیے چلے تو ماسٹر طفیل ادھر ادھر کی باتیں راستے میں کر رہے تھے مگر میرے ذہن میں حضرت کا وہی جملہ گردش کر رہا تھا ”یا اللہ بہت برے وقت



پر آنا ہوا ہے، سب کچھ ٹھیک ہو جائے گا ان شاء اللہ“ میں ان کے گھر پہنچا اور کمرے میں دسترخوان لگا، ہم اور ماسٹر طفیل ایک ساتھ کھانا کھا رہے تھے، میں حضرت کی وہی بات سوچ رہا تھا کچھ بول نہیں رہا تھا، ماسٹر طفیل نے کہا شاید آپ کچھ سوچ رہے ہیں میں اس بات کو چھپانا چاہ رہا تھا میں نے کہا نہیں تو پھر ہم لوگ کھانا کھانے لگے، کھانے کے درمیان ماسٹر طفیل نے کہا راستے میں حضرت کچھ کہہ رہے تھے کیا آپ نے سنا ہے؟ میں نے کہا حضرت کیا کہہ رہے تھے؟ انھوں نے کہا حضرت کہہ رہے تھے ”یا اللہ بہت مشکل وقت پر آنا ہوا ہے پھر خود کہہ رہے تھے سب کچھ ٹھیک ہو جائے گا ان شاء اللہ“ ماسٹر صاحب نے کہا مجھے یقین ہے کہ اب مسجد کا معاملہ حل ہو جائے گا، میں نے کہا جو آپ نے سنا ہے میں نے بھی وہی سنا ہے اور مجھے بھی یقین ہے کہ معاملہ حل ہو جائے گا مگر جب تک معاملہ حل نہ ہو جائے اس راز کو راز ہی رکھنا کیوں کہ یہ بزرگوں کا معاملہ ہے۔

ہم لوگ کھانا کھا چکے تھے واپس مدرسے میں آئے دیکھا تو پروگرام چل رہا تھا کسی عالم کی تقریر ہو رہی تھی، حصول فیض کے لیے بارگاہ مرشد میں ہم لوگ بھی دیگر مریدوں کے ساتھ بیٹھ گئے۔

رات کے بارہ بج رہے تھے لوگ حضرت کو اسٹیج پر لے جانے کے لیے آگئے، حضور حبیب العلماء مدظلہ العالی نے وضو کیا، جبہ زیب تن فرمایا، عمامہ شریف باندھا، مجھ سے فرمانے لگے بابو! آبا کو بھی تیار کر لو حضرت نے وضو کیا عمامہ باندھا پھر ہم سب لوگ حضرت کو لے کر اسٹیج پر پہنچے، پنڈال عاشقوں سے کھچا کھچ بھرا ہوا تھا، مرشد برحق کو آتادیکھ کر ہر کوئی دست بوسی کے لیے ٹوٹ پڑا مگر سب کو یہ کہہ روک دیا گیا کہ ابھی پروگرام کے بعد آپ لوگ اسٹیج پر مل لیجیے گا حضرت اسٹیج پر تشریف لے گئے، حضور حبیب العلماء صاحب قبلہ نے تعمیر مسجد کی فضیلت پر دلائل و براہین سے لبریز پر مغز خطاب فرمایا، تقریر کے بعد صلاۃ و سلام ہو ا دعا کے لیے مانگ مرشد گرامی کی

جانب بڑھا دیا گیا، حضرت دعا فرمانے لگے مگر آج دعا کرنے کا انداز ہی کچھ اور تھا، کیفیت ہی کچھ اور تھی ”الہی خیر گردانی بحق شاہ جیلانی“ کا ورد مرشد کے زبان پر جاری تھا، مرشد گرامی دست بدعا تھا، مریدین آمین کہہ رہے تھے، پورے مجمع پر ایک عجیب کیفیت طاری تھی، کافی دیر یہی ورد آپ کی زبان پر جاری رہا، دعا ختم ہوئی، کثیر تعداد میں لوگ داخل سلسلہ ہوئے، سارے لوگوں نے مرشد برحق کی دست بوسی کی اور دعائیں لیں۔

مریدین تقریباً حضرت سے ملاقات کر چکے تھے اور اب چلنے کی باری تھی مگر ابھی مسجد کی بنیاد نہیں رکھی گئی تھی معاملہ یہ طے ہوا کہ حضرت کو گاڑی میں بٹھالیا جائے اور آگے اُتار دیا جائے گا اس کے بعد مسجد کی بنیاد رکھوا کروہیں سے حضرت کو رخصت کر دیا جائے گا، گاڑی لائی گئی حضرت اور آپ کے رفقاء سفر گاڑی پر سوار ہوئے اور آگے چل کر گاڑی رکی حضرت گاڑی سے نیچے اترے سیدھے اس جگہ گئے جہاں مسجد کی بنیاد رکھنی تھی، حضرت نے اپنے دست مبارک سے مسجد کی بنیاد رکھی اور دعا فرمایا۔

حضرت بنیاد رکھ کر واپس گاڑی میں سوار ہوئے سب لوگ آخری مرتبہ حضرت سے مل رہے تھے، مرحوم نصیب علی انصاری آئے جوں ہی حضرت کے دست مبارک کو بوسہ دیا پھوٹ پھوٹ کر رونے لگے، کہنے لگے حضرت یہ قوم کی عزت کا سوال ہے اگر زمین نہیں ملی تو لوگ نہیں گے مرشد برحق نے سر پر دست شفقت پھیرتے ہوئے ارشاد فرمایا ”لا تقنطوا من رحمۃ اللہ“ صبر کرو اللہ حافظ و ناصر ہے۔

صبح ہوئی لوگ جوق در جوق مسجد کی جانب چل پڑے کوئی اینٹ اٹھا رہا تھا، کوئی گٹی لے کر آ رہا تھا، کوئی پانی ڈال رہا تھا، مسجد کی تعمیر کا آغاز تھا ابھی دو دن بھی نہیں گزرا تھا کہ کل تک جس غیر مسلم نے اپنی زمین دے کر واپس لے لیا تھا اور نہ دینے پر اڑ گیا تھا وہ خود چل کر مسلمانوں کے پاس آیا اور کہنے لگا بھائیو! میں نے کچھ لوگوں کے بہرہ کاوے میں

آکر زمین دینے سے انکار کر دیا تھا مگر اب ہماری آنکھ سے پٹی کھل گئی ہے ہم اپنی زمین آپ لوگوں کو مسجد بنانے کے لیے دے رہے ہیں، خیر مسلمانوں نے ان سے زمین لے لی اور مسجد اسی زمین پر تعمیر ہوئی اور مرشد گرامی کی یہ بات حرف بحرف صحیح ثابت ہوئی سب کچھ ٹھیک ہو جائے گا ان شاء اللہ۔

پرانا کینسر ٹھیک ہو گیا

مرض سے کینسر کے شفا پا گیا

ہے کھجوریا میں ظاہر کرامت تری

ضلع مہراج گنج کے خوش عقیدہ مسلمانوں کی تقریباً ہر آبادی میں حضور خطیب البراہین قدس سرہ کے مرید موجود ہیں بلکہ اگر ضلعی سطح پر پیروں کے مریدوں کو دیکھا جائے تو اکثریت آپ ہی کے دامن کرم سے وابستہ ہیں، یہ ضلع ہمارے پڑوسی ملک نیپال سے ملا ہوا ہے، اس ضلع کے شمال کا حصہ نیپال، مشرق کا حصہ کشی نگر، جنوب کا حصہ گورکھپور اور مغرب کا حصہ سدھارتھ نگر سے ملا ہوا ہے، یہاں کے مسلمانوں کی اکثریت اگرچہ غریب طبقہ کے لوگوں کی ہے، پھر بھی گزشتہ تین دہائیوں سے ان میں جو تعلیمی اور دینی بیداری آئی ہے اسے مرشد کامل کی نگاہ عنایت ہی کہا جائے گا، یہاں مسلمانوں کے اپنے دینی ادارے، مدارس، مکاتب، دارالعلوم و جامعات، لڑکوں کے لیے ہوں خواہ لڑکیوں کے ہر طرف موجود ہیں، اسی طرح عصری علوم کے لیے جو نیرہائی اسکول، ہائی اسکول، انٹر کالج تک سنی مسلمانوں کے ہیں۔

اسی ضلع ہیڈ کوارٹر سے چند کلومیٹر دور جنوب مشرق کی طرف ایک گاؤں ”کھجوریا، نندا بھار“ ہے اسی گاؤں کے محمد صغیر جو ایک زمانے میں کینسر جیسے مہلک مرض میں مبتلا تھے، بہت علاج کرایا مگر صحت یاب نہ ہو رہے تھے، بلکہ مرض بڑھتا ہی جا رہا تھا، دن بدن نقاہت و کمزوری آتی جا رہی تھی، مرض کو بڑھتا دیکھ کر محمد صغیر کے سامنے ہریل مایوسی کے بادل مزید اور گھنے نظر آنے لگے تھے، مایوسی کے اسی عالم میں کچھ لوگوں نے

محمد صغیر سے کہا آپ بہت علاج کرا چکے ہیں آپ کو ڈاکٹروں سے مایوسی ہی ہاتھ لگی مگر اللہ کی رحمت سے مایوس نہیں ہونا چاہیے کسی اللہ والے سے دعا کرائیے ہو سکتا ہے پروردگار عالم انہیں کی سن لے اور آپ کو مرض سے نجات مل جائے مذکورہ آبادی میں ایک صاحب لیاقت حسین نام کے ہیں جو پہلے ہی حضرت کے دامن کرم سے وابستہ ہو چکے تھے، جب محمد صغیر نے ان سے اپنے دل کی بات کہی اور کہا کہ چلیے اپنے پیر صاحب سے ہمیں بھی مرید کرا دیجیے اور دعا بھی کرا دیجیے ہو سکتا ہے کہ اللہ تعالیٰ انہیں کی دعا کی برکت سے مجھے صحت عطا فرمادے، لیاقت بھائی نے کہا کہ ٹھیک ہے کسی دن پلان بنائیے پھر ہم چلتے ہیں۔

کینسر کی مار جھیل رہے محمد صغیر کو لے کر لیاقت بھائی مرشد گرامی کی بارگاہ دارالعلوم اہل سنت تنویر الاسلام امرڈو بھانپنچے، حضرت مولانا عالمگیر نظامی علیہ الرحمہ سے ملاقات کی اور محمد صغیر صاحب کی مکمل حالات بیان کیا اور کہا کہ ان کی خواہش ہے کہ انہیں حضرت سے مرید کرا دیا جائے اور دعا کرا دیا جائے ہو سکتا ہے کہ اللہ تعالیٰ حضرت کی دعا سے انہیں شفاء عطا فرمادے، حضرت مولانا عالمگیر نظامی صاحب حضرت کے بہت قریبی رہے ہیں بلکہ ان دنوں حضرت کے ساتھ پروگرام میں اکثر آپ ہی جایا کرتے تھے، آپ حضرت کے پاس گئے سلام عرض کیا اور محمد صغیر صاحب کی پریشانی بیان کی اور ساتھ ہی ساتھ عرض کیا حضور وہ دامن کرم سے وابستہ ہونا چاہتے ہیں، عام طور پر جب بھی کوئی مرید ہونے کی خواہش ظاہر کرتا تو حضرت اسے فرماتے وضو کراؤ مگر حضرت نے حضرت مولانا محمد عالمگیر نظامی علیہ الرحمہ سے فرمایا انہیں غسل کرا دیجیے، محمد صغیر صاحب جب غسل کر چکے تو آپ انہیں حضرت کے پاس لائے، حضرت نے انہیں داخل سلسلہ کیا اور نماز پنجگانہ کی تاکید فرمائی اور بوتل میں پانی پر کچھ پڑھ کر دم کیا اور فرمایا اسے پیتے رہیے گا، اللہ تعالیٰ آپ کو شفاء عطا فرمائے گا، پیر و مرشد کی زبان مبارک سے شفا کی دعاسن کر محمد صغیر کی آنکھیں چھلک پڑیں اور پھوٹ پھوٹ

کر رونے لگے، حضرت نے انھیں صبر کی تلقین کی اور فرمایا اللہ کی رحمت سے مایوس نہیں ہونا چاہیے، اللہ پر بھروسہ رکھیے، نماز پڑھتے رہیے، دعا کیا ہو اپانی پیتے رہیے، سب کچھ ٹھیک ہو جائے گا۔ ان شاء اللہ، پیرو مرشد کے جملوں نے محمد صغیر کی کچھ ڈھارس بندھائی اور مایوسی کے اندھیرے میں انھیں امید کی ہلکی کرن نظر آئی اور اپنے ہمراہیوں کے ساتھ گھر کی جانب روانہ ہو گئے۔

محمد صغیر صاحب اپنے گھر پہنچ چکے تھے، پابندی کے ساتھ صبح و شام حضرت کا دعا کیا ہو اپانی پی رہے تھے، وقت گزرنے کے ساتھ کینسر کا اثر آہستہ آہستہ کم ہوتا جا رہا تھا، جسم کی نقاہت کم ہو رہی تھی اور جسمانی توانائی میں اضافہ ہو رہا تھا، خدائے پاک بزرگ و برتر کے کرم سے اب محمد صغیر صاحب ایک حد تک صحت یاب ہو چکے تھے چوں کہ دوا بھی چل رہی تھی، اس لیے سوچا کہ چل کر ڈاکٹر کو دکھالیا جائے اور کچھ دنوں کی دوائی جائے۔

جب محمد صغیر صاحب دوالینے کے لیے ڈاکٹر کے پاس پہنچے تو ڈاکٹر کبھی پرچہ دیکھتا تو کبھی محمد صغیر کے چہرے کو اسے یقین نہیں ہو رہا تھا کہ جس مریض کو میں نے یہ کہہ کر واپس کر دیا تھا کہ لے جاؤ جو مانگیں کھلاؤ پلاؤ، جس کی زندگی سے میں مایوس ہو چکا تھا وہ شخص اتنی جلدی اس قدر صحت مند کیسے ہو گیا، ڈاکٹر نے پوچھا کہو کیسے ہو، محمد صغیر صاحب نے کہا صاحب بہت آرام ہے، آپ کی دوا کھا رہا تھا اور پیر صاحب کا دعا کیا ہو اپانی پی رہا تھا اور آج بھی پی رہا ہوں، ڈاکٹر نے برجستہ کہا کہ یہ میرے دوا کا کمال نہیں بلکہ اس فقیر کی دعا کا کمال ہے، اس کی ترجمانی ڈاکٹر عزیز اللہ نے اس طرح کی ہے

مرض سے کینسر کے شفا پا گیا  
کھجوریا میں ہے ظاہر کرامت تیری

(خطیب البراہین آئینہ اشعار میں صفحہ ۴۴، ۴۵)

جو مرض جسمانی طبیعوں کے علاج سے نہیں ٹھیک ہو رہا تھا وہ ایک فقیر عابد شب

زندہ دار کے دم کیے ہوئے پانی سے ٹھیک ہو گیا

نہ پوچھ ان خرقہ پوشوں کو عقیدت ہو تو دیکھ ان کو

ید بیضا لیے پھرتے ہیں اپنی آستینوں میں

دعا کی برکت سے گم شدہ سونا مل گیا

یوں تو حضور خطیب البراہین قدس سرہ کا ملک کے طول و عرض اور مختلف

شہروں میں جانا ہوا مگر مدھیہ پردیش کے ضلع مندسور سے آپ کو بہت انسیت رہی،

جتنا حضرت نے اس شہر میں قیام کیا کسی اور شہر میں اتنا زیادہ قیام نہیں کیا ہوگا، سال میں

دو دو مرتبہ جاتے اور ایک ایک مہینہ یا پندرہ پندرہ دن قیام کرتے جس طرح آپ نے

اس شہر کو پسند کیا اسی طرح وہاں کے لوگ بھی آپ کے دیوانہ تھے اور پروانہ دار

نثار ہوتے تھے، آج بھی عقیدت مندوں کا یہ عالم ہے کہ حضرت کا تذکرہ کر دیا جائے

بس کیا ہے ہر کوئی جھوم اٹھتا ہے۔

۱۹۹۵ء میں ایک مرتبہ آپ کا اس شہر میں جانا ہوا، آپ کے رفقا سفر میں آپ کے

صاحبزادے حبیب العلماء حضرت علامہ محمد حبیب الرحمن صاحب قبلہ، آپ کے نو

اسے حضرت علامہ محمد سعید نظامی صاحب قبلہ اور آپ کے نہایت ہی معتمد حضرت قا

ری رئیس القادری صاحب گورکھپوری بھی تھے، حسب سابق سبھی حضرات کا قیام شہر

مندسور کے محلہ منڈی گیٹ میں عاشق حضور خطیب البراہین حاجی محمد رمضان کی

مکان پر تھا، آپ بخاری شریف کی تلاوت کر رہے تھے، (حاجی محمد رمضان صاحب کو

معلوم تھا کہ حضرت ہمیشہ بخاری شریف کا درس دیتے ہیں اور بخاری شریف کا مطالعہ

کرتے ہیں، اس لیے حاجی صاحب نے حضرت کے مطالعہ کے لیے اپنے گھر بخاری

شریف کی دونوں جلدیں خرید لی تھی، میں نے خود ان دونوں کتابوں کی زیارت کی جس

میں حضرت نے اپنے قلم سے کہیں کہیں حاشیہ بھی لگایا ہے)

تمام رفقاء سفر اسی چھوٹے سے کمرے میں ایک جانب بیٹھے ہوئے تھے، اتنے

میں حاجی محمد رمضان کے بڑے صاحبزادے عمر فاروق بھائی آئے، سلام کر کے حضرت کے قریب بیٹھ گئے اور عرض کرنے لگے، حضور! آپ تو جانتے ہیں کہ میں سونے کے زیور کا کاریگر ہوں اور میرے پاس پچاس گرام گراہکوں کا سونا تھا اچانک غائب ہو گیا، تمام ممکنہ جگہوں پر تلاش کیا مگر کہیں نہیں ملا، جہاں جہاں گیا تھا ان لوگوں سے بھی پوچھا مگر سب نے لاعلمی کا اظہار کیا ہے، حضور دعا فرمادیں کہ وہ سونا مل جائے، اگر وہ سونا نہیں ملا تو میں اپنے آپ کو گروی رکھ کر بھی وہ سونا نہیں ادا کر پاؤں گا، میرے بچے بھوکے مرجائیں گے، حضرت بخاری شریف کا مطالعہ کر رہے تھے سر اٹھایا اور عمر فاروق بھائی سے کہا جانیے اور پھر بخاری شریف پڑھنے لگے، عمر فاروق بھائی کا کہنا ہے کہ میں نے اسی طرح کئی مرتبہ کہا اور حضرت ہر بار ایک ہی جواب دیتے تھے جانیے، حضرت کی باتوں کو سن کر میں رو پڑا، آنکھ سے آنسو بہ نکلے اور یہ دل میں ٹھان لیا تھا کہ جب تک حضرت دعا نہیں کریں گے اپنی جگہ سے نہیں اٹھوں گا، عمر فاروق بھائی کا بیان ہے کہ میں قریب ہی بیٹھا رو رہا تھا، حضرت کی نگاہ میری بہتی آنکھوں پر پڑی مجھے روتا ہوا دیکھ کر حضرت نے بخاری شریف پڑھنا بند کر دیا مجھے اپنے قریب بلایا کچھ دیر تک دعا کی پھر فرماتے ہیں کہ ”حسبنا اللہ و نعم الوکیل“ پڑھتے رہے گم شدہ سونا مل جائے گا۔ ان شاء اللہ، میں کمرے سے باہر نکلا دل مضطرب کو ایک حد تک قرا لگیا تھا، میں نے ”حسبنا اللہ و نعم الوکیل“ کا ورد کرنا شروع کر دیا، ابھی صرف تین ہی مرتبہ پڑھا تھا کہ میرے چچا محمد یعقوب صاحب مل گئے، چچا نے پوچھا کیا ہوا؟ کیوں رو رہے ہو؟ میں نے ان سے اپنی روداد غم بیان کر دیا، انھوں نے پوچھا، اچھا تو پہلے بتا کہ جب تیرے جیب میں سونا تھا تو تو کہاں کہاں گیا تھا؟ میں نے انھیں ان ساری جگہوں کے بارے میں بتا دیا اور پھر کہا کہ گیا ضرور تھا مگر ان جگہوں پر میں نے سونا جیب سے نکالا نہیں تھا، میرے چچا فوراً صرافہ مارکیٹ میں ایک دکان پر گئے جس دکان میں، میں پہلے گیا تھا اس دکان دار سے سونے کے بارے میں پوچھا پہلے تو اس نے انکار کیا مگر پھر جب چچا جان نے

اس پر دباؤ بنایا تو اس نے اقرار کیا ہاں سونا تو ہمارے ہی پاس ہے مگر وہ سونا میں آپ کو نہیں عمر فاروق ہی کو دوں گا میرے چچا فوراً میرے پاس آئے اور مجھے ساتھ لے کر اس دکان پر پہنچے، دوکاندار نے وہ سونا مجھے لوٹا دیا، جب کہ اس سے پہلے میں اس کے پاس سونے کی تلاش میں گیا تھا مگر اس وقت اس نے صاف انکار کر دیا تھا کہ میرے پاس کوئی سونا وغیرہ نہیں ہے مگر پیر و مرشد کی نگاہ کرم دیکھیے کہ کچھ دیر پہلے جس شخص نے یہ کہہ کر سونا دینے سے انکار کر دیا تھا کہ میرے پاس کسی کا سونا نہیں گرا ہے اب وہی مرشد برحق کی دعاؤں کے بعد سونا لوٹا دیا۔

عمر فاروق بھائی کا بیان ہے کہ وہ سونا لیا پگھلایا اور زیورات بنائے امید سے زیادہ مزدوری ملی، پھر اسی سے میں کام کرتا رہا اللہ تعالیٰ برکتیں عطا فرماتا رہا، آج الحمد للہ! اللہ کا دیا ہوا سب کچھ ہے اور صرافہ مارکیٹ میں میری دوکان کی ایک حیثیت ہے، میں بڑے یقین کے ساتھ آج بھی کہتا ہوں کہ میرے پاس جو کچھ بھی ہے وہ میرے پیر و مرشد کی عطاؤں کا صدقہ ہے۔

### دعا کی برکت سے شرابی نے شراب پینا چھوڑ دیا

صوبہ مہاراشٹر میں کپڑوں کی بُنائی میں سب سے زیادہ شہرت یافتہ شہر بھونڈی ہے، یہ شہر مسلم اکثریت آبادی سے جانا پہچانا جاتا ہے، یہاں بھی حضور خطیب البراہین علیہ الرحمہ کے مریدین کثرت کے ساتھ پائے جاتے ہیں، اسی بھونڈی شہر ہی کا واقعہ ہے کہ ایک مرتبہ ایک مرید نے حضرت کی دعوت کی، حضرت اس کے گھر پہنچے، اہل خانہ نے آپ کا والہانہ استقبال کیا، مرشد کے وجود سے اس مرید کا گھر جگمگا اٹھا، پیر بھائیوں کی بھیڑ دیکھ کر اس کی خوشیوں کا کوئی ٹھکانہ نہ تھا، حضرت کو ایک کمرے میں ٹھہرایا گیا، دسترخوان لگا دیا گیا، ناشتہ کا دور شروع ہوا، چائے ناشتے کے بعد مریدین ملاقات کرنے لگے جب بھیڑ کچھ کم ہوئی تو صاحب خانہ حضرت کے کمرے میں گئے اور تنہائی کا انتظار کرنے لگے جب تنہائی ملی تو صاحب خانہ نے اپنا درد دل اپنے



مرشد برحق کے سامنے کچھ ان الفاظ میں بیان کیا۔

حضور میرے پاس صرف ایک ہی لڑکا ہے، اس سے میری بہت امیدیں وابستہ ہیں مگر غلط صحبتوں میں پڑ کر وہ بگڑ گیا ہے، شراب اور جوئے کا عادی بن گیا ہے، لاکھ سمجھیا سختی بھی کیا مگر میرے سمجھانے اور سختی کرنے کا اس پر کوئی اثر نہیں پڑا، اپنی کمائی ساری اڑا دے رہا ہے گھر کی رہی سہی پوجی بھی برباد کر رہا ہے، شادی شدہ ہے بال بچے والا ہے، اگر اس کا یہی حال رہا تو پھر میرا کیا ہوگا اور اس کے بال بچے برباد ہو جائیں گے حضور نگاہ کرم فرمادیں کہ اللہ تعالیٰ میرے لڑکے کو غلط صحبتوں سے بچالے اور میرے لڑکے کو دیندار بنادے، مرید صادق اپنے پیر کی بارگاہ میں اپنی فریاد بیان کر رہا تھا اور مرشد برحق سر جھکائے اس کی باتوں کو سن رہے تھے، مرید کی بات ختم ہوئی، مرشد سر جھکائے بیٹھے ہوئے تھے، کچھ دیر سناتا رہا، مرید اپنے پیر کی جانب نگاہ امید لگائے دیکھ رہا تھا کہ یکایک مرشد گرامی اپنے سر مبارک کو اٹھاتے ہیں اور مرید سے فرماتے ہیں کہ: ”ایک گلاس پانی لاؤ، حکم کی تعمیل کرتے ہوئے مرید صادق نے جلدی سے ایک گلاس پانی پیش کیا، مرشد برحق نے کچھ پڑھا اور پڑھ کر اس پانی پر دم کیا پھر فرماتے ہیں کہ اسے اپنے بیٹے کو پلا دینا، مرشد کے حکم کی تعمیل کرتے ہوئے صاحب خانہ نے دم کیا ہوا پانی اپنے بیٹے کو پلا دیا۔

اس واقعہ کے راوی (شمس الحق بھائی لہر جو تیا سنت کبیر نگر) کا بیان ہے کہ اس پانی کا پینا تھا کہ اس لڑکے کی زندگی میں ایک انقلاب پیدا ہو گیا اور اس نے اسی دن سے شراب اور جوئے سے توبہ کر لی اور اس پر قائم رہا۔ اس واقعہ کی ترجمانی ڈاکٹر عزیز اللہ خان عزیزی یوں کرتے ہیں۔

چھوڑ دی اک شرابی نے علت بری

یوں دعا کر گئی ہے سرایت تری

(خطیب البراہین آئینہ اشعار میں)

## بغیر تیل کے گاڑی چلتی رہی

صوبہ مدھیہ پردیش کے ضلع مندسور میں حضرت اکثر طویل قیام فرماتے تھے، قیام کے ایام میں مندسور کے قرب وجوار کی آبادیوں اور اطراف کے اضلاع میں آپ کا اکثر پروگرام ہوا کرتا تھا اسی بہانے مریدین سے ملاقات بھی ہو جاتی تھی اور دوسرے لوگ سلسلے میں داخل بھی ہو جاتے تھے اور مندسور کا پوربی حصہ صوبہ راجستھان کے ضلع پرتاب گڑھ سے ملتا ہے، پرتاب گڑھ کے ارد گرد پہاڑیوں پر موجود آبادیوں میں بھی حضرت کے مریدین کثرت سے پائے جاتے ہیں، اس ترقی یافتہ دور میں ان پہاڑیوں پر چڑھنے میں پسینہ چھوٹ جاتا ہے تو آج سے تیس سال قبل کیا حالت رہی ہوگی اس دور میں حضرت نے ان آبادیوں تک پہنچنے کے لیے کتنی مشقتیں برداشت کی ہوں گی؟ اس کا اندازہ پہاڑی علاقوں کا سفر کرنے بآسانی لگا سکتے ہیں۔

حضرت کا مزاج ہی کچھ ایسا تھا کہ کوئی تانگہ لایا اس پر بیٹھ کر مسکرا کر چل دیے، تیل گاڑی آگئی اس پر سوار ہو گئے اور اگر مرید کہتا کہ حضرت کو گاڑی سے لانا ہے تو لوگ مندسور کے آپ کے ایک مرید شیر محمد رنگریز عرف شیر و بھائی کی جیب کر دیتے تھے، لگے ہاتھ شیر و بھائی کے بارے میں بتاتا چلوں کہ میری ملاقات ان سے ۲۰۱۰ء میں ہوئی جب میں رمضان المبارک کے موقع پر مندسور جامعہ برکاتیہ حضرت صوفی نظام الدین لہولی بازار کے چندے کے سلسلے میں گیا تھا، شیر و بھائی کی زندگی بھی حضرت کی ایک زندہ کرامت ہے، شیر و بھائی کی پینائی اس وقت تقریباً جاچکی تھی بہت قریب سے دیکھتے تو آدمی کو بمشکل پہچان پاتے مگر اس سفر میں، میں نے شیر و بھائی کو پیکپ چلاتے ہوئے دیکھا جب میں نے ان سے پوچھا کہ آپ کو دکھائی تو بہت کم دیتا ہے پر گاڑی کیسے چلاتے ہیں تو انھوں نے فخریہ انداز میں کہا صاحب اس وقت بھی مجھے بہت زیادہ دکھائی نہیں دیتا تھا مگر پھر بھی میں حضرت کو لے کر چلتا تھا اور اللہ کا کرم ہے کہ اس وقت سے لے کر اب تک میری گاڑی سے کوئی حادثہ نہیں ہوا، انھیں کا بیان ہے کہ ایک مرتبہ پرتاب گڑھ

راجستھان میں حضرت کا پروگرام تھا محمد رفیق پیٹنر اور محمد جانی بھائی کی معرفت میں اور عبدالقادر بھائی حضرت کو دن ہی میں لے کر پرتاب گڑھ کے لیے روانہ ہو گئے، پرتاب گڑھ جانے کے لیے اس زمانے میں راستہ بہت خراب تھا اور پہاڑیوں کے بیچ سے جانا ہوتا تھا اس لیے سویرے ہی نکل پڑے، میری وہی پرانی جیب تھی آہستہ آہستہ چلتے ہوئے پرتاب گڑھ پہنچے سوچا کہ پرتاب گڑھ پہنچ کر تیل ڈلوالوں گا مگر مریدین حضرت کے استقبال کے لیے شہر سے باہر پہلے ہی کھڑے تھے، اس لیے تیل نہیں ڈلواسکا، سوچا واپسی میں تیل لے لوں گا خیر ہم لوگ قیام گاہ تک پہنچے پروگرام ہوا اور لوگ داخل سلسلہ بھی ہوئے، واپسی میں چلے اور پٹرول پمپ پہنچ کر گاڑی روک دی دیکھا تو پٹرول پمپ بند ہو چکا تھا میں نے کسی طرح پٹرول پمپ والوں کو جگایا اور کہا ہمیں مندسور تک جانا ہے اور تیل اتنا کم ہے کہ جیب بمشکل دو تین کلو میٹر ہی تک جاپائے گی، اس لیے مہربانی کر کے ہمیں ڈیزل دے دیجیے، انھوں نے کہا اگر ہمارے پاس تیل ہوتا تو ضرور آپ کو دے دیتے مگر اتفاق ایسا ہے کہ ٹنکی میں تیل ہی نہیں ہے تیل کے نہ ہونے کی خبر سن کر میں بہت پریشان ہوا مجھے تو معلوم تھا کہ تیل نہیں مگر حضرت کے ناراض ہونے کے خوف سے میں نے جلدی سے گاڑی میں رکھی ہوئی ایک لکڑی نکالی اور ٹنکی کا ڈھکن کھول کر تیل کر تیل ناپنے لگا دیکھا تو تیل بہت معمولی تھا اب میں کبھی ٹنکی کا ڈھکن کھولتا کبھی بند کرتا، اسی بند کرنے اور کھولنے میں جب کچھ دیری ہوئی تو حضرت نے پوچھا کیا بات ہے، شیر و چل کیوں نہیں رہے ہو؟ ڈرتے ڈرتے آہستہ سے عرض کیا حضور تیل کم ہے حضرت نے ارشاد فرمایا چلو گاڑی اسٹارٹ کرو پہنچ جائے گی ان شاء اللہ، مرتا کیا نہ کرتا ڈرتے ڈرتے آیا اپنی سیٹ پر بیٹھ کر اسٹیرنگ سنبھالی گاڑی اسٹارٹ کی اور چل دیا مگر دل میں یہ خوف ستا رہا تھا کہ ابھی جوں ہی تیل ختم ہو گا تو گاڑی رُک جائے گی اور حضرت ناراض ہو جائیں گے، میں ڈرتے ڈرتے گاڑی چلا تا رہا یہاں تک کہ گاڑی مندسور پہنچ گئی، گاڑی رُکی حضرت گاڑی سے اترے میں نے جلدی

جلدی حضرت کا سامان حاجی رمضان کے گھر پہنچا دیا پھر واپس آکر گاڑی اسٹارٹ کی اور جہاں روز کھڑی کرتا تھا وہاں لے جا کر کھڑی کر دیا، واپس گھر جا کر سو گیا، میں بستر پر لیٹ ضرور گیا تھا مگر بار بار یہی خیال آتا تھا کہ تیل تو میں نے دیکھا تھا نہیں تھا مگر گاڑی مند سور پہنچ گئی بہت دیر تک سوچتا رہا یہی سوچتے سوچتے سو گیا، صبح ہوئی میں نے گاڑی کی چابی لی اور گاڑی کے پاس پہنچا پھر وہی رات والی لکڑی گاڑی سے نکالا اور تیل کی ٹنکی کھولی جب میں نے تیل ناپا تو حیرت کی انتہا نہ رہی کہ اس پٹرول ٹنکی پر جتنا تیل تھا اتنا ٹنکی میں اب بھی موجود ہے، اس دن سے حضرت کا جو احترام میرے دل میں تھا اور بڑھ گیا۔

### غیر محرم عورتوں سے احتراز

پردہ اسلامی شعار ہے، مذہب اسلام نے جس طرح پردے کا اہتمام کیا اگر آج دنیا اس پر عمل کرتی تو شاید جس کثرت کے ساتھ معاشرہ اخلاقی پستی کی جانب جا رہا ہے نہ جاتا، حضور خطیب البراہین قدس سرہ اس معاملے میں بہت محتاط تھے آپ کے احتیاط کا اندازہ اس بات سے لگا سکتے ہیں کہ جب آپ مرید کرتے تو کہتے کہ خواتین کے لیے الگ پردے کا انتظام کرا دیا جائے اور جب مرید کرنے لگتے تو فرماتے خواتین سے کہ دیجیے کہ آہستہ پڑھیں ان کی آواز بھی پردہ ہے، آپ کے دامن کرم سے وابستہ خواتین کی کمی نہیں ہے مگر کوئی خاتون یہ نہیں کہہ سکتی کہ حضرت نے کبھی بھی ہم سے گفتگو کی ہو یا حضرت نے ہم سے ہاتھ ملایا ہے، ہاں! اگر کسی صاحب نے آکر یہ عرض کیا حضور فلاں صاحبہ آپ سے کچھ کہنا چاہتی ہیں تو آپ فرماتے ان سے کہہ دیں کہ اپنی بات اپنے گھر والوں میں سے کسی سے بتادیں وہ اگر ان کی بات ہم سے کہہ سکتے ہیں سبحان اللہ!۔

آپ کا احتیاط کس قدر تھا؟ اور شریعت کے معاملے میں آپ کتنی شدت سے عمل پیرا تھے؟ مندرجہ ذیل واقعات سے بخوبی اندازہ لگا سکتے ہیں۔

ہم دنیا کے لیے مرید نہیں کرتے

اگیا چھتا ضلع سنت کبیر نگر یوپی کے ایک وکیل صاحب ہیں جو حضور خطیب البراہین قدس سرہ کے مریدوں میں سے ہیں، مہاراشٹر صوبہ کے شہر ”دھانو“ میں ایک لمبے زمانے سے بودوباش اختیار کر چکے ہیں، حضرت ایک مرتبہ گجرات و مہاراشٹر کے تبلیغی دورے پر تھے، وکیل صاحب نے سوچا کہ کیوں نہ حضرت کو اپنے غریب خانے پر دعوت دی جائے، چنانچہ انھوں نے شہزادہ حضور خطیب البراہین حبیب العلماء حضرت علامہ الحاج محمد حبیب الرحمن رضوی مدظلہ العالی سے رابطہ قائم کیا اور اپنے گھر کے لیے ایک دن کی دعوت کے لیے کہا، وکیل صاحب کی خواہش کا احترام کرتے ہوئے شہزادہ حضور خطیب البراہین نے ایک دن کا پروگرام وکیل صاحب کو دے دیا، مقررہ تاریخ پر حضرت شہر ”دھانو“ پہنچ گئے، مرشد گرامی کو اپنے گھر دیکھ کر وکیل صاحب کی خوشیوں کا ٹھکانہ نہ تھا پورا گھر مہمانوازی میں لگا ہوا تھا، کھانے پینے سے فراغت کے بعد لوگ داخل سلسلہ ہونے لگے، وکیل صاحب کی والدہ ابھی تک کسی شیخ سے بیعت نہیں ہوئی تھیں، انھوں نے وکیل صاحب کو گھر کے اندر بلایا اور کہا بیٹا میں بھی مرید ہونا چاہتی ہوں، وکیل صاحب بہت خوش ہوئے انھوں نے کہا: امی جان! آپ تیار ہو جائیں میں حضرت سے ابھی بات کر لیتا ہوں، والدہ نے کہا کہ بیٹا مگر ایک شرط ہے دیکھو حضرت مرید کرتے وقت کہتے ہیں کہ ”تمام بد مذہبوں سے بچتے رہیں گے خاص کروہابیوں و دیوبندیوں سے“ اور بیٹا رشتے داروں اور ملنے جلنے والوں میں بہت سے لوگ وہابی، دیوبندی ہیں، اس لیے تم حضرت سے کہو کہ ہم سے یہ عہدہ لیں کہ تمام بد مذہبوں سے بچتار ہوں گا خاص کروہابیوں و دیوبندیوں سے تو میں بھی ان سے بیعت ہو جاؤں، وکیل صاحب حضور حبیب العلماء مدظلہ العالی کے پاس آئے اور اپنی والدہ کی خواہش کے بارے میں کہا، حضور حبیب العلماء مدظلہ العالی نے پوری بات حضرت سے بیان کی تو حضرت نے ارشاد فرمایا ان سے کہو میں کسی کو دنیا کے لیے مرید نہیں کرتا

بلکہ اللہ و رسول کی رضا کے لیے کرتا ہوں اور اس میں قباحت ہی کیا ہے؟ کیوں کہ وہ سب گستاخ رسول و گستاخ اولیاء ہیں، اور ہمیں اللہ جل شانہ اور اس کے رسول ﷺ سے رشتہ رکھنا چاہیے نہ کہ ان کے گستاخوں سے۔

وکیل صاحب نے حضرت کی باتوں کا تذکرہ جب اپنی والدہ سے کیا تو حضرت کی ایک بات ان کے دل میں اترتی چلی گئی اور انھوں نے مرید ہونے کی خواہش ظاہر کی اور وضو کیا، حضرت نے انھیں بھی سلسلہ میں داخل فرمایا مرید ہونے کے بعد وکیل صاحب نے اپنے گھر کی مستورات کو کہا اچھا آؤ سب لوگ حضرت کی زیارت کرلو، یہاں دیکھے رہو گی تو میدان محشر میں پہچاننے میں آسانی ہوگی، جب یہ بات حضرت نے سنی تو وکیل صاحب کو اپنے قریب بلایا اور فرمانے لگے دیکھو بابو! میدان محشر میں ہماری اور آپ کی پہچان اللہ کے کرم پر ہوگی، دنیا میں دیکھنے پر نہیں اور اللہ کا کرم اس کو خوش کر کے ہی حاصل کیا جاسکتا ہے یہ جو آپ کرنے جارہے ہیں یہ سراسر ناجائز و حرام ہے اس سے بچو۔

محترم قارئین کرام! غور فرمائیں بلکہ قربان جائیں اس تقویٰ و استقامت علی الدین پر ایسا نہیں کہ یہ سب کچھ صرف ایک دکھاوا تھا بلکہ جن لوگوں نے آپ کی صبح و شام دیکھی ہے وہ اس بات کی خود شہادت دیں گے کہ حضرت شریعت کے معاملے میں بہت محتاط تھے۔

غیر محرم سے ہاتھ چومنا کسی پیر کے لیے درست نہیں

اسی طرے کا ایک واقعہ صوبہ مدھیہ پردیش کے ضلع جھابوا کا ہے جس کے راوی حضرت مولانا خورشید احمد نظامی ہیں وہ بیان فرماتے ہیں:

ایک مرتبہ حضرت شہر ”جھابوا“ میں آئے ہوئے تھے، ہر طرف سے دعوتیں پہنچ رہی تھیں، کوئی کھانے کی دعوت دیتا تو کوئی ناشتے کی، ہر کوئی چاہتا تھا کہ کسی طرح حضرت کا قدم مبارک ہمارے گھر میں پہنچ جائے، اسی سلسلے میں شہر ”جھابوا“ کے حاجی

محمد ابراہیم صاحب بھی آئے انھوں نے بھی دعوت کے لیے گزارش کی تو حضرت نے فرمایا: حاجی صاحب! مولانا خورشید احمد نظامی سے مل لیجیے اس لیے کہ پروگرام کے بارے میں انھیں مکمل جانکاری ہے، چنانچہ حاجی صاحب میرے پاس آئے انھوں نے ایک ٹائم دعوت کے لیے وقت مانگا، وقت خالی تھا میں نے دعوت کا پروگرام دے دیا، چنانچہ وقت مقررہ پر ہم تمامی احباب حضرت کے ساتھ حاجی محمد ابراہیم کے گھر دعوت پر پہنچے، حاجی صاحب نے آگے بڑھ کر ہار پھول سے حضرت کا استقبال کیا، دسترخوان لگا دیا گیا مرشد گرامی کے ساتھ ہم لوگوں نے بھی کھانا کھایا، جب ہم سب لوگ کھانے سے فارغ ہوئے تو حاجی صاحب مجھے ایک طرف لے گئے اور کہنے لگے مولانا صاحب حجن صاحبہ حضرت کی دست بوسی کرنا چاہتی ہیں حضرت سے اجازت لے لیجیے، میں نے کہا حاجی صاحب یہ ممکن ہی نہیں ہے، انھوں نے کہا آپ حضرت سے کہ دیجیے کہ حجن دست بوسی کی اجازت چاہتی ہیں، ہو سکتا ہے کہ حضرت تیار ہو جائیں، ان کے بار بار اصرار کرنے پر حاجی صاحب کا دل رکھنے کے لیے میں حضرت کے قریب گیا اور صورت حال سے واقف کرایا، حضرت نے سختی سے منع فرمایا اور ارشاد فرماتے ہیں ”استغفر اللہ استغفر اللہ“ معاف کریں بابو یہ حرام ہے، اتنے وقفے میں حاجی صاحب تو حضرت کے کچھ اور قریب آگئے اور خود عرض کرنے لگے تو حضرت نے ان کا دل رکھنے کے لیے اپنا رومال حاجی صاحب کو تھماتے ہوئے ارشاد فرمایا لیجیے، ان سے جا کر کہ دیں کہ اس رومال کا بوسہ لے لیں، اس کے بعد حاجی صاحب کو سمجھاتے ہوئے فرماتے ہیں کہ حاجی صاحب پردہ اسلام کا ایک اہم جز ہے، خیال رہے کہ کبھی بھی اسلام کا کوئی بھی اصول پامال نہ ہونے پائے۔

صالحہ رضوی اٹنے کے قدم واپس ہو گئی

صالحہ رضوی کا واقعہ بہت مشہور ہے، یہ اس زمانے کی بات ہے جب دارالعلوم اہل سنت تنویر الاسلام امرڈوبھ ضلع سنت کبیر نگر گر انٹ لسٹ پر آیا اس وقت حضرت

اس ادارے میں صدر المدرسین کے عہدے پر فائز تھے ادارے کے معیار کو جانچنے کے لیے صالحہ رضوی نام کی ایک آفیسر کی آمد ہوئی، محترمہ نے پہلے تو سارے کاغذات چک کیے، سارے ریکارڈ کو ملاحظہ کرنے کے بعد اس نے سارے اساتذہ و ملازمین کو بلایا جب سب لوگ آگئے تو اس نے پوچھا کہ سب لوگ آگئے تو اساتذہ میں سے کسی نے کہا کہ صوفی صاحب کو چھوڑ کر سب آگئے اس نے پوچھا وہ کیوں نہیں آئے، تو ایک استاذ نے کہا کہ محترمہ وہ صوفی صاحب ہیں عورتوں سے نہیں ملتے ہیں اس لیے یہاں وہ نہیں آئے، اس نے کہا نہیں انھیں بھی بلایا جائے بلکہ ایک صاحب کو بلانے کے لیے بھیج دیا، جب وہ حضرت کے کمرے کے قریب پہنچے سو چاند ر جا کر چلنے کے لیے کہوں مگر حضور خطیب البراہین قدس سرہ کی بارگاہ میں ایک عورت سے ملنے کے لیے کہنے کی جرأت نہ ہوئی اٹھ قدم واپس آگئے، جب صالحہ رضوی کے پاس پہنچے تو اس نے دریافت کیا، کیا ہوا؟ کیا وہ آرہے ہیں؟ انھوں نے کہا محترمہ حضرت کے پاس جانے کی ہمت نہیں ہوئی، وہ صوفی صاحب ہیں عورتوں سے نہیں ملتے ہیں، اس نے کہا اگر وہ نہیں ملنا چاہتے ہیں تو چلیے میں ہی چل کر مل لیتی ہوں یہ کہا اور کرسی سے اٹھ گئی اور حضرت کے کمرے کی طرف چل پڑی، جب حضرت کے کمرے کے پاس پہنچی ابھی کمرے میں داخل بھی نہیں ہو پائی تھی کہ حضرت نے آہٹ محسوس کر کے نگاہ اٹھایا حضرت کی نگاہ اس پر پڑی پھر کیا تھا حضرت فوراً اپنی درس گاہ سے اٹھے اور بغل میں لگے پردے کے اس پار ہو گئے اور زور زور سے لاحول ولا قوۃ الا باللہ پڑھنے لگے، لاحول پڑھتے جاتے اور ساتھ ہی فرماتے بھگوا سکویہاں کیسے چلی آئی؟۔

صالحہ رضوی کے قدم واپس ہو چکے تھے سر جھک گیا تھا، بو جھل قدم آفس میں آئی اور سارے اساتذہ کے سامنے کچھ اس طرح اپنا بیان درج کرایا:

”مجھے خوشی بھی ہو رہی ہے اور افسوس بھی، خوشی اس لیے کہ میں نے پہلی بار کسی مرد کو دیکھا ہے اور افسوس اس لیے کہ میں نے ایک مرد درویش کو تکلیف پہنچائی



ہے، آپ حضرات سے میری درخواست ہے کہ ان سے میری جانب سے معافی مانگ لیں گے۔“

## خطیب البراہین کی خاکساری

حضور خطیب البراہین قدس سرہ نام و نمود کو کو قطعاً پسند نہیں فرماتے تھے اور نہ ہی آپ نے پوری زندگی نام و نمود کے لیے کوئی کام کیا، خاکساری کا عالم یہ تھا کہ ایک مرتبہ قصبہ گھوسی کے جلسے میں کسی شاعر نے آپ کی شان میں کچھ شعر پڑھنا چاہا اور ابھی سنانا شروع ہی کیا تھا کہ حضرت نے اس کی طرف دیکھا اور منع کیا، شاید شاعر صاحب سن نہ سکے اور پڑھنے کا سلسلہ جاری رکھا اس پر حضور خطیب البراہین قدس سرہ نے انھیں زور سے ڈانٹا اور پھر ارشاد فرمایا: حمد خدا پڑھو، نعت نبی پڑھو یہی تمھارے لیے کافی ہے، مگر اللہ کا کرم دیکھیں کہ درجن بھر کتابیں آپ کی حیات طیبہ ہی میں آگئیں، آپ کے تواضع و انکساری کے واقعات تو بہت ہیں مگر ان میں سے چند واقعات ہدیہ قارئین کر رہا ہوں ملاحظہ فرمائیں:

میں التماس کرتا ہوں کہ آئندہ میرے بارے میں صوفی کا لفظ استعمال کرنے سے احتراز کریں گے۔

شیخ القرآن حضرت علامہ عبداللہ خان عزیزی علیہ الرحمہ اس جلیل القدر عالم دین کا نام ہے جس نے دارالعلوم علیمیہ جہد اشاہی کو فرش سے عرش تک پہنچایا اور عالمی سطح پر اس کی پہچان کرائی، قرآن کے اسرار و رموز پر جب گفتگو فرماتے تو طلبہ جھوم اٹھتے اور کبھی کبھی تو درس گاہ ہی میں نعرہ بلند ہونے لگتا تھا وہی شیخ القرآن حضور خطیب البراہین قدس سرہ کے بارے میں ایک واقعہ بیان کرتے ہیں:

یہ اس زمانے کی بات ہے کہ جب دارالعلوم اہل سنت تنویر الاسلام امرڈو بھا میں دورہ حدیث کی تعلیم شروع ہوئی تو ادارے کے ارباب حل و عقد نے حضور خطیب البراہین قدس سرہ کی بارگاہ میں اس منصب کو قبول کرنے کا عریضہ پیش کیا مگر حضرت

نے قبول نہ فرمایا، حضرت کے قبول نہ کرنے کی وجہ سے ادارے کے ذمہ داران نے حضور حافظ ملت قدس سرہ کی بارگاہ میں ایک خط بھیج کر اپنی خواہش کا اظہار کیا کہ حضور ہمارے ادارے کے لیے کسی شیخ الحدیث کا انتظام فرمادیں چنانچہ حضور حافظ ملت قدس سرہ نے شیخ القرآن حضرت علامہ عبداللہ خاں عزیزی علیہ الرحمہ کو اس ادارے میں شیخ الحدیث کے منصب پر بھیجا، جب حضرت آگئے توارکان ادارہ بہت خوش ہوئے اور میٹنگ بلائی گئی اس کے آگے خود حضور شیخ القرآن قدس سرہ کی زبانی ملاحظہ فرمائیں:

چنانچہ کمیٹی ہنگامی طور سے طلب کی گئی، علمائے کرام و اساتذہ ذوی الاحترام اور قصبہ کی عوام اس خصوصی اجتماع میں شریک ہوئے میں بھی حضرت مولانا صوفی محمد نظام الدین صاحب زید مجدہم کے ہمراہ مجبوراً شریک ہوا۔ کمیٹی کیا تھی؟ خوشی و مسرت کے اظہار کے لیے ایک پرہجوم اجتماع تھا سب لوگ ایک دوسرے کو بڑی مسرت سے دیکھ رہے تھے اس تعارفی اجتماع میں کیا کیا باتیں ہوئیں؟ وہ سب میرے ذہن کے نہاں خانہ میں محفوظ نہیں ہیں۔ لیکن ایک بات یاد رکھنے کے لائق تھی۔ ذہن میں وہ اس قدر پیوست ہو گئی کہ اس کو اب تک فراموش نہیں کر سکا گویا وہ نقش کالجرح ہے وہ یہ کہ حضرت صوفی محمد نظام الدین صاحب کمیٹی میں شروع سے آخر تک سر جھکائے ہوئے بیٹھے رہے گویا وہ اپنے آپ کو ہر قسم کی سخن آرائی سے بڑی بے بیازی کے ساتھ محفوظ رکھے ہوئے تھے وہ سب کے مسرت آمیز مکالمہ و گفتگو سے محفوظ ہو رہے تھے۔ کیوں کہ ان کے چہرے سے خشکی و پیوست کے بجائے بشاشت کے آثار نمایاں تھے مسرت کی جھلکیاں دیکھی جاسکتی تھیں۔ لیکن اپنی طرف سے کچھ بھی ارشاد نہیں فرما رہے تھے مکمل سکوت و خاموشی دیکھ کر میں حضرت موصوف سے مخاطب ہو کر عرض کیا کہ جناب صوفی صاحب قبلہ آپ بھی کچھ ارشاد فرمائیں۔ آپ کی زبان صداقت بیان سے کچھ سننے کی خواہش رکھتا ہوں۔ اس پر حضرت مولانا صوفی محمد نظام الدین صاحب نے اپنی

خاموشی توڑی اور میری طرف مخاطب ہو کر بڑی سنجیدگی سے ایسے جملے ارشاد فرمائے کہ میں ان کی سماعت سے دنگ رہ گیا۔ میری حیرانی حد سے زیادہ فزوں ہو گئی، انھوں نے فرمایا:

”دیکھئے مولانا ابھی آپ نئے نئے تشریف لائے ہیں مکمل طور سے آپ کو میرے بارے میں واقفیت نہیں ہوئی ہوگی، اس لیے آپ نے مجھ کو مخاطب فرما کر ”صوفی صاحب“ کہا۔ میں یقین کامل رکھتا ہوں کہ میں صوفی نہیں ہوں اور آپ سے التماس کرتا ہوں کہ آپ میرے بارے میں آئندہ صوفی کا لفظ استعمال کرنے سے قطعاً احتراز کریں گے، آپ کا بڑا کرم ہوگا۔“

پھر جتنے دنوں تک میرا قیام امرڈوبھا میں رہا حضرت مولانا محمد نظام الدین صاحب کی ہدایت و تنبیہ پر میں نے ان کو مخاطب بنا کر صوفی صاحب کا لفظ استعمال نہیں کیا۔ اگرچہ غائبانہ طور سے میں ان کو صوفی سمجھتا تھا اور کہتا تھا۔ (ضیائے حبیب میگزین، خطیب البراہین نمبر ۱۲/۱۳)

حضور خطیب البراہین قدس سرہ کا ایک ایک لفظ جو انھوں نے حضور شیخ القرآن قدس سرہ سے فرمایا تھا ایک مرتبہ پھر سے پڑھیے اور پھر غور کیجیے کہ آج یہ خاکساری اب ہمارے لوگوں میں رہ گئی ہے؟ آج تو پوسٹر میں القاب کی کچھ کمی آجائے تو پروگرام کینسل اور اگر اناؤنسر سے القابات گناتے وقت کہیں سہو ہو جائے تو پھر دستار ٹیڑھی ہو جاتی ہے، مولائے قدیر ہمیں سمجھ عطا فرمائے۔

وعدہ کرو آئندہ صوفی نہیں کہو گے

حضرت علامہ تفسیر القادری ایک جلیل القدر عالم دین ہیں انھوں نے ایک لمبے عرصے تک دارالعلوم اہل سنت علیہ جہدِ اِشاہی میں درس و تدریس کی خدمت انجام دی، ایک زمانے تک کارگزار صدر المدر سین کے عہدے پر بھی فائز رہے، آپ اپنے زمانہ طالب علمی کا ایک واقعہ یوں بیان کرتے ہیں:

غالباً ۱۹۶۵ء کی بات ہے کہ جب حضرت صوفی صاحب قبلہ تنویر الاسلام کے باضابطہ مدرس کی حیثیت سے تشریف فرما تھے راقم الحروف آپ سے باضابطہ متعدد کتابوں کا درس لے رہا تھا ایک بار آپ کے سامنے سے گزرا آپ نے فرمایا ”تفسیر!“ جی حضور! کہہ کر ہاتھ میں کوئی ایک کتاب لے کر حاضر ہو گیا آپ نے فرمایا فلاں کو بلا دو“ اتفاق سے وہ فلاں چند ہی قدم پہ سامنے نظر آگیا راقم نے ان سے کہا: صوفی صاحب بلا رہے ہیں وہ طالب علم حضرت کی طرف چلا اور ادھر مجھے پھر آپ کی آواز سنائی دی ”تفسیر ادھر آؤ“ میں پھر قریب پہنچا تو قدرے خفگی کے لہجے میں فرمایا ”تم نے مجھے صوفی کیوں کہا۔ بولو! چند منٹ خاموشی رہی۔ فرمایا ”وعدہ کرو آئندہ نہیں کہو گے۔ جی کہہ کر وہاں سے چلا آیا اور دل میں عہد کر لیا کہ ان شاء اللہ حکم اور وعدہ نبھاؤں گا۔ (ضیائے حبیب میگزین کا خطیب البراہین نمبر صفحہ ۱۳۷)

آج تو لوگ خود کو صوفی کہتے ہیں اور اپنے ایجنٹوں سے اپنی صوفیت کا پرچار بھی کراتے ہیں مگر حضور خطیب البراہین قدس سرہ کی ذات وہ ذات تھی کہ نہ تو وہ کوئی کام نام و نمود کے لیے کرتے تھے اور نہ ہی کبھی یہ خواہش ظاہر کی کہ لوگ ان کی تعریف کریں بلکہ حقیقت تو یہ ہے کہ آپ خود نمائی اور خود ستائی کے عفریت کو کبھی اپنے پاس بھٹکنے نہ دیا آپ کے تواضع و انکساری کے بارے میں حضرت مولانا سید شہباز اصدق صاحب قبلہ ایک واقعہ یوں تحریر فرماتے ہیں:

جامعہ امجدیہ رضویہ گھوسی ضلع منٹو کے طلبہ و اساتذہ میں تقریباً یہ بات حد تو اترا تک مشہور ہے کہ ایک مرتبہ حضرت صوفی صاحب قبلہ علیہ الرحمہ گھوسی تشریف لائے اور رضا مسجد میں آپ نے نماز عصر ادا فرمائی، اس وقت مسجد اساتذہ و طلبہ سے بھری ہوئی تھی مصلی پر چھکلی نے بیٹ کر دیا تھا، آپ از خود مصلی اٹھا کر باہر لے گئے اور مصلی سے بیٹ کو صاف کیا مگر کسی طالب علم کو جھاڑنے کے لیے نہیں دیا۔ (ضیائے حبیب میگزین کا خطیب البراہین نمبر صفحہ ۴۶)

## کیسے آقاؤں کا بندہ ہوں رضا

حضور خطیب البراہین قدس سرہ کے تواضع و انکساری کے واقعات آپ نے ملاحظہ کیے، ایک اور واقعہ ملاحظہ کیجیے کہ آپ کس قدر منکسر المزاج تھے نیز کس قدر اپنے آقا زادوں کا احترام کرتے تھے یہ تو دنیا جانتی ہے کہ حضور خطیب البراہین قدس سرہ خاندانی پیر نہ تھے، آپ کو سلسلہ قادریہ برکاتیہ نوریہ کی خلافت مارہرہ شریف سے حاصل تھی، حضور احسن العلماء قدس سرہ نے آپ کو خلافت از خود عطا فرمائی تھی، بزرگوں کی جو امانت حضور احسن العلماء قدس سرہ نے انھیں عطا کی تھی اس کے آپ سچے امین ثابت ہوئے اور سلسلہ عالیہ قادریہ برکاتیہ نوریہ کے فیضان کو گاؤں سے لے کر شہر تک پہنچایا اور لاکھوں لوگوں نے آپ کے دامن کرم سے وابستہ ہو کر مارہرہ مطہرہ کے فیضان سے اپنے دامن کو بھرا، عوام و خواص میں مقبولیت کے باوجود آپ کی خاکساری اور منکسر المزاجی نیز احترام سادات قابل ذکر ہیں تو لیجیے یہ واقعہ بھی ملاحظہ کیجیے اور دیکھیے کہ کس قدر آقا زادوں کا احترام کرتے تھے، حضرت مفتی شکیل الرحمن نظامی مصباحی استاذ جامعہ حنفیہ بستی جو حضور خطیب البراہین قدس سرہ کے بھتیجے ہیں اور انھوں نے حضور خطیب البراہین قدس سرہ کی تحریروں سے عوام و خواص کو روشناس کرانے میں اہم کردار ادا کیا ہے، ایک واقعہ یوں بیان کرتے ہیں:

ایک مرتبہ (فقہ ملت حضرت علامہ مفتی محمد جلال الدین احمد امجدی قدس سرہ کے قائم کردہ ادارہ) مدرسہ امجدیہ ارشاد العلوم اوجھانگچ میں جلسہ دستار بندی کے موقع پر حضور امین میاں صاحب قبلہ تشریف لائے ہوئے تھے اور اس جلسہ میں صوفی صاحب قبلہ علیہ الرحمہ بھی مدعو تھے، حضور صوفی صاحب قبلہ علیہ الرحمہ تشریف لائے اور سنا کہ حضور امین میاں صاحب قبلہ تشریف فرما ہیں آپ نے ملنے کی خواہش ظاہر کی اور راقم کو بھیجا کہ حضرت سے اجازت لے لو کہ ہم ملنا چاہتے ہیں، راقم نے حضور سے عرض کیا کہ حضرت صوفی صاحب آئے ہوئے ہیں اور آپ سے ملنا چاہتے

ہیں، آپ نے فرمایا ٹھیک ہے تشریف لائیں، اس کے بعد جب صوفی صاحب قبلہ علیہ الرحمہ ملنے گئے تو حضور امین میاں صاحب قبلہ مدظلہ العالی کھڑے ہو گئے اور بہت ہی پرتپاک طریقے سے ملے، صوفی صاحب قبلہ علیہ الرحمہ نے دست بوسی کے بعد قدم چومنا چاہا تو آپ پیچھے ہٹتے ہوئے فرماتے ہیں ”ارے آپ“ اس کے بعد آپ نے اپنی جگہ بیٹھنے کے لیے اصرار کیا لیکن آپ ادب کی وجہ سے سامنے ہی بیٹھے اور مزاج پر سی کے بعد چائے آئی اس وقت دیکھا کہ ایک طرف صوفی صاحب علیہ الرحمہ اپنا دونوں ہاتھ لگائے ہوئے ہیں اور دوسری طرف سے حضور امین میاں صاحب قبلہ اپنا دونوں ہاتھ لگائے ہوئے ہیں، ایک دوسرے کے لیے اصرار ہو رہا ہے کہ آپ پہلے چائے پیجئے، آپ پہلے چائے پیجئے۔ پھر صوفی صاحب قبلہ علیہ الرحمہ حضور امین میاں صاحب قبلہ مدظلہ العالی کو پہلے اپنے دونوں ہاتھوں سے چائے پلا رہے ہیں، پھر آپ اسے پئے اور کچھ بچا دیئے کہ حضرت کا تبرک ہے آپ لوگ تھوڑا تھوڑا پی لیجئے پھر ہم لوگوں نے تھوڑا تھوڑا پیا۔

وہ کافر کیا جانے ہمیں تو اپنے رب کا سجدہ کرنا ہے

نماز سے حضور خطیب البراہین قدس سرہ کو کس قدر محبت تھی اس کا اندازہ آپ اس سے لگا سکتے ہیں کہ جب نماز کا وقت آجاتا تو بے قرار ہو جاتے اور اس وقت تک سکون نہیں ملتا جب تک کہ نماز ادا نہیں کر لیتے، بیماری کے عالم بھی نماز کے لیے بے قرار رہتے، نماز کے لیے بے قراری کا ایک ایمان افروز واقعہ ملاحظہ فرمائیں:

نبیرہ خطیب البراہین حضرت علامہ محمد سعید نظامی صاحب قبلہ بیان کرتے ہیں کہ جس وقت نانا حضور دارالعلوم اہل سنت تنویر الاسلام امرڈوبھامیں درس دے رہے تھے اسی زمانے میں آپ کی آنکھ میں موتیا ہو گیا اور کچھ کم دکھائی دینے لگا، گھر والوں کو جب اس کی خبر ہوئی تو سب لوگ کہنے لگے حضور موتیا کا آپریشن کرالیں ورنہ آنکھ کی روشنی چلی جائے گی، حضرت نے فرمایا اگر آنکھ کا آپریشن کراؤں گا تو سجدہ نہیں کرپاؤں گا اور کچھ

وقت کی نماز بغیر سجدے کے پڑھنی پڑے گی جب جب لوگ کہتے تو حضرت یہی کہہ کر ان کی باتوں کو ٹال دیتے، ایک دن شام کا وقت تھا میں حضرت کے پاس بیٹھا ہوا تھا میں نے عرض کیا نانا حضور آپ کی آنکھ میں تکلیف ہے اگر آپریشن نہیں کرائیں گے تو تکلیف اور بڑھ جائے گی اسی لیے پورے گھر والے کہہ رہے ہیں کہ بہتر ہوتا اگر آپ آپریشن کرا لیتے تو آنکھ کی اس بیماری سے نجات مل جاتی، حضرت نے میری بات مان لی اور فرماتے ہیں کہ جب سب لوگ کہہ رہے ہیں تو چلیے آپریشن کرا لیتا ہوں، ٹھیک ہے گور کھپور قاری رئیس القادری کو خبر کر دو کہ کل ہم آپریشن کرانے کے لیے آئیں گے، چنانچہ دوسرے دن حضرت تیار ہوئے میں حضرت کو لے کر دارالعلوم مظہر العلوم گھوسی پور و گور کھپور میں حضرت قاری رئیس القادری کے پاس شام تک پہنچ گیا، چائے ناشتہ ہوا بعد نماز مغرب حضرت قاری رئیس القادری اور میں حضرت کو لے کر گور کھپور میں آنکھ کے مشہور ڈاکٹر جیسوال کے پاس گئے، حضرت کو دکھایا، ڈاکٹر نے کہا کہ آنکھ آپریشن کے لائق ہو گئی ہے، آپریشن کرانا ہی پڑے گا، حضرت قاری رئیس القادری نے کہا صاحب ہم لوگ آپریشن کرانے کے لیے تیار ہیں چنانچہ ڈاکٹر نے کہا کل صبح سب سے پہلے آپریشن بابا کا ہوگا اس کے بعد ہم سب لوگ واپس دارالعلوم مظہر العلوم گھوسی پور و آگئے، ہم سب کھانا کھا کر بعد نماز عشا سو گئے مگر نانا حضور پوری رات جاگ کر اور ادو وظائف، ذکر و فکر میں لگے رہے، صبح فجر کی نماز ادا کر کے روانہ ہو گئے چوں کہ حضرت کا پہلا ہی نمبر تھا اس لیے ہم لوگ وقت مقررہ پر پہنچ گئے، لیکن جب وہاں پہنچے تو معلوم ہوا کہ پہلا آپریشن حضرت کا نہیں ہوگا پوچھنے پر پتہ چلا کہ کوئی صاحب ثروت شخص آگیا ہے جس کی وجہ سے حضرت کا آپریشن موخر کر کے دو نمبر پر کر دیا گیا ہے، ڈاکٹر تیار ہو کر آپریشن روم پہنچا اور آپریشن سے قبل اس مریض کو انجکشن دیا، انجکشن ری ایکشن کر گیا، ڈاکٹر نے اسے فوراً باہر نکالا اور حضرت کو اندر بلا یا، جب آپریشن کرنے والے ڈاکٹر نے حضرت کا نورانی چہرہ دیکھا تو کہنے لگا مجھے

آپریشن کرتے سالوں بیت گئے مگر کبھی بھی میرا انجکشن ری ایکشن نہیں کیا مگر آج میرا انجکشن جوری ایکشن کیا وہ میری غلطی کی وجہ سے کیا، میں نے ایک فرشتہ صفت آدمی کو مونخر کر کے جو دوسرے آدمی کا آپریشن کرنا چاہا وہی میری سب سے بڑی بھول تھی، ڈاکٹر نے حضرت سے معذرت کی اور آپریشن کر دیا۔

صبح کے وقت آنکھ کا آپریشن ہو چکا تھا آنکھ پر پٹی بندھی ہوئی تھی، ڈاکٹر نے سخت تاکید کی تھی کہ سر نہ جھکائیں ورنہ آنکھ میں لگے ہوئے لینس کو کھسنے کا خطرہ ہے ایسی صورت حال میں آنکھ بھی خراب ہو سکتی ہے، سورج آہستہ آہستہ چڑھنے لگا کچھ ہی گھنٹوں میں سورج ڈھل چکا تھا حضرت ہاسپٹل میں اپنے بیڈ پر آرام فرما تھے یکا یک حضرت مولانا محمد سعید نظامی صاحب قبلہ کو حضرت نے بلایا میاں سعید، جی نانا حضور! کتنے بچ رہے ہیں؟ ایک بچ رہا ہے اور ظہر کا وقت ہو گیا ہے، حضور خطیب البراہین قدس سرہ فوراً اٹھے اور نماز کی تیاری کرنے لگے، حضرت مولانا محمد سعید نظامی صاحب قبلہ نے کہا نانا حضور ڈاکٹر نے تو منع کیا ہے آپ سجدہ کریں گے تو لینس کے کھسنے کا خطرہ ہے، حضرت نے فرمایا وہ کافر کیا جانے نماز کیا ہے؟ ہمیں نماز پڑھنی ہے تو پڑھنی ہے، حضرت مولانا محمد سعید نظامی صاحب قبلہ کا بیان ہے کہ حضرت نے آنکھ سے پٹی کھولی اور نماز کے لیے مصلیٰ پر کھڑے ہو گئے اور اطمینان کے ساتھ ظہر کی نماز ادا کی، ہمیں ڈر لگ رہا تھا کہ گر بڑ نہ ہو جائے مگر خدا شاہد ہے کہ آخری عمر تک حضرت کے آنکھ کی روشنی اس پر نگہی رہی۔

علاج کرانے آیا تھا خود بیمار بن بیٹھا

حضور خطیب البراہین قدس سرہ کے غائب ہونے کا واقعہ تاہنوز راز ہی ہے، آپ ٹرین سے کیسے اترے؟ بہار کیسے پہنچے؟ پندرہ دن کے ایام کہاں کس طرح گزارے؟ اس کے بارے میں کسی کو کوئی معلومات نہیں، غائب ہونے کے بعد جب حضرت ملے تو کافی کمزور ہو چکے تھے، ادھر طرح طرح کی افواہیں گردش کر رہی تھیں، کچھ لوگوں نے



یہاں تک کہ دیا کہ حضرت کا دماغ کام نہیں کر رہا ہے، بہر حال یہ طے پایا کہ حضرت کو کسی اچھے ڈاکٹر کی نگرانی میں کچھ دن علاج کرا دیا جائے، حاجی سمیع اللہ نظامی جو حضرت کے رشتہ دار ہیں ان کے گھر میں حضرت کی پوتی بیاہی ہوئی ہیں، انھوں نے کہا کہ حضرت کو کچھ دن کے لیے ممبئی لے کر چلیں اور حضرت میرے گھر رہیں گے وہیں پر ان کا علاج بھی ہو جائے گا، چنانچہ حضرت مولانا محمد سعید نظامی صاحب قبلہ اور حاجی سمیع اللہ نظامی حضرت کو فلائٹ سے ممبئی لے کر گئے اور ڈاکٹر خواجہ (گھاٹ کوپر، ممبئی) سے حضرت کے علاج کے لیے رابطہ قائم کیا انھوں نے کہا ٹھیک ہے لے آئیں، اس پر حاجی سمیع اللہ نظامی نے ڈاکٹر سے کہا کہ صاحب حضرت میرے مرشد ہیں اور کافی کمزور ہیں اگر آپ میرے گھر ہی وقت نکال کر دیکھ لیتے تو بہتر ہوتا، خیر ڈاکٹر نے گھر آنے کی حامی بھری۔

رات کے ایک بج رہے تھے کہ ڈاکٹر خواجہ اپنے کمپاؤنڈر کے ہمراہ مشین و آلات لے کر ”گرلا گارڈن“ چشتیہ بلڈنگ کے تیسرے فلور پر حضرت کی قیام گاہ پر پہنچے، حضرت اپنے کمرے میں آرام کر رہے تھے، کمرے کے اندر حضرت علامہ محمد سعید نظامی صاحب قبلہ گئے دیکھا کہ حضرت سو رہے ہیں، مولانا موصوف نے حضرت کے پاؤں پر اپنا ہاتھ رکھا اور ہلکی سے حرکت دی حضرت اٹھ کر بیٹھ گئے، مولانا موصوف نے عرض کیا نانا حضور ڈاکٹر صاحب آئے ہوئے ہیں، حاجی سمیع اللہ نظامی ڈاکٹر کو لے کر کمرے میں داخل ہوئے اور حضرت علامہ محمد سعید نظامی صاحب قبلہ حضرت کے قریب گئے اور عرض کیا نانا حضور یہ ڈاکٹر صاحب ہیں آپ کے علاج کے لیے آئے ہوئے ہیں، حضرت تھوڑی دیر خاموش رہے پھر اپنا ہاتھ آگے بڑھاتے ہوئے ارشاد فرمایا مجھے کچھ ہوا تو نہیں مگر آپ لوگ نہیں مان رہے ہیں تو لیجیے چک کر لیجیے، حضرت کا یہ پراعتماد جملہ سن کر ڈاکٹر صاحب حضرت کی طرف حیرت سے دیکھنے لگے پھر اپنے آلات اٹھائے چک کرتے جا رہے تھے ان کی حیرت بڑھتی جا رہی تھی کمرے میں

خاموشی کا ماحول تھا، اب ڈاکٹر صاحب حضرت کو چک کر چکے تھے، حاجی سمیع اللہ نظامی سے کہتے ہیں کہ حاجی صاحب حضرت سے کچھ پرسنل بات کرنی ہے اگر حضرت اجازت دے دیں تو عرض کروں، حضرت سے مولانا موصوف نے عرض کیا نانا حضور ڈاکٹر صاحب کچھ عرض کرنا چاہتے ہیں، حضرت نے فرمایا بلاؤ، ڈاکٹر صاحب حضرت کے قریب گئے اور عرض کیا کہ حضور میں غم کا مارا ہوا ہوں میری اہلیہ کو کینسر ہو گیا ہے علاج چل رہا ہے مگر کوئی فائدہ نظر نہیں آرہا ہے، حضور میری اہلیہ کے لیے دعا فرمادیں حضرت نے دعا فرمائی، ڈاکٹر صاحب نے کمرے سے باہر آکر جو رپورٹ دیا اس نے سب کو حیرت میں ڈال دیا، ڈاکٹر صاحب نے کہا طبی رو سے حضرت نہایت ہی صحت مند ہیں ان کے سارے اعضا اس طرح کام کر رہے ہیں جیسے اٹھارہ سالہ نوجوان کے کام کرتے ہیں، سچ فرمایا تھا حضرت نے کہ مجھے کچھ نہیں ہوا ہے، ڈاکٹر صاحب کچھ طاقت وغیرہ کی دوائیں لکھ کر واپس چلے گئے۔

### دوسرے کے کپڑے کی گترن لگو انا گورا نہ کیا

حضور خطیب البراہین قدس سرہ کی زندگی نہایت محتاط گزری، آپ حتی الامکان ہر اس چیز سے بچتے رہے جو ناجائز ہی، آپ کے احتیاط کے بہت سارے واقعات مشہور ہیں، ذیل میں ایک واقعہ تحریر کر رہا ہوں جن کو حضرت علامہ محمد ادریس بستوی نے اپنی کتاب ”خطیب البراہین ایک منفرد المثال شخصیت“ میں ذکر کیا ملاظہ فرمائیں:

یہ اس زمانے کی بات ہے جب حضور خطیب البراہین قدس سرہ دارالعلوم اہل سنت تنویر الاسلام امرڈوبھا میں درس و تدریس کی خدمت انجام دے رہے تھے، ایک زمانے تک تو حضرت بسوں سے سفر کرتے تھے اس وقت جب آپ کہیں پروگرام میں جاتے تو کوئی نہ کوئی ایک عالم ضرور آپ کے ساتھ ہوتے، حضرت علامہ ادریس بستوی صاحب قبلہ تحریر فرماتے ہیں کہ مجھ سے جناب ماسٹر سجاد حسین مہنداولی نے بیان کیا کہ ایک بار میں اپنے رشتہ دار بھونوبھائی کی دکان پر گھبرا گیا ہوا تھا، بھونوبھائی سلائی کاروبار

کرتے تھے، اتفاق سے اسی وقت حضور خطیب البراہین قدس سرہ علما کی جھرمٹ میں آہستہ آہستہ بھونوبھائی کی دوکان کی جانب چلے آ رہے ہیں جب حضرت دوکان پر پہنچے تو دوکان میں موجود سبھی لوگ ادب سے ہاتھ باندھے کھڑے ہو گئے، حضرت اندر تشریف لائے آپ کے ساتھ موجود علما میں سے ایک صاحب نے جھولے سے ایک سوئٹز کالاجو پوری آستین کا تھا جسے حضرت سردی کے ایام میں استعمال کرتے تھے، مولانا صاحب نے وہ سوئٹ بھونوبھائی کی جانب بڑھاتے ہوئے کہا یہ پوری آستین کا سوئٹ ہے، حضرت اسے استعمال کرتے ہیں اور وضو کرتے وقت آستین چڑھانے میں پریشانی ہوتی ہے اس لیے آستین کو کلانی تک چاک کر کے اس میں چین لگا دیجیے، چنانچہ مولانا موصوف نے سوئٹ بھونوبھائی کے حوالے کیا اور کچھ ہی دیر میں چین بھی خرید کر آگئی، بھونوبھائی نے آستین چاک کر کے بغل میں پڑی ہوئی کترن سے سفید کپڑا نکالا اسے چین کے ساتھ لگا کر دونوں آستینوں کو بنادیا، دوکان میں موجود سبھی لوگ باتوں میں مصروف ہو گئے اور حضرت اپنے ذکر و فکر میں لگ گئے تھوڑی دیر بعد حضرت نے فرمایا آستین بنادیجیے اب ہم لوگ چلیں گے، بھونوبھائی نے کہا حضور اسے تو میں نے کب کا تیار کر دیا ہے، حضرت نے سوئٹ ہاتھ میں لیا اور چین دیکھنے لگے، جب آپ کی نگاہ چین کے ساتھ لگے ہوئے کپڑے پر پڑی تو آپ نے فرمایا چین تو خرید کر آئی تھی یہ میں جانتا ہوں پر یہ سفید کپڑا جو اس کے ساتھ لگا ہوا ہے کہاں سے لگائے ہیں، بھونوبھائی نے عرض کیا حضور کترن سے نکال کر لگادیا ہے، آپ نے فرمایا نہیں یہ تو بہت غلط ہوا دوسرے کی کترن میرے لیے کیسے جائز ہو گا لیجیے اسے توڑ کر نکالیں، ماسٹر سجاد حسین کا بیان ہے کہ میری حیرت کی انتہا نہ رہی، حضرت نے کترن کا کپڑا اسلامی توڑوا کر نکلوا دیا پھر حضرت نے پیسہ دے کر کپڑے کی دوکان سے ایک گرہ کپڑا منگایا پھر اسی کپڑے کو لگا کر سوئٹ میں چین سلی گئی پھر حضرت تشریف لے گئے۔

## آجاؤ میں تمہارا ہی انتظار کر رہا تھا

مدھیہ پردیش کی سرزمین پر حضور خطیب البراہین نور اللہ مرقدہ کا کچھ خاص ہی کرم رہا خاص کر ضلع مندسور پر وہاں عید میلاد النبی صلی اللہ تعالیٰ علیہ وسلم کے موقع پر آپ پندرہ بیس روز قیام کرتے تھے اور شہر سے منسلک آبادیوں میں آپ کا جانا ہوتا تھا جب حضرت مولانا خورشید احمد نظامی جھابوا پیچھے تو اس شہر میں بھی حضرت کو تشریف لانے کی دعوت دی، حضور خطیب البراہین قدس سرہ چوں کہ اس وقت دارالعلوم اہل سنت تنویر الاسلام امرڈوبھا کے شیخ الحدیث تھے، اس لیے جب مولانا خورشید احمد نظامی کو یہ علم ہوا کہ حضرت مندسور تشریف لائے ہوئے ہیں تو مولانا نے مندسور پہنچ کر حضرت کو جھابوا آنے کی دعوت دی، حضرت نے دعوت قبول کی اور مقررہ تاریخ میں حضرت مولانا عبد المنان صاحب کے ساتھ شہر جھابوا پہنچے حضرت کو مسجد کے ایک کمرے میں ٹھہرایا گیا، شہر میں اعلان ہو گیا کہ ایک عالم باعمل شیخ طریقت کی آمد شہر جھابوا میں ہو چکی ہے وہاں کے لوگ علما و مشائخ کی بہت قدر کرتے ہیں اور یہ جذبہ ان میں آج بھی موجود ہے، لوگوں نے جب یہ سنا کہ ایک اللہ والے کی آمد ہمارے شہر میں ہوئی ہے تو لوگ ملاقات کے لیے آنے لگے، حضرت مولانا خورشید احمد نظامی نے حضرت کے رہنے اور کھانے وغیرہ کا انتظام کرایا، حضرت نے کھانا تناول فرمایا اور جب لوگوں کی بھیڑ کم ہوئی تو مولانا عبد المنان صاحب مولانا خورشید احمد نظامی کی طرف اشارہ کرتے ہوئے حضرت سے کہنے لگے حضور! مولانا صاحب ابھی تک کسی سے مرید نہیں ہوئے ہیں، حضرت نے ایک نگاہ مولانا خورشید پر ڈالی اور فرماتے ہیں کہ مولانا کی نگاہیں کچھ ڈھونڈ رہی ہیں اور پھر نگاہ نیچی کر لی، حضرت مولانا خورشید احمد کا بیان ہے کہ اس وقت تک میں کسی سے مرید نہیں ہوا تھا مگر کسی بانیض مرشد کی تلاش ضرور تھی خیر بات وہیں ختم ہو گئی، میں اپنی قیام گاہ پر آیا اور سو گیا، ادھر نیند سی، ادھر قسمت جاگ اٹھی خواب میں ایک نورانی شکل کے بزرگ تشریف لائے، چہرہ چاند کے

مانند چمک رہا تھا مجھ سے ارشاد فرماتے ہیں کہ مولانا تمھاری نظریں ابھی تک جس مرشد کی تلاش کر رہی تھیں وہ مرشد آج تمھارا مہمان ہے۔

خواب دیکھنے کے بعد نیند آنکھوں سے غائب ہو چکی تھی، کروٹ بدل کر کسی طرح بستر پر رات گزاری، صبح کی سپیدی نمودار ہوئی، مؤذن نے اذان فجر دی میں جلدی سے بستر سے اٹھا ضروریات سے فارغ ہو کر وضو کیا اور سیدھے مسجد پہنچا فجر کی نماز پڑھائی حضرت کی زیارت ہوئی پھر حضرت اپنے کمرے میں تشریف لے گئے میں بھی گھر پر آیا غسل کیا کپڑا تبدیل کیا اور مرید ہونے کے قصد سے حضرت کی قیام گاہ کی جانب چل پڑا جیسے ہی حضرت کے کمرے میں داخل ہو کر سلام عرض کیا تو حضرت نے نگاہ میری جانب اٹھا کر دیکھا مسکرا کر فرماتے ہیں آؤ مولانا ہم تو آپ ہی کا انتظار کر رہے ہیں، پھر حضرت نے مجھے سلسلہ عالیہ قادریہ برکاتیہ نوریہ رضویہ نظامیہ میں داخل کر لیا۔

ہم اسی میں خوش ہیں

۲۰۱۱ء کی بات ہے مارچ کا مہینہ تھا صبح کے وقت ہلکی ہلکی ٹھنڈک تھی، ہر روز کی طرح اس روز بھی مرشد برحق کی بارگاہ میں حاضری دینے کے قصد سے اپنے کمرے سے نکلا اور حضرت کے کمرے کی جانب چل دیا، اتفاق سے اس روز حضور حبیب العلماء مدظلہ العالی تھوڑا پہلے ہی دارالعلوم اہل سنت تدریس الاسلام بسڈیلہ پڑھانے کے لیے جا چکے تھے، میں نے سلام عرض کیا اور دست بوسی کی مگر آج حضرت کا انداز ہر دن سے کچھ الگ ہی نظر آ رہا تھا روز تو سلام کے بعد اپنی نشست گاہ پر بیٹھ جاتے تھے اور میں بغل میں بیٹھ جاتا تھا مگر اس روز حضرت بیٹھے نہیں بلکہ ٹہلنے ہی رہے، میں ایک جانب کھڑا حضرت کو دیکھ رہا تھا اتنے میں حضرت اپنی نشست گاہ کے قریب تشریف لے گئے اور گدے پر بچھی ہوئی چادر کو اپنے رومال سے جھاڑنے لگے، جھاڑنے کے بعد دو مسند جو بغل میں پڑے ہوئے تھے اسے ترتیب سے اوپر نیچے کر کے لگا دیا اور اپنے دونوں ہاتھوں سے میرے دونوں ہاتھوں کو پکڑ کر نشست گاہ پر لے گئے اور مجھ

سے کہ رہے ہیں اس پر بیٹھو، پہلے تو میں نے انکار کیا اور وہاں سے جانا چاہا مگر جب حضرت نے یہ کہا میں کہ رہا ہوں کہ بیٹھو تو پھر انکار کرنے کی ہمت نہ ہوئی اور اس مسند پر بیٹھ گیا، اس کے بعد بغل میں تپائی پر رکھی ہوئی بخاری شریف کی شرح نزہۃ القاری کو سامنے ڈسک پر رکھ کر کھڑے ہو کر اپنے انداز میں یہی جملہ بار بار دہرانے لگے میں اسی میں خوش ہوں، میں اسی میں خوش ہوں، میں اسی میں خوش ہوں، شرمندگی سے میرا سر جھکا چلا جا رہا تھا میں نے آہستہ سے عرض کیا حضور ٹھیک ہے آپ کا حکم سر آنکھوں پر یہ کہا اور درس گاہ سے اٹھ کر بغل میں بیٹھ گیا اور حضرت اپنی جگہ بیٹھ گئے، میں نے سمجھ لیا کہ حضرت نے دل کا چور پکڑ لیا، اب یہاں کوئی حیلہ بہانہ نہ چلے گا۔

معاملہ دراصل یہ تھا کہ اس وقت کچھ معاشی پریشانی تھی اور ادھر جامعہ برکاتیہ حضرت صوفی نظام الدین لہرولی بازار کے حالات بھی پر امن نہ تھے، آئے دن کوئی نہ کوئی نوٹس یا رجسٹری آیا کرتی تھی جس سے پریشان ہو کر میں نے یہ فیصلہ کر لیا تھا کہ اب پڑھانا لکھانا چھوڑ کر کوئی بزنس کروں گا، دورویہ کماؤں گا پرسکون سے تو رہوں گا ابھی میں نے یہ ارادہ بنایا ہی تھا کہ دوسرے دن حضور پیر و مرشد نے دل کا چور پکڑ کر اپنی خواہش کا اظہار کر دیا اور اپنی خوشی بتادی تو اس دن سے عہد کر لیا کہ اب درس و تدریس ہی سے جڑا رہوں گا کیوں کہ یہی میرے مرشد کی خواہش ہے۔

### احترام قبلہ و بغداد معلی

مرشد برحق حضور خطیب البراہین قدس سرہ کعبہ معظمہ اور بغداد معلی کا بے انتہا احترام کرتے تھے، حضرت علامہ محمد محسن نظامی علیہ الرحمہ اپنی کتاب ”خطیب البراہین اور تصوف“ میں تحریر فرماتے ہیں:

دارالعلوم اہل سنت تنویر الاسلام امرڈوبھا کی پرانی عمارت کی دوسری منزل پر آپ کی مستقل قیام گاہ و درس گاہ بھی تھی، آپ کی درس گاہ کا رخ اتر کی جانب تھا، درس بخاری

کے وقت طلبہ کے لیے یہ جگہ تنگ پڑتی تھی اس لیے میں نے اور دارالعلوم کے بعض اساتذہ نے باہم مشورہ کیا کہ آپ کی نشست گاہ کا رخ تبدیل کر دیا جائے تو طلبہ کے لیے جگہ کشادہ ہو جائے گی، چنانچہ میں نے مرشد گرامی قدس سرہ سے عرض کیا کہ آپ کی درس گاہ کمرہ کے مغربی دیوار سے لگا کر بچھا دی جائے تو طلبہ کے لیے بیٹھنے کی گنجائش ہو سکتی ہے، یہ سن کر آپ نے برملا ارشاد فرمایا کہ اس طرح بیٹھنے میں میری پشت قبلہ کی جانب ہوگی اور قبلہ کا احترام ضروری ہے، اس لیے یہ بات مجھے ہرگز پسند نہیں، پھر میں نے کہا کہ شمالی دیوار سے لگا کر آپ کی درس گاہ بچھائی جائے تو طلبہ کے لیے بیٹھنے کی جگہ بڑھ سکتی ہے، اس پر آپ نے اظہارِ خفگی کرتے ہوئے ارشاد فرمایا اس طرح بیٹھنے میں میری پشت مرکز عقیدت بغداد معلیٰ کی جانب ہوگی اور اس جانب بھی پشت کرنے میں اپنے لیے کم نصیبی سمجھتا ہوں، میں جس طرح قبلہ کا احترام کرتا ہوں ویسے ہی بغداد معلیٰ کا بھی ادب و احترام میرے دل و جگر، رگ میں ہے، اس لیے میری نشست گاہ یوں ہی رہنے دیا جائے۔ اس کے بعد طے ہوا کہ کمرے کے سامنے برآمدے میں آپ کی درس گاہ لگا دی جائے اور درس بخاری وہیں پر ہو چنانچہ یہی ہوا اور برآمدے میں آپ درس بخاری دینے لگے۔ (خطیب البراہین اور تصوف)

### مرشد کی نصیحت نے زندگی میں انقلاب پیدا کر دیا

مرشد برحق کی دعاؤں نے نہ جانے کتنے پڑمردہ چہروں پر مسکراہٹ لادی، مایوس لوگوں کی آس بندھادی، خالی گود بھر گئے، اجڑی ہوئی زندگی سنتوں کے سانچے میں ڈھل کر آباد ہو گئی، نہ جانے کتنوں نے گناہوں سے توبہ کر کے راہ راست اختیار کر لیا، ہم ذیل میں ایک ایسے انسان کا واقعہ قلمبند کر رہے ہیں جو مرید ہونے سے قبل سنتوں سے دور تھا مگر دامن مرشد سے منسلک ہونے کے بعد اچانک اس کی زندگی میں انقلاب آگیا۔

ایک مرتبہ حضور خطیب البراہین قدس سرہ اور ان کے صاحبزادے حبیب العلما

مدظلہ النورانی کے ساتھ ضلع دیوریا میں ایک پروگرام میں گیا تھا بعد نماز مغرب بہت سارے احباب سے ملاقات ہوئی انھیں میں سے ایک صاحب ایسے بھی تھے جو کرتا پانجامہ پہنے زلف رکھے، سر پر برکاتی ٹوپی سجائے، چہرے پر حد شرع داڑھی دیکھنے میں ایسا معلوم ہوتا کہ کوئی عالم دین ہیں، وہ تشریف لائے حضرت کی دست بوسی کی اور حضور حبیب العلماء مدظلہ العالی کی بھی دست بوسی کی، میں بھی کھڑا ہو گیا سلام کیا، حضور حبیب العلماء مدظلہ العالی نے ان کا تعارف کراتے ہوئے ارشاد فرمایا کہ مولانا یہ ڈاکٹر غلام حسین صاحب ہیں، ابا کے مرید ہیں، طبیعت سے نیک ہیں، حافظ قرآن بھی ہیں، چوں کہ مریدین کی بھیڑ زیادہ تھی اس لیے ڈاکٹر صاحب میرے پاس آئے، تھوڑی دیر ہم دونوں خاموش رہے، تھوڑی دیر بعد میں نے خاموشی توڑی اور ڈاکٹر صاحب سے پوچھا آپ پہلے ڈاکٹر بنے یا حافظ، ڈاکٹر صاحب نے مسکرا کر کہا میں پہلے ڈاکٹر بنا اور ڈاکٹر ہی تھا مگر یہ حضرت کا کرم ہے کہ آج میں حافظ قرآن بھی ہوں، میرے دل میں حقیقت حال جاننے کا اشتیاق اور بڑھا اور میں پوچھ پڑا وہ کیسے؟ ڈاکٹر صاحب نے کہا معاملہ دراصل یہ ہے کہ میں پیشے سے ڈاکٹر ہوں، ہر دن پابندی کے ساتھ داڑھی پر استرہ چلاتا تھا، جب ڈسپنری آنا ہوتا تو پہلے داڑھی صاف کرتا پھر نہادھو کر اپنے مطب پر آتا، ایک لمبے عرصے سے میرے دل میں یہ خواہش تھی کہ کسی مرشد برحق کے دامن کرم سے وابستہ ہو جاؤں، اس کے لیے کئی مرتبہ کئی جلسوں میں پیر کی تلاش میں بھی گیا مگر میرا دل ان حضرات سے مرید ہونے کے لیے نہیں کرتا تو واپس چلا آتا۔

ایک دن اپنی ڈسپنری پر بیٹھا ہوا تھا کہ میرے جاننے والے ایک مولانا صاحب تشریف لائے انھوں نے کہا کہ ڈاکٹر صاحب آج عرس حافظ ملت ہے مبارک پور چلتے ہیں ہو سکتا ہے وہاں آپ کو کوئی پیر مل جائے، وہاں پورے ملک سے علماء مشائخ تشریف لاتے ہیں اور مجھے مرشد برحق کی شدت سے تلاش تھی، میں نے فوراً ڈسپنری کا سٹر ڈاؤن کیا اور وہیں سے مولانا صاحب کے ساتھ مبارک پور عرس عزیزی میں شرکت



کے لیے روانہ ہو گیا، مبارک پور پہنچا تو علما و مشائخ کی کثرت اور عقیدت مندان حضور حافظ ملت کی بھیڑ دیکھ کر دل کو ایک روحانی کیف حاصل ہوئی، مگر جس چیز کی تلاش میں وہاں آیا تھا ابھی وہ ذات ہمیں نہیں ملی، رات کٹ گئی، بعد نماز فجر حضور حافظ ملت علیہ الرحمہ کی بارگاہ میں فاتحہ پڑھا اس کے بعد حضور حافظ ملت علیہ الرحمہ کی چادر مبارک پکڑ کر رو پڑا اور دل ہی دل میں کہنے لگا کہ حضور آج ہمیں کسی مرشد کامل سے ضرور ملو ادیں تاکہ ان کے دامن کرم سے وابستہ ہو کر میں بھی روحانی سکون حاصل کر سکوں، فاتحہ پڑھ کر باہر نکلا، چائے پی اور ہلکی ہلکی بارش ہو رہی تھی، سیدھے سینٹرل بلڈنگ پہنچا اور ایک انجانی کشش مجھے دوسری منزل تک کھینچ لے گئی، دوسرے منزل پر ایک نورانی چہرے والے عالم دین کو دیکھا کپڑا گوکہ معمولی تھا پر سر پر سجا ہوا عمامہ کسی بڑے عالم ہونے کی جانب اشارہ کر رہا تھا، علما و عوام چاروں طرف گھیرا ڈالے ہوئے تھے اور وہ اپنا سر جھکائے اپنی دنیا میں مگن تھے، میں نے ایک عالم دین سے پوچھا یہ کون حضرت ہیں؟ انھوں نے کہا: یہ حضور خطیب البراہین حضرت علامہ الحاج الشاہ صوفی محمد نظام الدین صاحب قبلہ ہیں اور ہزاروں کی تعداد میں ان کے مرید ہیں، میرے دل نے کہا جس مرشد کی سالوں سے مجھے تلاش تھی یہی وہ مرشد برحق ہیں، میں اندر گیا اور حضرت کے قریب بیٹھے ہوئے ایک عالم سے عرض گزار ہوا کہ میں حضرت سے مرید ہونا چاہتا ہوں، انھوں نے عرض کیا کہ حضور یہ مرید ہونا چاہتے ہیں، حضرت نے فوراً گہاٹھیک ہے اور اپنے دونوں ہاتھوں سے میرے دونوں ہاتھوں کو تھاما اور داخل سلسلہ فرمایا اور دعا کی، پھر مجھ سے پوچھنے لگے بابو قرآن پاک پڑھے ہو، میں نے عرض کیا حضور نہیں، حضرت نے فرمایا بابو کسی حافظ سے وقت لے کر تھوڑا تھوڑا سیکھتے رہو ان شاء اللہ پڑھنا آجائے گا، تھوڑی دیر بعد جب میں وہاں سے چلنے لگا تو حضرت نے پھر نصیحت کی قرآن پاک کی تلاوت کیا کیجیے اور آج سے داڑھی پر استرہ نہ چلائیے گا، اس دن سے آج تک میں نے داڑھی پر استرہ نہیں چلایا۔

عرس حافظ ملت سے سب سے بڑا تحفہ لے کر میں اپنے گھر پہنچا اور پھر ایک دن ایک حافظ صاحب سے رابطہ کیا، ان کے پاس گیا اور ان سے درخواست کی کہ مجھے قرآن مجید پڑھنے نہیں آتا مجھے قرآن پاک پڑھنا سکھادیں، حافظ صاحب نے میری درخواست قبول کر لی اور روزانہ بعد نماز مغرب میرے غریب خانہ پر تشریف لاتے میں بھی ان کی آمد سے قبل تیار رہتا تھا، چند مہینوں کی کوشش سے میں نے قرآن کریم پڑھنا سیکھ لیا، جب قرآن پاک پڑھنا سیکھ لیا تو حافظ صاحب نے آنا بند کر دیا مگر اس کے بعد میں نے بعد نماز مغرب قرآن پاک حفظ کرنا شروع کر دیا، وقت گزر تا گیا اور تھوڑا تھوڑا یاد کرتا رہا ایک دن ایسا بھی آیا کہ الحمد للہ میں حافظ قرآن ہو گیا، اب ہر روز میں ڈسپنسری سے آتے جاتے راستے ہی میں کچھ پارے کی تلاوت کر لیتا ہوں۔

حضرت کی دوسری نصیحت نے میری زندگی میں انقلاب برپا کر دیا وہ یہ ہے کہ مرید ہونے سے قبل ہر روز پابندی کے ساتھ میں داڑھی صاف کیا کرتا تھا مگر مرید ہونے کے بعد جب حضرت نے نصیحت کی کہ بابو داڑھی پر استرہ نہ لگو انا اس دن سے لے کر آج تک میں نے داڑھی پر استرہ نہیں چلایا اور آج سنت کے مقدار میرے چہرے پر داڑھی ہے۔

حضرت کی تیسری نصیحت نے جو خاص انقلاب لایا وہ یہ ہے کہ مرید ہونے سے قبل میں نماز کا پابند نہیں تھا مگر آج الحمد للہ نماز کا پابند ہو گیا ہوں، اللہ کا کرم ہے کہ مرشد برحق کی کیسی اثر نگاہ نے میری زندگی میں انقلاب پیدا کر دیا۔

نگاہ ولی میں وہ تاثیر دیکھی

مارچ ۲۰۰۹ء کا مہینہ تھا میں شہزادہ حضور خطیب البراہین حضرت علامہ الحاج الشاہ محمد حبیب الرحمن رضوی مدظلہ العالی کے ساتھ ضلع دیویریا پرور گرام میں گیا تھا ایک صاحب راستے میں رسیو کرنے آئے، کرتا پائے عجائب، لمبا رومال، چہرے پر سنتوں کے مطابق داڑھی اور سر پر برکاتی ٹوپی لگائے ہوئے پہلے سے روڈ پر کھڑے تھے حضرت کی

گاڑی رُکی انھوں نے حضرت کی دست بوسی کی پھر آگے آگے موٹر سائیکل لے کر چلنے لگے، دیکھنے میں کوئی پروقار عالم دین لگ رہے تھے، چنانچہ ان کے ایک رشتہ دار کے یہاں پروگرام تھا وہاں جانا ہوا، چائے ناشتے کے بعد ان سے حضرت نے تعارف کرایا مولانا یہ اسلم بھائی ہیں جو پولس محکمہ میں سروس کرتے ہیں، ابا حضور کے مرید ہیں، ایک پولس والے کو اس طرح اسلامی چہرہ، اسلامی لباس میں ملبوس دیکھ کر تعجب تو ضرور ہوا، پر پہلی ملاقات تھی اس لیے اس وقت کچھ نہ پوچھ سکا، تھوڑی دیر بعد کھانا کھایا گیا، حضرت آرام کرنے دوسرے کمرے میں چلے گئے، اس وقت میں نے اسلم بھائی سے پوچھا کہ اسلم بھائی آپ تو پولس محکمے میں ہیں مگر دیکھنے میں کوئی عالم دین لگتے ہیں، انھوں نے کہا حضرت یہ سب میرے مرشد کا کرم ہے جب سے مرید ہوا ہوں یہ سب تبدیلی میرے اندر آہستہ آہستہ آنے لگی اور آج تو جو کچھ بھی آپ دیکھ رہے ہیں یہ سب مرشد برحق کا فیضان ہے، میرے اندر تجسس بیدار ہوا اور میں سوچنے لگا کہ پولس والے تو اکثر اس طرح نہیں ہوتے، مجھ سے رہا نہیں گیا میں نے پوچھا آخر آپ کے اندر اس قدر تبدیلی کیسے آئی؟ مجھے کچھ بتائیں، اسلم بھائی نے کہا مولانا صاحب! مرید ہونے سے قبل میں بھی عام لوگوں کی طرح اپنی زندگی گزار رہا تھا مگر میرے اندر جو اسلامی جھلک آپ دیکھ رہے ہیں وہ میرے مرشد کی نظر عنایت ہے، جب میں مرید ہوا تو حضرت نے مجھے نماز پنج گانہ ادا کرنے اور داڑھی رکھنے کی تاکید فرمائی تھا، خیر نماز تو پڑھنے لگا اس میں کوئی دقت نہیں آئی مگر پولس محکمہ میں داڑھی رکھنے کے بعد کچھ پریشانیوں کا سامنا ضرور کرنا پڑا۔

ایک مرتبہ حضرت سے ملاقات کرنے امرڈوبھا پہنچا تو اپنی پریشانی کا ذکر کیا تو حضرت نے فرمایا روزی کون دیتا ہے، میں نے کہا اللہ، حضرت نے ارشاد فرمایا پھر اسی کی ذات پر بھروسہ کرو، نوکری چھوٹ جائے چھوڑ دینا مگر جس چہرے کو آپ نے سنتوں سے سجایا ہے اس پر استرہ نہ چلائیے گا، پھر حضرت نے دعا کی اور نہایت ہی پراعتماد انداز میں

ارشاد فرمایا: ”لَتَقْنَطُوا مِنْ رَحْمَةِ اللَّهِ“ اللہ کی رحمت سے مایوس نہ ہو، خدا کا فضل ہوگا سب کچھ ٹھیک ہو جائے گا ان شاء اللہ، اس کے بعد پھر آہستہ آہستہ میری ساری پریشانی دور ہو گئی اور پولیس محکمہ کی جانب سے مجھے داڑھی رکھنے کی اجازت بھی مل گئی اور آج جس علاقے میں بھی میں جاتا ہوں علاقے کے لوگ مسلم ہوں یا غیر مسلم سب میری قدر کرتے ہیں اور پولس محکمہ میں جب بھی کوئی پریشان ہوتا ہے تو ایک مرتبہ مجھ سے دعا ضرور کراتا ہے، یہ سب میرے مرشد کا کرم ہے۔

مرشد کی دعا کا اثر مفلوج جسم کام کرنے لگا

موضع پیکولیا پوسٹ مہنی ضلع کبیر نگر کا واقعہ ہے۔ سال (۲۰۱۹ء) میں حضرت مولانا زین العابدین نظامی صدر المد ر سین دارالعلوم اہل سنت غوثیہ نظامیہ حسنی ضلع بستی کی دعوت پر ذکر شہدائے کربلا کے دس روزہ محفل میں دوسری اور تیسری محفل میں خطاب کرنے کے لیے گیا ہوا تھا پہلے روز کی محفل ختم ہوئی، انھیں کے خاندان کے عبداللہ عرف بلو پردھان کے گھر قیام رہا اور پردھان جی نہایت ہی ملنسار آدمی ہیں، رات میں پروگرام کے بعد گفتگو چل رہی تھی کہ درس اثنائے حضور خطیب البراہین قدس سرہ کا تذکرہ چھڑ گیا، میں نے بتایا کہ میں اس وقت حضرت کی ذات سے منسوب وہ واقعات جو متعدد کتابوں میں بکھرے ہوئے ہیں انھیں میں اکٹھا کر رہا ہوں اگر آپ کے علم میں کچھ ہو تو بتائیں، انھوں نے بتایا کہ خود میرے اوپر ہی حضرت کا بہت بڑا کرم ہے، عبداللہ بھائی بیان کرتے ہیں۔

۲۰۰۰ء کا واقعہ ہے مئی کا مہینہ تھا، میرے گھر میں شادی تھی دن میں شادی کا پروگرام ختم ہوا شام ہوئی میں نے کھانا نہیں کھایا اور چھت پر جا کر سو گیا، صبح اٹھا تو میرا ہاتھ درد کر رہا تھا، میں نے اس کا تذکرہ گھر والوں سے کیا تو والدہ نے کہا کل دن بھر کام کیے ہو، ہو سکتا ہے اسی وجہ سے درد ہو رہا ہو، دس بجے تک پورا جسم درد کرنے لگا اور تھوڑی ہی دیر میں میرے ہاتھ وغیرہ نے کام کرنا بند کر دیا، ہاتھ سے بٹن بند نہیں

کر پار ہا تھا کچھ دوا وغیرہ ہوئی مگر اس سے کوئی افاقہ نہ ہوا چوں کہ شام ہونے کے قریب تھی اور اسی روز مرشد گرامی حضور خطیب البراہین قدس سرہ کا پروگرام میرے گھر پر تھا اس لیے کہیں دوسری جگہ نہیں لے جایا گیا، شام ہو چکی تھی مغرب سے تھوڑی دیر قبل مرشد گرامی کی آمد میرے مکان پر ہو چکی تھی، آپ کے ساتھ آپ کے صاحبزادے حضور حبیب العلماء مدظلہ العالی اور آپ کے نواسے حضرت علامہ محمد سعید نظامی صاحب قبلہ اور دیگر حضرات بھی تشریف لائے ہوئے تھے، مغرب کی اذان ہوئی اور سب لوگوں نے مسجد میں باجماعت نماز ادا کی، بعد نماز مغرب سبھی مہمان میرے گھر تشریف لائے، چائے ناشتہ کے بعد میں نے والد گرامی سے کہا کہ حضرت سے میرے لیے دعا کر دیجیے، والد گرامی نے حضور پیر و مرشد سے میری بیماری کا ذکر کیا اور دعا کی درخواست کی، حضرت نے ارشاد فرمایا پانی لائیے، پانی لایا گیا، حضرت نے اس میں دم کیا اور والد گرامی کو یہ کہتے ہوئے دیا کہ جائیے پلائے ٹھیک ہو جائے گا۔  
ان شاء اللہ۔

چنانچہ میں نے گلاس میں دم کیے ہوئے پانی کو لیا اور بسم اللہ الرحمن الرحیم پڑھ کر پی لیا، اللہ کا کرم ہوا تھوڑی دیر بعد آہستہ آہستہ جسم نے کام کرنا شروع کر دیا اور صبح تک مکمل صحت یاب ہو گیا لیکن رات کی حالت کو دیکھ کر سب لوگ کہنے لگے کہ کسی ڈاکٹر کو دکھالیجیے، چنانچہ لوگ مجھے لے کر خلیل آباد ڈاکٹر چودھری کے پاس گئے، ڈاکٹر چودھری نے کہا کہ آپ کی پوزیشن جو ہے اس میں تو آپ کو شام ہی کو فالج مار دینا چاہیے تھا مگر کیوں کر آپ پر فالج کا اٹک نہیں ہوا یہ میری سمجھ میں نہیں آ رہا ہے خیر اس بے چارے کو سمجھ میں ہی کیسے آ سکتا تھا کیوں کہ جو کام بڑی سے بڑی جدید ٹیکنالوجی کے ذریعہ نہیں ہو پاتا وہ اللہ والوں کی دعاؤں سے ہو جاتا ہے۔

خیر ڈاکٹر نے دوا دی اور کہا کہ اکیلے مت چلیے گا کبھی بھی فالج کا اٹیک ہو سکتا ہے، بلو بھائی کا بیان ہے کہ دعا کا پانی پیتا رہا اور اسی شام سے کرکٹ کھیلنے لگا، اللہ کا کرم ہے کہ

مرشد گرامی کی دعا سے مجھے اس مہلک مرض سے نجات ملی۔  
آپ کا باطن ظاہر سے زیادہ روشن تھا

حضور خطیب البراہین قدس سرہ کا باطن ظاہر سے بھی زیادہ روشن تھا، اس کی سب سے روشن دلیل یہ ہے کہ جو بھی آپ سے قریب ہوا وہ پہلے سے زیادہ آپ سے عقیدت رکھنے لگا یوں تو بہت سارے لوگ ظاہر کو دیکھ کر قریب ہوتے ہیں مگر جب قربت زیادہ بڑھتی ہے تو دلوں میں پہلے جیسی عقیدت نہیں رہ جاتی مگر حضور خطیب البراہین قدس سرہ کی ذات ایسی تھی کہ جو بھی قریب ہوا اس کی عقیدت اور بڑھتی گئی کیوں کہ آپ کا باطن ظاہر سے زیادہ روشن تھا تو لیجیے ایک واقعہ آپ کے درون خانہ کا سپرد قرطاس کر رہا ہوں جس کو خود آپ کے صاحبزادے حضور حبیب العلماء مدظلہ العالی نے میری کتاب (محدث بستوی سنت رسول کے آئینے میں) کی تقریظ میں تحریر فرمایا ہے، آپ تحریر فرماتے ہیں:

خلوت کی ایک ایسی بات جو تاہنوز حیثہ تحریر میں نہیں آسکی ہے جسے پیش خدمت کرتا ہوں۔

غالباً ۱۹۷۵ء کا واقعہ ہے اس وقت والدہ ماجدہ علیہا الرحمہ باحیات تھیں اپنی جائیداد کا مسئلہ تھا، بعض عناصر نے اسے حاصل کرنے کے لیے ایک پلان مرتب کیا کہ ایسا ایسا صوفی صاحب سے کہہ دیا جائے گا تو وہ از خود جائیداد ہمارے حوالے کر دیں گے، اس کی خبر والدہ ماجدہ کو ہو گئی چنانچہ گھر کی تنہائی میں والدہ ماجدہ نے والد بزرگوار کی بارگاہ میں پوری تفصیل رکھ دی، تفصیل جان لینے کے بعد والد گرامی صاحب قبلہ فرمانے لگے دیکھو مولوی حبیب الرحمن کی والدہ یہ سب دماغ میں نہ رکھو بلکہ آخرت کی فکر کرو۔ یہ سن کر راقم السطور بول پڑا کہ ابا حضور گستاخی معاف، کیا اپنی چیز کی حفاظت وصیانت بھی فکر آخرت کے معارض و مخالف ہے، اپنی چیز کی حفاظت بھی تو شرعی حیثیت سے ضروری ہے، فرمانے لگے آپ نے قرآن نہیں پڑھا ہے، رب کریم کا ارشاد

ہے ’’لا تفسدوا فی الارض‘‘ زمین میں فساد نہ کرو، میں نے عرض کیا: ابا حضور فساد پھیلانے والے ہم نہیں بلکہ فریق ثانی ہیں، فرمانے لگے کہ اگر فریق ثانی نے یہ ذہن بنالیا ہے کہ مولانا کی یہ چیز لینا ہے تم اگر روک لگاؤ گے تو معاملہ پر اگندہ ہوگا اور اللہ علیم وخبیر ہے ضبط کر لے جاؤ تاکہ فساد کا ماحول پیدا نہ ہو، اللہ تعالیٰ اس سے بہتر عطا فرمانے پر قادر ہے۔

میں خاموش ہو گیا کہ میرا یہ اعتراض فتویٰ کی منزل میں ہے اور پدر بزرگوار کی تلقینات تقویٰ کی منزل میں۔ سچ کہا ڈاکٹر عزیزی نے

پار سائی کا دامن نہ چھوٹا کبھی

کہ رہی ہے جبین کی یہ رنگت تری  
بچپن میں ہی کس قدر تھا خوف

حضور خطیب البراہین علیہ الرحمہ کے طالب علمی کا زمانہ تھا، آپ مدرسے سے گھر آئے ہوئے تھے، مٹر کا موسم تھا، کھیتوں میں مٹر کی پھلیاں خوب لگی ہوئی تھیں، حضور خطیب البراہین علیہ الرحمہ کے دل میں شوق پیدا ہوا کہ چلو کھیت چلتے ہیں اور مٹر کی پھلی توڑ کر لائیں گے، چنانچہ آپ اپنے کھیت کی جانب چل پڑے اور جب کھیت میں پہنچے تو دیکھا مٹر کی پھلی خوب لگی ہوئی ہے آپ مٹر توڑنے لگے اور ابھی چند ہی پھلی توڑے تھے کہ اسی درمیان وہاں سے کسی صاحب کا گزر ہوا انھوں نے کہا کہ مولوی صاحب یہ کھیت آپ کا نہیں ہے۔

آپ نے جوں ہی اسے سنا مٹر توڑنا بند کر دیا اور اٹے قدم اپنے گھر واپس ہوئے، کھیت کے مالک کا پتہ لگا کر آپ ان کے پاس پہنچے آپ کے ہاتھ میں توڑے ہوئے مٹر تھے، سر جھکا ہوا صاحب کھیت کے سامنے مٹر کی پھلیوں کو رکھتے ہوئے یوں عرض گزار ہوتے ہیں:

غلطی سے آپ کے کھیت سے میں نے یہ مٹر کی پھلی توڑ لی ہے جو کچھ توڑی ہے وہ

سب حاضر ہے، اپنی غلطی پر میں نادم ہوں اور آپ سے معافی کا طلب گار ہوں، پہلے تو صاحب کھیت کو اپنی نگاہوں اور آنکھوں پر یقین نہیں آ رہا تھا، صاحب کھیت نے مسکراتے ہوئے کہا صاحبزادے اس میں معافی کی کیا بات ہے وہ بھی کھیت آپ ہی کا ہے، یہ سب کچھ سننے کے باوجود بھی آپ کی زبان پر ایک ہی جملہ تھا میں اپنے کیے پر نادم ہوں معافی کا طلب گار ہوں حضرت کے اس اصرار پر صاحب کھیت قہقہہ لگا کر ہنسنے لگے اور حضرت کے گھر آکر والدین کو یہ اطلاع دی اور دعائیں بھی دیں۔

(ماخوذ از آئینہ محدث بستوی)

ہم بھی آپ کو صوفی کہتے ہیں

کوئی ۱۹۵۰ء کا واقعہ ہے، جب حضور خطیب البراہین قدس سرہامایہ ناز اسلامی درس گاہ، ازہر ہند الجامعۃ الاشرفیہ مبارک پور میں زیر تعلیم تھے، پرہیزگاری والدین سے وراثت میں ملی تھی، طالب علمی کے زمانے ہی میں پابند صوم و صلاۃ تھے، اس دور کے ہاسٹل کے نگراں نے آپ کی پرہیزگاری کو ان جملوں میں بیان کیا ہے۔

”جب بھی ہاسٹل میں طلبہ کو جگانے کے لیے گیا اس وقت یا مولانا صوفی نظام الدین کو وضو کرتے ہوئے پاتا یا وضو سے فارغ پاتا۔“

زمانہ طالب علمی ہی میں آپ کی پرہیزگاری دیکھ کر طلبہ آپ کو صوفی صاحب کہنے لگے، جب بھی کوئی بات کرتا تو آپ کو صوفی ہی کہہ کر مخاطب کرتا، مگر یہ بات آپ کو پسند نہیں تھی کہ لوگ مجھے صوفی کہیں، آخر کار ایک دن آپ عارف باللہ حضور حافظ ملت علیہ الرحمہ (جو اس وقت الجامعۃ الاشرفیہ کے صدر المدرسین تھے) کی بارگاہ میں پہنچے اور دست بستہ باادب سر جھکائے سلام عرض کیا، حضور حافظ ملت علیہ الرحمہ چوں کہ اساتذہ و طلبہ پر نہایت ہی شفیق تھے، اس لیے نہایت ہی شفقت سے آمد کی وجہ دریافت کی، حضور خطیب البراہین قدس سرہ نے عرض کیا حضور ہمارے ساتھی ہمیں صوفی صاحب کہتے ہیں حضور میں تو صوفی نہیں ہوں، انھیں منع کر دیجیے تاکہ لوگ مجھے



صوفی نہ کہیں۔

حضور حافظ ملت علیہ الرحمہ آپ کی جانب متوجہ ہوئے اور یوں ارشاد فرمایا ”ہم بھی تو آپ کو صوفی کہتے ہیں اور آپ ہیں ہی اسی لیے تو لوگ آپ کو صوفی کہتے ہیں۔“  
اس مرد رویش کے اس جملے نے حقیقت میں آپ کو پوری دنیا میں صوفی صاحب ہی کے نام سے مشہور کر دیا۔

جوتی ہمیں لینی ہے پیسہ وہ کیوں دیں گے

نبیرہ خطیب البراہین حضرت علامہ محمد سعید نظامی صاحب قبلہ بیان کرتے ہیں کہ جس وقت میں دارالعلوم اہل سنت تنویر الاسلام امرڈوبھا میں زیر تعلیم تھا اس وقت حضرت جب بھی ممبئی یا باہر پروگرام پر جاتے تھے تو مجھے ضرور ساتھ لے جاتے تھے، ایک مرتبہ میں نانا حضور کے ساتھ ممبئی کے ایک پروگرام میں گیا تھا، نانا حضور کے مرید صادق مخیر قوم الحاج محمد عادل سیٹھ صاحب کے مکان پر ہم سب کا قیام تھا، میں نانا حضور کے کمرے میں بیٹھا ہوا تھا اتفاق سے اس وقت نانا حضور کے کمرے میں کوئی اور نہیں تھا، ہم لوگ آپس میں کسی بات پر گفتگو کر رہے تھے کہ اچانک میری نگاہ نانا حضور کی جوتی پر پڑی جو پھٹ چکی تھی، میں نے نانا حضور سے عرض کیا آپ کی جوتی پھٹ چکی ہے اسے بدل دیا جائے، ابھی نانا حضور کچھ کہتے کہ اس سے پہلے ہی میری زبان سے یہ بات نکل گئی کہ ٹھیک ہے ابھی عادل سیٹھ آتے ہیں ان سے کہ دوں گا وہ لادیں گے، اتنا سننا تھا کہ نانا حضور کا چہرہ بدل گیا اور مجھے تاکید کرتے ہوئے فرمانے لگے جوتی میری پھٹی ہے اس کو عادل سیٹھ کیوں خریدیں گے، پھر محبت سے مجھے بہت سمجھایا اور کہنے لگے یہ پیسہ لیجیے اور مارکیٹ سے جوتی خرید لائیے، میں نے نانا حضور سے پیسہ لیا اور مارکیٹ سے جوتی خرید کر لے آیا۔

شیخ طریقت حضور خطیب البراہین قدس سرہ کی یہ بے نیازی ان علمائے کرام اور پیران عظام کے لیے مشعل راہ ہے جن کی نگاہیں ہمیشہ معتقدین اور خاص کر پیسے

والے مریدین کی جیبوں پر رہتی ہیں۔

## چار پہیہ گاڑی لینے سے انکار کر دیا

۱۹۹۹ء کی بات ہے کہ جب سیٹھ عبدالعزیز کی لہرولی بازار میں طوطی بولتی تھی وہ حضرت کے مرید بھی تھے، اس وقت ٹائٹا سو موگاڑی سب سے اچھی مانی جاتی تھی، ممبئی سے لے کر آئے ہوئے تھے اسی درمیان ایک دن شام کے وقت امرڈوبھا پہنچے اور حضرت سے ان کے کمرے میں ملاقات کی، کچھ دیر تک گفتگو ہوتی رہی، جب چلنے لگے تو انھوں نے اپنے گاڑی کی چابی حضرت کی بارگاہ میں پیش کرتے ہوئے عرض کرتے ہیں کہ حضور آپ کو پروگرام میں دو درواز کا سفر کرنا ہوتا ہے یہ گاڑی قبول فرمائیں، اس سے آپ کو سفر کرنے میں آسانی ہوگی، حضور خطیب البراہین قدس سرہ نے انھیں چابی یہ کہتے ہوئے واپس کر دی کہ حاجی صاحب ہمارا جو بھی مرید ہمیں بلاتا ہے الحمد للہ وہ ہمارے لیے گاڑی کا انتظام کرتا ہے، آپ گاڑی لے جائیں اسے ہم سے زیادہ آپ کو ضرورت ہے، یہ کہہ کر گاڑی کی چابی واپس کر دی اور حاجی عبدالعزیز صاحب اپنے گھر واپس آ گئے۔

## اصلاح مرید کا انوکھا طریقہ

حضرت قاری رئیس القادی دارالعلوم مظہر العلوم گھوسی پورو اگور کھپور کی شخصیت وہ شخصیت ہے جنھوں نے ایک زمانے تک سفر و حضر میں حضور خطیب البراہین قدس سرہ کی خدمت کیا ہے، باہر کے پروگرام میں اکثر قاری رئیس القادی ساتھ رہتے، ایم پی، راجستھان گجرات، دہلی، کلکتہ اور ممبئی کے پروگرام میں قاری رئیس القادی ہمیشہ حضور خطیب البراہین قدس سرہ کے ساتھ رہے اور دہلی کے اس سفر میں بھی حضرت قاری رئیس القادی حضرت کے ساتھ رہے جس میں حضرت لاپتہ ہو گئے تھے، حضرت کا اس سفر میں لاپتہ ہونا ایک راز ہی رہا جسے حضرت کے علاوہ کوئی اور نہ جان سکا اور مجھے خوب اچھی طرح سے یاد ہے کہ حضرت قاری صاحب کا یہ سفر حضرت کے

ساتھ آخری سفر رہا، انھوں نے ایک واقعہ اپنے ایک مقالے میں تحریر کیا ہے جسے میں حرف بحرف نقل کرنے کی سعادت حاصل کر رہا ہوں، ملاحظہ فرمائیں:

آج قحط الرجال کا زمانہ ہے، مرید، پیر صاحب کے سامنے خلاف شرع کام کرے گا لیکن کیا مجال کہ پیر صاحب کی بشارت میں کوئی فرق آئے لیکن اس مقام پر ہمارے صوفی صاحب قبلہ علیہ الرحمہ کا انفراد کھل کر سامنے آجاتا ہے، اواخر عمر کے ایک سفر کی بات ہے کہ ایک عمر دراز مرید نے حبیب العلماء حضرت علامہ الحاج محمد حبیب الرحمن صاحب قبلہ سے بڑی عاجزی سے کہا کہ حضرت! بڑی مشکلات کا سامنا ہے، پیر صاحب سے دعا کر دیجیے۔ حبیب العلماء صاحب قبلہ نے دعا کے لیے گزارش کی لیکن حضرت نے کوئی توجہ نہیں فرمائی، دوبارہ عرض کرنے پر بھی خاموش رہے، جب تیسری بار حبیب العلماء صاحب قبلہ نے کہا حضور! یہ آپ کے مرید ہیں پریشانی دفع ہونے کی دعا کرانے آئے ہیں، ان کے لیے دعا فرمائیں تو بڑے رُوکھے انداز میں فرمایا: ”تم ہی دعا کرو“ ایک سنٹا چھا گیا، کسی میں مجال دم زدن نہیں، پھر بڑے پُر جلال انداز میں فرمایا ”مرید ہوئے کتنا زمانہ گزرا“ انھوں نے کہا دس سال، حضرت نے فرمایا ”مرید ہونے کے بعد اپنے اندر کوئی تبدیلی پایا“ انھوں نے جواب دیا جی پایا، اب حضرت نے ان کا کان پکڑا اور ایک چپت رسید کی اور فرمایا کہتے ہو فرق پایا، بوڑھے ہو گئے، گال پچک گیا اور چہرے پر داڑھی نہیں، مرید ہونے سے کیا فرق پڑا، اس شخص نے وہیں سچی توبہ کی کہ اب میں ایک مشنت داڑھی ضرور رکھوں گا بعدہ حضرت نے اس کو قرآن وحدیث کے حوالے سے بڑے پیار بھرے انداز میں سمجھایا اور اس کے حق میں خوب دعائیں کیں، حضرت کی دعائیں رنگ لائیں، ان کے بُرے دن بدل گئے، خوش حالی آگئی اور وہ شخص سنت کا پابند ہو گیا۔ سبحان اللہ!

چہرے کا پھیرنا، مُرید کا صدق دل سے توبہ کرنا

۲۰۱۰ء کا واقعہ ہے گرمی کا مہینہ تھا، حضرت کے ایک مرید پڑوسی ملک نیپال کی

سرحد پر واقع کمرہ ہواں ضلع سدھارتھ نگر کے رہنے والے تھے، وہ حضرت سے ملنے کے لیے آئے، گرمی بہت سخت تھی، دھوپ میں لہرولی بازار سے جامعہ برکاتہ حضرت صوفی نظام الدین تک پیدل چل کر آئے تھے، اس وقت میں جامعہ میں درس و تدریس کی خدمت انجام دے رہا تھا حضور حبیب العلماء مدظلہ العالی کی عدم موجودگی میں، میں ہی لوگوں کو حضرت سے ملاقات کرایا کرتا تھا، وہ شخص پسینہ پوچھتے ہوئے میرے کمرے میں داخل ہوئے، سلام و دعا کے بعد ان کو پانی پلایا اور پھر آمد کی غرض دریافت کی، انھوں نے کہا میں حضرت کا مرید ہوں اور ملاقات کی غرض سے آیا ہوں، ملاقات کر دیتے ہیں۔

چھٹی ہو چکی تھی میں نے ان کو ساتھ لیا اور حضرت کے کمرے میں پہنچ گیا، اس وقت حضرت اپنے بیڈ پر بیٹھے ہوئے تھے، میں نے سلام و دست بوسی کی، انھوں نے بھی سلام و دست بوسی کی مگر حضرت نے سلام کے بعد ان سے اپنا چہرہ پھیر لیا وہ بے چارے بہت مایوس ہوئے اور میرے بغل میں بیٹھ گئے، ندامت سے سر جھکا ہوا تھا اس سے بڑھ کر اور کیا افسوس ہو گا کہ مرید پیر سے ملنے کے لیے آئے اور پیر اس سے اپنی نگاہیں پھیر لے کیوں کہ مرید صادق کی نظر میں اس کا پیر ہی اس کے لیے سب کچھ ہوتا ہے، اسے یقین رہتا ہے کہ مرشد اگر روٹھ گیا تو اللہ کی رحمتیں منہ پھیر لیں گی، سر جھکائے ایک مجرم کی طرح بیٹھے ہوئے اس شخص نے میرا سہارا لیا مجھے سے کہنے لگا حضرت سے کہیے کہ میں ان کا مرید ہوں، میں چپ رہا پھر انھوں نے اصرار کیا، مجھے حضرت کے روٹھنے کا سبب معلوم تھا کیوں کہ جو چیزیں ظاہر میں نظر آرہی تھیں اس سے یقین تھا کہ حضرت نے چہرہ ان سے کیوں پھیرا، تقریباً ساٹھ سال کے رہے ہوں گے مگر چہرہ اس طرح صاف تھا معلوم ہو رہا تھا کہ ابھی ان کی عمر پندرہ سال کی ہے، نہ مونچھ کے ایک بال اور نہ ہی داڑھی کے ایک بال چہرے پر تھے، مگر وہ میرے پیچھے پڑ گئے میں نے ہمت جٹائی، آہستہ آہستہ قریب ہوا پھر عرض کیا حضور یہ آپ کے مرید ہیں

ملاقات کے لیے آئے ہیں، کچھ عرض کرنا چاہتے ہیں، حضرت نے سراٹھایا ارشاد فرماتے ہیں ہاں ہاں جانتا ہوں یہ میرے مرید ہیں، پھر حضرت نے ان کی طرف اپنا ہاتھ بڑھایا انھوں نے ہاتھ بڑھاتے دیکھا تو اور قریب ہوئے، حضرت نے ان کا کان پکڑا اور چہرہ پر ہاتھ پھیرتے ہوئے سوالیہ انداز میں بار بار فرمانے لگے: یہ میرے مرید ہیں؟ یہ میرے مرید ہیں؟ یہ میرے مرید ہیں؟ ادھر حضرت کہتے جاتے اور ادھر مرید کی آنکھیں ساون بھادوں کی طرح برستی جاتیں، وہ آدمی پھوٹ پھوٹ کر رونے لگا، روتا جاتا اور کہتا جاتا اب داڑھی پر استرہ کبھی نہیں چلاؤں گا، نماز نہیں چھوڑوں گا، حضرت نے کان چھوڑا اور نہایت ہی شفقت سے ان کے چہرے اور سر پر ہاتھ پھیرنے لگے، بے تاب مرید کے سر پر شفقت کا ہاتھ تھا، آہستہ آہستہ آنسوؤں کا سیلاب تھننے لگا، تھوڑی دیر کے بعد رونا بند کیا، حضرت نے ان کے لیے دعائیں کیں پھر ہم لوگ کمرے سے باہر نکل آئے۔

یہاں میں اس چیز کی وضاحت کر دینا چاہتا ہوں کہ حضرت اخیر عمر میں اکثر ملنے والوں کو کبھی کبھی کان پکڑ لیتے تھے یا ایک دو چپت رسید کر دیتے تھے، جس سے دیکھنے والے کچھ اور ہی سمجھ بیٹھتے تھے، مگر حقیقت یہ ہے کہ چپت کی حکمت وہی جانتا تھا جسے لگتا تھا، میں نے بہتوں سے پوچھا بھی انھوں نے اپنی حقیقت کا انکشاف کیا، ہاں یہ حقیقت ہے کہ آپ اخیر وقت میں بھیڑ بھاڑ سے دور رہنا چاہتے تھے اور کبھی کبھی آپ پر ایسی کیفیت طاری ہوتی تھی کہ آپ اپنے میں نہیں رہتے تھے، اس حالت کے بارے میں صرف اتنا کہہ سکتا ہوں۔

زمانے سے کرتا ہے بیگانہ دل کو

عجب چیز ہے لذت آشنائی

ورنہ وصال سے چندہ ماہ قبل تک میں حضرت کے ساتھ رہا اور میرا اکثر وقت حضرت ہی کے ساتھ گزرا مگر تنہائیوں میں عام لوگوں کی طرح بات کرتے تھے اگرچہ

مختصر ہی سہی۔

## اصلاح مرید کا عجیب واقعہ

حضرت کے طمانچے نے نہ جانے کتنے لوگوں کے دل کی دنیا بدل دی اور نہ جانے کتنے مریض صحت یاب ہو گئے، مشہور عالم دین حضرت مولانا غیاث الدین احمد مصباحی استاذ مدرسہ عربیہ اہل سنت سعید العلوم یکماڈپو کچھی پور ضلع مہراج گنج کی زبانی ملاحظہ فرمائیں۔ مولانا موصوف تحریر فرماتے ہیں:

عمر کے آخری حصے میں تو آپ کا عجیب عالم تھا، کبھی اتنے پیار سے سمجھاتے، معلوم ہوتا کوئی ماں اپنے بچے سے پیار کر رہی ہے۔ کبھی اس قدر جلال و غضب کے عالم میں آکر ڈانٹتے گویا کوئی غیرت مند باپ اپنے بیٹے کو کسی سخت غلطی کی وجہ سے پھٹکار لگا رہا ہے۔ مگر واہ رے جلال و جمال کا یہ حسین سنگم! جس پر کرم فرماتے وہ تو مسرتوں میں جھومتا ہی، مگر جس پر جلال فرماتے اسے بھی نواز دیتے۔ یہی وجہ ہے کہ جس پر ناراض ہوتے وہ کبھی کبیدہ خاطر نہ ہوتا بلکہ وہ یقین کر لیتا تھا کہ اب میرا کوئی بگڑا کام ضرور بن جائے گا، یا یہ سوچتا کہ ضرور میرے اندر کوئی خامی ہے، جس کی وجہ سے حضرت مجھ سے ناراض ہوئے ہیں۔

مجھے یاد ہے کہ نیپال کے ایک جلسے میں حضرت نے ایک مدرسہ کے صدر کو برسر اسٹیج زوردار تھپڑ رسید کیا، نیچے اتر کر وہ شخص مجھ سے کہنے لگا، میں سمجھ گیا، حضرت نے مجھے اس لیے مارا ہے کہ میرے چہرے پر ایک مدرسہ کا صدر ہونے کے باوجود داڑھی نہیں ہے۔ حضرت نے اسے کوئی نصیحت نہیں کی تھی مگر اس نے از خود وعدہ کر لیا کہ اب وہ داڑھی بھی رکھ لے گا، اور پابندی سے نماز بھی پڑھے گا۔ پھر اس نے داڑھی رکھ لی، اور نماز کی پابندی بھی شروع کر دی۔

اسی طرح کے ایک سفر میں حضرت کے ساتھ نیپال کے شہر بٹول میں تھا، وہاں حضرت نے ایک بہت بڑے سیٹھ کہلانے والے صاحب کو دو چار گھونسے لگائے،

مگر اس سے سیٹھ صاحب کو ذرا بھی تکلیف محسوس نہ ہوئی، بلکہ انھوں نے اسے اپنے لیے باعث افتخار تصور کیا، کچھ دنوں کے بعد وہ مجھ سے کہنے لگے کہ حضرت کی محبت بھری ضرب سے میری بہت سی جسمانی تکلیف دور ہو گئی ہے۔ کاش! مجھے ایسا اتفاق بار بار پڑتا۔ (ضیائے حبیب میگزین کا خطیب البراہین نمبر)

حضرت نے ہاتھ پھیرا تو پورا نامرض ختم ہو گیا

۲۰۱۱ء کا واقعہ ہے کہ رمضان المبارک کے موقع پر جامعہ برکاتیہ حضرت صوفی نظام الدین لہولی بازار کے چندے کے لیے ایم پی، راجستھان وغیرہ جانا تھا، میں اس وقت گھر پر تھا اور میرا ٹکٹ بستی سے تھا، نبیرہ خطیب البراہین حضرت علامہ محمد سعید نظامی صاحب قبلہ نے کہا کہ ایک دن پہلے ہی آجائیں کچھ مدرسے کا حساب و کتاب دیکھنا ہے، چنانچہ رمضان کا دوسرا روزہ تھا اور مجھے لہولی پہنچنا تھا کوئی پہنچانے والا نظر نہیں آ رہا تھا، خیر میں نے ماسٹر طفیل احمد نظامی (جو کھڑکھوڑی کے رہنے والے ہیں، اس وقت میرے گاؤں کے مدرسے میں درس و تدریس کی خدمت انجام دے رہے تھے اور آج تو بزنس مین بن چکے ہیں) کو فون کیا اور ان سے کہا مجھے ممبئی جانا ہے آپ مجھے لہولی چھوڑ دیں، انھوں نے کہا کہ ٹھیک ہے پر ایک شرط ہے آپ حضرت سے میرے لیے دعا کر دیجیے گا میں نے کہا آؤ چلو۔

چوں کہ یہ بات عام تھی کہ ہر کوئی ملنے کے بعد حضرت سے دعا کرانے کی درخواست کرتا تھا، بات آئی گئی ختم ہوئی، ماسٹر طفیل احمد آئے اور ہم دونوں لہولی بازار کے لیے روانہ ہوئے، افطاری سے قبل لہولی پہنچے اور حضرت علامہ محمد سعید نظامی صاحب قبلہ نے گھر پر افطاری اور کھانے کا انتظام کر رکھا تھا، حضرت کے گھر پہنچے اور چھت پر افطاری شاندار انتظام تھا جو لوگ حضرت کے قریب رہے وہ حضرت کے پر تکلف دسترخوان کے بارے میں جانتے ہیں، چنانچہ افطاری کی گئی اور مغرب کی نماز ادا کی گئی، حضرت نے پوچھا کہ مولانا صاحب کھانا کب کھائیں گے ابھی یا کچھ دیر بعد تو میں

نے عرض کیا حضرت ویسے میں رمضان میں کھانا تراویح کے بعد کھاتا ہوں مگر جیسا آپ کا حکم ہو۔

میں اور ماسٹر طفیل احمد جامعہ واپس آئے، حضرت سے سلام و دست بوسی کا شرف حاصل ہوا، کچھ دیر خدمت میں رہے پھر واپس اپنے کمرے میں چلے آئے، تراویح کے بعد کھانا کھایا گیا اور جامعہ ہی میں آرام کیا گیا، سحری کے وقت حضرت علامہ محمد سعید نظامی صاحب قبلہ کا فون آیا اور ہم لوگ سحری کے لیے ان کے مکان پر گئے، سحری کیے اور فجر کی نماز ادا کی، تھوڑی دیر کے لیے سو گئے، چوں کہ ماسٹر طفیل احمد کو گھر جانا تھا اور گرمی کا مہینہ تھا اس لیے انھوں نے جگایا اور جانے کے لیے کہا اور کہا چلیے حضرت سے دعا کر دیجیے، میں ان کو لے کر حضرت کے کمرے میں پہنچا اس وقت حضرت اپنے کمرے میں تنہا تھے، سلام و دست بوسی کے بعد بغل میں بیٹھ گئے اور ماسٹر صاحب کو آگے کیا اور حضرت سے عرض کی حضور! ماسٹر صاحب میرے بھانجے ہیں ان کے لیے خصوصی دعا کر دیں، حضرت نے ان کے سر کے پیچھے والے حصے پر ہاتھ پھیرا اور ارشاد فرمایا: جاؤ فی امان اللہ!

آگے ماسٹر صاحب نکلے اور ان کے پیچھے میں بھی نکلا ماسٹر صاحب اسی جگہ بار بار ہاتھ پھیر رہے ہیں جہاں حضرت نے اپنا دست مبارک رکھا تھا، میں نے پوچھا کیا بات ہے، وہ میرے قریب آئے اور کہا مامو! ذرا دیکھیے یہاں ایک رگ موٹی تھی ہے کہ نہیں، میں نے بھی ہاتھ پھیر کر دیکھا مگر کچھ نظر نہیں آیا، میں نے کہا کچھ تو نہیں ہے، کیا بات ہے؟ ماسٹر صاحب نے کہا سر کے پیچھے والے حصے میں ایک رگ موٹی ہو گئی تھی، میں تقریباً چھ ماہ سے اس کی دوا کر رہا تھا مگر وہ روز بروز موٹی ہی ہوتی جا رہی تھی، اس کو لے کر میں بہت فکر مند تھا اور اسی کے لیے دعا کرانے کا آپ سے کہا تھا اور جب حضرت کے کمرے میں گیا تھا تو رگ پہلے ہی کی طرح تھی مگر حضرت نے جب اپنا ہاتھ اس جگہ رکھ کر ہٹایا تو اس کے بعد سے میں اسے ٹٹول رہا ہوں سرے سے غائب



ہوگئی، میں نے کہا چلو اللہ نے آپ کو آپ کے مقصد میں کامیاب کر دیا پھر اس کے بعد وہ رگ ہمیشہ کے لیے اصل حالت پر آگئی، الحمد للہ! آج بھی اسی حالت میں ہے۔

شریعت کا حکم سب کے لیے ہے

احمد آباد صوبہ گجرات کی راجدھانی ہے، حضور خطیب البراہین قدس سرہ جہاں فراغت کے بعد ایک زمانے میں حضور رئیس الاتقیاء حضرت علامہ حافظ محمد مبین الدین محدث امر وہوی علیہ الرحمہ کی طلب پر دارالعلوم شاہ عالم میں درس و تدریس کی خدمت انجام دینے کے لیے گئے تھے مگر گھر سے دوری کی بنیاد پر زیادہ دن تک اس ادارے میں نہیں رہے اور واپس اپنے علاقے میں چلے آئے۔

حضور خطیب البراہین قدس سرہ کو بحیثیت خطیب و مرشد احمد آباد کی سرزمین پر حضرت مولانا محمد شفیق نظامی مہراج گنجوی نے بلایا تھا اس کے بعد مریدین و معتقدین کا سلسلہ بڑھا اور حضور خطیب البراہین قدس سرہ اخیر عمر تک اس شہر میں جاتے رہے۔ حضور خطیب البراہین قدس سرہ کے پردہ فرمانے کے بعد احمد آباد کے ایک تبلیغی دورے میں شیخ طریقت حبیب العلما حضرت علامہ الحاج محمد حبیب الرحمن صاحب قبلہ مدظلہ العالی نے حضرت مولانا محمد شفیق نظامی کو سلسلہ نظامیہ کی خلافت سے بھی نوازا ہے۔

حضرت مولانا محمد شفیق نظامی کا بیان ہے کہ ایک مرتبہ احمد آباد میں حضرت تشریف لائے ہوئے تھے جو ہاپور میں حضرت کی دعوت تھی میں اس دعوت میں موجود تھا، مریدین و معتقدین کی آمد و رفت اور ملاقات کا سلسلہ جاری تھا، دریں اثنا ایک صاحب ملاقات کی غرض سے حضرت کے پاس آئے، سلام و دست بوسی کی وہ ہٹنا ہی چاہ رہے تھے کہ حضرت نے ان کا ہاتھ پکڑ لیا، ان کے ہاتھ میں چین والی گھڑی تھی، حضرت نے فرمایا بابو یہ چین والی گھڑی پہننے سے علانہ کرتے ہیں اسے نہ پہنا کریں۔

میں بھی اس وقت حضرت کے پیچھے بیٹھا تھا اور اتفاق سے اس روز میں بھی چین

والی گھڑی پہنے ہوئے تھا، حضرت کو یہ فرماتے ہوئے سنا تو جلدی جلدی آستین میں اسے چھپانے لگا، حضرت پھر فرماتے ہیں کہ یہ حکم سب لوگوں کے لیے ہے چاہے وہ علما ہوں یا عوام اس پر سب کو عمل کرنا چاہیے۔

مولانا محمد شفیق نظامی بیان کرتے ہیں کہ پہلا جملہ تو اس کے لیے تھا جس کا ہاتھ حضرت نے پکڑا تھا مگر دوسرا جملہ میں سمجھ گیا کہ یہ میرے لیے تھا اسی لیے اس دن سے میں نے چین والی گھڑی پہننا ترک کر دیا اور الحمد للہ! آج تک میں حضرت کے اس فرمان پر عامل ہوں۔

### بدعات و منکرات کے روکنے کا ایمان افروز واقعہ

یہ اس زمانے کی بات ہے جب حضور خطیب البراہین قدس سرہ دارالعلوم اہل سنت تنویر الاسلام امرڈوبھا میں درس و تدریس کی خدمت انجام دیا کرتے تھے، حضرت پابندی کے ساتھ جمہرات کو خود سائیکل چلا کر امرڈوبھا سے اپنے آبائی وطن آگیا میں تشریف لایا کرتے تھے، اس زمانے میں آپ کی آبادی کی قبرستان میں دیوالی کے دن میلہ لگا کرتا تھا جس میں مسلم و غیر مسلم، مرد و عورت سب شریک ہوتے تھے، میلہ تو ہوتا ہی ہے خرافات کا مرکز، جہاں دیگر خرافات اس میلے میں ہوتے تھے وہیں قبرستان کی بے حرمتی بھی ہوتی تھی اور لوگوں کے ذہن میں یہ بٹھادیا گیا تھا کہ اگر کوئی شخص اس میلے کی مخالفت کرے گا تو اس پر شہید بابا کا قہر ٹوٹ پڑے گا، چوں کہ ڈراور دہشت کے سائے میں بہت ساری برائیوں کو فروغ دیا جاتا ہے تو ان میں سے ایک یہ میلہ بھی تھا ایک تو شہید بابا کے قہر کا خوف اور دوسرے عوام کی ناراضگی کا ڈر اس قدر لوگوں کے دلوں میں سمایا ہوا تھا کہ کوئی بھی شخص اس میلے کی مخالفت کر کے اپنے آپ کو بلائے ناگہانی میں ڈالنا نہیں چاہتا تھا چنانچہ وقت گزر تا گیا اور میلہ بڑھتا گیا، دیوالی قریب تھی، حضرت گھر پر تشریف لائے ہوئے تھے، کچھ لوگوں نے آکر آپ سے اس میلے کے خرافات اور قبرستان کی بے حرمتی کا تذکرہ کیا اور خواہش ظاہر کی کہ اگر میلہ اس قبرستان میں

لگنا بند ہو جائے تو کم از کم قبرستان کی بے حرمتی بند ہو جائے گی، آپ نے کہا ٹھیک ہے ان شاء اللہ اس میلے کو میں روکوں گا۔

چنانچہ دیوالی کا دن آگیا آپ نے اپنے کچھ ہم نواؤں کو ساتھ لیا اور یہ اعلان کر دیا کہ اس سال دیوالی کا میلہ قبرستان میں نہیں لگے گا اور دیوالی کی صبح اپنے چند ہم نواؤں کو ساتھ لیا اور قبرستان پہنچ گئے اور لوگوں کو قبرستان کے اندر جانے، دوکان لگانے سے منع کرنے لگے، کچھ لوگ اس بات کو لے کر لڑائی جھگڑے پر بھی اتر آئے مگر آپ کے ساتھیوں کی ثابت قدمی سے ان کے حوصلے پست ہو گئے، جوں جوں سورج چڑھتا جاتا لوگ آتے جاتے مگر آپ اور آپ کے ساتھی مورچے پر ڈٹے رہے نتیجہ یہ ہوا کہ اس سال قبرستان میں میلہ نہ لگ سکا۔

دیوالی گزرے ابھی چند دن ہی ہوئے تھے کہ آپ کی ہمشیرہ کا انتقال ہو گیا، اب کیا تھا میلے کے حامیوں کو ایک شگوفہ مل گیا اور عوام میں اس چیز کی تشہیر کی جانے لگی کہ صوفی صاحب نے میلے کی مخالفت کی دیکھیے ان پر شہید بابا کا قہر ٹوٹ پڑا۔

شدہ شدہ یہ بات حضرت تک پہنچی تو آپ نے ارشاد فرمایا کہ اس طرح غیر شرعی امور روکنے سے اگر ہمارے خاندان کا ایک ایک فرد انتقال کر جائے تو ہمیں کوئی فکر نہیں، اللہ اور اس کے رسول کی فرماں برداری میں موت آجائے اس سے بہتر اور کیا ہوگا، پھر آپ نے فرمایا اللہ کے حکم کی تعمیل سے بزرگوں کی روحيں خوش ہوتی ہیں ان کا غضب نازل نہیں ہوتا موقت مقدر ہے اور ہمیشہ کی موت کو شہید بابا کا قہر کہنے والے سب جھوٹے ہیں۔

بہر حال آپ کی ثابت قدمی نے اس آبادی کی قبرستان سے اس خرافات کا خاتمہ کر دیا اور ہمیشہ کے لیے قبرستان کی بے حرمتی بند ہو گئی۔

ایک دن آئے گا روپیہ ان کے قدموں پر بر سے گا

حضرت علامہ مشتاق احمد نظامی علیہ الرحمہ اہل سنت و جماعت کے ان مایہ

ناز خطبا میں سے گزرے ہیں جو اپنے زمانے میں اپنی مثال آپ تھے، ان کی دل گیر خطابت اور پُر تنویر تقریر سن کر علمائے اہل سنت نے انھیں خطیب مشرق کے خطاب سے نوازا تھا ایسی عظیم المرتبت شخصیت بھی حضور خطیب البراہین قدس سرہ سے بہت محبت کرتی تھی اور آپ کے تقویٰ و پرہیزگاری سے بہت متاثر تھی، حضرت علامہ محمد محسن نظامی علیہ الرحمہ سابق شیخ الحدیث دارالعلوم اہل سنت تنویر الاسلام امرڈوبھا جو ایک زمانے تک حضرت کے ساتھ رہے اور حضرت کی صبح و شام کو دیکھا وہ ایک مجلسی گفتگو میں یوں بیان کرتے ہیں:

بھیونڈی کے ایک نہایت ہی مشہور و معروف کرتے کے ٹیلر تھے، جن کا آبائی وطن الہ آباد یوپی میں پڑتا تھا وہ حضرت کے مرید تھے، سال میں جب کبھی الہ آباد اپنے آبائی وطن آتے تو اس وقت گھر پر میلاد شریف کا پروگرام کراتے اور حضرت کو ضرور دعوت دیتے میں بھی اکثر حضرت کے ساتھ اس دعوت میں شریک ہوتا تھا۔

ایک مرتبہ محترم خلیل احمد نظامی اپنے گھر الہ آباد آئے ہوئے تھے، گھر پر میلاد شریف کا پروگرام تھا اور حضرت کی دعوت تھی، وہاں پہنچنے پر معلوم ہوا کہ خطیب مشرق حضرت علامہ مشتاق احمد نظامی قدس سرہ بھی شریک ہو رہے ہیں، میں خود بچپن سے حضرت کی تقریر سنتا تھا اور مجھے حضرت کی تقریر بہت پسند تھی، کئی مرتبہ اسٹیج سے حضرت کی تقریر سن چکا تھا مگر مجلسی گفتگو کا موقع کبھی میسر نہیں آسکا، دل میں سوچنے لگا چلو آج حضرت سے قریب سے ملاقات کا شرف حاصل ہو گا کھانے وغیرہ سے فراغت کے بعد میں مرشد گرامی حضور خطیب البراہین قدس سرہ سے اجازت لے کر علامہ مشتاق احمد نظامی قدس سرہ کے کمرے میں گیا اور وہیں ایک کنارے بیٹھ گیا، اس سے قبل حضرت سے میری کوئی شناسائی نہیں تھی، چنانچہ ایک صاحب نے جب میرا تعارف کرایا تو حضرت نے مجھے اپنے قریب بیٹھا لیا اور خیریت دریافت کرنے لگے، مختلف موضوعات پر کچھ دیر گفتگو ہوتی رہی، پھر حضور مرشد گرامی کے بارے میں

پوچھنے لگے، حضرت نے پوچھا کہ اس وقت صوفی صاحب کیا کرتے ہیں (چوں کہ عام طور پر مشائخ مریدوں ہی کے یہاں جا کر اپنی زندگی گزارتے ہیں، شاید اسی لیے حضرت نے حضور مرشد گرامی کے بارے میں پوچھا، اس وقت حضور مرشد گرامی گورنمنٹی سروس سے ریٹائر ہو چکے تھے، مگر تنویر الاسلام کے ارباب وحل و عقد نے آپ کو جانے نہ دیا اور عرض گزار ہوئے کہ حضور جس طرح درس بخاری دے رہے تھے اسی طرح درس دیتے رہتے، حضرت نے اس شرط پر رہنا منظور کیا کہ میں رہوں گا، درس بخاری دوں گا مگر میں یہ کام فی سبیل اللہ کرنا چاہتا ہوں، اس کا مجھے مشاہرہ نہیں چاہیے، چنانچہ اہل کمیٹی نے حضور مرشد گرامی کی یہ شرط منظور کر لی تھی) میں نے عرض کیا حضور اس وقت حضرت ریٹائر ہو چکے ہیں اور کمیٹی کے اصرار پر رک گئے ہیں مگر مشاہرہ نہیں لیتے ہیں فی سبیل اللہ درس بخاری دیتے ہیں، خطیب مشرق حضرت علامہ مشتاق احمد نظامی قدس سرہ نے جب یہ بات سنی تو بہت خوش ہوئے اور بے ساختہ ان کی زبان فیض ترجمان سے یہ کلمات جاری ہو گئے۔

”مولانا دیکھیے گا کہ ایک دن آئے گا پیسہ ان کے قدموں میں برے گا، جہاں کہیں بھی ہوں گے پیسہ وہیں برے گا۔“

پھر اس کے بعد بہت دیر تک حضرت کے متعلق گفتگو ہوتی رہی، سچ کہا کسی شاعر

نے

جو جذب کے عالم میں نکلے لب مومن سے

وہ بات حقیقت میں تقدیر الہی ہے

دنیا نے دیکھا کہ اللہ کے اس مقدس بندے کی زبان سے نکلی ہوئی بات حرف

بحرف سچ ثابت ہوئی اور ایک دن ایسا بھی آیا کہ دنیا آپ کے قدموں میں بہت آئی

اور روپے کی برسات ہوئی مگر آپ دنیا کو کبھی خاطر میں نہیں لائے، جس طرح روپیہ

آتا گیا ضرورت مندوں میں خرچ کرتے گئے اور لاکھوں مریدوں والا یہ پیر جب اس

دنیا سے رخصت ہوا تو اس وقت بھی اس کا وہی پرانے زمانے والا پرانا مکان تھا۔  
تصویر کشی سے بچنے کے لیے دوسرا حج نہیں کیا

۱۹۹۰ء میں حضور خطیب البراہین قدس سرہ نے اپنی والدہ ماجدہ کے ساتھ حج بیت اللہ کیا تھا چوں کہ والدہ ماجدہ بہت ضعیف ہو چکی تھیں اس لیے اس سفر حج میں اپنے صاحبزادے حضرت علامہ محمد حبیب الرحمن رضوی مدظلہ العالی کو بھی ساتھ لے گئے تھے تاکہ والدہ کی کما حقہ خدمت ہو سکے، سفر حج سے واپس ہونے کے بعد کئی مریدوں نے خواہش ظاہر کی کہ حضور ایک مرتبہ اور حج کر لیں، جب لوگوں کا بار بار اصرار بڑھا تو دوبارہ سفر حج کے لیے آپ نے الجامعۃ الاشرفیہ مبارک پور کے دارالافتاء سے رجوع کیا کہ کیا دوسرے سفر حج کے لیے تصویر کشی جائز ہے کہ نہیں؟ اس پر محقق مسائل جدیدہ حضرت علامہ مفتی محمد نظام الدین رضوی نے ارشاد فرمایا:

”حالات زمانہ کی رعایت کرتے ہوئے اگرچہ علما نے دوسرے سفر حج کے لیے تصویر کشی کی اجازت دی ہے پھر بھی اگر حضرت احتیاط کریں تو بہتر ہے۔“

حضرت نے اسی وقت دوسرے سفر حج کا ارادہ ترک کر دیا اور پوری زندگی بلا ضرورت شرعی تصویر کشی کے سخت مخالف رہے۔

غیبت کرنے والے سے سخت نفرت کرتے تھے

ممبئی ملک ہندوستان کا وہ شہر ہے جہاں آپ کو ہر طرح کے لوگ، پیر، علمائیں گے، اشرفی رضوی کے اختلاف میں یہ شہر بھی دونوں گروپوں کا بہترین اکھاڑہ رہا، اسی زمانے میں رمضان المبارک کے موقع پر حضور خطیب البراہین قدس سرہ ممبئی تشریف لے گئے تھے، نبیرہ خطیب البراہین حضرت علامہ محمد سعید نظامی صاحب قبلہ بیان کرتے ہیں کہ اس سال ممبئی میں ایک بڑے سیٹھ صاحب کے یہاں افطاری و کھانے کی دعوت تھی، حضرت افطار سے پہلے پہنچ گئے اور ساتھ میں، میں بھی تھا، اس دعوت میں حضرت کے علاوہ سیٹھ صاحب کے دیگر احباب بھی مدعو تھے، دسترخوان

لگادیا گیا بھی لوگ دسترخوان پر موجود تھے ، اذان ہوئی اور لوگوں نے افطاری کی اور پھر وہیں پر سب لوگوں نے نماز مغرب باجماعت ادا کی ، سیٹھ صاحب کے یہاں کا معمول تھا کہ لوگ بعد نماز مغرب کھانا بھی کھالیا کرتے تھے چنانچہ دسترخوان لگایا گیا ابھی حضرت نے کھانا شروع ہی کیا تھا کہ صاحب خانہ نے کچھوچھ مقدسہ کے کسی سید صاحب کا نام لے کر کہا حضرت فلاں سید صاحب سید نہیں ہیں ، اتنا سنا تھا کہ حضرت نے کھانے سے ہاتھ روک لیا اور حضرت کا تیر بدل گیا ، فوراً دسترخوان سے اٹھ گئے اور ہاتھ دھل کر اپنی گاڑی کی جانب چلنے لگے ، صاحب خانہ نے بہت منت سماجت کی مگر حضرت صرف یہی کہتے رہے حاجی صاحب یہ بڑوں کا معاملہ ہے اس میں ہم جیسے لوگوں کو نہیں پڑنا چاہئے ، یہی کہتے ہوئے گاڑی میں بیٹھے اور سیدھے قیام گاہ چلے آئے۔

### نمک سے کھانے کے آغاز کا دل چسپ واقعہ

آپ سنت نبوی کے عالم اور عامل بھی تھے جو کوئی بھی حضور خطیب البراہین قدس سرہ کو قریب سے دیکھا ہو گا وہ اس بات سے بخوبی واقف ہو گا کہ آپ سنت نبویہ کے کس قدر عامل تھے ، یہ آپ کے عشق مصطفیٰ علیہ التحیۃ والثناء کا نتیجہ تھا کہ آپ کا دسترخوان سرخ رہا کرتا تھا اور اگر گدڑ کی سبزی ہے تو پھر کیا کھنا بڑے شوق سے تناول فرماتے تھے اور اگر دسترخوان پر نمک نہیں رہتا تو اس وقت تک کھانے کا آغاز نہیں کرتے جب تک سادہ نمک چکھ نہیں لیتے تھے۔

ایک مرتبہ حضرت ضلع سنت کبیر نگر کے ایک جلسے میں تشریف لے گئے تھے ، کھانے کا دسترخوان بچھا دیا گیا ، علما دسترخوان پر بیٹھ گئے حضرت بھی تشریف لائے ، ایک کنارے دسترخوان پر بیٹھ گئے ، کھانا لگادیا گیا ، لوگوں نے کہا حضرت کھانا شروع کیا جائے ، حضرت نے دسترخوان پر چاروں طرف نگاہ دوڑائی نمک نہیں تھا ، آپ نے ارشاد فرمایا نمک لایا جائے ، انتظامیہ کے لوگ نمک لانے کے لیے دوڑے مگر اتفاق

سے نمک لانے میں کچھ تاخیر ہو رہی تھی، تاخیر ہوتا دیکھ کر ایک مولانا صاحب بول پڑے حضور سالن تو نمکین ہے اسی سے آغاز کر دیں، اتنا سننا تھا کہ حضرت نے ارشاد فرمایا مولانا صاحب حدیث شریف میں بالملح کا لفظ ہے بالملح کا (ملح کے معنی سادہ نمک ہوتا ہے اور ملح کے معنی نمکین) حضرت کا یہ جملہ سن کر مولانا صاحب خاموش گئے، جب سادہ نمک آیا تب حضرت نے کھانے کا آغاز کیا اور ساتھ میں تمام علما نے کھانا تناول فرمانا شروع کیا۔

بابو آپ لوگ عالم دین بن رہے ہیں

حضور خطیب البراہین قدس سرہ نے اپنی مکمل زندگی ہی اصلاح امت میں گزاری مگر اصلاح کرنے کا انداز اتنا اچھا اور پُر اثر ہوا کرتا تھا کہ ان کی بات لوگوں کے دلوں میں اترتی چلی جاتی تھی اور لوگ اس پر عمل پیرا ہو کر اپنی زندگی گزارنے لگتے تھے، آپ کے پسند و نصائح کے واقعات میں سے ایک واقعہ حضرت مولانا کمال احمد امجدی نظامی استاذ مدرسہ غنچہ رضا بھولی بازار ضلع کشی نگر کے حوالے سے پیش کرنے کی سعادت حاصل کر رہا ہوں ملاحظہ فرمائیں:

جس وقت میں دارالعلوم اہل سنت قادریہ سراج العلوم برگدہی ضلع مہراجنچ میں زیر تعلیم تھا وہ کوئی ۲۰۰۳ء کا زمانہ تھا، ساتھیوں نے بتایا کہ فلاں تاریخ کو بیلو بازار ضلع گورکھپور میں جلسہ ہے جس میں پیر طریقت حضرت علامہ الحاج الشاہ محمد نظام الدین رضوی علیہ الرحمہ تشریف لارہے ہیں، حضرت کے دیدار کا اشتیاق ہمارے ساتھیوں کے اندر اس قدر تھا کہ ہم لوگ اس دن کاشت سے انتظار کرنے لگے، متعینہ تاریخ پر ہم لوگ دارالعلوم اہل سنت قادریہ سراج العلوم برگدہی سے بیلو بازار میں ہونے والے جلسے کے لیے چل دیئے، جلسہ گاہ خوب سجایا گیا تھا، سرشام ہی سے خطبا و شعرا کو سننے اور حضور پیر طریقت کی زیارت کے لیے علما و طلبہ اور عوام کی آمد کا سلسلہ شروع ہو گیا تھا، جلسہ شروع ہوا، خطبانے اپنی تقریر اور شعرا نے نعت و منقبت کے گلدستے



پیش کیے، جلسے کا اختتام صلاۃ و سلام اور حضور خطیب البراہین قدس سرہ کی دعاؤں پر ہو چکا تھا، لوگوں کا ازدہام حضور خطیب البراہین علیہ الرحمہ کی زیارت کے لیے ٹوٹ پڑا، سب لوگ آپ سے مصافحہ کر رہے تھے اور دست بوسی کر کے فیض حاصل کر رہے تھے، ہم اور ہمارے ساتھی تھوڑی دور بغل میں کھڑے ہو کر مصافحہ و دست بوسی کے منظر کو ملاحظہ کر رہے تھے، اگر کوئی طالب علم کچھ رقم پیش کرتا تو اسے نہیں لیتے بلکہ اسے واپس کر دیتے، پتہ کرنے پر معلوم ہوا کہ حضرت مدارس کے طلبہ اور نابالغوں سے نذرانہ نہیں لیتے ہیں، اب بھیڑ کم ہو چکی تھی، ہمارے رفقاء درس بھی سلام و دست بوسی کے لیے آگے بڑھے، اتفاق سے میرا ایک ساتھی چین والی گھڑی پہنے ہوئے تھا جوں ہی دست بوسی کیا حضرت نے اس کے ہاتھ کو اپنے ہاتھ میں لیے ہوئے نہایت ہی پیارے انداز میں ارشاد فرمایا باو آپ لوگ عالم دین بن رہے ہیں اور چین والی گھڑی استعمال کرتے ہیں اس کا استعمال جائز نہیں، علما نے اس کے استعمال سے منع کیا ہے، ہمارے ساتھی نے فوراً ہاتھ سے چین والی گھڑی کو نکال دیا، اس وقت سے لے کر اب تک میں نے بھی کبھی چین والی گھڑی استعمال نہیں کیا، آج بھی حضور پیر و مرشد کا وہ پیارا جملہ اور منظر مجھے بار بار یاد آتا ہے۔

یہ چند واقعات کا حسین گلہ ستہ جسے آپ نے ملاحظہ کیا ہو سکے تو اپنے دیگر احباب تک اس کو پہنچائیں ہو سکتا ہے کہ کوئی واقعہ کسی کی زندگی میں انقلاب پیدا کر دے۔  
 پروردگار عالم کی بارگاہ میں دعا ہے کہ مولائے قدیر اس کتاب کو شرف قبولیت عطا فرمائے اور ہم سب کو حضور خطیب البراہین قدس سرہ کے فیضان سے مالا مال فرمائے۔  
 آمین بحرمتہ سید المرسلین۔

## خطیب البراہین ارباب علم و دانش کی نظر میں

مولانا محمد طاہر القادری مصباحی

شیخ الحدیث دارالعلوم اہل سنت غوثیہ نظامیہ، حسنی، بستی

علم والے جانتے ہیں علمی بحثوں کی بہار  
مخزن ہر علم و حکمت ہیں محدث بستوی

(نظام نوری)

حافظ ملت بیضا کا حقیقی شیدا  
شیخ العلما کے گلستاں کا شگفتہ غنچہ  
حضرت شاہ مبیں کا وہ چہیتا پیارا  
بیعت و رشد و ہدایت کا وہ آقا داتا

(شکیل اعظمی)

(۱) آئیے صوفی صاحب آپ تو من جانب اللہ صوفی ہیں۔

حضور سید العلما مارہرہ مطہرہ (محدث بستوی نمبر)

(۲) صوفی صاحب کا تقویٰ طہارت و پرہیزگاری مسلم ہے، حدیث بیان کرتے

ہیں تو عشق رسول میں ڈوب کر اور جو بیان کرتے ہیں اس پر عمل بھی کرتے ہیں۔

(حضور احسن العلما مارہرہ مطہرہ، محدث بستوی نمبر صفحہ ۷۳)

(۳) حضرت مولانا صوفی نظام الدین عالم باعمل اور کتابوں کی چلتی پھرتی لائبریری

ہیں جن کے قرآن و حدیث سے مزین بیانات سے ہدایت کی راہیں روشن ہوتی چلی جاتی

ہیں۔

(حضور حافظ ملت بانی الجامعۃ الاشرفیہ مبارک پور، (تذکرہ خلیل و ذبیح صفحہ ۲۰)

(۴) صوفی صاحب شریعت کی تلوار ہیں ان سے بچ کر رہا کرو۔

(روشن بابا مجذوب امرڈوبھا) (راشٹریہ سہارا اردو خطیب البراہین نمبر صفحہ ۶۰)  
(۵) جو کچھ اعلیٰ حضرت نے مفتی اعظم ہند کو عطا فرمایا اور حضور مفتی اعظم ہند نے  
جو کچھ مجھے دیا وہ سب کچھ میں آپ کو دے رہا ہوں۔

(حضور رئیس الاقنیاء علامہ مبین الدین امر وہوی) (محدث بستوی نمبر ۱۳۳)  
(۶) صوفی صاحب کے ذریعہ دین کا بہت کام ہو رہا ہے ان کی طرف رجوع عام  
ہے، تقویٰ طہارت کے جامع ہیں، موجودہ دور میں انہیں جامع الصفات کہا جاسکتا  
ہے، خلاف شرع کوئی بات برداشت نہیں کرتے، یہ طبعاً قادری ہیں۔

شارح بخاری حضور مفتی شریف الحق امجدی علیہ الرحمہ  
(خطیب البراہین ایک منفرد المثل شخصیت ۱۳۳)

(۷) حضرت صوفی صاحب عالم باعمل ہیں، ہم ان کو اپنا باپ سمجھتے ہیں۔  
پروفیسر حضرت علامہ سید امین میاں صاحب قبلہ مارہرہ مطہرہ  
(محدث بستوی نمبر ۷۴)

(۸) حضرت صوفی صاحب قبلہ انتہائی شریف النفس متقی، پرہیزگار اور عالم باعمل  
ہیں۔

مولانا سید نجم الدین صاحب قبلہ جھونسی شریف (محدث بستوی نمبر ۶)

(۹) حضرت صوفی صاحب محتاط، صاحب بصیرت اور پابند شرع عالم دین ہیں۔  
محدث کبیر علامہ ضیاء المصطفیٰ نائب قاضی القضاۃ فی الہند (دو عظیم شخصیت ۴۲)

(۱۰) مولانا اپنے بیان کی کیفیات میں خود ڈوب جاتے ہیں اور سننے والوں کا یہ حال  
ہوتا ہے کہ ہر شخص شش و حیران ٹکلی باندھ دے ان کا چہرہ دیکھ رہا ہے، اور ان کی با  
ت سن رہا ہے اور دل میں یہ سوچ رہا ہے یا اللہ کتنا وسیع مولانا کا علم ہے اور کتنا قوی ان کا  
حافظہ ہے بقول کسے

زبان عشق دل کی بات وہ بھی بزم واعظ میں

در و دیوار جھوم اٹھتے ہیں ممبر رقص کرتا ہے  
بحر العلوم حضرت علامہ مفتی عبدالمنان صاحب قبلہ علیہ الرحمہ  
(دو عظیم شخصیت ۵۰)

(۱۱) حضرت مولانا نظام الدین نہایت ہی پرہیزگار اور قابل شخص ہیں۔  
حضرت مولانا سخاوت علی علیہ الرحمہ

سابق صدر المدر سین دارالعلوم تنویر الاسلام امرڈوبھاسنت کبیرنگر  
(سہ ماہی پیام نظامی اپریل تا جون ۲۰۰۸، ص ۳۱)

(۱۲) حضرت مولانا نظام الدین زاہد متقی عالم دین ہیں، آپ کی عملی زندگی میں اسلام  
ف کی روش کا انداز ہے، آپ ایک عمدہ خطیب ہیں، خطابت میں انفرادیت اور حب  
رسول ﷺ کی حلاوت ہے، کلام پاکیزہ اور موثر ہوتا ہے، آپ دنیا کی رنگینیوں سے کنا  
رہ کش اور قول و عمل میں محتاط ہیں۔

علامہ اعجاز احمد صاحب سابق شیخ الحدیث تدریس الاسلام بسڈیلہ سنت کبیرنگر  
(فضائل زکوٰۃ ص ۴)

(۱۳) حضرت اہل سنت و جماعت کے نامور عالم دین، جلیل القدر فاضل اور  
مشہور خطیب ہیں آپ کا خطاب قرآن و حدیث سے مرصع، عام فہم اور سستہ ہوتا ہے،  
اسی لیے علمائے کرام نے آپ کو خطیب البراہین کا لقب دیا۔

حضرت علامہ مفتی محمد نظام الدین صدر دارالافتاء الجامعۃ الاشرفیہ مبارک پور  
(داڑھی کی اہمیت ص ۳)

(۱۴) حضرت علامہ صوفی نظام الدین صاحب قبلہ علم و عمل کی برتری، ظاہر و باطن  
کی برگزیدگی اور بے پناہ شہرت و ناموری کے باوجود نہایت منکسر المزاج شخصیت کے مالک  
ہیں ہر منزل پر آپ اسلامی اصول زندگی اور ادائے بندگی کا التزام رکھتے ہیں۔

مفتی شبیر حسن شیخ الحدیث الجامعۃ الاسلامیہ روناہی

(کھانے پینے کا اسلامی طریقہ ص ۶)

(۱۵) حضرت مولانا صوفی نظام الدین صاحب محض صوفی نہیں بلکہ ایک عالم دین بھی ہیں اور ایسے عالم باعمل ہیں جن کی اہم خصوصیت دنیا کی آرائش و جمال سے بیزار رہنے کی ہے، ہمیشہ تقویٰ و پرہیزگاری اور دیانت داری کے راہوں پر چلنے کی بھرپور کوشش کرتے ہیں، جملہ اوصاف ذمیمہ حسد و کینہ، بغض و عناد بخل وغیرہ سے پاک رہتے ہیں، ان کی یہی سب سے بڑی عظمت ہے۔

(شیخ القرآن حضرت علامہ عبداللہ خان صاحب قبلہ عزیزی)

سابق صدر المدر سین علیمیہ جمہ اشاہی (عظیم شخصیت ص ۴۱)

(۱۶) فی زمانہ ان دونوں (رضویہ نوریہ اور برکاتیہ) ذیلی سلاسل میں حضور خطیب البراہین علیہ الرحمہ کو جو مقام اور حیثیت و مرجعیت حاصل تھا وہ بہت کم لوگوں کے حصہ میں آئی ہے۔

ڈاکٹر شجاع الدین فاروقی پروفیسر علی گڑھ مسلم یونیورسٹی

(ضیائے حبیب کا خطیب البراہین نمبر ص ۷۷)

(۱۷) حضرت صوفی نظام الدین صاحب کی پوری زندگی اتباع شریعت کی مکمل آئینہ دار ہے، مجاہدہ و ریاضت ان کی زندگی کا نصب العین ہے، وہ اپنے ہر عمل میں خدا کی رضا کے طلب گار ہوتے ہیں۔ (ڈاکٹر غلام یحییٰ انجم مصباحی)

پروفیسر علوم اسلامیہ جامعہ اسلامیہ ہمدرد یونیورسٹی نئی دہلی (آئینہ محدث بستوی ص ۱۵)

(۱۸) حضرت خطیب البراہین اگر ایک طرف درس نظامی کے ماہر استاذ تھے تو دوسری طرف خانقاہی فکر و مزاج کے حامل شیخ طریقت بھی تھے۔

حضرت علامہ عبدالحفیظ صاحب قبلہ سربراہ اعلیٰ الجامعۃ الاشرفیہ مبارک پور

(خصوصی ضمیمہ روزنامہ راشتریہ سہارا اردو ص ۶ مورخہ ۲۱ اپریل ۲۰۱۳ء)

(۱۹) حضور خطیب البراہین پابند شریعت، اتباع سنت، زہد و ورع اور تقویٰ شعا

ری میں اپنی مثال آپ ہیں۔

حجۃ العلم حضرت علامہ مفتی قدرت اللہ رضوی علیہ الرحمہ  
سابق شیخ الحدیث تنویر الاسلام امرڈوبھاسنت کبیرنگر  
(روزنامہ راشتریہ سہارا روڈ خطیب البراہین نمبر ص ۱۴)

(۲۰) حضور خطیب البراہین اسلامی میزان پر عظیم انسان ہیں اور یہی ناقابل شکست معیار عظمت ہے۔

مولانا مبارک حسین مصباحی ایڈیٹر ماہنامہ اشرفیہ مبارک پور (عظیم شخصیت ص ۳۹)  
(۲۱) بقیۃ الصالحین حجۃ امام المحدثین، حضور خطیب البراہین، حضرت علامہ صوفی محمد نظام الدین ہندوستان کے روحانی تاریخ کے وہ کوہ نور ہیں، جس کی ضوفشانیوں سے ہندوستان کا چہرہ چہرہ روشن و منور ہو رہا ہے۔

امیر القلم حضرت علامہ مقبول احمد سالک مصباحی دہلی  
(خطیب البراہین نمبر روزنامہ راشتریہ سہارا گورکھپور ص ۹)

(۲۲) موصوف ایک عالم باعمل صاحب زہد و ورع و تقویٰ اور اِنَّ اَکْثَرَ مَکْمٌ عِنْدَ اللّٰهِ اَتْقَاکُمْ کی واضح تفسیر ہیں، خلق خدا کو شریعت طاہرہ پر عمل کرنے کی تلقین کرنا پوری زندگی آپ کا شیوہ رہا۔  
(مفتی شہاب الدین احمد نوری)

صدر شعبہ افتادار العلوم فیض الرسول براؤں شریف (خطیب البراہین نمبر روزنامہ راشتریہ سہارا گورکھپور ص ۱۴)  
(۲۳) حضرت علامہ صوفی مفتی محمد نظام الدین صاحب قبلہ ایک مثالی متقی پر ہیزگار عالم دین اور سنت نبویہ کے بہت بڑے متبع ہیں، آپ کی عملی زندگی سنت رسول کے سانچے میں ڈھلی نظر آتی ہے۔

علامہ اقبال احمد قادری  
پرنسپل دارالعلوم نور حق چہرہ محمد پور فیض آباد

(خطیب البراہین نمبر روزنامہ راشتریہ سہارا گورکھپور ص ۳۲)

(۲۴) مشائخ صوفیاء کی جماعت میں مرشد گرامی شیخ طریقت حضرت علامہ صوفی مفتی محمد نظام الدین صاحب قبلہ کا ایک نمایاں نام ہے، کم گفتن، کم خوردن، کم

خفتن، جیسے اوصاف آپ میں بدرجہ اتم موجود ہیں، آپ اہل صدق و صفائیں ممتاز حیثیت رکھتے ہیں۔

مفتی ولی محمد رضوی باسنی ناگور (پیام نظامی سہ ماہی اکتوبر تا دسمبر ۲۰۰۹ء)

(۲۵) حضرت صوفی صاحب قبلہ ایک زبردست عالم دین اپنے وقت کے جلیل القدر خطیب، کثیر التلاذہ استاذ اور درس نظامیہ کے جملہ علوم و فنون پر مہارت و مہارت رست رکھتے ہیں۔

پروفیسر محمد شکیل احمد خان صدر شعبہ اردو پنجاب یونیورسٹی چندی گڑھ

(محدث بستوی نمبر ص ۱۱)

(۲۶) خطیب البراہین حضرت علامہ صوفی محمد نظام الدین صاحب قبلہ محدث بستوی دور حاضر میں علمائے سلف کی یادگار ہیں۔

مولانا ڈاکٹر محمد عاصم اعظمی شمس العلوم گھوسی (محدث بستوی نمبر ص ۹)

(۲۶) پیر طریقت خطیب البراہین حضرت علامہ صوفی محمد نظام الدین دامت برکاتہم العالیہ عصر حاضر میں اسلاف کی سچی نشانی ہیں، ان کی زندگی انتہائی صاف ستھری ہے، اللہ کی یاد میں خلق خدا سے قریب رہ کر بھی دور اور دور رہ کر بھی قریب، گویا خلوت در انجمن ہیں۔ علامہ فروغ احمد اعظمی پرنسپل دارالعلوم علیہ جہا شاہی بستی

(روزنامہ راشتریہ سہارا اردو کا خطیب البراہین نمبر ص ۴۱)

(۲۷) میری نظر میں خطیب البراہین حضرت علامہ صوفی مفتی محمد نظام الدین صاحب قبلہ ایک خلیق ملنسار متقی اور پرہیزگار عالم دین ہیں، اپنے وقت کے انتہائی وقیع خطیب و واعظ رہے۔

سراج القرا حضرت علامہ قاری علی حسن صاحب قبلہ اشرفی

سابق استاذ دارالعلوم اہل سنت فیض الرسول براؤں شریف (محدث بستوی نمبر ص ۷)

(۲۸) حضور خطیب البراہین صاحب قبلہ مدظلہ النورانی کی شخصیت گوں ناگوں

صفات کی حامل ذات ہے، حزم و احتیاط، زہد و تقویٰ، اتباع سنت، سخاوت و فیاضی، ایثار و مہمان نوازی، غرضیکہ آپ کے تمام شعبہ ہائے حیات کے ہر پہلو پر غور کیا جائے تو آپ کی ذات یگانہ روزگار اور منفرد المثل شخصیت معلوم ہوگی۔

علامہ محمد محسن نظامی شیخ الحدیث دارالعلوم تنویر الاسلام امرڈوبھاسنت کبیرنگر (محدث بستوی نمبر ص ۶۲-۶۳)

(۲۹) حضرت خطیب البراہین یگانہ روزگار متبحر عالم دین ہیں، بلند پایہ شیخ الحدیث، کثیر المطالعہ محقق، باوقار مفتی، درسیات میں مہارت رکھنے والے مدرس اور قابل احترام مہیر طریقت ہیں۔ مولانا اور لیس بستوی نائب ناظم الجامعۃ الاشرفیہ مبارک پور

(خطیب البراہین ایک منفرد المثل شخصیت ص ۱۳)

(۳۰) صوفی باصفا، خطیب البراہین، حضرت علامہ صوفی محمد نظام الدین صاحب قبلہ محدث بستوی دامت برکاتہم العالیہ جماعت اہل سنت کی ایک عظیم شخصیت ہیں، جنہیں بقیۃ السلف اور حجتہ الخلف کہا جائے تو بجا ہے۔

مولانا عبدالمبین نعمانی چریاکوٹی (حقوق والدین ص ۳)

(۳۱) حضرت صوفی صاحب قبلہ اسلاف کے نقش جمیل ہیں، انہوں نے متعدد جہتوں میں جو نقش چھوڑے ہیں وہ مابعد کے نسلوں کے لیے مشعل راہ ہیں، وہ بیک وقت ایک جید عالم دین، صاحب نظر بزرگ اور صاحب دل مرد مومن ہیں۔

علامہ قمر الحسن بستوی امریکہ

(سماعی پیام نظامی اپریل تا جون ۲۰۰۹ء)

(۳۲) حضرت صوفی صاحب قبلہ کو میں زمانہ طالب علمی ہی سے جانتا ہوں وہ پڑھنے کے زمانے سے ہی تقویٰ کے پابند تھے اور اسی زمانے ہی سے طلباء آپ کو صوفی صاحب کہہ کر پکارتے تھے اور آج تو آپ کا تقویٰ جگ ظاہر ہے۔

علامہ عزیز الحسن قادری نوری علیہ الرحمہ سابق الحدیث دارالعلوم حنفیہ مالیکوٹ



(محدث بستوی نمبر ص ۱۷۷)

(۳۳) حضور خطیب البراہین تدریس، تقریر، وعظ و نصیحت زہد و پارسائی، تقویٰ طہارت، خلوص و للہیت، علم و عمل، فکر و نظر کے ایسے سرچشمہ ہیں جس سے نہ معلوم کتنے تشنگان قوم سیراب ہو رہے ہیں۔

مولانا صدر الوری قادری استاذ الجامعۃ الاشرفیہ مبارک پور

(خطیب البراہین اپنے خطبات کے آئینے میں)

(۳۴) بزرگوں کے حالات جسے ہم کتابوں میں پڑھتے ہیں، اسے محسوس اور مشاہدہ شکل میں دیکھنا ہو تو حضرت کی خدمت حاضر ہو کر دیکھو۔

مولانا شیخ عبدالرحمن مصباحی استاذ جامعہ امجدیہ رضویہ گھوسی

(سمائی پیام نظامی اکتوبر تا دسمبر ۲۰۰۸ء)

(۳۵) حضور خطیب البراہین زہد و ورع، عفت و پارسائی، عبادت و ریاضت، تقویٰ و طہارت، علم و حکمت فضل و کمال توکل و استغنا، شرم و حیا، تواضع و منکسر المزاجی، صبر و تحمل، اتباع شریعت، ایفائے عہد، سادگی و کفالت شعاری، ایثار و قربانی، شاگردانو ازی اور غربا پروری میں آپ اپنی مثال آپ ہیں۔

مولانا بدرالدجی مصباحی پرنسپل دارالعلوم اہل سنت ضیاء العلوم خیر آباد

(آئینہ محدث بستوی ص ۱۹/۲۰)

(۳۶) حضرت صوفی صاحب قبلہ کی شخصیت اپنے دور کے خطیبوں و واعظوں، درس و تدریس کے مسند نشینوں اور خانقاہ کے اندر عوام الناس کی دینی و دنیاوی مسائل کو حل کرنے والے صدق و صفا سے متصف بوریہ نشینوں کے لیے مشعل راہ ہے۔

مولانا صوفی سخاوت صاحب خلیفہ حضور سید العلماء مارہرہ شریف

(فلسفہ قربانی ص ۳)

(۳۷) حضور خطیب البراہین محدث بستوی پہلے متقی ہیں بعدہ صوفی، صوفیانہ منظر نامے میں صوفی صاحب کو نمایاں حیثیت حاصل ہے، عصر حاضر میں اگر کوئی صوفی

چاندی ہے تو آپ سونا، اگر کوئی سونا ہے تو آپ جوہر مجھے دور دور تک صوفی صاحب کوئی ثا  
نی نظر نہیں آتا۔

مولانا نظام الدین نوری ایڈیٹر سہ ماہی نوری نکات بستی (محدث بستوی نمبر ص ۱۳)  
(۳۸) حضرت خطیب البراہین علیہ الرحمہ علوم اسلامیہ میں مہارت کے ساتھ  
ساتھ حدیث تفسیر اور فقہ اسلامی میں خاصا درک رکھتے تھے، یوں ہی تصوف کے لوا  
زمات مثلاً شیخ طریقت کی طرف رجوع ذکر و فکر اور محاسبہ و مراقبہ سے اپنے آپ کو مرصع  
کرنے میں کامیاب و کامراں تھے۔

مفتی عبدالحکیم نوری بانی علامہ فضل حق اکیڈمی سدھار تھ گرج

(ضیائے حبیب کا خطیب البراہین نمبر ص ۱۷۷)

(۳۹) خطیب البراہین حضرت علامہ مفتی محمد نظام الدین صاحب قبلہ مدظلہ العا  
لی کی محدثانہ بصیرت کی بلندی جہاں درس و تدریس میں انتہائی شان و شوکت کے ساتھ  
نمایاں ہے، وہیں تصنیف و تالیف میں بھی خوب خوب عیاں ہے۔

مولانا کوثر امام سیوانی دارالعلوم قدوسیہ فخرالعلوم پرسونی مہراج گنج

(پیام نظامی سہ ماہی اپریل تا جون ۲۰۰۹ء ص ۳۴)

(۴۰) خطیب البراہین ایک محتاط عالم دین، بے مثال خطیب، عمدہ مدرس، پر  
ہیزگار اور بانی فیض شیخ ہیں، عصر حاضر میں جسے صوفی دیکھنا ہو وہ حضرت کو دیکھ لے۔

مولانا انصاف رضا نوری صدر آل انڈیا تنظیم رضا غریب نواز لولی فتح پور

(روزنامہ راشٹریہ سہارا اردو کا خطیب البراہین نمبر ص ۲۶)

(۴۱) صوفی صاحب قبلہ صوفی زماں اور فیض الاولیاء بن کرافق سنیت سے اپنی

چپک کے ذریعہ سب کی آنکھوں کو خیرہ کر رہے ہیں۔

مفتی شکیل الرحمن مصباحی دارالعلوم حنفیہ بستی (محدث بستوی نمبر ص ۷۱)

(۴۲) یہ مبالغہ نہیں حقیقت ہے، کہ حضور خطیب البراہین کی خلوت و جلوت،

سفر و حضر، قیام و قعود حرکت و سکون سب سے سنت رسول کی ضیا پاشی ہوتی ہے۔  
مولانا کمال احمد علیی دارالعلوم علیہ جہاد شاہی بستی

(روزنامہ راشٹریہ سہارا گورکھپور کا خطیب البراہین نمبر ص ۲۷)

(۴۳) اس میں کوئی مبالغہ نہیں کہ صوفی صاحب کی تقویٰ شعار زندگی جو بھی ایک بار دیکھ لیتا ہے وہ آپ کا ہمیشہ کے لیے گرویدہ ہو جاتا ہے۔

مولانا محمد حبیب الرحمن مصباحی نظامی دارالعلوم اسلامیہ سعدی مدینہ پور باندہ

(روزنامہ راشٹریہ سہارا کا خطیب البراہین نمبر ص ۳۳)

(۴۴) آپ ایک پابند شرع عالم دین، بافیض شیخ اور صاحب کشف و کرامات بزرگ ہیں، اگر واقعی کوئی منصف مزاج ہے تو آپ کو یاد خدا عشق مصطفیٰ اور عقیدت اولیائے کرام سے سرشار پائے گا۔

مولانا خورشید احمد نظامی جھابوا مدھ پردیش

(روزنامہ راشٹریہ سہارا اردو کا خطیب البراہین نمبر ص ۲۰)

(۴۵) حضرت صوفی صاحب قبلہ نہ صرف دین کا علم رکھتے ہیں بلکہ حتی الوسع دینی تعلیمات پر عمل بھی کرتے ہیں، جنہیں مختصر لفظوں میں عالم باعمل کہا جاسکتا ہے۔

مفتی آل مصطفیٰ مصباحی جامعہ امجدیہ گھوسی (محدث بستوی نمبر ص ۱۷۵)

(۴۶) ایک زمانے سے ہمیں ایک اچھے پیر کی تلاش تھی، جو مجھے صوفی صاحب قبلہ کی شکل میں مل گئی۔

مولانا رضوان احمد صدر مجلس عاملہ جامعہ شمش العلوم گھوسی

(محدث بستوی نمبر ص ۱۷۴)

(۴۷) اس عالم رنگ و بو کو جن شخصیتوں پر ناز ہے ان میں ایک شخصیت حضور خطیب البراہین کی ہے۔

قاری نور الہدی سینئر رپورٹر روزنامہ راشٹریہ سہارا اردو گورکھپور

(روزنامہ راشٹریہ سہارا گورکھپور کا خطیب البراہین نمبر ص ۶۳)

(۴۸) صوفی صاحب پر تور سول، نیک خو، سادہ و پرکار شخصیت جو اپنے اعمال صالحہ و کاملہ اپنی بے نفسی اور خصائل خاصہ سے مرجع خاص و عام بن گئی ہے۔

مسٹر سعد اللہ فراہی ظفر زاہدی ایڈیٹوریل انچارج روزنامہ راشٹریہ سہارا گورکھپور  
(روزنامہ راشٹریہ سہارا گورکھپور کا خطیب البراہین نمبر ص ۶۴)

(۴۹) صوفی صاحب اس دور میں سبھی عالموں کے رہنما ہیں۔

حافظ قمر الدین رضوی ایڈیٹر ماہنامہ کنز الایمان دہلی

(ماہنامہ کنز الایمان مئی ۲۰۱۴ ص ۵)

(۵۰) حضرت صوفی صاحب شریعت و طریقت کے حسین سنگم تھے۔

مفتی منظر و سیم ملاوی افریقہ (ضیائے حبیب کا خطیب البراہین نمبر ص ۱۲۴)

(۵۱) صوفی صاحب نے روحانیت و علمیت دونوں جمع کر لیا ہے، گویا آپ کی ذات سے مدرسہ بھی آباد ہے اور خانقاہ بھی قائم ہے۔

مولانا انوار احمد بغدادی پرنسپل دارالعلوم علیہ نسواں جہد اشاہی بستی

(ضیائے حبیب کا خطیب البراہین نمبر ص ۴۳)

(۵۲) حضرت صوفی صاحب قبلہ کی ذات مختلف علوم و فنون کی جامع تھی خاص

طور سے فن حدیث اور خطابت میں آپ منفرد انداز کے مالک تھے۔

مفتی ابوطالب برکاتی دارالعلوم نور العلوم سلطان پور

(ضیائے حبیب کا خطیب البراہین نمبر ص ۱۲۲)

(۵۳) صوفی با صفا سنت نبویہ کے علمبردار، یاد الہی میں مستغرق، خمیدہ گردن صبر

ورضا و حیا کے پیکر تھے۔

ڈاکٹر قائم الاعظمی ایڈیٹر سہ ماہی امام احمد رضا میگزین سدھارتھ نگر

(ضیائے حبیب کا خطیب البراہین نمبر ص ۲۵۸)

(۵۴) آپ ایک مستند خطیب اور مرشد کامل صوفی با صفا کی حیثیت سے پورے ملک میں جانے جاتے ہیں۔

قاری محمد غیاث الدین نوری نظامی صدر قومی فلاحی تنظیم مہراج گنج

(روزنامہ راشٹریہ سہارا کا خطیب البراہین نمبر ص ۴۲)

(۵۵) صوفی صاحب کی ذات سنت نبوی کے سانچے میں ڈھلی ہوئی ہے، آپ کا ظاہر و باطن یکساں ہے۔

مولانا سید علی نظامی پرنسپل سعید العلوم یکماڈو چھمی پور مہراج گنج

(روزنامہ راشٹریہ سہارا اردو کا خطیب البراہین نمبر ص ۶۰)

علمائے کرام، مشائخ عظام، صحافیوں سماجی و سیاسی کارکنوں کے تاثرات کا ایک بڑا ذخیرہ موجود ہے جسے کتابی شکل دی جاسکتی ہے مگر ہم یہاں پر صرف انہیں حضرات کے تاثرات پر اکتفا کر رہے ہیں۔

اب ذیل میں شعرائے کرام کے منقبتوں سے کچھ اشعار کو نقل کر رہے ہیں، جو بطور خراج عقیدت ان حضرات نے حضور خطیب البراہین نور اللہ مرقدہ کی شان میں لکھی ہے ملاحظہ فرمائیں۔

یہ نظام الدین صوفی آئینہ اسلاف کے  
ان کی خاموشی میں حکمت حافظ ملت کا فیض

بیکل اتساہی

شریعت کا تو آئینہ ہے سرچشمہ ہدایت کا  
کہوں کیا میں کہ اندازہ ہے کس کو تیری رفعت کا  
فروزاں شمع عشق مصطفیٰ ہے قلب میں روشن  
عیان پیشانی اقدس پہ جلوہ نور وحدت کا

(نثار کریم)

نظام دین و ملت اے امیر کارواں تم ہو

شریعت کے طریقت کے امیروپا سبائے تم ہو  
 کوئی سنت کسی لمحہ نہ تم سے چھوٹتی دیکھی  
 خدا جانے تمہارا مرتبہ کیا ہے کہاں تم ہو  
 (مولانا تفسیر القادری)

اے میرے مخدوم عالی عز و جاہ  
 حضرت صوفی نظام الدین شاہ  
 زینت بزم تصوف تیری ذات  
 سر پہ روشن معرفت کی ہے کلاہ  
 تیرا زہد و تقویٰ پاکیزہ عمل  
 مشعل کل خانقاہ انجمن

(مولانا عابد القادری)

کس قدر کیف سے معمور ہے تقریر تری  
 جاذب فکر و نظر واقعی تحریر تری  
 مفتی اعظم دوراں سے ملی دولت دل  
 تیری پیشانی سے تابندہ ہے توقیر تری

(ڈاکٹر شکیل اعظمی)

تیرا منصب ہے تیری شان فقیری واللہ  
 دولت عشق نبی دولت و ثروت تیری  
 ڈمگائیں گے کسی موڑ پہ کیوں میرے قدم  
 یاد رکھتا ہوں بہرگام ہدایت تیری

(مولانا غلام یزدانی)

غلام احمد مختار تھے صوفی نظام الدین

نبی کے عشق میں سرشار تھے صوفی نظام الدین  
فروغ سنیت کے واسطے سب کچھ کیا قرباں  
سراپا صاحب ایثار تھے صوفی نظام الدین

(ساجد رضوی)

کس قدر ہے ذی وجاہت صوفی ملت کی ذات  
بالیقین ہے اک کرامت صوفی ملت کی ذات  
سنتوں کے آئنے میں ہر قدم جن کا اٹھے  
پیکر زہد و شرافت صوفی ملت کی ذات

(مولانا غیاث الدین عارف مصباحی)

دین حق کے راہبر صوفی نظام الدین ہیں  
سنیوں کے چارہ گر صوفی نظام الدین ہیں  
فیض مارہرہ ہزاروں کو ملا ہے آپ سے  
اک ولی معتبر صوفی نظام الدین ہیں

(ڈاکٹر غلام یحییٰ انجم مصباحی)

راہبر راہ شریعت ہیں محدث بستوی  
نازش اہل طریقت ہیں محدث بستوی  
لوگ کہتے ہیں یہاں زندہ ولی جس ذات کو  
آپ ایسے نیک سیرت ہیں محدث بستوی

(مولانا نظام نوری)

ہدایت کے ہو سرچشمہ ضیاء مصطفیٰ تم ہو  
نہیں دامن پے کوئی داغ ایسے پارسا تم ہو  
نظامی جو ہیں تم پر فخر کرتے ہیں زمانے میں

فروزاں جو ستارہ ہے در برکات کا تم ہو

(ڈاکٹر عزیز اللہ عزیزی)

عمل کا تاجور ہے علم کا بھی جبل شامخ ہے  
یقیناً ذات با عظمت محدث بستوی کی ہے  
ریس الاتقیاء اور مفتی اعظم کی صحبت ہے  
جو جلوت ہے وہی خلوت محدث بستوی کی ہے

(مولانا ابوالوفاء رضوی)

فکر و فن کے آسمان صوفی نظام الدین ہیں  
دین حق کے پاسباں صوفی نظام الدین ہیں  
زاہد و عابد بھی ہیں اور متقی زندہ ولی  
عزت ہندوستان صوفی نظام الدین ہیں

(مولانا ذاکر بلرام پوری)

پی لیا جس نے بھی پیما نہ نظام الدین کا  
ہو گیا واللہ دیوا نہ نظام الدین کا  
سا دگی اور عاجزی پہ ہے شہنشاہی ثار  
لمحہ لمحہ ہے فقیرا نہ نظام الدین کا

(مولانا نجم القادری)

حامد رب دو عالم حضرت صوفی نظام  
مدح خوان شان عالم حضرت صوفی نظام  
آپ کی پاکیزہ سیرت اور صورت دیکھ کر  
ہر کس و ناکس کا سر خم حضرت صوفی نظام

(مفتی منظور سیم مصباحی ملاوی افریقہ)



## علمی کمالات

# حضور خطیب البراہین ایک عظیم شارح حدیث

مفتی کمال احمد علی نظامی

استاذ و مفتی دارالعلوم علمیہ جمہاشاہی، ضلع بستی

خطیب البراہین حضرت صوفی نظام الدین صاحب علیہ الرحمہ کی ذات اقدس ارباب علم و دانش کے درمیان محتاج تعارف نہیں، تقویٰ و طہارت، خوف و خشیت، خلوص و لہیت اور تواضع و فروتنی کے خمیر کو ریاضت و مجاہدہ کے آب زلال سے گوندھ کر جو پتلا تیار کیا گیا اسی کو دنیا نے خطیب البراہین، محی السنۃ اور محدث بستوی کہا، آپ کی شخصیت میں روحانیت و علمیت کا حسین امتزاج ہر کسی کو اپنی طرف کھینچ لیتا ہے، آپ کے اوصاف و کمالات کا حال یہ تھا کہ:

ز فرق تابه قدم ہر کجا کہ می نگرم

کرشمہ دامن دل می کشد کہ جا ایں جا است

آپ کی حیات پاک علم و عمل کی وہ حسین انجمن تھی جس میں ایک خانقاہ بھی آباد تھی اور ایک مدرسہ بھی، جہاں حق ہو کی صدائے دلنواز گونجتی تھی اور قال اللہ و قال الرسول کا دلفریب نغمہ بھی، جہاں تصوف بھی تھا اور تفقہ بھی، اور جہاں تعلیم بھی تھی اور تربیت تھی، آپ کی حیات طیبہ پر قلم اٹھانے والے کی حالت تو یہ ہوتی ہے کہ۔ ع

شکار ماہ کہ تسخیر آفتاب کروں

کسے میں ترک کروں کس کا انتخاب کروں

حضور خطیب البراہین کی روحانیت سے زیادہ ان کی علمیت کو عام کرنے کی ضرورت ہے، آپ نے پوری زندگی تعلیم و تعلم میں گزار دی، درس گاہ فیض سے بڑے بڑے جید علما پیدا ہوئے، آپ نے تفسیر، فقہ اور حدیث جیسے متعدد علوم و فنون میں طبع آزمائی کی، ہر فن میں آپ کو رسوخ و تبحر حاصل تھا، مگر آپ کو علم حدیث سے خصوصی لگاؤ

تھا، حضرت علامہ اقبال احمد قادری صدر المدر سین دارالعلوم نور الحق چہرہ محمد پور فرماتے ہیں:

”احادیث رسول ﷺ سے اس قدر شغف ہے کہ آپ اپنی خطابت کو احادیث کریمہ کے حوالے سے مدلل و مبرہن فرمایا کرتے تھے، میں نے خود سنا کہ ایک ایک موضوع پر احادیث مبارکہ کا اتنا وافر ذخیرہ مع حوالہ کتب صفحات و سطر آپ کے پاس موجود ہے کہ تین مجلسوں میں ایک ہی عنوان پر ایک ہی قصبے میں گھنٹوں تقریر کرتے مگر ہر مجلس کا مواد جداگانہ ہوتا۔“ (خطیب البراہین نمبر، روزنامہ راشیہ سہارن ۴۰)

اتباع رسول اور اسوہ رسول کی اطاعت کے جذبے نے آپ کے اندر علم حدیث کا اشتیاق پیدا فرمادیا، کیوں کہ حدیث رسول ہی وہ واحد ذریعہ ہے جس سے آقائے دو عالم ﷺ کی سیرت و سنت اور اخلاق و آداب سے کما حقہ آگاہی ہو سکتی ہے، گویا محبت رسول ﷺ اور اطاعت رسول ﷺ کے لگن نے آپ کو محدث بنادیا، اور یہ شوق حیات اقدس کی آخری منزل تک ہمرکاب رہا، متعدد مدارس و جامعات میں تدریسی خدمات انجام دینے کے بعد اخیر میں تنویر الاسلام امرڈوبھا میں تشریف لائے، تو وہاں علم حدیث ہی کو پڑھانا پسند فرمایا، اور اخیر تک بعد نماز فجر بخاری شریف کا درس دیتے رہے۔

خانقاہ برکاتیہ سے اجازت و خلافت ملنے کے بعد آپ سے جو انٹرویو لیا گیا اس میں آپ سے یہ پوچھا گیا تھا کہ آپ کو کون سے فنون سے دلچسپی ہے؟ آپ نے پسندیدہ فنون میں حدیث کو بھی شمار کرایا تھا۔ (خطیب البراہین نمبر، ص ۴۵)

مولانا صدر الوری مصباحی جامعہ اشرفیہ مبارک پور فرماتے ہیں:

”کسی مسئلہ کو احادیث نبویہ سے مدلل و پختہ کرنا ہو تو صحاح ستہ و دیگر کتب احادیث سے جلد و صفحہ کی تعیین کے ساتھ اس حسین انداز میں حدیثیں پڑھتے ہیں کہ سامعین یہ فیصلہ کرنے پر مجبور ہو جاتے ہیں کہ حضرت صوفی صاحب قبلہ کی ایک نگاہ اگر بخاری

شریف پر ہے تو دوسری نگاہ مسلم شریف و دیگر کتب احادیث پر ہے اور یہیں تک محدود نہیں بلکہ اپنے موقف کی تائید میں مرقات مدارج النبوة، روض الریاحین و دیگر کتب معتمدہ کے نصوص پیش فرما کر اسے ایسا مستحکم بنادیتے ہیں کہ اس کے آگے کسی مخالف کو مجال دم زدن نہیں ہوتی۔“ (خطیب البراہین نمبر ص ۳۰)

علوم حدیث میں شرح حدیث کا فن بڑا نازک فن ہے، قائل جتنا عظیم ہوتا ہے اتنا ہی اس کا قول بھی تہ دار، بامقصد اور عظمت و معنویت کا حامل ہوتا ہے، یہی وجہ ہے کہ احادیث کی شرح کی توفیق بھی انہیں سعادت مندوں کے حصے میں آئی جو خود بھی بڑے عظیم تھے، شرح حدیث کے لیے زبان دانی ہی کافی نہیں، اس کے لیے اولین شرط محبت رسول ﷺ ہے، عشق رسول ہی وہ عظیم وصف ہے جو محبوب صادق کے اقوال صادقہ کے فہم و تفہیم کی لیاقت پیدا کرتا ہے۔

شرح حدیث کا سلسلہ عہد رسالت ہی سے شروع ہوا، صحابہ کرام آپس میں ایک دوسرے سے احادیث رسول کا معنی و مفہوم پوچھا کرتے تھے، بعد کے ادوار میں علامہ عینی، امام نووی، علامہ قسطلانی، ملا علی قاری، علامہ ابن حجر اور شیخ عبدالحق محدث دہلوی وغیرہ شارحین حدیث کے اسمائے گرامی شرح حدیث کے باب میں زریں حروف سے لکھنے کے لائق ہیں۔

حضور خطیب البراہین کا اسم گرامی بھی شارحین حدیث کی فہرست میں ایک چمکتا دمکتا نام ہے، آپ نے اس فن میں کوئی مستقل تصنیف نہیں چھوڑی، تاہم آپ کی متعدد کتابوں میں شرح حدیث کے جلوے قابل دید ہیں، الگ الگ جہتوں سے اس فن کے تمام پہلوؤں پر آپ کی تحریریں و تقریریں موجود ہیں، اب آئیے ہم ذیل میں حضرت کی چند کتابوں سے حدیث اور شرح حدیث میں آپ کی مہارت و لیاقت کے چند نمونے پیش کرتے ہیں۔

## الفاظ حدیث کے معانی و مطالب کی تشریح:

قرآن ہی کی طرح حدیث رسول کے الفاظ بھی ہر زمانے کے مزاج و رواج اور زبان و ادب سے میل کھاتے ہیں، یہ قرآن و حدیث کی کرامت و عظمت ہے کہ صدیوں پیشتر صادر ہونے والے ان کے الفاظ ہر زمانے میں مانوس الاستعمال اور واضح الدلالة رہے ہیں، تاہم کچھ الفاظ ایسے ہوتے ہیں جن میں عموم و اشتراک اور مجاز و کنایہ کی رعایت کی جاتی ہے، جس سے ان کے مراد پر واقفیت ذرا مشکل ہو جاتی ہے، ایسے میں ان کے معنی و مراد کی تعیین ضروری ہو جاتی ہے۔

تشریح الفاظ کسی بھی کلام کی شرح و تفصیل کا پہلا زینہ ہے، یہی وجہ ہے کہ تقریباً تمام شارحین حدیث نے احادیث کی تشریح سے قبل ان کے اندر موجود قابل شرح الفاظ کی توضیح کی ہے، تشریح الفاظ کے لیے بڑی لیاقت کی ضرورت ہوتی ہے، علم لغت سے آگاہی کے ساتھ حقیقت و مجاز، عموم و اشتراک، صریح و کنایہ، الفاظ کے معنی و مقصود اور مطلب و مراد سے واقفیت کے بغیر الفاظ کی صحیح تفسیر و توضیح ناممکن ہے۔

حضرت خطیب البراہین علیہ الرحمہ نے الفاظ حدیث کی جابجا تشریح کی ہے، اس حوالے سے کچھ نمونے حاضر خدمت ہیں۔

☆ قرآن کریم پڑھ کر بھول جانے والے کے تعلق سے یہ حدیث وارد ہے:

”ما من امری یقرأ القرآن ثم ینساہ إلا لقی اللہ اجذم“ (ابوداؤد، ۴۲۱)

اس حدیث شریف میں لفظ ”اجذم“ کی تشریح کرتے ہوئے حضور صوفی صاحب قبلہ فرماتے ہیں:

”حدیث میں ”اجذم“ کا لفظ استعمال کیا گیا ہے، اس کا ایک معنی کوڑھی ہے، جیسا کہ ترجمہ کیا گیا، علامہ خطابی ابو عبیدہ سے نقل کرتے ہیں، کہ اجذم کا معنی ہاتھ کٹا ہوا آدمی، گویا جو قرآن پڑھ کر بھلا دے وہ قیامت کے دن کوڑھی یا ہاتھ کٹا ہو کر اللہ کے حضور پیش ہو گا۔ (فضائل تلاوت قرآن، ص ۶۸، دارالقلم نظامی مارکیٹ دہلی)

☆ حدیث رسول ہے کہ حضرت جبریل نے فرمایا: ”قلبت مشارق

الارض ومغار بها، فلم اجد افضل من محمد“ (نثر الطیب ص ۱۴)

اس میں موجود لفظ ”قلبت“ کی تشریح کرتے ہوئے حضور صوفی صاحب فرماتے

ہیں:

”حدیث پاک کا نورانی لفظ ہے ”قلبت“ جس کا ترجمہ ہوتا ہے الٹ پلٹ کر

دیکھا، مشرق کو دیکھا، مشرق کے ہر حصہ کو دیکھا، ایسے ہی مغرب کو دیکھا اور مغرب کے

ہر حصہ کو دیکھا“۔ (احوال الصالحین، ص ۳۰)

☆ حدیث اضحیٰ جو حضرت زید بن ارقم سے مروی ہے جسے ابن ماجہ نے روایت

کی ہے، اس میں لفظ ”شعر“ اور ”صوف“ کی تشریح کرتے ہوئے فرماتے ہیں:

”اس حدیث پاک میں ”شعر“ سے بکری کی طرف اشارہ ہے، اور ”صوف“ سے

بھیڑ کے بال کی طرف اشارہ ہے“ (فلفہ قرآنی، ص ۳۸)

☆ مشکوٰۃ شریف کے ص ۴۲۱ پر یہ حدیث ہے: ”عن عبد اللہ بن عباس

ان رسول اللہ ﷺ قال: ما من ولد بار ينظر الى والديه نظرة رحمة إلا

كتب الله له بكل نظرة حجة مبرورة، قالوا وان نظر كل يوم مائة

مرة، قال نعم الله اكبر و اطيب“ اس حدیث میں موجود لفظ ”اطیب“ کے

معنی و مراد کی وضاحت کرتے ہوئے حضرت فرماتے ہیں:

”اطیب“ یعنی اس کی قدرت میں سب کچھ ہے، اور وہ اس سے پاک ہے کہ

اسے کچھ دینے سے عاجز کہا جائے“۔ (حقوق والدین، ص ۳۳)

☆ ایک حدیث رسول ہے ”انی قد أوتيت مفاتيح خزائن الارض“

اس حدیث میں مفاتیح، اور خزائن دونوں الفاظ کی ایمان افروز تشریح ملاحظہ فرمائیں،

حضرت فرماتے ہیں:

”اگر حضور فرمادیتے ”مفتاح“ مفتاح کا معنی ایک کنجی، واحد ہے، مفاتیح اس کی

جمع، اگر حضور مفتاح کہتے تو کوئی کہہ سکتا تھا کہ حضور کو چلتے پھرتے اٹھتے بیٹھتے کسی مقام پر ایک کنجی مل گئی ہوگی، خزائن حدیث میں ہے جمع، اگر واحد ہوتا تو میاں کوئی کہہ سکتا تھا کہ ایک خزانہ کہیں مل گیا، ایسا جامع ارشاد ہے، فرمایا ”إني قد أوتيت مفاتيح خزائن الارض“ یعنی تمام خزانے کی جتنی کنجیاں ہیں مجھے دیدی گئیں۔ (خطبات خطیب البراہین، ص ۳۸ مکتبہ برکاتیہ نظامیہ اکیا چھاتا)

بخاری شریف میں یہ حدیث شریف ہے: ”عن ابی ہریرۃ رضی اللہ عنہ قال امر رسول ﷺ بصدقة“ (ص ۱۹۸) اس میں موجود لفظ ”صدقه“ کے معنی مراد کے تعلق سے حضرت فرماتے ہیں: اس سے مراد زکوٰۃ ہے، کیونکہ آگے اس حدیث شریف میں زکوٰۃ کا ذکر ہے۔ (خطبات خطیب البراہین، ص ۸۶)

والدین سے متعلق ایک معروف حدیث ہے ”ہما جنتک و نارک“ اس حدیث میں جنت موجود ہے اور نار کے معنی کی وضاحت کرتے ہوئے فرماتے ہیں ”یعنی ان کو راضی رکھنے سے جنت ملی گی، اور ناراض رکھنے سے دوزخ کے مستحق ہوں گے۔ (حقوق والدین، ص ۳۵)

☆ الترغیب والترہیب، ۳/۲۷۲ پر یہ حدیث حضرت علی سے مروی ہے:

”من قرأ القرآن فاستظہرہ فاحل حلالہ وحرام حرامہ ادخلہ اللہ بہ الجنة وشفعه فی عشرة من اهل بیتہ کلہم قد وجبت لہم النار“ اس حدیث میں موجود لفظ ”فاستظہر“ کی تشریح ملا علی قاری کے حوالے سے کرتے ہوئے فرماتے ہیں:

”علامہ ملا علی قاری نے ”فاستظہر“ کا معنی تحریر کیا ہے کہ اس نے قرآن پڑھ کر اس سے تعاون حاصل کیا، یا یہ کہ اس کے معاملہ میں محتاط رہا، اور اس کی نگاہداشت اور اس پر عمل کرنے میں پوری دلچسپی لی۔ (فضائل تلاوت قرآن، ص ۶۱)

☆ ترمذی شریف، ۱/۱۲۷ کی یہ حدیث ہے:

”قال رسول الله ﷺ ما من مسلم يموت يوم الجمعة أو ليلة الجمعة إلا وقاه الله فتنة القبر“ اس میں موجود لفظ ”فتنة القبر“ کے تعلق سے مرقاة المفاتیح کے حوالے سے حضرت فرماتے ہیں:

”فتنة قبر سے کیا مراد ہے ”ای من عذاب القبر و من سوال القبر“ اللہ تعالیٰ اسے قبر کے عذاب سے محفوظ رکھے گا اور قبر کے سوال سے بھی، یعنی فرشتے اس سے سوال نہ کریں گے اور عذاب دینے والے فرشتوں کا وہاں گزر نہ ہوگا“ (خطبات خطیب البراہین، ص ۱۸)

ترجمہ حدیث:

شرح حدیث کی دوسری سیڑھی حدیث پاک کا صاف، سلیس اور معنی خیز ترجمہ ہے، بلکہ آسان اور بالمحاورہ ترجمہ ہی شرح حدیث کی جان ہے، کسی زبان کا ترجمہ بڑا مشکل کام ہوتا ہے، اس کے لیے مترجم کے لیے اولین شرط یہ ہے کہ جس زبان کا ترجمہ کرنا ہے اور جس زبان میں ترجمہ کرنا ہے، دونوں پر اسے عبور حاصل ہو، ساتھ ہی ساتھ جس کلام کا ترجمہ کرنا ہے اس کے متکلم کی طبیعت سے آشنائی، اور کلام کے پس منظر و پیش منظر سے آگاہی بھی ضروری ہے، ان شرائط کے التزام کے بعد ہی کسی کلام کا مکماحقہ ترجمہ ہو سکتا ہے۔

حضور صوفی صاحب علیہ الرحمہ ترجمہ حدیث کے باب میں بھی یکتائے روزگار نظر آتے ہیں، ترجمہ اتنا سلیس اور بالمحاورہ ہوتا ہے کہ مزید شرح و بسط کی ضرورت نہیں رہتی ہے، جہاں ضرورت پڑتی ہے درمیان ترجمہ قوسین میں تشریح کر دیتے ہیں، یا اخیر میں مترجم لفظ پر روشنی ڈال دیتے ہیں، مگر کمال یہ ہے کہ ربط نہیں ٹوٹتا ہے، ترجمہ ترجمہ ہی رہتا ہے ترجمانی نہیں ہوتا ہے، دوران خطابت جب ترجمہ حدیث فرماتے تھے تو حدیث مجسم ہو کر نگاہوں میں گردش کرنے لگتی، سماں بندھ جاتا، ایسا محسوس ہوتا کہ حضور صوفی صاحب علیہ الرحمہ خود اس مجلس و موقع حدیث کا مشاہدہ



فرما رہے ہیں اور اپنے سامعین کو بھی اسی بابرکت محفل کی سیر کر رہے ہیں۔

حضرت نے احادیث کا ترجمہ بڑا انوکھا فرمایا ہے، اس میں اجمال بھی ہوتا ہے اور تفصیل بھی ہوتی ہے، تفصیل ممل نہیں ہوتی ہے، نہ ہی اجمال مغل ہوتا ہے، ترجمہ احادیث کے چند نمونے حاضر خدمت ہیں۔

☆ حضرت انس رضی اللہ تعالیٰ سے مروی یہ حدیث ملاحظہ ہو، ”وكانت لحيته قد ملأت من ههنا الى ههنا، وامر يديه على عارضيه“۔ (لمعة الضحیٰ ص ۹۱)

اس حدیث کا ترجمہ حضرت صوفی صاحب نے یہ فرمایا ہے:

”رسول اللہ ﷺ کی داڑھی مبارک خوب گھنی تھی، چنانچہ آپ نے اپنے رخسار پر ہاتھ پھیر کر بتایا کہ ریش مبارک یہاں سے یہاں تک بھری ہوتی تھی“

ترجمہ کو پڑھ کر ہر کوئی حدیث کے اصل مفہوم تک پہنچ سکتا ہے، اگر ایک دم لفظی ترجمہ ہوتا ہے تو مفہوم سمجھنا بڑا مشکل ہوتا۔

☆ داڑھی ہی سے متعلق ایک حدیث کا ترجمہ ملاحظہ فرمائیں: ”سبحنه ما استخف عقول قوم طولوا الشارب جميع الامم فبد لوافطرتهم نعوذ بالله“۔ (لمعة الضحیٰ ص ۳۳)

ترجمہ: سبحان اللہ! ان لوگوں کی عقل کس قدر بے مایہ ہے جنہوں نے موچیں بڑھائیں اور داڑھیاں پست کیں، انہوں نے فطرت کے برعکس کیا، اور اپنی فطرت و خلقت ہی بدل ڈالی، اللہ کی پناہ۔

ترجمہ میں بہتے پانی جیسی روانی اور برجستگی اہل ذوق پر مخفی نہیں ہوگی، یہ برجستگی تبھی آتی ہے جب مترجم کلام کی روح سمجھ لیتا ہے، اور کلام کا معنی و مفہوم اس کے دل میں نقش کا لکچر ہوتا ہے۔

☆ یوم قیامت سے متعلق یہ حدیث وارد ہے:

”قال رسول الله ﷺ لكرامة والمفاتيح يومئذ بیدی“ (مندداری

آٹھواں باب، ص ۱۹۶)

ترجمہ: سرکارِ دو عالم ﷺ ارشاد فرماتے ہیں کہ قیامت کا جب میدان ہوگا جہاں تم میرے اصحاب کا حال دیکھو گے تو اس وقت کا حال یہ ہوگا کہ عزت و رحمت کی ساری کنجیاں میرے ہاتھ میں ہوں گی۔

ترجمہ کے ایک ایک لفظ سے عقیدت و محبت اور جذبہٴ وارفستگی کے سوتے پھوٹ رہے ہیں، ساتھ ہی ”کرامۃ“ اور مفاتیح کے الفاظ کا جو خوبصورت ترجمہ ہے وہ بھی قابلِ دید ہے۔

☆ فضیلتِ قربانی کے تعلق سے حضرت ابن عباس سے مروی یہ حدیث پاک

وارد ہے: ”قال رسول الله ﷺ ما انفقت الورق في شئ من نحره في يوم

عید“ (دارقطنی ۲، ۵۴۳)

ترجمہ: حضور نبی کریم ﷺ نے ارشاد فرمایا جو روپیہ عید کے دن قربانی میں خرچ کیا گیا اس سے زیادہ کوئی روپیہ پیارا نہیں۔

اس ترجمہ میں لفظ ”ورق“ کا ترجمہ روپیہ سے کیا گیا ہے، ورق کا حقیقی معنی چاندی کا سکہ ہوتا ہے، حضرت نے اس کا ترجمہ روپیہ سے کیا ہے، اس سے پتہ چلتا ہے کہ ترجمہ کے وقت آپ عرف و رواج کا بھی لحاظ فرماتے تھے۔

☆ قربانی ہی سے متعلق یہ حدیث آئی ہے، جو حضرت عائشہ صدیقہ رضی اللہ تعالیٰ

عنه سے مروی ہے: ”إن رسول الله ﷺ امر بكبش اقرن يطاء في

سواد، و يبرك في سواد، و ينظر في سواد.. الخ“

ترجمہ: رسول اللہ ﷺ نے حکم فرمایا کہ سینک والا مینڈھا لایا جائے، جو سیاہی

میں چلتا ہو اور سیاہی میں بیٹھتا ہو اور سیاہی میں نظر کرتا ہو۔

یہ خالص لغوی ترجمہ ہے، مگر جب حضرت نے احساس فرمایا کہ لفظی ترجمہ فہم مطلب میں مغل ہے تو آپ نے باحاورہ ترجمہ کرتے ہوئے فرمایا:

”یعنی اس کے پاؤں پیٹ اور آنکھیں سیاہ ہوں“ (فلسفہ قربانی، ص ۴۳)

قربانی سے متعلق ایک حدیث پاک وارد ہوئی: ”قال رسول اللہ ﷺ

لا تذبحوا الامسنة الا يعسر عليكم فتذبحوا جذعة من الضان“ (مسلم ۱۵۵۲)

ترجمہ: رسول اللہ ﷺ نے ارشاد فرمایا نہ ذبح کرو مگر مسنہ کو اور اس کے سوا میسر نہ ہو تو بھیڑ دنبوں سے جذعہ کو ذبح کر لیا کرو۔

اس ترجمہ میں تین ایسے لفظ وارد ہیں جن کو سمجھے بغیر حدیث کا مفہوم سمجھانہیں جا سکتا ہے، یعنی مسنہ، جذعہ، اور ضان، حضور خطیب البراہین نے ان کی توضیح کرتے ہوئے فرمایا:

مسنہ: پانچ سال کی عمر والے اونٹ اور گائے، بھینس میں جس کی عمر دو سال کی ہو جائے اور بکری جس کی عمر ایک سال ہو تو اسے مسنہ کہتے ہیں۔

جذعہ: وہ بچہ جس کی عمر چھ ماہ سے زائد ہو۔

الضان: بھیڑ، دنبہ وغیرہ

☆ حافظ قرآن سے متعلق یہ حدیث وارد ہے:

”اذا مات حامل القرآن اوحى الله الى الارض ان لا تاكلى لحمه فتقول اى رب كيف اكل لحمه وكلامك في جوفه“ (شرح الصدور، ص ۱۳۳)

ترجمہ: جب حافظ قرآن مرتا ہے، خدائے تعالیٰ زمین کو حکم فرماتا ہے کہ اس کا گوشت نہ کھانا، زمین عرض کرتی ہے پروردگار! بھلا میں اس کا گوشت کیوں کر کھاؤں گی جب کہ اس کے سینے میں تیرا مقدس کلام محفوظ ہے۔

اس ترجمہ میں چند امور قابل دید ہیں: ”حامل القرآن“ کا ترجمہ حافظ قرآن سے

کیا گیا، ”اوجی“ کا ترجمہ حکم فرماتا ہے سے کیا گیا ہے، ”جوف“ کا ترجمہ سینہ سے کیا گیا، یہ ترجمہ با محاورہ ترجمہ کی اعلیٰ ترین مثال ہے، اس سے ترجمہ حدیث کے باب میں حضرت کی لیاقت کا اندازہ لگایا جاسکتا ہے، ان امور پر سلاست و برجستگی مستزاد ہے۔  
تخریج احادیث:

اکثر شارحین حدیث نے اس امر کا التزام کیا ہے کہ شرح حدیث کے وقت یہ بھی وضاحت فرمائی ہے کہ یہ حدیث احادیث کی کون کون سی کتابوں میں مذکور ہے، اگر متعدد روایتوں کے الفاظ میں کچھ فرق ہوتا ہے تو اس کی صراحت بھی فرماتے ہیں، اس سلسلے میں حضور صوفی صاحب ایک عظیم شارح حدیث نظر آتے ہیں، چند نمونے حاضر ہیں:

حضرت اپنی کتاب مستطاب ”فلسفہ قربانی“ میں نسائی شریف، ص ۱۰۲ کی ایک حدیث شریف نقل فرمانے کے بعد فرماتے ہیں:

”مسلم، ابن ماجہ، ترمذی نے بھی اس کی تخریج کی ہے“ (فلسفہ قربانی، ص ۴۶)

☆ اسی طرح سے حضرت نے اپنی کتاب ”اختیارات امام النسین“ میں ایک طویل حدیث درج فرمائی ہے، جس کا تعلق عشرہ مبشرہ سے ہے، یہ حدیث حضرت ابو موسیٰ اشعری رضی اللہ تعالیٰ عنہ سے مروی ہے اس کو درج کرنے کے بعد فرماتے ہیں:

”یہ طویل حدیث بخاری شریف کی حدیث ہے، بخاری شریف میں، متعدد جگہ اور بخاری کے مختلف پاروں اور مختلف صفحات میں، مختلف الفاظ میں، یہ حدیث شریف ہے، جو اس میں تحریر ہے وہ بخاری شریف میں، ص ۵۱۹ پر ہے“

☆ حضرت کی کتاب ”حقوق والدین“ میں ایک حدیث درج ہے، الفاظ یہ ہیں: ”أنت و مالك لا بیک، أنت و مالك لا بیک“ اس کے بعد حضرت فرماتے ہیں: ”اس حدیث شریف کو مسند ابویعلیٰ میں حضرت عبداللہ بن عمر رضی اللہ عنہما سے

روایت کیا ہے، سنن ابن ماجہ نے بھی ایک حدیث اس مضمون کی روایت کی ہے“ (ص

(۳۳/۳۲)

☆ خطبات خطیب البراہین میں بخاری شریف کے حوالے سے یہ حدیث درج ہے ”قال رسول الله ﷺ واعلموا ان الارض لله ورسوله“ اس حدیث کو بیان کرنے کے بعد حضرت فرماتے ہیں:

”یہی حدیث شریف صحیح مسلم شریف میں بھی ہے“

☆ کتاب مذکور ہی کے صفحہ ۱۷ پر مسند امام احمد بن حنبل کے ۲۵۵ حوالے سے ایک حدیث ذکر کرنے کے بعد فرماتے ہیں:

”یہ حدیث شریف ایک ہی کتاب میں نہیں، الحمد للہ یہ حدیث شریف اور کتابوں میں بھی ہم نے پائی، یہی حدیث شریف ہے المواہب اللدنیہ میں، یہی حدیث شریف ہے جواہر البحار فی فضائل النبی المختار میں اس کی دوسری جلد کے ص ۶۴ پر ہے، بلکہ میزان الشریعۃ الکبریٰ میں تو ارشاد فرمایا وہ دونوں نمازیں کون ہیں جن کے لیے کہا تھا کہ ہم پڑھیں گے، اس نے کہا تھا فجر کی نماز ہے عصر کی نماز ہے۔“

دفع شبہات:

قرآن ہی کی طرح حدیث بھی وحی الہی ہوتی ہے، فرق صرف متلو اور غیر متلو کا ہوتا ہے، یہی وجہ ہے کہ قرآن ہی کی طرح حدیث بھی ہر قسم کے شک و شبہ سے پاک ہے، مگر حدیث کے ظاہر الفاظ کو دیکھ کر ظاہر ہیں نگاہیں کبھی کبھی شبہ کا شکار ہو جاتی ہیں، حالانکہ گہرائی میں اترنے کے بعد شبہات خود بخود دفع ہو جاتے ہیں، شارحین حدیث کے یہاں اس امر کا بھی اہتمام ہے کہ حدیث کے ظاہر الفاظ سے اگر کسی قسم کا شبہ پیدا ہوتا ہے تو اس شبہ کو ذکر کر کے اس کو دفع بھی کرتے ہیں، حضرت صوفی صاحب علیہ الرحمہ کے یہاں بھی اس امر کا کافی التزام کیا گیا ہے، اس حوالے سے چند مثالیں حاضر ہیں:

☆ آپ کی کتاب ”فلسفہ قربانی“ میں ایک حدیث درج ہے جس کا مفہوم یہ ہے کہ حضور نے نماز عید کے بعد ایک مینڈھا اپنی اور اپنی پوری امت کی طرف سے ذبح فرمایا، اس حدیث کو درج کرنے کے بعد حضرت فرماتے ہیں:

”یہ شبہ ہے کہ ایک مینڈھا ان سب کی طرف سے کیوں کر ہو سکتا ہے، اس کا جواب یہ ہے یہ حضور اقدس ﷺ کے خصائص سے ہے، جس طرح حضور ﷺ نے چھ مہینے کی بکری کے بچے کی قربانی حضرت ابوہریرہ رضی اللہ تعالیٰ عنہ کے لیے جائز فرمادی اور ان کے لیے اس کی ممانعت کر دی، اسی طرح اس میں خود حضور ﷺ کی خصوصیت ہے“ (کتاب مذکور، ص ۵۱)

حضرت کی کتاب ”اختیارات امام النبیین“ میں عشرۃ مبشرۃ سے متعلق حضرت عبدالرحمن سے ایک حدیث مروی ہے جس میں دس صحابہ کرام کے جنتی ہونے کی بشارت ہے، اس حدیث کو درج کرنے کے بعد حضرت فرماتے ہیں:

”ایک ہی مجلس میں رسول کریم ﷺ نے دس کا نام لیا ہے، اس مقام پر ایک سوال پیدا ہوا تو محدثین نے جواب دیا کہ ان دسوں کو کہتے ہیں کہ یہ جنتی ہیں تو کیا اور صحابہ کرام کو بشارت ملی ہے؟ تو جواب فرمایا کہ باقی اور کو بھی بشارت ملی ہے، بیشک وہ بھی جنتی ہیں لیکن ان دسوں کا نام اس لیے ساتھ میں آتا ہے کہ ایک ہی مجلس میں رسول کریم ﷺ نے ان دسوں کا نام لیا تھا اور باقی کو مختلف مقام پر ذکر کیا ہے“ (کتاب مذکور ص ۴۳)

☆ کتاب مذکور ہی کے ص ۵۲ و ۵۳ پر ایک حدیث درج ہے، جس میں حضور نے صحابہ کرام سے فرمایا تھا کہ جو چاہو مجھ سے پوچھ لو، ایک منافق نے کھڑے ہو کر عرض کیا تھا کہ میرا ٹھکانہ کہاں ہے؟ حضور نے فرمایا کہ جہنم ہے، ایک شبہ وارد ہوا کہ آخر حضور نے ایک ایسے آدمی کا ٹھکانہ جہنم کیوں بتا دیا جو کہ نماز روزے کا پابند تھا، صحابہ میں شمار کیا جاتا تھا؟ اس شبہ کو دفع کرتے ہوئے ایک حدیث ہی کے حوالے سے حضور

صوفی صاحب فرماتے ہیں:

”اب میں ڈھونڈھنے لگا کہ نبی کریم ﷺ نے آخر ایسا کیوں فرمایا؟ تو حضور نبی کریم ﷺ کے پیچھے نماز ادا کرنے والوں میں منافقین بھی ہوتے، انہیں میں سے یہ بھی تھا، لیکن اپنی طرف سے کیوں کہا جائے؟ خود بخاری شریف کے حاشیہ میں لکھا ہوا ہے ”انہ کان منافقا“ یہ تو منافق ہے، رسول کریم ﷺ نے منافق کو پہچان لیا، اس کا دل دیکھ لیا، تو فرمایا کہ جب تو منافق ہے، تیرا عقیدہ سچا نہیں ہے تو تیرا ٹھکانہ جہنم ہے“ (کتاب مذکور ص ۵۳)

☆ حضرت کی کتاب ”فضائل تلاوت قرآن مبین“ میں احیاء العلوم کے حوالے سے یہ حدیث وارد ہے ”أفضل عبادة امتی تلاوة القرآن“، اس حدیث شریف سے یہ شبہ پیدا ہو رہا تھا کہ سب سے افضل عبادت تو نماز ہے، پھر تلاوت قرآن کیسے افضل العبادات ہو سکتی ہے؟ اس کا جواب دیتے ہوئے حضرت فرماتے ہیں:

”یعنی قرآن کی تلاوت، اس سے شغف، اس کے مطابق عمل کے ذریعہ بندے اللہ تعالیٰ سے جتنا قریب ہو سکتے ہیں، کسی اور عبادت سے یہ قرب حاصل نہیں کر سکتے، تو معلوم ہوا اللہ کے حضور میں رسائی اور اس سے قرب کا سب سے بہتر ذریعہ اس کا کلام ہے اور تمام عبادات اور طاعات کا مقصد قرب الہی اور اس کی رضا ہے، اور یہ بات قرآن سے دلچسپی اور اس کے احکام پر عمل کرنے ہی سے حاصل ہو سکتی ہے، اس لیے فرمایا گیا تلاوت قرآن سب سے بہتر عبادت ہے“ (ص ۳۶)

☆ اسی کتاب کے اگلے صفحہ پر یہ حدیث درج ہے ”زینوا القرآن باصواتکم“ اس سے یہ شبہ پیدا ہو رہا تھا کہ آدمی قرآن سے اپنی آواز سنوار سکتا ہے، مگر قرآن کو ان آواز سے سنوارنے کا کیا مطلب؟ قرآن تو خود ہی مزین و آراستہ ہے، اس کا جواب علامہ خطابی کے حوالے سے حضرت نے دیتے ہوئے فرمایا:

”اس کا معنی یہ ہے ”زینوا اصواتکم بالقرآن“ تم قرآن سے اپنی آوازوں

کو زینت بخشو۔“

شیخ محقق عبدالحق محدث دہلوی کے حوالے سے حضرت مزید فرماتے ہیں:

”یابہ کہ حدیث میں قرآن سے مراد قرأت قرآن ہے، جس کا مطلب یہ ہوگا کہ تم اپنی آوازوں سے قرآن پڑھنے میں حسن پیدا کرو اور ظاہر ہے کہ پڑھنا بندے کا فعل ہے“ (ص ۶۴)

☆ والدین کی فضیلت و عظمت کے حوالے سے ”حقوق والدین“ میں ایک حدیث درج ہے: ”أوصی امرأ بامہ أوصی امرأ بامہ أوصی امرأ بامہ“ اس حدیث کو درج کرنے کے بعد حضرت فرماتے ہیں:

”اوپر جو بیان ہوا ہے اس سے کوئی شخص یہ نہ سمجھے کہ صرف ماں کا اس پر حق ہے اور والد کا نہیں، بلکہ یہاں زیادتی کا مطلب یہ ہے کہ اطاعت و فرمانبرداری اور خدمت گزاری نیز لین دین میں ماں کا حق زیادہ ہے، مثلاً سو روپیے ہیں، اور ماں کو ترجیح نہ دینے کی کوئی وجہ بھی نہیں، تو ایسی صورت میں ۲۵ روپیے وہ باپ کو دے اور ۷ روپیے ماں کو..... لیکن جہاں تک ادب و تعظیم کا معاملہ ہے تو اس سلسلہ میں باپ زیادہ حقدار ہے، لہذا اگر کمرہ میں ماں اور باپ دونوں ایک ساتھ داخل ہوئے تو باپ کی تعظیم کی نیت سے کھڑا ہو“ (ص ۵۷)

☆ خطبات خطیب البراہین میں یہ حدیث درج ہے: ”إني قد أوتيت مفاتيح خزائن الارض“ اس حدیث کی توضیح کرتے ہوئے حضرت نے فرمایا:

”پھر یہ بات بھی پیدا ہو سکتی ہے کہ جب تک انسان کا قبضہ نہ ہو جائے کسی چیز پر تو تصرف کا اختیار اسے نہیں ہو سکتا ہے، حضور فرماتے ہیں کہ خزانے کی کنجیاں مجھے دے دی گئی ہیں، تو کیا سرکار کا اس پر قبضہ بھی تھا، کہ حضور اس میں تصرف کریں، تو یہ بھی ہم عرض کرتے چلیں کہ قبضہ بھی ثابت ہے، رسول کریم ﷺ کا، یہ بھی بخاری شریف میں ہے، اس کی پہلی جلد ہے، اس کا بار ہواں پارہ ہے، اس کا صفحہ ۴۱۸ ہے، حضور



ارشاد فرماتے ہیں:

”فبینما انا نائم اوتیت مفاتیح خزائن الارض فوضعت فی یدی“ یعنی زمین کے خزانوں کی کنجیاں لا کر میرے ہاتھ میں رکھی گئیں“ (ص ۴۹)

مذکور حدیث کے ظاہر الفاظ سے یہ شبہہ ہو رہا تھا کہ صرف زمین کے خزانے کی کنجیاں حضور کے قبضہ میں ہیں، کیا آسمان آپ کے تصرف و اختیار سے خارج ہے؟ اس شبہہ کا جواب بھی حدیث رسول کی روشنی میں دیتے ہوئے حضرت فرماتے ہیں:

”الجامع الصغیر فی احادیث البشیر النذیر“ اس کی پہلی جلد ہے، اس کا صفحہ ۱۰۹ ہے، اس میں حدیث شریف ہے سرکار فرماتے ہیں:

”اوتیت بمقالد الدنیا علی فرس ابلق جاء فی بہ جبریل“ ارشاد فرمایا آسمان و زمین کی کنجیاں لائی گئیں“ (صفحہ ۵۱)

☆ حضرت خزیمہ بن ثابت کے تعلق سے خطبات خطیب البراہین میں ایک حدیث درج ہے، جس میں اس امر کا تذکرہ ہے کہ آپ نے حضور کی پیشانی پر سجدہ کیا، اس سے یہ شبہہ ہو رہا تھا کہ حضور مسجودہ تھے، کیوں کہ حضور کی پیشانی پر سجدہ کرنا گویا آپ کا سجدہ کرنا ہے، حالانکہ مسجودہ صرف اللہ کی ذات ہے، اس شبہہ کا جواب دیتے ہوئے فرمایا:

”جب ہم سجدہ کرتے ہیں ساجد کہلاتے ہیں، اور زمین پر سجدہ کرتے ہیں تو زمین مسجود علیہ کہ جس پر سجدہ کیا جائے، کعبہ کی طرف سجدہ کرتے ہیں تو کعبہ مسجود علیہ جس کی طرف سجدہ کرتے ہیں، حالانکہ سجدہ تو خدا کو کرتے ہیں، خدا کی ذات ہے مسجودہ، حضور کی پیشانی پر سجدہ کیا تو حضور کی پیشانی مسجود علیہ تھی نہ کہ مسجودہ“۔ (ص ۷۸)

☆ خطبات خطیب البراہین ہی میں یہ حدیث مذکور ہے ”أنا سید الناس یوم القيامة“ اس حدیث کو بیان کر کے حضرت فرماتے ہیں:

”یہ نہ شبہہ کرو کہ یہ صرف سید الناس ہیں، مخلوق میں اوروں کے سردار نہیں،

ہمارے تمھارے رسول کریمؐ تو سید العالمین ہیں، اس کا روشن بیان کہاں ملے گا؟، تفسیر کبیر، اس کی دوسری جلد، ص ۳۰۲ ہے، ام المؤمنین حضرت عائشہ صدیقہ رضی اللہ تعالیٰ عنہا خدمت میں موجود ہیں، پیارے مصطفیٰ ﷺ کی نظر اٹھی، سرکار نے دیکھا حضرت علیؑ چلے آرہے ہیں، شیر خدا حضرت علیؑ مرتضیٰ حضور کی بارگاہ میں حاضری کا شرف پانے والے ہیں، حضور کی نظر مبارک اٹھی سرکار نے دیکھا، تو آپ نے فرمایا ”هذا سيد العرب“ یہ تو سید العرب ہیں، ام المؤمنین نے ادب سے عرض کیا، یا رسول اللہ آپ نے تو حضرت علیؑ کو کہہ دیا یہ عرب کے سردار ہیں، کیا آپ عرب کے سردار نہیں؟ تو حضور نے فرمایا ”يا عائشة أنا سيد العالمين وهو سيد العرب“ یعنی میں تمام عالم کا سردار ہوں اور علیؑ عرب کے سردار ہیں۔ (ص ۹۴)

☆ کتاب مذکور ہی کے صفحہ ۱۲۸ پر یہ حدیث درج ہے ”یرغب الی فیہ الخلق حتی ابراہیم“ اس حدیث کے تحت حضرت فرماتے ہیں:

”اللہ اکبر سوال پیدا ہوتا ہے کہ انبیائے کرام میں سے حضرت ابراہیمؑ کا نام کیوں آیا؟ یاد رکھو مسئلہ یہ ہے کہ ہمارے نبی ﷺ کے بعد نبیوں میں سب سے افضل حضرت ابراہیمؑ علیہ الصلوٰۃ والسلام ہیں، تو اپنے بعد جو افضل ہیں سرکار نے ان کا نام لے لیا کہ وہ جب سب سے افضل ہیں اور میری بارگاہ کے نیاز مند ہیں تو کون میری بارگاہ کا نیاز مند نہ ہوگا“ (ص ۱۲۹)

**جماعت اہل سنت کے عقائد و معمولات کا اثبات:**

یہ بات اظہر من الشمس ہے کہ جس طرح جماعت اہل سنت ناجی و برحق جماعت ہے اسی طرح اس کے جمیع عقائد و معمولات حق و صداقت پر مبنی ہیں، اور ان عقائد و معمولات کی بنیاد قرآن و حدیث ہی پر ہے، یہ اختزاعی یا وضعی نہیں ہیں۔

شارحین حدیث جس مذہب و مسلک کے حامل ہوتے تھے اگر اس کے عقائد و معمولات کسی حدیث سے ثابت ہوتے تو اس حدیث کی شرح کرتے ہوئے اس کی بھی

وضاحت فرماتے تھے کہ اس حدیث سے یہ عقیدہ یا معمول ثابت ہو رہا ہے، اسی روش کو حضور صوفی صاحب علیہ الرحمہ نے بھی اختیار فرمایا اور جہاں جس حدیث سے جماعت اہل سنت کے جو عقاید یا مراسم و معمولات ثابت ہو رہے تھے ان پر بھرپور روشنی ڈالی ہے، اس حوالے سے چند نمونے حاضر خدمت ہیں:-

☆ اختیارات رسول ﷺ: ایک جگہ پر حدیث رسول ”انما انا قاسم وخازن واللہ يعطی“ سے اختیارات رسول کو ثابت کرتے ہوئے حضرت فرماتے ہیں:

”اب یہ حقیقت روز روشن کی طرح عیاں ہو گئی کہ رسول کی بارگاہ میں جانے پر جواب مل رہا ہے کہ میں قاسم ہوں اور میں خازن بھی ہوں، میرے پاس ہے بھی اور میں بانٹتا بھی ہوں، ادھر رب کریم کی بارگاہ میں جاؤ، کتاب اللہ پڑھو رب قدیر کا ارشاد ہے کہ جو دیں اسے لے لو، گویا رب کریم اپنے تمام بندوں کو اپنے بااختیار نبی کی پیاری بارگاہ میں سوال کرنے اور مانگنے کے لیے یہ بھیج رہا ہے“ (اختیارات امام النبیین ص ۲۶)

غیر اللہ سے سوال کرنا: غیر اللہ کو عطاء الہی کا مظہر سمجھ کر اس سے سوال کرنا جائز ہے، مگر کچھ حضرات اسے شرک قرار دیتے ہیں، حضرت خطیب البراہین حدیث ربیعہ سے استدلال کرتے ہوئے ان کی لوگوں کی تردید میں فرماتے ہیں:

”پھر جب رسول اللہ ﷺ سے سوال کرنا شرک ہے تو خود حضور ﷺ حضرت ربیعہ سے کیوں فرما رہے ہیں ”صل“ سوال کر، کیا اللہ رب العزت نے حضور ﷺ کو شرک کی تعلیم دینے کے لیے مبعوث فرمایا تھا؟ (معاذ اللہ) یا دنیا سے شرک مٹانے کے لیے بھیجا تھا۔ جس وقت حضور نے حضرت ربیعہ سے فرمایا ”صل“ اس وقت حضرت ربیعہ نے بھی یہ نہیں عرض کیا کہ حضور غیر اللہ سے سوال کرنا شرک ہے، تو آپ سے کیوں مانگوں؟ خدا سے سوال کروں گا، حضرت ربیعہ سمجھتے ہیں کہ آپ سے مانگنا خدا سے جدا نہیں ہے، نہ ہی غیر اللہ سے سوال کرنا توحید کے منافی

ہے۔“ (کتاب مذکور، ص ۳۱)  
علم غیب:

بخاری شریف میں یہ حدیث درج ہے:

”أَنَّ النَّبِيَّ ﷺ صَعِدَا حَدًّا وَأَبُو بَكْرٍ وَعُمَرُ وَعِثْمَانُ فَرَجَفَ بِهِمْ، فَقَالَ اثْبَتْ فَإِنَّمَا عَلَيْكَ نَبِيٌّ وَصَدِيقٌ وَشَهِيدَانُ“

اس حدیث کی شرح کرتے ہوئے حضرت فرماتے ہیں:- ”تیری پشت پر دو شہید ہیں حضرت عمر فاروق اور حضرت عثمان غنی رضی اللہ تعالیٰ عنہما بھی شہید نہیں ہوئے، ابھی تو دنیا میں موجود ہیں، شہید ہوں گے جب ہوں گے، اس کی خبر آج ہی دی جا رہی ہے، یہ علم غیب نہیں تو اور کیا ہے؟ اور کسے کہا جاتا ہے علم غیب؟“ (اختیارات ام النبیین ص ۳۹)

ایصال ثواب:

فلسفہ قربانی میں حضرت عائشہ صدیقہ رضی اللہ تعالیٰ عنہا سے مروی ایک حدیث بیان کرنے کے بعد حضرت فرماتے ہیں:

”یہاں سے یہ معلوم ہوا کہ اپنے فرائض و واجبات کا ثواب دوسروں کو بخش سکتے ہیں“ (ص ۴۴)

زیارت قبور اور ان کو بوسہ دینا: حقوق الوالدین میں ”کفایۃ الشیعی“ کے حوالے سے ایک حدیث درج کرنے کے بعد حضرت فرماتے ہیں:-

”اس حدیث سے جہاں والدین کی عظمت معلوم ہوتی ہے وہیں یہ بھی معلوم ہوا کہ قبروں کو بوسہ دینا جائز و مستحسن ہے، چنانچہ اہل سنت و جماعت کا اسی پر عمل ہے اور یہی علمائے حق کا موقف بھی ہے“ (ص ۳۶)

طلب حاجات کے لیے اولیاء کرام کی قبروں کی زیارت کرنا: الجامع الصغیر کے حوالے سے حضرت نے ایک حدیث بیان کی ہے جس کا آخری حصہ یہ ہے ”یفزع

الناس الیہم فی حوائجہم“ اس کی شرح کرتے ہوئے حضرت فرماتے ہیں:-  
 ”لوگ پریشانی کے وقت اپنی ضرورتوں کو لے کر ان کے پاس چلے جا رہے ہیں  
 ، دیکھو یہ بات حدیث شریف میں ہے کہ ان کے پاس لوگ چلے جا رہے ہیں، جب کہ  
 اپنے مراقبہ میں وہ آرام کرتے ہیں“ (اختیارات امام ابنہین ص ۸۲)  
 حاصل کلام:

ما قبل کی تفصیلات سے یہ بات واضح ہو گئی کہ حضور صوفی صاحب علیہ الرحمہ ایک  
 زبردست شارح حدیث تھے، شرح حدیث کے لیے جو امور شرط ہیں وہ سب آپ کے  
 اندر موجود تھے، اور شرح احادیث کے جتنے اسالیب ہیں ان سب کی رعایت کر کے آپ  
 نے شرح حدیث کا مقدس فریضہ انجام دیا ہے، اس سے پتہ چلتا ہے کہ آپ ایک  
 زبردست صوفی ہونے کے ساتھ عظیم فقیہ و محدث بھی تھے، آپ علم و روحانیت  
 کا حسین سنگم تھے۔



## خطیب البراہین کی محدثانہ بصیرت

مولانا کوثر امام قادری

دارالعلوم اہل سنت قدوسیہ فخرالعلوم، پرسونی بازار، ضلع مہراجنگ

اعلیٰ حضرت امام احمد رضا رضی اللہ تعالیٰ عنہ کے وصال کے دو تین عشروں میں کچھ ایسی مقتدر ہستیاں پیدا ہوئیں جن پر قوم و ملت کو فخر و ناز ہے، جنہوں نے پوری زندگی فقہ و حدیث کی خدمت میں گزاری، تقریر و تحریر، افتاء، درس و تدریس میں فقہ و حدیث کو خصوصیت کے ساتھ اپنا کر ایک طرف مسلک اعلیٰ حضرت کی صحیح ترجمانی و تشہیر کی تو دوسری سمت فقہ کی باریکیوں اور حدیث رسول کے اسرار و موز سے امت مسلمہ کو آگاہ کرنے کی کامیاب سعی فرمائی۔

ان ہی عظیم شخصیتوں میں سے حضور خطیب البراہین حضرت علامہ مفتی صوفی محمد نظام الدین علیہ الرحمہ بھی ہیں، آپ کی شخصیت متعدد خوبیوں کی جامع ہے، آپ کی زندگی کا ہر پہلو اور حیات بابرکات کا ہر گوشہ اس لائق ہے کہ اس پر ضخیم کتاب تیار ہو سکتی ہے لیکن سردست اس مختصر سے مضمون میں ہم آپ کی محدثانہ بصیرت پر تفصیلی روشنی ڈالنا چاہیں گے۔

اس وقت میرے پیش نظر خطیب البراہین کی تصنیفات میں سے مجموعہ خطبات اور چند کتب و رسائل ہیں جس میں انتہائی سادگی، سنجیدگی اور شائستہ لب و لہجہ اور محبت بھرا اسلوب اپنایا گیا ہے نہ تو احادیث کریمہ، آثار مبارکہ بیان کرتے ہوئے ان کی سندوں کی تحقیق ہے اور نہ ہی رواۃ کی ثقاہت و ضعف کا بیان، نہ تو فن جرح و تعدیل کی باریکیاں ہیں اور نہ ہی فن اسماء الرجال کے دقیق و مشکل مباحث کو ہاتھ لگایا گیا ہے، فن کے پیچیدہ و دشوار راہوں سے صرف نظر کرتے ہوئے سیدھے سادھے انداز میں اپنی بات پیش کر دی گئی ہے۔

ایک بات ذہن میں آسکتی ہے کہ جس طرح دیگر محدثین کی کتابوں میں ضمنًا یا مستقلًا فن حدیث کی باریکیاں اور نکات علم جا بجا پڑھنے کو ملتی ہیں وہ یہاں مفقود ہیں ایسا کیوں؟

اس کی وجہ یہ ہے کہ دیگر محدثین نے اپنی کتابیں زیادہ تراہل علم اور علما کے لیے لکھی ہیں جب کہ حضور خطیب البراہین نے اپنی تقریر و تحریر دونوں ہی میں عوام الناس اور کم خواندہ لوگوں کے فہم و شعور کو ملحوظ رکھا ہے تاکہ بلا کسی تکلف و مشقت کے احادیث رسول ﷺ کے مفہم و مطالب سے آگاہ ہو سکیں۔

اس کے باوجود یہ سادہ غیر مبہم اور واضح و سلیس تحریریں ایک طرف آپ کی محدثانہ بصیرت پر دلالت کر رہی ہیں تو دوسری طرف مطالعہ کتب حدیث کی وسعت پر مبین ثبوت فراہم کرتی ہیں۔

حضور خطیب البراہین علیہ الرحمہ اپنی تصنیفات میں قرآن کریم کی آیات، رسول اللہ ﷺ کے فرامین، صحابہ گرام کے آثار، بزرگوں، صوفیا اور فقہاء کے اقوال سب کچھ انتہائی حسن ترتیب کے ساتھ بقید حوالہ پیش کرتے ہیں مگر ہر عنوان کے مطابق وافر مقدار میں حدیثیں جس بزرگسنگی اور قلم برداشتہ انداز میں تحریر فرماتے ہیں اس کی عجیب ہی شان ہے۔

قربانی کے فضائل اور احکام و مسائل پر آپ نے ۱۹۸۲ء میں ایک رسالہ بنام ”فلسفہ قربانی“ سپرد قلم فرمایا ہے جو ۶۴ صفحات پر مطبوع اور پھیلا ہوا ہے گویا کہ حجم میں مختصر ہے مگر قدر و قیمت میں رتبہ سمطول پر فائز ہے۔

اس مختصر رسالے میں آپ نے ۵۲ احادیث و آثار نقل فرمائے ہیں، یہ حدیثیں آپ نے کتب صحاح کے کتب تفسیر اور شروح البخاری اور دیگر مستند کتابوں سے اخذ کی ہیں، خطیب البراہین نے ۱۹۷۷ء یا ۱۹۷۸ء میں ایک رسالہ بنام ”برکات مسواک“ کے عنوان پر تحریر فرمایا تھا، بڑا ہی پُر مغز اور محبت بھرا انداز، دلکش پیرایہ میں معلومات

کا خزانہ ہے، اس رسالے میں تقریباً ۴۴ احادیث و آثار ہیں جو آپ کے کتب حدیث پر مضبوط گرفت اور وسیع مطالعہ پر غماض ہیں۔

آپ نے اپنے مخصوص انداز میں رسالہ کا آغاز فرمایا ”حضور سرور کائنات فخر موجودات ﷺ کی سنتوں پر عمل کرنے میں بے شمار دنیوی و اخروی فوائد ہیں اور ترک کرنے میں نقصان، جس کو رسول پاک ﷺ کی سنتوں سے محبت ہوتی ہے وہ شخص بہت ہی خوش نصیب ہوتا ہے، اللہ رب العزت جل جلالہ و عم نوالہ اس پر بے پناہ فضل و احسان اور انعام و اکرام فرماتا ہے، اس کا اندازہ اس موقع پر بخوبی لگایا جاسکتا ہے جسے امام قاضی عیاض مالکی رحمۃ اللہ تعالیٰ علیہ نے اپنی کتاب ”الشفاء“ میں نقل فرمایا ہے۔ رقمطراز ہیں:

”امام احمد رحمۃ اللہ تعالیٰ علیہ فرماتے ہیں کہ ایک مرتبہ میں ایک جماعت کے ساتھ تھا، درس اٹھا، ہم سے بعض لوگ غسل کے لیے کپڑے اتار کر پانی میں اتر گئے لیکن مجھ کو آقائے دو جہاں ﷺ کی حدیث پاک یاد تھی جس میں آپ نے فرمایا جو اللہ اور اس کے رسول پر ایمان رکھے اسے چاہیے کہ ننگے بدن غسل خانہ میں داخل نہ ہو بلکہ تہبند باندھے، لہذا میں نے اس حدیث پاک پر عمل کیا اور رات میں جب سویا تو خواب دیکھا کہ ہاتف غیبی مجھے پکار رہا ہے اے احمد! تمہارے لیے خوش خبری ہے کہ رب کائنات عزوجل نے سنت پر عمل کرنے کی وجہ سے تمہاری مغفرت فرمادی اور تمہیں لوگوں کا امام (پیشوا) بھی بنادیا۔

میں نے اس ہاتف غیبی سے کہا آپ کون ہیں؟ تو اس ہاتف غیبی نے فرمایا میں جبریل ہو۔ (کتاب الشفاء جلد دوم) برکات مسواک صفحہ ۱۳

مسواک کی فضیلت و فوائد پر چند حدیثیں لکھنے کے بعد انتہائی والہانہ انداز میں فرماتے ہیں:

قارئین کرام! دیکھا آپ نے مسواک کتنی عظیم سنت ہے اور کس قدر فوائد اپنے



اندر جذب کیے ہوئے ہے، تاکید یہ کی جا رہی ہے کہ مسواک کرو اس میں اتنے فائدے ہیں کہ وہ رضائے مولیٰ کا سبب ہے لیکن آج کے اس ہوش ربا اور پُر فتن دور میں تقریباً یہ سنت ختم کے قریب ہے، عصری ایجادات کے دلدل میں پھنس کر مسلمانوں نے اپنا اصلی سرمایہ کھودیا اور اسلام سے دور ہوتے چلے گئے یہی وجہ ہے کہ آج وہ ذلت و خواری سے دوچار ہیں اور انھیں کہیں سر چھپانے کو بھی جگہ نہیں مل رہی ہے۔

قوم کے مسلم جیالو! اور خیر امت کے نو نہالو! اٹھو اور کمر بستہ ہو جاؤ کہ کچھ بھی ہو تمہیں سنن رسول کی حفاظت و صیانت کرنی ہے اور اس پر عمل کر کے بتا دینا ہے کہ ابھی بھی ہمارے دلوں میں عشق رسول ﷺ کا بحر ذخار موجود ہے۔ (برکات مسواک صفحہ ۸)

فضائل مدینہ منورہ کے عنوان پر آپ نے ایک رسالہ ۱۹۵۸ء، ۱۹۵۹ء میں زیب قرطاس فرمایا تھا اس میں آپ نے بیس احادیث کے ذریعہ اپنی تحریر کو مزین کیا ہے اور جگہ جگہ محدثین، شارحین اور ائمہ علم و فن کے اقوال نقل فرمائے ہیں، پورا رسالہ عشق و وارفستگی کے سامان سے لبریز ہے اور ہر بات دلائل و براہین کی زنجیروں میں جکڑی ہوئی ہے، ائمہ فن کے اختلافات بھی درج ہیں اور عشاقان حبیب کے خیالات بھی۔

عشق و محبت کی دنیا میں یہ مسئلہ بڑا ہی اہم ہے اس باب میں جام عشق سے سرشار عشاقان خدا و رسول نے جداگانہ راہ اختیار کی۔ بعض لوگ مکہ معظمہ کو افضل مانتے ہیں اور بعض مدینہ طیبہ کی افضلیت کے قائل ہیں، راقم الحروف کے دل کو بھی یہی بات پسند ہے اور یہی حدیث شریف بھی ثابت ہے۔

عن رافع بن خدیج رضی اللہ تعالیٰ عنہ انہ کان جالساً عن منبر مروان بن الحکم لمکة ومروان یخطب الناس فذکر مروان مکة وفضلها ولم یذکر المدینة وجد رافع فی نفسه من خائل وکان اسن فقام الیه فقال یا ایہا المتکلم! اراک قل اطنبت فی مکة وذکرت منها فضلها وما سکت عنه من فضلها اکبر ولم تذکر المدینة انی اشهد

لسمعت رسول اللہ ﷺ يقول المدينة خير من مكة“ (ص ۱)  
 حضرت رافع بن خدیجہ رضی اللہ تعالیٰ عنہ سے روایت ہے کہ آپ مکہ مکرمہ میں مروان بن حکم کے منبر کے قریب بیٹھے ہوئے تھے جب وہ خطبہ دے رہا تھا، مروان نے مکہ مکرمہ کے فضائل بیان کیے لیکن مدینہ منورہ کا کوئی ذکر نہیں کیا، حضرت رافع بن خدیجہ رضی اللہ تعالیٰ عنہ نے اپنے دل میں اس طریقہ سے کھٹک محسوس کی، آپ کی عمر شریف کافی ہو گئی تھی پھر بھی آپ نے جرأت و بے باکی کا اظہار کرتے ہوئے فرمایا اے متکلم! تو نے تو مکہ مکرمہ کے فضائل خوب بیان کیے لیکن ابھی اس کے بہت سے فضائل چھوڑ دیے جو عظیم ہیں اور تو نے مدینہ منورہ کی کوئی فضیلت نہیں بیان کی میں اس بات کا گواہ ہوں کہ میں نے بلاشبہ نبی کریم ﷺ کو فرماتے ہوئے سنا مدینہ منورہ مکہ مکرمہ سے افضل ہے۔

شفا و شرح شفا میں ہے:

وهذا مبني على تفضيل المدينة على مكة على ما قد منا ه وهو قول عمر بن خطاب رضي الله عنه و ما لك ن اكثر المدینين وذهب اهل مكة الكوفة ومنهم ابو حنيفة واصحابه واحمد بن حنبل وسفیان الثوري وحماد وعلقمه واصحاب الشافعي وغيرهم الى تفضيل مكة وهو قول عطاء و ابن وهب وابن حبيب من اصحاب ما لك و حكا ه ساجي عن الشافعي“ (ص ۲)

اور یہ اس بات پر مبنی ہے، کہ مدینہ طیبہ کو مکہ مکرمہ پر فضیلت حاصل ہے، جیسا کہ ہم پہلے بیان کر چکے ہیں اور یہی قول عمر بن خطاب اور امام مالک رضی اللہ عنہما اور اکثر اہل مدینہ کا ہے اور اہل مکہ و کوفہ جس میں امام ابو حنیفہ اور ان کے اصحاب اور امام احمد بن حنبل اور امام سفیان ثوری اور امام حماد علقمہ شوافع وغیرہ ہیں ان کا مذہب یہ ہے کہ مکہ مکرمہ افضل ہے اور یہی قول حضرت عطار رضی اللہ عنہ اور مالکیہ میں ابن وهب اور

ابن حبیب کا اور ساجی نے خود امام شافعی سے بھی اس کی حکایت کی ہے۔

امام احمد رضی اللہ عنہ فرماتے ہیں:

جہاں اس میں اختلاف ہے کہ مدینہ طیبہ سوائے موضع تربت اطہر اور مکہ مکرمہ سوائے کعبہ معظمہ ان دونوں میں کون افضل ہے اکثر جانب ثانی میں اور اپنا مسلک اول اور یہی مذہب فاروق اعظم رضی اللہ عنہ کا ہے، طبرانی کی حدیث میں تصریح ہے ”المدينة افضل من مكة“ (ص ۳)

اب آپ حضور خطیب البراہین کا محبت سے پر اور محمد ثانیہ گفتگو ملاحظہ کیجیے فرماتے ہیں:

اب میں مناسب اور ضروری سمجھتا ہوں کہ اس با عظمت مقام کی تفصیل ہدیہ قارئین کروں جسے خداوند قدوس نے اپنے پیارے نبی کریم ﷺ کے لیے بطور ہجرت گاہ منتخب فرمایا تھا، جسے سوختہ دل عاشق کے لیے قرار جان بنا تھا جہاں سے خلوص وللہیت، ایثار و سخاوت، جوان مردی و شجاعت، عزیمت و استقامت کے ایسے شیریں اور روح پرور چشمے پھوٹتے تھے جن سے سارے عالم انسانیت کو سیراب ہونا تھا جس کے مطلع سے علم و فضل نور و نہایت کا ایک ایسا آفتاب طلوع ہوتا تھا جس کی کرنوں سے ظلم و ظلمان کو کافور ہونا تھا جس کی مسجد و مکتب سے ایسے ارشد تلامذہ کی تربیت کی تکمیل ہونی تھی جس کے نفوس قدسیہ سے مردہ دل اقوال ملل کو حیات نو بخشی جانے والی تھی جنہیں بگڑے ہوئے انسانوں کو انسان کامل بنانے کا فریضہ انجام دینا تھا۔

سیدنا امام مالک رضی اللہ تعالیٰ عنہ اکثر اہل مدینہ اور حضرت سیدنا عمر فاروق اعظم رضی اللہ تعالیٰ عنہ کا مذہب یہ ہے کہ مدینہ مکہ معظمہ سے افضل ہے۔ اب کی اس کی تفصیل ملاحظہ فرمائیں:

وذهب الامام مالك وجهورا صحابه الى تفضيل المدينة وهو مذهب عمر بن الخطاب رضي الله تعالى عنه وكثير من الصحابة

واکثر اهل المدينة“ (الجامع الطیف وفي فضل مكة واهلها وبناء البيت الشريف صفحہ ۱۵۳)

سیدنا امام مالک اور آپ کے جمہور اصحاب کا مذہب یہ ہے کہ مدینہ افضل ہے اور یہی سیدنا عمر بن الخطاب رضی اللہ تعالیٰ اور اکثر صحابہ گرام رضوان اللہ تعالیٰ علیہم اجمعین اور اکثر اہل مدینہ کا مسلک ہے۔

یعنی سیدنا امام مالک رضی اللہ عنہ اور آپ کے جمہور اصحاب مدینہ طیبہ کو (مکہ معظمہ سے) افضل فرماتے ہیں اور یہی مسلک سیدنا عمر فاروق اعظم رضی اللہ تعالیٰ عنہ اکثر اہل مدینہ اور اکثر صحابہ گرام رضوان اللہ تعالیٰ علیہم اجمعین کا بھی ہے۔

شفاء شریف میں ہے: ”وہو قول عمر بن الخطاب ومالك واكثر المدینیین“ (جلد دوم صفحہ ۷۵)

شیخ محقق حضرت علامہ عبدالحق محدث دہلوی رحمۃ اللہ تعالیٰ علیہ فرماتے ہیں: ”مذہب امیر المومنین عمر عبد اللہ بن عمرو طائفہ دیگر از صحابہ رضی اللہ تعالیٰ عنہم و مذہب امام مالک و اکثر علماء مدینہ تفضیل مدینہ است بر مکہ و بعض دیگر از علماء تفضیل مدینہ بر مکہ موافق ایشان رفتہ“۔ (جذب القلوب صفحہ ۱۸)

سیدنا عمر بن خطاب، عبد اللہ بن عمر نیز دیگر صحابہ گرام اور سیدنا امام مالک اور اکثر علمائے مدینہ کا مذہب یہ ہے کہ مدینہ مکہ سے افضل ہے اور بعض دیگر علمائے اس کی موافقت کی ہے۔

یعنی مذہب سیدنا امیر المومنین حضرت عمر فاروق اعظم رضی اللہ تعالیٰ عنہ اور عبد اللہ بن عمر رضی اللہ تعالیٰ عنہ نیز دوسرے صحابہ گرام رضی اللہ تعالیٰ عنہم کی ایک جماعت اور سیدنا امام مالک رضی اللہ تعالیٰ عنہ اور اکثر علمائے مدینہ منورہ کو مکہ معظمہ پر فضیلت دیتے ہیں اور بعض دوسرے علماء بھی اس کا قول کرتے ہیں اور امام اہل سنت اعلیٰ حضرت سیدنا امام احمد رضا محقق بریلوی قدس سرہ کا بھی یہی مسلک ہے کہ مدینہ منورہ

افضل ہے، چنانچہ ملفوظ شریف میں ہے:

امام مالک رضی اللہ تعالیٰ عنہ کے نزدیک مدینہ طیبہ افضل ہے اور یہی مذہب امیر المومنین عمر فاروق اعظم رضی اللہ تعالیٰ عنہ کا ہے اور یہی میرا مسلک ہے مذکورہ بیان سے یہ بات بالکل واضح کر دی گئی ہے کہ حضرت سیدنا عمر فاروق اعظم رضی اللہ تعالیٰ عنہ بطریق توثیح و انکار عبداللہ بن عباس مخزومی رضی اللہ تعالیٰ عنہ سے فرمایا:

”انت القائل لمكة خير من المدينة فقال عبداللہ ہی حرم اللہ وامنه وفيها بيته فقال عمر لا اقول في بيت الله ولا في حرمة شيئا ثم قال عمر انت القائل لمكة خير من المدينة قال فقلت ہی حرم اللہ وامنه وفيها بيته فقال عمر لا اقول في حرم الله وفلا في بيته شيئا ثم انصرف“۔ (موطا امام مالک صفحہ ۳۶۱)

کیا تم کہتے ہو کہ مکہ مدینہ سے افضل ہے انھوں نے کہا کہ مکہ حرم ہے خداوند تعالیٰ کا اور اس کے امن کا مقام ہے اور مکہ میں حق سبحانہ تعالیٰ کا گھر ہے، حضرت عمر فاروق اعظم رضی اللہ تعالیٰ عنہ نے فرمایا میں حرم خدا اور اس کے گھر کے بابت کچھ نہیں کہتا ہوں میرا تو سوال یہ ہے کہ تم کہتے ہو کہ مکہ مدینہ سے افضل ہے، انھوں نے کہا کہ حرم خداوندی ہے اور اس میں اس کا گھر ہے، پھر سیدنا عمر فاروق اعظم رضی اللہ تعالیٰ عنہ نے فرمایا کہ میں حرم خدا اور بیت اللہ کے بابت تو دریافت ہی نہیں کرتا، چند بار اس طرح سے گفتگو رہی اور چلے گئے۔

موطا شریف کی یہ حدیث درج کرنے کے بعد حضرت شیخ عبدالحق محدث دہلوی رحمۃ اللہ تعالیٰ علیہ فرماتے ہیں:

”ازیں کلام امیر المومنین عمر فاروق اعظم رضی اللہ تعالیٰ عنہ ظاہر می شود کہ تفضیل مدینہ بر مکہ معظمہ مستثنیٰ است و مدعا تفضیل بلدہ مدینہ است بر بلد مکہ غیر بیت اللہ“

(جذب القلوب صفحہ ۲۱)

حضرت سیدنا عمر فاروق اعظم رضی اللہ تعالیٰ عنہ کی اس گفتگو سے ظاہر ہوتا ہے کہ مدینہ کو مکہ پر فضیلت دینے میں کعبہ معظمہ مستثنیٰ ہے مدعا یہ ہے کہ مدینہ منورہ کا شہر سوائے بیت اللہ کے مکہ کے شہر سے افضل ہے۔

چند صفحات کے بعد حضرت خطیب البراہین ایک شبہ کا ازالہ فرماتے ہوئے رقمطراز ہیں:

”ایک نیکی مدینہ منورہ میں پچاس ہزار کا ثواب رکھتی ہے اور کعبہ معظمہ میں ایک لاکھ کا، اس سے مکہ معظمہ کا افضل ہونا سمجھا جاتا ہے، اس کا جواب حضرت شیخ عبدالحق محدث دہلوی رحمۃ اللہ تعالیٰ علیہ نے خوب دیا ہے کہ مکہ معظمہ میں کمیت زیادہ اور مدینہ منورہ میں کیفیت یعنی وہاں مقدار زیادہ ہے، صحیح حدیث میں ہے کہ حضور نبی کریم ﷺ فرماتے ہیں ”المدينة خير لهم لو كانوا يعلمون“ مدینہ منورہ ان کے لیے بہتر ہے اگر وہ جانیں“۔ (بخاری شریف جلد اول صفحہ ۲۵۲)

اور یہاں قدر افزوں جسے یوں سمجھیے کہ لاکھ زیادہ یا پچاس ہزار تعداد و شمار میں وہ دو نے ہیں، اسی طرح مکہ میں ایک گناہ لاکھ ہے اور وہاں گناہ کے ارادہ پر بھی گرفت ہے جس طرح نیک کے ارادہ پر ثواب، مدینہ طیبہ میں نیک کے ارادہ پر ثواب اور گناہ کے ارادہ پر کچھ نہیں اور گناہ کرے (معاذ اللہ) تو ایک ہی گناہ اور نیک کرے تو پچاس ہزار نیکیاں، عجب نہیں کہ حدیث میں خیر لہم سے اسی بات کی طرف اشارہ ہوا کہ ان کے لیے مدینہ ہی بہتر ہے۔ (المفہوم حصہ دم)

دوسری حدیث نص صریح ہے کہ ارشاد ہے ”المدينة افضل من مكة“ مدینہ منورہ مکہ سے افضل ہے۔

**فضیلت مدینہ منورہ:**

ابوالولید الباہی قاضی عیاض اور دیگر علما نے اس بات پر اجماع نقل کیا ہے کہ قبر مبارکہ جو جسم اطہر کو اپنے آغوش میں لیے ہوئے ہے وہ کعبہ سے بھی افضل ہے کہ ”نقل

ابوالولید البابی القاضی عیاض وغیرہما الاجماع علی تفضیل  
ماصنم الاعضاء الشریفة حتی علی الکعبۃ“ ابو محمد عبداللہ بن ابی عمر  
البسکری نے اس کی توثیق کی ہے وہ اپنے قصیدے میں لکھتے ہیں۔

جزال الجمیع بان خیر الارض ما

قد حاظ ذات المصطفیٰ ومواھا

ترجمہ:- سب علما نے اس بات کی تصدیق کی ہے کہ زمین کا وہ حصہ سب سے  
افضل ہے جو ذات پاک مصطفیٰ علیہ التحیۃ والثناء کا احاطہ کیے ہوئے ہے۔  
علامہ الصالحی الشامی لکھتے ہیں:

”بل نقل القاضی تاج الدین السبکی عن عقیل الحنبلی انھا  
افضل من العرش وجزم بذلك ابو عبد الله محمد بن رزین  
البحیری الشافعی احد السادة العلماء الاولیا فقال فی قصیدتہ“  
بلکہ تاج الدین سبکی نے ابن عقیل سے نقل کیا ہے کہ وہ کہتے ہیں کہ یہ جگہ عرش  
سے بھی افضل ہے ابو عبد اللہ محمد بن رزین البحیری الشافعی نے اس کی تائید و توثیق کی  
ہے کہ یہ ابو عبد اللہ زمرہ علما و اولیا کے سرداروں میں سے تھے وہ اپنے قصیدے میں  
فرماتے ہیں:

ولا شك ان القبر اشرف موضع

من الارض والسبع السموات طرة

اشرف من عرش الملک و لیس فی

مقالی خلاف عند اهل الحقیقة

اس میں کوئی شک نہیں کہ قبر مبارک کہ جگہ ساری زمین اور سات آسمانوں سے  
اشرف ہے بلکہ مالک الملک کے عرش سے بھی یہ جگہ افضل ہے اور میں نے جو کہا اس  
میں اہل حقیقت کا کوئی اختلاف نہیں۔ (فضائل مدینہ)

حضور خطیب البراہین علیہ الرحمہ کی ایک زبردست خوبی یہ ہے کہ آپ جہاں اپنی باتوں کی تائید میں قرآن کریم کی آیات اور احادیث رسول کے کلمات پیش کرتے ہیں وہیں آیات الہیہ کی توضیح اور احادیث رسول کی تشریح کے لیے مستند مفسرین و محدثین کے گراں قدر اقوال بھی پیش کرتے ہیں اور کوشش یہ کرتے ہیں کہ اپنی طرف سے کوئی ایسی بات نہ آجائے جو معتبر علما کی تحقیق کے خلاف ہو اور اگر علما کسی مسئلہ میں مختلف ہیں تو بڑی ہی خوبصورتی کے ساتھ ان کے نظریات کو بھی پیش کرتے ہیں۔

قرآنی آیات، احادیث کریمہ اور اقوال محدثین و مفسرین کی روشنی میں جگمگاتی ہوئی یہ دلکش تحریر ملاحظہ کیجیے اور آپ کی محدثانہ بصیرت کی داد دیجیے۔

عشرہ ذی الحجہ کی فضیلت بیان کرتے ہوئے رقم طراز ہیں ”والفجر و لیال عشا“

(پارہ ۳۰ سورہ فجر)

ترجمہ مع تشریح:

اس صبح کی قسم (مراد اس سے یا کیم محرم کی صبح ہے جس سے سال شروع ہوتا ہے یا کیم ذی الحجہ کہ جس سے دس راتیں ملتی ہیں یا عید الاضحیٰ کی صبح اور بعض مفسرین نے فرمایا کہ مراد اس سے ہر دن کی صبح ہے کیوں کہ وہ رات کے گزرنے اور روشنی ظاہر ہونے اور تمام جانداروں کے طلب رزق کے لیے منتشر ہونے کا وقت ہے اور مردوں کے قبروں سے اٹھنے کے ساتھ مناسبت و مشابہت رکھتا ہے۔) اور دس راتوں کی (حضرت عبداللہ بن عباس رضی اللہ تعالیٰ عنہما سے مروی ہے کہ مراد ان سے ذی الحجہ کی پہلی دس راتیں ہیں کیوں کہ یہ وقت اعمال حج میں مشغول ہونے کا ہے اور حدیث شریف میں اس عشرہ کی بہت فضیلتیں وارد ہوئی ہیں اور یہ بھی مروی ہے کہ رمضان کے عشرہ اخیر کی راتیں مراد ہیں یا محرم کے پہلے عشرہ کی۔ (کنز الایمان، خزائن العرفان)

عشرہ ذی الحجہ کے کس قدر فضائل ہیں اور اس میں روزہ رکھنا کس قدر باعث اجر

و ثواب ہے حضور اعلیٰ حضرت رحمۃ اللہ تعالیٰ علیہ تحریر فرماتے ہیں:



”پہلی سے (یعنی ذی الحجہ کی پہلی تاریخ سے) نویں تک کے روزے بہت افضل ہیں اس پر قربانی ہو یا نہ ہو اور سب نفلی روزوں میں بہتر روزہ عرفہ کے دن کا ہے۔ ہاں قربانی کرنے والے کو مستحب یہ ہے کہ عید کے دن قربانی سے پہلے کچھ نہ کھائے قربانی ہی کے گوشت میں سے پہلے کھائے، مگر یہ روزہ نہیں، نہ اس میں روزہ کی نیت جائز کہ اس دن اور اس کے بعد تین دن روزہ رکھنا حرام ہے۔“ (فتاویٰ رضویہ ج ۸ ص ۲۴۲)

الفجر: ”أَفْسَمَ اللَّهُ عَزَّ وَجَلَّ بِالْفَجْرِ وَمَا بَعْدَهُ لَشَرِّهَا وَمَا فِيهَا مِنَ الْقَوَائِدِ الدِّينِيَّةِ، قِيلَ فَجَرُّ أَوَّلِ يَوْمٍ مِنَ الْمُحَرَّمِ لِأَنَّهُ مِنْهُ تَنْفَجِرُ السَّنَةُ وَقِيلَ هُوَ فَجَرُّ ذِي الْحِجَّةِ لِأَنَّهُ قَرَنَ بِهِ اللَّيَالِي الْعَشْرَ وَقِيلَ هُوَ فَجَرُّ يَوْمِ النَّحْرِ لِأَنَّ فِيهِ أَكْثَرَ مَنَاسِكِ الْحَجِّ وَفِيهِ الْقُرْبَانُ“ (تفسیر خازن جلد چہارم صفحہ ۳۷۴)

یعنی اللہ عزوجل نے فجر اور اس کے مابعد کی قسم ذکر کیا اس کے شرف و بزرگی کی وجہ سے، اور اس وجہ سے جو اس میں دینی فوائد ہیں، کہا گیا ہے کہ وہ محرم کے پہلے دن کی صبح ہے، کیوں کہ اس سے سال شروع ہوتا ہے، اور کہا گیا ہے کہ ذی الحجہ کی صبح ہے کیوں کہ اللہ رب العزت نے اس سے متصل لیالی عشر کا ذکر کیا ہے، اور کہا گیا ہے کہ قربانی کے دن کی صبح مراد ہے کیوں کہ اس میں حج کے اکثر مناسک ہوتے ہیں، اور اس میں قربانی کی جاتی ہے۔

تفسیر کبیر میں ہے:

أَرَادَ فَجَرُ ذِي الْحِجَّةِ لِأَنَّهُ قَرَنَ بِهِ قَوْلُهُ تَعَالَى ”وَلَيَالٍ عَشْرٍ“ أَوْ أَرَادَ فَجَرُ الْمُحَرَّمِ أَفْسَمَ بِهِ لِأَنَّهُ أَوَّلُ يَوْمٍ مِنْ كُلِّ سَنَةٍ وَفِي الْخُبَرِ إِنَّ أَعْظَمَ الشُّهُورِ عِنْدَ اللَّهِ الْمُحَرَّمُ“ (تفسیر کبیر جلد ہشتم صفحہ ۳۹۳)

یعنی مراد ذی الحجہ کی صبح ہے کیوں کہ رب العزت نے اس سے متصلاً اپنا فرمان ”وَلَيَالٍ عَشْرٍ“ ذکر کیا ہے یا مراد محرم کی صبح ہے اس کے قسم کو ذکر کیا، اس لیے کہ وہ

ہر سال کا پہلا دن ہے اور حدیث شریف میں وارد ہے کہ اللہ کے نزدیک تمام مہینوں میں سب سے عظیم تر محرم ہے۔

وَلَيْلِ عَفْرِ تَفْسِيرِ کبیر میں ہے:

إِنَّهَا عَشْرُ ذِي الْحِجَّةِ وَفِي الْخَبَرِ مَا مِنْ أَيَّامِ الْعَمَلِ الصَّالِحِ فِيهِ أَفْضَلُ مِنْ أَيَّامِ الْعَشْرِ وَقِيلَ إِنَّهَا عَشْرُ الْمُحَرَّمِ “(تفسیر کبیر جلد ہشتم صفحہ ۲۹۲)

لیالی عشر سے مراد ذی الحجہ کا عشرہ ہے، اور حدیث شریف میں وارد ہوا کہ کوئی دن ایسا نہیں جس میں نیک کام کرنا ان دس دنوں سے زیادہ اللہ عزوجل کو محبوب ہو، اور یہ بھی کہا گیا ہے کہ مراد عشرہ محرم ہے۔

تفسیر خازن میں ہے:

رَوَى عَنْ ابْنِ عَبَّاسٍ أَنَّهَا الْعَشْرُ الْأَوَّلُ مِنْ ذِي الْحِجَّةِ وَآخَرُجِ التِّرْمِذِيُّ عَنْ ابْنِ عَبَّاسٍ أَنَّ رَسُولَ اللَّهِ ﷺ قَالَ مَا مِنْ أَيَّامِ الْعَمَلِ فِيهِمْ أَحَبُّ إِلَى اللَّهِ مِنْ هَذِهِ الْأَيَّامِ الْعَشْرِ وَقِيلَ هِيَ الْعَشْرُ الْأَوَّلُ مِنَ الْمُحَرَّمِ “(تفسیر خازن جلد چہارم صفحہ ۳۷۴)

حضرت ابن عباس رضی اللہ تعالیٰ عنہما سے مروی ہے کہ اس سے ذی الحجہ کا پہلا عشرہ مراد ہے۔ ترمذی نے حضرت ابن عباس رضی اللہ تعالیٰ عنہما سے تخریج کی ہے کہ رسول اللہ ﷺ نے ارشاد فرمایا کہ ان دس دنوں سے زیادہ کسی دن کا عمل صالح اللہ عزوجل کو محبوب نہیں اور کہا گیا ہے کہ مراد محرم الحرام کا پہلا عشرہ ہے۔

غنیۃ الطالین میں ہے:

عَنِ النَّبِيِّ ﷺ أَنَّهُ قَالَ أَفْضَلُ أَيَّامِ الدُّنْيَا أَيَّامُ عَشْرِ ذِي الْحِجَّةِ “(غنیۃ الطالین جلد دوم صفحہ ۲۴)

حضور نبی کریم ﷺ سے مروی ہے کہ آپ نے ارشاد فرمایا ”دنیا کے سب سے افضل ترین ایام عشر ذی الحجہ کے ایام ہیں۔“

وَقَالَ ابْنُ الزُّبَيْرِ وَابْنُ عَبَّاسٍ رَضِيَ اللَّهُ تَعَالَى عَنْهُمَا أَنَّهَا عَشْرُ ذِي الْحِجَّةِ - (غنیۃ الطالبین ج ۲ ص ۲۵)

ابن زبیر اور ابن عباس رضی اللہ تعالیٰ عنہما نے فرمایا کہ اس سے مراد ذی الحجہ کا عشرہ ہے۔

صوم وغیرہ اعمال صالحہ کے لیے رمضان المبارک کے بعد سب دنوں سے افضل عشرہ ذی الحجہ ہے۔ رسول اللہ ﷺ فرماتے ہیں:

”مَامِنْ أَيَّامٍ أَلْعَمَلُ الصَّالِحِ فِيْهِنَّ أَحَبُّ إِلَى اللَّهِ مِنْ هَذِهِ الْأَيَّامِ، قَالُوا! يَا رَسُولَ اللَّهِ ﷺ وَلَا الْجِهَادُ فِي سَبِيلِ اللَّهِ؟ قَالَ وَلَا الْجِهَادُ فِي سَبِيلِ اللَّهِ إِلَّا رَجُلًا خَرَجَ بِنَفْسِهِ وَمَالِهِ ثُمَّ لَمْ يَزِجْ مِنْ ذَلِكَ بَشْيئ

(ترمذی شریف ج ۱ ص ۹۴، ابوداؤد شریف جلد دوم صفحہ ۲۳۱، ابن ماجہ جلد اول صفحہ ۱۲۵، بخاری شریف جلد اول صفحہ ۳۳۳)

حضرت عبد اللہ بن عباس رضی اللہ تعالیٰ عنہما سے مروی ہے کہ رسول اللہ ﷺ نے ارشاد فرمایا: ان دس دنوں سے زیادہ کسی دن کا عمل صالح اللہ تعالیٰ کو محبوب نہیں۔ صحابہ گرام نے عرض کی یا رسول اللہ ﷺ! اور نہ راہ خدا میں جہاد؟ فرمایا! اور نہ راہ خدا میں جہاد، مگر وہ کہ اپنی جان و مال لے کر نکلے پھر ان میں سے کچھ واپس نہ لائے۔ حضرت ابوہریرہ رضی اللہ تعالیٰ عنہ سے مروی ہے رسول اللہ ﷺ نے ارشاد فرمایا:

”مَامِنْ أَيَّامٍ أَحَبُّ إِلَى اللَّهِ تَعَالَى أَنْ تُعْبَدَ لَهُ فِيْهَا مِنْ عَشْرِ ذِي الْحِجَّةِ يَعْدِلُ صِيَامُ كُلِّ يَوْمٍ مِنْهَا بِصِيَامِ سَنَةٍ وَقِيَامُ كُلِّ لَيْلَةٍ مِنْهَا بِقِيَامِ لَيْلَةِ الْقَدْرِ. (ترمذی شریف جلد اول صفحہ ۹۴، بخاری شریف پارہ ۴ صفحہ ۱۳۲)

حضرت ابوہریرہ رضی اللہ تعالیٰ عنہ سے مروی ہے کہ رسول اللہ ﷺ نے

ارشاد فرمایا کہ اللہ تعالیٰ کو عشرہ ذی الحجہ سے زیادہ کوئی دن جس میں اس کی عبادت کی جاتی ہے محبوب نہیں، اس کے ہر دن کا روزہ ایک سال کے روزوں کے برابر ہے اور اس کے ہر رات کا قیام شب قدر کے برابر ہے۔

خصوصاً روزہ عرفہ کے افضل ایام ہے، اس کا روزہ صحیح حدیث سے ہزاروں کے برابر ہے اور دو سال کامل کے گناہوں کی معافی ایک سال گذشتہ اور ایک سال آئندہ۔

روی الاثمة الستة الا البخاری عَنْ ابْنِ قَتَادَةَ رَضِيَ اللَّهُ تَعَالَى عَنْهُ قَالَ: سُمِّلَ رَسُولُ اللَّهِ ﷺ عَنْ صَوْمِ عَزْفَةَ، قَالَ: يُكْفِّرُ السَّنَةَ الْمَاضِيَةَ وَالْبَاقِيَةَ (مسلم شریف ج ۱ ص ۳۶۸، ترمذی شریف جلد اول صفحہ ۹۳، ابن ماجہ جلد اول صفحہ ۱۲۵) ولابی یعلیٰ بسند صحیح عَنْ سَهْلِ بْنِ سَعْدٍ رَضِيَ اللَّهُ تَعَالَى عَنْهُمَا قَالَ: قَالَ رَسُولُ اللَّهِ ﷺ مَنْ صَامَ يَوْمَ عَزْفَةَ غُفِرَ لَهُ ذَنْبٌ سِتِّينَ مُتَابِعِينَ (المعجم الكبير للطبرانی ج ۶ ص ۲۲۰، كنز العمال جلد پنجم صفحہ ۶۷) وللطبرانی بسند حسن والبيهقي واللفظ لَهُ عَنْ أُمِّ الْمُؤْمِنِينَ عَائِشَةَ رَضِيَ اللَّهُ تَعَالَى عَنْهَا قَالَتْ كَانَ رَسُولُ اللَّهِ ﷺ يَقُولُ: صِيَامُ يَوْمِ عَزْفَةَ كَصِيَامِ أَلْفِ يَوْمٍ۔ (الترغيب والترهيب ج ۲ ص ۱۱۲، درمنثور صفحہ ۲۳۱)

امام بخاری کے علاوہ صحاح ستہ کے بقیہ حضرات نے حضرت ابوقتادہ رضی اللہ تعالیٰ عنہ سے روایت کی ہے انھوں نے فرمایا کہ رسول اللہ ﷺ سے یوم عرفہ کے روزے کے بارے میں پوچھا گیا تو فرمایا کہ سال گذشتہ و آئندہ کے گناہوں کو مٹا دیتا ہے اور ابویعلیٰ نے حضرت سہل بن سعد رضی اللہ تعالیٰ عنہ سے سند صحیح سے روایت کی ہے انھوں نے فرمایا کہ رسول اللہ ﷺ نے ارشاد فرمایا: جس نے عرفہ کے دن روزہ رکھا اس کے مسلسل دو سال کے گناہ بخش دیئے گئے۔ طبرانی اور بیہقی نے سند حسن سے ام المؤمنین حضرت عائشہ صدیقہ رضی اللہ تعالیٰ عنہا سے روایت کی اور الفاظ بیہقی کے

ہیں، ام المومنین نے فرمایا کہ رسول اللہ ﷺ فرماتے تھے کہ عرفہ کے دن کا روزہ ایک ہزار روزوں کی طرح ہے۔

پھر سب دنوں سے افضل روزہ عاشورہ یعنی دہم محرم کا روزہ ہے اس میں سال گذشتہ کے گناہوں کی مغفرت ہے رسول اللہ ﷺ فرماتے ہیں:

”من صام يوم عرفة غفر له سنة امامه وسنة خلفه ومن صام عاشوراء غفر له سنة“ رواه الطبرانی بسند حسن في معجمه الاوسط عن ابی سعید الخدری رضی اللہ تعالیٰ عنہ“ (معجم الاوسط)

جس نے عرفہ کے دن روزہ رکھا اس کے سال گذشتہ اور سال آئندہ کے گناہ بخش دیئے گئے، طبرانی نے سند حسن سے حضرت ابوسعید خدری رضی اللہ تعالیٰ عنہ سے روایت کی ہے۔

محرم کے دن کا روزہ ایک مہینہ کے روزوں کے برابر ہے:

”الطبرانی عن ابن عباس رضی اللہ تعالیٰ عنہ بسند لا بأس به عن النبی ﷺ من صام من يوم من المحرم فله بكل يوم ثلثون حسنة“.

رسول اللہ ﷺ فرماتے ہیں:

”افضل الصوم بعد رمضان شعبان لتعظیم رمضان“

رمضان کے بعد سب سے افضل شعبان کے روزے ہیں تعظیم رمضان کے لیے۔ (فتاویٰ رضویہ جلد چہارم صفحہ ۶۵۹)

عَنْ عَبْدِ اللَّهِ بْنِ عَبَّاسٍ رَضِيَ اللَّهُ تَعَالَى عَنْهُمَا قَالَ: قَالَ رَسُولُ اللَّهِ ﷺ مَا مِنْ أَيَّامٍ أَعْمَلُ الصَّالِحَ فِيْهِنَّ أَحَبُّ إِلَى اللَّهِ مِنْ هَذِهِ الْأَيَّامِ الْعَشْرِ (مرقاۃ جلد دوم صفحہ ۲۶۳ میں العشرة کے بجائے العشرہ) ، قَالَ ! يَا رَسُولَ اللَّهِ ﷺ وَلَا الْجِهَادُ فِي سَبِيلِ اللَّهِ؟ قَالَ

وَلَا الْجِهَادُ فِي سَبِيلِ اللَّهِ إِلَّا رَجُلٌ خَرَجَ بِنَفْسِهِ وَمَالِهِ ثُمَّ لَمْ يَرْجِعْ مِنْ ذَلِكَ بِشَيْءٍ رواه البخاری“ (بخاری شریف پارہ ۴ صفحہ ۱۳۲ مشکوٰۃ صفحہ ۱۲۸)

حضرت عبداللہ بن عباس رضی اللہ تعالیٰ عنہما سے مروی ہے انھوں نے فرمایا کہ رسول اللہ ﷺ نے ارشاد فرمایا: ان دس دنوں سے زیادہ کسی دن کا عمل صالح اللہ تعالیٰ کو محبوب نہیں۔ صحابہ کرام نے عرض کی یا رسول اللہ ﷺ! اور نہ راہ خدا میں جہاد؟ فرمایا! اور نہ راہ خدا میں جہاد، مگر وہ کہ اپنی جان و مال لے کر نکلے پھر ان میں سے کچھ واپس نہ لائے۔

قوله هذه الايام العشرة: اِخْتَلَفُوا فِي أَنَّ هَذِهِ الْعَشْرَةَ أَفْضَلُ أَمْ عَشْرَةُ رَمَضَانَ الْمُخْتَارُ إِنَّ أَيَّامَ هَذِهِ الْعَشْرَةِ أَفْضَلُ لَوْ جُودَ يَوْمَ عَرَفَةَ فِيهَا وَلَيَالِي عَشْرَةِ رَمَضَانَ أَفْضَلُ لَوْ جُودَ لَيْلَةُ الْقَدْرِ فِيهَا ذَكَرَهُ الشَّيْخُ الْمُحَدِّثُ الدَّهْلَوِيُّ - (حاشیہ مشکوٰۃ صفحہ ۱۲۸)

اس سلسلہ میں اختلاف ہے کہ اس عشرہ کے ایام افضل ہیں یا رمضان کا عشرہ، مذہب مختار یہ ہے کہ یہ دس ایام یوم عرفہ ہونے کی وجہ سے افضل ہیں اور لیلۃ القدر ہونے کی وجہ سے رمضان کی دس راتیں افضل ہیں۔

مرقات میں ہے:

اِخْتَلَفَ الْعُلَمَاءُ فِي هَذِهِ الْعَشْرَةِ وَالْعَشْرِ الْآخِرِ مِنْ رَمَضَانَ فَقَالَ بَعْضُهُمْ هَذَا الْعَشْرُ أَفْضَلُ لِهَذَا الْحَدِيثِ وَقَالَ بَعْضُهُمْ عَشْرُ رَمَضَانَ أَفْضَلُ لِلصَّوْمِ وَالْقَدْرِ وَالْمُخْتَارِ إِنَّ أَيَّامَ هَذِهِ الْعَشْرَةِ أَفْضَلُ لِيَوْمَ عَرَفَةَ وَلَيَالِي عَشْرِ رَمَضَانَ أَفْضَلُ لَلَّيْلَةِ الْقَدْرِ لِأَنَّ يَوْمَ عَرَفَةَ أَفْضَلُ أَيَّامِ السَّنَةِ وَلَيْلَةُ الْقَدْرِ أَفْضَلُ لَيَالِي السَّنَةِ وَلِذَا قَالَ مِنْ أَيَّامٍ وَلَمْ يَقُلْ مِنْ لَيَالِي كَذَا فِي الْأَزْهَارِ - (مرقات جلد دوم صفحہ ۲۶۴)

علماء کا اس سلسلہ میں اختلاف ہے کہ رمضان کا آخری عشرہ افضل ہے یا عشرہ ذی

الحجہ۔ بعض علما نے فرمایا کہ اس حدیث کی وجہ سے یہ عشرہ افضل ہے اور بعض علما نے فرمایا کہ روزہ اور لیلۃ القدر ہونے کی وجہ سے رمضان کا عشرہ اخیر افضل ہے اور مختار مذہب یہ ہے کہ دن تو بقرعید کے اول عشرہ کے افضل ہیں اور راتیں رمضان کے آخری عشرہ کی افضل ہیں، اسی لیے یہاں ایام فرمایا اور قرآن شریف میں لیا۔  
در مختار میں ہے:

ذَكَرَ الْمُتَاوِيُّ فِي شَرْحِهِ الصَّغِيرِ فِي حَدِيثِ أَفْضَلِ أَيَّامِ الدُّنْيَا أَيَّامَ الْعَشْرِ "مُتَاوِي نے شرح صغیر میں ایک حدیث کے تحت ذکر کیا ہے کہ افضل ترین دنیا کے دنوں میں ایام ایام عشر ہیں۔

وَجَزَمَ شُرَاحُ الْبُخَارِيِّ سَيِّمًا الْقَسْطَلَانِيُّ بِأَنَّ عَشَرَ ذِي الْحِجَّةِ أَفْضَلُ مِنَ الْعَشْرِ الْآخِرِ مِنْ رَمَضَانَ۔ (در مختار جلد اول صفحہ ۱۷۸)  
بخاری شریف کے تمام شارحین بالخصوص قسطلانی نے اس پر جزم کیا ہے کہ عشرہ ذی الحجہ رمضان کے عشرہ اخیر سے افضل ہے۔  
مسلم شریف میں ہے:

عَنْ عَائِشَةَ قَالَتْ إِنَّ رَسُولَ اللَّهِ ﷺ قَالَ مَا مِنْ يَوْمٍ أَكْثَرَ مِنْ أَنْ يُعْتَقَ اللَّهُ عَزَّ وَجَلَّ فِيهِ عَبْدًا مِنَ النَّارِ مِنْ يَوْمٍ عَرَفَةَ وَأَنَّهُ لَيَدْنُو أَثْمَ يُبَاهِي بِهِمُ الْمَلَائِكَةُ" رواه مسلم (مسلم شریف باب فضل يوم عرفة صفحہ ۴۳۶ مشکوٰۃ صفحہ ۲۲۸، مرقات جلد چہارم صفحہ ۱۴۰)

حضرت عائشہ رضی اللہ تعالیٰ عنہا فرماتی ہیں کہ رسول اللہ ﷺ نے ارشاد فرمایا کہ عرفہ سے بڑھ کر ایسا کوئی دن نہیں جس میں اللہ تعالیٰ اپنے بہت سے بندوں کو آگ سے آزاد کرے۔ رب تعالیٰ اس دن بہت ہی قریب ہوتا ہے، پھر ان سے فرشتوں پر فخر فرماتا ہے، کہتا ہے کہ یہ لوگ کیا چاہتے ہیں۔  
شرح مسلم میں علامہ نووی علیہ الرحمہ فرماتے ہیں:

هَذَا الْحَدِيثُ ظَاهِرُ الدَّلَالَةِ فِي فَضْلِ يَوْمِ عَرَفَةَ وَهُوَ كَذَلِكَ وَلَوْ قَالَ رَجُلٌ امْرَأَتِي طَالِقٌ فِي أَفْضَلِ الْأَيَّامِ فَلَا ضَحَابَنَا وَجَهَانَ، أَحَدُهُمَا تَطْلُقُ يَوْمَ الْجُمُعَةِ لِقَوْلِهِ ﷺ خَيْرُ يَوْمٍ طَلَعَتْ فِيهِ الشَّمْسُ يَوْمَ الْجُمُعَةِ كَمَا سَبَقَ فِي صَحِيحِ مُسْلِمٍ وَأَصَحُّهُمَا يَوْمُ عَرَفَةَ لِلْحَدِيثِ الْمَذْكُورِ فِي هَذَا الْبَابِ“ (شرح الكامل النواوي جلد اول صفحہ ۴۳۶)

یہ حدیث یوم عرفہ کی فضیلت میں ظاہر الدلالتہ ہے۔ اور اگر کوئی آدمی کہے کہ میری بیوی کو افضل الایام میں طلاق ہے (امرأتی طالق فی افضل الایام) تو ہمارے ائمہ کے اس میں دو اقوال ہیں۔ (۱) پہلا تو یہ ہے کہ جمعہ کے دن طلاق واقع ہو جائے گی، فرمان رسالت مآب ﷺ کی وجہ سے کہ جمعہ کا دن سب سے عمدہ دن ہے، لیکن صحیح یہ ہے کہ اس باب کی حدیث کی وجہ سے عرفہ کے دن طلاق واقع ہوگی۔

ترمذی وابن ماجہ میں حضرت ابو ہریرہ رضی اللہ تعالیٰ عنہ سے روایت ہے:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ: قَالَ رَسُولُ اللَّهِ ﷺ مَا مِنْ أَيَّامٍ أَحَبُّ إِلَى اللَّهِ تَعَالَى أَنْ تُعْبَدَ لَهُ فِيهَا مِنْ عَشْرِ ذِي الْحِجَّةِ يَعْدِلُ صِيَامُ كُلِّ يَوْمٍ مِنْهَا بِصِيَامِ سَنَةٍ وَقِيَامُ كُلِّ لَيْلَةٍ مِنْهَا بِقِيَامِ لَيْلَةٍ الْقَدَرِ“. (ترمذی شریف جلد اول صفحہ ۹۴ مشکوٰۃ صفحہ ۱۲۸)

حضرت ابو ہریرہ رضی اللہ تعالیٰ عنہ سے مروی ہے کہ رسول اللہ ﷺ نے ارشاد فرمایا کہ اللہ رب العزت کو عشرہ ذی الحجہ سے زیادہ کوئی دن جس میں اس کی عبادت کی جاتی ہے محبوب نہیں، اس کے ہر دن کا روزہ ایک سال کے روزوں کے برابر ہے اور اس کے ہر رات کا قیام لیلۃ القدر کے قیام کے برابر ہے۔

سُئِلَ عَنْ صَوْمِ عَرَفَةَ، قَالَ: يُكْفِّرُ السَّنَةَ الْمَاضِيَةَ وَالْبَاقِيَةَ (مسلم

شریف ج ۱ ص ۳۶۸)

رسول اللہ ﷺ سے عرفہ کے روزہ کے سلسلہ میں سوال کیا گیا تو آپ نے فرمایا



کہ گذشتہ و آئندہ سال کے گناہ کو مٹا دیتا ہے۔

مرقاۃ المصابیح میں علامہ ملا علی قاری رحمہ الباری اس کی شرح بیان فرماتے ہوئے یوں تحریر فرماتے ہیں: ”وَقِيلَ تَكْفِيرُ السَّنَةِ الْآتِيَةِ أَنْ يَحْفَظَهُ مِنَ الذُّنُوبِ فِيهَا“، یعنی کہا گیا ہے کہ سال آئندہ کے گناہوں کو مٹانا یہ ہے کہ اس میں گناہوں سے محفوظ رکھے۔ (مرقاۃ المصابیح جلد دوم صفحہ ۵۴۰)

خطیب البراہین حضرت علامہ الحاج الشاہ مفتی صوفی محمد نظام الدین رضوی علیہ الرحمہ کی محدثانہ بصیرت کی بلندی جہاں درس و تدریس میں انتہائی شان و شوکت کے ساتھ نمایاں ہے وہیں تصنیف و تالیف میں بھی خوب خوب عیاں تحریر و بیان میں ہونے والی ہر حدیث کی صحت و ضعف اور محدثین و شارحین کے اقوال کے ساتھ اعتراضات و جوابات نگاہوں سے اوجھل نہیں رہتے۔

اس دور میں جماعت علما پر نظر ڈالیں تو معلوم ہوگا کہ بہت سارے ایسے علمائیں گے جنہوں نے مقررہ عنوان کے مطابق چند حدیثیں یاد کر لی ہیں اور محدثانہ شان کے ساتھ عوام کے روبرو حدیثیں باحوالہ بیان کرتے ہیں مگر وہی درس گاہ میں حدیث کی کوئی کتاب بحسن و خوبی پڑھانے کی صلاحیت سے قاصر ہیں۔

بعض دوسرے ایسے بھی ملیں گے جو درس حدیث کے وقت یقیناً حق تشریح ادا فرماتے ہیں، شرح حدیث و تحقیق حدیث میں یگانہ معلوم ہوتے ہیں لیکن وہی جلسہ گاہ عوام میں کسی حدیث کی توضیح نہیں کرتے جب کہ بعض ایسے بھی ملیں گے جو درس گاہ و جلسہ گاہ دونوں میں یکساں نظر آتے ہیں، درس گاہ جو علمی جواہر پارے، نکات فاضلہ، تحقیقات عالیہ، حدیث کی تشریح و توضیح اور تحقیقی سند و رواۃ میں نمایاں حیثیت کے حامل ہیں تو عوام کے جلسے میں بھی اسی آن بان کے ساتھ احادیث رسول، آثار صحابہ، اقوال محدثین و شارحین بیان کر کے عوام و خواص سب کو ورطہ حیرت میں ڈال دیتے ہیں۔

یہی خوبیاں و کمالات حضور خطیب البراہین علیہ الرحمہ میں بھی نظر آتی تھی قبل ازیں آپ کی تصنیفات کے حوالے سے مختصر سی گفتگو ہو چکی جسے آپ ملاحظہ کر چکے ہیں، اب ہم خطابت میں احادیث کے حوالے سے استدلال، کتب حدیث پر مضبوط گرفت نیز انداز تفہیم کا مطالعہ کرنا چاہیں گے۔

اس وقت پیش نظر آپ کی سات تقاریر کا مجموعہ ”خطبات خطیب البراہین“ ہے جو آپ کی درس حدیث اور خطبات کا بغور مطالعہ کریں تو دونوں میں واضح یکسانیت محسوس ہوگی نہ تو طرز استدلال میں فرق ہے اور نہ ہی اسلوب بیان میں، ہاں درس گاہ میں چوں کہ کتب حدیث سامنے ہوتی ہے اس لیے مزید حوالے کی ضرورت نہیں اور جلسہ عوام میں کتابیں موجود نہ ہونے کے سبب تفصیل حوالہ پیش کرتے ہیں۔

چنانچہ وسیلہ مصطفیٰ ﷺ کے عنوان پر سلسلہ کلام بڑھاتے ہوئے فرماتے ہیں:

”ہم تو حدیث شریف میں یہ پاتے ہیں، پہلے ہی دور سے یعنی دور صحابہ سے آج تک ہم امت کا عمل اسی پر پاتے ہیں کہ جب کوئی پریشانی ہوتی ہے، جب کوئی مصیبت و نافرمانی کا کام ہوتا ہے اور بعد اُگھر گار خوف الہی سے کانپ جاتا ہے، لرز جاتا ہے تو اپنے محبوب کا وسیلہ بناتا ہے اور ضرور یاد کرتا ہے۔ بخاری شریف کی حدیث سماعت فرمائیں کہ ایسے موقع پر رسول اکرم ﷺ کی بارگاہ میں صحابہ میں حاضر ہوتے۔ بخاری شریف ہے، اس کی پہلی جلد ہے اس کا ساتواں پارہ ہے صفحہ ۲۶۰ء ہے۔“ (خطبات خطیب البراہین صفحہ ۶۱)

اس کے بعد آپ نے لمبی حدیث شریف تلاوت فرمائی پھر اپنے انداز میں ترجمہ فرماتے ہیں نیز از خود سوال پیدا کر کے فتح الباری شرح صحیح البخاری، سنن دارقطنی، ابوداؤد اور فقہ حنفی کی مشہور کتاب ہدایہ کی روشنی میں سوال کا ایسا عمدہ جواب بیان کرتے ہیں کہ اہل نظر داد دئیے بغیر نہیں رہ سکتے، ضیافت طبع کے لیے کچھ حذف و اضافے کے ساتھ ہم آپ کا بیان سپرد قلم کرتے ہیں۔

فرماتے ہیں:

حضرت ابو ہریرہ رضی اللہ تعالیٰ عنہ فرماتے ہیں کہ ہم سب حضور نبی کریم ﷺ کی بارگاہ میں حاضر تھے، اتنے میں ہم نے دیکھا کہ ایک صاحب حاضر ہوئے اور حاضر ہونے کے بعد ادب سے عرض کیا ”ہلکت یا رسول اللہ“ یا رسول اللہ! میں ہلاک ہو گیا، برباد ہو گیا یا رسول اللہ!

سرکار نے فرمایا:

مالک! تم کہو کیا بات ہے؟

عرض کیا یا رسول اللہ! رمضان المبارک کا مہینہ جن کے روزہ فرض ہیں اور ممانعت ہے کہ اہلیہ کی مخصوص ملاقات دن میں نہ ہو یا رسول اللہ! مجھ سے غلطی ہو گئی یہ گناہ کا کام مجھ سے ہو گیا اس لیے حاضر بارگاہ ہوں۔

آقائے حکم شرعی سے آگاہ کیا، ارشاد فرمایا اچھا یہ بتاؤ ”هل تجد رقبة تعتقها“ کوئی غلام ہے تمہارے پاس جسے آزاد کر سکتے ہو؟ چوں کہ یہ غریب تھے، غلام نہیں تھے، عرض کیا یا رسول اللہ! غلام نہیں ہے، سرکار کیا کروں غلام نہیں ہے؟ فرمایا ”هل تقدر ان تصوم شهرين متتابعين“ کیا تمہیں اتنی قوت ہے کہ دو مہینے مسلسل روزہ رکھو، اس کا کفارہ یہی ہے، اگر غلام نہیں آزاد کر سکتے ہو تو دو مہینے مسلسل روزے رکھو۔

بخاری شریف کی حدیث ہے ”قال لا“ اس کی طاقت نہیں ہے۔ لیکن اور دوسری جگہ بخاری شریف کی شرح فتح الباری اس کی چوتھی جلد صفحہ ۵۰۱ء ہے، اس میں ایک حدیث مبارکہ کا یوں ذکر کیا ہے کہ جب حضور نبی کریم ﷺ نے فرمایا کہ دو مہینے کا روزہ مسلسل رکھ سکتے ہو؟ عرض کیا نہیں یا رسول اللہ! پھر عرض کیا ”هل ما جاءني الا من الصوم“ یا رسول اللہ! مجھ سے یہ غلطی ہو گئی اور بعد غلاظت میں پڑ گیا ہوں تو اس کا سبب روزہ ہی تو تھا یا رسول اللہ! ایک مہینے کے روزے میں میں بچ نہ سکا یہ غلطی

ہو گئی تو مسلسل دو مہینے کیسے رکھوں گا؟

سرکارِ دو عالم ﷺ نے ارشاد فرمایا ”هل تجد اطعام ستين مسكينا“ کیا ساٹھ مسکینوں کو کھانا کھلا سکتے ہو؟ عرض کیا ”لا“ یا رسول اللہ! یہ بھی نہیں کر سکتا، نہ غلام آزاد کر سکتا ہوں، نہ دو مہینے کے مسلسل روزے رکھ سکتا ہوں اور نہ ساٹھ مسکینوں کو کھانا کھلا سکتا ہوں۔

سیدنا ابو ہریرہ رضی اللہ تعالیٰ فرماتے ہیں ”بینما نحن علی ذالک“ ہم اسی درمیان ہی تھے، ہمارے سر جھکے ہوئے تھے، ادب و احترام کا مقام تھا، تھوڑی دیر کا وقفہ گزرا تھا ”اتی النبی ﷺ بعرق“ دیکھا کہ سرکار کی بارگاہ میں ایک صاحب حاضر ہوئے ایک بہت بڑا عرق لے کر چھوہاروں سے بھرا ہوا تھا، عرض کیا یا رسول اللہ! یہ آپ کی بارگاہ میں نذر ہے، حضور نبی کریم ﷺ روف رحیم ﷺ کی نظریں اٹھیں فرمایا ”این السائل“ سائل نے سمجھ لیا ہو گا کہ کسے پکارا جا رہا ہے، حدیث شریف کے الفاظ ہیں جیسے ہی حضور نبی اکرم ﷺ نے فرمایا ”این السائل، قال انا یا رسول اللہ“ کھڑے ہو گئے یا رسول اللہ! میں حاضر ہوں تو حضور نبی اکرم ﷺ نے فرمایا: ”خذ هذا فتصدق به“ اچھا کچھ نہیں کر سکتے ہو تو اسی کو لے جاؤ خیرات کر دو، غریبوں میں بانٹ دو یہ تو کر سکتے ہو؟ اللہ اللہ جب سرکارِ دو عالم ﷺ نے فرمایا ”خذ هذا فتصدق به“ لے جاؤ خیرات کر دو، غریبوں میں تقسیم کر دو تو ادب کے ساتھ عرض کرتے ہیں ”اعلیٰ افقر منی“ یا رسول اللہ! اپنے سے زیادہ مسکین کو ڈھونڈھوں، زیادہ غریب کو تلاش کروں؟ ابھی حضور نبی کریم ﷺ نے کچھ فرمایا نہیں تھا کہ پھر کہ بیٹھے ”فواللہ ما بین بیتہا اهل بیت افقر من اهل بیتی“ خدا کی قسم یا رسول اللہ! مدینہ منورہ کے پورے گھروں میں میرے گھر سے زیادہ کوئی گھر محتاج والا نہیں ہے، جب اتنا کہا کہ خدا کی قسم سب سے زیادہ محتاج میں ہوں تو حدیث شریف میں ہے کہ رحمت کو پیار آگیا ”فضحك النبی ﷺ“ اتنا کہنا تھا کہ حضور نبی کریم ﷺ

مسکرا نے لگے لیکن سرکار کو ہنسی نہیں آئی ”حتی بدت انیابہ (نوا جذہ)“ دندان مبارک کی سفیدی ظاہر ہو گئی۔

سرکارِ دو عالم ﷺ نے اس موقع پر مسکرا کر فرمایا ”فاذهب اطعمہ اهلك“ اچھا جاؤ اپنے گھر والوں کو کھلاؤ، اس قسم کا کفارہ کسی نے سنا ہے، معلوم ہوا کہ یہ کفارہ نہیں سزا کو انعام سے بدلنا ہے اور اسی پر بس نہیں بخاری شریف میں اور فتح الباری شرح بخاری چوتھی جلد صفحہ ۵۰ نیز سنن دارقطنی کی حدیث شریف میں ہے حضرت علی مرتضیٰ رضی اللہ تعالیٰ عنہ روایت کرتے ہیں کہ دریائے کرم جوش میں آیا، حضور رحمت عالم ﷺ نے ارشاد فرمایا ”ف اكل انت و اهلك“ تم بھی کھا لینا اور گھر والوں کو بھی کھلا دینا تو خود کھا لینے سے کفارہ ادا ہو جائے گا، پھر دریائے کرم جوش میں آیا اور ارشاد فرمایا ”فقد كفر الله عنك“ اللہ نے تیری طرف سے کفارہ ادا کر دیا ہے۔

سوال یہ پیدا ہوتا ہے کہ ایسا کفارہ اگر ادا ہو جائے گا تو لوگوں کے لیے سند ہو جائے گی، اس کی ممانعت آئی ہے، دیکھو فقہ حنفی کی مشہور کتاب ہدایہ شریف جلد اول صفحہ ۲۲۰ میں جہاں کفارہ کا ذکر ہے وہاں یہ حدیث بھی موجود ہے کہ حضور نبی کریم ﷺ نے فرمایا ”يجز يك ولا يجز يك احد بعدك“ یہ تیرے لیے کافی ہے، تیرے کے بعد کسی کے لیے کافی نہیں۔

ابوداؤد شریف کی حدیث میں ہم یہ بھی پاتے ہیں، امام شہاب تابعی رضی اللہ تعالیٰ عنہ فرماتے ہیں کہ سرکار کی خصوصیت ہے کہ خاص فرمادیا، لیکن اگر کوئی آج ایسا کام کرے ”لم یکن له من التكفير“ اس کے لیے کفارہ ادا کرنا ضروری ہے، اسے کفارہ دینا ہی ہوگا، یہ ان کے لیے خصوصیت تھی۔ (لمخصا خطبات صفحہ ۶۵ تا ۶۹)

ذرا بغور مطالعہ فرمائیں اس واقعہ کو متعدد راویوں نے اپنے انداز میں بیان فرمایا ہے مگر اس باب کی ساری حدیثوں کو اس خوب صورتی کے ساتھ جوڑ کر حضور خطیب البراہین علیہ الرحمہ نے واقعہ کی منظر کشی کی ہے کہ اٹھنے والے سارے سوالات بھی

مندفع ہو گئے اور حدیث کامل کی تشریح و توضیح بھی ہو گئی۔

صحابہ کرام میں سے تین شخصیات نے اس واقعہ کو بیان کیا ہے۔ (۱) حضرت ابو ہریرہ رضی اللہ تعالیٰ عنہ (۲) حضرت علی مرتضیٰ رضی اللہ تعالیٰ عنہ (۳) حضرت عائشہ صدیقہ رضی اللہ تعالیٰ عنہا۔ لیکن حضور خطیب البراہین علیہ الرحمہ نے بیان واقعہ کے وقت جس روایت کو لیا وہ حضرت ابو ہریرہ رضی اللہ تعالیٰ عنہ سے مروی ہے اور اس کی توضیح کے لیے حضرت علی مرتضیٰ رضی اللہ تعالیٰ عنہ و حضرت عائشہ صدیقہ رضی اللہ تعالیٰ عنہا کی روایات پیش کی ہیں جب کہ اس کے برعکس بھی ہو سکتا تھا مگر اس کی وجہ میری ناقص فکر میں یہ آئی کہ حضرت ابو ہریرہ رضی اللہ تعالیٰ عنہ کی روایت صحاح ستہ میں مندرجہ ذیل پانچ کتابوں میں ہے۔

(۱) صحیح بخاری شریف جلد اول صفحہ ۲۵۹ (۲) صحیح مسلم جلد اول صفحہ ۳۵۴ (۳) سنن ترمذی باب ماجاء فی کفارة الفطر فی رمضان (۴) سنن ابوداؤد جلد اول صفحہ ۳۵۲ (۵) سنن ابن ماجہ جلد اول صفحہ ۱۲۰ میں ہے۔

اور دوسری روایتوں میں سے حضرت عائشہ صدیقہ رضی اللہ تعالیٰ عنہا کی روایت مندرجہ ذیل دو کتابوں میں ہے۔ (صحیح مسلم جلد اول صفحہ ۳۵۵ (۲) سنن ابوداؤد جلد اول صفحہ ۳۳۵۔ اور حضرت علی مرتضیٰ رضی اللہ تعالیٰ عنہ کی روایت باختصار سنن دارقطنی جلد اول صفحہ ۲۱۱۔

اب حضور خطیب البراہین علیہ الرحمہ کی نگاہ بصیرت کی داد دیجیے کہ آپ نے اصحاب تخریج کے مراتب کو دیکھتے ہوئے حضرت ابو ہریرہ رضی اللہ تعالیٰ عنہ کی روایت کو اصل قرار دیا اور کلام کی بنیاد اسی پر رکھی۔ سبحان اللہ!

حضور خطیب البراہین علیہ الرحمہ کا حافظہ اتنا قوی اور کلمات احادیث پر ایسی مضبوط گرفت ہے کہ بیان کا کوئی شوشہ گوشہ تشنہ کلام نہیں رہتا، حدیثیں پڑھتے ہیں، اس کی تشریح کرتے ہیں، ضروری اعتراض پیدا کرتے ہیں اور خود ہی جواب تلاش کرتے

ہیں اور وہ عقلی جولانیت اور پرواز خیال کی روشنی میں نہیں بلکہ احادیث ہی کے حوالے سے ایسا کافی و شافی جواب ڈھونڈلاتے ہیں کہ مخالف دم بخود رہ جائیں اور اہل عقیدت مست و سرشار ہو جائیں۔

آئیے اس کی بھی ایک جھلک دیکھتے ہیں۔

اختیار مصطفیٰ ﷺ کے عنوان پر یوں محو کلام ہیں:

”بخاری شریف کی پہلی جلد بارہواں پارہ صفحہ ۴۴۹ء ہے، امام بخاری نے جو ابواب ترتیب دیئے ہیں اسی مقام پر جو عنوان قائم کیے ہیں وہیں سے عظمت مصطفیٰ ﷺ کا ذکر ہو رہا ہے، یہ فرماتے ہیں ”باب اخراج الیہود من جزیرۃ العرب“ یہ باب جزیرۃ عرب سے یہود کے نکال دینے کا ”امر النبی ﷺ باخراج الیہود من جزیرۃ العرب“ نبی کریم ﷺ نے حکم دیا کہ سرزمین عرب سے قوم یہود کو نکال دو۔“ (خطبات صفحہ ۱۰۰)

اب باب کی وضاحت کرتے ہوئے ایک سوال قائم کرتے ہیں۔  
 ”کوئی سوچ سکتا ہے کہ کیا اللہ کے رسول ﷺ کو یہ طاقت ملی تھی، کیا اللہ نے انہیں زمین کا مالک بنایا تھا، کیا وہ زمین کے مالک تھے جسے چاہیں رہنے دیں اور جسے چاہیں نکال دیں۔“

اس کا جواب دیتے ہیں:

”لیکن جب سرکار دو عالم ﷺ نے فرمایا جزیرۃ عرب سے نکال دو تو اس شبہ کا ازالہ بھی فرمادیا، بخاری شریف کا بارہواں پارہ ہے پہلی جلد صفحہ ۴۴۹ء ہے: ”قال رسول اللہ ﷺ اعلمو ان الارض لله ولرسلہ“ یعنی جان لو! کہ زمین کا مالک اللہ ہے اور اس کی عطا سے اللہ کا رسول ہے۔“

”امام اجل امام ابو زکریا نووی رحمۃ اللہ تعالیٰ علیہ جو صحیح مسلم شریف کے شارح ہیں، صحیح مسلم شریف کے ساتھ حاشیہ پر اس کی شرح بھی ہے تو صحیح مسلم شریف اس کی دوسری جلد صفحہ ۹۴ء ہے شارح فرماتے ہیں کہ اس حدیث کا معنی ہے کہ زمین کے لیے ان کو

مالک بھی بنادیا اور زمین کا حاکم بھی بنادیا۔“

اعتراض پیدا ہوتا ہے کہ مصطفیٰ ﷺ مالک تو مالک تصدق کر سکتا ہے جب قبضہ کا ثبوت ہو جائے، قبضہ کا ثبوت کہاں ہے؟ تو سنو! بخاری شریف کا بار ہواں پارہ ہے، اس میں یہ حدیث شریف موجود ہے، سرکار ارشاد فرماتے ہیں:

”قال رسول الله ﷺ بين انا نائم او تيت بمفاتيح خزائن الارض فوضعت في يدي“ رسول اکرم ﷺ ارشاد فرماتے ہیں کہ میں اپنے حجرے میں آرام کر رہا تھا، حضرت جبریل علیہ السلام اللہ کے حکم سے آئے اور خزانے کی کنجیاں لے کر آئے، پھر سوال اٹھتا ہے کہ وہ خزانے کی کنجیاں کہاں رکھی گئیں؟

”قال رسول الله ﷺ فوضعت في يدي“ میرے دونوں ہاتھوں میں رکھ دی گئیں اور جب خزانے کی کنجیاں آپ کے دست پاک پر رکھ دی گئیں تو قبضہ کا ثبوت اس سے بڑھ کر اور کیا ہوگا۔ (خطبات صفحہ ۱۰۵)

یہ تو صرف دو مثالیں ہوئیں، اس طرح کثیر مثالیں آپ کی کتب و رسائل اور خطبات میں موجود ہیں جو حضور خطیب البراہین علیہ الرحمہ کی محدثانہ بصیرت اور علم حدیث میں کامل دسترس کو ثابت کر رہی ہیں۔

مولیٰ تبارک و تعالیٰ جنت الفردوس میں اعلیٰ مقام عطا فرمائے۔ آمین بجاہ سید

المرسلین ﷺ





## حضور خطیب البراہین کی فقہی بصیرت

مولانا غلام سید علی علمی نظامی

استاذ - دارالعلوم مدینۃ العربیہ، دوست پور، ضلع سلطان پور

انسان کی حقیقت کیا ہے؟ اس کا خالق و مالک کون ہے؟

یہ دونوں سوالات جتنے اہم ہیں اس سے کہیں زیادہ مشکل، ایں و آں سے لے کر سقراط و بقراط اور ارسطو جیسے دماغوں میں بھی یہ سوال ابھرتے رہے ہیں، سب اپنے ظرف یا مطلب کے موافق اس کا جواب تلاش کرنے کی کوشش بھی کرتے رہے، مگر اسے ان دماغوں کی بد نصیبی ہی کہا جاسکتا ہے کہ آج بھی انسان اپنی حقیقت کی تلاش میں سرگرداں ہے۔

کسی نے انسان کو حیوان ناطق کہا تو کسی نے عالم اصغر، اور کسی نے تو اس کو بالکل نے حقیقت کہہ دیا... مٹھی بھر ہڈی اور بس... ایک صاحب نے کہا ہے۔

اک مشت استخوان پر نہ اتنا غرور کر

قبریں بھری پڑی ہیں عظام رمیم سے

ہو سکتا ہے کہ یہ تمام باتیں اپنی اپنی جگہ پر درست بھی ہوں مگر ہمیں تو اس حقیقت پر یقین ہے کہ جو رب شناسی کے سرمایہ گراں مایہ سے ہم کنار ہو جائے تو وہ خود شناسی کا مرحلہ بھی طے ہی کر لیتا ہے، رب شناسی کا راستہ خود رب تعالیٰ نے واضح انداز میں بیان کر دیا ہے۔ فرمان خداوندی ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَكَبِيرٌ الْمُحْسِنِينَ - [العنکبوت ۶۹]

اور جنہوں نے ہماری راہ میں کوشش کی ضرور ہم انہیں اپنے راستے دکھا دیں گے اور بیشک اللہ نیکوں کے ساتھ ہے۔ (کنز الایمان)

تفسیر خزائن العرفان میں صدر الافاضل علامہ نعیم الدین مراد آبادی علیہ الرحمہ اس

آیت کے تحت رقم فرماتے ہیں کہ: حضرت ابن عباس رضی اللہ تعالیٰ عنہما نے فرمایا کہ معنی یہ ہیں کہ جنھوں نے ہماری راہ میں کوشش کی ہم انہیں ثواب کی راہ دیں گے۔ حضرت جنید نے فرمایا جو توبہ میں کوشش کریں گے انہیں اخلاص کی راہ دیں گے۔ حضرت فضیل بن عیاض نے فرمایا جو طلب علم میں کوشش کریں گے انہیں ہم عمل کی راہ دیں گے۔ حضرت سعد بن عبد اللہ نے فرمایا جو اقامتِ سنت میں کوشش کریں گے ہم انہیں جنت کی راہ دکھادیں گے۔

انسانوں کی بھیڑ بھاڑ والی اس دنیا میں ایسے لوگوں موجود رہے ہیں، اگرچہ ان کی تعداد بہت کم ہوتی ہے، جن لوگوں نے قرآن پاک کے ذریعہ بتائے گئے طریقہ پر چل کر حق کی تلاش کر لی ہے، ان لوگوں کی پہچان یہ ہے کہ وہ دنیا میں رہ کر بھی دنیا سے بہت دور رہتے ہیں، ان کے نزدیک دنیا کی حیثیت تنکا بھر سے زیادہ نہیں ہوتی، دنیا کی آسائشیں ان کے قدموں میں دوڑ دوڑ کر آتی ہیں مگر کیا مجال کہ اللہ والے اس پر ایک نگاہ غلط انداز بھی ڈال لیں۔۔۔ ان کا ظاہر باطن یکساں، ان کی خلوت و جلوت برابر، دل کے صاف، زبان کے پکے، کردار کے دھنی، قلند صفت، صائم النہار، شب زندہ دار، خشیت الہی، خلوص و للہیت اور آہ و گریہ زاری ان قدسی صفات کا شیوہ ہوتا ہے، حیات ظاہری میں لوگوں کے دل ان کی جانب کھنچے چلے آتے ہیں اور بعد وفات بھی ایک جہاں اکتساب فیوض و برکات کے لیے دوڑا چلا آتا ہے۔

رب تعالیٰ ان نفوس قدسیہ کو اس طرح نواز دیتا ہے کہ وہ افق عالم پر آفتاب و ماہتاب بن کر چمکتے ہیں، اپنے اپنے میدان میں یکتا و یگانہ نظر آتے ہیں، کچھ تو ایسے ہوتے ہیں کہ فضل الہی کا باران بے حساب ان کے اوپر اتنا ٹوٹ کر برستا ہے کہ ہر زاویہ سے طاق ہو جاتے ہیں، اہل نظر قدرت الہی کا اعتراف کرتے ہوئے چیخ اٹھتے ہیں:

لیس علی اللہ بمستنکر  
ان یجمع العالم فی واحد

(اللہ کی قدرت سے یہ بات بعید نہیں ہے کہ پورے جہان کو فرد واحد میں جمع کر

(دے)

ماضی قریب میں انھیں عارفین حق میں پیر طریقت، خطیب البراہین حضرت علامہ صوفی محمد نظام الدین علیہ الرحمہ (وفات یکم جمادی الاول ۱۴۳۲ھ مطابق ۱۲ مارچ ۲۰۱۳ء) کی ذات ستودہ صفات گزری ہے، حضرت صوفی صاحب علیہ الرحمہ بلاشبہ ان لوگوں میں سے جنھوں نے کئی وجہوں سے دنیا کو متاثر کیا، آپ کے اندر وہ تمام خوبیاں موجود تھیں جو ایک عارف باللہ کے اندر موجود ہوتی ہیں، علاوہ ازیں آپ علم و فضل کے میدان میں بھی یکتائے روزگار تھے، علوم نقلیہ و عقلیہ میں دستگاہ کامل رکھتے تھے، بالخصوص حدیث، تفسیر، فقہ اور فضائل و سیر میں آپ کی خاص دلچسپی تھی جیسا کہ آپ نے ایک انٹرویو میں اس کا اظہار فرمایا ہے، فرماتے ہیں کہ:

”یوں تو درس نظامیہ کے جملہ فنون پڑھنے اور پڑھانے کا شوق شروع ہی سے تھا، لیکن تفسیر، حدیث، فقہ اور فضائل و سیر سے میری دلچسپی زیادہ تھی“۔ (محدث بستی نمبر، سہ ماہی نوری نکات بستی ص ۲۲)

علم حدیث و تفسیر میں آپ کی وسعت نظر کا اندازہ کرنے کے لیے آپ کے خطبات کا مجموعہ بنام ”خطبات خطیب البراہین“ ہی کافی ہے، اس کے علاوہ آپ کی حدیث دانی پر محب گرامی حضرت مولانا کمال احمد علیی استاذ دارالعلوم علیمیہ جمہاشاہی نے ایک مبسوط مقالہ تحریر کیا ہے۔ یہاں آپ کی فقہی بصیرت پر کچھ کہنے کی جسارت کی جا رہی ہے اس اعتراف کے ساتھ کہ جو کچھ بھی بیان ہوگا، حضرت کی عبقری شخصیت اس سے سوا ہے، کیوں کہ جس کے علم و فضل کے اعتراف میں حضرت بحر العلوم علیہ الرحمہ جیسی قد آور علمی شخصیت ”چلتی پھرتی لائبریری“ کہتی ہوئی نظر آئے، مجھ جیسا مبتدی ان کے علمی مقام کو کیوں کر متعین کر سکتا ہے۔

## اختلاف فقہاء پر نظر اور ان کے مابین تطبیق:

فقہی گیرائی کا اندازہ کسی مسئلہ میں فقہاء کے مابین پائے جانے والے اختلافات اور پھر ان سب کے درمیان تطبیق پر آگہی سے لگایا جاسکتا ہے، حضرت خطیب البراہین علیہ الرحمہ کی تصنیفات اور افادات دیکھنے سے اندازہ ہوتا ہے کہ آپ کی نظر ان دونوں باتوں پر بڑی ہی وسیع تھی چنانچہ آپ نے ایک جگہ حاشیہ در مختار کے حوالہ سے روزہ کی تعریف میں فقہاء کے اختلاف کو ذکر کرتے ہوئے فرمایا ہے کہ:

روزہ مطلقاً مساک یعنی باز رہنے کو کہتے ہیں اور عرف شرع میں اس کی مختلف تعریضیں کی گئی ہیں مثلاً ائمہ حنفیہ فرماتے ہیں کہ مساک مخصوص یعنی مفطرات ثلاثہ، کھانے، پینے اور جماع سے صفت مخصوصہ کے ساتھ باز رہنے کا نام روزہ ہے، ائمہ شافعیہ فرماتے ہیں کہ علی وجہ الخصوص مفطرات سے باز رہنے کا نام روزہ۔ مالکیہ فرماتے ہیں کہ نیت کے ساتھ پیٹ اور فرج کی شہوتوں سے پورے دن باز رہنے کا نام روزہ ہے اور حنابلہ کا کہنا ہے کہ اشیاء مخصوصہ سے باز رہنے کا نام روزہ ہے۔

اس اختلاف کو ذکر کرنے کے بعد حضرت صوفی صاحب علیہ الرحمہ نے اس کے درمیان ایسی جامع تطبیق دی کہ آپ کی فقہی بصیرت پر طبیعت مچل جاتی ہے، رقم فرماتے ہیں:

”ان سب کا مفاد یہ ہے کہ مسلمان کا بہ نیت عبادت صبح صادق سے غروب آفتاب تک اپنے کو قصد آگھانے، پینے اور جماع سے باز رکھنے کا نام روزہ ہے اور عورت کا حیض و نفاس سے خالی ہونا شرط ہے۔“ (برکاتِ روزہ ص ۲۷)

رمضان کے روزوں کے فرض ہونے سے پہلے عاشورا کا روزہ فرض تھا یا مستحب؟ اس میں بھی فقہائے کرام کا اختلاف ہے، اس کا ذکر کرتے ہوئے حضرت فرماتے ہیں:

”رمضان کے روزے فرض ہونے سے پہلے عاشورا کا روزہ فرض تھا یا مستحب۔

اس کے بارے میں فقہائے کرام کے درمیان اختلاف ہے۔

شارح مسلم علامہ نووی علیہ الرحمہ فرماتے ہیں:

واختلف العلماء هل كان صوم عاشوراء واجباً قبل ايجاب رمضان ام كان الامر به ندباً ، وجهان لاصحاب الشافعي، اظهرهما لم يكن واجباً و الثاني كان واجباً و به قال ابو حنيفة رحمة الله تعالى عليه (شرح مسلم ص ۳۰)

اور علمائے اختلاف کیا، کیا عاشورا کا روزہ رمضان کے روزے فرض ہونے سے پہلے واجب تھا یا مستحب؟ اس میں اصحاب شافعی کے دو قول ہیں اور ان دونوں میں مشہور قول فرض ہونے کا ہے اور دوسرا قول یہ ہے کہ وہ واجب تھا اور یہی قول امام ابوحنیفہ رحمۃ اللہ علیہ نے بھی فرمایا ہے (یعنی رمضان کے روزے فرض ہونے سے پہلے عاشورا کا روزہ واجب تھا)

اس کے بعد فیصلہ فرماتے ہوئے تحریر فرماتے ہیں:

لیکن رمضان شریف کے روزے فرض ہونے بعد کسی کے نزدیک بھی عاشورا کا روزہ فرض نہیں رہا، اب سب کے نزدیک سنت ہے، جیسا کہ شارح مسلم علامہ نووی علیہ الرحمہ فرماتے ہیں:

اتفق العلماء على ان صوم يوم عاشوراء اليوم سنة ليس بواجب۔ (شرح صحیح مسلم شریف ص ۳۵۷)

علمائے عاشورا کے دن کے روزے پر اتفاق کیا کہ اب وہ سنت ہے واجب نہیں

ہے۔

صدر الشریعہ حضرت علامہ امجد علی اعظمی قدس سرہ نے نفل روزوں کی دو قسمیں بیان فرماتے ہوئے عاشوراء کے دن کے روزے کو نفل مسنون سے شمار فرمایا۔ بہار شریعت میں ہے:

نفل دو ہیں:- نفل مسنون اور نفل مستحب جیسے عاشوراء یعنی دسویں محرم کا روزہ اور

اس کے ساتھ نویں کا بھی۔ (بہار شریعت حصہ ۵ ص ۹۹) (برکات روزہ ص ۹۱)

تائید فقہ حنفی:

حضرت خطیب البراہین علیہ الرحمہ فقہ حنفی کی تائید بڑے ہی دل پذیر پیرائے میں کرتے ہیں چنانچہ تراویح کی رکعتوں کی تعیین میں فقہائے کرام باہم مختلف ہیں، علامہ عینی فرماتے ہیں:

”قد اختلف العلماء في العدد المستحب في قيام رمضان على اقوال كثيرة ف قيل احد و اربعون و قيل ثمان و ثلاثون و قيل ست و ثلاثون و قيل اربع و ثلاثين و قيل ثمان و عشرون و قيل اربع و عشرون و قيل عشرون و قيل ثلاث عشرة و قيل احد عشرة ركعة“ (عمدة القاری ج ۱ ص ۲۰۱ مطبع مصطفی البابی الحلبي مصر)

علمائے کرام نے تراویح کی رکعتوں کی مستحب تعداد کے بارے میں اختلاف کیا ہے، اس سلسلے میں بہت سارے اقوال وارد ہوئے ہیں، چنانچہ ایک قول کے مطابق نماز تراویح میں اکتالیس ایک قول کے مطابق اڑتیس ایک کے مطابق چھتیس ایک کے مطابق چونتیس ایک کے مطابق اٹھائیس ایک کے مطابق چوبیس ایک کے مطابق بیس ایک کے مطابق تیرہ اور ایک قول کے مطابق گیارہ رکعتیں ہیں۔

احناف کا مذہب یہ ہے کہ نماز تراویح بیس رکعت ہے، حضرت صوفی صاحب علیہ الرحمہ مذہب احناف کی تائید میں بدائع صنائع کی عبارت پیش فرماتے ہیں، جس کا ترجمہ آپ ہی کے الفاظ میں ملاحظہ فرمائیں:

تراویح کی مقدار دس سلاموں، پانچ ترویحوں کے ساتھ بیس رکعت ہے اور ہر دو سلام کے بعد بیٹھنے کو ترویجہ کہتے ہیں، یہی عامہ علماء کا قول ہے، امام مالک کا ایک قول ہے کہ چھتیس (۳۶) رکعت ہے اور ایک قول یہ کہ چھبیس (۲۶) رکعت ہے، البتہ صحیح عامہ علماء

کا قول ہے جیسا کہ حضرت عمر رضی اللہ تعالیٰ عنہ سے مروی ہے کہ انھوں نے رمضان کے مہینہ میں صحابہ کرام رضوان اللہ تعالیٰ علیہم اجمعین کو حضرت ابی بن کعب رضی اللہ تعالیٰ عنہ کے پاس اکٹھا کیا، چنانچہ وہ روزانہ صحابہ کرام کو بیس رکعت پڑھاتے تھے اور صحابہ کرام میں سے کسی نے انکار نہ کیا۔ (بدائع صنائع ج ۱ ص ۲۸۸)

اس کے بعد فرماتے ہیں:

علامہ کاسانی کی اس عبارت سے معلوم ہوا کہ بیس رکعت پر صحابہ کرام کا اجماع ہو چکا ہے۔

عمدة القاری شرح بخاری جلد پنجم صفحہ ۳۵۵ پر ہے:

قال ابن عبد البر و هو قول جمهور العلماء و به قال الكوفيون و الشافعي و اكثر الفقهاء و هو الصحيح عن ابي بن كعب من غير خلاف من الصحابة.

علامہ ابن البر نے فرمایا کہ (بیس رکعت) جمہور علما کا قول ہے علمائے کوفہ، امام شافعی اور اکثر فقہاء یہی فرماتے ہیں اور یہی صحیح ہے اور ابی بن کعب سے منقول ہے اور اس میں صحابہ کرام کا اختلاف نہیں ہے۔

مرقات میں ہے:

اجمع الصحابة على ان التراويح عشرون ركعة. (ج ۲ ص ۱۷۵)  
صحابہ کرام کا اس پر اجماع ہے کہ تراویح بیس رکعت ہے۔  
شامی میں ہے:

هي عشرون ركعة و هو قول الجمهور و عليه عمل الناس  
شرقا و غربا۔ (جلد دوم صفحہ ۴۹۵)

تراویح بیس رکعت ہے، یہی جمہور علما کا قول ہے اور شرق و غرب میں ساری دنیا کے مسلمانوں کا اسی پر عمل ہے۔ (برکات روزہ ص ۱۰۵)

## مذہب اربعہ کے فقہی احکام پر اطلاع:

حضرت صوفی صاحب علیہ الرحمہ نہ صرف یہ کہ مسئلہ کا حل حنفی فقہ کی روشنی میں پیش کرتے ہیں بلکہ ضرورت پڑنے پر اپنے دعویٰ کی دلیل چاروں فقہی مذاہب سے فراہم کرتے ہیں، چنانچہ دارِ ٰھمی منڈانے کی حرمت سے متعلق تحریر فرماتے ہیں:

ائمہ اربعہ امام اعظم ابوحنیفہ، امام شافعی، امام مالک اور امام احمد بن حنبل رضوان اللہ تعالیٰ علیہم اجمعین کا متفقہ قول ہے کہ دارِ ٰھمی منڈایا حرام ہے، کسی نے بھی دارِ ٰھمی منڈانے کی ذرہ برابر گنجائش نہیں رکھی ہے۔ (دارِ ٰھمی کی اہمیت ص ۲۳)

اس کے بعد ہر ایک مسلک فقہ کی معتمد کتابوں سے اس دعویٰ کو ثابت کیا ہے، چنانچہ فقہ حنفی کے لیے در مختار اور کتاب الاثار سے، فقہ حنبلی کے لیے الفقہ علی المذہب الاربعۃ سے، فقہ شافعی کے لیے شرح الحجاب سے، فقہ مالکیہ کے لیے الابداع فی مضار الابتداع سے عبارتیں نقل کیں۔ (ملاحظہ ہو دارِ ٰھمی کی اہمیت ص ۲۵)

معتمد فقہی کتابوں سے کثرت حوالہ:

اس باب میں حضرت خطیب البراہین علیہ الرحمہ اپنی مثال آپ ہیں، آپ کی تصانیف میں حوالوں کی کثرت کو دیکھتے ہوئے استاذ گرامی حضرت علامہ فروغ احمد اعظمی صاحب قبلہ رقم طراز ہیں:

(آپ کی تصانیف میں) حوالوں کی اس قدر بھرمار ہے کہ اگر حوالوں کے درمیان سے ان کی مختصر دل پذیر شرح اور سادہ جامع تبصرہ نکال دیجئے تو بس حوالے ہی حوالے ہیں، اصل عربی عبارات کے ساتھ ان کے اردو ترجمے بھی ہیں۔ اس کی وجہ یہ سمجھ میں آتی ہے کہ حضرت صوفی صاحب قبلہ کا یہ نظریہ ہے کہ قرآن و حدیث اور بزرگوں کی باتوں میں جو تاثیر ہوتی ہے وہ ایک داعی و خطیب کی اپنی باتوں میں نہیں ہوتی۔ (سماعی

نوری نکات، محدث بستوی نمبر ص ۳۸)

آپ کی تصانیف میں جہاں جہاں فقہی مسائل کا ذکر ہوا ہے آپ نے اس کو معتمد



کتب فقہ کے حوالوں سے مزین کیا ہے، اس سے آپ کی علم فقہ میں دقت نظر کے علاوہ استحضار علمی کا پتہ چلتا ہے، اس ضمن میں دو ایک مثالیں پیش کی جا رہی ہیں۔

آپ نے داڑھی کی اہمیت کے زیر عنوان ایک مختصر مگر جامع رسالہ تصنیف فرمایا، اصل رسالہ کے کل صفحات ۲۳ ہیں، اس رسالہ میں مندرجہ ذیل فقہی حوالے موجود ہیں:

فتح القدیر کا حوالہ ۷ مرتبہ، بحر الرائق کا ۴ مرتبہ، الدر المختار شرح تنویر الابصار کا ۴ مرتبہ، حاشیہ مراقی الفلاح کا ایک مرتبہ، کتاب الاثار کا ۲ مرتبہ، عنایت شرح الہدایہ کا ایک مرتبہ، غنیۃ ذوی الاحکام کا ایک مرتبہ، الفقہ علی المذاہب الاربعہ کا ۳ مرتبہ، الابداع فی مضار الابتداع کا ایک مرتبہ، شرح الحجاب کا ایک مرتبہ، فتاویٰ رضویہ کا ۳ مرتبہ، لمعۃ الضحیٰ کا ۱۲ مرتبہ، احکام شریعت کا ایک مرتبہ اور بہار شریعت کا ایک مرتبہ۔

علاوہ ازیں آپ کی تصنیف لطیف روزہ کے احکام میں فقہی کتابوں کے حوالہ جات کچھ اس طرح مذکور ہیں:

قدوری (۲ بار)، در مختار (۲۷ بار)، رد المختار (۱۴ بار)، حاشیہ رد المختار (ایک بار)، ہدایہ (۲ بار)، عالمگیری (۲۲ بار) فتاویٰ رضویہ (ایک بار)، طرق اثبات ہلال (ایک بار)، العروس المعطار فی زمن دعوة الافطار (۳ بار)، بہار شریعت (۳۸ بار) قانون شریعت (۱۰ بار)۔

بالجملہ! ان تمام شواہد کے پیش نظر، یہ کہا جاسکتا ہے کہ حضرت صوفی صاحب علیہ الرحمہ نہ صرف یہ کہ ایک عظیم مفسر، محدث، خطیب، مدرس اور مرشد برحق تھے بلکہ ایک ماہر فن فقیہ بھی تھے۔



## حضور خطیب البراہین اپنے خطبات کے آئینے میں

حضرت مفتی صدر الوریٰ مصباحی  
الجامعۃ الاشرفیہ، مبارک پور، اعظم گڑھ

زبدۃ الاتقیاء، بقیۃ الاصفیاء، حضور خطیب البراہین حضرت علامہ صوفی مفتی محمد نظام الدین صاحب قبلہ علیہ الرحمۃ والرضوان سابق شیخ الحدیث دارالعلوم اہل سنت تنویر الاسلام امرڈوبھاضلع سنت کبیرنگر و خلیفہ حضور احسن العلماء علیہ الرحمہ مارہرہ مطہرہ ان علما میں سے ایک تھے جو اپنی گوناگوں خوبیوں اور لاجواب فضائل و کمالات کی بنیاد پر جماعت اہل سنت و جماعت میں صف اول کے مقتدر علما و مقتدا شمار کیے جاتے تھے۔

تدریس و تقریر، دعوت و ارشاد، وعظ و نصیحت، زہد و پارسائی، تقویٰ و طہارت، خلوص و لہیت علم و عمل، فکر و نظر کے ایک ایسے سرچشمہ تھے جس سے نامعلوم کتنے تشنگان علم و عمل کو سیرابی حاصل ہوتی رہی، مدرسین میں نگاہ اٹھا کر دیکھا جائے تو ان میں آپ کی ہمہ جہت شخصیت ایک ممتاز باکمال مدرس کی حیثیت سے درخشاں و تاباں نظر آتی ہے، علوم عقلیہ ہوں یا علوم نقلیہ آپ دونوں ہی کے حسین سنگم تھے، علم حدیث شریف کا درس دینا شروع کیا تو ایک عظیم شیخ الحدیث کے منصب سے سرفراز ہو گئے، جن کے سامنے ہزاروں کی تعداد میں طالبان علوم نبوت نے زانوئے تلمذتہ کیا اور آپ کے آبشار علم و فضل کے سوتوں سے قلوب و اذہان کو سیراب کیا اور آج بھی فیوض و برکات کے طلب گار پروانے عشق و عرفان میں ڈوب کر اس شمع فروزاں کے مرقد کے گرد چکر کاٹتے رہتے ہیں اور حضرت صوفی صاحب قبلہ علیہ الرحمہ کے فیوض و برکات حاصل کرتے رہتے ہیں۔

استقامت فی الدین اور زہد و ورع کا یہ حال تھا کہ خلاف شرع کوئی بات سننا ہرگز گوارا نہیں کرتے، سفید لنگی و کرتا سفید ٹوپی اور عمامہ میں ملبوس زہد و تقویٰ کے مجسمہ ذکر

و فکر میں ہمہ وقت مشغول اور ادو وظائف سے رطب اللسان قوم و ملت کے مرشد طریقت ”أُدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ“ پر سختی سے عمل پیرا رہ کر نہ جانے کتنے گم گشتگان راہ کو صحیح نشان منزل کی رہنمائی سے شاد کام فرمایا، اللہ اللہ سادگی میں وہ نورانی چہرہ جسے دیکھ کر خدا یاد آئے، آنکھوں سے شب بیداری مگر چہرہ پر تازگی کے وہ آثار کہ محسوس ہوتا تھا کہ پوری رات عبادت و ریاضت، ذکر و فکر میں گزار کر شرابِ اِنَّا آعْطَيْنَا کے جامِ طہور سے سرشار ہو کر امام غزالی کی مجلس سے اٹھ کر چلے آ رہے ہیں۔

خطابت اور وعظ و تذکیر پر جب اترتے تھے تو جس موضوع پر چاہتے دلائل و براہین کے ایسے جو ہر دکھاتے کہ سننے والے حیرت و استعجاب میں انگشت بدنداں ہو کر رہ جاتے تھے، کسی مسئلہ کو قرآن کریم کی آیتوں سے مبرہن کرنا ہوتا تو پارہ، رکوع، آیت نمبر اس طرح بیان کرتے کہ حافظ قرآن کیابیان کر سکتا ہے؟ احادیث نبویہ سے مدلل و پختہ کرنا ہوتا تو صحاح ستہ و دیگر کتب احادیث سے جلد و صفحہ کی تعین کے ساتھ اس حسین انداز میں حدیثیں پڑھتے تھے کہ سامعین یہ فیصلہ کرنے پر مجبور ہو جاتے تھے کہ حضرت صوفی صاحب قبلہ علیہ الرحمہ کی ایک نگاہ اگر بخاری شریف پر ہے تو دوسری نگاہ مسلم شریف و دیگر کتب احادیث پر ہے اور یہیں تک محدود نہیں بلکہ اپنے موقف کی تائید میں مرقات، مدارج النبوة، روض الریاحین و دیگر کتب معتمدہ کے نصوص پیش فرما کر اسے ایسا مستحکم بنا دیتے تھے کہ اس کے آگے کسی مخالف کو مجال دم زدن نہیں ہوتا، یہی وجہ ہے کہ پوری جماعت اہل سنت و جماعت میں آپ خطیب البراہین کے نام سے جانے و پہچانے جاتے تھے اور یہ وصف آپ کے لیے علم کی حیثیت اختیار کر گیا ہے کہ جس مجلس میں بھی یہ لفظ بولا یا سنا جاتا ہے تو بلا تردد آپ ہی کی ذات متبادر ہوتی ہے اور صفحہ خاطر پر آپ ہی کی شخصیت ثبت ہو جاتی ہے بلکہ دوسرے کے لیے اس لفظ کا استعمال عجیب سا لگتا ہے اور کیوں نہ ہو جب کہ آپ حقیقت میں خطیب البراہین تھے،

اپنے خطبات میں دلائل و براہین کے انبار جمع کر دیتے تھے، اس پر بھی تصحیح نقل کا بھرپور التزام ہوتا تھا جب کہ یہ ایسی دشوار گزار پر پیچ وادی ہے کہ ہر کس و ناکس کا اس راہ پر چلنا آسان نہیں مگر اللہ رب العزت نے حضرت صوفی صاحب قبلہ علیہ الرحمہ کو حیرت انگیز حافظہ عطا فرمایا کہ پورے حوالے کے ساتھ اپنے مطالب عالیہ کو خوب مدلل و مبرہن کر دیتے تھے، یہ ایسی حقیقت ہے جس کا اعتراف آپ کے اصاغر، اقران، اکابر ہر ایک کو ہے۔

افسوس کی ایسی باوقار پُر عظمت شخصیت آج نہ رہی۔ پروردگار عالم ہم سبھی کو آپ کے نقش قدم پر چلنے کی توفیق عطا فرمائے اور آپ کے فیوض و برکات سے مالا مال فرمائے۔ آمین۔



## حضور خطیب البراہین فن خطابت کے تاجدار

مفتی ابوطالب برکاتی علیہ الرحمہ

سابق استاذ و مفتی دارالعلوم اہل سنت نورالعلوم کنہٹی ضلع سلطان پور

کونین کی دولت کو خاطر میں نہیں لاتا

کیا جانے کیا لے کر دامن میں گدا بیٹھا

نمونہ اسلاف خطیب البراہین حضرت علامہ الحاج الشاہ صوفی مفتی محمد نظام الدین صاحب قبلہ علیہ الرحمۃ والرضوان کے سانحہ ارتحال سے اہل سنت و جماعت میں جو خلا پیدا ہوا ہے اس کا پُر ہونا بہت مشکل ہے، آپ کی ذات بہت سے علوم و فنون کی جامع تھی، خاص طور سے فن حدیث و خطابت میں آپ منفرد انداز کے مالک تھے، منبر رسول پر بیٹھ کر جب اپنی تقریر کو قرآن و حدیث کے حوالہ جات سے مزین کرتے، پھر موقعہ اور محل کے اعتبار سے جب اعلیٰ حضرت عظیم البرکت مجدد دین و ملت امام احمد رضا خان فاضل بریلوی رضی اللہ تعالیٰ عنہ کے اشعار پڑھتے تو پورے مجمع پر بے خودی سی کیفیت طاری ہو جاتی اور مجمع اپنے آقا ﷺ کے عشق و محبت میں ڈوب جاتا، وہ بہت حسین منظر ہوتا، حضور خطیب البراہین علیہ الرحمہ نے اپنی تقریر کے ذریعہ مذہب اہل سنت کی وہ خدمات انجام دی ہیں جو اب زر سے لکھنے کے قابل ہیں۔

ایک مرتبہ مہونا تھ بھجن میں دارالعلوم اہل سنت بحر العلوم کا جلسہ تھا، جس میں جماعت اہل سنت کے ممتاز عالم دین محدث کبیر حضرت علامہ ضیاء المصطفیٰ صاحب قبلہ قادری مدظلہ العالی بھی مدعو تھے اور حضرت صوفی صاحب قبلہ علیہ الرحمہ بھی خطاب فرمانے کے لیے اس پروگرام میں تشریف لائے تھے، تقریباً اربعے شب میں حضرت صوفی صاحب قبلہ علیہ الرحمہ کرسی خطابت پر تشریف فرما ہوئے، خطبہ مسنونہ کے بعد اپنی تقریر کا موضوع ”غوث اعظم رضی اللہ تعالیٰ عنہ کی سیرت و کرامت“ کو

بنایا، پندرہ یا بیس منٹ ہی میں عوام پر تقریر کا بہت اچھا اثر پڑا اور پورا مجمع ہمہ تن گوش ہو کر تقریر سن رہا تھا، اسی درمیان مجمع میں ایک اضطراب پیدا ہوا، وجہ یہ ہوئی کہ ایک غیر مقلد مولوی نے حضرت کے دیئے ہوئے حوالوں پر اعتراض کر دیا حالانکہ حضرت صوفی صاحب قبلہ علیہ الرحمہ نے حوالہ بالکل صحیح دیا تھا، مگر سلفی اور غیر مقلد قوم بڑی فتن ہوتی ہی ہے، اس کا اعتراض کرنا تھا کہ حضرت نے بڑی سنجیدگی کے ساتھ فرمایا کہ تقریر ختم ہونے کے بعد قیام گاہ پر آکر حوالہ دیکھ لینا، پھر بھی وہ نہیں مانا پھر تو حضرت کا چہرہ جلال سے سرخ ہو گیا، اب اعلیٰ حضرت علیہ الرحمہ کا شیر اور حافظ ملت علیہ الرحمہ کا محبوب شاگرد اور جماعت اہل سنت کے باوقار عالم دین نے اتنا زیادہ حوالہ پیش کیا کہ سنی علما اور عوام خوشیوں سے جھوم رہے تھے اور بد مذہبوں کے چہروں پر مردنی چھا گئی، وہ منظر اتنا حسین تھا کہ تقریباً ۵۵ سال ہو گئے پھر بھی نہیں بھول رہا ہے اور آج تک اس کا اثر باقی ہے۔

اس پروگرام میں الجامعۃ الاشرفیہ کے بہت سے طلباء تھے ان میں سے ایک میں بھی تھا، حضرت صوفی صاحب قبلہ علیہ الرحمہ عرس قاسمی میں تقریباً ہر سال تشریف لے جاتے تھے جس عرس میں بہت سے اکابر علمائے کرام تشریف فرما ہوتے ہیں، ان علمائے کرام میں حضرت صوفی صاحب قبلہ علیہ الرحمہ کا ایک مقام ہوتا تھا کیوں کہ حضرت صوفی صاحب قبلہ علیہ الرحمہ مارہرہ مطہرہ اور بریلی شریف کے خاندان سے اور مشائخ کی نظر میں بہت محبوب اور چہیتے تھے، بھلا کیوں نہ ہو آپ نے جس مسلک اعلیٰ حضرت کی ترویج و اشاعت میں اپنی پوری زندگی کو وقف کر دیا تھا یہ اکابر اسی مسلک حق کے سچے علمبردار ہیں، حضور خطیب البراہین علیہ الرحمہ ان نادر و نایاب لوگوں میں سے تھے جن لوگوں پر پوری قوم کو ناز ہوتا تھا اور ایسے باصلاحیت حضرات مدت کے بعد پیدا ہوتے ہیں، پھر علم و حکمت سے لیس ہو کر اپنے روز و شب اور قیمتی اوقات کو دین و سنیت کے لیے وقف کر دیتے ہیں۔

الحمد للہ! حضرت صوفی صاحب قبلہ علیہ الرحمہ نے تقریباً نصف صدی تک اپنے خطاب کے ذریعے پورے ملک میں اسلام و سنیت کی خدمت کرتے رہے، مگر افسوس یہ آسمان خطابت کا آفتاب یکم جمادی الاول ۱۴۳۴ھ مطابق ۱۲ مارچ ۲۰۱۳ء بروز جمعرات صبح آٹھ بجے ہماری نگاہوں سے روپوش ہو گیا اور پوری جماعت کو روتا بلکتا چھوڑ کر اپنی زندگی کا سفر کامیابی کے ساتھ طے کیا۔ انا للہ وانا الیہ راجعون

اللہ تعالیٰ اپنے حبیب پاک صاحب لولاک محمد عربی صلی اللہ تعالیٰ علیہ وسلم کے وسیلے سے حضرت کے درجات کو فزوں ترفرائے اور حضرت کے فیوض و برکات سے ہم سب کو مالا مال فرمائے اور ان کے پس ماندگان کو صبر جمیل کی توفیق رفیق عطا فرمائے۔ آمین بجاہ سید المرسلین صلوات اللہ تعالیٰ علیہم اجمعین۔

خاک ہو کر عشق میں آرام سے سونا ملا

جان کی اکسیر ہے الفت رسول اللہ کی



## روابط و تعلقات



## حضور خطیب البراہین علیہ الرحمہ کا خانقاہوں سے روابط

### اور بزرگوں کے مزارات پر حاضری

مولانا محمد طاہر القادری مصباحی

شیخ الحدیث دارالعلوم اہل سنت غوثیہ نظامیہ، حسنی، بستی

نمونہ سلف صالحین حضور خطیب البراہین علیہ الرحمہ کا ہندوستان کی خانقاہوں میں آنا جانا تھا اور ہندوستانی خانقاہ سے آپ کے روابط اور تعلقات بہت مضبوط تھے، آپ ہر خانقاہ کی قدر کرتے تھے یہی وجہ ہے کہ فتنے کے اس دور میں بھی جب کہ حضور خطیب البراہین کے مریدین اتنی کثرت سے پورے ملک میں پھیلے ہوئے ہیں، کسی خانقاہ کے کسی فرد کے ذریعہ کبھی بھی حضور خطیب البراہین کے خلاف کوئی آواز سننے میں نہیں آئی، آپ اہل سنت والجماعت کے مشائخ کا احترام کرتے تھے، حضور خطیب البراہین علیہ الرحمہ بریلی شریف سیدی سرکار اعلیٰ حضرت کے عرس پاک میں بڑی پابندی کے ساتھ تاعمر جاتے رہے، آپ کی آخری حاضری میں خادم بھی آپ کے ساتھ رہا، سیدی سرکار اعلیٰ حضرت کی بارگاہ میں حضور خطیب البراہین کے عرس کے موقع پر بہت دیر تک ہم مریدوں کے لیے دعا کرتے رہے، آپ کا معمول تھا کہ جوں ہی عرس کی تاریخ کنفرم ہوتی تھی، آپ فوری طور پر حافظ رئیس القادری کے ذریعہ ٹکٹ نکلوا لیا کرتے تھے، آپ بریلی شریف میں سید ریحان صاحب قبلہ کے گھر ٹھہر آتے تھے، سید صاحب آپ کے مرید ہیں، خانقاہ مارہرہ مطہرہ سے آپ کی رشتہ داری ہے۔

اسی طرح عرس قاسمی کے موقع پر نہایت ہی پابندی کے ساتھ ہر سال اپنے رفقاء سفر کے ساتھ مارہرہ مطہرہ میں حاضر ہوتے، اگرچہ آپ کے قیام کے لیے خانقاہ ہی میں انتظام رہتا مگر حضور خطیب البراہین سادات کرام کے ادب کا خیال کرتے

ہوئے ہمیشہ خانقاہ میں رہنا پسند نہیں کرتے تھے، اس لیے عرس کے ایام میں آپ کا اکثر وقت مارہرہ شریف کی چھوٹی مسجد میں گزرا کرتا تھا، جب آپ کے تقریر کرنے کا وقت آتا آپ پروگرام میں شریک ہوتے، تقریر کرتے اور پھر واپس مسجد میں جا کر ذکر واذکار میں مشغول ہو جاتے تھے۔

اسی طرح مبارک پور میں عرس حافظ ملت کے موقع پر ہر سال آپ کی حاضری ہوتی تھی آپ سنٹرل بلڈنگ کے ایک کمرے میں قیام کرتے تھے، ملک کے کونے کونے سے آئے ہوئے لوگ آپ کے عقیدت مند حضرات وہاں آپ سے ملاقات کرتے اور اس مرید بھی ہوتے۔

براؤں شریف عرس حضور شعیب الاولیا کے موقع پر بھی آپ کی حاضری ہوا کرتی تھی اور باضابطہ طور پر آپ خطاب بھی فرمایا کرتے تھے۔

اسی طرح ربیع الاول شریف کے موقع پر سرکار مجاہد ملت کے یہاں ہر سال آپ پابندی کے ساتھ جایا کرتے تھے، اس کے علاوہ حضور مخدوم پاک کی بارگاہ میں حاضری کے لیے کچھ مقدسہ تشریف لے جایا کرتے تھے، بلکہ کچھ مقدسہ سے ملی ہوئی ایک آبادی نظام پور ہے جہاں کے سارے لوگ حضور خطیب البراہین ہی کے مرید ہیں۔

شروع میں آپ رمضان کے اکثر ایام مندسور ہی میں گزارا کرتے تھے، وہاں پر آپ کا قیام حاجی رمضان صاحب نظامی صاحب کے دولت کدہ پر ہوا کرتا تھا، یہ قیام ربیع الاول شریف اور رمضان المبارک میں بہت لمبا ہوتا تھا، انھیں ایام میں آپ مندسور کے بغل میں دلوہ بھی جایا کرتے تھے، وہاں پر آپ ایک دن اور رات عقیل بھائی نظامی کے گھر قیام فرماتے۔

مندسور سے سے ہر سال اجیر معلی کا پروگرام بنتا اور آپ اجیر شریف شریف لے جاتے۔

جب آپ مندسور تشریف لے جاتے تو وہاں پر شہر میں موجود سلسلہ چشت کے بزرگوں کے مزارات پر پابندی کے ساتھ حاضری دیتے رہے۔

اسی طرح جب آپ احمد آباد تشریف لے جاتے تو آپ کا قیام مرحوم حاجی مقبول احمد انصاری کے گھر ہوا کرتا تھا، احمد آباد پہنچنے کے بعد تیار ہوتے اور حضور سید شاہ عالم اور ان کے والد محترم حضور قطب عالم کی بارگاہ میں پہلے حاضری دیتے اس کے بعد پھر مریدوں سے ملاقات کرتے ہیں، آخر مرتبہ احمد آباد میں میں بھی حضور خطیب البراہین کے ساتھ سید شاہ عالم علیہ الرحمہ کی بارگاہ میں حاضر ہوا تھا اس وقت اس حاضری کا منظر ہی کچھ اور تھا وہ منظر دعا کا آج بھی نگاہوں کے سامنے گھومتا ہے۔

حضور خطیب البراہین علیہ الرحمہ رمضان المبارک کے موقع پر جب ممبئی تشریف لے جانے لگے تو ممبئی میں آپ کا قیام الحاج اختر عادل علیہ الرحمہ کے گھر میں رہتا تھا اور وہیں سے خلد آباد اور دولت آباد بزرگان دین کی بارگاہ میں حاضری کے لیے تشریف لے جایا کرتے تھے، حضور خطیب البراہین کے آخری وقت میں آپ کا قیام الحاج ولی اللہ عرف نواب سیٹھ کے گھر ہونے لگا۔

ممبئی کے سفر میں اکثر آپ کا گوا کا بھی پروگرام بنتا تھا، گوا میں مڑگاؤں میں الحاج محمد ابراہیم نظامی کے گھر آپ کا قیام رہتا، پھر وہیں سے آپ کے بھائی الحاج عبدالرزاق نظامی علیہ الرحمہ کے گھر بھی رہا کرتا تھا۔

حضور خطیب البراہین علیہ الرحمہ کا اپنا ایک اصول تھا، ایک طریقہ تھا سفر کرنے کا بھی مریدوں کے ہاں قیام کا کسی بھی مرید کے گھر کسی شہر میں جب پہلی مرتبہ جاتے جس کے یہاں ٹھہرتے اپنے اصول کے مطابق، آپ جب بھی گئے تو اسی کے گھر ٹھہرتے اگرچہ دوسرے مریدین مال و دولت میں اچھے ہوتے ان کے گھر رہائش کا انتظام بھی اچھا لگتا لیکن نہیں شاید بزرگوں کا یہ اصول ہے کہ جس جگہ پہلی مرتبہ جا کے اپنا بستر جمالیتے ہیں وہاں دوبارہ جب بھی اس شہر میں جاتے ہیں اسی کے گھر قیام رکھتے ہیں۔



## حضور خطیب البراہین اور خانقاہ مارہرہ مطہرہ

مفتی شکیل الرحمن نظامی مصباحی

استاذ و مفتی جامعہ حنفیہ، رحمت گنج، شہر بستی

عالم اسلام کی مشہور و معروف خانقاہ ”خانقاہ برکاتیہ“ کے افتخار پر روز اول سے ہی علم و فضل، شریعت و طریقت، طاعت و تقویٰ شعاری، فقر و درویشی کے حامل درخشندہ ستارے اپنی تمام تر آب و تاب کے ساتھ نمودار ہوتے رہے ہیں جن کی چمک دمک زمانہ اور اہل زمانہ کی آنکھوں کو آج بھی خیرہ کر رہی ہیں، آج بھی اقلیم سلوک و معرفت کی اس نمائندہ خانقاہ کا فیضان شہر کی شاہراہوں سے لے کر گاؤں کی گلیوں تک ابر کرم بن کر برس رہا ہے، ایک جانب سلسلہ برکاتیہ کے بانی و امام صاحب البرکات سید شاہ عشقی و بیہی مارہروی رحمۃ اللہ تعالیٰ علیہ اپنے دست کرم سے فیضان لٹاتے نظر آتے ہیں تو دوسری جانب ابوالفضل شمس الدین سید شاہ آل احمد اچھے میاں مارہروی رحمۃ اللہ تعالیٰ علیہ تشنگان معرفت کو حقیقت کا جام پلاتے نظر آرہے ہیں اور وہ بھی کسی لمبی چوڑی تقریر سے نہیں بلکہ خانقاہ کے حجرے میں بیٹھ کر ذرہ ناچیز کو بھی آسمان کی ایسی رفعتیں عطا کر دیتے ہیں جس کے ذریعے طالب حق سلوک و معرفت کی راہ کو بڑی آسانی اور سرعت سے طے کر لیتا ہے۔

یہی وہ پیر طریقت امام احمد رضا ہیں جہاں سید شاہ آل رسول کی ایک نگاہ کیمیا اثر نے انھیں اعلیٰ حضرت اور مجدد اعظم بنادیا اور جب سید نوری میاں کی نظر کرم امام احمد رضا کے لخت جگر پر پڑی تو شہزادہ اعلیٰ حضرت تاجدار اہل سنت اور مفتی اعظم بن کر افتخار اہل سنت پر چھا گئے اور جب اس خانوادے کے مرد حق دانائے راز دیدہ و حضرت سید العلماء مولانا سید آل رسول مصطفیٰ قدس سرہ کی نظر کرم قصبہ مگہر میں ضلع بستی کے ایک عالم دین حضرت مولانا صوفی شاہ محمد نظام الدین صاحب قبلہ پر پڑی تو حضور

سید العلماء علیہ الرحمہ پکاراٹھے آئیے صوفی صاحب آئیے! آپ تو اللہ تعالیٰ کے گھر سے صوفی بن کر آئے ہیں، ایک مرد حق آگاہ ولی کامل کی زبان فیض۔ ترجمان سے نکلے ہوئے انھیں مبارک الفاظ کا اثر ہے کہ حضور خطیب البراہین حضرت صوفی مفتی محمد نظام الدین صاحب قبلہ علیہ الرحمہ صوفی زماں اور فیض الاولیاء بن کر تاحیات افتق اہل سنت سے اپنی چمک کے ذریعے سب کی آنکھوں کو خیرہ کرتے رہے۔

حضرت صوفی صاحب قبلہ علیہ الرحمہ کو خانقاہ مارہرہ مطہرہ سے غیر معمولی عقیدت و محبت رہی اور بار بار حاضری کے سبب یہ عقیدت و محبت فزوں تر ہوتی رہی اور اس کی گدائی اور پکی لگن کے طفیل ۲۰ صفر المظفر ۱۴۰۵ھ مطابق ۱۵ نومبر ۱۹۸۴ء بروز دوشنبہ مبارکہ علما و مشائخ کی موجودگی میں حضور احسن العلماء علیہ الرحمہ نے حضرت صوفی صاحب قبلہ علیہ الرحمہ کو سلسلہ عالیہ قادریہ برکاتیہ کی خلافت و اجازت اپنے ان مبارک کلمات کے ساتھ عطا فرمائی کہ یہ وہ جگہ ہے جہاں مانگنے سے خلافت نہیں ملتی بلکہ جو اس لائق ہوتا ہے اسے بلا کر دی جاتی ہے۔

حضرت صوفی صاحب علیہ الرحمہ اپنی خلافت کا ذکر کرتے ہوئے فرماتے ہیں کہ جس وقت تاجدار اہل سنت پیشوائے ارباب طریقت حضور سیدی احسن العلماء علیہ الرحمہ سجادہ خانقاہ برکاتیہ مارہرہ مطہرہ نے میری خلافت کا اعلان فرمایا اور میرے سر پر سبز دستار باندھی اس وقت میرے اوپر فیضان برکات اور انوار و تجلیات کی جو برسات ہوئی اور میری کیفیت کیا ہوئی اسے میں الفاظ میں نہیں بیان کر سکتا مزید فرماتے ہیں کہ خلافت سے پہلے جو خلا محسوس ہوتا تھا برکاتی مشائخ سے نسبت کی وجہ سے مجھ پر تعالیٰ وہ خلا پڑ ہو گیا۔

حضور احسن و علم سید شاہ مصطفیٰ حیدر حسن میاں برکاتی علیہ الرحمہ کی ذات پاک اس بابرکت بوئے گل کی طرح ہے جو اپنی خوشبو سے ہمہ دم مشام اہل سنت کو مہرکائے رہتی ہے، آپ علم و فضل، دین و دیانت، دانش و حکمت، زہد و تقویٰ، خوش خلقی

و خدا ترسی، حق گوئی و بیباکی سے متصف تھے، اعلیٰ درجے کے خطیب بہترین نثر نگار اور شاعر خوش گفتار تھے، تقویٰ شعار، حق شناس، عابد شب زندہ دار تھے بایں ہمہ آپ علمائے کرام کے سامنے عجز و انکساری کے پیکر نظر آتے، اس سلسلہ میں آپ کی ذات ہمارے لیے نمونہ عمل ہے، آپ کے در پر جو پہونچا فیضیاب ہو کر لوٹا، آپ علما کو تحفہ و تحائف سے بھی نوازتے اور ان کی ایسی قدر کرتے گویا یہ آپ کا محبوب مشغلہ ہو بات بظاہر معمولی سی لگ رہی ہے لیکن حق یہ ہے کہ یہ بات نہایت غیر معمولی اہمیت کی حامل ہے کہ بڑا ہونے کے باوجود انسان کو اپنی بڑائی کا ذرہ برابر احساس نہ ہوتا، اپنے آپ کو چھوٹا بنا کر پیش کرنا زندگی بھر ان کا اصول رہا عقیدت مندوں سے اس قدر محبت فرماتے کہ لوگ یہی سمجھتے کہ حضرت سب سے زیادہ مجھی کو چاہتے ہیں۔

حضرت صوفی صاحب قبلہ علیہ الرحمہ کو خانقاوادہ مارہرہ مطہرہ کے دو عظیم بزرگوں کی کفش برداری کا موقع ملا، ایک تو مرشد اجازت حضور احسن العلماء علیہ الرحمہ اور دوسرے عظیم بزرگ حضور سید العلماء علیہ الرحمہ جن کی ذرہ نوازی مثل آفتاب نیم روز کے روشن ہے، صوفی صاحب قبلہ علیہ الرحمہ فرماتے ہیں کہ ایک مرتبہ حضور سید العلماء علیہ الرحمہ ضلع بستی کے ایک مشہور گاؤں ”بسڈیلہ“ میں مولانا محمد ذکی صاحب کے یہاں میلاد شریف کے پروگرام میں شرکت کے لیے تشریف لائے تھے، اس پروگرام میں میں بھی شریک تھا اور زمین کے تفاوت درجات پر تقریر کرتے ہوئے میں نے کہا کہ زمین کا وہ حصہ جو حضور سرور کائنات فخر موجودات سیدنا محمد رسول اللہ ﷺ کے جسم اطہر سے لگا ہوا ہے وہ ہر جگہ سے افضل ہے تاجدار مارہرہ مطہرہ قریب کے ایک باغ میں آرام فرما رہے تھے آپ وہاں سے اٹھے اور سیدھے اسٹیج پر تشریف لائے اور پورے مجمع سے فرمانے لگے ”یہ کوئی تملیق و چاپلوسی نہیں ہے ایک دن وہ آئے گا کہ لوگ دور دور سے انھیں بلائیں گے“ صوفی صاحب قبلہ علیہ الرحمہ فرماتے ہیں بحمدہ تعالیٰ و بکرم حبیبہ الالہی ﷺ مقتدائے اہل سنت مخدوم مکرم کی زبان فیض ترجمان کا یہ اثر

ہوا کہ ملک کے بیشتر صوبوں میں میرا تقریری پروگرام ہوا اور آج بھی سلسلہ عالیہ قادریہ برکاتیہ نوریہ رضویہ کی ترویج و اشاعت کے لیے ملک کے مختلف علاقوں میں میرا آنا جانا ہوتا ہے۔

حضور سید العلماء علیہ الرحمہ امرڈوبھ ضلع سنت کبیر نگر میں ایک جلسہ میں شرکت کے لیے تشریف لائے جب صوفی صاحب علیہ الرحمہ ملنے کے لیے پہنچے تو آپ نے فرمایا ”آئیے صوفی صاحب! مجھے آپ کو صوفی کہنے میں بڑی لذت محسوس ہوتی ہے۔“ یہ ہے سرکاران مارہرہ کا اپنے ایک ادنیٰ غلام پر کرم۔

حضور احسن العلماء علیہ الرحمہ آپ سے بہت محبت فرماتے تھے، جب آپ مارہرہ مقدسہ جاتے تو آپ کا بہت خیال فرماتے تھے، پہنچنے پر آپ خود ہاتھ پکڑ کر بٹھاتے، کھانا وغیرہ کا خود انتظام کرتے اور پوچھتے رہتے کہ آپ کیسے ہیں؟ مولانا بشیر وغیرہ سے فرماتے تھے کہ صوفی صاحب (علیہ الرحمہ) کا خیال فرمائیے گا۔ مولانا محمد ایوب صاحب بیان کرتے تھے کہ حضور احسن العلماء علیہ الرحمہ آپ سے تقریر کرنے کے لیے فرماتے تھے اور جب آپ تقریر کرنے کے لیے آتے تھے تو آپ خود اپنی جگہ سے اٹھ کر اعلان فرماتے:

اب وہ تقریر کرنے کے لیے آرہے ہیں جن کی تقویٰ و طہارت و پرہیزگاری مسلم ہے، حدیث بیان فرماتے ہیں تو عشق رسول میں ڈوب کر اور جو بیان کرتے ہیں اس پر عمل بھی کرتے ہیں اور جب تقریر کرتے تو آپ من و عن پوری تقریر سنتے اور جھومتے اور جب آپ بند کرنا چاہتے تو آپ فرماتے اور بولے، کیوں کہ آپ کی تقریر قرآن و حدیث اور بقضائے محل اعلیٰ حضرت کے اشعار سے مملو ہوتی ہے۔

قاری ظہور صاحب کا بیان ہے کہ جب تبرکات کی زیارت کرائی جاتی اور اہل خاندان زیارت کرتے تو حضور احسن العلماء علیہ الرحمہ خود اپنے دست مبارک سے صوفی صاحب (علیہ الرحمہ) کو زیارت کراتے اور جب صوفی صاحب کے پاس پہنچتے

تو آپ فرماتے یہ یہ ہیں، یہ یہ ہیں، پھر صوفی صاحب بوسہ دیتے جب کہ کسی کو ہاتھ لگانے نہیں دیا جاتا تھا۔

اسی طرح ایک مرتبہ صوفی صاحب علیہ الرحمہ نے عرس قاسمی کے موقع پر تقریر فرمائی، تقریر کرنے کے بعد دست بوسی کرنے لگے تو آپ نے فرمایا آپ نے تو میرا دل جیت لیا۔

ایک مرتبہ حافظ شرافت صاحب نے عرض کیا حضور صوفی صاحب قبلہ علیہ الرحمہ سے سلسلہ کا بہت کام ہو رہا ہے، آپ نے فرمایا یہ حسن کی نظر انتخاب ہے نا، اسی طرح مولانا غلام حسین صاحب نظامی برکاتی فرماتے ہیں کہ ایک بار کھڑک والی مسجد میں آپ کے خلفائے سے حضرت صوفی صاحب قبلہ علیہ الرحمہ کے بارے میں کسی نے کہا کہ آپ کے خلیفہ حضرت صوفی صاحب علیہ الرحمہ کے ذریعہ بحمدہ تعالیٰ سلسلہ عالیہ قادریہ برکاتیہ کا خوب خوب فروغ ہو رہا ہے، حضرت اٹھ کر بیٹھ گئے اور انتہائی سرور میں فرمانے لگے کہ جی ہاں! یہ حسن کا انتخاب ہے، پھر مزید دعاؤں سے نوازتے رہے۔ مولانا محمد غیاث الدین احمد نظامی عارف مصباحی اس کی ترجمانی یوں کرتے ہیں۔

احسن العلما نے ان کو کردیا اتنا حسن

ہوگئی رشد و ہدایت صوفی ملت کی ذات

آداب السالکین جس کے مصنف حضور سید شاہ آل احمد اچھے میاں علیہ الرحمہ ہیں اور اس کا ترجمہ ڈاکٹر سید محمد امین میاں صاحب قبلہ مدظلہ العالی نے تحریر فرمایا، اس کے پیش لفظ میں آپ صوفی صاحب کے بارے میں فرماتے ہیں:

”برادر طریقت مولانا نظام الدین صاحب شیخ الحدیث دارالعلوم اہل سنت تنویر الاسلام امرڈوبھ ضلع بستی کا شکریہ نہ ادا کر کے میں ان کے خلوص کو ٹھیس نہیں پہنچاؤں گا۔ (ص-۱)

اسی طرح مولانا عابد القادری صاحب بیان کر رہے تھے کہ ایک مرتبہ کالپی شریف



خانقاہ میں مسجد کے اندر حضور امین میاں تقریر فرما رہے تھے اس میں آپ نے فرمایا کہ میں ان دونوں کو اپنا باپ سمجھتا ہوں (۱) شارح بخاری حضرت مفتی محمد شریف الحق امجدی (۲) خطیب البراہین حضرت علامہ صوفی محمد نظام الدین رضوی علیہما الرحمہ کو۔

ایک مرتبہ خانقاہ کے اندر عرس قاسمی کے موقع پر آپ تقریر فرما رہے تھے آپ نے مستی کے عالم میں اپنا رومال صوفی صاحب (علیہ الرحمہ) کو پیش کر دیا۔

گھر میں حضور احسن العلما علیہ الرحمہ تشریف لائے ہوئے تھے، حضور صوفی صاحب قبلہ علیہ الرحمہ آپ سے ملنے گئے تو حضور احسن العلما علیہ الرحمہ نے فرمایا نجیب میاں! آپ کو بہت یاد کرتے ہیں، اس سے خانوادہ برکات کی نوازشات اور محبت کا اندازہ ہوتا ہے کہ اہل خانوادہ کتنا آپ پر کرم فرماتے تھے اور آپ کو اس در سے اس قدر لگاؤ تھا کہ جب کبھی آپ کے سامنے ذکر ہو جاتا ہے تو آپ چل جاتے اور فرماتے تھے: ان آقایان نعمت کا کیا پوچھنا بھائی وہ تو سب اپنے وقت کے شہنشاہ ہیں۔ سرکار اعلیٰ حضرت فاضل بریلوی رحمۃ اللہ تعالیٰ علیہ تحریر فرماتے ہیں۔

کیسے آقاؤں کا بندہ ہوں رضا

بول بالے مرے سرکاروں کے

ایک مرتبہ مدرسہ امجدیہ ارشد العلوم اوجھانج میں جلسہ دستار بندی کے موقع پر حضور امین میاں صاحب قبلہ تشریف لائے ہوئے تھے اور اس جلسہ میں صوفی صاحب قبلہ علیہ الرحمہ بھی مدعو تھے، حضور صوفی صاحب قبلہ علیہ الرحمہ تشریف لائے اور سنا کہ حضور امین میاں صاحب قبلہ تشریف فرما ہیں آپ نے ملنے کی خواہش ظاہر کی اور راقم کو بھیجا کہ حضرت سے اجازت لے لو کہ ہم ملنا چاہتے ہیں، راقم نے حضور سے عرض کیا کہ حضرت صوفی صاحب آئے ہوئے ہیں اور آپ سے ملنا چاہتے ہیں، آپ نے فرمایا ٹھیک ہے تشریف لائیں، اس کے بعد جب صوفی صاحب قبلہ علیہ الرحمہ ملنے گئے تو آپ کھڑے ہو گئے اور بہت ہی پر تپاک طریقے سے ملے، صوفی

صاحب قبلہ علیہ الرحمہ نے دست بوسی کے بعد قدم چومنا چاہا تو آپ پیچھے ہٹتے ہوئے فرماتے ہیں ”ارے آپ“ اس کے بعد آپ نے اپنی جگہ بیٹھنے کے لیے اصرار کیا لیکن آپ ادب کی وجہ سے سامنے ہی بیٹھے اور مزاج پر سی کے بعد چائے آئی اس وقت دیکھا کہ ایک طرف صوفی صاحب علیہ الرحمہ اپنا دونوں ہاتھ لگائے ہوئے ہیں اور دوسری طرف سے حضور امین میاں صاحب قبلہ اپنا دونوں ہاتھ لگائے ہوئے ہیں، ایک دوسرے کے لیے اصرار ہو رہا ہے کہ آپ پہلے چائے پیجئے، آپ پہلے چائے پیجئے۔ پھر صوفی صاحب قبلہ علیہ الرحمہ حضور امین میاں صاحب قبلہ مدظلہ العالی کو پہلے اپنے دونوں ہاتھوں سے چائے پلا رہے ہیں، پھر آپ اسے پئے اور کچھ بچا دیئے کہ حضرت کا تبرک ہے آپ لوگ تھوڑا تھوڑا پی لیجئے پھر ہم لوگوں نے تھوڑا تھوڑا پیا۔

ایک مرتبہ استاذی المکرم حضرت علامہ مبارک حسین مصباحی فرما رہے تھے کہ ممبئی میں جلسہ ہو رہا تھا، صوفی صاحب اسٹیج پر پہنچے، وہاں سید اشرف میاں صاحب قبلہ پہلے سے ہی موجود تھے، صوفی صاحب علیہ الرحمہ ایک غلام کی سی عاجزی و انکساری کے ساتھ دست بوسی کے بعد قدم بوسی کے لیے آگے بڑھے، اشرف میاں صاحب پیچھے ہٹتے ہوئے فرما رہے ہیں، صوفی صاحب آپ کا مقام وہ نہیں آپ کا مقام تو ہمارے دل میں ہے۔

اس سے پتہ چلتا ہے کہ حضور صوفی صاحب قبلہ علیہ الرحمۃ والرضوان کو خانقاہ مارہرہ مطہرہ سے کتنا گہرا لگاؤ اور اس در سے کتنی گہری نسبت تھی۔

پروردگار عالم کی بارگاہ میں دعا ہے کہ اپنے محبوبان بارگاہ کے صدق و طفیل حضور خطیب البراہین علیہ الرحمہ کے درجات کو بلند فرمائے اور ان کا فیض ہم تمامی لوگوں پر عام اور تام فرمائے۔ آمین



## حضور خطیب البراہین اور خانقاہِ رضویہ

مفتی محمد شکیل الرحمن نظامی مصباحی

استاذ و مفتی جامعہ حنفیہ، رحمت گنج، شہر بستی

پیر طریقت، رہبر شریعت، حضور خطیب البراہین حضرت علامہ الحاج الشاہ صوفی مفتی محمد نظام الدین قادری برکاتی رضوی علیہ الرحمۃ والرضوان کو مجدد ملت طاہرہ امام احمد رضا خان فاضل بریلوی رحمۃ اللہ تعالیٰ علیہ اور آپ کے خانوادے سے بے پناہ عقیدت و محبت تھی، آپ کے سامنے اعلیٰ حضرت رحمۃ اللہ تعالیٰ علیہ کا ذکر چھڑ جاتا تو مچل جاتے، تقریروں میں اعلیٰ حضرت رحمۃ اللہ تعالیٰ علیہ کے اشعار بر محل پیش کرتے اور مچل مچل کر فرماتے:

اللہ اللہ! کیا فرمایا ہے، عاشق رسول امام عشق و محبت بریلی کے تاجدار امام احمد رضا خان فاضل بریلوی رحمۃ اللہ تعالیٰ علیہ نے اور عشق رسول میں پورے طور پر ڈوب جاتے۔

حضور خطیب البراہین علیہ الرحمۃ کو مسلک اعلیٰ حضرت سے عشق کی حد تک لگاؤ تھا، اسی لیے آپ نے اپنی پوری زندگی مسلک اعلیٰ حضرت کے فروغ میں گزار دی۔ ایک مرتبہ حضور خطیب البراہین علیہ الرحمۃ عرس حافظ ملت کے موقع پر مبارک پور تشریف لائے، ماسٹر تاجدار صاحب کی والدہ ماجدہ نے راقم الحروف سے مرید کرانے کے لیے بہت اصرار کیا، میں حضور خطیب البراہین علیہ الرحمۃ کو لے کر ان کے گھر گیا، حضرت راستے میں کچھ تلقین فرماتے آرہے تھے، اسی درمیان حضرت نے فرمایا، بیٹا! مسلک اعلیٰ حضرت سنیت کی علامت ہے جو اس سے ہٹاؤد ہٹاکیوں کہ آج تمام باطل فرقے اپنے آپ کو سنی کہتے ہیں، ان سے امتیاز کے لیے مسلک اعلیٰ حضرت سنیت کی علامت بن گیا ہے کیوں کہ مسلک اعلیٰ حضرت کوئی نیا مسلک نہیں بلکہ اہل سنت و جماعت کا ہی نام مسلک اعلیٰ حضرت ہے۔

حضور مفتی اعظم ہند رحمۃ اللہ تعالیٰ علیہ سے آپ کو بیعت کا شرف حاصل تھا، حضور احسن العلماء اور خلیفہ حضور مفتی اعظم ہند حضور رئیس الاتقیاء علیہما الرحمہ سے آپ کو اجازت و خلافت حاصل تھی، اسی لیے آپ فرماتے ہیں:

”عاشق رسول امام احمد رضا خان فاضل بریلوی رحمۃ اللہ تعالیٰ علیہ کی شخصیت سے جو فقیر کے دل میں ایک والہانہ محبت و عقیدت پیدا ہوئی یہ حضور رئیس الاتقیاء حضرت علامہ الحاج حافظ محمد مبین الدین امر وہوی علیہ الرحمہ کی دین ہے۔“

حضور مفتی اعظم ہند علیہ الرحمہ سے آپ بے پناہ محبت فرماتے تھے۔ مولانا توکل حسین صاحب بیان کرتے ہیں:

”جب میں حضور مفتی اعظم ہند رحمۃ اللہ تعالیٰ علیہ کی زیارت کی غرض سے آپ کی بارگاہ میں حاضر ہوتا تو آپ حضور صوفی صاحب قبلہ علیہ الرحمہ کے حالات ضرور دریافت کرتے اور فرماتے انھیں میرا سلام کہہ دیجیے گا اور میں آکر حضور صوفی صاحب قبلہ علیہ الرحمہ سے عرض کرتا تو آپ فوراً کارڈ کے ذریعہ جواب تحریر فرماتے۔“

راقم الحروف کے چچا انعام الدین صاحب فرما رہے تھے کہ ”حضور مفتی اعظم ہند علیہ الرحمہ جب ممبئی تشریف لاتے تو ملنے والوں کے لیے وقت متعین ہوتا لیکن جب میں جاتا اور کہلوادیتا کہہ دیجیے کہ صوفی صاحب کے بھائی آپ سے ملنا چاہتے ہیں، آپ فوراً بلوالیتے اور بہت خوش ہوتے کہ صوفی صاحب کے بھائی آئے ہیں اور صوفی صاحب کا حال پوچھتے“ اس سے حضور مفتی اعظم ہند علیہ الرحمہ کی بارگاہ میں آپ کی مقبولیت کا بخوبی اندازہ لگایا جاسکتا ہے۔

مولانا توکل حسین صاحب فرماتے ہیں کہ مفتی نانپارہ حضرت مفتی رجب علی صاحب قبلہ علیہ الرحمہ نے ایک موقع پر فرمایا:

”ایک مرتبہ میں مدرسے کا جلسہ رکھا اور مقررین کے انتخاب کے لیے سوچ رہا تھا، رات میں خواب دیکھا کہ حضور مفتی اعظم ہند علیہ الرحمہ تشریف لائے اور فرما رہے

ہیں کہ جلسہ میں صوفی نظام الدین کو بلاؤ، اس سے صوفی صاحب قبلہ علیہ الرحمہ سے حضور مفتی اعظم ہند علیہ الرحمہ کے قلبی لگاؤ اور آپ پر اعتماد کا واضح پتہ چلتا ہے۔

حضور مفتی اعظم ہند علیہ الرحمہ ایک مرتبہ آپ کے گاؤں اگیا میں بھی تشریف لائے اس وقت حضرت نے بہت سارے لوگوں کو آپ سے مرید کرایا، حضور مفتی اعظم ہند علیہ الرحمہ بہت خوش ہو کر تشریف لے گئے۔

بریلی شریف پڑھانے کے لیے حضور رئیس الاقتیا حضرت علامہ الحاج حافظ مبین الدین امرہوی علیہ الرحمہ نے آپ کو طلب کیا تھا اور آپ کا حکم آیا کہ آپ بریلی شریف کی عظیم درس گاہ میں تدریسی فرائض کی خدمت کے لیے فوراً حاضر ہو جائیں، یہ حضرت کی بے پناہ محبت اور لگن کا ہی نتیجہ تھا کہ آپ کو پڑھانے کے لیے بریلی شریف طلب کیا لیکن آپ کے رفیق ہم درس حضرت علامہ سخاوت علی علیہ الرحمہ دارالعلوم اہل سنت تنویر الاسلام امرڈوبھانے شدید اصرار کیا کہ آپ فروغ علم نبوت میں میری معاونت کیجیے، اس کشمکش کی صورت میں آپ نے اپنے مشفق استاذ حضور محدث امرہوی علیہ الرحمہ کو صورت حال سے آگاہ کیا اور ان حالات میں آپ جو حکم دیں میں تعمیل کے لیے تیار ہوں، آپ کے دیرینہ تعلقات اور گھر سے قریب ہونے کی وجہ سے امرڈوبھا پڑھانے کی اجازت دے دی۔

ایک مرتبہ حضور تاج الشریعہ ازہری میاں دام ظلہ العالی بسڈیلہ میں تشریف لائے، جب آپ اسٹیج پر پہنچے میں بھی حضرت کے بغل میں مولانا محمد حبیب الرحمن صاحب قبلہ کے ساتھ بیٹھ گیا، حضور ازہری میاں صاحب قبلہ نے پہنچتے ہی پوچھا کہ صوفی صاحب کہاں ہیں؟ مولانا محمد حبیب الرحمن صاحب قبلہ نے عرض کیا کہ حضرت کمرے میں تشریف فرما ہیں، آپ فرمانے لگے کہ ان سے ملنا ہے، جب حضور صوفی صاحب قبلہ علیہ الرحمہ اسٹیج پر تشریف لائے تو بہت پُر تپاک اور گرم جوشی کے ساتھ آپ ان سے ملے۔

مذکورہ بالا سطور سے حضور صوفی صاحب قبلہ علیہ الرحمہ سے لگاؤ اور الفت و عقیدت کو ملاحظہ کیا جاسکتا ہے اور سچ پوچھیے تو آپ نے پوری زندگی مسلک اعلیٰ حضرت کے فروغ اور اس کی نشر و اشاعت کے لیے وقف کر رکھی تھی۔

افسوس کہ یہ علم و فضل کا آفتاب و ماہتاب یکم جمادی الاول ۱۴۳۲ھ مطابق ۱۲ مارچ ۲۰۱۳ء بروز جمعرات صبح آٹھ بجے اس دار فانی سے دار جاودانی کی طرف کوچ کر گیا۔ انا للہ وانا الیہ راجعون۔



## حضور خطیب البراہین اور جامعہ اشرفیہ

مولانا ابو ہریرہ رضوی

جامعہ اشرفیہ علم و حکمت کا وہ خوبصورت تاج محل ہے جسے ماضی قریب کے ایک ولی کامل حضرت حافظ ملت شاہ عبدالعزیز مراد آبادی علیہ الرحمہ نے اپنے خون جگر سے سینچا ہے، جس کے علمی و روحانی فیضان سے ایک عالم مالا مال ہو رہا ہے، حضور حافظ ملت علیہ الرحمہ صرف ایک منفرد المثال شخصیت کے ہی مالک نہیں تھے بلکہ منفرد المثال شخصیت ساز بھی تھے، آج جہاں بھی آپ علمی و تبلیغی دھمک محسوس کریں گے اس میں حضور حافظ ملت علیہ الرحمہ کے زیر سایہ تعلیم حاصل کرنے والوں اور فرزند ان اشرفیہ کا تعلق کسی نہ کسی حیثیت سے ضرور ہوگا، آپ نے اپنی خداداد صلاحیتوں کے ذریعے ایسے ایسے ہیرے جواہرات علما کی شکل میں تیار کیے جو آج اپنی مثال آپ ہیں، قاری اسلام اللہ ساحل عزیزی مصباحی نے کیا خوب کہا فرمایا ہے

جس نے پیدا کیے کتنے لعل و گہر

حافظ دین و ملت پہ لاکھوں سلام

انھیں خوش بخت لعل و گہر میں ایک انمول ہیرے کا نام خطیب البراہین حضرت علامہ صوفی محمد نظام الدین برکاتی مصباحی ہے،

اشرفیہ میں ورود:

مختلف درس گاہوں کی خاک چھانٹتے ہوئے ۱۹۴۸ء میں چنستان علم و فضل اور اہل سنت و جماعت کی شہرہ آفاق درس گاہ دارالعلوم اہل سنت اشرفیہ مصباح العلوم میں داخلہ لیا اور ایک عرصے تک جہان علم و فضل کے لعل و گہر کی موتیاں چنتے رہے، جن کی ایک اجمالی فہرست کچھ یوں ہے:

(۱) جلالتہ العلم حافظ ملت شاہ عبدالعزیز محدث مراد آبادی علیہ الرحمہ

- (۲) استاذ العلماء علامہ حافظ عبدالرؤف بلیاوی علیہ الرحمہ  
 (۳) سلطان الواعظین علامہ عبدالمصطفیٰ اعظمی علیہ الرحمہ  
 (۴) شیخ العلماء علامہ غلام جیلانی اعظمی علیہ الرحمہ  
 (۵) عمدۃ الفقہاء علامہ محمد سلیمان اشرفی بھاگلپوری علیہ الرحمہ  
 (۶) محدث منوعلامہ ثناء اللہ منوی علیہ الرحمہ

مذکورہ تمام صاحبان علم و فضل کی نظر میں آپ بے حد محبوب تھے، ۱۹۵۲ء میں علما و مشائخ کے مقدس ہاتھوں دستار فضیلت اور سند فراغ سے نوازے گئے، جس میں حضرت محدث اعظم سید محمد اشرفی الجیلانی کچھوچھوی علیہ الرحمہ کا نام قابل ذکر ہے۔

### بیعت و ارادت:

اشرفیہ میں جن دنوں زیر تعلیم تھے، اسی زمانے میں شہزادہ اعلیٰ حضرت شبیہ غوث اعظم مفتی اعظم ہند شاہ مصطفیٰ رضا خان علیہ الرحمہ کا ورود مسعود ہوا، ان کی زیارت سے آئینہ دل جگمگا اٹھا، چنانچہ ۲۳ برس کی عمر میں ۷ ربیع الآخر ۱۳۷۰ھ مطابق ۱۶ جنوری ۱۹۵۱ء بروز منگل کو دارالعلوم اشرفیہ کے علمی ماحول میں حضور مفتی اعظم ہند علیہ الرحمہ کے دست حق پرست پر شرف بیعت حاصل کیا اور سلسلہ عالیہ قادریہ برکاتیہ رضویہ نوریہ میں داخل ہو گئے۔ (دو عظیم شخصیتیں صفحہ ۵۲)

ہم بھی آپ کو ”صوفی صاحب“ کہتے ہیں:- آپ دور طالب علمی ہی سے تقویٰ و طہارت کے نمونہ تھے جس کے باعث طلبہ آپ کو ”صوفی صاحب“ کہہ کر پکارتے تھے مگر آپ اس بات سے اپنی ناگواری کا اظہار فرمایا کرتے، ایک دن کسی نے صوفی صاحب کہہ کر آپ کو مخاطب کیا تو پریشان خاطر ہو کر حضور حافظ ملت علیہ الرحمہ کی بارگاہ میں پہونچے، اس کے آگے کیا ہوا علامہ مبارک حسین مصباحی کی زبانی سنئے:

”ایک بار آپ نے اپنے استاذ گرامی حضور حافظ ملت علیہ الرحمہ کی درس گاہ میں یہ عریضہ پیش کیا کہ حضور! میرے یہ احباب مجھے ”صوفی صاحب“ کہتے ہیں، میں اپنے



آپ کو اس کا مصداق نہیں پاتا، اس لیے آپ ان لوگوں سے فرمادیں کہ مجھے اس نام سے نہ پکاریں۔

حضور حافظ ملت علیہ الرحمہ نے آپ پر ایک پراسرار نظر ڈالی اور پر زور انداز میں ارشاد فرمایا ”جی ہاں! ہم بھی آپ کو صوفی صاحب کہتے ہیں، آپ ہیں اس لیے تو کہتے ہیں۔“

اس واقعہ پر مزید تبصرہ کرتے ہوئے مدیر ماہنامہ اشرفیہ مبارک حسین مصباحی لکھتے ہیں کہ کہنے کو تو یہ ایک معمولی سا واقعہ ہے لیکن اگر حضور حافظ ملت علیہ الرحمہ کے ارشاد گرامی کا گہری نظر سے جائزہ لیں تو آپ کو صوفی صاحب کی مکمل زندگی کی معنویت نظر آئے گی، حضور حافظ ملت علیہ الرحمہ بلاشبہ عارف باللہ تھے، انھوں نے کچھ دیکھ کر ہی فرمایا ہو گا کہ آپ ”صوفی صاحب ہیں۔“ (دو عظیم شخصیتیں صفحہ ۵۲)

**دور طالب علمی اور نماز کی پابندی:**

حضور خطیب البراہین علیہ الرحمہ عہد طالب علمی ہی سے انتہائی نیک سیرت اور بلند کردار کے حامل تھے، نماز کی پابندی خوب فرماتے حتیٰ کہ تہجد کا التزام بھی فرماتے، آپ کے زمانہ طالب علمی میں دارالاقامہ کے نگراں ماہر فن میراث مولانا محمد علی علیہ الرحمہ تھے جو خاص طور پر نماز فجر میں بچوں کو جگانے کے لیے روزانہ ہاسٹل تشریف لاتے، آپ کا بیان ہے کہ ”پورے تعلیمی دور میں صبح سویرے طلبہ کو بیدار کرتا تھا مگر جب بھی گیسٹ کھولتا تو مولانا نظام الدین بستوی کو یا تو وضو سے فارغ پاتا یا وضو کے لیے جاتے دیکھتا۔“ (تذکرہ علمائے بستی صفحہ ۲۳۴)

**ہم سبق ساتھیوں کے ساتھ اسباق کی تکرار:**

آپ کا دور طالب علمی ہر اعتبار سے آج کے طلبہ کے لیے بہترین نمونہ ہے، تقویٰ و طہارت کی پابندی کے ساتھ ساتھ اپنے اسباق کی تکرار اور علمی مباحثے میں حصہ لیتے تھے اور طلبہ کی آپسی گروہ بندیوں سے کوسوں دور رہتے، دور طالب علمی کا تذکرہ کرتے

ہوئے آپ کے رفیق درس مولانا عزیز الحسن مصباحی علیہ الرحمہ سابق شیخ الحدیث مدرسہ سنیہ حنفیہ مالیر گاؤں رقمطراز ہیں:

”صوفی نظام الدین صاحب قبلہ کو میں الجامعۃ الاشرفیہ میں زمانہ طالب علمی ہی سے جانتا ہوں، وہ پڑھنے کے زمانے سے تقویٰ کے پابند تھے اور اسی زمانے میں طلبہ انھیں صوفی صاحب کہہ کر پکارتے تھے، کسی سے کوئی فالتوبات نہیں کرتے، صرف ہم سبق ساتھیوں سے علمی بحث و تکرار کرتے، دوسروں سے کوئی الجھاؤ نہیں رکھتے، وہ اشرفیہ میں ہمارے ہم درس تھے، صوفی صاحب پڑھنے لکھنے اور مطالعہ کرنے میں بڑے مستعد رہتے تھے۔ (محدث بستوی نمبر صفحہ ۱۷۷)

**حضور حافظ ملت علیہ الرحمہ سے گہری عقیدت:**

حضور خطیب البراہین علیہ الرحمہ کو حضور حافظ ملت علیہ الرحمہ اور جامعہ اشرفیہ سے بے پناہ محبت تھی، اس کا اندازہ اس واقعہ سے بخوبی لگایا جاسکتا ہے جو علامہ محمد ادریس بستوی مصباحی نے بیان کیا ہے، وہ فرماتے ہیں: جس زمانے میں حضور خطیب البراہین علیہ الرحمہ اشرفیہ مبارک پور میں منہتی جماعت کے طالب علم کی حیثیت سے درسیات کی تکمیل کر رہے تھے اور حضرت مولانا عبدالمصطفیٰ اعظمی علیہ الرحمہ سے آپ کو بہت قربت حاصل تھی، اسی وقت چند وجوہ سے حضرت اعظمی صاحب قبلہ علیہ الرحمہ بحیثیت شیخ الحدیث شاہ عالم احمد آباد گجرات کے لیے روانہ ہو گئے، ان کے ساتھ دورہ کی جماعت کے کچھ طلبہ بھی چلے گئے، لوگوں کا خیال تھا کہ مولانا نظام الدین صاحب بھی حضرت اعظمی صاحب قبلہ علیہ الرحمہ کی معیت میں احمد آباد چلے جائیں گے لیکن حضور خطیب البراہین علیہ الرحمہ کو حضور حافظ ملت علیہ الرحمہ سے زبردست عقیدت اور دارالعلوم اشرفیہ سے گہرا لگاؤ تھا اس لیے اس اہم موڑ پر بھی آپ نے استقامت کا ثبوت دیتے ہوئے یہ مستحکم فیصلہ لیا کہ ہم تین (حضرت خطیب البراہین، مولانا محمد کاظم علی اور مفتی سخاوت علی علیہم الرحمہ) بستوی ضلع کے طالب علموں

میں سے کوئی ایک بھی احمد آباد نہیں جائے گا، ہمارے لیے حافظ ملت علیہ الرحمہ کی بارگاہ میں رہ کر دستار فضیلت حاصل کرنا باعث سعادت ہے۔

اگرچہ خطیب البراہین (علیہ الرحمہ) اپنے استاذ گرامی حضرت اعظمی صاحب قبلہ علیہ الرحمہ کے ساتھ طالب علم کی حیثیت سے احمد آباد تشریف نہیں لے گئے مگر پھر بھی اعظمی صاحب قبلہ علیہ الرحمہ سے آپ کی شیفتگی اور عقیدت میں کوئی کمی واقع نہیں ہوئی، یہاں پر حضرت اعظمی صاحب قبلہ علیہ الرحمہ کی مدبرانہ شان عظمت بھی دیکھتے چلیں کہ بعد میں جب دارالعلوم شاہ عالم احمد آباد گجرات میں مدرس کی ضرورت پڑی تو آپ نے حضرت خطیب البراہین علیہ الرحمہ اور مفتی سخاوت علی علیہ الرحمہ کو بحیثیت مدرس مدعو کیا حالانکہ ان طلبہ کی جماعت میں بھی اچھی صلاحیتوں کے مالک تھے جو حضرت اعظمی صاحب قبلہ علیہ الرحمہ کے ساتھ اشرفیہ چھوڑ کر چلے گئے تھے، حضرت اعظمی صاحب قبلہ علیہ الرحمہ کا یہ کارنامہ آج کے علما کے لیے لائق تقلید ہے۔ (سمائی نوری نکات، محدث بستوی نمبر صفحہ ۴۱، ۴۰)

### حضور حافظ ملت علیہ الرحمہ آپ کی خطبات کو شوق سے سنتے:

حضور حافظ ملت علیہ الرحمہ کو آپ کا خطاب بڑا پسند تھا جس کا بنیادی سبب یہ تھا کہ آپ کی تقریر دلائل و براہین سے مزین ہو ا کرتی تھی، رد عقائد باطلہ پر خطاب کرنے لگتے تو ایسے ایسے نکات بیان فرماتے کہ اہل علم حیران و ششدر رہ جاتے، امرڈوبھا جلسے کا ایک واقعہ نقل کرتے ہوئے مولانا مبارک حسین مصباحی رقم طراز ہیں:

”حافظ ملت علیہ الرحمہ آپ کی تقریروں کی بڑی تعریف فرماتے تھے، سنا ہے کہ ایک بار امرڈوبھا کے اجلاس میں حضور حافظ ملت علیہ الرحمہ مدعو تھے، جلسہ شروع ہوا تو حضرت اپنی قیام گاہ پر آرام فرما رہے تھے جب صوفی صاحب کی تقریر شروع ہوئی تو آپ بیدار ہو گئے اور فرط مسرت سے داد و تحسین سے نوازتے ہوئے اسٹیج پر تشریف لے گئے اور پیٹھ ٹھونک کر حیرت انگیز مسرت کا اظہار فرمایا اور بہ پناہ دعاؤں سے نواز۔“ (دو عظیم شخصیتیں صفحہ ۴۷، ۴۸)

پالن حقانی کی گمراہ کن تقریر کا ردِ بلیغ کے لیے حضور حافظ ملت علیہ الرحمہ نے آپ کو مدعو کیا، دیوبندی مکتب فکر کا مولوی پالن حقانی ایک بار مبارک پور آیا اور اپنی مذموم عادت کے مطابق گمراہ کن باتیں اور ہفوات کے ذریعے لوگوں کو گمراہ کرنا چاہا، جب وہ خطاب کر کے چلا گیا تو چہ میگوئیاں شروع ہو گئیں اور مبارک پور کی سنی عوام نے جوابی جلسے کا انعقاد کیا جس میں اس کے گمراہ کن عقائد پر روشنی ڈالی گئی اس میں حضور حافظ ملت علیہ الرحمہ نے جوابی کاروائی کے لیے خصوصی حیثیت سے آپ کو بلایا، اس سے آپ کی اہمیت کا اندازہ لگایا جاسکتا ہے، اسی واقعہ کی طرف اشارہ کرتے ہوئے فخر صحافت مبارک حسین مصباحی نے لکھا ہے:

”جن دنوں دیوبندی مکتب فکر کا رسوائے زمانہ پالن حقانی مبارک پور میں تقریر کرنے آیا تھا تو اس کے ہفوات کا جواب دینے کے لیے حضور حافظ ملت علیہ الرحمہ نے آپ کو مبارک پور بلوایا۔“ (دعوتِ شخصیتیں صفحہ ۴۷)

عرس عزیزی میں پابندی سے شرکت:

حضرت خطیب البراہین علیہ الرحمہ کو حضور حافظ ملت علیہ الرحمہ سے گہرا لگاؤ تھا، اس لیے حافظ ملت علیہ الرحمہ کے وصال کے بعد بھی انتہائی پابندی کے ساتھ آپ کے عرس میں تشریف لاتے اور جب تک آپ باصحت رہے عرس عزیزی کے موقع پر آپ کا آنا ضروری ہوا کرتا تھا بلکہ جب اشرفیہ کے قرب و جوار سے کبھی گزرنے کا موقع ملتا تو تھوڑی دیر کے لیے ہی سہی اپنے استاذ حضور حافظ ملت علیہ الرحمہ کے مزار اقدس پر فاتحہ پڑھنے کے لیے آتے، بچوں اور استاذہ سے ملاقات ہوتی پھر رخصت ہو جایا کرتے۔

ماہ نامہ اشرفیہ کا شدت سے انتظار رہتا

یوں تو بہت سے رسائل و مجلات کا مطالعہ کیا کرتے تھے مگر اپنے مادر علمی سے شائع ہونے والے ماہنامہ ”اشرفیہ“ کا شدت سے انتظار رہتا تھا، وقت پر نہ پہنچتا تو اپنے متعلقین سے دریافت کرتے رہتے کہ ماہنامہ اشرفیہ آیا یا نہیں؟

## حافظ ملت ایوارڈ:

دینی و تبلیغی مساعی، زہد و ورع، عفت و پارسائی، عبادت و ریاضت، تقویٰ و طہارت، علم و حکمت، فضل و کمال، توکل و استغنا، تواضع و منکسر المزاجی، صبر و تحمل، اتباع شریعت اور ایثار و قربانی کو دیکھ کر ۸۳۸ واں عرس حافظ ملت علیہ الرحمہ کے موقع پر تنظیم بنائے اشرفیہ نے ”حافظ ملت ایوارڈ“ دینے کا اعلان کیا تھا مگر نہایت افسوس کے ساتھ کہنا پڑ رہا ہے کہ اس سے پہلے ہی آپ نے داعی اجل کو لبیک کہہ دیا اور ہم سے روپوش ہو گئے۔ انا للہ وانا الیہ راجعون

## خطیب البراہین فرزند ان اشرفیہ کی نظر میں:

بحر العلوم مفتی عبدالمنان اعظمی مصباحی علیہ الرحمہ ”مولانا صوفی محمد نظام الدین صاحب دوران طالب علمی ہی سے نہایت نیک اور پاک باز ہیں، نگاہیں ہمیشہ نیچی رکھتے ہیں اور ہمیشہ اوراد و وظائف میں مشغول رہتے ہیں۔“

محدث کبیر علامہ ضیاء المصطفیٰ قادری مصباحی: ”حضرت صوفی صاحب قبلہ محتاط، صاحب بصیرت اور پابند شرع عالم دین ہیں، آپ کی تقریر دلائل اور عشق رسول سے لبریز ہوتی ہے۔“

شیخ القرآن علامہ عبداللہ خاں عزیزی مصباحی علیہ الرحمہ: ”وہ خاموش طبیعت کے انسان ہیں اور کاروبار دنیا و اس کے مشاغل سے دور رہنے کے عادی نظر آتے ہیں۔“

محقق مسائل جدیدہ مفتی محمد نظام الدین رضوی مصباحی: ”آپ کا خطاب قرآن و حدیث کے حوالوں سے مرصع، عام فہم اور ششستہ ہوتا ہے، اس لیے علما نے آپ کو ”خطیب البراہین“ کا لقب دیا۔“

مصلح قوم و ملت علامہ عبدالمبین نعمانی مصباحی: ”حضرت خطیب البراہین مدظلہ العالی ہمیشہ اخلاص پیشہ اور دین پرست رہے ہیں، حرص و ہوس کو آپ نے دور کا سلام کہہ دیا ہے۔“

مفتی آل مصطفیٰ مصباحی: ”آپ ان علما میں سے ہیں جنہوں نے دوسری صف کے علما کے اعتبار سے استفادہ کیا، علمی میدان میں اچھے اور باصلاحیت علما میں آپ کا شمار ہوتا ہے۔“ (یہ تمام تاثرات سہ ماہی نوری نکات سے ماخوذ ہیں)



## باب هفتم

# متفرقات

## حضور خطیب البراہین کا انٹرویو

منجانب: خانقاہ مارہرہ مطہرہ، ایٹھ

نام: محمد نظام الدین (غفی عنہ)  
 جائے پیدائش: موضع اگیا، ضلع بستی (کبیر نگر)  
 والد کا نام: نصیب اللہ مرحوم  
 تعلیمی لیاقت: عالم (الہ آباد بورڈ) ۱۹۵۲ء  
 ”فاضل درس نظامیہ دارالعلوم اہل سنت اشرفیہ مصباح العلوم، مبارک پور، اعظم  
 گڑھ (یوپی)“

والدہ کا نام: مرحومہ رانمون خاتون  
 انکی کوئی نصیحت:

(دادا، چچا، ماموں کی نصیحت) پابندی صوم و صلوٰۃ، کذب سے پرہیز۔  
 ”ننہیال و دیہال یا سسرال میں کوئی عالم یا صوفی ہوئے ہیں، تو ان کے نام اور  
 ضروری معلومات۔“

یوں تو شروع ہی سے پورا خاندان دیندار اور پابند صلوٰۃ و صوم تھا۔ لیکن خاندان  
 اور اعز میں کوئی ایسی شخصیت نہیں گذری جو قابل ذکر ہو۔

تعلیم: (از اول تا آخر)

\* ابتدائی تعلیم مکتب (آبائی وطن) درجہ فارسی و عربی تا دورہ حدیث۔

\* دارالعلوم اہل سنت تدریس الاسلام بسڈیلہ، بستی (کبیر نگر)

\* مدرسہ اسلامیہ اہل سنت اندر کوٹ، میرٹھ، یوپی

\* دارالعلوم اہل سنت اشرفیہ مصباح العلوم مبارک پور اعظم گڑھ (یوپی)



اساتذہ کے نام ابتدا سے آخر تک:

(۱) حضرت مولانا محمد فاروق صاحب فیض آباد۔

(۲) امام انخو صدر العلما حضرت علامہ سید غلام جیلانی میرٹھی (مصنف بشیر

القاری فی شرح البخاری)

(۳) رئیس الاتقیاء حضرت علامہ الحاج مبین الدین فاروقی (محدث امر وہوی)

(۴) استاذ العلما حضور حافظ ملت حضرت علامہ الحاج عبدالعزیز (محدث مبارک

پوری) بانی الجامعۃ الاشرفیہ مبارک پور۔

(۵) خیر الاذکیا سند المدرسین حضرت علامہ حافظ عبدالرؤف بلیاوی۔

(۶) سلطان الواعظین شہنشاہ تفہیم حضرت علامہ الحاج عبدالمصطفیٰ اعظمی (گھوسی)

(۷) شیخ العلما حضرت علامہ غلام جیلانی اعظمی گھوسی۔ (نور اللہ مرقدہم)

سوال: کن اساتذہ نے متاثر کیا وہ اساتذہ کن علوم میں ماہر تھے ان سے متعلق

یادیں۔

جواب: مذکورہ جملہ اساتذہ کرام افہام و تفہیم درس و تدریس کے شہنشاہ اور کتب

متداولہ مروجہ کے جملہ فنون کے ماہر اور یکتائے روزگار تھے، لیکن حضور رئیس الاتقیاء

حضرت علامہ الحاج مبین الدین الفاروقی (محدث امر وہوی) علیہ الرحمہ کشتی شفقتوں

اور نوازشوں کی وجہ سے میرا قلبی لگاؤ ان سے زیادہ تھا۔

سوال: آپ کو علم کی کس شاخ میں دلچسپی تھی۔ (تفسیر، حدیث، فقہ یا کوئی اور)

جواب: یوں تو درس نظامیہ کے جملہ فنون پڑھنے اور پڑھانے کا شوق شروع ہی

سے تھا، لیکن تفسیر، حدیث، فقہ اور فضائل و سیر سے میری دلچسپی زیادہ تھی۔

سوال: کیا آپ سمجھتے ہیں کہ عصری علوم کا مطالعہ بھی ضروری ہے؟

جواب: دعوت و عزیمت، تبلیغ و ارشاد کے لیے علوم دینیہ میں مہارت تامہ کے

بعد عصری علوم کا مطالعہ مفید تر ہے۔

سوال: آپ کو دستار فضیلت کس نے پیش کی؟

جواب: سلطان المتکلمین ابوالحامد حضرت سید محمد میاں محدث اعظم ہند کچھو چھو شریف، استاذ العلماء حافظ ملت حضرت علامہ حافظ عبدالعزیز محدث مبارک پوری شیخ الحدیث دارالعلوم اشرفیہ مصباح العلوم، مبارک پور۔  
مشغلہ:

سوال: آپ کا کیا مشغلہ ہے؟

جواب: درس و تدریس، تبلیغ و ارشاد، سلسلہ عالیہ قادریہ برکاتیہ کافروغ اور اس کی اشاعت۔

والد کا مشغلہ تھا: خانگی امور کی نگرانی اور زراعت۔

سوال: کہاں کہاں ملازمت کی؟

جواب: ☆... قصبہ مہنداول ضلع کبیر نگر (یوپی)  
☆... دارالعلوم اہل سنت شاہ عالم، احمد آباد گجرات  
☆... دارالعلوم فضل رحمانیہ پچیڑوا، گونڈہ (یوپی)

موجودہ ملازمت:

دارالعلوم اہل سنت تنویر الاسلام قصبہ امرڈوبھا، بکھر ضلع کبیر نگر (یوپی)

موجودہ پتہ:

دارالعلوم اہل سنت تنویر الاسلام قصبہ امرڈوبھا، بکھر ضلع کبیر نگر (یوپی)

گھر کا پتہ:

مقام اگیا پوسٹ چھاتا، ضلع کبیر نگر

سوال: کس سن میں، کس مرشد کے ہاتھ بیعت کی، کیوں بیعت کی، مرشد کی

نصیحتیں۔

جواب: حضور تاجدار اہل سنت شہزادہ اعلیٰ حضرت سیدی سرکار مفتی اعظم ہند

آلِ رحمن مصطفیٰ رضا خان نوری برکاتی۔

بریلوی کے دستِ حق پرست پر مؤرخہ ۷ ربیع الآخر ۱۳۷۰ھ مطابق ۱۶ جنوری ۱۹۵۱ء کو بیعت کا شرف حاصل کیا۔

اصلاحِ حال تزکیہ منفس فلاح دارین اتصالِ نسبت کے لیے بیعت کی مسلکِ اہل سنت پر محنت سے قائم رہنے اور احکامِ شرعیہ پر عمل کرنے نیز دشمنانِ خدا اور رسولِ جل و علی و ﷺ کو دشمن جاننے کی نصیحتیں خاص طور پر قابلِ ذکر ہیں۔

سوال: خانقاہ برکاتیہ کے کس شیخ سے خلافت ملی؟

جواب: خانقاہ برکاتیہ کے عظیم چشم و چراغ تاجدارِ اہل سنت پیشوائے اہل طریقت واقفِ رموزِ شریعت پیشوائے ملت اولیاءِ حقیقت شمس العارفین سراج السالکین زبدۃ الاصفیاء احسن العلماء حضور سید مصطفیٰ حیدر حسن میاں علیہ الرحمۃ والرضوان مارہرہ مطہرہ سے خلافت و اجازت حاصل ہوئی۔

سوال: خانقاہ برکاتیہ کے حضور سید العلماء اور حضور احسن العلماء رضوان اللہ جمیعین میں سے کس کو آپ نے دیکھا؟

جواب: یوں تو خانوادہ برکاتیت کے جملہ آقا یانِ نعمت کی عقیدت و محبت میرے دل میں جاگزیں ہے لیکن حضور سید العلماء اور حضور احسن العلماء رضوان اللہ علیہما الرحمہ کے علاوہ کسی کی زیارت کا شرف فقیر کو حاصل نہ ہو سکا، ان دونوں گل گلزارِ برکاتیت اور شہزادگانِ والاتبار کو علم کا آفتاب و ماہتاب اور شریعت کا بحرِ بیکراں پایا۔

سوال: ان مشائخ سے آپ کس طرح متاثر ہوئے ان کے اقوال و نصیحتیں بتائیں۔

جواب: ان مشائخِ عظام کے حالاتِ زندگی پڑھنے اور اکابرینِ اہل سنت سے ان حضرات کے اوصافِ جمیلہ کا تذکرہ سننے کے بعد ان کے تصلب اور استقامت فی الدین اور پابندیِ شرع نے مجھے بیحد متاثر کیا۔ ان مشائخِ کرام کے اقوال و نصائح میں مذہبِ اہل سنت و جماعت پر سختی سے پابند رہنا اور اس کے فروغ کے لیے انتہائی کوشش کرنا نیز

دیوبندیوں وہابیوں کی تردید کرتے رہنا، الحب فی اللہ و البغض فی اللہ کا مظہر اتم ہونا احکام شرعیہ کی پابندی کرنا انہیں زریں اقوال کو اولیت دی گئی ہے۔

سوال: جب آپ کے شیخ طریقت نے آپ کی خلاف کا اعلان کیا تو کون کون علماء و مشائخ موجود تھے۔

جواب: خانوادہ برکاتیت کے آقا یان نعمت کے علاوہ شارح بخاری فقیہ عصر حضرت علامہ مفتی شریف الحق صاحب امجدی صدر شعبہ افتا الجامعۃ الاشرفیہ مبارک پور، بحر العلوم حضرت علامہ مفتی عبدالمنان صاحب مبارک پور، عزیز ملت حضرت علامہ الشاہ عبدالحفیظ صاحب سربراہ اعلیٰ الجامعۃ الاشرفیہ مبارک پور۔

سوال: آپ کو اس وقت کیسا محسوس تھا؟

جواب: جس وقت تاجدار اہل سنت پیشوائے ارباب طریقت حضور سید احسن العلماء الشاہ مصطفیٰ حیدر حسن میاں علیہ الرحمہ مارہ مطہرہ نے خانقاہ مارہرہ مقدسہ میں میری خلافت کا اعلان فرمایا اور میرے سر پر سبز دستار باندھی اس وقت میرے اوپر فیضان و برکات اور انوار و تجلیات کی جو برسات ہوئی اور میری کیفیت کیا ہوئی اسے میں الفاظ میں نہیں بیان کر سکتا۔

سوال: خلیفہ بننے سے پہلے آپ کیا محسوس کرتے تھے، نعد میں کیا محسوس کرتے

ہیں؟

جواب: خلافت سے پہلے فقیر گدائے برکات اپنے باطن میں ایک مخصوص نوع کا خلا محسوس کرتا تھا۔ خلافت کے بعد برکاتی مشائخ سے اتصال نسبت کی وجہ سے بجمہ تعالیٰ وہ خلا پڑ ہو گیا جس کی وجہ سے تصلب اور استقامت فی الدین اور خوف و خشیت و اتباع سنت الحب فی اللہ و البغض فی اللہ کا جذبہ فزوں تر ہو گیا۔

سوال: خلافت کس جگہ اور کس تاریخ کو عطا ہوئی؟

جواب: خلافت مارہرہ مطہرہ میں عرس قاسمی کے موقع پر مورخہ ۲۰ صفر المظفر

۱۴۰۵ھ مطابق ۱۵ نومبر ۱۹۸۴ء بروز پنجشنبہ۔

سوال: ملنے کے بعد آپ کی اپنے شیخ طریقت سے پہلی گفتگو ہوئی؟

جواب: خلافت ملنے کے بعد اپنے شیخ طریقت سے ادباگوئی گفتگو نہ کر سکا۔

سوال: کیا آپ کے شیخ طریقت نے آپ کو خطوط لکھے، ان کی نقل آپ نے جواب

لکھا اگر اس کی نقل ہو؟

جواب: خط و کتابت و مراسلت کا سلسلہ قائم نہ ہو سکا۔

سوال: آپ کے شیخ طریقت سے دنیاوی امور یا دینی امور میں جو گفتگو و متنازعات کی

اسے نقل فرمادیجئے۔

جواب: یوں تو زیارت کا بارہا موقع ملا لیکن ادب کی وجہ سے سلام اور مزاج پر سی

کے علاوہ کوئی گفتگو نہ ہو سکی البتہ ایک بار ممبئی میں اپنی نقل سماعت کا ذکر کیا تو حضور

تاجدار اہل سنت سیدی سرکار احسن العلماء قدس سرہ نے ارشاد فرمایا: پانچ دانہ بادام

اور پانچ عدد منقہ سوتے وقت استعمال کریں فقیر اس وقت سے اس پر کار بند ہے۔

سوال: آپ کے شیخ آپ کو کیا کہ کر مخاطب کرتے تھے؟

جواب: مولوی نظام الدین

سوال: آپ کو اپنے شیخ کے کس پہلو نے بہت زیادہ متاثر کیا؟ دیگر پہلوؤں کا بھی

ذکر فرمائیں۔

جواب: میرے پیرو مرشد حضور شہزادہ اعلیٰ حضرت سیدی سرکار مفتی اعظم ہند

علیہ الرحمۃ والرضوان بریلی شریف کی کتاب زندگی کا ہر ورق درخشندہ اور غلامان قادری

کے لیے مشعل راہ ہے، آپ کی ہمہ جہت شخصیت میں سے آپ کا حزم و احتیاط، تقویٰ و

پرہیز گاری، امر بالمعروف و نہی عن المنکر و ارحق گوئی و بے باکی ایسے نمایاں پہلو ہیں جس

سے ایک میں ہی نہیں بلکہ عوام اہل سنت اور اکابرین علماء و مشائخ بھی متاثر ہیں۔

سوال: کیا آپ نے خلافت ملنے کے بعد سلسلہ کا اجرا کیا؟

جواب: خلافت ملنے کے بعد سے اب تک سلسلہ عالیہ قادریہ برکاتیہ کے فروغ کے لیے کوشاں ہوں اور زندگی کی آخری سانس تک سلسلہ قادریہ کے فروغ کا کام ہوتا رہے گا یہی مدعاۓ دلی اور آخری آرزو ہے۔

سوال: آپ نے خانقاہ برکاتیہ کا ذکر سب سے پہلے کس عمر میں سنا، کس سے سنا؟  
جواب: فقیر اپنے دور طالب علمی میں جب کہ تپہ اجیار بستی کے مشہور ادارہ دارالعلوم اہل سنت تدریس الاسلام بسڈیلہ بستی (کبیر نگر) میں زیر تعلیم تھا۔ اسی زمانہ میں ”بسڈیلہ“ سے قریب موضع مسرد میں اہل سنت و جماعت اور دیوبندیوں کے مابین مناظرہ ہونے والا تھا جس میں حضور تاجدار اہل سنت سید العلماء حضرت علامہ حکیم سید آل مصطفیٰ مارہرہ شریف تشریف لانے والے تھے اور ہر طرف آپ کے نام کا شہرہ تھا، اسی وقت اساتذہ دارالعلوم سے اپنے مرکز عقیدت مارہرہ شریف کا ذکر سنا اور جانا اس وقت میری عمر کوئی بارہ سال رہی ہوگی۔

سوال: آپ کو خانقاہ برکاتیہ آنے کا شوق کیوں پیدا ہوا؟  
جواب: فقیر گدائے نوری کو حضور تاجدار اہل سنت شہزادہ اعلیٰ حضرت سیدی سرکار مفتی اعظم ہند قدس سرہ بریلی شریف سے بیعت حاصل ہے اور سلسلۃ الذہب سلسلہ عالیہ، قادریہ، برکاتیہ، نوریہ رضویہ آپ کا مبارک سلسلہ ہے چوں کہ اس سلسلہ پاک کے اکثر مشائخ کرام کے مولد و منشا و مسکن و مرقد ہونے کا مارہرہ شریف کو شرف حاصل ہے جو میرے فطری لگاؤ و قلبی رجحان و کشش کا سبب ہے۔

سوال: خانقاہ برکاتیہ کے اکابرین کے کن اقوال نے آپ کو بہت متاثر کیا؟  
جواب: خانقاہ برکاتیہ کے مشائخ کرام کے جملہ اقوال گوہر آبدار اور دل کی گہرائیوں تک اثر آفریں ہیں لیکن مشتے نمونہ از خروارے چند اقوال زینت قرطاس ہیں، حضور مرشد برحق سیدنا المتصلین سید شاہ ابوالقاسم قدس سرہ مارہرہ شریف فرماتے ہیں: مذہب اہل سنت و جماعت پر ایسے جے رہے کہ دوسرے متعصب جانیں اور شریعت مطہرہ کو

اپنا دستور العمل بنائیں واقف اسرار شریعت عارف رموز حقیقت حضور تاج العلما قدس سرہ مارہرہ شریف فرماتے ہیں۔ اہل سنت و جماعت پر نہایت پختگی سے ظاہر و باطن میں قائم رہیں۔ خدا و رسول جل و علی صلی المولیٰ تعالیٰ علیہ وسلم کے دوستوں کو ہی اپنا دوست جانیں اور اللہ و رسول جل مجدہ اور حضور صلی المولیٰ علیہ وسلم کے دشمنوں کو اپنا مخالف اور دشمن جانیں اور حتیٰ الوسع دوری رکھیں۔

سوال: اعراس و خانقاہ میں منعقد ہوتے ہیں ان کی نوعیت آپ کو کیسی لگتی ہے؟  
جواب: خانقاہ شریف کے جملہ مراسم اعراس انتہائی پاکیزگی و سنجیدگی نیز شرعی حدود میں انجام پذیر ہوتے ہیں۔

سوال: درگاہ و خانقاہ کے انتظامات آپ کو کیسے لگتے ہیں؟  
جواب: خانقاہ شریف کے جملہ انتظامات نہایت ہیں اعلیٰ پیمانہ پر کئے جاتے ہیں، زائرین و مہمانوں کو کسی بھی قسم کی کوئی پریشانی نہیں ہوتی ہے۔ ہر ممکن سہولیات بہم پہنچانے کی کوشش کی جاتی ہے۔

سوال: خانقاہ برکاتیہ کے علمی و روحانی وقار کے بارے میں آپ کا کیا خیال ہے؟  
جواب: خانوادہ برکاتیہ مارہرہ شریف کے علمی و روحانی وقار کے بارے میں مجھ جیسے کم علم کو کچھ کہنے کی جرأت کیسے ہو سکتی ہے، جس خانقاہ کے آقا یان نعمت و سرکار ان والا تبار علم ظاہر و علم باطن کے شہنشاہ اور ہر ایک شریعت و طریقت کے مجمع البحرین رہے ہوں جنہیں اکابرین اہل سنت نے اپنے دور میں ایسے ایسے القابات و خطابات سے یاد فرمایا جو ان کے علمی و روحانی فضل و کمال پر دلالت کرتے ہیں۔ کسی کو صاحب برکات تو کسی کو شمس دین سے یاد کیا گیا، کسی کو خاتم الاکابر کہا گیا تو کسی کو تاج العلما، سید العلما اور احسن العلما سے یاد کیا گیا غرضیکہ یہ خانوادہ ہمیشہ سے ہی علمی و روحانی اقدار کا حامل رہا ہے۔

سوال: خانقاہ برکاتیہ کا امتیاز کیا ہے؟

جواب: خانقاہ برکاتیہ کا خصوصی امتیاز تہ صلب فی الدین مسلک اعلیٰ حضرت کی ترویج و اشاعت اور اس پر سختی سے عمل کرنے کی تلقین، احکام شرعیہ کی زندگی کے ہر شعبہ میں پابندی کرنا۔

سوال: اعلیٰ حضرت امام اہل سنت مجدد دین و ملت مولانا احمد رضا خاں قادری برکاتی رحمۃ اللہ علیہ کی خانقاہ سے نسبت کے تعلق سے کیا شیخ طریقت نے آپ کو کوئی تحفہ دیا، کیا وہ محفوظ ہے؟

جواب: خانقاہ رضویہ کے تعلق سے فقیر کو کوئی تحفہ نہ ملا۔

سوال: اہل سنت کی آواز (قدیم) اہل سنت کی آواز (جدید) کے بارے میں آپ کا کیا تبصرہ ہے؟

جواب: فقیر کو رسالہ اہل سنت کی آواز (قدیم) کے مطالعہ کا شرف نہ حاصل ہو سکا اور انتہائی سعی و جستجو کے بعد بھی کوئی رسالہ نہ فراہم ہو سکا، البتہ اہل سنت کی آواز (جدید) کی چند کاپیاں میرے پاس موجود ہیں رسالہ اہل سنت کی آواز (جدید) محترم المقام ماہر علوم عصریہ عالی جناب ڈاکٹر سید جمال الدین اسلم صاحب کی ادارت میں شائع ہوتا ہے۔ یہ رسالہ انتہائی دیدہ زیب ٹائٹل اور خوشنما سرورق کے علاوہ بیش بہا اور قیغ مضامین کا گنج گراں مایہ ہے۔ خانقاہ برکاتیہ مارہرہ مطہرہ اور مسلک اعلیٰ حضرت کا تہر جمان ہے۔ یہ رسالہ خوب سے خوب تر اور مفید سے مفید تر ہے۔ مجلس مشاورت و مجلس ادارت کے ماہ و نجوم ہی اس رسالہ کی اہمیت و افادیت کی ضمانت اور مضامین کی صحت و صداقت کی دلیل و سند ہیں۔ اس رسالہ کے علمی و فکری اداریے کے مطالعہ سے قلوب و اذہان میں عرفان و ایقان کی شمع روشن ہو جاتی ہے۔

سوال: کیا آپ سمجھتے ہیں کہ خانقاہ کے موجودہ مشائخ اور صاحبزادگان قدیم روایات خانقاہ کی حفاظت کر رہے ہیں؟

جواب: جملہ مشائخ گرام خانقاہ برکاتیہ و صاحبزادگان والا تبار خانقاہ شریف قدیم کی



روایات و معمولات کی بقا اور اس کے تحفظ کی ہر ممکن سعی کر رہے ہیں اور ان کی کوشش بار آور ثابت ہو رہی ہے۔

سوال: کیا وہ عصری تقاضوں سے واقف ہیں؟

جواب: خانقاہ برکاتیہ کے شہزادگان عصری تقاضوں سے ضرور واقف ہیں۔

سوال: ان کی دینی و تبلیغی کاوشوں کے بارے میں آپ کیا کہنا چاہیں گے؟

جواب: شہزادگان مارہرہ مطہرہ اپنی گوناگوں مصروفیات کے باوجود دینی و تبلیغی سرگرمیوں کے لیے ہندب بیرون ہند دورہ فرماتے رہتے ہیں اور سفر و حضر ہر جگہ خانقاہ شریف کے مشن کو فروغ دینے کے لیے سعی کرتے رہتے ہیں اور آج عالمی سطح پر خانقاہ مارہرہ مطہرہ کا دریائے فیض انہیں ذوات کا ملین کی مساعی جمیلہ سے جاری نظر آتا ہے، جس سے تشنہ روحوں کو آسودگی اور برگشتہ قلوب کو جمعیت و بالیدگی میسر ہوتی ہے۔

سوال: کیا آپ نے ادارہ ”البرکات“ کے بارے میں سنا؟

جواب: فقیر کو ادارہ ”البرکات“ کے بارے میں معلومات نہ فراہم ہوئیں۔

\*\*\*\*\*

## حضور خطیب البراہین ایک جامع کمالات شخصیت

علامہ اقبال احمد قادری

صدر المدر سین دارالعلوم نورالحق، چرہ محمد پور، فیض آباد، یوپی

مدت در کعبہ وبت خانہ می نالد حیات

تاز بزم عشق یک دانائے راز آید برون

حضرت علامہ صوفی مفتی محمد نظام الدین صاحب قبلہ کی شخصیت محتاج تعارف نہیں، آپ کی ذات ستودہ صفات ضلع بستی کی ایک معروف و مشہور شخصیت تھی، آپ نے پوری عمر خدمت علم دین و خدمت خلق خدا میں صرف کی، آپ ایک مثالی متقی و پرہیزگار عالم دین اور سنت نبویہ کے بہت بڑے متبع تھے، آپ کی عملی زندگی سنت رسول کے سانچے میں ڈھلی ہوئی نظر آتی تھی۔

احادیث رسول اللہ ﷺ سے اس قدر شغف تھا کہ آپ اپنے خطابت کو احادیث کریمہ کے حوالہ جات سے مدلل و مبرہن فرمایا کرتے تھے، میں نے خود سنا ایک ایک موضوع پر احادیث مبارکہ کا اتنا وافر ذخیرہ مع حوالہ کتب و صفحات و سطر آپ کے پاس موجود ہے کہ مسلسل تین تین مجلسوں میں ایک ہی عنوان پر ایک ہی قصبے میں گھنٹوں تقریر کرتے مگر ہر مجلس کا مواد جداگانہ ہوتا، اس سے آپ کی علمی گہرائی و گیرائی کا پتہ چلتا ہے۔

مسک حق جس کی وضاحت سرکار اعلیٰ حضرت امام احمد رضا فاضل بریلوی علیہ الرحمہ نے فرمائی ہے یعنی مسک اعلیٰ حضرت آپ اس پر نہایت مضبوطی سے قائم و دائم رہے، آپ کے معمولات سے سنت نبوی اور خلوص للہیت کے جلوے آشکارا ہوتے ہیں۔

آپ اپنی حیات طیبہ میں کل ۵۴ سال تک درس و تدریس کے ذریعہ علما و مشائخ

کی ٹیم تبلیغ اسلام کے لیے تیار کرتے رہے، آپ ضلع بستی (موجودہ ضلع سنٹ کبیر نگر) کے مشہور و معروف مذہبی درس گاہ دارالعلوم اہل سنت تنویر الاسلام امرڈوبھا ضلع سنٹ کبیر نگر (یوپی) میں ایک زمانہ تک صدر المدرسین اور شیخ الحدیث کے منصب رفیع پر فائز رہے، جس میں ۲۷ سال تک درس بخاری دیتے رہے، اس میں ۲۰ سال تک بلا معاوضہ درس بخاری دیا اور نہایت ہی دیانت داری کے ساتھ اپنے فرائض منصبی کو انجام دیتے رہے، اس میں کوئی شک نہیں کہ حضرت میرے نزدیک اپنی مثال آپ ہیں، بقول شاعر کے

ایسا کہاں سے لاؤں کہ تجھ سا کہوں اسے  
پروردگار عالم کی بارگاہ میں دعا ہے کہ مولیٰ تعالیٰ حضرت صوفی صاحب قبلہ کی  
مثالی علمی اور عملی زندگی پر ہم سب کو عمل کرنے کی توفیق عطا فرمائے اور دنیا علم  
وزہد و تقویٰ کو آپ جیسے نادر روزگار اور نابغہ زمانہ کے فیوض و برکات سے  
منور فرمائے۔ (آمین)



## حضور خطیب البراہین: جامع اوصاف و کمالات

حضرت علامہ محمد سعید نظامی

ناظم اعلیٰ دارالعلوم اہل سنت غوثیہ نظامیہ، برکاتی محلہ، موضع حسنی، ضلع بستی (یوپی)

حضور خطیب البراہین حضرت علامہ الحاج الشاہ صوفی مفتی محمد نظام الدین صاحب قبلہ محدث بستوی علم و عمل میں بے مثال، سلف صالحین کی ایک یادگار تھے، آپ کے قول و فعل میں یکسانیت، طلب دین کی رغبت، دنیا اور اہل دنیا سے بے نیازی آپ کی زندگی کا معمول رہا، آپ نے سنت نبوی کو اپنی اولیں ترجیح بنائی اور مشائخ کرام کے فرمودات اور طریقے کو اپنے سینے سے لگا کر بزرگوں کے مشن کو آگے بڑھانے کے لیے پوری زندگی شب و روز کوشاں رہے۔

دنیا اور اس کی رنگینیوں نے بڑے بڑے صاحبان جبہ و دستار کو اپنی لپیٹ میں لے لیا، مگر آپ پر دنیا کبھی غالب نہ آئی بلکہ آپ اسے ہمیشہ ٹھوکر مارتے رہے، آپ کے مریدین میں فاقہ کش غریبوں سے لے کر اونچی بلڈنگوں میں رہنے والے امرا بھی شامل ہیں، مگر نہ تو آپ نے کبھی غریبوں کی دل شکنی کی اور نہ ہی رؤسا کو ترجیح دی، آپ غریبوں کے جھوپڑے میں بیٹھ کر بھی خوش ہوتے اور ان کی بوقت ضرورت دل کھول کر مدد بھی کرتے۔ حضرت مولانا محمد ادریس بستوی آپ کی حاجت روائی کے تعلق سے یوں تحریر فرماتے ہیں:

”میں نجی طور پر ایسے بہت سے لوگوں کو جانتا ہوں جن کا پریشانی کے ماحول میں صوفی صاحب قبلہ علیہ الرحمہ نے زبردست تعاون فرمایا ہے، کچھ مجبوریوں کی بنا پر مالی استفادہ کرنے والوں کے اسما کا ذکر نہیں کر سکتا، لیکن حضرت صوفی صاحب قبلہ علیہ الرحمہ کی سخاوت اور دریادلی دیکھ کر قرون اولیٰ کے مسلمانوں کی فیاضی اور سخاوت کی یاد تازہ ہو جاتی ہے۔ (خطیب البراہین ایک منفرد المثال شخصیت صفحہ ۳)

آپ مشائخ کرام کے اس فرمودات پر ہمیشہ عمل کرتے رہے

حضرت سید احمد رفاعی رضی اللہ تعالیٰ عنہ جو سلسلہ رفاعیہ کے جدِ اعلیٰ ہیں آپ فرمایا کرتے تھے ”طریقتنا مبنیۃ علی ثلاثۃ اشیاء لانستل ولا نرد ولا ندخر“، یعنی ہم (صوفیائے کرام) کا طریقہ ان تین چیزوں پر منحصر ہے نہ تو ہم کسی سے دست سوال دراز کرتے ہیں اور اگر کسی نے کچھ نذر پیش کی تو ہم اسے قبول کر لیتے ہیں اور اگر ملتا ہے تو اس کی ذخیرہ اندوزی بھی نہیں کرتے بلکہ اس کو لوگوں میں تقسیم کر دیتے۔

حضور خطیب البراہین نور اللہ مرقدہ پوری زندگی حضرت سید احمد کبیر رضی اللہ تعالیٰ عنہ کے اس فرمان کی عملی تفسیر رہے، آپ نے کبھی کسی کے سامنے دست سوال دراز نہیں کیا، اس کے باوجود آپ کے مریدین و معتقدین آپ کو ہدیہ دیا کرتے تھے جس طرح آپ کو ملا کرتا تھا، ویسے ہی علما، طلباء، عزیز و اقارب اور ضرورت مندوں پر خرچ کر دیا کرتے تھے اور خرچ کا عالم یہ تھا کہ متعدد حاجت مندوں کے گھروں کے ہفتے کی بازار بھی آپ ہی کراتے تھے۔ آپ لوگوں کی کس انداز میں مدد کرتے تھے۔ ملاحظہ فرمائیں:

جس وقت میں دارالعلوم اہل سنت تنویر الاسلام امرڈوبھا میں زیرِ تعلیم تھا ایک دن بعد نماز عصر حضرت نے مجھے بلایا اور بند مٹھی میں کچھ رقم تھی میرے ہاتھ میں دیا اور فرمایا اسے لے پکڑو، مٹھی بند کر لو، مت کھولنا اور فلاں کے گھر کے بغل میں ایک گھر ہے، برآمدے میں ایک شخص بیمار بستر پر سویا ہوا ملے گا اسے یہ رقم دے دینا، میں نے رقم لی اور اسی طرح بند مٹھی کیے ہوئے اس جگہ پہنچا، دیکھا کہ برآمدے میں ایک نحیف و لاغر شخص سویا ہوا تھا، اس کے پاس گیا اور بند مٹھی میں جو رقم تھی میں نے یوں ہی اس کی مٹھی میں دے دیا اور پھر واپس چلا آیا، وہ رقم تلتنی تھی میں بھی نہ جان سکا۔

سفر و حضر ہر حال میں آپ نماز کی پابندی کرتے تھے، اگر اپنی گاڑی رہتی اور نماز کا وقت ہو جاتا تو فوراً گاڑی کھڑی کرنے کا حکم دیتے اور پھر نماز ادا کر کے چلتے، ٹرین میں بھی

نماز کا اہتمام کرتے بلکہ ہر ممکن کوشش ہوتی کہ آپ ٹرین سے اتر کر نماز ادا کریں، پھر بھی اگر موقع نہ ملا تو چلتی ٹرین میں ادا کر لیتے اور ایسا تو اکثر ہوا کہ آخری منزل پر پہنچ کر پلیٹ فارم پر ہی ٹرین میں ادا کی ہوئی نمازوں کا اعادہ کر لیا، تلاوت قرآن اور ادو وظائف و دلائل الخیرات کا وظیفہ آپ کے معمول میں ہمیشہ شامل رہا۔

آپ سادات کرام کا بہت ادب کرتے تھے، سادات میں سے اگر کوئی دارالعلوم میں ملنے کے لیے تشریف لاتے تو حضرت ان کو اپنے مسند پر بٹھاتے اور خود غلامانہ انداز میں بیٹھتے، مارہرہ مطہرہ عرس مقدس کے موقع پر میں نے خود دیکھا کہ حضور خطیب البراہین علیہ الرحمہ سادات کرام کی قدم بوسی فرماتے اور مشائخ سے ملاقات کے بعد اجازت لے کر سیدھے مسجد میں چلے جاتے، اگرچہ آپ کے لیے خانقاہ میں انتظام رہتا پھر بھی آپ خانقاہ میں آرام نہیں کرتے کہ کہیں سادات کرام کی بے ادبی نہ ہو جائے۔

آپ اپنے وعدے کے بڑے پکے رہے، جس سے وعدہ کیا اس کو پورا کیا اور ”المومن اذا وعد فوفی“ پر پوری زندگی مضبوطی سے عمل پیرا رہے، مشکل سے مشکل وقت آیا مگر آپ نے جہاں پہنچنے کا وعدہ کیا وہاں پہنچے۔ آپ وعدے کے کس قدر پابند تھے، مندرجہ ذیل واقعہ کی روشنی میں ملاحظہ فرمائیں:

حضرت مولانا انصاف رضا نوری صدر آل انڈیا تنظیم رضائے غریب نواز للولی فتح پوری تحریر فرماتے ہیں:

مجھے یاد ہے کہ ۱۹۸۴ء میں جب اندرا گاندھی کے قتل کے بعد پورے ملک میں فساد برپا تھا اسی دوران دارالعلوم ربانیہ علی گنج باندہ یوپی میں میری دستار بندی میں حضور خطیب البراہین علیہ الرحمہ نے پہنچنے کا وعدہ کیا تھا، بیشتر مقررین و شعرا ملکی حالات کے پیش نظر اس جلسہ میں شرکت نہ کر سکے مگر حضور صوفی صاحب قبلہ علیہ الرحمہ ”المومن اذا وعد فوفی“ کی عملی تفسیر بن کر اس پروگرام میں شرکت کے

لیے چل دیئے اور اپنے وعدے کے مطابق پروگرام میں شرکت کی، قرآن وحدیث اور اعلیٰ حضرت کے اشعار سے لبریز تقریر سن کر پورا مجمع جھوم اٹھا۔ (روزنامہ راشتریہ سہارا اردو گورکھپور کا خطیب البراہین نمبر)

آپ کی حیا کا عالم یہ رہا کہ ہمیشہ نگاہ نیچی کیے رہتے تھے، یہ ادا آپ نے اپنے روحانی مربی حضور رئیس الاقنیا علیہ الرحمہ سے سیکھی، درحقیقت آپ نمونہ سلف تھے۔ آپ کی زندگی کے جس پہلو کو دیکھا جائے آپ بے مثال نظر آتے ہیں، عصر حاضر میں علما و شیوخ کے لیے آپ کی زندگی ایک نمونہ ہے۔

پروردگار عالم حضور خطیب البراہین صاحب قبلہ علیہ الرحمہ کا فیضان کرم ہم تمامی مریدین ومتوسلین ومتعقدین اور احباب اہل سنت پر عام فرمائے۔ (آمین)

یہ نظام الدین صوفی آئینہ اسلاف کے  
ان کی خاموشی میں حکمت حافظ ملت کا فیض



## حضور خطیب البراہین اپنے فرمودات کے آئینے میں

مولانا محمد طاہر القادری مصباحی

شیخ الحدیث دارالعلوم اہل سنت غوثیہ نظامیہ، حسنی، بستی

تیرا منصب ہے تیری شان فقیری واللہ  
دولت عشق نبی دولت و ثروت تیری  
تیری ہر ایک ادا آئینہ دار قرآن  
عکس محبوب خدا خلوت و جلوت تیری

اللہ رب العزت کی جمیع مخلوقات میں سب سے ارفع و اعلیٰ مخلوق انسان ہے، انبیاء و مرسلین کی مقدس جماعت انھیں میں جلوہ گر ہوئی، اس خاکدان گیتی کو ظلم و ستم سے نجات دے کر اس کی مسموم فضاؤں کو اپنے وجود کی خوشبو سے معطر کیا، انبیاء و مرسلین کے علاوہ اسی انسان ہی کی جماعت میں پروردگار عالم نے بے شمار ایسے بندے پیدا کیے جن کی زندگی کا اکثر حصہ خدمت خلق میں گزرا، جب ساری دنیا محو خواب ہو ا کرتی ہے تو انھیں کی تسبیح و تلاوت قرآن کی آوازیں تاریک راتوں کے سناٹوں میں گشت کرتی ہیں، یہ دن میں امت مسلمہ کے درپیش مسائل کا حل کرتے ہیں، ان کے دکھ درد کو بانٹتے ہیں اور رات کی تاریکی میں اللہ رب العزت کی بارگاہ میں اپنے ماتھے کو ٹیک کر سرد آہیں بھرتے ہیں، یاد خدا میں نکلے ہوئے آنکھوں کے آنسو موتیوں سے زیادہ قیمتی ہوتے ہیں، ایسے لوگوں کے قول و فعل میں تضاد نہیں بلکہ یکسانیت ہوتی ہے، وہ جو کہتے ہیں وہ کرتے ہیں، نصیحت کرنے سے قبل خود اس پر عمل کرتے ہیں، حضور خطیب البراہین علیہ الرحمہ کی شخصیت بھی انھیں خدا ترس، نیک سیرت اور متقی و پرہیزگار علمائے دین میں سے ہے، ذیل میں آپ کے دس فرمودات کو قرآن و احادیث اور واقعات کی روشنی میں نقل کرنے کی سعادت حاصل کر رہا ہوں تاکہ آپ کے فرمودات کی روشنی میں آپ کی زندگی کو پرکھا جائے اور خود اس پر عمل کر کے دارین کی دولت عظمیٰ حاصل کی جائے۔



علم دین کا حصول جمیع خیرات و حسنات کا سرچشمہ ہے

علم و جہل یہ دو ایسے لفظ ہیں جن کے معنی و مفہوم سے ہر کوئی واقف ہے، علم کی روشنی حاصل کرنے کے نتیجے میں انسان جہاں اس کے نور سے فیضیاب ہو کر اپنے ایمان و عقائد اور اعمال کی حفاظت کرتا ہے وہیں اپنے علم کی روشنی میں اپنے نجی دنیاوی معاملات کے طے کرنے کے ساتھ ساتھ دوسروں کو بھی صراطِ مستقیم کی جانب رہنمائی کرتا ہے، جب کہ ایک جاہل کا معاملہ اس کے برعکس ہے، کیوں کہ وہ کبھی کبھی ایمان و عقائد اور اعمال کے تئیں شیطان کا کھلونا بن کر اپنا سب کچھ برباد کر دیتا ہے، اس کی جہالت اکثر اس کے دنیاوی معاملات میں نقصان پہونچا دیتی ہے اور اسی طرح اس کے بن چاہے ہی دوسروں کو نقصان پہونچ جاتا ہے، اسی لیے مذہب اسلام نے حصول علم پر زور دینے کے ساتھ ساتھ امت مسلمہ کو اس کی فضیلتوں سے بھی روشناس کرایا ہے، علم و جہل کے فرق کو بیان کرتے ہوئے اللہ رب العزت قرآن کریم میں یوں ارشاد فرماتا ہے: ”قل هل يستوى الذين يعلمون والذين لا يعلمون“ (پارہ ۲۸، سورہ زمر رکوع ۱۵)

یعنی اے محبوب! فرما دو کہ جاننے والا اور انجان برابر نہیں۔ (کنز الایمان)

علم و جہل کے اس واضح فرق سے عالم و جاہل کا مقام و مرتبہ عیاں ہو گیا، کیوں کہ اہل علم کی نہ صرف دنیا میں قدر و قیمت ہوتی ہے بلکہ عند اللہ اس کا مرتبہ جاہل سے بلند ہے، خود پروردگار عالم اہل علم کے مقام و مرتبہ کو بلند کرنے کا وعدہ کرتے ہوئے یوں بیان فرماتا ہے: ”يرفع الله الذين امنوا منكم والذين اوتوا العلم درجات“ (پارہ ۲۸، سورہ مجادلہ رکوع ۲)

ترجمہ:- اللہ تعالیٰ تمہارے ایمان والوں کے اور ان کو جن کو علم عطا کیا گیا درجہ بلند فرمائے گا۔ (کنز الایمان)

مومن کا مقام ارفع و اعلیٰ ہو اس لیے آقائے دو جہاں، محمد عربیؐ نے ارشاد

فرمایا: ”اطلبوا العلم ولو بالصین“ یعنی حصول علم کے اگر ہمالیہ کے برقیلی چٹانوں سے گزر بھی جانا پڑے، دور دراز سفر بھی کرنا پڑے تو حصول علم سے گریز نہ کرو بلکہ اسے حاصل کرنے کے لیے ہمیشہ کوشش کرو، آقائے دو جہاں رحمۃ اللہ علیہ کے اس فرمان پر جب کوئی امتی عمل کرنے کے لیے سعی پیہم کرتا ہے تو یقیناً اسے کامیابی ملتی ہے اور لوگ اس شخص کو عزت و قدر کی نگاہ سے دیکھتے ہیں اور کیوں نہ ہو جب کہ اسے مدینے کے تاجدار نے اچھا کہا ہے، آقائے دو جہاں رحمۃ اللہ علیہ ارشاد فرماتے ہیں ”خیر کم من تعلم القرآن و علمہ“ یعنی تم میں بہتر وہ شخص ہے جو علوم قرآنیہ کو سیکھے اور لوگوں میں اسے پھیلانے کے لیے انھیں سکھائے، آقائے دو جہاں رحمۃ اللہ علیہ نے علوم قرآنیہ کے حاصل کرنے والے، اس کی ترویج و اشاعت کر کے مسائل شرعیہ عام کرنے والے کو لوگوں میں سب سے بہتر قرار دیا، کیوں اللہ تعالیٰ جس بندے کی ذات سے بھلائی کا ارادہ فرماتا ہے اسے دین کی سمجھ عطا کرتا ہے اور جس ذات کے تعلق سے خود پروردگار عالم بھلائی کا ارادہ فرمائے تو یقیناً وہ بندہ لوگوں میں بہتر ہے، اسی راز سے پردہ اٹھاتے ہوئے منبر صادق نے ارشاد فرمایا: ”من یرد اللہ بہ خیرا یفقہہ فی الدین“ یعنی اللہ رب العزت جس بندے کا بھلا کرنا چاہتا ہے اسے دین کی سمجھ عطا فرماتا ہے اور اس علم کی روشنی میں وہ بندہ مومن اپنے ایمان و عقائد اور اعمال کی اصلاح بھی کرتا ہے اور حسب صلاحیت امت کے کم خواندہ یا ناخواندہ افراد کی رہنمائی بھی کرتا ہے، وہ اپنی دنیا و آخرت کے ساتھ ساتھ دوسروں کی بھی دنیا و آخرت سنوارتا ہے، اسی لیے مصطفیٰ جانِ رحمت صلی اللہ علیہ وسلم نے اپنے ہر اس امتی کو خوب خوب دعاؤں سے نوازا جو کہ فرمان رسالت کو عوام و خواص کے درمیان عام کرتا ہے، آقائے دو جہاں رحمۃ اللہ علیہ اپنے فرمان کو یاد کرنے اور دوسروں تک پہنچانے والے کو دعا دیتے ہوئے یوں ارشاد فرماتے ہیں: ”نصر اللہ عبدا سبع مقالتی فحفظھا ووعاھا وادھا“ یعنی اللہ تعالیٰ اس بندے کو سرسبز و شاداب رکھے جس نے میرے فرمودات کو سنا اور اس کو اپنے سینے میں محفوظ رکھا پھر اسے میری امت تک پہنچایا۔

یہ دعا مبلغ علم دین کے لیے اس ذات پاک نے کی ہے جس کی دعا کے بارے میں امام اہل سنت، اعلیٰ حضرت علیہ الرحمہ یوں ارشاد فرماتے ہیں۔

اجابت نے جھک کر گلے سے لگایا  
بڑھی ناز سے جب دعائے محمد

آقائے دو عالم ﷺ کی دعا کا نتیجہ ہے کہ آج جو عالم دین جتنا زیادہ ہی علم دین حاصل کر کے اس کی ترویج و اشاعت میں لگا ہوا ہے وہ دنیا میں اتنا ہی زیادہ کامیاب ہے، ان شاء اللہ العزیز وہ قبر کی مشقتوں سے محفوظ رہے گا اور میدان حشر میں اس کے درجات بلند ہوں گے، اس لیے کہ وہ ایسا علم لوگوں میں چھوڑ کر جاتا ہے جس سے لوگ حلال و حرام، جائز و ناجائز کے درمیان تمیز کر کے نفع حاصل کرتے ہیں اور دارین کی سعادتوں کو حاصل کرتے ہیں، دینی مسائل کا بتانے والا بتا کر چلا جاتا ہے مگر جب لوگ اس کے سکھائے ہوئے مذہبی طریقے پر عمل کرتے ہیں، پروردگار عالم اس رہنمائی کرنے والے کو اس کا ثواب عطا کرتا رہتا ہے، غیب بتانے والے نبی محمد عربی ﷺ علم دین کے سکھانے والے کو ثواب کو بیان کرتے ہوئے یوں ارشاد فرماتے ہیں: ”اذا مات الانسان انقطع عنه عمله الا من ثلثة صدقة جارية او علم ينتفع به الناس او ولد صالح يدعوه“ (مشکوٰۃ شریف)

یعنی انسان جب دنیا سے کوچ کر کے سفر آخرت کی پہلی منزل قبر میں پہنچتا ہے تو اس کے اعمال منقطع ہو جاتے ہیں، یعنی اب وہ کوئی ایسا کام نہیں کر سکتا جس کی بنیاد پر اس کی قبر میں ثواب یا عذاب ملے مگر تین چیزیں ایسی ہیں جو مرنے کے بعد اسے قبر میں فائدہ پہنچاتی ہیں: ایک تو صدقہ جاریہ مثلاً وہ مسجد یا مدرسہ یا فادہ عامہ کا کوئی کام کر دیا ہو یا ایسا علم چھوڑا ہو جس سے لوگ نفع حاصل کر رہے ہوں یا نیک لڑکا چھوڑا ہو جو اس کے لیے دعائے خیر کرے تو اس کا فائدہ بعد مرگ بھی ملتا رہے گا۔

اب اگر کوئی صدقہ و خیرات نہ کر سکا اور نافرمان اولاد اس کے لیے دعا بھی نہ کرے

پھر بھی اگر وہ علم دین کو سیکھ کر اس کی اشاعت کی اور لوگوں نے اس سے فائدہ اٹھایا تو یقیناً بعد مرگ جب بھی لوگ اس کے سکھائے ہوئے علم سے نفع حاصل کریں گے تو اس معلم خیر کے نامہ اعمال میں نیکیاں لکھی جائیں گی۔

مذکورہ بالا آیات طیبات اور احادیث مبارکہ سے علم، عالم، متعلم اور مبلغ کی اہمیت روز روشن کی طرح عیاں ہو گئی، اسی لیے شیخ طریقت خطیب البراہین حضرت علامہ الحاج الشاہ صوفی مفتی محمد نظام الدین علیہ الرحمہ فرمایا کرتے تھے کہ ”علم دین جمیع خیرات و حسنات کا سرچشمہ ہے“ آپ نہ صرف کہتے رہے بلکہ خود اس پر عمل کیا اور علم دین کو خوب سے خوب حاصل کیا اور پوری زندگی مطالعہ کتب اور مذہب حق کی ترویج و اشاعت میں لگے رہے، تقریر و تحریر کے ذریعہ علم دین کو امت مسلمہ تک پہنچاتے رہے، آپ ایک مرتبہ راقم الحروف سے خود فرما رہے تھے کہ ”مولانا میں نے بخاری شریف کو سبقتاً خوب پڑھا اور پڑھایا“ آپ نے بخاری شریف پر اردو میں جو کام کیا ہے اگر اس اردو حاشیہ کو بھی شائع کرنے والے ساتھ میں ضم کر دیں تو اردو داں طلبہ اس سے بہت فائدہ حاصل کر سکتے ہیں، آپ کی علم دوستی کی زندہ مثال یہی ہے کہ آپ کے شاگرد ملک و بیرون ملک میں ہزاروں کی تعداد میں علوم اسلامیہ کے فروغ میں لگے ہوئے ہیں، مساجد کے منبروں، مدارس کی درس گاہوں سے اللہ اور اس کے رسول کے پیغام کو عام کر رہے ہیں اور اخیر عمر میں جب کہ لوگ اپنے اولاد کے لیے بہت کچھ کر دینا چاہتے ہیں اور اسی کی تنگ و دو میں شب و روز کو شال رہتے ہیں، ایسی عمر میں آپ نے اپنی اولاد کے لیے نہیں بلکہ قوم کے لیے ایک ادارہ بنام جامعہ برکاتیہ حضرت صوفی نظام الدین لہرولی بازار میں قائم کیا جو آج مختلف شعبوں میں اسلام و سنیت کے فروغ کے لیے علوم اسلامیہ کی ترویج و اشاعت میں لگا ہوا ہے۔ پروردگار عالم مرشد برحق کی اس نشانی کو آسیب دہر سے محفوظ فرمائے۔ آمین۔

نماز و تلاوت قرآن جملہ حاجات دینی و اخروی کی ضمانت ہے  
نماز تمام تر عبادتوں میں سب سے اہم درجہ رکھتی ہے اس کی ادائیگی کے لیے خود  
خلاق کائنات نے بار بار تاکید فرمائی ہے اور نماز ادا کرنے کا حکم دیا نیز اس کے ترک پر  
وعیدیں بھی سنائیں تاکہ خوف خدا کی بنیاد پر آدمی عبادت کی جانب رجوع کرے اور اپنے  
رب کی سب سے محبوب اور اہم عبادت کی ادائیگی میں کوتاہی نہ کرے، اگر آدمی اس کی  
پابندی کرتا ہے تو اسے بے شمار دینی و دنیاوی فوائد حاصل ہوتے ہیں کیوں کہ پانچ وقت کی  
نماز کی پابندی سے اگر ایک طرف اس کا دل گناہوں کی کثافت سے صاف و ستھرا ہوتا  
ہے تو دوسری طرف آقائے دو جہاں مدنی تاجدار ارواحنا فداہ رحمۃ اللہ علیہ کی خوشنودی  
حاصل ہو جائے گی کیوں کہ آقائے دو جہاں، مدنی تاجدار، ارواحنا فداہ رحمۃ اللہ علیہ نے نماز کو  
اپنی آنکھوں کی ٹھنڈک قرار دیا ہے اور حضور صلی اللہ علیہ وسلم کی آنکھوں کو ٹھنڈک پہنچانے  
والا یقیناً مقبول بارگاہ رسالت ہو گا اور اگر نماز کی پابندی کے ساتھ ساتھ انسان تلاوت  
قرآن کا بھی پابند ہو جائے تو پھر کیا پوچھنا، جہاں ایک طرف تلاوت قرآن کی برکتوں سے  
اس کا گھر مالا مال ہو گا وہیں ہر قسم کی بلائیں اس کے گھر سے دور ہوں گی اور اس کا دل  
صاف و ستھرا ہو کر مثل آئینہ چمکے گا اور اس کے نامہ اعمال میں نیکیوں کا اضافہ بھی ہو گا  
، قبر اور میدان حشر کے مصائب و آلام سے نجات پائے گا اور جنت الفردوس میں اعلیٰ  
مقام حاصل کرے گا، اسی لیے بزرگان دین ہمیشہ نماز کی تاکید کے ساتھ ساتھ تلاوت  
قرآن کی مداوت کی تلقین کرتے رہتے تھے۔ انھیں علما و مشائخ کے نقش قدم پر چلتے  
ہوئے حضور خطیب البراہین حضرت علامہ الحاج الشاہ صوفی مفتی محمد نظام الدین  
صاحب قبلہ علیہ الرحمہ ہمیشہ فرمایا کرتے تھے کہ نماز و تلاوت قرآن جملہ حاجات دینی  
و اخروی کی ضمانت ہے، اس لیے بندہ مومن کو جب بھی کو ضرورت درپیش ہو تو نماز اور  
تلاوت قرآن کے ذریعہ اللہ رب العزت کی بارگاہ میں دعا کرے، ان شاء اللہ العزیز اس  
کا کام پایہ تکمیل تک پہنچے گا۔

کسی دولت مند انسان سے یہ سوچ کر ہرگز نہ ملو کہ مال کا فائدہ ہوگا  
 اللہ تعالیٰ رزاق مطلق ہے، وہی سب کو روزی دیتا ہے، خود اس کا اعلان ہے  
 ”وَمَا مَن دَابَّةٍ فِي الْأَرْضِ إِلَّا عَلَى اللَّهِ رِزْقُهَا“ (پارہ ۱۲ سورہ زکوٰۃ آیت ۶)  
 ترجمہ:- اور زمین پر چلنے والا کوئی ایسا نہیں جس کا رزق اللہ کے ذمہ کرم پر نہ ہو۔  
 (کنز الایمان)

یعنی روے زمین پر پروردگار عالم نے ہر جاندار کے رزق کی ذمہ داری اپنے ذمہ  
 کرم پر لے لیا ہے وہ انھیں روزی ضرور دے گا، آدمی کو اپنے رب کی ذات پر بھروسہ  
 رکھنا چاہیے اور اپنی محنت و مزدوری سے حصول رزق کی کوشش کرنی چاہیے تو یقیناً اللہ  
 رب العزت رزاق مطلق ہے وہ روزی ضرور دے گا۔

حضور خطیب البراہین علیہ الرحمہ کا ارشاد ہے کہ ”کسی دولت مند انسان سے یہ  
 سوچ کر ہرگز نہ ملو کہ مال کا فائدہ ہوگا“۔

کبھی بھی اچھی غذا پیٹ بھر کر نہ کھاؤ کیوں کہ اس سے سستی پیدا ہوتی ہے جو عبادت  
 میں مخل ہے

اچھا کھانا، صاف و ستھری ہوا اور پاک و صاف پانی انسان کی زندگی کے لیے بہت  
 اہمیت رکھتے ہیں، اس کے بغیر انسانی اعضا زیادہ دنوں تک کام نہیں کر سکتے اور انسان  
 بستر پکڑ لیتا ہے، اس لیے انسان کو باحیات رہنے کے لیے اچھی غذا صاف پانی اور اچھی ہوا  
 کی سخت ضرورت ہوتی ہے۔ مذکورہ چیزیں اگرچہ انسانی زندگی میں اہم ہیں مگر ان کا  
 استعمال بقدر ضرورت ہو تو مفید ہے ورنہ مضر، مثلاً ہوا ضروری ہے مگر تیز ہوا میں اگر  
 انسان کھڑا ہو جائے تو اس کی سانس پھولنے لگتی ہے، یوں تو زیادہ کھانا پانی سے انسان  
 کے اندر بہت سی بیماریاں پیدا ہو جاتی ہیں جو بدن انسانی کے لیے مضر ہو کر رہتی ہیں، اس  
 لیے حکما و اطبا زیادہ کھانے سے منع کرتے ہیں کیوں کہ کم کھانے سے جہاں انسان کا جسم کا  
 چست رہتا ہے وہیں اس کو اچھی بھوک بھی لگتی ہے جب کہ زیادہ کھانے سے انسان کو

بہت سی بیماریاں ہو جاتی ہیں اور جسم میں بھی سستی رہتی ہے اور سست آدمی کا دل جہاں دیگر امور میں نہیں لگتا وہیں اس کی طبیعت عبادت میں بھی لگتی۔ حضور خطیب البراہین علیہ الرحمہ کھانے کے متعلق فرماتے ہیں کہ ”کبھی بھی اچھی غذا پیٹ بھر کر نہ کھاؤ کیوں اس سے سستی پیدا ہوتی ہے جو عبادت میں مغل ہے۔“

اسی لیے مشائخ کرام کم خفتن، کم گفتن پر عمل پیرا ہونے کے ساتھ ساتھ کم خود دن پر ہمیشہ عمل کرتے رہے، خود پیر طریقت حضور خطیب البراہین علیہ الرحمہ قلت طعام کے فارمولے پر پوری زندگی عمل کرتے رہے، ایک تو اس لیے کہ ”لما تقولون مالا تفعلون“ کا مصداق نہ بن جاؤ اور لوگوں کو اس پر عمل کرنے کی تلقین کرو تا کہ لوگ اس پر عمل کر کے اپنی دنیا و آخرت سنوار سکیں۔

اگر کسی کے پاس مال ہو جائے تو اسے جمع نہیں کرنا چاہیے کیوں کہ یہ انسان کو زمانے میں رسوا کر دیتا ہے ساتھ ہی ساتھ ایمان کو کھوکھلا کر دیتا ہے۔

اللہ تعالیٰ کا ارشاد ہے ”وَمِنْ دَابَّةٍ فِي الْأَرْضِ إِلَّا عَلَى اللَّهِ ذَرَقُهَا“ پروردگار عالم رزاق مطلق ہے، اس کے حکم کے بغیر کسی کو ایک ذرہ بھی نہیں مل سکتا، جب وہ کسی کو دیتا ہے تو بے شمار دولتوں کا مالک بنا دیتا ہے اور جب لینے پر آتا ہے تو ایک روٹی کا محتاج بنا دیتا ہے۔ یہ سچ ہے کہ پروردگار عالم کے عطا کردہ رزق کو پا کر بہت سے لوگ غرور و تکبر خدائی دعویٰ کر بیٹھے اور جب رب کا غضب نازل ہوا تو ان کا مال ان کے کچھ کام نہ آیا، بلکہ قارون جیسا مالدار شخص اپنے خزانے کے ساتھ زمین میں دھنسا دیا گیا، مگر یہی مال جب اللہ کے نیک بندوں کے قبضے میں آیا تو ان لوگوں نے اسے دل کھول کر خرچ کیا، ایک طرف اگر قارون کا مال اس کے لیے آخرت میں اس کے گلے کا طوق بنا تو دوسری طرف حضرت خدیجۃ الکبریٰ رضی اللہ عنہا، حضرت ابو بکر صدیق، حضرت عمر فاروق، حضرت عثمان ذوالنورین رضوان اللہ علیہم اجمعین جیسے صالحین و صالحات کا مال ان کے لیے توشہ آخرت بنا، اس لیے مال اگر جائز جگہ خرچ ہوتا ہے تو ٹھیک ہے ورنہ وہ

مال و بال جان ہوتا ہے اور دنیا و آخرت میں رسوائی کا سبب بھی، مال کے متعلق وقت کے عظیم شیخ حضور خطیب البراہین نور اللہ مرقدہ فرماتے ہیں:

”اگر کسی کے پاس مال ہو جائے تو اسے جمع نہیں کرنا چاہیے، کیونکہ یہ انسان کو زما نے میں رسوا کر دیتا ہے اور ساتھ ہی ساتھ ایمان کو کھوکھلا کر دیتا ہے۔“

مال کے متعلق پروردگار عالم کا فرمان عالی شان ہے: ”يَا أَيُّهَا الَّذِينَ آمَنُوا لَا تَلْهَمُوا أَمْوَالَكُمْ وَلَا أَوْلَادَكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَٰئِكَ هُمُ الْخَاسِرُونَ“۔ (پ ۲۸ سورہ رتغابن آیت ۹)

یعنی اے ایمان والو! تمہارے مال تمہارے اولاد کہیں تمہیں اللہ کے یاد سے غافل نہ کر دیں اور جسے مال اور اولاد اللہ کے ذکر سے غافل نہ کر دیں، وہی خسارے میں ہے۔

شیخ طریقت حضور خطیب البراہین علیہ الرحمہ کی زندگی کا یہ معمول رہا ہے کہ آپ مال کو کبھی خاطر میں نہیں لائے، ایسا نہیں کہ آپ کے پاس دولت نہیں تھی، اسے اپنے پاس جمع کر کے نہیں رکھا بلکہ محتاجوں اور حاجت مندوں کے لیے آپ کا دروازہ ہمیشہ کھلا رہا، بچپن سے آپ کے قریب رہنے والے مولانا محمد سعید نظامی بیان کرتے ہیں:

حضرت کئی لوگوں کو ہفتے کی بازار کرواتے تھے، مدرسہ میں چندہ دینا آپ کا معمول تھا، کسی مسجد کی اگر بنیاد ڈالی تو اکثر کچھ نہ کچھ چندہ اس کے ذمہ داران کو اپنے پاس سے دیتے تھے، خود جامعہ برکاتیہ حضرت صوفی نظام الدین لہروی بازار کی جب بنیاد پڑی تو آپ نے تقریباً سو لاکھ روپے ایک مشمت چندہ دے کر مسجد کی بنیاد ڈلوائی، آپ اپنے خدمت گزاروں کو خوب خوب نوازتے رہے، خویش و اقارب کا خیال رکھنا اور انھیں تحفے و تحائف پیش کرنا علما و مشائخ کی عزت کرنا اور ان پر خرچ کرنا آپ کا معمول تھا، دارالعلوم اہل سنت تنویر الاسلام امرڈوبھا جہاں آپ درس دیتے تھے وہاں کے علما کے لیے آپ کے ناشتے کا دسترخوان ہمیشہ حاضر رہا کرتا تھا، گویا کہ خود عمل کرنا پھر لوگوں کو



عمل کی دعوت دینا آپ کا طریقہ رہا ہے اور یہی ہونا بھی چاہیے کیوں کہ عوام کا بڑا طبقہ آج بھی علما و مشائخ کے عمل کو اپنے لیے واجب العمل تصور کرتا ہے۔ پروردگار عالم ہم لوگوں کو شیخ طریقت کے نقش قدم پر چلنے کی توفیق عطا فرمائے۔ آمین

جہاں تک ممکن ہو خدمت دین فی سبیل اللہ کرو

اللہ جل شانہ تمام مسلمانوں کو اپنے پیارے حبیب پاک ﷺ کی سیرت طیبہ پر عمل کرنے کا حکم دیتے ہوئے یوں ارشاد فرماتا ہے: ”لقد کان لکم فی رسول اللہ اسوۃ حسنۃ“ (پارہ ۲۸ سورہ ممتحنہ)

ترجمہ:- بے شک تمہارے لیے ان میں اچھی پیروی تھی۔ (کنز الایمان)

جب آقائے دو جہاں ﷺ کی سیرت طیبہ ہم تمامی مسلمانوں کے لیے نمونہ ہے تو ہم پر واجب ہے کہ اپنے تمام امور کو سیرت طیبہ کی روشنی میں انجام دیں اور دارین کی سعادتوں سے سرفراز ہوں، آقائے دو جہاں ﷺ نے دینی امور کے انجام دہی میں اپنی پوری زندگی گزاری دی، مصائب و آلام کا سامنا کیا اور ہر مصیبت کو خندہ پیشانی سے برداشت کیا مگر دین متین کے فروغ کے لیے ہمیشہ کوشاں رہے۔ آقائے دو جہاں ﷺ کی سنتوں کے حامل شیخ طریقت حضور خطیب البراہین علیہ الرحمہ فرماتے ہیں:

”جہاں تک ممکن ہو خدمت دین فی سبیل اللہ کرو“ اس لیے کہ دنیا دار العمل ہے اور وہی کام زاد آخرت ہوتا ہے جو اللہ اور اس کے رسول کی رضا و خوشنودی حاصل کرنے کے لیے کیا جائے، اب اس کے ضمن میں اگر دنیا کے مال و دولت بھی حاصل ہو جائے تو کوئی مضائقہ نہیں، حضور خطیب البراہین علیہ الرحمہ اپنے اس قول پر مکمل طور پر خود عمل پیرا تھے، آپ نے ملک کے کونے کونے میں تبلیغی دورہ کیا مگر آپ نے کسی سے نہ تو ایک روپیہ کرائے اور نہ ہی نذرانے کا مطالبہ کیا، آپ تقریباً بیس سال تک دارالعلوم اہل سنت تنویر الاسلام امرڈوبھا میں درس بخاری دیتے رہے مگر انتظامیہ سے کبھی آپ نے ایک روپے کا مطالبہ نہیں کیا، تبلیغی دوروں پر جاتے جو مل جاتا اسے قبول فرما لیتے اور

دعائیں دیتے ہوئے اپنی منزل کی جانب چل دیتے، آپ کے اس اخلاص کے چرچے لوگوں کی زبان پر تھے اور آج بھی ہیں، اس لیے کچھ لوگوں نے آپ کو آزمایا بھی مگر آپ آزمائش میں کھرے اترے۔

مذہبی باتیں حوالے سے پیش کرو اور اپنی طرف سے شریعت میں کسی چیز کا اضافہ نہ کرو

حضور خطیب البراہین علیہ الرحمہ نے فرمایا ”مذہبی باتیں حوالے سے پیش کرو اپنی طرف سے شریعت میں کسی چیز کا اضافہ نہ کرو“

مگر آج لوگوں کے اندر مسئلہ بتانے کا بڑا شوق ہوتا ہے، ہوٹلوں و چوراہوں پر، نجی محفلوں میں، جنازہ میں شرکت کے وقت، شادی بیاہ کے مواقع پر، آپ نے بھی دیکھا ہوگا کہ کم پڑھے لکھے لوگ شریعت کے اسرار و رموز سے ناواقف حضرات سب سے پہلے مسئلہ بتانے کی کوشش کرتے ہیں جب کہ ان کی نجی محفلیں ہوں تو کیا کہنا پھر تو وہ اپنے آپ کو قاضی شرع سے کم نہیں سمجھتے مگر ان کے بتائے ہوئے مسائل اکثر غلط ہوتے ہیں، ایسے ہی کم علم خطبا اپنی تقریر کی دھونس جمانے کے لیے موضوع روایت بیان کرنے سے نہیں چوکتے جب کہ ان کے بتائے ہوئے پر کسی نے عمل کر لیا تو ان کے غلط رہنمائی کا وبال اس غلط بتانے والے پر ہوتا ہے۔ آقائے دو جہاں رحمۃ اللہ علیہ ارشاد فرماتے ہیں جس کے راوی حضرت ابو ہریرہ رضی اللہ تعالیٰ عنہ ہیں ”من افتری بغیر علم کان اثمہ علی من افترہ“ (مشکوٰۃ المصابیح صفحہ ۳۵)

یعنی جب بے علم نے فتویٰ دیا یعنی جس چیز کے بارے میں اسے معلوم نہیں تھا اس کے بارے میں کوئی حکم شرعی سنایا تو اس کا گناہ اس حکم شرعی سنانے والے پر ہے۔ صاحب ترتیب ہو جاؤ یعنی زندگی کی قضا نمازوں کو ادا کر لو

نماز فرض ہے، اس کی فرضیت قطعی ہے، اس کا منکر کافر ہے، پروردگار عالم نے انسان کو پیدا کیا اور اس کے لیے کائنات کی تمام مخلوق اور رنگ برنگ چیزوں کو پیدا فرما کر

حسن عالم کو حسین سے حسین تربایا، ان میں سب سے افضل و اعلیٰ انسان کو بنا کر اس کے مقصد تخلیق کو یوں بیان فرمایا ”وما خلقت الجن والانس الا ليعبدون“، یعنی ہم نے انسانوں کو جناتوں کو صرف اپنی عبادت کے لیے پیدا فرمایا گویا کہ مقصد تخلیق انسان خدائے وحدہ لا شریک کی عبادت ہی ہے۔

عبادت کی دو قسمیں ہیں۔ (۱) عبادت بدنی (۲) عبادت مالی

**عبادت بدنی:**

نماز پڑھنا، روزہ رکھنا، چند قدم چل کر دوسرے کی رہنمائی کرنا، کسی کو راہ راست کی جانب بلانا گویا کہ جن عبادتوں کا تعلق اعضا و جوارح سے ہے اسے عبادت بدنیہ کہتے ہیں۔

**عبادت مالی:**

زکوٰۃ دینا، حج کرنا، صدقہ و خیرات کرنا، کسی غریب کا مال سے مدد کرنا گویا کہ جس شے کا تعلق مال سے ہے اسے عبادت مالیہ کہتے ہیں۔

سب سے افضل و اعلیٰ عبادت نماز ہے، اس عبادت کی ادائیگی کے لیے وقت مقرر ہے اگر ان وقتوں میں یہ ادا نہ کی گئی تو بندے پر اس کی قضا لازم ہوتی ہے، بہر صورت ہر وقت کی نماز بندے کو ادا کرنا لازم ہے اور جو اس کے ذمہ نمازیں ہیں اس کی بھی قضا کر لینی چاہیے اور اس کی ادائے گی میں اس قدر کوشش کرنی چاہیے کہ بندہ صاحب ترتیب ہو جائے۔

**صاحب ترتیب:**

اس بندہ مومن کو کہتے ہیں جس کے ذمہ پانچ وقت سے زائد کی نمازیں باقی نہ ہوں۔

اگر بندہ مومن اس پر عمل پیرا ہو گیا تو اس کی دنیا و آخرت دونوں سنور جائے گی، جملہ مومنین و مومنات کو دارین کی سعادتوں سے سرفراز کرنے کے لیے حضور

خطیب البراہین علیہ الرحمہ فرمایا کرتے تھے ”صاحب ترتیب ہو جاؤ“ یعنی زندگی کی قضا نمازوں کو ادا کر لو کیوں کہ نماز ایک ایسی عبادت ہے جس سے دین و دنیا کی بے شمار بھلائیاں وابستہ ہیں۔

کوئی بھی کام دائیں جانب سے شروع کرو خواہ کپڑا پہننا ہو یا جو تیا یا اور کوئی کام

مومن کی زندگی ایسی پیاری ہے کہ اگر وہ چاہے تو اس کا ہر لمحہ عبادت میں گزرے، اس کی صبح و شام، اس کا چلنا پھرنا، کھانا پینا، تجارت کرنا سب عبادت میں شمار ہو تو شرط یہ ہے کہ وہ سب امور ایک طریقے سے انجام دیئے جائیں مثلاً تجارت، کھیتی، ملازمت اور ہر وہ جائز طریقہ جس سے مال کمایا جائے اس سے اس کا مقصد اولاد کی پرورش، والدین کی خدمت اور مذہب اسلام کی ترویج و اشاعت میں مدد کرنا ہو، یوں ہی کھانا پانی اور دیگر غذائیں اس نیت سے استعمال کریں کہ اس سے ہمیں طاقت ہوگی اور ہم اللہ رب العزت کی عبادت کریں گے، کپڑا اس لیے زیب تن کرے کہ ستر پوشی کا حکم شریعت مطہرہ نے ہمیں دیا، اس سے ہم اپنا ستر ڈھکیں تو یقیناً ان تمام حالات میں اسے ثواب ملے گا، آقائے دو جہاں ﷺ ارشاد فرماتے ہیں ”انما الاعمال بالنیات“ یعنی عمل کا دار و مدار نیت پر ہوا کرتا ہے۔ اس مختصر تمہید کے بعد حضور خطیب البراہین علیہ الرحمہ کے اس فرمان پر غور کریں، آپ ارشاد فرماتے ہیں ”کوئی بھی کام دائیں جانب سے شروع کرو خواہ کپڑا پہننا ہو یا جو تیا یا اور کوئی کام“ درحقیقت حضور خطیب البراہین علیہ الرحمہ کا یہ ارشاد آپ کی زندگی کی عملی تفسیر ہے کیوں آپ پوری زندگی سنتوں پر عمل کرتے رہے اور اپنے مریدین، معتقدین اور متوسلین اور تقریر و تحریر کے ذریعہ سنتوں پر عمل کرنے کی تلقین کرتے رہے اور آپ کا مذکورہ فرمان بھی اسی لیے ہے کہ سنتوں پر عمل ہوگا اور لوگ خود اس پر عمل پیرا ہو کے سنتوں کے پابند بنیں گے، آپ کی عملی زندگی آپ کے فرمان کی عملی تفسیر ہے، آپ خود ہمیشہ داہنے کا اہتمام کرتے تھے کپڑا پہننا

ہو یا کھانا، جو تا پہننا، عمامہ باندھنا حد تو یہ ہے کہ گھر کے اندر داخل ہونے میں بھی آپ داہنے کا اہتمام کرتے تھے اور اس پر پابندی کا عالم یہ ہے کہ میں خود (راقم الحروف) سخت ٹھنڈک کے ایام میں ایک مرتبہ جراب پہنا رہا تھا، بے توجہی سے میں نے جراب بائیں پیر میں پہنا ناچا تو آپ نے فوراً بایاں پیر کھینچ لیا، میں ابھی کچھ سوچ ہی رہا تھا کہ آپ نے فوراً داہنا پیر آگے بڑھایا، میں سمجھ گیا اور مجھے اپنی غلطی کا احساس ہوا کہ پہلے مجھے داہنے پیر میں جراب پہنانا چاہیے تھا۔

اللہ کا نام لو (بسم اللہ الرحمن الرحیم پڑھ لیا کرو) داہنے ہاتھ سے کھاؤ اور اپنے سامنے سے کھاؤ۔

داہنے سے ہر کام شروع کیا جائے، اس کے متعلق حضرت ابو ہریرہ رضی اللہ تعالیٰ عنہ سے ایک حدیث یوں مروی ہے، آپ فرماتے ہیں: ”کان رسول اللہ ﷺ اذا لبس قميصا بدأ بيمينه“. (مشکوٰۃ المصابیح صفحہ ۷۴) یعنی جب رسول اللہ ﷺ قمیص پہنتے تو داہنے سے شروع کرتے۔

اللہ تعالیٰ سے بزرگوں کی محبت مانگو

اللہ رب العزت کا فرمان عالی شان ہے: ”يا ايها الذين امنوا اتقوا الله وكونوا مع الصادقين“

اے ایمان والو! اللہ سے ڈرو اور سچوں کے ساتھ ہو جاؤ۔

یہ وہ نسخہ کیمیا ہے جس پر عمل پیرا ہو کر انسان دونوں جہان میں سرخرو و کامیاب ہو سکتا ہے کیوں دنیا دار العمل ہے اگر یہاں بندہ مومن عمل صالح کرنے میں سستی و کاہلی کیا تو آخرت میں سوائے رسوائی کے اسے کچھ ہاتھ آنے والا نہیں ہے، رہ گئی بات عمل صالح کی تو خوف خدا ہی عمل صالح کا داعی ہوتا ہے اور اسی سے بندہ مومن عمل خیر کی جانب ہر قدم بڑھاتا ہے تاکہ یہ عمل خیر اس کے لیے توشہ آخرت بنے اور نار جہنم سے نجات حاصل ہو جو انسان خوف خدا دل میں بسا لیتا ہے تو پھر وہ صراط مستقیم پر چل پڑتا

ہے اور اپنے رب کی رضا و خوشنودی کو سامنے رکھ کر ہر کام کرتا ہے اور پھر اسے عبادت میں لطف آنے لگتا ہے اور انسان اپنی پُر لطف زندگی گزارنے لگتا ہے، یہ چیزیں انسان کے دشمن ازلی شیطان لعین پر بڑا شاق گزرتا ہے پھر تو ایمان کا چور اعمال صالحہ پر ڈکیتی ڈالنے والا بنی آدم کا دشمن ازلی اس صالح بندے کے پیچھے پڑ جاتا ہے، اب اگر اس بندے کو عقائد و اعمال کے بارے میں شرعی معلومات نہیں ہے یا کسی اہل علم سے اس کے تعلقات نہیں ہیں اور کسی شیخ کامل کا سایہ بھی اس پر نہیں ہے تو اس بندے پر اس کا داؤ بھی بڑی آسانی سے چل جاتا ہے پھر خطرہ یہ کہ شیطان اس کے اعمال کو اکارت کرنے کے لیے اس کے پیچھے لگ جاتا ہے اور یہ عابد اس کے جال میں پھنس کر اس کے مکر و فریب کا شکار ہو جاتا ہے کیوں شیطان ایمان و عقائد اور اعمال کا ڈاکو ہے، اس کی نگاہ لوگوں کی دولتوں پر نہیں بلکہ اس کے عقائد و اعمال پر ہوتی ہے اور یہ مومن کا پیچھا آخری وقت تک کرتا رہتا ہے، ہمت نہیں ہارتا اور اس امید میں رہتا ہے کہ بندہ مومن کو گمراہ کرنے میں اسے کامیابی مل جائے اسی لیے خالق کائنات نے جہاں اپنے خوف کی تاکید فرمائی وہیں اہل اللہ کی معیت کو اختیار کرنے کا حکم دیا کیوں شیطان اگر ایمان و عقائد کا ڈاکو ہے تو اہل اللہ اس کے محافظ اور رکھوالے ہیں، ان بزرگوں، نیکو کاروں اور پرہیزگاروں کی صحبت حاصل کر کے شیطان لعین کے مکر و فریب سے ہم بچ سکتے ہیں اور پھر صحبت کا بہت بڑا اثر پڑتا ہے، ہم ان کی صحبت سے فیض حاصل کر کے اپنی زندگی کی صبح و شام سنوار سکتے ہیں۔ حضور خطیب البراہین علیہ الرحمہ کا فرمان عالی شان ”اللہ سے بزرگوں کی محبت مانگو“ اسی حقیقت کی جانب اشارہ کرتا ہے کہ انسان جس سے محبت کرتا ہے اس کی اطاعت و فرمانبرداری اپنے اوپر لازم سمجھتا ہے، کیوں نہ ہو محبت ایسی چیز ہے جس میں محبوب کے اچھے کام تو اچھے ہیں ہی اس کے برے کام بھی لوگوں کو اچھے لگتے ہیں اور پھر محبت جب اہل اللہ سے ہو تو کیا کہنا ان کی محبت تو بندہ مومن کے اندر انقلاب کا پیش خیمہ ہوتی ہے کیوں انسان جس سے محبت کرتا ہے اس کی صحبت میں

زیادہ سے زیادہ دن گزارنا چاہتا ہے اور اگر اس کا محبوب دور ہو یا اس دار فانی سے رحلت کر چکا ہو پھر بھی محبوب کی زندگی اس شخص کے لیے آئیڈیل ہوا کرتی ہے اور وہ اپنے محبوب کی پسند کو اپنا اولیں پسند تصور کرتا ہے۔

اسی لیے نمونہ سلف حضور خطیب البراہین علیہ الرحمہ لوگوں کو تاکید کرتے رہتے رہے کہ اللہ سے بزرگوں کی محبت مانگو۔



## صاحب سجادہ حضور حبیب العلماء کا مختصر تعارف

مولانا محمد طاہر القادری نظامی مصباحی

شیخ الحدیث دارالعلوم اہل سنت غوثیہ نظامیہ، حسنی، ضلع بستی

پیر طریقت، رہبر راہ شریعت، وارث علوم حضور خطیب البراہین، نمونہ سلف صالحین، شہزادہ حضور خطیب البراہین، محبوب العلماء والمشاخ، ناشر مسلک اعلیٰ حضرت، حضرت علامہ الحاج الشاہ صوفی مفتی محمد حبیب الرحمن صاحب قبلہ دامت برکاتہم العالیہ سجادہ نشین خانقاہ عالیہ قادریہ برکاتیہ رضویہ نظامیہ اکیا شریف و سربراہ اعلیٰ جامعہ برکاتیہ حضرت صوفی نظام الدین لہروی بازار ضلع سنت کبیر نگر کی ذات والاصفات محتاج تعارف نہیں، آپ تاج الاصفیا حضور خطیب البراہین حضرت علامہ الحاج الشاہ صوفی مفتی محمد نظام الدین علیہ الرحمہ کے اکلوتے شہزادے ہیں، حضور خطیب البراہین کی تربیت اور علما و مشائخ کی نگاہ کرم نے آپ کو اہل سنت و جماعت کا وہ روشن ہیرا بنادیا، جس کی چمک سے اب تک نہ جانے کتنے لوگوں کے قلوب منور ہو چکے ہیں، جن کی تقریر دلپذیر سے بدعقیدہ لوگوں نے بدعقیدگی چھوڑ کر اہل سنت و جماعت کے دامن میں پناہ لے لیا، جن کی سادہ مگر پراثر تحریر، مواد سے پُر اہل علم کے لیے بیش بہا خزانہ ہوتی ہے، جن کی سادگی پرکشش، جن کا اخلاق کریمانہ عصر حاضر کے علما و مشائخ کے لیے نمونہ عمل، جن کا تقویٰ و پرہیزگاری اپنی جگہ مسلم، جن کی مجلس میں ہمیشہ خیر ہی خیر کا تذکرہ، نہ کسی کی غیبت نہ ہی کسی کی کوئی عیب جوئی، جو اپنی ہر بات میں قرآن و حدیث کے حوالے پیش کرتا ہو، جب تک گفتگو ہو خواہ کسی بھی موضوع پر قرآن و حدیث کے حوالے کے ساتھ ساتھ گفتگو ختم، قلم اٹھ گیا یا حمد خدا یا ذکر نبی یا ذکر صحابہ یا ذکر صلحا ان کا قلم بھی کبھی کسی کی عیب جوئی اور کسی دنیا دار کی تعریف سے پاک گویا اعلیٰ حضرت کے اس شعر کا سچا ترجمان ہے۔



کروں مدح اہل دول رضا پڑے اس بلا میں میری بلا  
میں گدا ہوں اپنے کریم کا میرا دین پارہ ناں نہیں  
ایسی بلند و بالا شخصیت پر مجھ جیسا کم علم کیا لکھ سکتا ہے، ہمیں اپنی کم علمی کا احساس  
ہے۔ پھر بھی چند صفحات آپ کی ذات ستودہ صفات کے بارے میں رقم کرنے کی کوشش  
کر رہا ہوں ملاحظہ فرمائیں۔

آپ کی پیدائش ایک عابد شب زندہ دار عالم باعمل کے آنگن میں ہوئی، اپنی  
ولادت باسعادت کے بارے میں آپ خود تحریر فرماتے ہیں۔

ضلع بستی سنت کبیر نگر صوبہ یوپی نہ اجیار کے معروف و مشہور گاؤں موضع اگیا  
پوسٹ چھاتا بڑا پوسٹ دو دھارا میں ماہ محرم الحرام ۱۳۶۹ ہجری مطابق ماہ اکتوبر  
۱۹۴۹ عیسوی بروز شنبہ مبارکہ کو ایک متدین گھرانے میں ہوئی، سلسلہ نسب اس طرح  
ہے محمد حبیب الرحمن بن پیر طریقت خطیب البراہین حضرت علامہ الشاہ صوفی مفتی محمد  
نظام الدین بن نصیب اللہ بن بیتاب علی بن محمد اسحاق علیہم الرحمہ۔ (تذکرہ حبیب العلماء،  
صفحہ ۵۲/۵۳)

گھر میں دینی ماحول تھا، عابد شب زندہ دار والد کی صحبت عابدہ زاہدہ والدہ کے سایہ  
الفت میں بچپن کے ایام گزرے، جب آپ پڑھنے کے لائق ہوئے تو والد محترم حضور  
خطیب البراہین آپ کو اپنے ساتھ پڑھنے کے لیے لے گئے، اس وقت حضور خطیب  
البراہین علیہ الرحمہ دارالعلوم اہل سنت فضل رحمانیہ کے صدر المدرسین کے عہدے  
پر فائز تھے، حضرت حبیب العلماء خود تحریر فرماتے ہیں:

راقم الحروف کے پدر بزرگوار حضرت علامہ الشاہ صوفی مفتی محمد نظام الدین رضوی  
علیہ الرحمہ ۱۹۶۰ عیسوی میں چوں کہ دارالعلوم اہل سنت فضل رحمانیہ پیچھے و ابازار میں صدر  
المدرسین کی حیثیت سے تدریسی خدمات انجام دے رہے تھے اس لیے راقم الحروف نے  
انہی کی نگہداشت میں رہ کر سلسلہ تعلیم کا آغاز درجہ پرائمری سے کیا۔ (تذکرہ حبیب العلماء، صفحہ ۵۳)

آپ تقریباً دو سال تک پیچیدہ و اکی سرزمین پر واقع دارالعلوم فضل رحمانیہ میں پرائمری کی تعلیم حاصل کرتے رہے، پھر اپریل ۱۹۶۳ء میں حضور خطیب البراہین کی تقرری دارالعلوم اہل سنت تنویر الاسلام امرڈوبھا میں عمل میں آئی تو آپ بھی والد بزرگوار کے ساتھ آگئے اور وہیں پرائمری کی تعلیم کی تکمیل فرمائی آپ خود تحریر فرماتے ہیں:

چنانچہ ۱۴ اپریل ۱۹۵۳ عیسوی میں دارالعلوم اہل سنت تنویر الاسلام امرڈوبھا میں جب حضور خطیب البراہین تشریف لائے تو راقم الحروف بھی آپ کے ہمراہ رہا اور اپنے پدر بزرگوار کی نگرانی میں درجات پرائمری کی تکمیل کی۔ (تذکرہ حبیب العلماء، صفحہ ۵۴)

تپہ اجیار عروس البلاد ممبئی میں سیٹھ حضرات کی وجہ سے جانا جاتا ہے اس علاقے کے بہت سے لوگ ممبئی میں اچھے کاروباری ہیں اور مستقل سکونت اختیار کر چکے ہیں کبھی دو چار سالوں میں چند دنوں کے لیے کسی موقع پر آ جاتے تھے ان کے مکانات کھنڈر میں تبدیل ہونا شروع ہو گئے تھے، یہ تو حضور خطیب البراہین کا فیضان اس آبادی پر ہوا، حضرت نے اپنی آخری ارام گاہ کے لیے اسی کو پسند کر لیا اب تمام لوگ سال میں کم از کم ایک بار عرس نظامی کے موقع پر اپنے گھر ضرور آ جاتے ہیں جس کی وجہ سے علاقے کے ارباب ثروت حضرات نے اپنے مکانات کو ٹھیک کر لیا اور کچھ تو نئے مکانات تعمیر کر چکے ہیں۔

مذکورہ بالا عبارت سے آپ بخوبی اندازہ لگا سکتے ہیں اس علاقے میں بالخصوص موضع اگیا میں بزنس کا کس قدر ماحول تھا، حضور خطیب البراہین علیہ الرحمہ کا علاقے کا ہر شخص دل سے احترام کرتا تھا، اسی لیے خلافت ملنے کے بعد پورا علاقہ آپ کے دامن کرم سے وابستہ ہو گیا، چوں کہ حضور حبیب العلماء اپنے والد کے اکلوتے اولاد زینہ میں سے تھے، اس لیے مخلص احباب نے حضور خطیب البراہین علیہ الرحمہ کو مشورہ دیا حضور انہیں ہائی اسکول تک پڑھادیں کچھ انگریزی اور حساب وغیرہ جان لیں گے، اس کے بعد ممبئی بھیج دیں، کچھ بزنس وغیرہ کرا دیا جائے گا، اس سے مالی حالت بہتر ہو جائے

گی اور ان کا مستقبل بھی روشن ہو جائے گا حضور خطیب البراہین علیہ الرحمہ نے سب کے مشورے کو سن لیا اور پھر ایک دن تنہائی میں حضرت حبیب العلماء کو بلا کر لوگوں کی رائے بیان کی اور پوچھا بیٹا تمھاری کیا رائے ہے حضور حبیب العلماء تحریر فرماتے ہیں۔

راقم الحروف کے درجات پر انمیری کی تکمیل کے بعد حضور پدر بزرگوار نے ارشاد فرمایا تمھارے متعلق احباب کی رائے ہے کہ دس تک انگریزی اور حساب کتاب کی تعلیم دلائی جائے اور چوں کہ اپنے گاؤں کے بیشتر لوگ عروس البلاد ممبئی میں بزنس کرتے ہیں اس لیے تمہیں بھی کسی بزنس میں لگادیا جائے تمھارا کیا خیال ہے۔ (تذکرہ حبیب العلماء، صفحہ ۵۴)

حضور خطیب البراہین علیہ الرحمہ کی ان باتوں کو سن کر حضور حبیب العلماء نے وہی جواب دیا جو ایک سعادت مند نیک اور دیندار اولاد اپنے باپ کو دے سکتی ہے آپ فرماتے ہیں:

پدر بزرگوار سے ادب و احترام بجالاتے ہوئے عرض کیا حضور حیات دنیاوی تو وطن اصلی نہیں ہے، دنیا سے ایک دن سب کو جانا ہے، آپ مجھے ایسے راستے پہ لگائیں جس سے وطن اصلی آخرت کی بھی کچھ تیاری ہو جائے جہاں ہمیشہ رہنا ہے اور دنیا کی زندگی بھی اصول شرع کے مطابق باعزت گزر جائے۔ (تذکرہ حبیب العلماء، صفحہ ۵۵)

اپنے سعادت مند بیٹے کے اس جواب سے حضور خطیب البراہین کتنے خوش ہوئے ہوں گے، دل سے کتنی دعائیں نکلی ہوں گی، اس کا اندازہ بس اسی کو ہو گا جس کا وفا شعار بیٹا اس کے حکم کی تعمیل میں اس کے دل کی آرزو کا خیال کرتے ہوئے اسے جواب دیا ہو، جب حضور خطیب البراہین علیہ الرحمہ نے حضور حبیب العلماء کا جواب سنا تو اظہار مسرت کیا حضور حبیب العلماء تحریر فرماتے ہیں:

راقم الحروف کی باتیں سن کر حضرت والد صاحب قبلہ خوش ہو گئے اور فرمایا ماشاء اللہ تو پھر تم درس نظامیہ میں داخلہ لے لو۔ (تذکرہ حبیب العلماء، صفحہ ۵۵)

والد بزرگوار کی اجازت ملنے کے بعد آپ نے ۱۹۶۶ عیسوی میں دارالعلوم اہل

سنت تنویر الاسلام امرڈوبھا میں درس نظامیہ کے ابتدائی درجہ درجہ اعدادیہ میں داخلہ لے لیا اور اساتذہ تنویر الاسلام کی نگرانی میں نہایت ہی عرق ریزی کے ساتھ تعلیم حاصل کرتے رہے، اسی زمانے میں منشی مولوی وغیرہ امتحان کی بڑی اہمیت تھی لکھنؤ میں امتحانات ہوتے تھے آپ نے مولوی کا امتحان پاس کیا، آپ خود تحریر فرماتے ہیں:

اس وقت امتحانات عربی فارسی الہ باد بورڈ یوپی کا سینٹر حسین آباد انٹر کالج لکھنؤ میں ہوتا تھا، حضرت مفتی عنایت احمد نعیمی علیہ الرحمہ کی نگرانی میں ۱۹۷۲ عیسوی میں امتحان مولوی پاس کیا۔ (تذکرہ حبیب العلماء صفحہ ۵۶)

آپ نے دارالعلوم اہل سنت تنویر الاسلام میں مشکوٰۃ شریف تک کا درس لیا اس کے بعد حضور خطیب البراہین نے اساتذہ تنویر الاسلام سے آگے کی تعلیم کے سلسلے میں مشورہ کیا تو اساتذہ نے کہا حضور دور حدیث کی تعلیم کا انتظام یہاں پر ہو ہی گیا ہے اس لیے کہیں اور بھیجنے کی ضرورت نہیں مگر حضور خطیب البراہین علیہ الرحمہ نے فرمایا آپ حضرات کا کہنا ٹھیک ہے پھر بھی اگر انہیں چند سالوں کے لیے دیگر ادارے میں بھیج دیا جائے تو انہیں ایک نیا ماحول ملے گا اور دنیا بھی دیکھ لیں گے جو ان کی ذات کے لیے بہتر ہے اس لیے طے ہوا کہ آپ کا داخلہ جامعہ اشرفیہ مبارک پور میں کرایا جائے آپ اپنے مبارک پور داخلے کے بارے میں یوں تحریر فرماتے ہیں:

اپنے آپ کو زبور علم سے آراستہ کرنے کے لیے کتابوں سے دوستی کر لی ہاسٹل میں تو ہر طرح کے لوگ ہوتے ہیں مگر آپ نے اپنے آپ کو بچوں سے دور رکھا، چنانچہ ۷۲ مارچ ۱۹۷۳ء بروز پیر عالمی شہرت کا حامل مرکزی ادارہ دارالعلوم اہل سنت مدرسہ اشرفیہ مصباح العلوم مبارک پور میں راقم کا داخلہ ہوا، داخلہ شمار نمبر ۱۶۳ ہے۔ (تذکرہ، حبیب العلماء صفحہ ۵۶)

حضور حبیب العلماء مبارک پور میں داخلہ کے بعد حصول علم میں لگ گئے اور اپنے ہاسٹل میں رہنے کی بجائے اساتذہ کے کمرے میں رہنا پسند کیا تاکہ کسی بھی طالب

علم کی صحبت بد سے بچ سکیں آپ خود تحریر فرماتے ہیں:

راقم کا میلان طبع بفضلہ تعالیٰ فضول اور لغو سے احتراز تھا اس لیے اپنے آپ کو لغویات سے بچانے کے لیے اساتذہ ہی کے کمرے میں رہنے کو ترجیح دیا۔ چنانچہ الجامعۃ الاشرفیہ کی جدید عمارت کے اوپر والے کمرے میں جہاں شیخ التفسیر علامہ افتخار احمد اعظمی و شیخ الادب علامہ یسین اختر مصباحی صاحب قبلہ اور صوفی ملت حضرت علامہ عبدالمبین صاحب قبلہ رہا کرتے تھے انہی کرم فرماؤں کے ساتھ قیام و طعام کا انتظام ہو گیا۔ (تذکرہ حبیب العلماء صفحہ ۵۸)

آپ نے اساتذہ اشرفیہ سے جہاں دیگر علوم و فنون کی تعلیم حاصل کی وہیں پر حضور محدث کبیر ممتاز الفقہاء، حضرت علامہ ضیاء المصطفیٰ قادری مدظلہ النورانی سے بخاری شریف، شمس العلماء حضرت قاضی شمس الدین جعفری علیہ الرحمہ سے مختصر المعانی، بحر العلوم حضرت علامہ مفتی عبدالمنان اعظمی علی الرحمہ سے مسلم شریف جیسی کتابوں کا درس لیا اور ۱۹۷۷ء میں مصباحیت کے تاج سے سرفراز کیے گئے، آپ تحریر فرماتے ہیں:

الجامعۃ الاشرفیہ مبارک پور کے سالانہ جلسہ دستار بندی میں شعبان المعظم ۱۳۹۷ ہجری مطابق ۲۰ جولائی ۱۹۷۷ء بروز سنچر راقم الحروف کو فاضل درس نظامیہ کی سند و سند قرات حفص و دستار سے اکابرین علمائے اہل سنت نے سرفراز کیا۔ (تذکرہ حبیب العلماء صفحہ ۵۸)

آپ کے مطالعہ کتب کی دلچسپی اور پھر قرطاس و قلم سے رغبت کو دیکھتے ہوئے رئیس القلم حضرت علامہ یسین اختر مصباحی علیہ الرحمہ نے آپ کو مشورہ دیا کہ آپ فلسفہ اخلاق پر ایک کتاب ترتیب دو، اس کے لیے انہوں نے خاکہ بھی تیار کیا اور یہ کام آپ کو الجامعۃ الاشرفیہ مبارک پور میں رہ کے کرنا تھا، آپ علامہ موصوف کے مشورے پر عمل کرتے ہوئے بعد رمضان المبارک پھر مبارک پور میں پہنچ گئے اور علامہ موصوف کی

نگرانی میں لائبریری سے کتابوں کو نکال کر مطالعہ میں مصروف ہو گئے آپ خود تحریر فرماتے ہیں۔

چنانچہ اسی مقصد خیر کے تحت دوبارہ الجامعۃ الاشرفیہ میں حاضر ہوا چوں کہ مطالعہ کتب کے لیے یکسوئی ضروری ہے، اس لیے الجامعۃ الاشرفیہ کی عمارت سے ہٹ کر دھن کی طرف جہاں جامعہ کا ٹیوب ویل تھا اس کے بغل والے کمرے کی چابھی کو مل یادو (جو جامعہ کے کاموں کی دیکھ بھال کرتا تھا) کے پاس رہا کرتی تھی اس سے اپنے مقصد کو بیان کر کے چابھی لے لی اور لائبریری سے کچھ کتابیں بھی اسی موضوع کی نکال لی اور مطالعہ کتب کرنا شروع کر دیا۔ (تذکرہ حبیب العلماء صفحہ ۵۹)

آپ مطالعہ کتب میں مصروف تھے انہیں ایام میں آپ کی والدہ محترمہ مخدومہ کی طبیعت خراب چلنے لگی، حضور خطیب البراہین علیہ الرحمہ امرڈوبھا میں تدریس کی خدمت انجام دے رہے تھے، گھر پر کوئی دیکھ بھال کرنے والا نہیں تھا دارالعلوم اہل سنت تدریس الاسلام بسڈیلہ میں اس زمانے میں عارضی طور پر ایک استاد کی ضرورت تھی کیونکہ ادارہ کے صدر المدرسین حضرت علامہ اعجاز احمد خان قبلہ علیہ الرحمہ حج پر گئے ہوئے تھے، ارکان دارالعلوم نے حضور خطیب البراہین علیہ الرحمہ سے عرض گزار ہوئے حضور آپ کی اہلیہ کی طبیعت مستقل خراب چل رہی ہے گھر پر آپ کے علاوہ کوئی دیکھ بھال کرنے والا نہیں ہے جب کہ صاحبزادے فارغ ہو چکے ہیں اگر آپ اجازت دیں تو صاحبزادے کو اسی دارالعلوم میں رکھ لیا جائے اس سے ادارے کی تعلیم کا بھی نقصان نہیں ہوگا اور وہ گھر پر رہ کر والدہ کی دیکھ بھال بھی کر لیا کریں گے، ادارے کے اراکین کی خواہش اور وقت کی ضرورت کو دیکھتے ہوئے حضور خطیب البراہین نے اجازت دے دی ادارے کے ذمہ داران حضرات نے حضرت مولانا محمد ذکی صاحب کو تقرری نامہ بھیجنے کی ذمہ داری سپرد کی، چنانچہ حضرت مولانا محمد ذکی صاحب نے اہل کمیٹی کے حکم کی تعمیل کرتے ہوئے آپ کے نام ایک رجسٹرڈ ڈاک الجامعۃ الاشرفیہ مبارک بھیجا

جس میں کچھ اس طرح لکھا ہوا تھا۔

ارکان تدریس الاسلام بسڈیلہ نے آپ کو تدریسی خدمات کے لیے دارالعلوم ہذا میں منتخب کر لیا ہے لہذا آپ فوراً آجاؤ۔ (تذکرہ حبیب العلماء صفحہ ۶۰)

**تدریسی خدمات**

حضور حبیب العلماء فراغت کے بعد دارالعلوم اہل سنت تدریس الاسلام بسڈیلہ کے ارکان کی گزارش پر تدریس الاسلام میں درس و تدریس میں مشغول ہو گئے اور وہیں پر آپ نے اپنی پوری زندگی وقف کر دی، آپ کے تدریسی خدمات کے ایام تقریباً ۴۵ سال پر مشتمل ہیں، مگر ان ایام میں آپ مختلف عہدوں پر رہ کر دارالعلوم کی خدمت کرتے رہے، ۷ نومبر ۱۹۷۷ء کو آپ کی تقرری اگرچہ عارضی ہوئی تھی مگر دو ماہ کے بعد مستقل طور پر آپ کو درجہ فوقانیہ کا استاذ منتخب کر لیا گیا آپ دن میں طالبان علوم نبویہ کو اپنے علمی پنگھٹ سے سیراب کرتے تورات میں اپنی والدہ کی بارگاہ میں رہ کر ان کی خدمت انجام دیتے، تقریباً چار ماہ تک رات بھر جگ کر والدہ کی خدمت کرتے رہے، آخر کار ایک دن مرض کی تاب نہ لا کر والدہ مرحومہ نے داعی اجل کو لبیک کہا آپ خود تحریر فرماتے ہیں۔

یکم جنوری ۱۹۷۸ء بروز اتوار کو درجہ نائب فوقانیہ میں میری تقرری ہو گئی رات میں گھر بیمار والدہ کی خدمت اور دن میں طالبان علوم نبویہ کی تعلیم و تربیت میں لگا رہا بھی تدریسی خدمات چار ماہ بھی نہیں گزرے تھے کہ والدہ ماجدہ کا انتقال ہو گیا ہے۔ (تذکرہ، حبیب العلماء صفحہ ۶۰)

اہلیہ کے انتقال کے بعد ایک شوہر کے دل پر کیا گزرتا ہے یہ تو وہی بتا سکتا ہے جو اپنی زندگی میں اپنی شریک حیات کو کھو چکا ہو اس وقت حضور خطیب البراہین علیہ الرحمہ کو کس قدر صدمہ پہنچا ہوگا اس کا احساس تو انھیں کو ہوا ہوگا مگر اس مصیبت کی گھڑی میں بھی حضور خطیب البراہین مصلیٰ بچھا کر نفل پر نفل پڑھے جارہے تھے جس دن انتقال

ہوا اسی دن حضور حبیب العلماء گھر پر نہیں تھے بلکہ الہ آباد بورڈ کا امتحان دینے کے لیے مبارک پور گئے ہوئے تھے اس وقت امتحان کا سینٹر شبلی کانجی اعظم گڑھ تھا انتقال کی خبر ملنے کے بعد آپ اگیا کے لیے چل پڑے جب آپ یہاں پہنچے تو اس وقت کیا منظر تھا حضرت کی زبانی ملاحظہ فرمائیں۔

رات ایک بجے کے قریب اگیا گھر پہنچا دیکھا کہ والدہ کا جنازہ کفن میں ملبوس چارپائی پر تیار رکھا ہوا ہے مجھے دیکھتے ہی والد بزرگوار کے رفیق دیرینہ حضرت علامہ سخاوت علی علیہ الرحمہ مجھے سینے سے لگا کر رونے لگے مگر والد صاحب میری طرف متوجہ نہ ہوئے بلکہ رکھے جنازے کے پاس پہلے سے نماز پڑھنے میں مشغول تھے اور مسلسل پڑھتے ہی رہے۔ (تذکرہ حبیب العلماء صفحہ نمبر ۴۱)

والدہ محترمہ کی تجہیز و تکفین کے بعد حضور خطیب البراہین علیہ الرحمہ نے حضور حبیب العلماء کو بلایا اور کہا بیٹا میں تو مدرسہ چلا جاؤں گا آپ ہر دن پڑھا کر گھر آ جاتے ہو اس لیے میری خواہش ہے کہ آپ چالیس دن تک اپنی والدہ کے قبر پر سورہ ملک سورہ یسین اور سورہ دخان وغیرہ پڑھ کر دعاے مغفرت کر لیا کرنا حبیب العلماء تحریر فرماتے ہیں۔

قرآن کریم اور لائٹین لے کر کے ماں کی قبر پر جاتا رہا اور یہ سلسلہ چالیس دن تک تلقینات والد بزرگوار کے مطابق عمل کیا۔ (تذکرہ خطیب البراہین صفحہ نمبر ۴۲)

والدہ کے انتقال کے بعد اب گھر کی پوری ذمہ داری حضور حبیب العلماء کے ناتواں کندھوں پر آگئی تھی جسے آپ نے بخوبی نبھایا، حضور خطیب البراہین کو گھر کی ذمہ داریوں سے ہمیشہ فارغ رکھا حضور خطیب البراہین جمعرات کو گھر آتے تھے والدہ سے ملاقات کرتے ان کی خدمت کرتے جمعہ یا سنیچر کو پھر امرڈوبھا چلے جاتے تھے۔

حبیب العلماء کی تدریسی خدمات

حضور حبیب العلماء دارالعلوم تدریس الاسلام بسڈیلہ میں نہایت ہی دیانتداری



کے ساتھ طالبان علوم نبویہ کو پڑھاتے رہے اور چھ سال آٹھ ماہ تک نائب فوقانیہ کے عہدے پر خدمت انجام دیتے رہے اس کے بعد ۱۹۸۴ء میں آپ کو درجہ عالیہ کا استاد منتخب کر لیا گیا آپ ان ایام میں درجہ اعدادیہ سے لے کر درجہ فضیلت تک کے طلبہ کو انتھائی عرق ریزی کے ساتھ پڑھاتے رہے آپ کی محنت اور فرض تدریس کی ادائیگی کے سبب آپ کو دو مرتبہ انچارج پرنسپل بنایا گیا اور مستقل پرنسپل بنانے کے لیے ارکان ادارہ نے گزارش بھی کی مگر اس کے لیے یہ شرط تھی کہ آپ کورات میں بھی مدرسے میں رہنا پڑے گا اس لیے آپ نے مستقل پرنسپل ہونے سے انکار کر دیا کیونکہ ایک طرف گھریلو ذمہ داری دوسری طرف والد بزرگوار حضور خطیب البراہین علیہ الرحمہ کے ساتھ تبلیغی دورہ یہ ایسی مصروفیت تھی جو ادارے میں رات کو رکنے کے لیے مانع تھی آپ اگرچہ ادارے کے انچارج پرنسپل تھے پھر بھی ان ایام میں ایام تدریس میں آپ معیاری کتابوں کی تعلیم دیتے رہے۔

### طریقہ تعلیم

آپ کا طریقہ تعلیم بہت نرالا تھا کوئی لمبی چوڑی تقریر نہیں مختصر مگر جامع اس طرح گفتگو فرماتے کہ طلباء کے ذہن پر کتاب کا مفہوم نقش ہو جاتا اس کے بعد ترجمے سے پورا سبق سمجھ میں آ جاتا۔

### مشاہیر شاگرد

حضور حبیب العلماء کی بارگاہ سے فیض یافتہ علمائے کرام کی فہرست بڑی طویل ہے جو آج ملک اور غیر ملک میں خدمت دین متین میں مشغول ہیں آپ کے شاگردوں میں چند مشاہیر علما حضرات کے نام حسب ذیل ہیں:

- حضرت علامہ مفتی شمس الہدیٰ مصباحی استاذ و مفتی جامعہ اشرفیہ مبارک پور
- حضرت علامہ مفتی مسعود احمد برکاتی مصباحی استاذ و مفتی جامعہ اشرفیہ مبارک پور
- حضرت مولانا محمد شفیق نظامی خطیب و امام ملک شعبان درگاہ احمد اباد گجرات

مولانا مفتی امتیاز احمد قادری شیخ الحدیث جامعہ قمر النساء چین پور نیپال  
ان کے علاوہ ہزاروں کی تعداد میں علمائے کرام ایسے ہیں جو آپ کی درس گاہ کے  
فیض یافتہ ہیں۔

### اخلاق و عادات

حضور حبیب العلماء نہایت ہی خلیق طبیعت کے ہیں مدرسے میں طلبہ پر نہایت  
ہی شفیق اور مہربان رہے ان کی ضرورتوں کو پوچھ کر پوری کیا کرتے تھے آپ کا دروازہ  
ہمیشہ ہر ایک امیر و غریب صغیر و کبیر سب کے لیے کھلا رہتا ہے، آپ کی بارگاہ میں ہمیشہ  
ہر کسی کو برابر عزت ملتی ہے اخلاق حسنہ کے حسین پیکر ہیں اتنی عظیم خانقاہ کے سجادہ  
نشین ہونے کے باوجود بھی آپ کا کوئی پروٹوکول نہیں، نہ ہٹو بچوں کی صدائیں اور نہ ہی  
کوئی رکھ رکھاؤ، نہایت سادگی کے ساتھ رہتے ہیں جس کا جب جی چاہے آپ سے مل  
سکتا ہے اپنی بات کہہ سکتا ہے آپ سب کی سنتے ہیں سب کو دعاؤں سے نوازتے ہیں  
آپ کی گفتگو بیمار دلوں کے لیے اکسیر اور مایوس لوگوں کے لیے حوصلہ افزا ہوتی ہے  
، غموں میں ڈوبا ہوا اس وقت غموں سے باہر نکل آتا ہے جب آپ فرماتے ہیں گھبراؤ  
نہیں بابو ہم دعا کر رہے ہیں، موثر حقیقی اللہ رب العزت ہے، اسی کی ذات پہ بھروسہ  
رکھو، سب کچھ ٹھیک ہو جائے گا۔

آپ کی محفل میں نہ تو کسی کی غیبت ہوتی ہے اور نہ ہی کسی کی ذات پر تبصرہ آپ  
بہت مختصر جامع گفتگو کے عادی ہیں اپنے ہر قول میں قرآن کریم کی آیت سے دلیل  
احادیث طیبہ کے حوالے اور سیدی سرکار علی حضرت کے اشعار ہوتے ہیں جب آپ  
کسی کو زندگی کا مقصد سمجھاتے ہیں تو یہ کہتے ہیں۔

ہم آئے یہاں تمہارے لیے

اٹھیں بھی وہاں تمہارے لیے

سینہ بغض و حسد سے پاک کسی کے لیے دل میں کدورت نہیں رکھتے جو چیز ناپسند

ہے برملا اس کا اظہار کر دیتے ہیں، اب چاہے وہ وقت کا بڑے سے بڑا عالم ہو یا سیٹھ سا ہو کار اس سے آپ کو کوئی مطلب نہیں کہ کون ناراض ہوگا، حق بیانی آپ کی عادت میں ہے اگر قریب سے حضور حبیب العلماء کو دیکھا جائے تو آپ کی ذات اخلاق حسنہ کی حسین پیکر نظر آتی ہے۔

### خطابت

خطابت تو آپ کو اپنے والد بزرگوار سے وراثت میں ملی ہے، وہی انداز وہی طریقہ جس موضوع کو عنوان سخن بناتے ہیں دلائل و براہین سے اس طرح مزین کرتے ہیں کہ سننے والا جھوم اٹھتا ہے، انداز عامیانہ پر گفتگو عالمانہ رہتی ہے، ہر کس و ناکس آپ کی تقریر کو مکمل طور سے سمجھ لیتا ہے، والد بزرگوار کے نقش قدم پر چلتے ہوئے پہلے قرآن کی آیت پھر احادیث طیبہ ضرورت پڑی تو کوئی واقعہ پھر سرکار اعلیٰ حضرت کے اشعار اور کبھی کبھی تو ڈاکٹر اقبال کے اشعار بھی پیش فرماتے ہیں، بد مذہبوں کا رد ایسے اچھوتے انداز میں کرتے ہیں کہ اگر بد مذہب بھی سنیں تو اسے جائے فرار نہیں، مثالیوں کہتے ہیں، تم کہتے ہو، پتہ نہیں، پتہ تو ہم سب کے خالق نے بتایا ہے، قرآن پاک ہے، اس کا فلاں پارہ ہے، اس کا فلاں رکوع ہے آیت نمبر فلاں، ہے پھر اس پر بخاری کی حدیث پھر اس پر اعلیٰ حضرت کے اشعار مثلاً

پھر کے گلی گلی تباہ ٹھوکریں سب کی کھائیں کیوں  
دل کو جو عقل دے خدا تیری گلی سے جائیں کیوں

آپ کی تقریر میں حضور خطیب البراہین کے خطاب کی جھلک نظر آتی ہے، اور کیوں نہ ہو آپ حضور خطیب البراہین کے صرف جائیداد کے وارث نہیں بلکہ آپ حضور خطیب البراہین کے علم و عمل کے سچے امین اور وارث ہیں، آپ کے خطاب کے بارے میں محدث کبیر حضرت علامہ ضیاء المصطفیٰ قادری صاحب قبلہ بیان فرماتے ہیں:

میں نے ان کی چھوٹی بڑی کئی تقریریں کئی جلسے میں سماعت کی ہیں، میں محفوظ ہوا اور متاثر بھی، آپ کی تقریر کا ہر پیرا گراف آیات قرانیہ اور حدیث نبویہ سے مزین پایا۔ (تجلیات حبیب العلماء صفحہ ۷۷)

حضرت علامہ تفسیر القادری قیامی علیہ الرحمہ آپ کے خطاب کے بارے میں فرماتے ہیں کہ:

حبیب العلماء مد فیوضہ کی تحریر جس طرح قرآن و حدیث کے کثیر دلائل سے مدلل اور مبرہن ہوتی ہے، اسی طرح آپ کی تقریر بھی براہین قاطعہ اور دلائل ساطعہ سے آراستہ و پیراستہ ہوتی ہے، مفہوم بیان کرنے میں اس وقت ایمان افروز سماں بندھ جاتا ہے جب آپ کہتے ہیں، پتہ نہیں، اس لیے اسی طرح آپ کی تقریر براہین قاطعہ اور دلائل ساطعہ سے آراستہ و پیراستہ ہوتی ہے، مفہوم بیان کرنے میں اس وقت ایمان افروز سماں بندھ جاتا ہے جب آپ موقع محل کے اعتبار سے خصوصاً اعلیٰ حضرت امام احمد رضا رضی اللہ تعالیٰ عنہ یاسیدی حضور مفتی اعظم قدس سرہ النورانی کے اشعار سے اس معنی کو واضح کرتے ہیں وہ اتنے بر محل اور بامعنی ہوتے ہیں کی طبیعت مجل جاتی ہے اور سامعین جھوم اٹھتے ہیں۔ (خطبات حبیب العلماء)

امر بالمعروف اور نہی عن المنکر

امر بالمعروف اور نہی عن المنکر حسب لیاقت و صلاحیت ہر فرد بشر پر لازم و ضروری ہے کیونکہ اس کے بارے میں اللہ رب العزت نے قرآن کریم میں ارشاد فرمایا:

کنتم خیرامة اخراجت للناس تامرون بالمعروف و تنهون عن المنکر و تومنون باللہ۔

یعنی اللہ رب العزت نے ہمیں خیر امت اس لیے قرار دیا کیوں کہ ہم امر بالمعروف اور نہی عن المنکر کرتے ہیں۔

لہذا امت جب اس ذمہ داری کو ترک کر دے گی تو امت میں تباہی یقینی ہے

خود آقاے کریم علیہ الصلوٰۃ والتسلیم نے امر بالمعروف اور نہی عن المنکر کو اپنی امتوں پر لازم قرار دیا اور حکم دیا۔

من رای منکم منکرا فلیغیرہ بیدہ وان لم یکن فبلسانہ وان لم یکن فبقلبہ ذالک اضعف الایمان .

سرکار دو جہاں صلی اللہ تعالیٰ علیہ وسلم نے ارشاد فرمایا اے میرے امت! تم میں سے جب کوئی شخص کوئی ناپسندیدہ چیز دیکھے تو اس کو چاہیے کہ اسے اپنی طاقت سے روکے اور اگر طاقت کے استعمال پر قادر نہیں تو زبان سے اسے روکے اور اگر زبان سے بھی روکنے کی طاقت نہیں ہے تو اس برے کام کو دل میں برا جانے یہ ایمان کا سب سے کمزور حصہ ہے۔

اس حدیث پاک کی روشنی میں حضور حبیب العلماء کی زندگی کو دیکھیں جہاں کہیں بھی آپ خلاف شرع کام دیکھتے ہیں فوراً اس کو منع کرتے ہیں حضور حبیب العلماء کے امر بالمعروف اور نہی عن المنکر کے چند نمونے ملاحظہ فرمائیں:

آپ کی فہمائش پر آبادی کے لوگوں نے آپسی اختلاف کو ختم کر لیا موضع تریار سول پور ضلع بستی کے مسلمانوں کا آپسی اختلاف ہو گیا تھا اس کے حل کے لیے اس آبادی کے کچھ احباب خانقاہ نظامیہ میں حضور حبیب العلماء کے پاس پہنچے اور آبادی کے حالات سے آگاہ کیا اور عرض گزار ہوئے کہ حضور اگر کسی دن وقت نکال کر ہماری آبادی میں تشریف لائیں اور لوگوں کو سمجھا دیں تو بہتر ہوگا ہو سکتا ہے کہ آپ کی فہمائش سے لوگوں کا اختلاف دور ہو جائے چنانچہ مقررہ تاریخ پر آپ وہاں پہنچے مغرب کا وقت ہو چکا تھا آپ سیدھے مسجد میں پہنچے مغرب کی نماز ادا کی آبادی کے لوگ آپ کے ناشتے کا انتظام کیے تھے مگر آپ نے ناشتہ کرنے سے سیدھے انکار کر دیا آگے کی تفصیل چشم دید گواہ مولانا ملک الظفر جاسی سے ملاحظہ فرمائیں:

حبیب العلماء نے درد بھرے انداز میں فرمایا میں اللہ اور رسول کا فرمان لے کر آیا

ہوں، اپنے والد گرامی کی نصیحت لے کر آیا ہوں میں رسول پاک کی پیاری شریعت لے کر کے آیا ہوں، پیارا قانون لے کر کے آیا ہوں، میں آپ لوگوں کے یہاں پانی تک نہیں پیوں گا جب تک کہ آپ لوگ ایک دوسرے سے عفو و درگزر کر کے آپسی چارگی اور ایک دوسرے سے محبت و مودت کا اظہار نہ کر دیں۔

پھر فرماتے ہیں کہ اگر آپ لوگوں نے رسول پاک صلی اللہ علیہ وسلم کے فرمان پر عمل نہیں کیا تو سن لو میں یہیں سے واپس چلا جاؤں گا اتنا فرمانا تھا کہ ہر چہار جانب سے لوگوں کے زار و قطار رونے کی آوازیں بلند ہوئیں، خانہ خدا لوگوں سے بھر گیا اور روتے روتے بے قابو ہو گئے اور آپس میں ایک دوسرے سے گلے مل کر نفرت و عداوت کو دور کیا۔ (تذکرہ تجلیات حبیب العلماء)

### مدرسے کی زمین پر دفن ہونے سے روک دیا

حضور خطیب البرہین کے چہیتے مرید محمد امین نظامی تتلیا کلاں کا انتقال ہو گیا ان کے صاحبزادگان کی خواہش تھی کہ حضور حبیب العلماء ان کے جنازے کی نماز پڑھائیں چنانچہ حضور حبیب العلماء تشریف لے گئے، آپ نے دیکھا کہ مدرسہ عربیہ ضیاء العلوم تتلیا کلاں کے گراؤنڈ میں جناب محمد امین نظامی صاحب کی قبر تیار ہے آپ نے پوچھا کہ زمین تو مدرسے کی ہے نالوگوں نے کہا جی حضور آپ نے ارشاد فرمایا پھر اس زمین پر کسی کی تدفین نہیں ہو سکتی آپ نے فرمایا چوں کہ زمین مدرسہ کے لیے وقف ہے اور موقوفہ چیز پر کسی کو مالکانہ تصرف جائز نہیں امام اہل سنت اعلیٰ حضرت ارشاد فرماتے ہیں۔ وقف میں تصرف مالکانہ حرام ہے۔

اس لیے انہیں مدرسے کی زمین میں دفن نہ کیا جائے چنانچہ مرحوم محمد امین نظامی کے صاحبزادے نے مدرسے کے بغل میں زمین خریدی اور اس زمین میں محمد امین نظامی مرحوم کی تدفین عمل میں آئی۔ (تجلیات حبیب العلماء صفحہ نمبر ۹۲)

## ویڈیو گرافی سے نفرت

حضور حبیب العلماء کے ساتھ ضلع مہراج گنج میں ایک پروگرام میں ساتھ تھا پروگرام چل رہا تھا اسٹیج پر علمائے کرام موجود تھے ایک شاعر صاحب نعت پڑھ رہے تھے ہر طرف واہ واہ کی صدائیں گونج رہی تھیں اسی درمیان حضور حبیب العلماء اسٹیج پر پہنچے سارے علمائے اٹھ کر کر حضرت کا استقبال کیا آپ کو آگے بٹھایا گیا، آپ سر جھکائے بیٹھے ہوئے تھے، ایک لڑکا سامعین کے درمیان چھپ کر کے موبائل سے ویڈیو بنا رہا تھا، اچانک آپ کی نگاہ اس پر پڑی، پہلے آپ نے شاعر کو پڑھنے سے روکا پھر اس لڑکے کو ویڈیو بنانے سے سختی سے منع کیا، اس کے بعد فرماتے ہیں کام وہ کرو جسے اللہ اور اس کے رسول پسند کرتے ہیں، میری تصویر جو تمہارے موبائل میں ہے فوراً اس سے اڑا دو وہ لڑکا نادام ہوا اور آپ کی تصویر کو ڈیلیٹ کر دیا۔

## نماز کا اہتمام

حضور حبیب العلماء نماز کا خاص خیال رکھتے ہیں، حالت سفر میں ہوں یا پھر اپنے قیام گاہ پر نماز کا وقت ہو گیا تو پہلے اہتمام کے ساتھ وضو کرتے ہیں پھر باجماعت نماز ادا کرتے ہیں، میں نے حضور حبیب العلماء کے ساتھ ایک لمبا زمانہ گزارا ہے، ۲۰۰۸ء سے ۲۰۱۶ء تک جامعہ برکاتیہ حضرت صوفی نظام الدین لہروی بازار میں بحیثیت استاذ رہا، ان ایام میں قرب وجوار کے علاوہ ملک کے دیگر صوبوں کا بھی دورہ کیا، مگر جب نماز کا وقت ہو گیا چاہے ایئر پورٹ ہو یا پھر ریلوے اسٹیشن نماز کے لیے مصلیٰ بچھ جاتا تھا اور اگر اپنی گاڑی سے سفر کرتے نماز کے وقت گاڑی کہیں رکتی اور آپ نماز ادا کرتے۔

ضلع مہراج گنج کے درجنوں پروگراموں میں میں آپ کے ساتھ رہا اگر پوربی مہراج گنج میں پروگرام ہوتا تو آپ کمپیئر گنج کی طرف سے جاتے اگر بچھم مہراج گنج میں ہوتا تو آپ دھانی ہو کر کے جاتے، اکثر لہروی سے عصر کی نماز ادا کر کے چلتے اگر کمپیئر گنج کے راستے سے جانا ہوتا تو کریمنی گھاٹ پر حضرت کے ایک مرید کے جوتے چپل کی دوکان

تھی انہیں کی دکان پر اکثر نماز مغرب ادا کرتے اور اگر دھانی کے راستے سے جاتے تو نماز مغرب دھانی میں ایک بیچ بھنڈار کی دوکان پر ادا کرتے کئی مرتبہ ایسا ہوا کہ واپسی میں فجر کا وقت راستے میں ہو جاتا تھا تو راستے ہی میں کسی جگہ پر ادا کر لیتے اگر تین بجے کے آس پاس کبھی لہرولی پہنچتے تو اس کے بعد آپ سوتے نہیں بلکہ قلم کاغذ لے کر کے لکھنے کے لیے بیٹھ جاتے فجر کی اذان ہوتی باجماعت نماز ادا کرتے تھوڑی دیر آرام کرتے پھر ہلکا ناشتہ کر کے پڑھانے کے لیے بسڈیلہ چلے جاتے تھے۔ آپ نماز پنجگانہ کے ساتھ ساتھ بیچ گنج قادر یہ کے علاوہ دیگر اور ادو وظائف کو بھی پابندی سے پڑھا کرتے ہیں۔ اس وقت اگر کبھی حضرت کے ساتھ خانقاہ نظامیہ میں باجماعت نماز پڑھنے کا موقع میسر آئے وہ بھی نماز مغرب کا تو بعد نماز مغرب وظیفہ اور پھر قرآن کریم کی تلاوت میں آپ کو مشغول پائیں گے اس وقت فرائض واجبات کے بعد آپ کو یا تو کتاب لکھتے پائیں گے یا پھر کسی مرید یا آنے والے معتقد کو قرآن و حدیث کی نصیحت کرتے ہوئے پائیں گے، گاڑی میں بھی سفر کرتے ہیں تو کتابوں کا مطالعہ یا پھر کسی مضمون کا مطالعہ ہی کرتے رہتے ہیں گویا آپ کی زندگی کا ہر وہ پل جو جاگ کر گزرتا ہے یا تو مطالعہ کتب کی مصروفیت میں یا دعوت و تبلیغ میں یا پھر عبادت و ریاضت میں میرا ماننا ہے کہ آپ کو عمر کے اس حصے میں آج جس آرام کی آپ کو ضرورت ہے وہ آپ نہیں کرتے ہیں پھر بھی چستی اور پھرتی آپ کے اندر آج بھی موجود ہے۔

ایک مرتبہ میں نے عرض کیا حضور آپ کو جو وقت ملتا ہے کچھ آرام کر لیا کریں فوراً بول پڑے مولانا بابو کیا حضور حافظ ملت کا قول آپ نے نہیں پڑھا

زمین کے اوپر کام زمین کے نیچے آرام

اس کے بعد فرمانے لگے مولانا بابو والد صاحب اکثر کہا کرتے تھے کہ اللہ تعالیٰ اس بات پر قادر ہے کہ اگر وہ چاہے تو تھوڑے سے وقت میں آپ کو پوری ضرورت بھر کے لیے نیند عطا فرمادے۔



## امانت کی حفاظت

جس زمانے میں حضور خطیب البراہین کا قیام جامعہ برکاتیہ حضرت صوفی نظام الدین لہرولی بازار میں تھا آپ بھی حضرت کے ساتھ جامعہ برکاتیہ میں رہا کرتے تھے متعدد مرتبہ ایسا ہوا کہ اگر کسی نے ادارے کے لیے کچھ رقم دی اور اسے آپ کو سپرد کیا گیا تو سال بھر بعد بھی جب بھی اس رقم کی ضرورت پڑتی اور آپ سے مانگا جاتا تو یقیناً وہی پیسہ جو دیا گیا تھا اسی کو لوٹاتے اور احتیاط کا عالم یہ تھا کہ دارالقلم کی رقم ہے تو اس کو الگ دارالقلم لکھ کر رکھتے خانقاہ کی رقم ہے تو الگ خانقاہ لکھ کر رکھتے یہ احتیاط آج بھی آپ کرتے ہیں۔

## ایام بیض کے روزے

حضور حبیب العلماء ہر ماہ پابندی کے ساتھ ایام بیض کے روزے رکھا کرتے ہیں موسم چاہے سخت ہو یا نرم سرد ہو یا گرم سفر ہو یا حضر ہر حال میں ان روزوں کو پابندی سے آپ رکھتے ہی ہیں ایام بیض کے روزے کی فضیلت کے بارے میں کتب احادیث میں بہت ساری حدیثیں موجود ہیں۔

ہم مسلمانوں کو بھی چاہیے کہ مذکورہ روزوں کا اہتمام کریں اس سے جہاں ہمیں ایک روزہ رکھنے کا ثواب ملے گا وہیں پر ایک سنت کی احیا کی نیکی بھی ہمارے نامہ اعمال میں لکھی جائے گی۔

ایام بیض کے روزے ہر ماہ میں ۱۲، ۱۳، ۱۵، ۱۷ تاریخوں میں رکھے جاتے ہیں۔

حضور صلی اللہ تعالیٰ وسلم نے ارشاد فرمایا جس سے ہو سکے ہر مہینے تین روزے رکھے ہر روزہ ۱۰ گناہ مٹاتا ہے اور گناہ سے ایسا پاک گرد دیتا ہے گویا دنیا میں خطا کی ہی نہیں ہے۔

حضرت ابن عباس سے مروی ہے کہ حضور صلی اللہ تعالیٰ علیہ وسلم سفر و حضر میں ایام بیض کے روزے رکھتے تھے۔

الحمد للہ حضور حبیب العلماء بھی سفر و حضر میں ہمیشہ اس روزے کا اہتمام کر کے سنتوں پر عمل کرتے ہیں۔

## شوال کے چھ روزے

رمضان المبارک کے بعد شوال کے چھ روزے رکھنا سنت ہے عوام و خواص میں یہ روزے سنت کے روزے کے نام سے مشہور ہیں ان روزوں کی بڑی فضیلت آئی ہے حضور اقدس ﷺ نے ارشاد فرمایا جس نے رمضان کے روزے رکھے پھر اس کے بعد چھ دن شوال کے روزے رکھے تو ایسا ہے جیسے ہمیشہ روزہ رکھا اور فرمایا جس نے عید کے بعد چھ روزے رکھے تو اس نے پورے سال کے روزے رکھے۔ (مسلم شریف ابو داؤد ترمذی بحوالہ قانون شریعت جلد اول صفحہ نمبر ۱۹۳)

حضور حبیب العلماء ان ایام میں اکثر ممبئی ہی کے دورے پر سفر میں ہونے کے باوجود بھی شوال کے روزوں کو پابندی سے رکھتے ہیں اس کے علاوہ عاشورہ کا روزہ شب معراج کا روزہ شب برات کے روزوں کو بھی پابندی سے رکھتے ہیں۔

## تصنیف و تالیف کا شوق

تحریر و قلم کی اہمیت و افادیت کا کوئی بھی انکار نہیں کر سکتا جس کے ہاتھ میں قلم ہے وہ اپنی بات بآسانی اقوام عالم تک پہنچا سکتا ہے عصر حاضر میں اگرچہ الیکٹرانک میڈیا کا دور دورہ ہے پھر بھی پرنٹ میڈیا کی اہمیت و افادیت اپنی جگہ مسلم ہے تقریر بھی دعوت و تبلیغ کے لیے بڑی اہمیت کی حامل ہے، مگر تقریر کا اثر جس طرح زود اثر ہوتا ہے اسی طرح دیر پا نہیں ہوتا، حضور حبیب العلماء زبان و قلم دونوں میں عبور رکھتے ہیں اگر دینی محفلوں میں آپ کی تقریر دل پذیر سے ایک عالم فائدہ اٹھا رہا ہے تو اسی طرح آپ کی ممبر ہن اور مدلل تحریروں سے قیامت تک لوگ فیض حاصل کرتے رہیں گے۔

تحریر کا شوق آپ کے اندر زمانہ طالب علمی ہی سے تھا جس زمانے میں مبارک پور میں حضور خطیب البراہین کا دورہ ہوا تھا آپ کی ممبر ہن تقریر کو سن کر آپ کے دل میں جو

حوصلہ پیدا ہوا تھا اس کو آپ اپنے الفاظ میں یوں تحریر فرماتے ہیں:

ان ہونے والے واضح اور روشن بیانات کو سن کر فقیر کے دل میں احساس پیدا ہوا کہ کاش رب کریم خادم دین بناتا اور فقیر کو یہ توفیق خیر عطا فرماتا کہ ان ہونے والے بیانات کو کتابی شکل میں کر دیتا تاکہ یہ قرآن و حدیث سے مبرہن بیانات قوم کے درمیان موجود رہتے اور اہل ایمان کے مشام جان کو معطر کرتے۔ (تذکرہ حبیب العلماء صفحہ نمبر ۷۴)

اسی جذبہ دروں نے آپ کو تحریر و قلم پر توجہ دینے کے لیے ابھارا آپ کچھ نہ کچھ لکھتے رہے مگر تحریر و قلم یکسوئی چاہتی ہے جو آپ کو ایک زمانے تک حاصل نہیں ہوئی چوں کہ زمانہ تدریس کی ابتدا میں گھر کی مکمل ذمہ داری اس کے بعد دینی پروگراموں میں شرکت مریدین کی دیکھ بھال ادارے کی ذمہ داری تدریس کے لیے مطالعہ کتب یہ ساری ذمہ داریاں تھیں جس نے مکمل طور پر تحریر و قلم کی جانب آپ کو متوجہ نہیں ہونے دیا، پھر بھی تھوڑا تھوڑا کام کرتے رہے، توضیح تلوح، مسلم شریف، مشکوٰۃ شریف کے معتدبہ حصے کی شرحیں آپ نے انھیں عدیم الفرستی کے ایام میں تحریر کیں، اسی طرح اعمال محرم الحرام کا اجمالی و تنقیدی جائزہ، فاتح امرڈو بھا جیسی کتاب بھی اسی زمانے کی تحریر کردہ ہے۔

تحریر و قلم کی جانب آپ نے سن ۲۰۰۰ء کے بعد مکمل طور پر توجہ دی اور آج تک درجنوں کتابیں آپ کے نوک قلم سے منظر عام پر آچکی ہیں ایک مرتبہ آپ خود بیان فرما رہے تھے کہ ۲۰۰۸ء کے بعد جب والد صاحب قبلہ جامعہ برکاتیہ حضرت صوفی نظام الدین لہروی بازار میں رہنے لگے تو میں بھی آپ کے ساتھ آپ کے کمرے میں رہنے لگا والد صاحب اس وقت کچھ اور ہی عالم میں تھے آپ تھوڑی دیر سوتے پھر جگ جاتے اور رات کا اکثر حصہ اللہ اللہ کی تسبیح میں گزرتا آپ کے ذکر سے میری بھی نیند کھل جاتی تو میں نے سوچا کہ لیٹ کر وقت برباد نہ کیا جائے بلکہ رات کو کچھ نہ کچھ تصنیف و تالیف ہی کا کام کر لیا کروں بس کیا تھا اس کام پر لگ گیا اس کے بعد حضور حبیب العلما

کی عادت سی ہو گئی جب بھی موقع ملتا فوراً آپ قلم اٹھا لیتے میرے علم کے مطابق اس وقت مشائخ اہل سنت میں آپ کی منفرد ذات ہے جو اتنی مصروفیتوں کے بعد اتنی کثیر تعداد میں تصنیف و تالیف کا کام انجام دے چکا ہو اور یہ عمل تاہنوز جاری و ساری ہے پروردگار عالم حضور حبیب العلماء عمر خضر عطا فرمائے۔

آج آپ جہاں ہزاروں لوگوں کے شیخ ہیں وہیں پروردگار جنوں کتابوں کے مصنف بھی ہیں آپ کے نوک قلم سے ۵۰ سے زائد کتابیں منظر عام پر آچکی ہیں، جس میں فاتح امرڈوبھا، سلسلۃ الصالحین از سید المرسلین تا خطیب البراہین، تذکرہ خلیل و ذبیح، تاجدار انبیاء قرآن میں، قبر نبی سے نورانی ہاتھ کا ظہور، عالم باعمل وغیرہ قابل ذکر ہیں۔

دار القلم

مثل مشہور ہے ”قدر جوہر شاہ داند یابد اند جوہری“ ہیرے کی قدر بادشاہ جانتا ہے یا پھر جوہری۔

حضور حبیب العلماء کا رشتہ زمانہ طالب علمی ہی سے قلم سے تھا آپ قلم کی اہمیت و افادیت سے بخوبی واقف تھے انہیں بخوبی علم تھا کہ اگر حضور سیدی سرکار اعلیٰ حضرت نے بریلی کی سرزمین پر بیٹھ کر قلم نہ چلایا ہوتا تو نہ اس زمانے کے فتنوں کا سد باب ہوا ہوتا اور نہ ہی عصر حاضر کے مسائل کا حل باسانی مل سکتا، اس لیے ۲۰۰۰ء میں لہرولی بازار میں جہاں پر جامعہ برکاتیہ حضرت صوفی نظام الدین کی بنیاد رکھی گئی تو ساتھ ہی ساتھ اصلاح فکر و اعتقاد کی خاطر لہرولی بازار میں دار القلم بھی آپ نے قائم کیا، آپ خود تحریر فرماتے ہیں اللہ رب کریم نے فقیر کی اس پیدا شدہ آرزو کو ہر طرح پوری فرمایا اور آج وہ دن بھی عطا فرمایا جب کہ جامعہ برکاتیہ حضرت صوفی نظام الدین لہرولی بازار کی رسم سنگ بنیاد کی ساعت نصیب میں آئی اور اسی دو ہزار میں فقیر نے اپنی نظامی مارکیٹ لہرولی بازار میں علوم اسلامیہ کی نشر و اشاعت کے لیے ایک شعبہ تصنیف و تالیف بنام دار القلم قائم کیا جس سے دیگر علمائے اہل سنت کے ساتھ ساتھ والد بزرگوار کے

ممبر ہن مدلل بیانات در جنوں کتابوں کی شکل میں شائع ہوئے اور بحمدہ تعالیٰ یہ سلسلہ جاری ہے خداے پاک مقبولین بارگاہ کے صدقے و طفیل کا براغن کا برپیرھی در پیرھی  
الی یوم القیامۃ یہ پیارا سلسلہ جاری رکھے آمین۔ (تذکرہ حبیب العلماء صفحہ ۷۴)

پروردگار عالم نے اس سلسلے کو اس طرح آگے بڑھایا کہ ۲۰۰۵ء میں نظامی مارکیٹ سے سہ ماہی پیام نظامی باضابطہ نبیرہ خطیب البراہین حضرت علامہ ضیاء المطفی نظامی صاحب کی ادارت میں مستقل طور پر نکلنے لگا اور لاک ڈاؤن تک پابندی کے ساتھ نکلتا رہا، خادم بھی دو ہزار آٹھ سے اس رسالہ کی ادراقی ٹیم کا حصہ رہا، اسی درمیان ۲۰۰۷ء سے طالبان علوم نبویہ کے اندر تحریر کا شوق پیدا کرنے کے لیے جامعہ برکاتیہ حضرت صوفی نظام الدین لہرولی بازار میں دارالقلم کے زیر اہتمام حجت العلم حضرت علامہ مفتی قدرت اللہ رضوی علیہ الرحمہ، محسن العلماء حضرت علامہ محمد محسن نظامی علیہ الرحمہ، نبیرہ خطیب البراہین علامہ ضیاء المصطفیٰ نظامی صاحب قبلہ اور نبیرہ خطیب البراہین حضرت علامہ محمد سعید نظامی صاحب قبلہ کے زیر نگرانی تحریری انعامی مقابلے کا پروگرام باضابطہ طور سے ہر سال ہونے لگا۔ اس پروگرام میں دارالعلوم علیہ جہد اشاہی بستی، دارالعلوم اہل سنت تنویر الاسلام امرڈوبھا، دارالعلوم اہل سنت غوثیہ رضویہ اگیا، دارالعلوم اہل سنت تدریس الاسلام بسڈیلہ سنت کبیر نگر، دارالعلوم رضویہ دساواں سنت کبیر نگر اور خود جامعہ برکاتیہ حضرت صوفی نظام الدین کے طلبہ شرکت کرتے رہے۔ طلبہ کے ذریعہ لکھے گئے مقالات کو سالانہ ضیاء حبیب کے نام سے شائع کیا گیا۔ جس کے مدیر ہونے کا شرف مجھ حقیر کو حاصل رہا۔ ۱۹ اپریل ۲۰۱۱ء کو جامعہ برکاتیہ حضرت صوفی نظام الدین لہرولی بازار کے ہونے والے جلسہ دستار بندی میں حضور محدث کبیر کے دست مبارک سے اس کا اجرا بھی عمل میں آیا اور اسی سال تحریری انعامی مقابلہ کے پروگرام میں استاذ العلماء، حجتہ العلم حضرت علامہ مفتی قدرت اللہ رضوی علیہ الرحمہ اور محسن العلماء حضرت علامہ محمد محسن نظامی صاحب قبلہ علیہ الرحمہ کو ایوارڈ بھی پیش کیا گیا،

آج درجنوں کتابیں اسی دارالقلم سے شائع ہو کر مقبول انام ہو چکی ہیں۔

## بیعت

آپ کو تاجدار اہل سنت شہزادہ اعلیٰ حضرت حضور مفتی اعظم ہند علامہ مصطفیٰ رضا خان علیہ الرحمہ سے شرف بیت حاصل ہے، بیعت کی تاریخ ۲۰ شعبان المعظم ۱۳۶۹ ہجری مطابق ۱۹۶۰ عیسوی ہے آپ اپنی بیعت کے بارے میں تحریر فرماتے ہیں۔

حضرت مولانا سخاوت علی علیہ الرحمہ اگیا کے کھڑے والے مکان پر حضرت کا قیام تھا۔ اس وقت راقم الحروف کی عمر اہ سال تھی والد بزرگوار قبلہ نے تاجدار اہل سنت کی خدمت میں راقم الحروف کو پیش کیا اور پیش کرتے ہوئے عرض کیا حضور یہ غلام زادہ ہے اسے داخلہ سلسلہ کر لیجیے چنانچہ تاجدار اہل سنت نے اپنے دست مبارک کو راقم الحروف کے سر پر رکھ کر کلمات بیعت پڑھاتے ہوئے سلسلہ عالیہ قادریہ برکاتیہ رضویہ نوریہ میں داخل فرمالیا، آج بھی وہ منظر میری نگاہوں کے سامنے ہے۔ (تذکرہ حبیب العلماء صفحہ ۸۳)

## اجازت و خلافت

آپ حضور خطیب البراہین کے اکلوتے شہزادے ہیں، آپ درس و تدریس کے علاوہ اچھے ناظم اجلاس اور خطیب بھی ہیں، اقبالیات کا اچھا مطالعہ رکھتے ہیں۔ اقبال کے اشعار جا بجا پیش کرتے ہیں، اس کے علاوہ حضور خطیب البراہین کے ساتھ ملک کے مختلف علاقوں میں آپ رہا کرتے تھے۔ سب سے پہلے آپ کو حضور خطیب البراہین علیہ الرحمہ کی اجازت و خلافت عطا ہوئی، آپ کی خلافت کا واقعہ بہت دلچسپ ہے جسے حضور حبیب الرحمن کی زبانی ملاحظہ فرمائیں۔

۱۲/ ذیقعدہ ۱۴۱۰ ہجری شب جمعہ مبارکہ بعد نماز عشا بموقع زیارت حریم شریفین بذریعہ بس مکہ شریف سے مدینۃ النبی ﷺ کی حاضری کے لیے روانہ ہوئے۔ ۱۵ ذیقعدہ ۱۴۱۰ ہجری مطابق ۹ جون ۱۹۹۰ عیسوی بروشنہ مدینہ منورہ صبح کے وقت

حاضر ہو گئے سرکار ابد قرار صلی اللہ تعالیٰ علیہ وسلم کی بارگاہ رحمت میں حاضر ہو کر صلوٰۃ و سلام پیش کرتے رہے، ابھی حاضری کا دوسرا دن تھا یعنی ۷ ذیقعدہ ۱۴۱۰ ہجری مطابق ۱۱ جون ۱۹۹۰ء بروز پیر کی صبح سرکار دو عالم صلی اللہ تعالیٰ علیہ وسلم کے مواجہہ اقدس ریاض الجنۃ میں جہاں حدیث پاک لکھی ہوئی ہے۔ مابین بیٹی و منبری روضۃ من ریاض الجنۃ یعنی میری حجرے اقدس اور میرے منبر انور کے درمیان جنت کے باغوں میں سے ایک باغ ہے، اس حدیث پاک کی ترجمانی کرتے ہوئے امام اہل سنت سیدنا سرکار اعلیٰ حضرت علیہ الرحمۃ والرضوان ارشاد فرماتے ہیں:

اک طرف روضے کا نور اک طرف منبر کی بہار

بچ میں جنت کی کیاری پیاری پیاری واہ واہ

چنانچہ اگلی صف میں راقم الحروف قرآن پاک کی تلاوت کر رہا تھا، پچھلی صف میں والد بزرگوار علیہ الرحمہ دلائل الخیرات شریف کے مبارک ورد میں ڈوبے ہوئے تھے اس پر کیف منظر کو حیطہ تحریر میں نہیں لایا جاسکتا، اتنے میں سرکار رحمت صلی اللہ تعالیٰ علیہ وسلم کا دریائے کرم جوش زن ہوا والد بزرگوار دامت برکاتہ نے اپنی بھگی پلکوں کو اٹھایا اور مجھے اشارے سے قریب بلا کر ارشاد فرمایا کہ آپ کو سلسلہ عالیہ قادریہ برکاتیہ رضویہ کی خلافت و اجازت عنایت فرمائی جا رہی ہے، یہ سنتے ہی پردہ ذہن پر یہ حقیقت نمودار ہوئی۔

دو ستاں را کجا کنی محروم  
تو کہ با دشمنان نظرداری

ژ

یہ دربار محمد ہے یہاں ملتا ہے بن مانگے  
ارے ناداں یہاں دامن کو پھیلایا نہیں کرتے

اس کے بعد انتہائی رقت قلب کے ساتھ دعائیں دیں پھر مواجہہ اقدس میں حاضر

ہو کر صلاۃ و سلام اور عاجزانہ دعائیں ہوئیں، اس کے بعد انتہائی مسرت و شادمانی کے ساتھ کھجوروں کی نیاز دینے کے لیے بازار مدینہ میں تشریف لے گئے خود کھجوریں خرید کر کے قیام گاہ پر واپس آئے اور خود ہی نیاز کیا اور احباب کے درمیان تقسیم فرمایا۔ (تذکرہ

حبیب العلماء صفحہ نمبر ۸۳/۸۴/۸۵)

## حبیب العلماء بحیثیت مرشد

حضور خطیب البراہین نور اللہ مرقدہ سے اجازت و خلافت ملنے کے بعد تقریباً ۱۸ سال تک آپ نے کسی کو داخل سلسلہ نہیں کیا پھر ۲۰۰۸ء میں جب حضور خطیب البراہین پر درازی عمر کی بنیاد پر نقاہت غالب آنے لگی تو آپ فرمانے لگے مولانا کب داخل سلسلہ کا آغاز کریں گے، کب تک ہمیں پریشان کرتے رہیں گے جب انہیں اجازت و خلافت دی جا چکی ہے، چنانچہ الحاج ولی اللہ عرف نواب سیٹھ کے اصرار پر حجۃ العلم حضرت علامہ مفتی قدرت اللہ صاحب قبلہ رضوی علیہ الرحمہ نے ممبئی میں آپ پر زور دیا اور ایک نیار جسٹرمنگا کر مریدین کے نام کو لکھنے کے لیے حضور حبیب العلماء کو سپرد کیا اور کہا اب آج سے آپ مرید کرنا شروع کر دیں چنانچہ حضور حبیب العلماء نے بھیونڈی صمد نگر سے داخلہ سلسلہ کرنا شروع کیا ۴ اکتوبر ۲۰۰۸ء کو سب سے پہلے جو آپ سے مرید ہوئے ان کا نام حاجی عبدالنواب ابن عبدالجبار صمد نگر بھیونڈی ہے اس کے بعد آپ کا پورے ملک میں دورہ ہوا اور آج بھی ہو رہا ہے کثیر تعداد میں لوگ آپ کے دامن کرم سے وابستہ ہو رہے ہیں اور فیضان نظامی کے ابر کرم کی بارش میں نہا رہے ہیں۔

## غیر محرم عورتوں سے احتراز

کیونکہ عصر حاضر میں نہ تو پیروں کی کمی ہے اور نہ ہی ان کے نئے نئے فتنوں کی کمی ہے عورت سے ملنا جلنا ان کے سر پر ہاتھ پھیرنا ان سے جسمانی خدمت لینا عام بات ہو گئی ہے ایسے پر فتن دور میں بھی آپ کا عمل شریعت مطہرہ کے مطابق ہے غیر محرم عورتوں سے احتراز کا عالم یہ ہے کہ جب مرید کرتے ہیں تو کہتے ہیں مستورات اپنی آواز



آہستہ رکھیں، آپ کی آواز بھی عورت ہے، آپ نے نہ تو کسی عورت کو کبھی بے پردہ مرید کیا اور نہ ہی ان کے سر پر ہاتھ پھیرا اور یہ احتیاط آپ کو اپنے والد گرامی سے وراثت میں ملی ہے اور کیوں نہ ہو جب ہمارے آقا سرور کونین صلی اللہ تعالیٰ علیہ وسلم نے کبھی کسی عورت کو ہاتھ میں ہاتھ لے کر بیعت نہیں کیا تو پھر امتی کو یہ حق کہاں پہنچتا ہے حدیث پاک میں ہے:

مامست یدہ ید امرأۃ وانما کان ینایعہن بالکلام (بخاری شریف کتاب التفسیر، باب اذا جاء احدکم المومنات)

یعنی حضور صلی اللہ تعالیٰ علیہ وسلم نے کسی عورت کے ہاتھ کو ہاتھ میں لے کر کبھی بیعت نہیں فرمایا بلکہ انھیں پڑھا کر بیعت لیتے تھے۔

اسی حدیث پاک پر حضور حبیب العلماء کا مکمل عمل ہے جب بیعت کرنے کے لیے ہاتھ کو چھونے کی اجازت نہیں ہے تو پھر سلام و مصافحہ کی اجازت کجا، حضور حبیب العلماء اکثر فرمایا کرتے ہیں۔

ہم آئے یہاں تمہارے لیے  
اٹھیں بھی وہاں تمہارے لیے

وعدہ وفائی

حضور حبیب العلماء جہاں وعدہ کر لیتے ہیں اس جگہ ضرور پہنچتے ہیں، چاہے بارش ہو یا سرد ہوائیں چلیں لو کے تھپیڑے ہوں یا پھر گرم تیز ہوائیں کبھی کسی کی دعوت لینے کے بعد ایسا نہیں ہوا کہ نہ پہنچے ہوں، یہ اس لیے ہے کہ وعدہ وفائی ایک مومن کی شان ہے۔

حیا

حضور حبیب العلماء چلتے ہیں تو نگاہیں نیچی کر کے چلتے ہیں، چاہے وہ مریدوں کی محفل ہو یا گوشہ تنہائی نگاہیں نیچی رہتی ہیں۔

## اہل اللہ سے محبت کی دعا

حضور حبیب العلماء اہل اللہ سے بے پناہ عقیدت رکھتے ہیں، اس کی جھلک آپ کی تحریر و تقریر اور دعاؤں میں نظر آئے گی، اگر کبھی غور نہ کیا ہو تو پھر غور کر لیں آپ اکثر اپنی تحریروں میں جب کہیں ختم کرتے ہیں تو نیچے یوں تحریر فرماتے ہیں خاک پائے اولیا، ابن خطیب البراہین، بارگاہ اولیا کا جاروب کش، ابن خطیب البراہین، آپ اپنی ہر نماز میں یہ دعا کرتے ہیں:

اللهم اعطني حبك وحب من يحبك وحب عمل يقر بنى اليك  
یعنی یا اللہ مجھے اپنی محبت عطا فرما اپنے محبوبین کی محبت عطا فرما اور ہر اس عمل کی محبت عطا فرما جو مجھ کو تیری ذات سے قریب کر دے اس دعا میں جہاں اللہ سے محبت کی دعا مانگی گئی ہے وہیں پر اللہ کے محبوبین کی محبت دل میں جاگزیں ہو جائے اس کی بھی دعا مانگی گئی اور ہر اس عمل سے محبت کی دعا مانگی گئی ہے جو انسان کو اللہ رب العزت کی ذات سے قریب کر دے اور اہل اللہ سے محبت اس لیے ضروری ہے کہ بریلی کے تاجدار ارشاد فرماتے ہی۔

تیرے غلاموں کا نقش قدم ہے راہ نجات  
وہ کیا بہک سکے جو یہ سراغ لے کے چلے  
خانقاہ نظامیہ کے فروغ کے لیے سعی پیہم  
کہتے ہیں عزم محکم ہو تو کشتی لب ساحل پہنچے  
حوصلہ چاہیے طوفانوں سے ٹکرانے کا

محمی السنہ حضور خطیب البراہین علیہ الرحمہ کی حیات مبارکہ میں مریدوں نے لہرولی بازار میں خانقاہ نظامیہ کا پلان بنایا تھا اسی بنیاد پر جامعہ برکاتیہ حضرت صوفی نظام الدین کا قیام بھی عمل میں آیا تھا مگر کچھ ناگفتہ بہ حالات کی وجہ سے خانقاہ کا پروگرام وہاں سے کینسل ہو گیا اور اگیا میں خانقاہ کی تعمیر کا معاملہ طے پایا حضرت کے اہل خاندان کی

کچھ زمین تھی جسے زمین دے کر حاصل کیا گیا اور وہیں پر خانقاہ اور حضور خطیب البراہین کے مزار مقدس کی تعمیر ہوئی مگر یہ جگہ اتنی کم تھی کہ عرس کے ایام میں دوسرے کی زمین پر اس کے پروگرام کی تقریبات کی ادائیگی ہوتی رہی حضور حبیب العلمائے سوجا کہ اگر خانقاہ کے لیے اتنی زمین دستیاب ہو جائے جس سے عرس کے تقریبات اپنی زمین پر ہو اس کے علاوہ ایک عالی شان مسجد ہو اس کے علاوہ حضور خطیب البراہین کے مشن کی فروغ کے لیے عظیم الشان ادارے کا قیام عمل میں آجائے جس میں دارالمصنفین وغیرہ کا انتظام ہو تو بہتر ہو گا اس فکر کو لے کر آپ نے اپنے مریدوں کو اس کی جانب راغب کیا اور ہر جگہ جا کر کے لوگوں کے اندر بیداری پیدا کی، ہر امیر و غریب اس میں شریک ہو جائے اس کے لیے اسکو ارفٹ کے اعتبار سے لوگوں میں چندہ شروع کیا کہتے ہیں کہ قطرہ قطرہ دریا شود، یہ تھوڑی تھوڑی رقم اکٹھا ہوتی رہی اور زمین کی خریداری کا سلسلہ چلتا رہا آج الحمد للہ وافر مقدار میں زمین کی خریداری عمل میں آچکی ہے اور آگے بھی یہ سلسلہ جاری ہے حضرت ایک انجی مجلس میں بیان کر رہے تھے میرے اس چندے کے بارے میں لوگ طرح طرح کا تبصرہ کرتے ہیں اور میں خود سمجھتا ہوں کہ عافیت کنارے میں ہے، مگر میں یہ سب اس لیے کر رہا ہوں کہ اگر زمین فراہم ہو جائے گی تو مستقبل میں امت مسلمہ کی فلاح و بہبود کے لیے بڑے سے بڑا ادارہ قائم کیا جاسکتا ہے سچ ہے۔ نية المؤمن

خیر من عملہ  
آپ کی سادگی

حضور حبیب العلمائے سادگی پسند ہیں آپ کے یہاں نہ تو کسی کروفر کی جگہ ہے اور نہ ہی رنگ برنگ کپڑوں کی گنجائش بس وہی سادگی جو حضور خطیب البراہین میں دیکھنے کو ملتی تھی وہی حبیب العلماء کے اندر ہے مثلاً لنگی سفید سفید کرتا سر پر عمامہ سفید ہاتھ میں ایک چھڑی، اس سادگی میں آپ امت مسلمہ کو دعوت فکر آخرت دے رہے ہیں۔

## دیگر مشائخ کرام سے اجازت و خلافت

حضور خطیب البراہین علیہ الرحمہ کے وصال فرمانے کے بعد ہندوستان کی جن عظیم المرتبت شخصیات نے اجازت و خلافت سے آپ کو نوازا ان کے نام حسب ذیل ہیں۔

ث جان سنیت امیر المومنین فی الحدیث محدث کبیر حضرت علامہ ضیاء المصطفیٰ قادری خانقاہ امجدیہ گھوسی شریف

ث شیخ الاسلام حضرت علامہ الحاسید محمد دنی میاں اشرفی الجیلانی کچھوچھو مقدسہ  
ث جانشین حافظ ملت حضرت علامہ عبد الحفیظ صاحب قبلہ سربراہ اعلیٰ جامعہ اشرفیہ

مبارک پور

ث گل گلزار اسماعیلیت حضرت سید گلزار میاں مسولی شریف بارہ بنکی  
ث وارث علوم اعلیٰ حضرت تاج الشریعہ حضرت علامہ اختر رضا خان ازہری قادری  
علیہ الرحمہ

ث غیاث ملت حضرت علامہ سید غیاث الدین ترمذی صاحب قبلہ کالپی شریف  
ث پیر طریقت حضرت قاری امانت رسول صاحب قبلہ علیہ الرحمہ پہلی بھیت  
شریف

## حضور حبیب العلماء و مشائخ کی نظر میں

”مولانا صوفی حبیب الرحمن صاحب زید مجددہ کو میں ان کے عہد طالب علمی سے  
خوب اچھی طرح جانتا ہوں اور ان کی سادگی و پارسائی سے میں ہمیشہ متاثر رہا ہوں۔“  
محدث کبیر علامہ ضیاء المصطفیٰ صاحب قبلہ

”حضرت حبیب العلماء اپنے والد گرامی کے علم و عمل کے سچے وارث و جانشین  
ہیں۔ آپ کا شمار عصر حاضر کے ممتاز علما میں ہوتا ہے آپ عظیم باپ کے عظیم بیٹے ہیں۔“  
محقق مسائل جدیدہ علامہ مفتی شہاب الدین نوری براؤں شریف

”اپنے والد گرامی حضور خطیب البراہین علیہ الرحمہ کے مانند پابند شرح متبع سنت اور علم و عمل کے حسین سنگم ہیں۔“

تاج الفقہاء حضرت علامہ مفتی اختر حسین قادری جمد اشاہی بستی  
 ”بقیۃ السلف نمونہ خلف حضرت علامہ الحاج مفتی محمد حبیب الرحمن صاحب قبلہ  
 مدظلہ العالی اپنے والد گرامی عارف باللہ مرد حق آگاہ خطیب البراہین حضرت علامہ  
 صوفی محمد نظام الدین صاحب قبلہ علیہ الرحمہ کی چال ڈھال علوم و آگہی کے پرتو جمیل  
 ہے۔“

مفتی امان اللہ جامعہ مینائیہ گونڈہ  
 ”حضرت حبیب العلماء علم و عمل، زہد و تقویٰ، تصنیف و تالیف، وعظ و نصیحت  
 بیعت و ارشاد اور بد مذہبوں کے رد و ابطال میں اپنے والد گرامی کے سچے جانشین ہیں اور  
 روحانی و علمی امانتوں کے سچے امین ہیں۔“

مفتی شمشاد احمد مصباحی جامعہ امجدیہ گھوسی  
 ”حضرت حبیب العلماء اپنے والد گرامی حضور خطیب البراہین علیہ الرحمہ کے  
 سچے جانشین ہیں اس لیے علم و عمل زہد و تقویٰ بیعت و ارشاد تحریر و تقریر میں جابجا ان  
 کے اندر ان کے والد گرامی کی سیرت ملاحظہ کی جاسکتی ہے۔“

مفتی محمد نظام الدین نوری علیہ الرحمہ فیض الرسول براؤں شریف  
 ”حضرت حبیب العلماء کے اتباع سنت کی قسم کھائی جاسکتی ہے آپ مشہور ولی  
 کامل حضرت صوفی نظام الدین محدث بستوی کے علم و فضل کے سچے امین اور وارث  
 ہیں۔“

علامہ عبدالرحمن جامعہ امجدیہ گھوسی  
 ”حضور حبیب العلماء کے اندر حضور خطیب البراہین علیہ الرحمہ کے تقویٰ و  
 طہارت، خلوص و للہیت اور علم و عمل کا عکس جمیل واضح طور پر جھلکتا ہوا نظر آتا ہے۔“  
 مفتی محمد نعیم نظامی بحر العلوم خلیل آباد

”حضرت حبیب العلماء اپنے والد گرامی کی طرح انتہائی نیک صالح قوم و ملت کا درد رکھنے والے پابند شرع منفرد و پرہیزگار عالم ہیں۔“

مولانا محمد شفیق الرحمن نوری مصباحی دارالعلوم علیہ جہد اشاہی بستی  
”حضرت حبیب العلماء شب بیداری کے لیے عادی ہیں، عموماً فجر کی نماز کے بعد سوتے ہیں، رات میں تالیفی کام بڑے ہی انہماک اور توجہ سے یک سوئی کے ساتھ کرتے ہیں۔“

حضرت علامہ تفسیر القادری قیامی علیہ الرحمہ

حضور حبیب العلماء کے خلفا

✽ نبیرہ خطیب البراہین حضرت علامہ ضیاء المصطفیٰ صاحب قبلہ شیخ الحدیث الجامعۃ النظامیہ شکرولی مہراج گنج

✽ نبیرہ خطیب البراہین حضرت علامہ محمد سعید نظامی صاحب قبلہ پرنسپل دارالعلوم اہل سنت غوثیہ رضویہ اکیا شریف

✽ حضرت مولانا ثناء المصطفیٰ صاحب قبلہ پرنسپل جامعہ برکاتیہ حضرت صوفی نظام الدین لہرولی بازار سنت کبیر نگر

✽ حضرت مولانا محمد شفیق نظامی صاحب قبلہ خطیب وامام ملک شعبان درگاہ بابو نگر احمد آباد گجرات

✽ حضرت مولانا خورشید احمد نظامی علیہ الرحمہ بانی مدرسہ نظام الاسلام جھابوا مدھیہ پردیش

✽ حضرت مولانا محمد حبیب الرحمن صاحب قبلہ مدرسہ اسلامیہ سعدی مدنیور باندہ  
✽ حضرت مولانا محمد غیاث الدین نظامی استاذ جامعہ عربیہ سعید العلوم کچھی پور

مہراج گنج

✽ حضرت قاری محمد رئیس القادری سربراہ اہلی دارالعلوم مظہر الاسلام گھوسی پور گورکھپور

✽ حضرت علامہ مفتی عبدالرحمن صاحب قبلہ شیخ الحدیث جامعہ امجدیہ گھوسی

✽ حضرت مولانا ملک الظفر صاحب جاسی

## حضور خطیب البراہین: میری نظر میں

مولانا محمد طاہر القادری مصباحی

شیخ الحدیث دارالعلوم اہل سنت غوثیہ نظامیہ، حسنی، ضلع بستی

حضور خطیب البراہین نور اللہ مرقدہ جملہ اوصاف جمیلہ کے مالک تھے آپ کی تقویٰ شعار زندگی کو جو بھی قریب سے دیکھا آپ کا دیوانہ ہو گیا اور آپ کی ایک نظر التفات نے اس کی زندگی میں انقلاب پیدا کر دیا، یہی وجہ ہے کہ ہر کوئی آپ کا مداح نظر آتا ہے۔ ہم ذیل میں آپ کے متعلق کچھ ایسے لوگوں کے تاثرات پیش کرنے کی سعادت حاصل کر رہے ہیں جن میں سرکاری ملازمین، سماجی کارکن، سیاسی لیڈر، صحافی اور کچھ غیر مسلم بھی شامل ہیں، یہ تاثرات جو انھوں نے اپنی زبان میں ہم تک پہنچایا ہے، تو لیجیے آنے والے سطور کو ملاحظہ کیجئے... محمد طاہر القادری مصباحی

حضرت علامہ شیخ سعدی شیرازی علیہ الرحمہ تحریر فرماتے ہیں

منت منہ کہ خد مت سلطان ہی کنی

منت شناس از او کہ بخد مت گزاشت

میں ۱۹۸۰ء سے ۱۹۸۷ء تک حضور خطیب البراہین نور اللہ مرقدہ کی خدمت میں رہا حصول تعلیم کے ساتھ ساتھ حضور والا کا کھانا لاتا، کپڑا دھوتا اور صبح ناشتہ کے لیے چند مغزیات پر مشتمل دلیا بنا کر حضور کی خدمت میں پیش کرتا اور شام کو حضور کا بستر لگاتا جب شام کو اور دو وظائف کے بعد بستر پر تشریف لے جاتے تو سر میں تیل ڈالتا یہ سلسلہ کل سات سال تک چلتا رہا، سات سالہ خدمت گزاری کے درمیان میں نے حضور خطیب البراہین علیہ الرحمہ کو مشفق و مہربان اور شریعت کا عامل فرائض و سنن پر سختی کے ساتھ پابند پایا، آپ قائم الیل اور صائم النہار تھے، پروگراموں سے اکثر رات کے دو تین

بچے آتے تھے مگر کبھی بھی فجر کی نماز قضا نہیں ہوئی، آپ روزوں کے بھی پابند تھے، رمضان کے فرض روزوں کے علاوہ سنت کے روزوں پر بھی مداومت برتتے، الحاصل حضور خطیب البراہین علیہ الرحمہ ایک باوقار عالم دین ہونے کے ساتھ ساتھ احکام شرع کے پابند، متبع سنت، بہترین اخلاق و کردار کے حامل اور پاکیزہ چال چلن کے آئینہ دار تھے۔

مولانا نیاز احمد نظامی

پرنسپل دارالعلوم اہل سنت رضاء العلوم پکری آرا ضی ضلع سنت کبیر نگر



خطیب البراہین حضرت علامہ صوفی مفتی محمد نظام الدین صاحب قبلہ علیہ الرحمہ کی شخصیت محتاج تعارف نہیں، آپ کی مبارک زندگی اصلاح امت کے لیے وقف تھی، اپنے تبلیغی دورے پر کئی مرتبہ بٹول تشریف لائے، آپ کی تقویٰ شعار زندگی نے کتنوں کو شریعت کی روشنی عطا کر دی، ایک مرتبہ حضرت بٹول تشریف لائے ہوئے تھے، الحاج روح الامین صاحب کے دولت کدے پہ آپ کا قیام تھا ایک صاحب آپ کو اپنے گھر دعوت کے لیے لے گئے حضرت تشریف لے گئے، کھانا تناول فرمایا، جب آپ چلنے لگے تو گھر کے چار افراد نے الگ الگ ایک لفافہ دیا، حضرت نے ایک لفافہ لے لیا اور باقی سارے لفافے صاحب خانہ کو یہ کہہ کر واپس کر دیا کہ لیجیے ہم نے سب کو قبول کیا، اب یہ لفافہ لے جائیے اسے غریبوں میں تقسیم کر دیجیے گا، اس سے حضرت کے ترک دنیا اور غربانوازی کا اندازہ لگایا جاسکتا ہے، آج کوئی آپ کا ثانی نظر نہیں آ رہا ہے۔

مولانا سجاد احمد قادری

پرنسپل مدینہ مدرسہ و مسجد بکاس پتھ بٹول روپند یہی نیپال





آپ کے حسن اخلاق، تقویٰ و پرہیزگاری نے مجھے آپ کا گرویدہ بنالیا جب سے میری ملاقات حضور صوفی صاحب قبلہ علیہ الرحمہ سے ہوئی تھی اس وقت سے لے کر آخر وقت تک میں نے آپ کے اندر کوئی فرق نہیں دیکھا، میں نے آپ کو متقی و پرہیزگار اور مسلک اعلیٰ حضرت کا کام کرنے والا پایا، یوں تو حضرت ساری خوبیوں کے جامع تھے مگر پرہیزگاری اور حسن اخلاق جو میں نے آپ میں پایا کسی میں نہ پایا، آپ کے حسن اخلاق اور تقویٰ و پرہیزگاری نے مجھے آپ کا گرویدہ بنالیا، آپ کے دعا میں بہت اثر تھا۔ ایک مرتبہ میں نے اپنے لڑکے مولانا شمس الحق مصباحی کے لیے دعا کی درخواست کی اور عرض کیا حضور دعا فرمادیں کہ میرا یہ بیٹا بیرون ملک جاکر اسلام و سنیت کے لیے کام کرے، حضرت نے فرمایا کہ اللہ نے چاہا تو مولانا بیرون ملک میں دین کا ڈنکا بجائیں گے اور پھر دعا فرمائی۔ الحمد للہ! آج مولانا بیرون ملک میں اسلام و سنیت کی خدمت انجام دے رہے ہیں، یہ سب حضرت کے دعاؤں کی برکت ہے۔

عبدالکریم خان ٹی، ٹی، آئی ریٹائرڈ

ہفت منزل گیس گودام کے پیچھے خلیل آباد ضلع کبیر نگر، یوپی



## حضرت نے مرید کر کے میری دنیا بدل دی

میں کافی عرصے سے پیر کی تلاش میں تھا اسی درمیان میری ملاقات حضرت قاری رئیس القادری مہتمم دارالعلوم اہل سنت مظہر العلوم گھوسی پور وہ شہر گورکھپور سے ہوئی، میں نے قاری صاحب سے مرید ہونے کے بارے میں مشورہ کیا، قاری صاحب نے حضرت سے مرید ہونے کی صلاح دی، ہم چند لوگ حضرت کی بارگاہ میں امرڈوبھا پہنچے اور حضرت سے مرید ہونے کی خواہش ظاہر کی، حضرت نے مجھ سے پوچھا آپ نے میرے اندر کون سی چیز دیکھی جو مرید ہونے کے لیے اصرار کر رہے ہیں، میں نے عرض کیا حضور مجھے جو دیکھنا تھا دیکھ لیا، آپ مرید فرمائیں، میرا اندازہ ہے کہ مجھ سے پہلے

کوئی پولس والا حضرت سے مرید نہیں ہوا تھا، حضرت کے رجسٹر میں ۴۸۲ نمبر پر مریدوں کی فہرست میں میرا نام درج ہے، حضرت سے مرید ہونے کے بعد میری دنیا بدل گئی، حضرت نے مجھے گناہوں سے توبہ کرایا اور تاکید کی کہ داڑھی رکھ لیں، نماز فرض کی ادائے گی کے ساتھ ساتھ قرآن عظیم کی تلاوت بھی کرتے رہیں، میں نے داڑھی رکھنے کا مکمل ارادہ کر لیا، ادھیکار یوں کے ذریعہ پریشان بھی کیا گیا، میری نوکری بھی خطرے میں تھی مگر حضرت سے دعا کرایا، میرے داڑھی رکھنے پر جو اعتراض کر رہا تھا چوبیس گھنٹے کے اندر اس کا تبادلہ ہو گیا اور آج الحمد للہ! میں نے حج بھی کر لیا ہے اور احکام شرع کا پابند بھی ہوں میرے پورے خاندان والے حضرت ہی کے مرید ہیں جو لوگ قرآن پاک پڑھنا نہیں جانتے تھے آج وہ قرآن پاک کی تلاوت کر رہے ہیں، یہ سب کرم ہے حضور صوفی صاحب قبلہ علیہ الرحمہ کا، آج ہم اور ہمارے اہل خاندان جو پھل پھول رہے ہیں سب حضرت کے دعاؤں کا ثمرہ ہے، اب حضرت جیسی بے مثال شخصیت مجھے دور دور تک نظر نہیں آرہی ہے۔

محمد اسلم خان

سب انسپکٹر پولس لائن گورکھپور



مرید ہونے کے بعد ہماری زندگی میں انقلاب آگیا

حضرت روشن دل والے خدا رسیدہ بزرگ تھے، حضرت سے مرید ہونے کے بعد میری زندگی میں انقلاب آگیا اور ہمارے دل کو بھی روشنی مل گئی، آپ سے مرید ہونے کی برکت ہے کہ میں احکام شرع کا پابند ہو گیا، بد مذہبوں سے میرے دل میں نفرت پیدا ہو گئی اور میں ان سے بچنے لگا، افسوس کہ اب ایسا روشن دل والا پیر ہمارے بچ نہ رہا۔

شفیع احمد ٹی، ٹی، آئی ریلوے مغل سرائے

مقام جٹ پور اتری پوسٹ گورکھنا تھ ضلع گورکھپور



میں حضرت صوفی صاحب کی عملی زندگی، اخلاق و کردار سے بہت متاثر ہوں، آپ کی عملی زندگی پر اگر نظر ڈالی جائے تو آپ سنتوں کے پیکر، اخلاق و کردار کے حسین سنگم نظر آتے ہیں، بلاشبہ آپ موجودہ دور کے شیخ طریقت اور ولی کامل تھے۔

افضل حسین سیدر پوٹر دینک بھاسکر ادے گڑھ جھابوا، ایم، پی



حضرت ایک ولی کامل اور شیخ کامل تھے، میں نے خود دیکھا کہ جو بھی ہمارے شہر میں حضرت کا مرید ہوا اس کے اندر تبدیلی آئی اور اس کی زندگی سنور گئی۔

غیاث الدین انجم نظامی اردو ٹیچر کیلاش مارگ جھابوا، ایم، پی



حضرت بابا صوفی صاحب بہت بڑے بزرگ تھے، ہمارے شہر کے ہزاروں لوگ آپ کے مرید ہیں، آپ کے درشن کے لیے ہم نے ہزاروں کی بھیڑ اکٹھا ہوتے دیکھی ہے، آپ کا چہرہ جگمگاتا ہوا نظر آتا تھا جب آپ جھابوا تشریف لاتے تو اس شہر کی رونق بڑھ جاتی تھی، بہت ہی عظیم ہستی حضرت محمد نظام الدین صاحب کی تھی، اب آپ کی بھرپائی ا سبھو نہیں ہے۔

سیلشیش دو بے ضلع صدر بی، جے، پی، جھابوا، ایم، پی



حضرت بابا نظام الدین صاحب کے ہمارے شہر جھابوا میں ہزاروں مرید ہیں، لوگ آپ کا چمکتا چہرہ دیکھ کر ہی مرید ہو جاتے، حضرت بابا صاحب کے چلے جانے سے پورا شہر جھابوا غمگین ہو گیا ہے ایسے بابا صاحب کی بھرپائی ناممکن ہے، ان کی دعائیں ہمارے ساتھ ہیں۔

دھن سنگھ باریا صدر نگر پالیہ کا پریشد جھا بوا، ایم، پی



جھا بوا شہر میں حضرت ۱۹۹۵ء سے آتے رہے، آپ میں بہت سادگی تھی، سنتوں کے پیکر تھے، حضرت کی ہمیشہ نگاہ نیچی رہتی تھی اور چہرے پر بہت رونق رہتی تھی۔  
ذاکر حسین نظامی پارشد نگر پالیہ کا پریشد جھا بوا



میں حضرت صوفی صاحب قبلہ کی سادہ زندگی شریعت و سنت رسول ﷺ کی پابندی تقویٰ و پرہیزگاری کو دیکھ کر کافی متاثر ہوا، آپ سے جب بھی کوئی بات یا مسئلہ پوچھتا پہلے تو آپ حدیث پاک پیش کرتے پھر آپ حدیث پاک کی روشنی میں پوری بات بڑے ہی اطمینان و سکون سے سمجھاتے، میں ہمیشہ فکر مند رہتا تھا کہ کس کامرید بنوں ۲۰۰۲ء میں جب حضرت مولانا خورشید احمد نظامی کی دعوت پر حضرت جھا بوا تشریف لائے، میں نے حضرت کی زیارت کی تو دل خود بخود حضرت کی طرف مائل ہو گیا اور پورے پریوار کے ساتھ میں حضرت کامرید ہو گیا۔

محمد یعقوب دیتاوت نظامی اسٹیل ورکس بوری جھا بوا ایم پی



حضرت صوفی نظام الدین کی شخصیت کو سلام

صوفی سنت کے پون قدموں سے جھا بوا کی دھرتی روشن ہوئی وہ جب بھی جھا بوا آئے میں ان کا درشن کر کے سکون پایا، اس سنت کو سردھانجلی ارپت کرتا ہوں، کیوں کہ آپ ملک کی اہم ہستی تھے، حضرت صوفی نظام الدین صاحب کی ملی دینی سماجی سیوا پر آدھارت آپ کی زندگی بے مثال رہی، حضرت نے ملک ہی میں ہی نہیں بلکہ پوری دنیا میں ہندوستان کے بلندی کا پرچم لہرایا تھا، آئیے ہم بھی صوفی صاحب کے مارگ درشن پر چل کر خدمت انسانیت کو بڑھاوا دینے کے لیے اتم کردار ادا کریں۔

زپور میڈھامبر اسمبلی ویدھان سبھا چھیترا جھا بوا



حضرت نظام الدین صاحب کو میرا ست، ست، وندن

حضرت نظام الدین صاحب ایک بہت بڑی پوتر اور نیک ہستی کے مالک تھے، جنہوں نے اپنا سپورن جیون لوگوں کی تعلیم بھائی چارہ اور سچائی کو بڑھاوا دینے میں گزار دیا، حضرت صوفی صاحب انیک مرتبہ جھا بوا آئے اور اس دھرتی کو اپنی دعاؤں سے نوازا حضرت صوفی صاحب جب بھی جھا بوا آئے تو پورے ضلع میں ان کا دورہ رہا انہوں نے ہر ویکتی پر اپنا اسپیس برسا یا حضرت صوفی صاحب تو سب کے لیے دعا کرتے تھے، وہ چاہتے تھے کہ، سب سکھی ہوں، سب نیروگ ہوں، سب اچھے ہوں، کوئی دکھی نہ ہو، آج وہ مہان سنت ہمارے بیچ نہیں ہیں لیکن ان کی دعا ہمیشہ ہمارے اوپر رہے گی اور ہمیں صحیح مارگ پر لے چلیں گی۔

رینکیش، چیف لائیو میڈیا نیٹ ورک ٹی وی جھا بوا ایم پی



پیر و مرشد حضرت صوفی محمد نظام الدین صاحب کی سادگی اور سنتوں بھری زندگی کو دیکھ کر میں بہت متاثر ہوا، میں نے علما سے سنا ہے کہ جس بندے کو دیکھ کر اللہ یاد آجائے تو سمجھ لو کہ وہ اللہ کا ولی ہے، میں نے حضرت کو ایسا ہی پایا میں خوش نصیب ہوں کہ حضرت کا مرید ہوں میں نے آپ کے حیات ہی میں کئی مرتبہ آپ کا تصور کر کے اپنی پریشانی بیان کی اور دعا کی التجا کی آپ کی دعا سے اللہ تعالیٰ نے میری پریشانی دور کر دی یہ کسی کرشمہ سے کم نہیں ہے اور مجھے آج بھی یقین ہے کہ اللہ تعالیٰ اپنے اس محبوب بندے کے صدقے میری دعا بھی قبول کرے گا اور آپ کا فیضان عام ہوتا رہے گا۔

ڈمگائیں گے کسی موڑ پے کیوں میرے قدم

یا د رکھتا ہوں بہر گام ہدا بیت تیری

محمد اسماعیل خان رپورٹر لائو میڈیا نیٹ ورک جھابوا



حضرت صوفی نظام الدین صاحب ہمارے ملک کے صوفی سنتوں میں سے ایک مہان صوفی بزرگ تھے، آپ کی ہدایت اور پاک ویسچاروں، اونچ آدرشوں، اتم چرتر کو دیکھ کر دنیا آپ کی طرف دوڑ پڑی اور آپ کی دیوانی ہو گئی، آپ نے ہندوستان کے ادھکتر استھانوں میں جا کر سچائی کو زندہ رکھا اور اسی سچائی کے ساتھ اپنے مالک سے جا ملے۔ آئیے ہم اور آپ مل کر ان کے اصولوں پر چلیں اور ان کے بتائے ہوئے راستے کو اپنا لیں، آپ کو جھابوا سے کافی لگاؤ تھا بار بار جھابوا آتے رہے اور ساتھ ساتھ دعا کرتے رہے، حضرت صاحب کے درشن کے لیے ہر سماج کا ویکیتی لائیت رکھتا تھا۔

میکیش بیراگی ایڈوکیٹ وی ویکانند کالونی جھابوا ایم پی



حضرت صوفی صاحب قبلہ علیہ الرحمہ روشن ضمیر مرشد تھے دلوں کے حالات سے باخبر تھے، حضرت سے مرید ہو کر میرے دل کی دنیا بدل گئی جب ۱۹۹۵ء میں میری پہلی مرتبہ آپ سے ملاقات ہوئی تو میں نے بزنس کے لیے دعا کی درخواست کی حضرت حبیب العلماء صاحب نے سلسلہ قادریہ کا طغرہ خیر و برکت کے لیے مجھے دینا چاہا حضرت سے پوچھا حضور یہ پریشان حال ہیں، کیا انھیں سلسلہ قادریہ کا طغرہ دے دیں، حضرت نے فرمایا عموماً اس طغرہ کو صرف انھیں لوگوں کو دیا جاتا ہے جو سلسلے میں ہوتے ہیں خیر دے دیجیے، جب میں نے حضرت سے یہ بات سنی تو دل میں پکا ارادہ کر لیا کہ اب حضرت ہی سے مرید ہونا ہے، کیوں کہ جس شیخ کے ہزاروں مرید ہوں پھر بھی اپنے مریدوں کو پہچانتا ہوں تو یقیناً وہ مرشد کامل ہے، میں نے فوراً فیصلہ کر لیا کیوں نہ ایسے مرشد سے آج ہی مرید ہو جائیں، میں نے حضرت سے سلسلے میں داخل کرنے کی درخواست کی حضرت نے میری التجا کو قبول کر لیا اور ہمیں داخل سلسلہ فرما کر ہمیشہ کے لیے سرکار غوث اعظم رضی اللہ تعالیٰ عنہ کے غلامی کا پٹہ میری گردن میں ڈال دیا، مرید ہونے کے بعد میرے دل کی دنیا بدل گئی اور آپ کی دعاؤں کی برکت سے اللہ تعالیٰ نے ہمیں خو

شعالی عطا فرمائی۔

فخر الدین علی احمد نظامی محلہ منگل بازار پرانی بستی

پیر طریقت رہبر راہ شریعت تاج الصوفیا جامع معقول منقول حضرت علامہ صوفی  
محمد نظام الدین علیہ الرحمہ عوام و خواص کے درمیان صوفی صاحب کے لقب سے  
مشہور تھے آپ ایک مایہ ناز عالم دین عارف باللہ جامع شریعت و طریقت تھے  
مولانا نور عالم قادری جامعہ رضویہ نور العلوم سول لائن مہاراج گنج



میں نے حضور خطیب البراہین علیہ الرحمہ کی زیارت زمانہ طالب علمی ہی میں کی  
، پر ضیا چہرہ جھکی جھکی نگاہیں دیکھ کر مرید ہو گیا حضرت اپنی سیرت و کردار میں سنت نبویہ  
کے آئینہ دار تھے۔

محمد ارشاد جامعہ رضویہ نور العلوم مہاراج گنج



خطیب البراہین ایک ممتاز عالم دین الحب للہ والبغض للہ کی واضح تفسیر تھے سیدی  
سرکار اعلیٰ حضرت سے غایت درجہ محبت رکھتے تھے، سنت نبویہ کے عالم اور عامل تھے،  
بخاری شریف کا درس آپ نے فی سبیل اللہ دیا آپ کا تقویٰ اور پرہیزگاری مسلم ہے۔  
مولانا مقصود علی رضوی امام سنی جامع مسجد زکریہ کمپاؤنڈ بمبئی



نمونہ سلف صالحین علمبردار رضویت ناثر مسلک اعلیٰ حضرت حضور خطیب  
البراہین حضرت علامہ الحاج الشاہ صوفی محمد نظام الدین رضوی علیہ الرحمہ ایک منفرد  
المثال شخصیت اور سلف کی عظیم یادگار تھے۔

حافظ جاوید نظامی سنولی مہاراج گنج



پیر طریقت حضور خطیب البراہین حضرت علامہ الحاج الشاہ صوفی مفتی محمد نظام الدین قادری رضوی علیہ الرحمہ کی اتباع شریعت سے لبریز زندگی اور شب بیداری کے انوار سے منور صورت دیکھ کر ہر ایک آدمی متاثر ہو جاتا تھا، آپ کے اندر سیدی سرکار علی حضرت کا تعلق حضور مفتی اعظم ہند کا تقویٰ اور حضور حافظ ملت کے درد کی جھلک نظر آتی ہے۔

مولانا محمد ادریس نظامی دارالعلوم حسینیہ دیوان بازار گورکھپور



جو شخص بھی بزرگوں سے عقیدت رکھتا ہے وہ حضور صوفی صاحب قبلہ علیہ الرحمہ سے ضرور محبت کرتا ہوگا، آپ مند سورتشریف لائے جب کہ یہ علاقہ سلسلہ چشتیہ کے بزرگوں کا گڑھ ہے پھر بھی جو بھی آپ کو دیکھا آپ کے دامن سے وابستہ ہو گیا، آپ کی سنت بھری زندگی سے ہر شخص متاثر ہوا، آپ کے مریدین میں عالم دین وکیل ڈاکٹر ماسٹر پولیس ادھکاری و کرپاری ہر طرح کے لوگ ہیں ہم نے زندگی میں ایسا مرشد نہیں دیکھا۔

انور احمد منصوری ایڈوکیٹ مند سورت



حضور خطیب البراہین کی زندگی بے مثل ہے، آپ کی دعاؤں سے نہ جانے کتنے لوگوں کی مرادیں بر آئیں، آج میں جو کچھ بھی ہوں حضور خطیب البراہین کی دعاؤں کے برکت ہے۔

عمر فاروق نظامی نیارگر منڈی گیٹ مند سورت



حضور خطیب البراہین جیسا مرشد ہم نے اپنی زندگی میں نہیں دیکھا آپ شریعت و طریقت کے حسین سنگم تھے۔



## محمد شکیل نظامی منڈی گیٹ مند سور



حضرت علامہ صوفی محمد نظام الدین رضی اللہ تعالیٰ عنہ کے سامنے کوئی غیر شرعی حرکت کرے اور آپ خاموش رہیں ایسا کبھی نہیں ہوا، تحریر ہو یا تدریس تقریر ہو یا نجی مجلس آپ نے ہمیشہ شریعت کی پابندی کی اور اسی کو ہمیشہ پیش نظر رکھا اور اپنے مریدین، احباب اور تلامذہ کو اسی راہ پر چلنے کے لیے کہا کرتے تھے۔

مولوی عبدالغفار نظامی نیپال



# مناقب

## مناقب

ترتیب مولانا غیاث الدین عارف مصباحی  
جامعہ عربیہ سعید العلوم، ایکما ڈپو، لکشمی پور، مہراج گنج

(۱)

نتیجہ فکر: تاج الشعرا حضرت علامہ فریدی مصباحی، مسقط (عمان)

سب کے لبوں پہ نام ہے صوفی نظام کا  
ہر دل میں احترام ہے صوفی نظام کا  
سارا وجود، علم و عمل میں ڈھلا ہوا  
سنت پہ التزام ہے صوفی نظام کا  
وہ مثل آفتاب چلے جس طرف چلے  
روشن ہر ایک گام ہے صوفی نظام کا  
سادہ لباس سیدھی روش، صاف زندگی  
خوش تر ہر اہتمام ہے صوفی نظام کا  
مارہرہ اور بریلی کے نور نظر بنے  
عالی بہت مقام ہے صوفی نظام کا  
حیدر حسن نے تاج طریقت عطا کیا  
نسبت کا نور تام ہے صوفی نظام کا  
عشق نبی، نماز محبت کا قبلہ ہے  
عشق رضا امام ہے صوفی نظام کا  
وہ قاضی و فقیہ و محدث جلیل تر  
ہر وصف، ذوالکرام ہے صوفی نظام کا

دنیا انھیں خطیب براہین، کہتی ہے  
 محکم ہر اک کلام ہے صوفی نظام کا  
 صادق ہے اُن پہ صوفی اسلام کا لقب  
 صدق و صفا نظام ہے صوفی نظام کا  
 شاہوں کی شان، اُن کی فقیری کے آگے ہیچ  
 بے مثل احتشام ہے صوفی نظام کا  
 جس سمت التفات کیا، سب سنور گئے  
 دل، مصلحِ آنام ہے، صوفی نظام کا  
 جو بھی ہوا قریب وہ اعزاز پا گیا  
 ذرہ مہ تمام ہے، صوفی نظام کا  
 رکھا جہاں قدم، وہ علاقہ مہک اٹھا  
 کردار، مشک تام ہے صوفی نظام کا  
 جیسے کہ پانی اور ہوا، دھوپ، چاندنی  
 فیضان اتنا عام کے صوفی نظام کا  
 لاکھوں نے اُن کے دست ہدایت پہ توبہ کی  
 ہادی ہر اک پیام ہے صوفی نظام کا  
 رخصت نہیں، وہ راہ عزیمت کے ہیں سفیر  
 کیا رنگ اعتصام ہے صوفی نظام کا  
 وہ ذات، قلبِ حافظ ملت کا اعتماد  
 فن ایسا تیز گام ہے صوفی نظام کا  
 حضرت جو مسکرائیں تو صحرا بھی کھل اٹھیں  
 کیا خوب ابتسام ہے صوفی نظام کا

سنگم ہے ان کی ذات، جلال و جمال کی  
حکمت ہر ایک کام ہے صوفی نظام کا

احسان سے عدو کو بھی شیدا بنا لیا  
کیا حسن انتقام ہے صوفی نظام کا

وہ جس کو مل گئے اسے قرب خدا ملا  
دیوانہ شاد کام ہے، صوفی نظام کا

ہم جی رہے ہیں اُن کی عطاؤں کی چھاؤں میں  
ہم پر کرم، مدام ہے صوفی نظام کا

ہے فیض پر وہ ساقی میخانہ علوم  
جوش کرم پہ جام ہے صوفی نظام کا

وہ تاج اصفیاء وہ گل باغ اولیا  
ہر رنگ خوش خرام ہے صوفی نظام کا

اُن کی عطا کا سایہ سلامت رہے سدا  
کہتا یہ ہر غلام ہے صوفی نظام کا

سیرت رہے گی تازہ و شاداب حشر تک  
تقویٰ گل دوام ہے صوفی نظام کا

یارب حبیب رحلں پہ دائم رہے کرم  
جو ابن خوش مرام ہے صوفی نظام کا

شکر خدا، کہ شرف زیارت مجھے ملا  
دل پر مرے بھی دام ہے صوفی نظام کا

عشر عشر اُس کا، فریدی نہ لکھ سکا  
جس اوج پر مقام ہے صوفی نظام کا

(۲)

نتیجہ فکر: استاذ العلماء حضرت مولانا تفسیر القادری قیامی مدظلہ العالی  
سابق پرنسپل دارالعلوم علیہ جہد شاہی، بستی

نظام دین و ملت اے امیر کارواں تم ہو  
شریعت کے طریقت کے امین و پاساں تم ہو  
تمہیں تو کارواں دین و ایماں کے محافظ ہو  
شہا منزل کے راہی ہو شہا منزل نشاں تم ہو  
سراغ منزل مقصود ہے نقش قدم تیرا  
ہماری رہ گزر کی روشنی ہو کہکشاں تم ہو  
مرے دن پر تمہاری ذات اقدس کا اجالا ہے  
فضائے شب کی تاریکی پہ میرے ضوفشاں تم ہو  
تمہاری زندگی سنت کے سانچے میں ڈھلی ایسی  
دلائل دین کے ہو تم براہین و بیاں تم ہو  
یقیناً متقی شیخ الحدیث و پارسا زاہد  
تم عالم باعمل ہو واقف سر نہاں تم ہو  
کوئی سنت کسی لمحہ نہ تم سے چھوٹے دیکھی  
خدا جانے تمہارا مرتبہ کیا ہے کہاں تم ہو  
یہ سچ ہے جن کے رتبے ہیں سوا ان کو سوا مشکل  
کوئی شہباز ہی جانے کہ جو تم ہو جہاں تم ہو  
تمہاری عادتیں منہ بولتی تفسیر قرآن کی  
نبی کی سیرت و کردار کے عکس عیاں تم ہو  
"قیامی" بات تیری ٹاٹ کا پیوند مخمل میں  
تم اپنی حیثیت دیکھو کہاں وہ ہیں کہاں تم ہو

(۳)

نتیجہ فکر: حضرت مولانا محمد قاسم مصباحی استاذ جامعہ اشرفیہ مبارک پور

وقارِ اہل سنت، صدرِ بزمِ اصفیا تم ہو  
تمھاری شان کیا کہنا سراجِ الاقتیا تم ہو  
مہ چرخِ طریقت، اخترِ برجِ صفا تم ہو  
بفیضِ مصطفیٰ شیخِ حدیثِ مصطفیٰ تم ہو  
رضا کے فیض سے شیخِ الدلائل مرشدا تم ہو  
شہا! اسلافِ امت کا مزگی آئینہ تم ہو  
ہے جس پہ نازِ تقویٰ کو وہ مردِ پارِ ساتم ہو  
نبی کی سنتوں پہ ایسے عامل باحدا تم ہو  
سبھی اوصاف کے حامل بفضلِ کبریا تم ہو  
خلوص و پیار، صبر و شکر سے آراستہ تم ہو  
أَشِدَّاءُ عَلَى الْكُفَّارِ کے مظہر شہا تم ہو  
دل و جاں سے فدائے سیدی احمد رضا تم ہو  
مثالِ سیدی حضرت رئیسِ الاقتیا تم ہو  
کہ حسنِ انتخاب ان کا اے تاجِ الاصفیا تم ہو  
بعہد طالبِ علمی بھی ایسے با صفا تم ہو  
غموں کی دھوپ میں سلیہ فگن جب سروا تم ہو

نظامِ دین و ملت، عالمِ علم ہدی تم ہو  
خدا کے تم ولی ہو، عاشقِ خیرِ الوری تم ہو  
شہا! راہِ شریعت کے مسلّم رہ نما تم ہو  
بخاری کا دیا ہے درس تم نے اک زمانے تک  
خطابت میں دلائل کی فراوانی بتاتی ہے  
قناعتِ سادگی علم و عمل اور زہد و تقویٰ میں  
مسلم ہے تمھاری پارسائی، پاک دامانی  
تمھاری نیک سیرت دیکھ کر یادِ نبی آئے  
وفا، اخلاص اور خُلق و مروتِ خشیتِ مولا  
حسد، غیبت، ریہ لالچ سے تم کو کافی نفرت ہے  
خدا و مصطفیٰ کے دشمنوں کے واسطے بے شک  
تمہیں قلبی عقیدت ہے شہِ مفتیِ اعظم سے  
جنابِ حافظِ ملت کی تم میں خصلت و خوبی  
جنابِ احسنِ العلما بھی تم پہ ناز فرمائیں  
جنابِ حافظِ ملت بھی خود تم کو کہیں صوفی  
ستائیں رنج و غم کیسے بھلا قاسمِ نظامی کو



(۴)

نتیجہ فکر: مولانا محمد طیب علی صاحب دارالعلوم علیہ جہد اشاہی بستی

تا فلک تیرا بام ہے مرشد  
ذات تیری امام ہے مرشد  
بہر ہر خاص و عام ہے مرشد  
ناز کرتی عوام ہے مرشد  
ہو گیا نیک نام ہے مرشد  
تیرا فیضان عام ہے مرشد  
مجھ پہ فیضِ مدام ہے مرشد  
تیرا ادنیٰ غلام ہے مرشد

تیرا اُونچا مقام ہے مرشد  
جادۂ حق پہ استقامت کا  
تیرے درس حیات کا گوہر  
رشتک تجھ پر خواص کرتے ہیں  
مل گئی ہے جسے تری نسبت  
طالبان سلوک کی خاطر  
تیری نگہ کرم کے صدقے میں  
لاج رکھنا علیٰ خستہ کی



(۵)

نتیجہ فکر: غیاث الدین احمد عارف مصباحی  
خادم مدرسہ عربیہ سعید العلوم یکماڈپولہ لکشمی پور، مہراج گنج

خدا کے فضل کا جلوہ مرے صوفی نظام الدین  
درِ سرکار کا صدقہ مرے صوفی نظام الدین  
صحابہ کے ہوئے شیدا مرے صوفی نظام الدین  
عطائے غوث اور خواجہ مرے صوفی نظام الدین  
تجھے رب نے عطا کی ہے بڑی عظمت، بڑی رفعت  
تمہارا مرتبہ اعلیٰ مرے صوفی نظام الدین  
تمہاری زندگی میں ہی خدا نے فضل یہ بخشا  
ولایت کا ہوا شہرہ مرے صوفی نظام الدین  
زبانِ خَلق پر تیری سخاوت کا ہوا چرچا  
بہایا فیض کا دریا مرے صوفی نظام الدین  
ہے نازاں اپنی قسمت پر ترا دامنِ ملا جس کو  
ملا جس کو ترا ٹکڑا مرے صوفی نظام الدین  
یقیناً تیرا عارف بھی بڑا خوش بخت ہے مُرشد  
ملا اس کو ترا شجرہ مرے صوفی نظام الدین



(۶)

نتیجہ فکر: غیاث الدین احمد عارف مصباحی  
خادم مدرسہ عربیہ سعید العلوم یکھاڈ پو لکشمی پور، مہراج گنج

فدائے احمد مختار ہیں صوفی نظام الدین  
ہمارے قافلہ سالار ہیں صوفی نظام الدین  
کبھی اہل دُؤل کی مدح خوانی کی نہیں جس نے  
وہی مرد جری، خوددار ہیں صوفی نظام الدین  
وہ ایسے متقی ہیں جن پہ تقویٰ ناز کرتا ہے  
علوم دین کے شہکار ہیں صوفی نظام الدین  
متانت، سادگی، سنجیدگی، اُن کی مثالی ہے  
حسین و خوبرو، دلدار ہیں صوفی نظام الدین  
شعور و آگہی کے آسماں ہیں صوفی ملت  
یقیناً رونق گلزار ہیں صوفی نظام الدین  
شبِ ظلمت میں یک ماہ درخشندہ و تابندہ  
نموشی میں نئی گفتار ہیں صوفی نظام الدین  
سہارا دیجیے آکر ذرا آب اپنے عارف کو  
کہ دشمن درپے آزار ہیں صوفی نظام الدین



(۷)

نتیجہ فکر: غیاث الدین احمد عارف مصباحی  
خادم مدرسہ عربیہ سعید العلوم یکماڈ پو لکشمی پور، مہراج گنج



ہیں ولی خدا میرے مُرشد نظام  
عاشقِ مصطفیٰ میرے مُرشد نظام  
باحیا، باصفا میرے مُرشد نظام  
بندۂ بے ریا میرے مُرشد نظام  
مرجعِ اتقیا میرے مُرشد نظام  
نازشِ اصفیاء میرے مُرشد نظام  
دلِ رُبا، خوش نما میرے مُرشد نظام  
جلوۂ مہ لقا میرے مُرشد نظام  
بحرِ جود و سخا میرے مُرشد نظام  
رہنما، پیشوا میرے مُرشد نظام  
اپنے عارف پہ ہو اک نگاہِ کرم  
اے جمالِ سخا میرے مُرشد نظام



(۸)

نتیجہ فکر: غیاث الدین احمد عارف مصباحی  
خادم مدرسہ عربیہ سعید العلوم یکماڈ پو لکشمی پور، مہراج گنج

وہ اک مرد قلندر تھا  
سخن ور تھا  
یقیناً عکسِ حیدر تھا  
وہ اس کا چاند سا چہرہ  
وہ اس کا خوشنما جلوہ  
تصوف کا حسین نغمہ  
وہ عالم اور فاضل تھا، مفکر تھا  
محدث تھا، مصنف تھا، مدیر تھا  
میں بتلاؤں تمہیں کیا تھا  
نبی کے عشق میں گم تھا  
کہ دل اس کا بلالی تھا  
صداقت میں شرافت میں  
وہ صدیقی ہنرور تھا  
غیور ایسا کہ کیا کہیے  
عمر جیسا جلالی تھا  
غریبوں کا مسیحا تھا  
سخاوت میں مثالی تھا  
غلام غوثِ اعظم تھا  
وہ رازی تھا، غزالی تھا

تھی اس کی سادگی ایسی  
 بہاریں رشک کرتی تھیں  
 وہی صوفی نظام الدین  
 سراپا تھا پیام دین  
 یہ عارف گرچہ عاصی ہے  
 ہے نازاں اپنی قسمت پر  
 کہ اس کے ہاتھ میں آیا  
 ید صوفی نظام الدین  
 مرا مرشد نرالا ہے  
 جہاں میں بول بالا ہے



(۹)

نتیجہ فکر: غیاث الدین احمد عارف مصباحی  
خادم مدرسہ عربیہ سعید العلوم یکھاڈپولکشمی پور، مہراجنگ

کس قدر ہے ذی وجاہت صوفی ملت کی ذات  
بالیقین ہے اک کرامت صوفی ملت کی ذات  
جس کی رگ رگ میں بسا ہے ذکر رب عشق رسول  
جس کا ہر لمحہ عبادت صوفی ملت کی ذات  
زینت بزم سنن ہیں شمع بزم مصطفیٰ  
منبع علم و صداقت صوفی ملت کی ذات  
کہتے تھے اہل جہاں زندہ ولی جس ذات کو  
ہے وہی سر ولایت صوفی ملت کی ذات  
ہیں مثال شمع روشن درمیان اولیا  
نور ایماں کی علامت صوفی ملت کی ذات  
سنتوں کے آئینے میں ہر قدم جن کا اٹھا  
پیکر زہد و شرافت صوفی ملت کی ذات  
ان کی خدمات جلیلہ پر بجا ہے یہ کہوں  
فرد کیا ہے اک جماعت صوفی ملت کی ذات  
احسن العلما نے جن کو کردیا اتنا حسن  
ہوگئی رشد و ہدایت صوفی ملت کی ذات  
ان کے دامن میں ملے گی تم کو اے عارف نجات  
کیوں کہ ہے بحر سخاوت صوفی ملت کی ذات



(۱۰)

نتیجہ فکر: غیاث الدین احمد عارف مصباحی  
خادم مدرسہ عربیہ سعید العلوم کیمیا ڈپو لکشمی پور، مہراج گنج

پیر و مرشد کا ہمارے جو دیوانہ ہوگا  
اس کے چہرے پہ اُجالا ہی اُجالا ہوگا  
ڈوب کر عشق میں جو اُن پر فدا ہو جائے  
مرتبہ اس کا زمانے میں دوبالا ہوگا  
جن کے رخسار کو دیکھا تو کہا مومن نے  
رب کا محبوب ہے اور عاشق بطحا ہوگا  
شان و عظمت جو نظر آئی ترے جلوے میں  
بالیقیں جلوۂ فاروق کا جلوہ ہوگا  
بے نیازی کی جو فطرت تھی دل مرشد میں  
شان صدیق کا اس قلب پر سایہ ہوگا  
مثل مہتاب اگر چمکے شب تار میں تو  
شکل مرشد میں وہ سرکار کا صدقہ ہوگا  
زندگی میں ہی لقب جس کو ملا، زندہ ولی  
وہ کوئی اور نہیں پیر ہمارا ہوگا  
خوشبوئے بادجنائے آئے گی اس پھول سے بھی  
خاک تربت سے جسے تو نے اُٹھایا ہوگا  
مفتی اعظم ملت کی جھلک تھی جس میں  
جس کی ہر بات میں پیغام رضا کا ہوگا  
آل برکات کی چوکھٹ کا یہ پروردہ ہے  
ہاتھ میں ان کے سدا نوری پھریرا ہوگا  
آج عارف تری باتوں میں جو شیرینی ہے  
نام مرشد کا ترے ذہن میں آیا ہوگا

(۱۱)

نتیجہ فکر: غیاث الدین احمد عارف مصباحی  
خادم مدرسہ عربیہ سعید العلوم یکماڈلو لکشمی پور، مہراج گنج

ہمیں اپنا کہیں مرشد عقیدت ہو تو ایسی ہو  
وہ اپنے قدموں میں رکھ لیں عنایت ہو تو ایسی ہو

دلوں میں گھر بناتے ہیں مرے صوفی نظام الدین  
جو فطرت ہو تو ایسی ہو، جو سیرت ہو تو ایسی ہو

غریبوں، دردمندوں کی مدد چھپ چھپ کے کرتے تھے  
زمانہ کہ اٹھا وہ واہ سخاوت ہو تو ایسی ہو

جماعت، اصفیا کی صوفی ملت لقب دے دے  
اطاعت ہو تو ایسی ہو عبادت ہو تو ایسی ہو

رضائے رب پہ راضی تھے ہمہ دم صوفی ملت  
کسی سے کچھ نہیں مانگا قناعت ہو تو ایسی ہو

وہ ظاہر میں بھی اچھے تھے، وہ باطن میں بھی بہتر تھے  
جو جلوت ہو تو ایسی ہو جو خلوت ہو تو ایسی ہو

نظر اٹھتی نہیں تھی غیر محرم کی طرف عارف  
شرافت ہو تو ایسی ہو نجابت ہو تو ایسی ہو





(۱۲)

نتیجہ فکر: غیاث الدین احمد عارف مصباحی  
خادم مدرسہ عربیہ سعید العلوم یکماڈ پو لکشمی پور، مہراج گنج

جس نے بھی صوفی نظام الدین کو دیکھا جناب  
ایسا گرویدہ ہوا کہ دل ہی دے بیٹھا جناب  
دیکھ کر اُن کو یقیناً یاد آتا تھا خدا  
کیا حسین تھا اُن کا پیارا، چاند سا چہرہ جناب  
یک زباں ہو کر انھیں ”زندہ ولی“ سب نے کہا  
ایسا تھا کچھ اُن کا اخلاص و وفا، تقویٰ جناب  
حافظ ملت نے اُن کو دے دیا ”صوفی“ لقب  
کر دیا ”حضرت میں“ نے ان کو پھر ہیرا جناب  
”احسن العلماء“ نے اُن کو ایسا احسن کر دیا  
ہو گیا عالم میں اُن کا جابجا شہرہ جناب  
مفتی اعظم کا پیکر، مظہر احمد رضا  
اب کہاں سے لاؤں ایسا مُرشدِ یکتا جناب  
سیدی یا مرشدی! نظر عنایت کیجیے  
ہے کھڑا دربار میں عارف لیے کاسہ جناب



(۱۳)

نتیجہ فکر: مولانا احسان اللہ علی صاحب



عطائے حافظِ ملت گدائے مصطفیٰ تم ہو  
 تمھاری شان میں جو کچھ کہوں اس سوا تم ہو  
 حریمِ دل میں چھائی ہے رُخِ تابانیاں اب بھی  
 ہماری مجلسوں میں آج بھی جلوہ نما تم ہو  
 ادائے سنتِ نبوی رہا ہے مشغلہ ہر دم  
 محبِ اعلیٰ حضرت اور خیرِ الاقنیا تم ہو  
 تقاریرِ مزین تھیں دلائل سے براہیں سے  
 عدوئے مصطفیٰ کے واسطے شیرِ خدا تم ہو  
 شریعت کو دکھائے جو طریقت کو بتائے جو  
 جہاں والوں نے دیکھا ہے کہ ایسے رہنما تم ہو  
 سیاہی سب کے دل کی روشنی میں یوں بدلتی ہے  
 جہاں کے ہر نظامی کے لیے روشن دیا تم ہو  
 ہمیں اب خوف کیوں کر ہو بتاؤ تم ذرا احساں  
 کرم فرمانے والے ہم فقیروں پر شہا تم ہو



(۱۴)

نتیجہ فکر: نور الہدیٰ نور مصباحی استاذ جامعہ عربیہ اشرفیہ گائے گھاٹ، بستی

مصلح قوم و ملت ہیں صوفی نظام  
عاشقِ اعلیٰ حضرت ہیں صوفی نظام  
قاطعِ شرک و بدعت ہیں صوفی نظام  
حامیِ دین و ملت ہیں صوفی نظام  
چشمِ علم و حکمت ہیں صوفی نظام  
نازشِ اہل سنت ہیں صوفی نظام  
فیضِ گنجِ ولایت ہیں صوفی نظام  
باعثِ خیر و برکت ہیں صوفی نظام  
سنتِ مصطفیٰ جن کی ہر ہر ادا  
دین کی شان و شوکت ہیں صوفی نظام  
حافظِ دین و ملت کے گلشن کے پھول  
رہبرِ راہِ جنت ہیں صوفی نظام  
روزِ محشر مریدین کے واسطے  
سایہٴ ابرِ رحمت ہیں صوفی نظام  
عابد و زاہد و متقی پارسا  
ایسے پیرِ طریقت ہیں صوفی نظام  
جن کا فیضان جاری ہے چاروں طرف  
ایسے بحرِ سخاوت ہیں صوفی نظام  
ویسے دنیا میں صوفی بہت ہیں مگر  
صوفی تو در حقیقت ہیں صوفی نظام  
ہے شمار ان کا اعلیٰ محدث میں نور  
یعنی برجِ ہدایت ہیں صوفی نظام

(۱۵)

### نتیجہ فکر: محترمہ عالمہ فردوس فاطمہ اشرفی

لطف و کرم مدام ہے صوفی نظام کا  
 ہر سمت فیض عام ہے صوفی نظام کا  
 ولیوں میں احترام ہے صوفی نظام کا  
 کس اوج پر مقام ہے صوفی نظام کا  
 پوری چمک دمک سے ولایت کے چرخ پر  
 روشن مہ تمام ہے صوفی نظام کا  
 سرشار ہے وہ بادۂ عرفاں سے ہر گھڑی  
 ہاتھوں میں جس کے جام ہے صوفی نظام کا  
 اشرف پیا سے مجھ کو ملی نسبتِ نظام  
 پیروں میں میرے نام ہے صوفی نظام کا  
 کرتی ہے آسمان کی بلندی اسے سلام  
 رب جانے کیسا بام ہے صوفی نظام کا  
 شاداب ہونے والا ہے باغِ تمنا اب  
 چھایا ہوا غمام ہے صوفی نظام کا  
 میں نے سراغِ منزلِ مقصود پا لیا  
 پیشِ نگاہ گام ہے صوفی نظام کا  
 رنج و الم اسے نہیں آنکھیں دکھاتے ہیں  
 فردوس جو غلام ہے صوفی نظام کا



(۱۶)

نتیجہ فکر: مولانا نور الہدیٰ نور مصباحی  
استاذ جامعہ عربیہ اشرفیہ گائے گھاٹ، بستی

متاعِ اہل حاجت ہیں نظام الدین برکاتی  
چراغِ دین و ملت ہیں نظام الدین برکاتی  
دکھاتے راہِ جنت ہیں نظام الدین برکاتی  
دلوں کو دیتے راحت ہیں نظام الدین برکاتی  
چمک سے جس کی مشرق اور مغرب میں اجالے ہیں  
وہ مہر علم و حکمت ہیں نظام الدین برکاتی  
عطائے حافظِ ملت رضائے مفتیِ اعظم  
گدائے اعلیٰ حضرت ہیں نظام الدین برکاتی  
نگاہِ شیخ سے ہی پی کے خود سارے زمانے کو  
پلاتے جامِ وحدت ہیں نظام الدین برکاتی  
پلا کر جامِ الفتِ اہل سنت اور جماعت کو  
بھگاتے بغض و نفرت ہیں نظام الدین برکاتی  
وہ اپنے ہوں کہ بیگانے مگر کہتے یہی ہیں سب  
بڑے ہی نیک سیرت ہیں نظام الدین برکاتی  
ملا ہے نورِ جب سے فیضِ مارہرہ و امروہہ  
بہت کچھ پائے عزت ہیں نظام الدین برکاتی

(۱۷)

نتیجہ فکر: مولانا مظہر علی نظامی سلمی

دارالعلوم رضویہ اہل سنت رستم پور سینچ بازار سنت کبیر نگر

سیدی، سندی، جیبی، مرشدی، صوفی نظام  
 ہے مزین تم سے میری زندگی، صوفی نظام  
 مفتی اعظم بھی نازاں آپ پر ہیں بالخصوص  
 مصطفیٰ حیدر حسن مارہروی، صوفی نظام  
 غوث و خواجہ کی عطا، بوالفیض کے تم ہو عزیز  
 عاشق خیر البشر، عکس علی، صوفی نظام  
 دعوت و تبلیغ ہو یا خطبہ برہان ہو  
 ہر ادا ممتاز ہے واللہ تری، صوفی نظام  
 یاد آتا ہے خدا صورت تمھاری دیکھ کر  
 اور سیرت بھی تمھاری ہے بھلی، صوفی نظام  
 نقش جس نے کر لیا دل پر ترا نقش حیات  
 ہو گئی پر نور اس کی زندگی، صوفی نظام  
 فیض جاری آپ کا ہے آج بھی مثل حیات  
 آپ ہیں اللہ کے زندہ ولی، صوفی نظام  
 اس زمانے میں نہیں دیکھا ہے میری آنکھ نے  
 آپ جیسا پارسا و متقی، صوفی نظام  
 فخر سے لکھتا ہوں میں مظہر نظامی، اس لئے  
 ہے یہ نسبت آپ کے در سے ملی، صوفی نظام



(۱۸)

نتیجہ فکر: رمضان علی تنویری  
مقام نورئی جوت پوسٹ بیسار ضلع مہراج گنج یونی

شہنشاہِ بغداد کی وہ عطا ہے  
لقب ”صوفی صاحب“ کا جس کو ملا ہے  
یہی ہر نظامی کے دل کی صدا ہے  
مرے شیخ تم پر مری جاں فدا ہے  
محدث، مفکر، مناظر، مصنف  
وہ زہد و ورع علم و فن کا سما ہے  
سمجھ پائے کیسے بھلا مجھ سا کم تر  
”خطیب البراہین کی شان کیا ہے“  
چلو مسلکِ اعلیٰ حضرت پہ، تم نے  
یہ پیغام اہلِ جہاں کو دیا ہے  
بجھاتے ہیں پیاس اپنی شاہ و گدا سب  
رواں آپ کے در سے نہرِ سخا ہے  
کرم کی نظر کیجیے صوفی صاحب!  
غلام آپ کا رنج میں مبتلا ہے  
ہے رمضان رضوی پہ بھی خاص فیضان  
جو مدح و ثنا آپ کی کر رہا ہے



(۱۹)

نتیجہ فکر: محمد شعیب اختر قادری دھرم سنگھو بازار ضلع سنت کبیر نگر

ضیائے شمع دین مصطفیٰ صوفی نظام الدین

بقائے گلشن جود و سخا صوفی نظام الدین

مکین مسند لطف و عطا صوفی نظام الدین

امین کشور صدق و صفا صوفی نظام الدین

نبی پر تھے دل و جاں سے فدا صوفی نظام الدین

شہ جیلاں کی بے شک تھے عطا صوفی نظام الدین

عظیم المرتبت خوش خلق بھی تھے خوش ادا بھی تھے

یقیناً تھے گل صدق و صفا صوفی نظام الدین

تیری ہیبت سے ہر دم خیمہ باطل لرزتا تھا

تو قائد تھا اک ایسا دین کا صوفی نظام الدین

گزارِ اسوہ آقا میں ڈھل کر زندگی اپنی

تھے ایسے پاک طینت پارسا صوفی نظام الدین

تلاش و جستجو کے بعد بھی، بزمِ خطابت میں

نہیں تم سا کوئی ہم کو ملا، صوفی نظام الدین

میانِ اہل دانش ذکر تیرا ہر گھڑی ہوگا

کہ تو نے کام کچھ ایسا کیا، صوفی نظام الدین

بڑوں کی قدر کرنا، اور چھوٹوں پر بڑی شفقت

وطیرہ تھا ترا یوں ہی سدا، صوفی نظام الدین

بڑی چاہت ہے اختر دیکھ لیتا آپ کے در کو

خوشا ارمان یہ پورا ہوا، صوفی نظام الدین



(۲۰)

نتیجہ فکر: مولانا بلال احمد بلالی نظامی علیی مہراج گنج

ہے مُسلم مرتبہ صوفی نظام الدین کا  
تذکرہ ہے جابجا صوفی نظام الدین کا  
اہل نسبت کے لیے ہے بالیقین وجہ شرف  
معتبر ہے سلسلہ صوفی نظام الدین کا  
زندگی دیکھی ہے جس نے آپ کی تقویٰ شعار  
پل میں شیدائی بنا صوفی نظام الدین کا  
کن کے سر سہرا سجا زندہ ولی کا پوچھتے  
نام سب نے ہے لیا صوفی نظام الدین کا  
فنِ تقریر و بیاں نادر، سنو! انداز بھی  
ولولہ انگیز تھا صوفی نظام الدین کا  
حافظ ملت نے بے شک ہے کتب خانہ کہا  
دیکھ کر علم و صفا صوفی نظام الدین کا  
فلسفہ کیا تھا خدا چلتی ہوئی جب ریل سے  
جسم غائب ہو گیا صوفی نظام الدین کا  
کہ رہا ہے یہ بلائی اہل ایمان کے لیے  
تاج ہے نعلین پا صوفی نظام الدین کا



(۲۱)

نتیجہ فکر: مولانا بلال احمد بلالی نظامی علیی مہراں گنجوی

کہ اٹھے زندہ ولی اہل طریقت دیکھ کر  
 سیدی صوفی نظام الدیں کی سیرت دیکھ کر  
 ہم سبھی کو عظمیتیں کیسے سمجھ میں آئیں جب  
 آسمان حیراں ہے تیری شان رفعت دیکھ کر  
 معجزہ ہیں بالیقین وہ سرور کونین کے  
 کہ رہے ہیں سب کے سب کشف و کرامت دیکھ کر  
 تجھ میں رکھ دی ہے خدا نے جلوہ ہر دوسرا  
 دل سے سرکار دو عالم کی اطاعت دیکھ کر  
 رب نے بخشی تھیں بہت اعلیٰ و افضل خوبیاں  
 غیر بھی کہتے ہیں یہ طرز خطابت دیکھ کر  
 اک بلالی ہی نہیں کہتے ہیں سب اہل خرد  
 یاد آتا تھا خدا مرشد کی صورت دیکھ کر



(۲۲)

نتیجہ فکر: مولانا محمد وثیق الفت نظامی مصباحی مدرسہ حق الاسلام لال گنج ضلع بستی

السلام، اے سیدی صوفی نظام  
 اخترِ برج ہدایت! السلام  
 فیضِ غوثِ پاک کا میزاب تو چشتیت کا ایک مہر تاب تو  
 تیرے دم سے عام برکاتی پیام السلام، اے سیدی صوفی نظام  
 اخترِ برج ہدایت! السلام  
 اے نظامِ دین صوفی باصفا مفتی اعظم کی تجھ میں ہے ضیا  
 چرخِ مارہرہ کا تو ماہِ تمام السلام، اے سیدی صوفی نظام  
 اخترِ برج ہدایت! السلام  
 حافظِ ملت کا کامل اعتماد اور رئیسِ الاقواء کی اک مراد  
 تو رضا کی ایک سیف بے نیام السلام، اے سیدی صوفی نظام  
 اخترِ برج ہدایت! السلام  
 ہاتھ باندھے کج کلابانِ جہاں کہہ رہے ہیں آکے سب در پر یہاں  
 ہو عنایت کی نظر، بن جائے کام السلام، اے سیدی صوفی نظام  
 اخترِ برج ہدایت! السلام  
 الفت خستہ کے دل کی آرزو دید کا تیری ملے جام و سبو  
 تیرے صدقے ہر جگہ ہو شاد کام السلام، اے سیدی صوفی نظام  
 اخترِ برج ہدایت! السلام



(۲۳)

نتیجہ فکر: مولانا محمد جمیش خان نورانی امجدی مقام و پوسٹ کھجوریا ضلع مہراج گنج

نبی کے عشق میں سرشار ہیں صوفی نظام الدین  
یقیناً صاحب کردار ہیں صوفی نظام الدین  
کہ ان کی پارسائی دیکھ کر کہتی ہے یہ دنیا  
غلام احمد مختار ہیں صوفی نظام الدین  
خطابت جن کی قلب و روح کو سرشار کرتی ہے  
خطیبوں کے لیے معیار ہیں صوفی نظام الدین  
جنہیں احمد رضا خاں قادری کہتی ہے یہ دنیا  
انہیں کی فکر کے مے خوار ہیں صوفی نظام الدین  
مریدوں کو رہ حق سے کوئی بہکائے گا کیسے  
کہ راہ حق کے پہریدار ہیں صوفی نظام الدین  
ملی ان کو شفا فضل خدا سے ایک ہی پل میں  
ترے در جو گئے بیمار ہیں صوفی نظام الدین  
خدا کی یاد آئے دیکھ کر نورانی رخ جن کا  
وفا کے وہ علم بردار ہیں صوفی نظام الدین  
بدل لیتے ہیں رستہ اپنا نجدی دیکھ کر ان کو  
کہ ایسی حیدری تلوار ہیں صوفی نظام الدین  
فدا اے جمیش ہو کیوں کر نہ ان کی شان پر دنیا  
فدا اے سید ابرار ہیں صوفی نظام الدین



(۲۴)

نتیجہ فکر: اسد اللہ نظامی مصباحی  
استاذ مدرسہ حنفیہ فیض العلوم اہل سنت کوہر گڈی کشی نگر

کرم ہے نبی کا، یہ فضلِ خدا ہے  
مجھے صوفی صاحبِ سا مرشد ملا ہے  
جہاں پہ ہے یکجائی علم و عمل کی  
وہ مرشد مرا صوفی با صفا ہے  
وہ علمِ نبوت کے تھے سچے وارث  
شمعِ علم و حکمت کی روشن کیا ہے  
تھے زورِ دلائل سے خاموش دشمن  
خطیبِ براہین کی شان کیا ہے  
رہی زندگی وقفِ یادِ خدا میں  
زباں یا تو مصروفِ صلِّ علیٰ ہے  
جو صورت کو دیکھو خدا یاد آئے  
تو سیرتِ ادائے حبیبِ خدا ہے  
کرم کی نظر ہو مرے پیر و مرشد  
میں سائل ہوں تیرا تو کانِ سخا ہے  
تو برکاتیت کی ہے شمعِ فروزاں  
ترا راستہ راہِ احمد رضا ہے  
اسد اُن سے وابستہ لاکھوں مریدیں  
گنہ سے ہزاروں نے توبہ کیا ہے



(۲۵)

نتیجہ فکر: محمد عبدالجید محمد رضوی مصباحی برائی و ایسا سرسند ضلع سیتا مڑھی بہار

پاسبان دین و ملت تھے محدث بستوی  
 حامی حق اہل سنت تھے محدث بستوی  
 تھے نظام مذہب حنفی کے مستحکم ستوں  
 مسند افتا کی زینت تھے محدث بستوی  
 ناز جن کی ذات پر تھا صوفیت کو بالیقین  
 باخدا پاکیزہ سیرت تھے محدث بستوی  
 حافظ ملت نے خود فرمایا تھا صوفی انھیں  
 بحر علم دین و حکمت تھے محدث بستوی  
 تھے رئیس الاقتیا کے نائب و سچے مرید  
 نیک صورت پاک طینت تھے محدث بستوی  
 یاد رکھے گا امرڈوبھا تری خدمات کو  
 صاحب کردار و عظمت تھے محدث بستوی  
 دل کی دنیا ہو گئی زیر و زبر سن کر بیاں  
 پر اثر کرتے خطابت تھے محدث بستوی  
 پیر ایسا بے مثالی ڈھونڈ کر لائے جہاں  
 فیض مارہرہ کی ندرت تھے محدث بستوی  
 رحم دل ایسے کہ ہر چھوٹے بڑے پر مہرباں  
 رحمت عالم کی رحمت تھے محدث بستوی  
 جھک کے کرتا ہے فلک ان کی قیادت کو سلام  
 عشق کی انمول دولت تھے محدث بستوی  
 اے محمد ساری دنیا کر رہی ہے اعتراف  
 حق تعالیٰ کی امانت تھے محدث بستوی

(۲۶)

نتیجہ فکر: مولانا محمود فیضی صاحب  
رسالہ پور مہراج گنج

کہ اٹھا سارا زمانہ صوفی ملت ہیں آپ  
علم کا اک کارخانہ صوفی ملت ہیں آپ  
خواب میں بھی یاد رب، ذکر نبی کرتے رہے  
زندگی تھی زاہدانہ صوفی ملت ہیں آپ  
حافظ ملت نے جن کو صوفی صاحب کہ دیا  
طرز تھا یوں صوفیانہ، صوفی ملت ہیں آپ  
صاحب زہد و ورع، دیوانہ شاہ ہدیٰ  
نور ایماں کا خزانہ صوفی ملت ہیں آپ  
روز محشر ملت اسلام کے سر پر شہا!  
ہو کرم کا شامیانہ، صوفی ملت ہیں آپ  
طالبان فیض کا ہے جن کے در پہ اک ہجوم  
ہر کوئی جن کا دوانہ صوفی ملت ہیں آپ  
ہے یقین محمود فیضی کو خدا کے فضل سے  
اس کی بخشش کا بہانہ صوفی ملت ہیں آپ



(۲۷)

نتیجہ فکر: مولانا محمد امام الدین نظامی خاکی، سوہن پور سنکٹیا، مہراج گنج

عقل سے ہے ماورا رتبہ نظام الدین کا  
 ہو رہا ہے چار سو چرچا نظام الدین کا  
 ان کی عظمت کا ستارہ ہے ثریا سے بلند  
 پڑھتا ہے سارا جہاں خطبہ نظام الدین کا  
 علم و عرفاں زہد و تقویٰ ناز سب ان پر کریں  
 خوب ہے اے دوستو! رتبہ نظام الدین کا  
 مصطفیٰ سے جو ملائے ہے وہ پیارا سلسلہ  
 مرجبا کیا خوب ہے شجرہ نظام الدین کا  
 آؤ آؤ دامن امید بھرنے کو چلیں  
 بہ رہا ہے فیض کا دریا نظام الدین کا  
 بالیقین ان کے مریدوں میں ہیں عالم بے شمار  
 مرتبہ کیا خوب ہے اعلیٰ نظام الدین کا  
 ان کے روئے نور سے ہٹتی نہیں میری نظر  
 خوب رو ہے اس قدر چہرہ نظام الدین کا  
 ہے مقدر کا سکندر، ہے وہ دنیا کا امیر  
 جس کو قسمت سے ملا صدقہ نظام الدین کا  
 سلسلہ رکھنا نہ تم نجدی، وہابی سے کبھی  
 تھا مریدوں سے یہی کہنا نظام الدین کا  
 خاکی قسمت کا مری روشن ستارہ ہو گیا  
 جب پڑا سر پر مرے سایہ نظام الدین کا



[illegible]





